

**ДЗАСОХТЫ МУЗАФЕР**

**МАЕЙТЫ ДЕРГЪАЕН АЗТАЕ**

**ДЗАСОХТЫ  
МУЗАФЕР**

**МАЕЙТЫ  
ДЕРГЪАЕН  
АЗТАЕ**



Отсканировано в мае 2023 года  
специально для эл. библиотеки  
паблика «Бәрзәфцәг»  
(«Крестовый перевал»).

---

Скангонд әрцәд 2023 азы майы  
сәрмагондәй паблик «Бәрзәфцәг»-ы  
чиныгдонән.

**ВКОНТАКТЕ** <http://vk.com/barzafcag>  
**ТЕЛЕГРАМ** <https://t.me/barzafcag1>



A decorative floral emblem with symmetrical, swirling patterns and a central flower-like shape.

**Дзасохты Музафер**

**МÆЙТЫ  
ДÆРГЪÆН  
АЗТÆ**

Дзæуджыхъæу  
2022



**Дзасохты Музафер**

**МÆЙТЫ  
ДÆРГЪÆН  
АЗТÆ**



**Издательство  
«ВЕСТА»**

**Дзæуджыхъæу  
2022**



*Автор зæрдиаг арфæ кæны йæ хорз æмгар  
Ходы Никъалайæн, ацы чиныг дунейы рухс  
кæй фæрцы федта*

Дз-16 **Дзасохты М.**  
Мæйты дæргъæн азтæ [Текст] /Музафер Дзасох-  
ты. — Дзæуджыхъæу, 2022. — 647 ф.

Дзасохов М. С.  
Годы, длиною в месяцы.

Философские раздумья о времени, о себе, месте человека в этом непростом мире, экскурс в прошлое, где нас ждут встречи с друзьями, дорогими сердцу, «делавшими» эпоху, где тепло и светло, хотя жизнь никогда не была легкой... образно говоря, мир сквозь призму чувств поэта, прозаика, переводчика, народного поэта Осетии, лауреата Государственной премии им. Коста Хетагурова, лауреата международной литературной премии им. Балинта Балаши (Венгрия), заслуженного работника культуры Северной Осетии и Российской Федерации Музафера Дзасохова, которому есть чем поделиться с человечеством.

Книга написана в жанре эссе.

84(2Рос-Осе)

© Дзасохов М. С., 2022  
© Василенко Н. Ф., оформление, 2022  
© Издательство «Веста», 2022

---

Æз æнахуыр фыссæг дæн. Мысын мæ бон ницы у. Мæхи цæстæй цы федтон, цы бавзæрстон, цы банкъардтон, æрмæстдæр уый фыссын у мæ бон.

Субботин Василий

Цард цыбыр у, амонджын цы рæстæг вæййæм, цард æрмæстдæр уый куы хонæм, уæд. Нæ зæрдæйы дзæбæхæн цы сахæттæ арвыстам, уыдон баиу кæнгæйæ, бирæ азтæй цалдæр мæйы йеддæмæ нал рауайд.

Жан де Лабрюйер

## ЦАРД

ПАВЛЕНКО *Петры мотив*

Лæгау лæгæн йæ хæстæ — бирæ, фæхъуыды кæны дардыл,  
Йæ цæстыты цыренæй судзы адзалы бонмæ дæр цъæх арт...  
Цы бонтæ аивгъуыдтой, уыдон нæй банымайæн цардыл,  
Цы бонтæ бадардтай дæ зæрдыл, ис уыдонæн ысхонæн цард.

Дзасохты Музафер

*Адæймагыл азтæ куы рацæуы, уæд ын фæстæмæ æнаакæсгæ нæ вæййы. Йæ цæст ахæссы йæ цардвæндагыл. Бирæ хабæрттæ æмæ цаутæ æрымысы, ноджы фылдæр хабæрттæ æмæ цаутæн та рæстæджы фæлмæй сæ фæд дæр нал разыны, цыма сæ сæрсæфæнмæ фæкалдæуыд, уыйау æнабын тары аныгъуылыны. Бонтæ æмæ мæйты кой нал кæнын, фæлæ æнахъæн афæдзтæ дæр никæцæйуал разыныны, иу цау æрымысын дæр дзы мæ бон нал бавæййы. Мæхинымæр хъуыдыты аныгъуылын: «Цыма ахæм азтæн цардыл банымайæн ис?» Уыцы фарст кæд дæтгæ раканын, уæддæр ын дзуапп раттын мæ бон нæ бавæййы.*

Мæ зæрдыл Советон Цæдисы адæмон артист Саламты Къолайы ныхæстæ 'рлæууыдысты. Нæ зындгонд артист, композитор æмæ зарæггæнæг Хъуылаты Елхъаны зианы иу ран лæуд фестæм æмæ, куыд вæййы, афтæ ныхæстæ кодтам. Къолайыл уый размæ сæххæст цыппарыссæдз азы æмæ, царды кой кæнгæйæ, бафиппайдта: «Азтæн сæ нымæцмæ кæсгæ нæу. Гъер мæныл цыппарыссæдз азы рацыд, фæлæ сæ дзæбæх нылхъив, уæд дзы цыппар дæр нал рауайд».

Раст мæм фæкастысты Къолайы ныхæстæ. Адæймаг йæ зæрдыл цы бонтæ бадардта, уыдонæй арæзт сты азтæ, иннæты дымгæ кæдæмдæр фæхæссы æмæ, цасфæнды куы фæхъуыды кæнай, уæддæр дзы дæ бон æрымысын ницыуал бауыдзæн. Цыма æппындæр нæ уыдысты, афтæ дæм фæкæсдзæн æмæ, чи зоны, хуымæтæджы нæ.

Уæвгæ та куыnnæ уыдысты?! Куы нæ уыдаиккой, уæд, зæрдæйы чи баззад, уыцы хабæрттæ кæрæдзиуыл бæттæг нæ фæуыдаид æмæ адæймаг йæ ивгъуыдæй иу цау æрымысын дæр нал бафæразид.

Æвæццæгæн, нæ царды бонтæ иууылдæр нæ зæрдыл кæй нæ бадарæм, уый дæр нæ амонд у. Се 'ппæт зæрдыл дарыны аккаг куы уаиккой, уæд æй Хуыцау дæр зыдта. Рох кæнын дзы чи нæ бакуымдта, уыдон дæр не Скæнæг фагыл банымадта фæхудынаен дæр æмæ фæкæуынаен дæр.

Цин æмæ зиан æфсымæртæ сты. Уый фыдæлтæй ардæм зындгонд у. Хур æмæ къæвда кæрæдзийы раивбаив куы нæ кæниккой, уæд зæхх кæнæ хус бауид, кæнæ фæдæлдон уайд.

Адæймаджы райгуырд циндзинад у. Йæ номыл куывдтæ, авдæнбæттæнтæ æмæ кæхцытæ дæр уымæн фæкæныны. Куы амæлы, уæд та йемæ цæссыгтæ ахæссы. Æнæкæрон вæййы йæ бинонты, хæстæджыты, зонгæты хъыг. Фæлæ, цымæ, адæймаг мæлгæ куы нæ кæнид, уæд куыд уайд, ууыл арæх ахъуыды кæнæм? Мæнмæ гæсгæ, райгуырынæй амæлынæй уæлдай нæй.

Райгуырдтæ, бирæ фæцардтæ, дæ кæстæрты дзæбæхæй ныууагътай, афтæмæй де 'нусон фæндагыл ацыдтæ, уæд уый райгуырынæй къаддæр амонд нæу. Цы бонтæ дын рардæуыд, уыдон амондджынæй батыдтай,



ныр дæ бынат суæгъд кæн, цæмæй дзы дæ кæстæр цардæй бафсæда. Афтæ куы нæ уайд, уæд зæххыл цæрджытæ цы фæуаиккой, ууыл ахъуыды кæнын адæймаджы фæндгæ дæр нæ кæны.

Куыд загътон, афтæмæй цард цин æмæ хъызæй арæст у. Цы цинтæ æмæ хъызтæ бавзæрстон, уыдонæй ма зæрдæйы цыдæртæ баззад æмæ ма фæнды, ма чиныгкæсæг, цæмæй ды дæр семæ базонгæ уай. Чи зоны, дæ мидбылты бахудай, кæм та дæм æнкъард хъуыдытæ дæр фæзына. Цы фыссын, уыдон кæрæдзиуыл баст не сты. Алы цау дæр хицæнæй кæсгæ у. Бонтæй иу иннæйы хуызæн куыnnæ у, афтæ, цы хабæрттæ æмæ цаутыл дзурын, уыдон дæр сты алыхуызон. Цы адæмтимæ фембæлдтæн, уыдонæй бирæ зонд райстон, æмæ мæм уый фæрох кæнынæн æвгъау кæсы. Мæ къухмæ мын фыссæнгарз дæр уыцы хъуыды райсын кодта.

Фæнды ма, мæхæдæг цы бавзæрстон, цы фæдтон æмæ цы фехъуыстон, уыдоны иу хаимæ сымах дæр базонгæ кæнын. Иу хай уымæн зæгъын, æмæ се 'ппæтыл аххæссын ма бон нæма бацц. Кæд Хуыцауы фæнда, уæд ма ивгъуыды арфдæр къуымтæм нывналын дæр ма бон бауыдзæн æмæ та уæд фембæлдзыстæм. Ныр та, ивгъуыдæй сымах размæ рахæссинагыл цы банымадтон, уыдонимæ базонгæ ут.

**Д**æгъмæ цы нæ рахæсдзыстæм, ахæм нæй. Дыууæ Ирыстоны ис, дыууæ диныл хæст стæм, дыууæ 'взагыл дзурам. Ирыстонтæ æмæ динты кой æндæр ран æндæр уавæрты кæндзыстæм, фæлæ æз цалдæр ныхасы зæгъынмæ хъавын не 'взæгты тыххæй. О, дзурам дыууæ 'взагыл, æмæ уый цæмæй æвзæр у? Цæуыnnæ хъуамæ дзурам дыууæ 'взагыл, кæд Хуыцауы афтæ бафæндыд, уæд? Нæ адæмы æвзаджы рагондæр хуыз цардæгас кæй у æмæ ирон æвзагимæ æмцыд кæй кæны, уый кæй бахъыгдардта?

Ирæттæй-ма исчи йæхи дыгуроны бынаты авæрæд æмæ-ма йын ирæттæй исчи афтæ зæгъæд, мах иууылдæр иу адæм куы стæм, уæд цæмæн хъæуы дыгурон театр, дыгурон газет æмæ афтæ дарддæр, кæддæра йæ зæрдæмæ фæцæуид? Нæ фæцæуид. Уæдæ, зæрдæмæ чи нæ цæуы, уыцы хъуыддаг кæнын дæр нæ хъæуы.

Мæнæн иу адæймагæй тынг æхсызгон у, дыгурон æвзаг æрдæгфæндагыл кæй нæ баззад æмæ æнусты сæрты мах-мæ кæй æрхæццæ, уый. Не 'взаджы рагондæр хуыз зын-дзинæдтыл кæй фæуæлахиз, уый руаджы нæ ивгъуыдæй бирæ сусæгдзинаедтæ раиртасæн ис. Уый иттæг арф æмæ уырнинагæй равдыстой ирон æвзаг æмæ истори иртасджы-тæ, уæлдайдæр та Миллер Всеволод æмæ Абайты Васо. Цæмæй, дыгурон æвзаг кæй ис, ууыл цин кæнæм, уый тыххæй æрхæсдзынæн иу хуымæтæг — чи зоны, хуымæ-тæг у, фæлæ бирæ цæуылдæрты дзуры — æвдисæндар.

Цы амоны дзырд «файнуст»? Æвæццæгæн, уыцы фарс-тæн дзуапп раттын чи нæ базондзæн, ахæм зынаей разын-дзæн. Фæлæ, цымæ, куыд равзæрд, уымæн алчи дзуапп ратдзæн? Зынаей. Афтамæй та дзы зынаей ницы ис. Ахуыргондæн нæ, фæлæ хуымæтæг адæймагæн дæр. Дыгуронау «ностæ» цы амоны, уый куы зона, уæд.

«Ностæ» дыгуронау амоны «чындр».

Уæдæ афтæ: дыууæ 'взаджы нæм кæй ис, уымæй тæр-сын нæ хъæуы. Тæрсын хъæуы, иу æвзаг дæр нын куы-нæуал уа, уымæй. Уымæн, æмæ уымæй æцæг тæссаг у.

*Æ*рыгон ма куы уыдтæн, уæд мæм, мæхицæй ссæдз-дæс æмæ ссæдз азы хистæр чи уыд, уыдон зæронд лæгтæ кастысты. Уый нæ, фæлæ мæнæй дыууæ-æртæ къласы уæлдæр чи ахуыр кодта, уыдоны дæр мæхи-цæй кæуылты хистæр хуыдтон! Фæлæ, адæймагæн йæхи-уыл азтæ куы рацæуы, раздæр æм зæронд чи каст, уыдо-нæй куы фæхистæр вæййы, уæд дис кæнын райдайы, æз зæронд куы нæма дæн, уæд, кæддæр, мæнæй æрыгондæр чи уыд, уыдоны зæронд цæмæн хуыдтон, зæгъгæ.

Зындгонд композитор Кокойты Тæтæрхъанымæ Теркæн йæ галиу фарс кæрæдзимæ хæстæг цардыстæм æмæ йыл-иу арæх амбæлдтæн. Фылдæр хæттыты-иу хидыл баиу-стæм. Композиторы къухы-иу кæддæриддæр уыди чиныг. Мæхинымæр-иу афтæ ахъуыды кодтон: «Куы базæронд, уæд ма йæ рæстæг чингуытæ кæсыныл цы хардз кæны? Фæлтау йæ фæллад куы уадзид, уæд хуыздæр нæ уайд?!»

Тæтæрхъан йæ уæлæуон балц куы фæци, уæд ыл æвдай дыууæ азы йеддæмæ нæ цыди. Ныр æз Тæтæрхъанæй фæ-хистæр дæн, фæлæ æнæ чиныгæй цæрын иу бон дæр нæ

фæразын. Ныртæккæйæ фылдæр чингуытæ никуы кастæн, зæгъгæ, куы зæгъон, уæд дæр мæ ныхæсты мæнгæй ницы уыдзæн.

**Д**иссаджы адæймаг уыд Чехов Антон. Диссаджы фыссæг кæй уыд, уый амонин никамæн хъæуы, уымæн æмæ, уырыссаг фысджытæй дунейы æппæты арæхдæр кæй кæсынц, уыдоны раззагдæр рæнхъыты лæууы. Фæлæ æз йæ фыссæджы курдиаты кой нæ кæнын, æз кæнын йæ адæймаджы курдиаты кой.

Сахалинмæ балцы рæстæг æй иу сызгъæриникуыстгæнæг хъæздыг лæг йæхимæ 'рбахуыдта, мæ ус фæрынчын, ды та дохтыр дæ æмæ-ма йæ фен, зæгъгæ. Чехов ын, кæй зæгъын æй хъæуы, йæ курдиат сæххæст кодта. Рынчыны фæдта, хостæ йын рафыста. Куы рацæйцыд, уæд ын миллионер йæ къухы æхцаты гуцъула фæсагъта. «Мæ цæсгом ссыгъд, — фыссы Чехов, — фырафсæрмай цы фæуыдаин, уый нал зыдтон æмæ йын æхцатæ фæстæмæ йæ дзыппы ныттыстон. Цæмæй мæ уавæрæй фервæзон, уый тыххæй йын загътон, æз мæхæдæг тынг хъæздыг дæн, зæгъгæ. Бирæ радзур-бадзуры фæстæ мын уæддæр æвддæс сомы мæ къухы нылхъывта æмæ сæ фæстæмæ исын нал бакуымдта».

Диссаг ма цы у! Ацы хабæрттæ цы писмойы фыссы, уым чысыл раздæр йæ бинонтæй куры: «Кæд уæм æвдæлон æхцатæ ис, уæд мын дæс туманы рарвитут...»

Æхцахъуаг у æмæ, йæ мулк ракал-ракал кæмæн кодта, уымæй, цы дын æмбæлы, уый дæр ма райс, уый та дыккаг диссаг у. Цæмæй æхца ма бакуымдтаид, уый тыххæй йæхи, куы нæ мыл баууæнда, зæгъгæ, хуымæтæджы хъæздыг дæр нæ рахуыдта, фæлæ «тынг хъæздыг».

Чехов, æцæгæйдæр, тынг хъæздыг уыд... удыхъæдæй, зæрдæйæ, æфсармæй, æгъдауæй, цыбыр дзырдæй, адæймаг адæймаг цæмæй вæййы, уыцы миниуджытæй се 'ппæтæй дæр.

**С**ихорыл нæхимæ фæцæйцыдтæн. Горькийы уынджы кæрон, Терчы сæрты хидмæ фæцæйхæццæ кодтон, афтæ, мæнæй иу-ссæдз-фондз æмæ ссæдз къахдзæфы



раздæр чи цыд, уыцы дыууæ сылгоймагæй иу зæхмæ цы-  
дæр гæххæтт æрæппæрста æмæ йын цыма афтæ 'мбæлд,  
уый хуызæн дарддæр йæ цыды кой кодта. Æз мæ цыд фæ-  
тагъддæр кодтон, куы йæ баййафон, уæд ын бауайдзæф  
кæндзынæн, зæгъгæ. Гæххæтт кæм æрхауд, уырдæм куы  
бахæцца дæн, уæд кæсын, æмæ фондз туманы. Систон сæ  
æмæ ма мæ цыдыл ноджыдæр бафтыдтон. Сылгоймæгты  
куы фæцæйæйæфтон, уæд, æхца кæмæй æрхауд, уымæ  
дзурын: «Мæнмæ гæсгæ, адон дæуæй æрхаудысты...».

Сылгоймагæн ма йæ къухы æндæр æхцатæ дæр уыди  
æмæ, уыдонмæ æркаесгæйæ, къæмдзæстыгхуызæй бафип-  
пайдта: «О, мæнæй æрхаудысты...». Цæмæдæр гæсгæ фæ-  
сырх, арфæ мын ракодта æмæ æхца айста.

Дарддæр мæ фæндагыл цæуын, æрмæст дзæвгар зæр-  
дæрухсдæрæй: райстон дыууæ æхсызгондзинады. Иуæй,  
æхца хуымæтæджы гæххæтт кæй нæ разынд æмæ мæ тыз-  
мæгæй дзурын кæй нал бахъуыд, уый тыххæй. Иннæмæй  
та, чидæр йе 'хца сæфтыл кæй нæ банымадта æмæ чысыл  
хæрзгæнæг кæй разындтæн, уый тыххæй. Фæлæ ма цал-  
дæр минуты фæстæ мæ цыныл ноджыдæр бафтыд. Нæхимæ  
куы бацыдтæн æмæ хабар мæ бинойнагæн куы радзырд-  
тон, уæд мыл нымæтын ехсæй ралæууыд:

— Омæ фондз туманы тыххæй фæдис цы систай?!

Æхсызгон мын уыди, мæ уæздандзинад нæ дыууæйæн  
дæр худæджы хос кæй фæци, уый.

*Ц*

æвæг-марæг бæрæг, дам, дзы нал уыд. Цыма дзы  
цæвæг-марæг бæрæг куы уыдаид, уæд уавæр хуыз-  
дæрæй разындаид, уый хуызæн.

*Æ*

вæдза, рæстæджытæ куыд тагъд ивынц! Ноджы  
ма хуыздæрырдæм куы ивиккой! Ссæдз-дыууис-  
сæдз азы размæ дæр ма æнæгъдаудзинадыл нымад цы  
уыди, уый абон æгъдауæй агæпп ласта. Ноджы Уæрæсейы  
рагæй-æрæгмæ ахæм фæтк ис: ныгуылæны цæуыл нал  
фервæссынц, уый мах нæ роны бакæнынæй нæ бафсæрмы  
кæнæм. Ленин кæд æмæ кæм загъта, уый мæ ферох, фæлæ  
цы загъта, уый мæ зæрдыл бадардтон æмæ йæ, цы 'взагыл  
загъта, уыцы 'взагыл уæ размæ хæссын: «Бедная Россия!

Про нее всегда говорили, что она ходит в шляпках, выброшенных Европой». Ацы ныхæстæ куы загъдæуыд, ууыл æнусмæ 'ввахс цæуы, фæлæ цыма абон райсомæй загъд æрцыдысты, афтæ мæм кæсы.

Иу-дыууиссæдз азы размæ иу фæсарæйнаг турист нæ горæты сæйраг уынджы æрцæйцыди уæраджы сæртæм хæлафы. Мæ разæй цыд фæци, æмæ мæ, кæд не 'вдæлди, уæддæр суанг проспекты кæронмæ йæ фæдыл фæцыдтæн. Мæ цæст дардтон канд туристмæ нæ, фæлæ, йæ рæзты дыууæрдæм чи кодта, уыдонмæ дæр — растдæр зæгъгæйæ та, мæ цæст тынгдæр дардтон нæхиуæттæм. Бауырнад уæ, иунаг дæр дзы ахæм нæ уыд, йе 'ргом æм чи нæ аздæхта æмæ йæм æррамæ кæсæгау чи нæ бакаст.

Ныр ахæм хæлафæтæ, зæгъæн ис, æмæ дарын райдыдтой канд фæсарæйнаг туристтæ нæ, фæлæ ирон чызджытæ дæр, стæй канд чызджытæ нæ.

Кæддæр дунеон уавæры тыххæй лекцитæ кæсын фæткыл нымад уыд. Мæнмæ гæстæ, уыцы 'гъдау сног кæнын пайда йеддæмæ зиан не 'рхæссид, уымæн æмæ ахæм хъуыддаг йæ сæйраг куыст кæмæн уыд, уыдон бæстæтæ фæдтой, зыдтой сын сæ цардыуаг, се 'гъдæуттæ, ногжы хуыздæр зыдтой, дунейы цы уавæр ис, уый.

Уыцы лекцитæн адæмы 'хсæн кад уыд, хъусынмæ сæм цыдысты зæрдиагæй. Фылдæр хæттыты-иу лекцитæ кæсынмæ ссыдысты Мæскуыйæ. Ацы хабар чи ракодта, уый дæр мæскуыйаг уыди. Йæ ныхас фылдæр уыди Францы тыххæй. Уæды рæстæджы советон адæймаджы цæстæй Гиннессы рекордты чиныгмæ бахæссыны аккаг чи уыд, ахæм хабар дæр ракодта. Францаг горæты уынгты, дам, æгъдауыл нымад у чызг æмæ лæппуйæн кæрæдзийæн пъатæ æмæ хъæбыстæ кæнын. Уыцы ныхæстæ куы загъта, уæд залы бадджытæ сæ бынæтты базмæлыдысты, адæмы цæстыты раз ахæм митæгæнæн куыд ис, зæгъгæ.

Иннæ лектор та Америкы Иугонд Штатты тыххæй каст лекци. Уый та бынтон æндæр хабар ракодта. Америкы кино цæудзæн, афтæмæй, дам, æваст рекламаæ дæттынмæ фæвæййынц, æмæ та, дам, цасдæры фæстæ кино дарддæр æвдисын райдайынц. Ууыл дæр тынг дис кодтой залы бадæг адæм.

Ныр рæстæджытæ аивтой. Куы зæгъын, хуыздæрырдæм нæ. Цавæр рæстæджытæ ралæууыд, зæгъгæ, мæ исчи

куы бафæрсид, уæд ын раттин цалдæр дзуаппы: диссагыл дис кæм нал кæнынц, æнæгъдаудзинад æгъдауыл нымад кæм æрцыд, сæр æмæ фадæй уæлдай кæм нал ис, ахæм рæстæджытæ...

У хъæздыг лæджы фæдавдæуыд. Ахæм хъæздыг уыди, æмæ йæ дæс хатты куы фæкъахтæуыдаид, уæддæр йæ фарсыл мæгуыры хызын не 'рцауыгътаид. Цæрæнбонты давыны куыст куы кæнай, уæд дын иу æмæ дыууæ давæджы бон ницы бауыдзæн, фæлæ уæддæр нæ зонгæ хъæздыг йæхиуыл мæгуыры гакк бафтыдта:

— Мæ уæлæ цы дзаумæттæ ис, уыдон ма мæм ныууагътой, иннæтæ къæрныхты амæттаг баисты...

Уыцы ныхæстæ куыд кодта, афтæ мын мæ бинойнаг мæ хъусы 'рбадзырдта: «Йæ амонд уыд, æмæ уыцы рæстæг йæхи нæ надта!...»

Уыцы аз дæр та сфæлдыстадон хæдзармæ абалц кодтон. Мæнæ Хрущев къуымæлдзæфæй Украинæйæн цы Хъырым балæвар кодта, уырдаæм.

Æвæдза, цы рæстæджытæ уыди æмæ абоны цардæй куыд тынг адард сты! Алы аз дæр, иу мæйы мыздæй къаддæр кæуыл бахардз кодтаис, уыцы путевкæ райс æмæ æхсæз æмæ ссæдз боны, кæдæм дæ фæнда, уыцы сфæлдыстадон хæдзармæ ацу æмæ дæ зæрдæйы дзæбæхæн улафгæ дæр кæн æмæ кусгæ дæр. Ныр дæ мæйы мызд нæ, фæлæ ма йæм цалдæр улупайы куы бафтауай, уæддæр дæ бон ахæм балцы ацæуын нæ бауыдзæн. Чи зоны, исты хуызы иуæрдæм ацæуыны фаг суай, фæлæ дæм фæстæмæйы фаг фæндаггаг нал разындзæн.

О, æмæ уыцы хатт сфæлдыстадон хæдзæрттæй равзæрстон Коктебель, Феодосийæ ссæдз километры дарддæр. Уым цардис поэт Волошин Максимилиан, æмæ йæ агъуысты фарсмæ сырæзт Фысджыты сфæлдыстадон хæдзар.

Диссаджы хорз фадæттæ дзы уыди фæллад уадзынæн дæр æмæ кусынаен дæр. Сæрмагонд нау-иу балцытæ арæзта денджызмæ. Иуахæмы мæн дæр мæ зонгæ кæсагахсджытæ сцыбæл кодтой, цом æмæ, хæбырæгъæй кæсаг



куыд ахсынц, уый дæр фендзынæ, улæфгæ дæр бакæндзынæ, зæгъгæ. Сразы дæн, уæдæ цы уыдаид. Немæ бахаудысты æртæ æрыгон рæсугъд чызджы æмæ ацæргæ дыууæ нæлгоймаджы.

Нæлгоймæгты хистæр сылгоймæгтæм æмхиц кæй уыд, уый уайтæккæ дæр рабæрæг. Чызджытæ кæд йæхицæй дзæвгар кæстæр уыдысты, уæддæр сæм дзырдæппарæн кодта. Иузаман науыл стыр уылæн йæхи сцавта, æмæ чызджытæй иу фæуæлгоммæ. Йæ къах цæуылдæр бацавта, æмæ йын тынг кæй фæрыст, уый йæ цæсгомыл бæлвырдæй зынди. Дзырдæппарæн æм чи кодта, уый йын йæхи тæригъæдгæнæг скодта. Чызгæн, æвæццагæн, йæ къахы рыст фæсабырдæр, фæлæ та-иу æм рæстæгæй-рæстæгмæ æркаст.

Сылваз лæг æй афарста:

— Тынг ма дын риссы?

— Риссы, — дзуапп радта чызг.

Нау денджызы арфæй-арфдæр цыди. Чызгæй йæ къахы рыст, чи зоны, æмæ рох дæр фæци, фæлæ та-иу ын æй сылкъи йæ зæрдыл æрлæууын кодта, æмæ та-иу æм уый дæр æркасти. Куыд бамбæрстон, афтæмæй чызг лæгæй йæхæдæг дæр тыхсын райдыдта. Фæстаг хатт ма йын, риссы, зæгъгæ, куы загъта, уæд ын лæг афтæ:

— Æри, æз ын аба кæнон æмæ нал рисдзæн.

— Мыййаг, геморрой нæ дзæбæх кæныс? — фæцарæхст æм чызг.

Æндæр лæг, ахæм ныхæстæ фехъусгæйæ, куыд акодтаид, уый нæ зонын, фæлæ ме 'мбæлцон худæгæй бакъæцæл. Цы дзуапп ын радта, уый ма йе 'мбалæн дæр рафæзмыдта, афтæмæй йæ уый йæхæдæг дæр фехъуыста. Суанг ма чызгæй æппæлгæ дæр ракодта, тынг цыргъзондæй дæхи равдыстай, зæгъгæ.

Фæстæдæр мын куыд радзырдтой, афтæмæй уыцы сылваз кæддæр сфæлдыстадон хæдзæрттæй иуы директор уыди æмæ, дам, æй нымадтой донжуанты ловеласдæрыл. Дарддæры хабæрттæн ницуал базыдтон, фæлæ мæ зæрдыл Ключевский Василийы ныхæстæ æрлæууыдысты, нæлгоймаг, дам, сылгоймаджы раз йæ зонгуытыл æрлæууы, цæмæй йын хауынæн баххуыс кæна. Кæд уыцы сылкъи дæр чызджы æфхæрæн ныхæстæн худынæй дзуапп уый тыххæй радта...

*М*æ бинойнаджы 'рхастыл æртындæс æмæ ссæдз азы куы сæххæст, уæд, табу уæ фарнæн, мæ кæстæр лæппу Ацæмæзæн йæ мады цур афтæ бакодтон:

— Ацы зæххыл æртындæс æмæ ссæдз азы фæцардтæн, æмæ...

— Куыд æртындæс æмæ ссæдз? — мæ ныхас мын фескъуыдта Ацæмæз.

— Уæдæ, дæ мады размæ кæй фæцардтæн, уыдон дæр цæрдтытæ уыдысты?..

Фатимæйы зæрдæ хурварс абадт, йæ цæсгом зæронд мæйау ныррухс...

Дыккаг бон Фатимæмæ цыдæр хъуыддаджы тыххæй тызмæгæй куы сдзырдтон, уæд мын уайдзæфгæнæгау загъта:

— Знон мæ куы 'рхастай, уæд мæ куыд тагъд ратыхстæ?!

*М*æнæй зивæггæнагдæр зын ссарæн у. Бирæ цæмæдæрты зивæг кæнын, æппæты тынгдæр та — мæлынмæ...

*А*дæймаг куы равзæрд, уæдæй нырмæ милуангай азтæ цæуы, фæлæ цыма зондджындæр нæ фæци, афтæ мæм кæсы. Чи зоны, йæ зондыл æфты, фæлæ дзы пайда кæны галиу хъуыддæгты. Чидæр раст загъта, мыстытæй, дам, йæхи ахсынæн къæппæг ничима 'рхъуыды кодта. Адæймаг та?! Къæппæг нæ, фæлæ зæххыл цыдæриддæр къæппæджытæ ис — мыстахсæнæй райдай, æмæ пылахсæнæй фæуы — се 'ппæт иумæ рыг дæр кæй цур нæ калынц, ахæм хæцæнгæрзтæ æрхъуыды кодта. Мыстытæн дæр нæ, пылтæн дæр нæ. Йæхицæн! Атомон, водородон, термоядерон... Уыдоныл цы зонд бахардз, уымæй рæстырдæм спайда кæн, уæд абоны цард цæйбæрц хуыздæр уайд!..

*У*æд партийы обкомы куыстон. Хорз адæмимæ кусгæ мын æрцыди. Функционер схонаен дзы иуæй-иутæ йеддæмæ никæй уыди. Гъе, æмæ уыцы хорз адæмæй

иу — Илас, функционер схонаен кәмәен уыди, ахәмәен афтә зәгъы:

— Ёнхәәлдәен, әмә дә Натә кәцырдәмдәрти акә-стытә кәны...

— Чи дын загъта?

— Загъдәуыди мын.

— Хорз у, кәй мын әй загътай, уый. Ёз әй тәккә абон сбәәлвырд кәндзынәен...

Дыккаг райсом ләг уыцы ныфсджынәй, Иласы кусәен уаты кәәсәргәрон аләугәйә, сәрыстырәй загъта:

— Сдзырд дәр мә нә бауагъта, уыдон, дам, гәды ны-хәстә сты...

**Ф**атимәимә кәмдәр уыдыстәм әмә, нәхи цурмә куы 'рбахәццә стәм, уәд мын афтә зәгъы, әз, дам ма дуканийы дзул алхәнон. Фәндаджы фал-лаг фарсмә бахызт, дуканийы кәәсәргәрон фәстәмә фәкаст әмә мәм, цалдәр уәладзыгджын хәдзармә чи фехъуыст, ахәм хәәләсыуагәй дзуры:

— Цал дзулы балхәнон?

Куы ницы дзуапп мә райста, уәд бацыд әмә, цал хъуыд, уал балхәдта.

Фәстәмә куы раздәхт, уәд ыл сбустә кодтон:

— Ацал-ауал азы мә куы никуы ницәмәй бафарстай, уәд мә әрдәбон цы бакъуымы кодтай? Чи дә хъуыста, уый мә цы фәхондзәни?

— Уадз әмә дын исты 'нхәәл уой...

**К**амал йә хәәуккаг усы фәзмыдта, кәйдәр, дам, ахәм әлгъыст ракодта:

— Райсомәй сихормә дыл хәәмп фәуарәд, уырдыгәй изәрмә — зынг!..

Камал йәхәдәг цы 'лгъыст әрхъуыды кодта, уый но-джы карздәр у.

Тлаттаты Аня ирон әлгъыстытә фембырд кодта әмә сә «Мах дуджы» цалдәр номыры рауагъта. Мыхуыргонд куы фесты, уәд Камал Аняйәен афтә:

— Аня, иу әлгъыст ма дә ферох.

Цавәр, зәгъгә, йә Аня куы бафарста, уәд ын Камал загъта:

— Тлаттаты Аняйы әлгъыстытә дыл иумә әрцәуәнт!..

Ацы хабар Цыбырты Людвигæй фехъуыстон. Цæвиттон, иу лæг гуылæвзаг уыд, æмæ дзы йæ сыхаг ахъазынвæнд скодта. Йæхæдæг йæ ныфс нæ хаста, фæлæ сывæллæттæй иуы сардыдта, ацу æмæ Сандройæн «р» зæгъын кæн æмæ дæ саргъы бæхыл бадын бауадздзынæн — лæг зæхгæс уыд æмæ чысыл раздæр бæхыл быдырæй æрбацыд.

Лæппуйы зæрдæ куыnnæ бахъазыдаид бæхыл абадынмæ, уæлдайдæр æй кæрты æдсаргъ куы ауыдта, уæд. Æдас дæр нæ уыди, фæлæ бæхыл абадыны мондаг тасыл фæуæлахиз, æмæ гуылæвзаджы дуармæ лæджы раз алæууыд. Уый чысыл раздæр цæхæрадонæй æрбахызт æмæ фæхс бандоныл æрбадти.

Лæппу бирæ рахъуыды-бахъуыды нæ фæкодта, фæлæ йæ сыхагмæ дзуры:

— Сандро, «р»-ма зæгъ!

— Алæ, банцай!

— Зæгъ-ма, зæгъ «р»!

— Банцай дын, зæгъын, куыдзы хъæвдын!

— «Р» куы зæгъай, уæд банцайдзынæн.

Сандройы маст рафыхт, къух дæрд фæхаста æмæ дзы лæппуйы уæлхъус ныггæрах ласгæйæ, фæкодта:

— Уый та дын «л»!..

Лæппуйæн йæхион йæхи куы фæци — цæф нæ, фæлæ «р», — уæд, йæ рыст дæр ницæмæуал æрдæрдта, афтæмæй бæхы хицаумæ дугъ радта.

Уин æмæ маст æфсымæртæ сты. Хорз æмæ æвзæр, фыд æмæ кард дæр... Ацы ранымад дарддæр ахæццæгæнæн ис...

Мæ къах рысти, æмæ мæ мæ зонгæ афарста:

— Дæ къах куыд у?

— Куыд уыди, афтæ: хуыздæр нæ фæци, фыддæр дæр.

Хорз æмæ æвзæр ам дæр баиу сты, æфсымæртæ кæй сты, уый ма ноджыдæр иу хатт рабæрæг. Хорз уый у, æмæ мæ къахы рыст кæй нæ фæтынгдæр, æвзæр та — йæ рыст кæй нæ фæкъаддæр.

Æхи Петя зæронд лæгæй амард. Цас фæцард, уый нæ зонын, фæлæ ахуыргæнæгæй бирæ азты фæ-

куыста, ахуыргæнæджы та дзурын бирæ хъæуы. Стæй хуымæтæджы дзырд нæ, фæлæ — хъæрæй. Петяйæн та фæсус хъæлæс уыд, æмæ йæ иуахæмы бафарстон:

— Петя, дæ хъуыры тыххæй дохтырмæ никуы бацыдтæ?

Уый йæ мидбылты бахудт æмæ афтæ:

— Мæн чи дзæбæх кодта, уыдонæй æз цалы баныгæдтон, уый зоныс?!

**А**æг адæмы дзыхы цына 'фсонай бафтдзæн, ахæм нæй. Иумæ-иу арæх чи цыди, уыдонæй-иу Бæргъуыны афтæ дзырдтой: «Уæртæ та Саукуыдз æмæ Бицъен дæр фæцауынц!»

Саукуыдз æмæ бицъентæ канд мах хъæуы нæ уыди. Зæронд Бæтæхъойыхъæуы (Камал мын æй дзырдта) Анна 'мæ Тьерентьи уыди. Мæ бинойнаг та Сæбе æмæ Верайы кой фæкæны.

Афтæ мæм кæсы, цыма ахæм къæйттæ алы хъæуы дæр разындзæн.

**Æ**нхъæлдæн, Чехов уыди... Толстойы радзырд «Холстомер» куы бакаст, уæд ын афтæ зæгъы:

— Лев Николайы фырт, бæх никуы уыдтæ?

Малиты Васойы радзырд «Нæ адæми фæгъгъæздугдæр кæнуни мадзал, кенæ Ка гъæладæр æй? Кенæ Габай уодагасæй мæрдти бæсти куд адтæй» журнал «Ирæф»-ы куы бакастæн, уæд æз дæр Васойы афтæ бафарстон: «Нарты Сослан мæрдты бæсты уыдис æмæ дзы цы федта, уыдон, фæстæмæ 'рбаздæхгæйæ, радзырдта, фæлæ ды Тъæпæнхъæуы куы никуы уыдтæ, уæд уыцы бæстæйы хабæрттæ афтæ хорз цæмæй зоныс?»

**М**ерчы былты фæцайцыдтæн æмæ федтон æнахуыр ныв. Расыг лæг къудзиты рæбын ныффæлдæхт æмæ фынай кодта. Йæ цуры уырыссаг арахъхъы афтид авг та хъен лæууыди. Арахъхъæй дзаг лæг фæлдæхтæй лæууыд, афтид авг та — уырдыг.

Æмæ, дам, афтид голлаг хъен нæ лæууы!..

**К**амал мын æй дзырдта. Иу йæ хъæуккаг æдзухдæр йæ цардæй хъаст кодта. Байхъус æм, уæд уымæй гуыргъахъдæр фæндæгтыл ничи ацыд. Иу хатт та, дам, мæ сусæны мæй быдыры къæвда 'рцахста æмæ къахæй сæрмæ ныддонласт дæн.

**А**лы бон дæр Терчы былæй ног хабæрттимæ 'рбаздæхын. Уыдонимæ чысыл нæ вæййы худджытæ дæр.

Иу бон та цалдæрæй бакъорд стæм æмæ нын ныхас бацайдагъ. Сæлимæт, мах кæй нæ зыдтам, ахæм нæлгоймаджы кой кодта æмæ, не 'мбæлттæй иуы къахæй сæрмæ сбаргæйæ, загъта:

— Майрæм тынг хæрзконд уыди. Мæнæ Габоцийы хуызæн бæрзонд, фæтæнуæхск, æрмæст — рæсугъд.

Габоцийæн, фыццаг ныхæстæм хъусгæйæ, йæ зæрдæ барухс, фæлæ Сæлимæт «æрмæст»-ы фæстæ цы ныхас загъта, уый йын, кæд дзургæ ницы скодта, уæддæр йе уæнг амардта.

Мах, кæй зæгъын æй хъæуы, иууылдæр ныххудтыстæм. Сæлимæтмæ æрмæстдæр уæд бахъардта, йæ дзыхæй æнæнхъæлæджы цы ныхæстæ схауд, уыдон Габоцийы цы уавæры сæвæрдтой, уый. Бæргæ ма йæхи рæстытæ кодта, фæлæ мах нæ худынæй куы не 'нцадыстæм, ноджы ма ныл Габоци дæр куы бафтыд, уæд йæ цæсгом фæрухсдæр.

Уæдæй фæстæмæ Габоцийæн Сæлимæты ныхæстæ йæ зæрдыл арæх æрлæууын кæнæм æмæ та æмхуызонæй дæр бахъæлдзæг вæййæм.

**М**амсыраты Муратмæ йæ туркаг æрвад уазæгуаты 'рбацыд, æмæ йæ Мурат Ирыстоны къуымты æрзилын кодта. Иу бон та йæ бахуыдта паркмæ. Уым иу фæйнæгыл конд уыдысты расыггæнджыты къамтæ. Сæ сæрмæ ставд дамгъæтæй уыд ахæм фыст: «Адон худинаг кæнынц нæ горæт!» Муратимæ уыдис йæ зонгæ лæппу. Кæрæдзийы хорз зыдтой, æмæ дзы иу иннæйы хъазæн ныхасыл ахуыр уыди. Расыггæнджыты къамты цурмæ куы бахæццаæ сты, уæд Мурат йе 'рвадæн афтæ:

— Ам, бирæ чи нуазы, уыдоны къамтæ бакодтой, фæлæ, бирæ чи хæры, уыдоны къамтæ дзы куы кæниккой, уæд



дзы æппæты фыццаг мæнæ Басилы къам бакæниккой, цæмæй йæ æппындæр макуыуал райсой, уый тыххæй.

Уыцы ныхæстæ фехъусгæйæ Мураты 'рвад, бахудыз-мул уæвгæйæ, загъта:

— Уæллагъи, уыцы Басил цас хæры, уый нæ зонын, фæлæ ды бирæ хæрыс. Дзаг фынгыл фæбадыны фæстæ искуыцæй куы 'рбаздæхæм, уæд мыл бустæ кæнын байдайыс, хæргæ цæуыннæ кæныс, зæгъгæ.

**У**æй-иутæн сылгоймæгты фыдгой кæнын йеддæмæ мацы ратт. Мæнгард æмæ сæ æнæууæнк хонынц канд хуымæтæг адæм нæ, фæлæ стыр адæмтæй дæр бирæтæ. Ахæм зондыл хæст чи у, уыдон хъуамæ макуы рох кæниккой, сæ алкæцийы дæр сылгоймаг кæй ныййардта. Иннæмæй та зæрдыл дарын хъæуы, адæмы фылдæр хайæ кæмæн чызджытæ ис, кæмæн хотæ, кæмæн — хæстæджытæ æмæ хиуæттæ. Ома, сылгоймаг хæстæджытæ æмæ хиуæттæ.

Иу зонджын лæг афтæ загъта, сылгоймæгты фыдгой чи фæкæны, уымæн, дам, йæ цæстыл иу сылгоймаг фæуайы, иу сылгоймагмæ азым фæхæссы. Кæд æцæг афтæ у, уæд, нæлгоймæгтæй сылгоймаджы къуыммæ чи хæссы, уыдонæн сæ рæдыд барст æрцæудзæн, уымæн æмæ нæлгоймæгты хуызæн сылгоймæгтæн дæр иухуызон хорз уæвæн нæй.

**Л**æгмартæй æртæйы базыдтой, фæлæ се сбадын кæнын дыууæйыл у.

**Æ**нусы æрдæджы бæрц мæ цард æнæфæхицæнгæ баст у мыхуыримæ. Уыцы рæстæджы дæргъы бирæ цаутæн уыдтæн æвдисæн. Бирæ зындгонд адæмæй писмотæ истон, фыстон сæм мæхæдæг дæр, фæлæ дзы абон мæ къухмæ цы райсон, ахæмæй, зæгъæн ис, æмæ ницуал ис, афтæмæй та мын уыдон бирæ цыдæртæ радзуриккой.

Бирæ азты размæ рецензи ныффыстон Чеджемты Æхсары чиныгыл, æмæ мыхуыры рацыди газеты. Хуссары йæ Гаглойты Федыр (Гафез) бакаст æмæ дзы йæ зæрдæмæ

цы фæцыди, нæ зонын, фæлæ мæ куырда, цæмæй йын уыцы чиныг арвитон.

Гафез мæм цы писмо 'рбарвыста, уый бахъахъхъæнын мæ сæр куы 'рцахстайд, уæд, цы фыста, уый мæхи ныхæстæй нæ дзурин, фæлæ мах стырзæрдæ стæм, цы нæм ис, уый хъахъхъæнын æмæ йын аргъ кæнын нæ зонам æмæ æрæджиау фæсмон кæнын уымæн райдайæм.

*М*æ бинойнагимæ Венгрийы нæ улæфт уагътам. Балатоны цады былгæрон уыди Журналисты сфæлдыстадон хæдзар æмæ уым. Бирæ зæрдылдаринаг фембæлдтытæ нын уыдис, уымæй размæ кæй зыдтам, уыдонимæ дæр, уым кæимæ базонгæ стæм, уыдонимæ дæр, фæлæ уыцы фембæлдтыты хуызæн мæ зæрдæйы рæсугъд мыси-нагæн баззад хæрзчысыл цау.

Иу ран нæ, бирæ змæлд кæм уыд, ахæм фæндаджы сæрты бахизын хъуыд æмæ, куыддæр фæндагмæ бахæцца стæм, афтæ, æппæты разæй цы машинæ тахт, уый фæураедта æмæ 'нхъæлмæ каст, цалынмæ фæндаджы сæрты бахызтаиккам, уæдмæ. Раззаг машинæйы шофыры бафæзмьдтой иннæтæ дæр. Мах куыддæр фæфале стæм, афтæ утæппæт машинæтæ базмæлыдысты æмæ сæ фæндагыл араст сты. Цыма дзырд бакодтам, уыйау дыууæйæ дæр шофырты уæздандзинадæй æппæлынмæ фестæм. Нæхиуæттимæ сæ куы абарстам, уæд фысымтæ нæ цæсты кадджындæрæй разындысты.

Уæвгæ, нæхиуæттæ дæр æмхуызон не сты. Бирæтæ дзы фистæджытæн аргъ кæнын зонынц. Ныр мын шофыртæй исчи фæндаг куы ратты, уæд æдзухдæр мæ зæрдыл æрлæууынц венгрияг хæдтулгæскъæрджытæ.

*М*æ бинойнагæн скæсæйнаг æмбисонд æрхастон: «Аходæн дæхæдæг бахæр, сихорæй дæ хæларæн фæхай кæн, æхсæвæр та де знагæн ратт».

Фатимæ бахудт æмæ афтæ:

— Мæнаæn знæгтæ нæй!..

*Л*юдвигæй кæй фехъуыстон, уыцы худджытæй ма. Иу лæгмæ уыдис фыстæ, хъомтæ æмæ къамбец.

Хизынмæ-иу сæ аскъæрдта, къамбецы — хъомтимæ, фысты — хицæнæй, фæлæ-иу къамбец æдзухдæр фыстимæ 'рцыди.

Иу изæр лæг йæ усмæ дзуры:

— Шаркъе-ма (гуырдзиагау — кæсæн) рахæсс.

— Цы дзы кæныс?

— Нæ къамбецы йæм дзы бакæсын кæнон, кæд, мый-йаг, йæхицæн фыс æнхъæл у.

Лæг куы смæсты вæййы, уæд дзырдтæн сæ карздæр агуры. Йе знагæн цæфæй амæлын æнхъæл нæ вæййы æмæ йæ рæхойыны сæр уымæн бахъæуы. Ис ахæм ныхас: «Дымгæ бон кæцырдæм фæ... зын хъæуы, уый нæма зоны, афтæмæй йæм ничи хъусы?!» Уымæн фæлмæндæрæй зæгъæн уыдис: «Дымгæ бон кæцырдæм ату кæнын хъæуы...» æмæ афтæ дарддæр, фæлæ мæстыгæрмаæ уый фаг нæ кæсы. Туйæ м...цъаг тынгдæр æфхæры адæймаджы æмæ мæсты адæмæй, кæд ту дзыхы вæййы, уæддæр æй йæ дзыхæй ничи суадздæн. Уымæн фæзæгъынц: «Адæймаг мæсты цы рæстæг вæййы, уыцы уысм æррайæ ницæмæй хицæн кæны».

Арахъхъ уадзын куы нæ уагътой, уæд уыцы нозт алы хæдзары дæр уыди. Йæ ныхмæ куы ничиуал дзуры, уæд та йын фынгыл хатгай ссарæн нал вæййы. Диссæгтыл дис кæм нал кæнынц, ахæм рæстæг цæрæм, зæгъгæ, хуымæтæджы нæ загъдæуыд.

«Харты кадджытæ» 1946 азы куы фæзындысты, уæд адæмæн стыр бæрæгбоны хуызæн уыд. Кæд æртæ сырх туманы аргъ уыдысты, уæддæр сæ 'лхæдтой. Æлхæдтой æмæ сæ кастысты. Кæсын чи нæ зыдта, уыдон та хъуыстой, кæсын чи зыдта, уыдонмæ. Адæмæн кадджытæй æххормаг уыди æмæ уæларвон хойрагæй æфсис нал зыдтой. Нæ фыдæлты ивгъуыд сын сног, æмæ алчидæр тырныдта нæртон адæмы фæзмынмæ, тарсти сын сæ кад æмæ намыс фæныллæгдæр кæнынæй, сæрыстыр уыдис сæ ныфс æмæ сæ хъаруйæ.

Цыфæндыйæ дæр нæ фыдæлты стырдæр хæзна дунемæ афоныл фæзынди. Сæ фарн нæ туджы ахъардта, не стæг

сфидар кæнынаен нын æвдадзы хос басгуыхт. Йæ рæстæджы «Нарты кадджытæ» чи бакаст, уыдон иууылдæр сты æцаг ирæттæ, фыдæлты фарн мæрдтæм ауадзын кæй нæ фæнды, намыс йæ тырыса кæмæн у, йæ сæр сæрмæ чи хæссы, ахæм ирæттæ.

Цæмæдæр гæсгæ мæм афтæ кæсы, цыма «Нарты кадджытæ» абонмæ куы нæ рацыдаиккой, бæлвырддæр зæгъгæйæ та — абон куы рацыдаиккой, уæд зонды афтæ нæ ахъардтаиккой, æмæ нæ адæм разындаиккой бирæ мæгуырдарæй: удыхъæдæй дæр, фарн æмæ 'гъдауæй дæр. Мах рæстæджы ма кæд иронау исчи кæсы, уæд сæ фылдæр хай сты, йæ заманы «Нарты кадджытимæ» чи базонгæ, уыдон. Уыцы фæлтæры фæстæ чи рахъомыл, уыдон æмæ хистæрты 'хсæн бастдзинад фехæлд. Ёрыгæтты 'хсæн хæрзчысыл ис, ирон чиныг чи кæсы, ахæмтæ.

Фынддæс-ссæдз азы размæ дæр ма нæ чингуыты тираж уыд дыууæ-æртæ мины, абон фондзсæдæ экземплярай уæлæмæ нал хизы, æмæ уыдон дæр лæууынц чиныгуæйгæнаен дуканиты тæрхæджытыл. Не 'лхæнынц «Нарты кадджытæ» дæр, афтæмæй та цалдæр хуызы рацыдысты. Иронау дæр, уырыссагау дæр. Иу томæй дæр, æртæ томæй дæр, фондз томæй дæр (Гуытъяты Хъазыбег кæй бацæттæ кодта, уыдонæй иу том рацыд хицæн чиныгæй, æртæ томы — «Мах дуджы», фæстаг том та йæ рауадзæгмæ 'нхъæлмæ кæсы), æхсæз томæй дæр (Хæмыцаты Тамарæ æмæ Джыккайты Шамил цы бирæтомон бацæттæ кодтой, уымæн уал боны рухс федтой йæ цыппар чиныджы).

**С**убботин Василий фыссы: «Огромные, единственные в своем роде мозоли на локтях Бориса Пастернака, его оббитые о письменный стол локти...»

Ахæм мазолтæ æз федтон Хъалмыхъхъы адæмон фысæг Балакаев Алексейы рахиз къухы кæстæр æнгуылдзыл. Фысгæ-фыссын гæххæттыл хафгæйæ фæзыны ахæм мазоль. Уæвгæ, мæхи æнгуылдзы дæр уымæ бирæ нал хъæуы. Астæуккаг фæтасæн, иуæй, лæгъз сси, иннæмæй — сырх, афтæмæй дзыхъгондæй баззад.

*М*æ зæронд гæххæттытимæ разынд ахæм фыст: «Бесаты Тазейы роман «Тызмæг хæхты» (чиныгуадзæн «Ир», 1976 аз) 88-89-æм фæрстыл кæсæм: «Бурдзыхæн зындгонд уыдысты, Созоимæ а изæры хъазтæй цы лæппутæ ацыдысты, уыдон се 'ппæт дæр. Сæ иу уыд Дзугуты Дзабойы фырт Гагуыдз — хъазаг æмæ фæлмæнзæрдæ лæппу. Атауты хæрæфырт. Аминæт æфсымæрæй райгуыр-дис, Гагуыдз та — хойæ.

Аминæт Гагуыдзæн афтæ тынг хæстæг кæй æййæфта, уый йын Бурдзых абоны онг нæ зыдта. Абон сæ хъазты иумæ симгæ куы федта, уæд ма сæм мæстæй тъæппытæ дæр хаудта. Æрмæст ын æппынфæстаг чидæр йæ хъусы бацагъта, бамбарын ын кодта, уыцы лæппу Аминæтæн йе 'мхæрæфырт кæй у».

Ныронг-иу, хо æмæ 'фсымæрæй чи райгуырд, уыдон кæрæдзийæн хæрæфырт æмæ мады хо кæнæ мады æфсы-мæр æййæфтой, æмхæрæфырттæ нæ фæлæ. Æмхæрæ-фырттыл та-иу цæмæдæр гæсгæ дыууæ хойы цоты нымад-той.

Романы 3-æм фарсыл кæсæм: «Кæцæйдæр мæм хъуысы фыййауы уадындзы цагъд, хъæдхой йæ бырынкъæй кæм-дæр тæрс бæласы фарс хойы».

Фыййауы уадындзы цагъд кæцæй хъуысы, уый бæрæг нæу, уæдæ хъæдхой дæр æбæрæг ран кæмдæр хойы йæ бырынкъæй, уæд, æнæмæнг тæрс бæлас кæй хойы, уый цæмæй сбæрæг?»

Æвæццагæн, чиныг куы бакастæн, уый фæстæ фыст æрцыдысты ацы рæнхъытæ. Цы зæгъæн ис, абоны цæстæй сæм акæсгæйæ?

Ис ахæм æмбарынад, уырыссагау æй хонынц «автор-ская глухота». Уый къæппæджы бахауынц стыр фысджы-тæ дæр. Лермонтов фыста:

*И Терек, прыгая, как львица  
С косматой гривой на хребте...*

Зындгонд куыд у, афтæмæй сыл домбайæн барц нæ вæййы. Барц вæййы нæл домбайæн, стæй йе рагъыл нæ, фæлæ йæ бæрзæйыл.

Мæнмæ гæсгæ, Тазе, хо æмæ 'фсымæрæй чи рай-гуырд, уыдон æмхæрæфырттæ кæй рахуыдта, уый дæр ахæм рæдыдыл банымаинаг у. Фæлæ кæмдæр хъæдхой

тæрс бæлас кæй хойы, уым фыссæджы хуызæн азымы бадаринаг уыд редактор дæр. Редактор ахæм аиппытæ куы нæ уына, уæд йæ сæр уыйас æхсызгон ницæмæн хъæуы.

Зæрæнбонты ме 'мсис адæмæй, зæгъæн ис, æмæ цæст-уарзон ныхас никæмæй фехъуыстон. Чиныгкæсджытæй уый зæгъын мæ бон нæу. Цы сæ зæрдæмæ фæцæуы, уый æхсызгонæй фехъусын кæнынц, нæ басусæг кæнынц сæ фиппаинагтæ дæр. Фæлæ мæ хæлæрттæ æндæр зондыл хæст сты. Æппæты хуыздæр сæм кæсы хъусæй лæууын. Уырыссаг æмбисонд: «Дзурын — æвзист, хъусæй лæууын — сызгъæрин» уыдонæй тынгдæр никæмæ хъары.

Дзидзойты Валерийы чызджы чындзæхсæвы ресторан «Владикавказ»-ы бадтыстæм. Фынгтæ бирæ уыдысты. Мах кæм бадтыстæм, уыцы фынгæн хистæр уыди «Стыр Ныхас»-ы сæрдар Гиоты Михал. Цал сидты фæкодтаид, Хуыцау йæ зонæг, фæлæ иуафон, дæле чи бадт, уыдон куы афсæстысты, уæд æнæдзургæйæ фестæдысты æмæ æвиппайды фæцыдæр сты. Бадты адæмæн сæ сæ фылдæр зонгæ дæр нæ бакодтой, уыдонимæ Ходы Камал дæр. Фынджы дæллаг фарс афтидæй куы ауыдта, уæд Михалы фæрсы:

— Цы адæм сыстад, уыдон сæхи искæмæй ракуырдытой?

Михал, фынгыл йæ цæст ахæсгæйæ, дзуапп радта:

— Уыдон адæм не сты, уыдон хъæздыджытæ сты!..

Зæрæсейы Федерацийы адæмон артист Сланты Къоста хъæлдзæг адæймаг уыд. «Рæстдзинад»-ы ма куы куыстон, уæд арæх æмбæлдыстæм. Уырымты Петя дæр уым куыста. Къоста-иу куы фæзынд, уæд-иу ыл иу-уылдæр бацин кодтам æмæ-иу, кæмæ 'рбацыд, уый уаты амбырд стæм. Дзæбæх æй нал хъуыды кæнын, фæлæ цыма уæд редакцийы кусджытæ иугай-дыгай мæ кусæн уатмæ æмбырд кæнын райдыдтой, афтæ мæм кæсы. Къоста Петяйы куы ауыдта, уæд ыл бацин кодта. Хæстæгдæр æм бацыд æмæ йын уыцы æнæхудгæйæ афтæ:



— Уæллæй, Петка, бынмæ дæм куы ныккæсын, уæд мæ сæр разилы...

Афтæмæй йæхæдæг Петяйæ бæрзонддæр кæнæ уыди, кæнæ — нæ.

**М**æ хæлар Петя мын дзырдта. Сæ хъæуы уыдис иу уæдæгонд. Йæ ном дæр мын загъта, фæлæ мæ ферох. Иу сылгоймаг йæ зæрдæмæ цыд, фæлæ йын йæ фæнд бамбарын кæныны фадат никуы фæци. Иуахæмы йыл кæмдæр быдыры сæмбæлд, йæ бæхæй æрхызт æмæ йын йæ зæрдæйыуаг райхалынвæнд скодта. Сылгоймаг æй куы бамбæрста, уæд афтæ смæсты, æмæ йæхинымæр цæхæртæ калдта, фæлæ дзургæ ницы скодта. Уый лæджы разæнгард-дзинадыл бафтыдта æмæ йæ хъуыды æргомæй загъта. Сылгоймаг уый куы фехъуыста, уæд ын йæ уадул ныггæрах ласта.

Лæг уый æнхъæл нæ уыд æмæ, цы акодтаид, уый нал зыдта. Æрмæст ма йæ бон зæгъын баци:

— Цæй, дигорæ нæбал ан?!

**З**арæгæн, æвæдза, стыр тых ис. Уæлдай нæу — фæнды хъæбатыры зарæг уæд, фæнды худинаджы — мæлын нæ комы.

Æнусæй фылдæр кæуыл цæуы, ахæм зарæгæй ма мæм æрхæццæ æрмæстдæр дыууæ рæнхъы, фæлæ абон дæр сæ куыст кæнынц, худинаджы гакк æвæрынц, æгъдауы сæрты чи ахызт, ирон сылгоймаджы кадыл къæм кæй аххосæй абадт, уыцы чызг-усыл:

*Балоты Додæ куывды фæцæуы йæ адæмимæ.*

*Дыгуылты Кало чындзы фæцæуы йæ авдæнимæ!*

**К**окайты Тотрадз мæ гуырæн бон цæмæй базыдта, уымæй йæ нæ бафарстон, фæлæ, уыцы бон кусгæ кæй кодтон, уый мæ машинкайы хъæрæй бæрæг уыд, уымæн æмæ йæ уынæр тыргъмæ дæр хъуысти. Тотрадзимæ та нæ кусæн уæтгæ, зæгъæн ис, æмæ ныхæй-ныхмæ сты. Иу заман Тотрадз мæ къæсæрыл алæууыд, салам мын радта æмæ гæххæтты сыф мæ разы авæрдта. Уыдис азы ахæм фыст:

## *Дзасохты Музаферæн*

*Вæййы лæгау лæг алкæд лæг,  
Нæ бады иу уысм дæр æгуыстæй:  
Кæны йæ гуырæн бон бæрæг  
Фæллойдон æнтыстæй!*

Бынаей дзы йæ къухæвæрд æмæ, цыппаррæнхъон кæд фыст æрцыд, уый: «2008 азы тъæнджы мæйы 10-æм бон».

*А*цы фыст дæр мæ зæронд гæххæттытимæ разынд: «Фашистты ныхмæ тохы фæмардуæвæг алы советон адæймаджы ном дæр иу минут хъусæй лæууынаей куыссариккам, уæд æнæдзургæйæ лæууын бахъæуид 38 азы».

Газетæй йæ рафыстон, фæлæ кæцы газетæй æмæ кæд, уый, хъыгагæн, нæ фæнысан кодтон.

*М*æрхъус, дам, хъæды талынджы фæцаейцыд æмæ йæ фындзыл цыдæр æвзæр тæф ауад. Æргуыбыр кодта, тæф кæцаей калд, уый йе 'взагæй асдæрдта, æмæ бираегъы æддæмæппарæн разынд.

— Хорз, æмæ йæ æвзагæй фæдтон, æндæр ыл нæ ныллæуыдаин, — йæхицаей æппæлæгау загъта тæрхъус.

*Ф*æстдзинад»-ы диссаджы хорз адæм куыста. Хорз адæм уыдысты не 'хсæнадон уацхæсджытæ дæр. Искуы-иутæй фæстæмæ. Искуы-иутæй фæстæмæ уымæн зæгъын, æмæ дзы уацхæссæджы ном æгадгæнджытæ дæр уыдис.

Иу нæм арæх фыста Уæлладжырырдыгæй. Иу кæнæ нæм-иу иннæ хабары тыххæй фехъусын кодта. Редакцийы-иу ын йæ нымæцтæ æмæ мыггæгтæй уацхъуыд сарæзтой. Ахæм адæмы дæр не 'ххуысгæнджытыл нымадтам æмæ сæм уарзон цæстæй кастыстæм, фæлæ ацы уæлладжыроны махæн æххуыс кæныны мæт уыйас нæ уыд. Иуахæмы та, йæ уацхъуыд куы рацыд, уæд æй йæ зонгæтæй кæмæндæр аппæлыд, иу гуляшваг та акуыстон, зæгъгæ. Уыцы ныхæстæ редакциямæ куы 'рбайхъуыстысты, уæд æм иууылдæр

уазал цæстæй акастысты. Фыццаджы зæрдæ йæм нал дарæм, уый куы бамбæрста, уæд нæ йæхи дæрдты ласын райдыдта.

Искуы-иу хатт ма йыл абон дæр амбæлын æмæ йын салам дæр нæма раттын, афтæ йæ ныхæстæ ма хъусты ныззæланг кæнынц: «Иу гуляшваг та акуыстон!»

**М**алиты Васо æмæ Брытъиаты Аслæмбег цæуылдæр фæбыцæу сты. Васо хъæлдзæгтомау уыд æмæ йын афтæ:

— Кæимæ дзурыс, уый æмбарыс?

— Кæимæ? — бафарста Аслæнбег æмæ йæхæдæг йæхицæн дзуапп радта: — Малиты Васоимæ, æндæр кæимæ?

— Æмæ æз немыцагау дзургæ кæй кæнын, итайлагау та — заргæ, уый зоныс?

Аслæнбег цы дзуапп раттаид, уый нал зыдта, æмæ ма йын йæ уавæр æз ноджы фæкарздæр кодтон:

— Васо канд дзургæ æмæ заргæ нæ кæны, фæлæ ма фысгæ дæр. Уый дæр дыууæ 'взагыл: иронау æмæ дыгуронау.

**Д**укани «Солнечный»-йы дуармæ бадти иу-æртындæсаздыд лæппу. Йе 'фцæгыл хъæбæр гæххæттыл уыд ахæм фыст: «Цæмæй уæ бон у, уымæй баххуыс кæнут къуыттыйæн». Камал йæ рæзты фæцæйцыд. Лæппуйы риуыл цы фыст уыд, уый куы ауыдта, уæд, йæ цыд нæ бауromгæйæ, йæхицæн дзурæгау загъта: «Мæнмæ доллæртæ йеддæмæ сомтæ нæй».

Лæппу уый айхъуыста, цы! — йæ бынатæй фæгæпп ласта, Камалы фæсте асырдта æмæ йæм дзуры: «Æри доллæртæ дæр!»

**Б**айроны «Дон Жуаны» ис ахæм рæнхъ: «Никто в стихах супружеское счастье не поет». Петрарка Лаурæйы куы ракуырдаид, уæд, дам, сонеттæ ныфффыссын йæ бон нал бауыдаид.

Уыцы ныхæстæ нæ поэттæй иу кæнæ кæсгæ нæ бакодта, кæнæ та сæ ницæмæ 'рдардта æмæ йæ усыл сонеттæ

фыссынмæ февнæлдта. Ноджы ма йын дыккаг ус дæр куы нæ уыдаид! Уыцы сонеттæ цас тыхджын æнкъарæнтæ æвдыстаиккой, уый рагацау дæр бæрæг уыд, фæлæ сæ нæ поэт уæддæр фыста æмæ фыста. Хъайтыхъты Георæй та ахæмтæ нæ ирвæзтысты æмæ йын эпиграммæйæ дзуапп радта:

*Дзæнæтхан мæм арæх æруайы мæ фыны,  
Фæзæгъы мын афтæ: «Дæ къух-ма мæм ратт...»  
Дзæнæтхан — мæ фарсмæ, Дзæнæтхан — мæ быны,  
Дзæнæтхан — мæ уæлæ, кæны мыл бæхбадт!*

— *П*æвд кæнын, тæвд! — хъаст кодта иу иннæмæн.  
— Æмæ уазал куы кæнис, уæд хуыздæр уайд?!

*Д*æуæн æвзæр сыхæгтæ никуы уыд, æвзæр сыхаг дæ сыхæгтæн вæййы!..

*Д*æу бæрзонд бынаты чи сæвæрдта, уый мæнмæ ныллæг æвæрд у.

*Д*жемал дæр мæ хуызæн кафын нæ зоны, фæлæ йыл нæ сæтты. Йе 'нæсæттондзинад та рабæрæг вæййы, кафынмæ куы рахизы, уæд. Кафынмæ та йæ сразæнгард кæны «Ханты цагъд». Хъæлдзæгдзинады куы вæййæм, уæд йæ уарзон цагъд айхъусæд, æндæр ын кафынмæ æнæрахизгæ нæ вæййы. Уымæ йæ кафæг æмбалы сæр никуы фæхъæуы. Йæ алыфарс чи вæййы, уыдонæй цыма никæйуал фæуыны, уый хуызæн йæ кафыны куыст фæкæны.

Иуахæмы та цыдæр хъæлдзæгдзинады бахаудыстæм. Кæд ма исты зонын, уæд, Моргуаты Барис докторы диссертаци бахъахъхъæныны тыххæй куывд куы скодта, уæд уыди. «Ханты цагъд»-ы мелоди куы райхъуыст, уæд Джемал фынгæй сыстад, кафæн фæзмæ рацыд æмæ та йæ мондæгтæ уадзынмæ бавнæлдта. Фынгмæ куы 'рбаздæхт, уæд дзы раппæлыдтæн:

— Амбылдтай. Кафын чи нæ 'зоны, уыдонæй се 'ппæ-  
тæй хуыздæр кафыс!

**З**арыхъæуккаг Гочи фыццаг хатт Калакмæ куы ныц-  
цыди, уæд горæты стыр уынджы алы æмбæлæгæн  
дæр салам лæвæрдта:

— Акет икит гамарджобат! Акет икит гамарджобат! —  
ома иуæрдæм дæр — салам, иннæрдæм дæр — салам.

**Х**усы нуазæн цы кæстæрæн авæрдтой, уый æгæр  
бирæ куы дзырдта, уæд ын хистæр бауайдзæф  
кодта:

— Æз дæм хъусы нуазæн авæрдтон, æвзаджы нуазæн  
нæ фæлæ!...

**А**байты Васойы бинойнаг Ксения куы амард, уæд  
Васойы зæрдæмæ рухсы цъыртт никæцæйуал калд.  
Йæхимæ хъусыныл фæци, йæ хъуыры хойраг нал цыд.  
Мæскуыйы цæрæг ирон фæсивæд æй нæ рох кодтой. Сæ  
цæст æм дардтой, зылдысты йæм, фæлæ, йæ дзыхмæ хæ-  
ринаг кæй нал иста, уый сæ сагъæсы æфтыдта.

Иу бон, лæппутæй радгæс чи уыд, уый йемæ Хъайтыхъты  
Азæмæты таурæгъты чиныг æрбахаста æмæ дзы Васойæн  
раппæлыд, бакастæн, дам, æй æмæ мæ зæрдæмæ фæцыд.  
Васо, æвæццæгæн, уымæй размæ дæр зонгæ уыд Азæмæты  
сфæлдыстадимæ æмæ йæ уазæгмæ æрхатыд, дæ зæрдæмæ  
тынгдæр цы таурæгъ фæцыд, уый-ма мын бакæс, зæгъгæ.  
Лæппу йын кæсын райдыдта «Дзæхы фæстаг балц».  
Ахуыргонды таурæгъы хабæрттæ сæ фæдыл афтæ асайд-  
той, æмæ дзы йæ зын уавæр иуцасдæр рохгæнгæ цыд.  
Уацмыс кæронмæ каст куы фæци, уæд Васойы цæсгом  
дзæвгар фæрухсдæр. Цалдæр боны æххормаг фæуыны  
фæстæ хæринаг бахæрыныл сразы. Бонæй-бонмæ йæ чемы  
цæуын райдыдта æмæ ма цалдæр азы фæцард.

**Æ**взæр арахъхъæй хорз срасыг уæвæн ис, хорз  
арахъхъæй та æвзæр фæрасыг уæвæн.

Хуыгаты Сергей, Ходы Камал, Кокайты Тотрадз, æз æмæ ма ноджыдæр чидæртæ фынджы уæлхъус бад-тыстæм. Минас кæнынæй дарддæр, кæй зæгъын æй хъæуы, ныхас дæр кодтам. Иуахæмы Сергей цыдæр рацæйдзуринаг уыд æмæ райдыдта ахæм ныхæстæй:

— Уæлæ ма профцæдисты хæдзары куы куыстам...

Дарддæр цы зæгъдзæн, уымæ дæр нал банхъæлмæ кастæн æмæ йæ афарстон:

— Æмæ уым куыстат?

Уый мæм æнахуыр каст æрбакодта, куы йæ зоныс, уæд ма мæ цæмæн фæрсыс, зæгъгæ.

Рауагъдад уым кæй уыд, уый та куыnnæ зыдтон, фæлæ та йæ уæддæр ногæй бафарстон:

— Æцæгæй дæ фæрсын, уæле ма куы уыдыстут, уæд уым куыстат?

— Куыстам!

— Уæдæ ам цæуыnnæ кусут?..

Хуссар Ирыстонмæ фæцæйцыдыстæм. Цæмæдæр гæсгæ кæсаджы кой рауад. Æз, æрмæстдæр балер кæсаг кæм цæры, ахæм суадæтты цур схъомыл дæн æмæ, кæй зæгъын æй хъæуы, нæ дæтты хуызæн æппæлыдтæн, цы кæсæгтæ дзы цæры, уыдонæй дæр. Нæ мæ ферох, кæсаджы фыд сæрымагъзы куыстæн куыд æххуыс у, уый зæгъын дæр. Уæд дын не 'мбæлттæй иу афтæ куы фæкæнид:

— Уæдæ æз, куы райгуырдтæн, уæдæй нырмæ кæсаг иу хатт дæр нæма бахордтон.

— Æмæ дыл бæрæг у, — алхыскъ æй кодтон æз, фæлæ уый йæхи састы бынаты æвæрын нæ бауагъта:

— Уагæры ма кæсаг куы хордтаин...

Мæ хъæуккаг Цомайты Барис хъазæн ныхасгæнаг у. Æрæджы Бæрæгъуыны уыдтæн, æмæ мын дзы иу хабар ахæм радзырдтой.

Цæвиттон, Барис йæ сыхагыл нымæтын ехсæй æрцæуынвæнд скодта æмæ йын иу бон афтæ:

— Уæ мыггагыл-ма мæ ныфффысс...

— Æмæ дæхи мыггагыл нал æрвæссыс? — цымыдисхуызæй йæ бафарста сыхаг.



— Мæхи мыггагæй ницæмæй хъаст кæнын, фæлæ мæ сымах мæт и. Уадз æмæ уæм адæмы хуызæн лæг иу уæддæр уа...

**У**рон æвзаджы тыххæй та нæм æмбырд уыди. Къамисы уæнгтæй иу сыстад æмæ дзуры:

— Уæрæсе зын раны куы бахауы, уæд чысылнымæц адæмтæм æххуысмæ фæдзуры. Афтæ уыди Фыдыбæстæйы Стыр хæсты рæстæджы: æмбырд сарæзтой Цæгат Кавказы адæмтæн æмæ сæм фæсидтысты фашистты ныхмæ тохмæ. Зын уавæрæй фервæзти, зæгъгæ, уæд сæ чысылнымæц адæм æрбайрох вæййынц, иу мæтгæнæг сыл нал вæййы. Мæнæ та ныр дæр, йæ къахыл куы слæууыд...

Фæстæдæр, мæнмæ ныхасы бар куы 'рхауд, уæд мæ разæй дзурæгимæ кæмдæрты не сразы дæн:

— Нæ зонын, Уæрæсе йæ кæцы къахыл слæууыд, уый...

— Йе сæфты къахыл, — мæ ныхас мын æрдæгыл фескъуыдта Ахуырбег.

**Г**æртамхортæ дæр алыхуызæттæ сты. Иутæн дзы бафсис æппындæр ницæмæй ис, иннæты æхсæн та, бæрц чи зоны, ахæмтæ дæр разыны...

Йæхи рæстдзинады сæрыл хъазуатон тохгæнæг чи хуыдта, уый стыр бынатмæ бахауыныл къаддæр тохгæнæг нæ уыд æмæ хаугæ дæр бакодта. Бæрзонд къæлæтджынмæ фæндагыл цæуын тынг зын уыд, фæлæ йæ хорздзинæдтæй пайда кæныны ницæвæр зындзинадыл сæмбæлд æмæ дыууæ къухæй ссивынмæ фæци. Гæртæмттæ иста æмæ иста. Æрмæст гæртамдæтджытæй иу йæ зæрдæхудты бацыд: кæд æмæ йын гæртам æрбахаста фæндзгай тумантæ. Æнæхъæн чырынгонд йæ тæккæ дзагæй. Хицау фæтарст, кæд ам мæ бон цæрын нал у, зæгъгæ, æндæр искуыдæм йæхи рарæвдз кодта æмæ дзы хатыр курынмæ 'рбацыд. Ома, хорздзинад мын ракодтай, фæлæ дын дзуапп раттын нæ бафæрæзтон æмæ зонгæйæ фæуæд, зæгъгæ. Фæлæ чырынгонд куы байгом кодта æмæ йæм фæндзгай туманты тыхтæттæ куы разындысты, уæд йæ тасæй иуцасдæр ахауд, фæлæ йæ мастыл бафтыд:

— Мæгуыргур зылдтæ æви уыцы лыстæг æхцатæ кæм æрæмбырд кодтай? Цæугæ æмæ сæ ставддæртæй баив, стæй сын ардæм æнæрбахæсгæ нæ уыди? Куыстмæ 'рбацæуæны дæм милицæ куы баджигул кодтаиккой, уæд мæн дæр нæ сæфтай æмæ дæхи дæр?! Ацу æмæ сæ ставд æхцатæй баив, стæй сæ нæ хæдзармæ бахæсс!..

«Ахæм-ма дзы гæбæр адæймаг уыдзæн! — йæхинымæр хъуыдытæ кодта гæртамæрбахæссæг. — Лыстæг æхца дæр йæ хъуыры нал цæуы, суанг, бирæ куы уой, уæд дæр. Мæ хæдзары къултæ æрдæгамадæй ныууагътон, мæ фæстаг капеччытæ йын йæ фыццаг скодтон æмæ ма дзы хъæстагæй дæр баззадтæн! Уый æмæ дын Бимбаса. Мæ хæдзар кæм æрæвæрдтон, уыцы зæххы хай мын уый радта. Гæртам цастæ фæдæттынц, уымæй мæхицæй фендджындæры бафарстон, æмæ мын цас загъта, уыйбæрц бахастон. Бимбаса сæ куы 'рнымадта, уæд мын сæ цыппæрæм хай фæстæмæ раздæхта, æгæр бирæ, дам, сты.

Куыд ын хъуамæ фæрох кæнон йæ хорздзинад, мæ хæдзары къултæ æрдæгмæ уыцы 'хцаты фæрцы куы самадтон, уæд?! Æрдæбон кæмæ уыдтæн, уый дæр гæртамисæг æмæ Бимбаса дæр. Æмæ, дам, бирæгътæ иууылдæр къуыбырхъустæ сты...»

**А**цы хабар мын Бицъоты Аня дзырдта. Хæсты рæстæджы, дам, нæ хъæуы сырхæфсæддонтæ цалдæр боны фесты. Иу фæссихор, дам, нæм салдат æрбатахт æмæ ме 'фсинмæ дзуры:

— Бабуся, дайте воды напиться...

Ме 'фсин Бабуца хуынди, æмæ йæ ном куы айхъуыста, уæд мæм дзуры:

— Мæ ном та мын цæмæй зоны, фыццаг хатт мæ куы уыны, уæд?


**Х**уымæллæджы йæ рæстæджы тыхджын адамон театр уыди. Йæ кой йын фыццаг хатт Галазты Юрийæ фехъуыстон. Уый кæд æмæ кæд уыди! Цыппæрдæс æмæ дыууиссæдз азы размæ. Педагогон институтмæ куы бацыдтæн, уæд, институты фæстаг курсы чи ахуыр кодта, ахæм цыппар лæппуимæ иу уаты æрцардтæн. Иууылдæр, кæй

зæгъын æй хъæуы, мæнæй хистæр уыдысты. Уыдис дзы, мæнæй бирæ хистæр чи уыди, ахæм дæр — Цæголты Али, Фыдыбæстæйы Стыр хæсты архайæг. Иууылдæр — математиктæ, иууылдæр диссаджы зæрдæхæлар лæппутæ. Æртыккаг уыдис Гайттаты Амырхан, уый дæр иннæты хуызæн — уæздан, хæдæфсарм лæппу. Цыппæрæмæй уый зæгъын мæ бон нæу, уымæн æмæ схъæларæзт уыд, бæрзондæй ныллæгмæ чи фæкæсы, ахæмы мын мæ зæрдыл лæууын кодта. Раст зæгъын хъæуы, ахуырмæ тынг рæвдз уыд, каст дæр цыма сырх дипломимæ фæци, афтæ мæм кæсы. Ахуыры фæстæ рухсады министрады инспекторæй дæр акуыста, фæлæ, уый фæстæ цы фæци, уымæн ницуал базыдтон, йæ кой дæр ын никуал никæмæй фехъуыстон. Диссаг цы у, йæ ном æмæ йын йæ мыггаг нал хъуыды кæнын, афтæмæй æнæхъæн афæдз иумæ фæцардыстæм. Чи зоны, йæ ном бахъуыды кæныны аккаг кæй нæ уыд, уый тыххæй мæ ферох.

О, æмæ ныхас Хуымæллаеджы адамон театры тыххæй рацыд. Юри йын йæ хабæрттæ хорз зыдта: йæхæдæг дзы сæйраг архайджытæй иу уыд. Афтæ хорз, дам-иу хъазыдысты, æмæ-иу, зæрдæриссæн нывтæ æвдыст кæм цыд, уым адамæй бирæтæ сæ цæссыг уромын нæ фæрæзтой.

Уыцы изæр дæр, æвæццæгæн, ахæм спектакль æвдыстой. Иу лæппуйы фарсмæ цы сылгоймæгтæ бадт, уыдонæн сæ цæссыг калд. Уый уынгæйæ сыл лæппу сбустæгæнæгау кодта: «Æз мæ ныййарæг мады мардыл дæр не скæудзынæн!»

Уыцы ныхас куыддæртæй Хъулаты Мырзабегмæ бахæццæ, æмæ, дам, «хъæбатыр» лæппуйыл куы амбæлд, уæд ын адамы 'хсæн, цы хъуыди, уый загъта: «Дæ хуызæн чи ныййардта, ууыл æгасæй кæуын хъæуы, мардæй нæ фæлæ!»

 у чындзæхсæвы фынгыл Дыгургомæй цалдæр лæппуимæ бадт фæдæн æмæ цыдæр æгъдауæй Бадыхъæуы кой рауад. Мæ фыды райгуырæн хъæуы ном куы айхъуыстон, уæд ныхасгæнджытæм ме 'ргом раздæхтон, уымæн æмæ, мæхæдæг кæд Бæрæгъуыны райгуырдтæн æмæ мæ царды хуыздæр бонтæ быдираг хъæуы арвыстон, уæддæр мын хæхтæ дæр зынаргъ сты, хохы та мын Бадыхъæуæй

адджындæр нæй. Бад кæм ис, уый бирæтæ зонгæ дæр нæ кæнынц. Йæ номы æмбис кæд «хъæу» у, уæддæр дзы хъæуы хуызæнæй ницуал ис. Уæвгæ та æрæнцади, Мызурыбыны астæуты Æрыдоныдоны рахиз фарс комы цыппар километры бæрц куы суайай, уæд уым. Раздæр диссаджы картоф æмæ æндæр халсартæ æмæ хортæ кæм зад, уыцы зæххытæ сзæрæстон сты, хъæд фæхстæй дæләмæ-дæләмæ фæцыд æмæ ма йæ быны суанг фæндæгты дæр фæкодта. Дзасохты Артъемы зындгонд дыргъдон дæр схъæддаг. Иудзырдæй, Бад, хъæуæй хъæууатмæ цы фæндæгтæ ис, уыдонæй алкæуыл дæр ацыд...

Ныхас дардыл ацæуы, фæлæ, цæмæй райдыдтон, уымæ рахизæм. Цæвиттон, мæ ног зонгæтæ, Бадыхъæуы кой кæнгæйæ, радзырдтой, уæды онг кæй никуыма фехъуыстон, ахæм хабæрттæ. Фæтцæртæ, Хъыбызтæ, Къубалтæ æмæ, дам, Сечъынатæ æрвад-æфсымæртæ сты æмæ, дам, иууылдæр рацыдысты Бадыхъæуæй.

**Æ** фысджытæй ахæмтæ ис, æмæ искауыл исты хорздзинад куы 'рцæуы, уæд цалдæр боны йæ уæлæ урс дарæс нал скæны. Сæ тæккæ хæләггæнагдæртæ та, чингуытæ чи фыссы, каджын ном кæмæн раттынц, преми чи райсы, уыдоны фыдгой кæнынмæ фæләбурынц. Исчи бæзджын чиныг рауагъта, зæгъгæ, уæд ын йæ сыфтæ æмæ рæнхытæ нымайынмæ фæвæййынц, суанг ма йын йæ уæз дæр сбарынц. Уыцы хъуыддæгтыл афтæ зæрдиагæй фæкусынц, æмæ сын сæхи уацмыстæ фыссынмæ рæстæг нал баззайы.

Кæд мын Уæрæсейы барадон кусджыты мæ зæрдыл не 'рлæууын кæнынц. Уыдон дæр æхсæвæй-бонæй нымайыны куыст кæнынц. Нымайынц, стыр хицæуттæн гæртам сæ цал проценты исы, уый. Афтæмæй та хъуамæ адамы рæгъмæ рахæссиккой, гæртамисджытæй тæрхонгонд цалæн æрцыд, уыдоны номхыгъд, фæлæ сын ахæм «лыстæг» хъуыддæгтæн нæ хæләггæнаг фысджытау рæстæг нал сфаг вæййы.

**Æ** игъаты Сослæнбеджы хъæбатырдзинады кой мах рæстæгмæ дæр æрхæццæ. Бæтæхъойыхъæуккагæй ахæм ныхас фехъуыстон: «Сослæнбегæн йе знæгтæ йæ

нымæтæй дæр тæрсгæ кодтой». Æмæ уымæн цæвиттонтæ дæр æрхаста. Мæнæ уыдонæй иу.

Хъæды уыди, цуанæттæ-иу сæхи кæм баууон кодтой, ахæм хæдзаргонд. Иу бон нæ сыхаг адамы цуанæттæ уырдаæм бафтыдысты æмæ сæ зæрды уыди уым баулæфын. Сæ кæстæры рарвыстой, исчи дзы ис æви нæй, уый базоныны тыххæй.

Лæппу уайтагъд фæстæмæ удаистæй фæзынд æмæ лæфлæфгæнгæ фехъусын кодта:

— Сослæнбег уым ис, йæ нымæт дуарыл ауыгъд...

Цуанæттæ сæ бæхтыл абадтысты æмæ сæхирдæм фæцагайдтой.

Йæ мад, дам-иу ын афтæ загъта: «Сослæнбег, знæгтæ дын бирæ ис æмæ иунæгæй ма цу».

«Нана, — загъта йын иуахæм заман Сослæнбег, — тар хъæды дæр сæ нæ тæрсын, стæй тыгъд быдыры дæр. Цыппар къулы астæу мæ ма 'рцахстæуæд, æндæр мын иу знаг дæр ницы кæндзæн!»

Адаймаг цæмæй фæтæрсы, арæх ыл уый æрцæуы. Сослæнбеджы дæр йæ фыдгултæ цыппар къулы астæу æрцахстой. Æрцахстой, зæгъгæ, — йæ хæдзармæ æнафоны фæзындысты. Йæ уаты дуар ын бахостой. Бакодта сын æй. Йæ дзаумæттæ кæнынмæ куыд фездæхт, афтæ йæ дамбацайæ фехстой. Мæлæтдзаг цæф фæци, фæлæ ма уæддæр йæ марæджы ныххурх кæнын йæ бон баци.

*М*ыджыты Юри-иу йæ астæуы рыстæй куы хъаст кодта, уæд мæм-иу цæмæдæр гæсгæ нæ хъардта. Суанг ма мын-иу худæджы хос дæр фæци. Цæмæй мæм йæ уавæр иучысыл уæддæр бахъара, уый тыххæй-иу арæх афтæ загъта: «Йер просто мæ синтæ афтæ тынг риссынц, æмæ исчи зæхмæ сызгъæрин сом куы 'рæппарид, уæд æз уымæ не 'ргуыбыр кæнин!»

Худгæ дæр ыл-иу, ацы ныхæстæ куы загъта, уæд кодтон. Худгæ йыл кæнын, уый куы бамбæрста, уæд сæ цыма арæхдæр дзурын райдыдта, афтæ мæм-иу каст.

Худаджы хал хауаг у, зæгъгæ, хуымæтæджы нæ фæзæгъынц. Ныр мæхи астæу афтæ риссын райдыдта, æмæ сызгъæрин сом нæ, фæлæ сызгъæрин туманмæ дæр кæд æргуыбыр кæнин, уæддæр — зынай.

Пальчиков Владимирæ институты иу рæстæджы æмæ иу факультеты ахуыр кодтам. Хорз лæппу у. Кæд ма, дæс æмæ æртиссæдз азæй фылдæр кæуыл рацыд, уый лæппу рахонаен ис, уæд. Мæнаен ис, æвæццагæн, уы-мæн æмæ мæ карæнтæй иу иннаемæ зæронд нæ кæсы, стæй дзы ахæм йæхи хонгæ дæр ничи кæны.

Ирон адæмы бирæ кæй уарзы, уый ма хæрзæрæджы иу хатт равдыста. Гуырдыз Хуссар Ирыстонмæ куы 'рбалæ-бурдтой, уыцы рæстæг мæм телефонай сдзырдта æмæ стыр хъыгзæрдæйæ дзырдта нæ адæмы хуссайраг хайы уавæры тыххæй. Уæлдай тынгдæр мæм бахъардтой, хæ-стон лæджы ардбахæрдау цы ныхæстæ загъта, уыдон: «Куы амæлон, уæд-иу мæ ироныл нымайут!»

Институты тынг балымæн стæм. Ныр кæд арæх нал æмбæлæм, уæддæр нæ хæлардзинад нæ фæлæмæгъдæр. Иу заман Сфæлдыстадон хæдзар «Коктебель»-ы сæмбæл-дыстæм. Уым нæм фæзынд чиныг рауадзыны хъуыды дæр.

Пальчиковы зæрды æрæфтыд ирон поэтты æмдзæвгæ-тæ уырыссаг æвзагмæ ратæлмац кæнын. Хорз мæм фæкаст йæ хъуыды æмæ, куы ссыдтæн, уæд æй рауагъдады разамонджытæн бамбарын кодтон. Разыйы дзуапп мын куы радтой, уæд Пальчиков чиныгыл кусын райдыдта. Цыбыр рæстæгмæ «Нартское яблоко» (ахæм сæргондимæ рацыд æмбырдгонд) мыхуыры фæзынд. Бацыдысты йæм Малиты Васо, Ходы Камал, Хуыгаты Сергей, Хъодзаты Ахсар æмæ ацы рæнхъытæ фыссæджы æмдзæвгæтæ.

Куы зæгъын, Володя бирæ уарзы ирон адæмы, уарзы нын не 'взаг. Иу рæстæджы тынг тыхсти, Абайты Васойы «Историон-этимологон дзырдует»-ы томтæ йæм се 'ппæт кæй нæ уыдысты, ууыл, æмæ йын, цы чингуытæ нæ фаг кодта, уыдон куы арвыстон, уæд мæ хуымæтæджы бузныг фæци.

Володя махæй сæрæндæр разынд. Институты балымæн йæхи хуызæн уæздан æмæ хæдæфсарм чызг Рудакова Любæимæ. Уыцы лымæндзинад уарзондзинадмæ рахызт æмæ, ахуыр ма кодтой, афтæмæй сæ цард баиу кодтой. Кусынмæ дæр иу ранмæ ацыдысты — Омскмæ.

Володя иронау дæр, — бынтон хорз нæ, — фæлæ зыдта. Мæскуыйы кусын куы райдыдта, уæд дæр дзы ирон æвзаг нæ ферох, ахуыр æй кодта дзырдуеттæм гæсгæ. Васойы



чингуытæ дæр ын уырдæм арвыстон. Любæйы та иронау ахуыр кæнын нæ хъуыди, уымæн æмæ Ёрыдоны схъомыл æмæ æвзаг чысылæй фæстæмæ зыдта.

Фæстæдæр мын Володя дзырдта, Сыбыры, дам-иу нæм Любæимæ исты сусæг ныхасаг куы уыди, уæд, дам-иу иронау дзырдтам. Уыцы ныхæстæ хъусын мын æхсызгон куыnnæ уыди, фæлæ мæм сагъæссаг хъуыдытæ дæр сæвзæрын кодтой. Тæрсын, тагъд нæ горæт дæр сыбираг горæты хуызæн куы суа æмæ дзы, сусæгæй дзурын кæй æмбæлы, уыцы ныхæстæ, уæддæр сæ ничи бамбардзæн, зæгъгæ, хъæрæй дзурæн куы уа.

Лæг фæрынчын æмæ цалдæр мæйы фæхуыссыд. Фæстинонæй йæ бинойнагимæ дохтырмæ фæцæйцыдысты, æмæ сæ размæ сæ дыууæ сыхаджы фесты. Кæрæдзийæн салам радтой, æмæ дзы алчи йæ фæндагыл ацыди. «Темырболатæн дæр йæ пловы тæф цæуы!» — иу лæг иннæмæн уыцы ныхæстæ куы дзырдта, уæд æнхъæл уыд, лæг æмæ йæ ус нæ фехъусдзысты, зæгъгæ, фæлæ йæ фехъуыстой.

Рацæй-рабон, æмæ, пловы тæф йæ фындзыл æгæр раджы кæмæн ауад, уый æваст æрбарынчын æмæ Темырболаты разæй йе 'нусон фæндагыл ацыд.

Ацы хабар мын мæ зæрдыл æндæр цау æрлæууын кодта.

Зианæй чи рацæйцыд, уыдоныл амбæлдысты уырдæм цæуджытæ.

— Зианы ахастой, кæдæм ма цæут?

— Ёмæ плов дæр ахастой? — фæрæвдз и байрæджыгæнджыты къæйныхдæр.

Фæстæдæр мæ хъусыл æрцыд, пловы кой чи скодта, уый, дам, зианмæ фæндагыл машинæйы бынмæ бахауд æмæ æртыккаг бон плов кæнын йæхицæн дæр бахъуыд.

Уымæн фæзæгъынц: «Стыр ныхас хъæдбыны дæр нæ фидауы!»

Угоры проспекты нозтджынай фендæуыд æмæ йæ рæзты цæуджытæй иу афтæ фæкодта:

— Поэттæ иууылдæр расыгæнджытæ сты!..

Игорь æй айхъуыста æмæ йын æнæахъуыдыгæнгæйæ дзуапп авæрдта:

— Фæлæ расыггæнджытæ иууылдæр поэттæ не сты!..

Газеты куы куыстон, уæд мын иуцасдæр рæстæг, йæхицæй къуымыхдæр скæнæн нæ уыд, ахæмимæ иу уаты бадгæ 'рцыд. Йæ ус дæр æм æввахс куыста æмæ-иу æм арæх æрбауад. Лæг æмæ ус фæрæты хъæдæй барст сты, зæгъгæ, хуымæтæджы нæ фæзæгъынц. Æнаддæр дыууæ адæймаджы баиу уæвгæ нæ уыд.

Хæдзары цыхуызæн вæййынц, зæгъгæ, уый мæ цæсты-тыл куы ауад, уæд мæ зæрдыл æрбалæууыд Крыловы æм-бисонды сæргонд: «Свинья под дубом».

Цыбырты Людвигимæ институты ахуыр кодтой, тынг хæларæй чи цард, ахæм дыууæ чызджы. Бадгæ дæр иумæ кодтой. Сæ мыггæгтæ дæр æнгæс уыдысты: Курочка æмæ Куроедова.

Иу лекцийы Курочка ахуыргæнæгмæ хъусыны бæсты æндæр цыдæртæ архайдта, æмæ йын профессор бауайдзæф кодта. Фæлæ уый ахуыргæнæджы ныхæстæ ницæмæ 'рдардта. Куы нæ уисæн кодта, уæд ын ахуыргæнæг афтæ:

— Курочка, дæ фарсмæ Куроедова кæй бады, уый дæ зæрдыл дар, конспект фыссын райдай, кæннод дыл æй сардаудзынæн, æмæ дæ хъуыддаг хорз нæ уыдзæн.

Уидыгæй хæргæ уæлибæх.  
Ис ахæм уæлибæх дæр. Тынг цыхтджын чи вæййы, ахæм уæлибæхæй фæзæгъынц уидыгæй хæргæ.  
Мæ бинойнаджы мадæй йæ фехъуыстон.

Радиойы фонотекайы музыкалон бакастытæ дзæвгар ис. Рæстæгæй-рæстæгмæ сын фехъусæн вæййы. Бацæттæ сæ кодтой зындгонд журналисттæ æмæ музыкæ-иртасджытæ. Иуæй дзы ссардтой Имре Кальманы ном æмæ хуыйны «Волшебник из Шиофока».

Шиофоки горæт ис Венгрийы Балатоны цады тæккæ былгæрон. Æз Венгрийы уыдтæн æмæ федтон, зындгонд композитор кæм райгуырд, уыцы дзæнæты хуызæн рæсугъд бынæттæ. Фæлæ ныхас радиобакаст расайдта. Чидæр фæрæдыд æмæ Шиофоки бæсты ныффыста Шиофон. Цалдæр хатты йæ радиойы программæты газетты ныммыхуыр кодтой «Волшебник из Шиофона». Алы хатт дæр-иу радиомæ бадзырдтон æмæ сæ куырдтон, цæмæй сæ рæдыд сраст кæной. Зæрдæ мын-иу бавæрдтой, фæлæ сæ ныхас никуы сæххæст кодтой. Фæстаг хатт ма йæ рæдыдимæ куы рауагъ-той, уæд радиойы кусæгмæ бадзырдтон — ацы хатт сæ хи-цæуттæй иумæ — æмæ йын мæ хъаст ракодтон.

Хицаугонд мын бузныг зæгъыны бæсты уайдзæфтæ кæнынмæ фæци. Хъыг ын уыд, йæ рæдыд ын кæй бафиппайдтон, уый. Ноджы хъыгдæр та йын уыди, уыцы горæты кæй уыдтæн, уый фехъусын æмæ йæ ныхас фæци ахæм ныхæстæй:

— Ды дæр кæм нæ уыдтæ, ахæм дын нал баззад!..

Ацу, æмæ ахæм адæмимæ дзур!

**Х**æлæрттæ мын бирæ ис, фæлæ зæрдæмæ уæлдай хæстæгдæр чи у, цыфæнды зын раны дæр мæ фарс-мæ 'рбалæудзæн, зæгъгæ, ныфсджын кæмæй дæн, уыдон афтæ бирæ не сты. Гъе æмæ уыцы æмбæлттæй иуæн йæ куыстмæ бауадтæн. Кæрæдзиуыл, кæй зæгъын æй хъæуы, бацин кодтам. Зæрдиаг ныхæстæй фæсте бирæ нал ныууагътам, афтæ цæуынмæ рахъавыдтæн. Фысым къæсæрмаæ мæ фæдыл рацыд æмæ хатыркурæджы хъæлæсæй сдзырдта:

— Фынджы уæлхъус дæр абадтаиккам, фæлæ ды, иуæй, нуазгæ нæ кæныс, иннæмæй та мæм нозт нæй...

Нæ дыууæйыл дæр худæг бахæцыд...

**П**литы Хадойы уæд йеддæмæ мæстыйæ никуы федтон. Уыд фæззыгон райдзаст бон. Октябры æмбисы иуæй-иу хатт мит дæр рауары, фæлæ уæд, Къостайы гуырæн бон, арвыл иу мигъы цъупп дæр нæ уыд. Проспекты фæцæйцыдтæн æмæ Хадойы универмаджы цур лæугæ ауыдтон. Йæ цурмæ бацыдтæн, салам ын радтон.

— Цæрæнбонты рувæстимæ фæцардтæн!.. — загъта, мæн ауынгæйæ.

Цы кæныс, зæгъгæ, йæ куы бафарстон, уæд йæ мæсты-  
тæ радзырдта. Уæлдæр куы загътон, Къостайы гуырæн  
бон уыди, зæгъгæ. Хъуамæ уыцы райсом фысджытæ къор-  
дæй ацыдаиккой Нармæ, уыдонимæ Хадодæр. Кæдæм  
загътой, уырдаæм афоныл æрбацыд, фæлæ, куыд рабæрæг,  
афтæмæй Хадойы ныууагътой, æмæ куыннаæ хъуамæ смæ-  
сты уыдаид!

— Цæрæнбонты рувæстимæ фæцардтæн! — ногæй та  
схæлбурцъ кодта Хадойы маст, æмæ ма йæ ныхæстæм  
бафтыдта: «Абонæй фæстæмæ сæм хæстæг нал бацæудзы-  
нæн!..»

Дзæвгар азтæ зыдтон Хадойы, фæлæ, куы зæгъын, уæд  
йеддæмæ йæ мæстийæ никуы федтон.

**Ф**ысджытæ дæр алыхуызæттæ сты. Заманхъуылаг  
мын ахæм хабар радзырдта. Иу фыссæджы, дам,  
фæрсынц: «Цæй тыххæй фыссыс?» Ныхасгæн-  
джытæ уынджы лæууыдысты, æмæ уыцы рæстæг сæ рæз-  
ты æрбацæйтахт, йæ фарсыл «Дзул» фыст кæмæн уыд,  
ахæм машина, æмæ, дам, фыссæг, къухæй машинæмæ аца-  
монгæйæ, афтæ фæкодта: «Уæртæ уый тыххæй!»

Фыссæг йæ дзыхæй ахæм ныхæстæ суадздзæн, уый  
æнхъæл никуы уыдтæн. Уæвгæ, къæбæры тыххæй чи фыс-  
сы, уымæй цæй фыссæг и?!

**П**артийы обкомы куы куыстон, уæд иу уаты бадтæн  
Ганночка Верæимæ. Йемæ зонгæ куы нæма уыд-  
тæн, уæд мын дзы ахæм хабар дзырдæуыд. Куысты фæ-  
дыл газет «Молодой коммунист»-ы редактормæ цæйдæр  
тыххæй ныдздзырдта æмæ йын йæхи бацамыдта, Ганночка  
дзуры, зæгъгæ. Редактормæ, Галочка, зæгъгæ, фехъуыст  
æмæ, æвæццагæн, йæ чызг-зонгæтæй исчи афтæ хуынди  
æмæ йыл, Верæ куыд æнхъæл нæ уыд, ахæм цин куы ба-  
кодта, уæд та йын дыккаг хатт йæ мыггаг загъта, стæй,  
кæцæй дзуры, уый дæр æмæ æппынфæстаг кæрæдзийы  
бамбæрстой.

О, æмæ уыцы Ганночкайæн йæ чызгон мыггаг уыди  
Копейкина. Йæ фыд куыста партийы Стъараполы крайко-  
мы, Суслов Михаил дзы фыццаг секретарь куы уыди,

уыцы рæстæг. Æхцаимæ баст мыггæгтæ ма дзы уыди ноджыдæр дыууæ — Рублев æмæ Миллионщиков. Иу хатт, дам, иу æмбырды Суслов афтæ зæгъы, тагъд, дам, нын нæ крайком монетный двор хонын райдайдзысты.

Нæхимæ, Ирыстоны, та ахæм хабар фехъуыстон. Партийы обкомы дыккаг секретарæй куыста Черный Василий. Йæхи йын нæ зыдтон, фæлæ йæ чызг Лерæимæ институты иу рæстæджы ахуыр кодтам. Æрмæст уый мæнæй иу курс дæлдæр уыд. Ракуырдта йæ Битарты Руслан. Хæрзæгъдау чызг уыди. Мæскуыйы куы ахуыр кодтон, уæд сæхимæ дæр сæмбæлдтæн. Руслан кандидаты диссертаци куы бахъахъхъæдта, уæд нæ 'рбахуыдтой. Фæлæ ныхас йæ фыды тыххæй рауад.

Тынг дзы æппæлыдысты, чи йæ зыдта, уыдон. Ирон адæм йæ зæрдæмæ хæстæг кæй уыдысты, уый равдыста, ам куы нал куыста, уæд дæр. Тамбовы-иу æм — уым, æнхъæлдæн, облæххæсткомы сæрдарæй куыста — ирыстойнагтæй исчи æххуысмæ куы бацыд, уæд æм уазал цæстæй никуы ракаст.

Ирыстоны йæ обкомы дыккаг секретарæй куы равзæрстой, уæд йæ бæрны уыдысты хъæууон хæдзарады хъуыдæгтæ, æмæ колхозтæ æмæ совхозты куыстимæ зонгæ кодта. Ацыди Мæздæджы районмæ дæр. Кæцы колхоз уыди, уый бæлвырддзинæдтæ нæ зонын, фæлæ, дам, йæ сæрдаримæ куы зонгæ кодта, уæд ын, йæ къух исгæйæ, йæхи мыггаг загъта:

— Черный!

Сæрдар дæр ын йæхи бацамыдта:

— Белый!

Куыд рабæрæг, афтæмæй колхозы сæрдарæн йæ мыггаг æцæгдæр Белый уыд.

«Мæрдты, дам, ницы ис! — дзырдта мын уæлмæрдты кусæг. — Ау, мæхи къухæй кæй баныгæдтон, уыдон дæр дзы не сты?!»

Дыууæ 'фсымæрæй хистæр алы зианмæ дæр цыд, кæстæр та — нæ. Хистæр ын бауайдзæф кодта:

— Зианмæ цу, кæннот дын дæхи мардмæ дæр ничи 'рцæудзæн.

— Уый дæ мардмæ ничи 'рцæудзæн, — дзуапп ын радта кæстæр, — фæлæ, æз куы амæлон, уæд мæм дæу æфсæрмæй æрцæудзысты, ды куы амæлай, уæд дæм мæн тыххæй ничи 'рцæудзæн.

Мæ зæрдыл æндæр æмбисонд æрлæууыд. Æлдарæн йæ хæрæг амард, æмæ хъæуы адæм базмæлыдысты. Бирæ адæм æрцыд æндæр хъæутæй дæр, фæлæ æлдар йæхæдæг куы амард, уæд æм ничиуал æрцыд.

**А** дæймаджы сæрымагъз диссаджы конд у. Къорд хаттæй фылдæр цы хабæрттæ фехъусы, уыдонæн сæ фылдæр фæрох вæййынц, фæлæ æнæнхъæлæджы цы айхъусы, уый хаттæй-хатт цæраёнбонты йæ зæрдыл бадары.

Дæсгай азты размæ Мæскуыйы радиойæ бакаст уыди диссаджы лирикон поэт Уткин Иосифы тыххæй. Уый канд хорз поэт нæ уыди, фæлæ æнæкæрон бирæ уарзта йæ райгуырæн бæстæ, хъæбатырæй хæцыд немыцаг фашистты ныхмæ. Тохы быдыры ахаудысты йæ рахиз къухы æнгуылдзтæ, фæлæ та афтæмæй дæр хæсты цæхæры смидæг. Фæмард авиацион фыдбылызы.

О, æмæ уыцы радиобакасты дзырдта, операци йын цы дохтыр кодта, уый. Йæ ныхæстæй йын мæ зæрдыл бадардтон æрмæстдæр иу хъуыдыйад: «Я его режу, а он мне стихи читает...»

**М** æхæмæтты Ахуырбегимæ арæх не 'мбæлæм, фæлæ чындзæхсæв кæнæ æндæр циндзинады куы байу вæййæм, уæд мын йæ галстук æнæбалæваргæнгæ нæ фæвæййы. Алы фынгтыл бадгæ нын куы рауайы, уæддæр мын йæ лæвар атухы æмæ мæм æй фæхæцца кæны. Уымæ иууылдæр вæййынц ног æмæ рæсугъд.

Фæстаг хатт ма мын галстук куы балæвар кодта, уæд нæ цуры бирæ зонгæтæ лæууыд, æмæ йын арфæ ракаеныны бæсты уыдоны цур загътон:

— Рæсугъд галстуктæ æлхæнын алчидæр зоны, фæлæ рæсугъд галстуктæ лæвар кæнынмæ Ахуырбегæй дæсныдæр исчи разына, уый æнхъæл нæ дæн.

У у тызмæг чырыстонхъæуккаг хæстмæ куы цыди,  
уæд йæ ус афтæ:

— Мæгуыры бон бакодта уыцы Гитлерыл, нæ лæг йæ  
гæрзтæ кæмæ рабаста!..

М æ куыдз йæ фаджысмæ басмудгæйæ дæр зæр-  
дæхъæрмттæ кæмæн кодта, уый дæр ныр бæрзон-  
дæй ныллæгмæ кæсын райдыдта.

Ч ынды лæг-иу Бынатæхсæв (Хæйрæджыты 'хсæв)  
гал æргæвста, цæмæй дзы, нæфæтчиаг у, зæгъгæ,  
макæмæн ратта.

— А бон райсомæй куы райхъал дæн, — загъта мын  
Камал, Терчы был тезгъо кæнгæйæ, — уæд уæл-  
гоммæ хуысгæйæ мæ зæрдыл æрлæууыдысты Дзæрæхы  
ныхæстæ: «Æз иронау ныффыстон дыууадæс чиныджы»,  
æмæ æрхъуыды кодтон ахæм цыппаррæнхъон:

*Хъæдласæн рагъыл хохаг æркодта дыууадæс цæды  
Иу цæды хуызæн.*

*Ирон æвзагæн Дзæрæх ныккодта дыууадæс цæфы  
Иу цæфы хуызæн.*

Уыцы рæнхъытæ куы радзырдта, уæд ын загътон:

— Уæллæй, Камал, ды уæлгоммæ хуысгæйæ дæр дæл-  
гоммæ ныхæстæ кæнын нæ зоныс.

Ч ыбырты Людвиг, йæ чызджы лæппу æмæ йæ фыр-  
ты чызг уæлдæр скъолатæм кæй бахаудысты, уый  
тыххæй æртæ чъирийы куы скодта, уæд фынджы  
уæлхъус Людвиджы æмбæлттæ цалдæрæй бадтыстæм æмæ  
хъазгæ 'мæ худгæйæ рæстæг æрвыстам. Иу заман Къа-  
болаты Солтан Дзидзойты Валеримæ цыдæр хъазæн ныхас  
баппæрста. Æз ын йæ зæрдыл æрлæууын кодтон, Валери  
канд профессор æмæ наукаеты доктор кæй нæу, фæлæ ма  
спорты мастер дæр кæй у.



— Кæцы хуызæй? — худæнбылæй мæ афарста Солтан.  
— Уæгъдибар хъæбысхæстæй.  
— Æз та дугъы уайынæй дæн спорты мастер æмæ дзы куыд хъуамæ фæтæрсон? Мæ къæхты руаджы æз цыфæнды богалæй дæр мæхи бахъахъхъæнын базондзынæн...

Уырдыз 2008 азы 8-æм августы æмбисæхсæв Хуссар Ирыстонмæ куы балæбурдтой, уæд сæ инаелæрттæй иу афтæ загъта:

— Ирæтты цы хъуыди, уый райстой!

Фæлæ сыл уырыссагтæ ирæттимæ куы ахæцыдысты, уæд мысты хуынкъ туманæй агуырды. Лыгъдысты, сæ сæр, сæ фат нал æмбæрста, афтæмæй. Цы хæцаенгæрзтимæ 'рбацыдысты, уыдонæй бирæтæй иу гæрах дæр нæ фæкодтой, афтæмæй сæ уагътой уынгтæ æмæ фæндагтыл.

Цыбыр ныхасæй, гуырдзиагтæ, цы нæ сæ хъуыди, уый райстой.

Хæрзиуæг, кæмæн æмбæлы, уымæн куы раттынц, уæд дзы, раттын æй кæмæн нæ фембæлы, уыдоны бафхæрынц.

Халон йæ базыртæ сæрибарæй никуы айтындзы. Цæргæс — о! Сырддонцыу — нæ! Зæрватыкк — о! Чи зоны, рæдийын, фæлæ мæнмæ афтæ кæсы.

Дыууæ адæмыхатты минæвары фæбыцæу сты: иу дæр афтæ зæгъы, махмæ телефон раздæр фæзынд, иннæ дæр. Фыццаг загъта: «Нæ археологтæ цалдæр мæйы зæхх фæкъахтой æмæ, дыууæ километры æрфæнмæ куы ныххæцца сты, уæд дзы ссардтой, йæ дæргъ цалдæр метры кæмæн уыд, ахæм тел. Уый цæуыл дзурæг у? Уый дзуры, нæ дард фыдæлтæм телты фæрцы бастдзинад кæй уыд».

Дыккаг дæр дзыхъхъылауд нæ разынд: «Нæ археологтæ зæхх уымæй бирæ фылдæр рæстæг фæкъахтой. Дæс километры æрфæнмæ ныххæцца сты, фæлæ дзы телæн йæ

кой дæр нæ разынд. Уый цæуыл дзурæг у? Уый дзуры ууыл, æмæ нæ рагфыдæлтæ пайда кодтой, тел кæм нæ хъуыд, ахæм бастдзинадæй!»

Фыццаджы нæ фæндыд састы бынаты баззайын æмæ фыссынадмæ рахызт: «Уый хыгъд махмæ фыссынад бирæ раздæр фæзынд...» Æмæ æрхаста бæлвырд æвдисæндар-тæ. Дыккаг-иу ын йæ ныхмæ æрæвæрдта, уыдоны фыссынад рагондæр кæй у, ахæм уырнинаг хабæрттæ. Уыцы бы-цæуы ирон куы архайдтаид, уæд сын сæ нымæцтæ æмæ æнустæ Сырдоны фæрцы фæбынæй кодтаид...

Сырдон мæгуыр лæг уыди æмæ бирæ кæмæйдæрты хæс-тæ райста. Мæгуыр Сырдон йеддæмæ бирæ чидæртæ уыди, фæлæ уый хуызæн хæстæ бирæ нæ истой, стæй-иу куы райстой, уæд-иу сæ фидгæ дæр бакодтой. Сырдон та хæс-тæ иста, фæлæ сæ фидгæ нæ кодта, уымæн æмæ йæ зæр-дæ дардта йæ хиндзинадыл. Хæстæ кæмæй дардта, уы-дон æм радыгай цæуын райдыдтой æмæ дзы домдтой, цæмæй йæ хæстæ бафида. Æгæр-æгæр куы кодтой, уæд Сырдон йæ дуарыл ныффыста: «Хæстæ фиддзынæн рай-сом».

Куы-иу æм æрцыдысты, уæд-иу сын дуары фыстмæ ацамыдта.

«Уыдон дæр-иу бацин кодтой, æгайтма нын не 'хца райсом дæтты, зæгъгæ. Афтæмæй йæм нал дзырдтой, фæлæ-иу æм æрцыдысты се 'хцамæ æмæ-иу дуарыл фыст куы федтой, уæд та-иу фæстæмæ аздæхтысты... Райсом-райсомæн кæрон куы нал уыди, хъæздгуйтæ куы бафæл-ладысты Сырдонмæ цæуынай, уæд ын хæстæ дæр ныу-уагътой».

Æмæ афтæ куы фæзæгъынц, фыссынад нæм XVIII æнусы кæрон, кæнæ XII æнусы, фæзынд, зæгъгæ, уæд-иу, Сырдоны дуарыл цы фыст уыди, ууыл ахъуыды кæнæнт. Стæй — уæлдæр цы быцæугæнджыты кой кодтам, уыдонæй дæр-иу, фыссынадыл дзургæйæ, Сырдон рох ма уæд, уымæн æмæ, Нарты фыдбылыз куы царди, уæд иннæ адæмтæ дзырд «фыссынад» хъусгæ дæр никуы фæкодтой.

**Х**æбæлоты Билар йæ мысинагты Плиты Иссæйы тыххæй ахæм хабар радзырдта. Фæлæ уал уымæй размæ цалдæр ныхасы.

60-æм азты райдайæны Карибы кризис куы сæвзæрд, уæд Советон хицауады уынаффæмæ гæсгæ уырдæм æрвыст æрцыд нæ номдзыд æмзæххон. Хистæр фæлтæр хорз хъуыды кæны, адæмы сæфтмæ чи 'ркодтаид, ахæм хæст райдайынæй куыд тæссаг уыд, уый. Кубæйы уæвгæйæ, ядерон цæппæр уыдис Иссæйы къухы, фæлæ фæуæлахиз Советон Цæдис æмæ Америцы Иугонд Штатты уæззау зондылхæст разамонджыты иумæйаг хъуыды.

Иссæ Кубæйæ куы 'рбаздæхт, уæд Биларимæ фембæлд ССР Цæдисы Сæйраг Советы сессийы — дыууæйæ дæр депутаттæ уыдысты. «Иу æмбырдмæ, — дзуры Билар, — Иссæ не 'рбацыд. Сахаты бæрц рацыдаид, афтæ фæзынд. Цæмæн байрæджы кодтай, зæгъгæ, йæ куы бафарстон, уæд йæ дзыппæй систа, цыдæртæ тыхт кæм уыд, ахæм къухмæрзæн æмæ мæм æй радта. Райхæлдтон æй æмæ дзы — Ленины дыууæ ордены. «Кæм дын уыдысты?» — бафарстон æй æз. Уый, йæ мидбылты бахудгæйæ, загъта: «Дыууæ ордены дæр мын ныртæккæ радта Микоян. Иу — 60 азы мыл кæй сæххæст, уый тыххæй, иннæ та — Советон хицауады сæрмагонд хæс æнтыстджынæй кæй сæххæст кодтон, уый тыххæй».

Ацы хабæрттæ газеты мыхуыргонд куы 'рцыдысты, уый дыккаг бон райсомæй Терчы был сæмбæлдтæн, иумæ кæимæ фæтезгъо кæнын, уыдонимæ: Хуытиты Таймураз, Цыбырты Людвиг æмæ Ходы Камалимæ.

Хуытиты Таймураз сарæзта бирæ хорз хъуыддæгтæ, хъæды хæдзарады министр куы уыди, æрмæст уæд нæ, фæлæ уый размæ æмæ уый фæстæ дæр. Зæгъынæн æгъгъæд у, Ленины ордентæ йæм дыууæ кæй ис, уый дæр. Уæдæ Цыбырты Людвиг æмæ Ходы Камал дæр зындгонд лæгтæ сты, Ирыстонæн бирæ хорздзинæдты кæй бацыдысты, уымæй. Нæ дзуринæгты сæр уыцы бон, кæй зæгъын æй хъæуы, уыдысты Билары мысинæгтæ. Æхсызгон нын куыд нæ уыдаид, раджы чи 'рцыд, фæлæ мах æрæджиау кæй базыдтам, уыцы хабар фехъусын. Уымæй размæ ма иу бон Ленины ордентæ дыууæ исчи райстаид, уый, æвæццæгæн, зын зæгъæн у, æмæ мæ сæры фæвзæрд æнахуыр хъуыды æмæ йæ ме 'мбæлттæн дæр загътон: «Плиты Иссæ Ленины ордентæ дыууæ иу бон райста, Хуытиты Таймураз — цалдæр азмæ, æз, Людвиг æмæ Камал та йæ æппындæр никуыуал райсдзыстæм».

**Х**айтыхъты Геор искаемаен циндзинад æрхæссын, аху-  
дын æй кæнын, йæ зындзинаедтæ рæстæгмæ кæй  
фæрцы фæрох уой, ахæм ныхас зæгъын йæ уд-йæ дзæцц  
хуыдта. Æмæ æдзухдæр уымæ тырныдта. Кæуылфæнды  
ма амбæлдаид — суанг æнæзонгæйыл дæр — æнæмæнг-иу  
æй бахудын кодта.

Иуахæмы та мыл амбæлд, æмæ нæм цæмæдæр гæсгæ  
хæсты кой рауад. Геор та хæсты архайæг уыд. Уырдыгæй  
хæрзиуджытимæ ссыд. О, æмæ мын, хæсты хабæрттæ  
дзургæйæ, афтæ куы бакæнид: «Афонмæ дæр ма хæст цæ-  
уид, æз дзы куы нæ архайдтаин, уæд».

**Ж**урналистты фæрстытæн бирæ хæттыты дзуæппытæ  
лæвæрдтон, фæлæ мæ дзы афтæ никуы ничи бафар-  
ста, дæхæдæг дæхимæ цавæр фарст раттис, зæгъгæ. Ныронг  
уыцы хъуыды мæхи зæрды дæр никуы 'рæфтыд, фæлæ æрæ-  
гæй фæстæмæ мæ сæрæй нал хицæн кæны. Цалдæр мæйы  
размæ иу анекдот фехъуыстон æмæ мæ цæмæндæр гæсгæ ба-  
фæндыд, исчи мæ афтæ куы бафæрсид, дæ тæккæ уарзондæр  
анекдот цавæр у, зæгъгæ, уæд ын æй тынг зæрдиагæй радзу-  
рин. Фæлæ тæрсын, ахæм фарст раттæг мæм куы нæ фæуа,  
уымæй æмæ йæ мæхæдæг мæхимæ дæттын.

Уæдæ афтæ: ныронг цы анекдоттæ фехъуыстон, уыдо-  
нæй мæм æппæты хуыздæр иу фæкаст æмæ йæ сымахæн  
дæр дзурын.

Цæвиттон, ацы хъуыддагыл бирæ азтæ рацыд. Советон  
Цæдисы Коммунистон партийы Центрон Комитеты (СЦКП-  
йы ЦК-йы барæй нæ ныффыстон, ныры фæлтæры чиныг-  
кæсджытæ вазыгджын цыбыргонд дзырд райхалын куы нæ  
базоной, уымæй тæрсын) Генералон секретарь Хрущев  
Никитæ куы уыд, уæд чидæр фæйнагæй конд быруйыл  
ныффыста: «Хрущев — дурак!» Йæ ныффыссæджы куы ба-  
зыдтой, уæд ын стæрхон кодтой иуæндæс азы. Афæдз, дам,  
ын радтой, паддзахадон исбонмæ кæй фæныхылдта, уый  
тыххæй, дæс азы та — паддзахадон сусæгдзинад кæй раргом  
кодта, уый тыххæй.

**А**дæймаг цы нæ диссаг фехъусдзæн, ахæм нæй. Уый  
раджы уыди, цы æмбырды кой ракаенымæ хъа-  
вын, уымæй зæгъын. Раджы куы нæ уыдаид, уæд дзы

мæхæдæг дæр архайдтаин æмæ хабар искаемæй не 'ры-хъуыстаин.

Цæвиттон, фысджытæ сæхицæн æвзæрстой сæрдар. Хъуамæ цалдæрæй иуы хал схандаид. Раздæр сæрдар чи уид, уый дæр, сусæгæй кæуыл хъæлæс кодтаиккой, уыдоны номхыгъды уид, æмæ йæ зæрдæ дардта, ног та йæ кæй равзардзысты, ууыл. Фæлæ уыдис æндæрхуызон хъуыдыгæнджытæ дæр. Уыдонæй уыди, раздæры сæрдарæй ручкæ чи ракуырдта, уыцы фыссæг дæр. Æмæ дзы æрмæст ручкæ куы ракуырдтаид, фæлæ, дам, мæм дæ фæсонтæ дæр æрбадар, æмæ, кæй ныхмæ дæн, уый ныххахх кæнон. Сæххæст ын кодта йæ фæндон, уымæн æмæ йæ зæрдæ дардта, уый нæ, фæлæ æндæр искаей кæй хахх кæндзæн, ууыл. Фæлæ фæрæдыди: фыссæг ын йæхи ручкæйæ йæхи фæсонтыл йæхи ахахх кодта...

Æмæ, дам, мæсыг йæхи дурæй нæ хæлы!..

*Н*е 'взагыл бирæ сæдæгай азтæ цæуы, фæлæ сæдæгай æвзæгты хал нæ ахордта. Æрдæгфæндагыл нæ баззад. Нæ фæтарст дзыхъхъытæ 'мæ къуыппытæй, ницæмæ 'рдардта донивылдтæ æмæ æвирхъау хæстытæ. Ахызт æппæт цæлхдурты сæрты дæр æмæ æрхæццæ мах онг.

Фыссынад нæм нæ уид. Уæвгæ, нарты кадджытæ кæсгæйæ, уый зæгъæн нæй. Уыдис фыссынад нартæм. Сырдон, хæстæ кæмæй дардта, уыдоныл, йæ дуарыл цы ныхæстæ ныффыста, хæстæ фиддзынæн райсом, зæгъгæ, уый руаджы куы фæуæлахиз. Фæлæ уый Сырдоны рæстæг уид. Сырдон, нарт куыд фесæфтысты, афтæ фесæфт, фесæфт сæ фыссынад дæр. Нæ фесæфтысты æрмæст сæ кад æмæ намыс, се 'гъдæуттæ æмæ фарн, æппæты фыццаг та сæ диссаджы æвзаг. Æмæ, куы зæгъын, æрхæццæ мах онг, фыссынад нæм куы фæзынд, чингуытæ, газеттæ æмæ журналтæ нæхи 'взагыл куы мыхуыр кæнæм, уыцы рæстæджы онг, фæлæ не 'взаджы уавæр фыддæр йеддæмæ хуыздæр нæ фæци. Дзургæ йыл куы кодтой, уæд нæ фесæфт, фыссынад нæм куы фæзынд, уæд та йын сæфынæй тæрсæм.

Мæхинымæр хъуыдыты куы ацæуын, уæд мæм хатгай дзурынад фыссынадæй хуыздæр кæсын райдайы. Фыссынады дуджы не 'взаг фесæфыны бæсты фæлтау фыссынад

фесæфæд, не 'взаг та æгасæй баззайæд. Æппæтæй хуыздæр та — не 'взаг фыссынады дуджы тыхджынаёй-тыхджындæр кæнæд!

*Д*арвины теоримæ гæсгæ адæймаджы фыдæлтæ маймулитæ уыдысты. Æз быцæу никæимæ кæнын, фæлæ мын ацы «сæрибар» дуджы мæ хъуыды зæгъыны бар ма уа, уый никæй бауырдзæн æмæ йæ зæгъын: не 'ууæндын, мæ фыдæлтæ маймулитæ уыдаиккой, ууыл. Раст зæгъын хъæуы, хатгай дызæрдиджы ахæсты дæр бахауын. Цыма нæ миниуджытæй кæцыдæрты иудзинад ис, афтæ мæм фæкæсы. Зæгъæм, цымыдисдзинад. Иуæй-иу адæймагтæй фæзæгъынц: маймулийæ цымыдисдæр у. Уæвгæ, къамбецы рæуæдæй тæргайгæнагдæр у, зæгъгæ, дæр кæмæйдæрты фæзæгъынц, фæлæ æрмæст уыцы иу миниуæгмæ гæсгæ адæймаджы къамбецæй равзæргæ рахоннын цас раст уайд?..

Ныхас цымыдисдзинад ракъахта æмæ йæ дарддæр ахæцца кæнæм. Вæййы, кæй зæгъын æй хъæуы, цымыдис адæймагтæ. Ахæмтæ, æмæ цыфæнды маймулийæн дæр йæ фындз амæрздзысты...

Партийы райкомтæй иуы æфснайæг тынг цымыдис сылгоймаг уыди. Уымæ йæ цымыдисдзинад цы ран нæ равдыстайд, ахæм ын нæ уыд. Райкомы хъуыддæгтæй йæ алкæцийы дæр архайын фæндыд, фæлæ йын ахæм фадæттæ кæй нæ уыд, уымæ гæсгæ тырныдта, хабæрттæй, цас гæнæн ис, уыйбæрц фылдæр фехъусынмæ æмæ йын уыцы хъуыддаджы æнтысгæ дæр чысыл нæ кодта.

Иуахæмы та райкомы уæнгтæ æрæмбырд сты, бирæ организацион фарстытæ кæм лыг кодтой, ахæм пленуммæ. Сылгоймаджы хъустыл дын ахæм хабар æрцауа! Йе 'фснайнагтæ барæй ныддæргъвæтин кодта, хъуамæ базыдтайд, йæ куыстæй кæй систой — кæйты хъуамæ систаиккой, уый дæр кæйдæр ныхæстæм гæсгæ зыдта, фæлæ йæ фæндыди сæ бæлвырддзинад сбæрæг кæнын, — стæй сын сæ бæсты кæй сæвæрдтой æмæ афтæ дарддæр.

Рæстæг цыди, фæлæ пленум фæуынвæнд нæма кодта. Æхсæвæр афонæй дзæвгар фæивгъуыдта, уæддæр боны фæткы фарстытæн се 'рдæгмæ дæр каст нæма 'рцыд. Сылгоймаг сагъæсы бацыд. Ныхæстæ цæуыл ахицæн

уыдзысты, уый базонын дæр æй фæндыд, йæ хъуццытæ æнæдыгъд кæй сты, уый дæр æй тыхсын кодта, бинонты æхсæвæры сагъæс дæр æй уыд æмæ уыцы нæвæндонæй сæхимæ араст.

Дыккаг райсом сæумæцъæхæй куысты балæууыд. Дуармæ фыццаг секретары шофыр машинæйы бадт, æмæ йæ сонт фарст акодта:

— Цæй, дысон цы баисты?

— Æз æмæ ды нæ бынæтты баззадыстæм! — дзуапп ын радта шофыр.

*Л*юдвигимæ зымæгон райсом Терчы былты фæцæуæм. Уæдмæ Хуытиты Таймураз, гимнастикæ кæм фæкæнæм, уырдыгæй раздæхт. Людвиг дæр йемæ фæцæуæг. Æз дарддæр ацыдтæн. Бон цъæхтæ кæнын райдыдта, æмæ мæм сисрæбынæй дыууæ гæххæтты разынд. Систон сæ. Иу дзы уыди туман, иннæ дæр мæм ахæмы хуызæн фæкаст æмæ сæ мæ дзыппы нывæрдтон. Куы 'рбарухс, уæд ма сæм иу хатт æркастæн, æмæ иннæ гæххæтт туман нæ, фæлæ дæс туманы разынд.

Дыккаг бон спортивон асинтыл бæрзонд схызтæн æмæ бынмæ ме 'мбæлттæм дзурын:

— Ацы æртæ боны æхца куы нæ ссарон, уæд æз Терчы былмæ нал рацæудзынæн!..

Æртыккаг бон нæ къабæзтæивазæн бынатмæ не 'ппæтæй раздæр фæзынд Камал. Йæ цуры æрлæууыдтæн, салам ын радтон æмæ, гимнастикæ кæнын райдайынмæ куы хъавыдтæн, уæд кæсын, æмæ Камалæй чысыл æддæдæр — æхцайы гуцъула.

— Терчы былмæ мæ цæуын нæ ныууадздзынæн, — дзурын Камалмæ æмæ зæхмæ æхцатæм ацамыдтон.

— Дæхæдæг сæ æрæппæрстай, — æхцаты 'рдæм фæзилгæйæ, загъта Камал.

Æхцатæ фелвæстон. Фæззыгон æхсæвы халасæй æрдæгхуылыдз уыдысты æмæ сæ Камалмæ æвдисгæйæ дзурын:

— Се 'ртæх куы нæма басур, куыд сæ 'рæппæрстон мæхæдæг?!



**К**æддæр Югославийы балцы уыдтæн. Цынае хъылма дзы мыхуыр кодтой, — уæлдайдæр журналты, — ахæм нæ уыд. Бæгънаг сылгоймагтæ алы хуызты...

Кæй зæгъын æй хъæуы, Советон Цæдисмæ ласын сæ нæ уагътой. Кæмæ-иу сæ ссардтой, уымæн-иу сæ арæныл байстой. Ныр раздæры Югославийы зæххыл цы паддзахæдтæ фæзынд, уым уавæр куыд у, уый нæ зонын, фæлæ тæрсын, уырдыгæй ардæм нæ, фæлæ ардыгæй уырдаем «халæн» æрмæг ласын куынæуал уадзой, уымæй.

**К**амалы æфсымæр Беслæн Дард Скæсæны денджызон флоты службæ кодта æмæ йæ иу писмойы фыста: «Лæг куы ату кæны, уæд зæхмæ салдæй æрхауы. Знон нæм уыйбæрц мит æруарыд, æмæ йыл сырдонцъиу уæлгоммæ куы схуыссид, уæд йæ къæхтæ арвыл ныдзæвиккой».

Диссаджы дыууæ фæлгонцы. Цæстытыл нывгондау уайынц.

Ахæм фысджытæ ис, æмæ йе 'ппæт сфæлдыстады иу ахæм фæлгонц не ссардзынæ.

**И**нститутмæ чи цыди, иу ахæм лæппуйы ныййарджытæ ректормæ — хæстæг сын æййæфта — хатæг бацыдысты, нæ кæстæры нын институтмæ райс, зæгъгæ. Уый сын загъта:

— Райсыны тыххæй уын ницы зæрдæ 'вæрын, фæлæ йын стипенди раттын кæндзынæн.

**Æ**гæныуæйгæнæг денджызмæ фыццаг хатт ацыд. Æвзæр рæстæг скодта. Бæрзонд уылæнтæ былгæронмæ лæбурдтой æмæ лæбурдтой. Уæйгæнæг ахæм ныв уый размæ никуы федта æмæ йæхицæн дзурæгау загъта:

— Уыйбæрц фынчытæ дзæгъæлы сæфæнт!..

Фынчытæн нæ зонын, фæлæ æз мæ царды дзæгъæлы цæйбæрц бонтæ фесæфтон, ууыл куы ахъуыды кæнын, уæд мæ фæсмонæн кæрон нал вæййы.

Зæнджиаты Дæгка рауагъдады директорæй куыста. Мæ къухфыст сæм бахастон æмæ, цы баци, зæгъгæ, цасдæр рæстæджы фæстæ рауагъдады разамонæгмæ бацыдтæн. Загъта мын æй, кæмæ бахауд, уый. Æмæ цавæр лæг у, зæгъгæ, йæ куы бафарстон, уæд мын афтæ:

— Кæд дæ хъуыддаг фехалын фæнды, уæд æй Хъырымсолтаны бар бакæн...

Дæгка кæддæриддæр рæстытæ дзырдта. Раст та рауадысты ацы хатт дæр йæ ныхæстæ: мæ къухфыст боны рухс нæ федта. Цæуыннæ, уый нал хъуыды кæнын, фæлæ, чи зоны, мыхуыры кæй нæ фæзынд, уый хуыздæр уыд. Газетты цы 'рмæджытæ фæмыхуыр кодтон, уыдон хицæн чиныджы аккаг уыдысты, нæ, уый абон дæр бæлвырд нæ зонын.

Скульптор Тауаситы Сослæнбеджы æрмадз бабæрæг кодтон. Мæскуыйы командировкæйы уыдтæн, афтæмæй. Диссаджы куыстытыл дзы сæмбæлдтæн. Цал æмæ цал бæхыл сбадын кодта Салават Юлаевы! Алкæцыдæр мæм дзы хицæн уацмысы хуызæн фæкаст. Кæцыфæнды дæр дзы бæззыд цыртдзæвæнæн сæвæрына. Фæлæ хуыздæрты æхсæн дæр хуыздæр вæййы, æмæ дзы Уфайы Белая доны былгæрон сæвæрдтой ахæм.

Бирæ фæныхæстæ кодтам. Мæ зæрдыл дзы æппæты тынгдæр цы бадардтон, уый: йæ тох кадмæбæлджытимæ. Йæ куыст куы сцæттæ, уæд ыл цытуарзджытæ халæттау æмбырд кæнын райдыдтой. Алкæй дæр дзы фæндыди йæ кадæй фæпайда кæнын. Уæлдайдæр зыдтой, Паддзахадон премимæ йæ куы бавдыстæуа, уæд ын æй æнæмæнг кæй ратдзысты. Намысджын æмæ уыцы-иу рæстæг ныфсджынæй равдыста йæхи не 'мбæстаг æмæ дзы иуы дæр хæстæг не 'рбауагъта, кæд ын йæ размæ бирæ цæлхдуртæ æвæрдзысты, уый зыдта, уæддæр.

Ницы йын сæ бон баци. Фæуæлахиз се 'ппæтыл дæр, иунагæй. Паддзахадон преми дæр иунагæй райста.

Мауытты Дзамбег Амырыкмæ революцийы размæ афтыд. Дæс æмæ дыууиссæдз азы фæстæ бабæрæг кодта йæ райгуыра. Йæ 'взаг нæ ферох кодта.

Дзырдта сыгъдæг дыгуронау. Æрмæст-иу йæ ныхасы хаттæй-хатт англисагау «ноу», зæгъгæ, фæкодта. Йæ ныхæстæй ма мæ зæрдыл цы бадардтон. Ирæттæ, дам, кæрæдзийы нæ рох кæнынц.

Кæд алы горæтты цардысты, уæддæр-иу рæстæгæй-рæстæгмæ фембæлдысты. Уæлдайдæр зианы заман. Мæгуырдар чи уыди, уымæн-иу иумæйаг фæрæзтæй баххуыс кодтой. Амырычы, дам, ингæны фаг зæхх зынаргъ у, æмæ-иу арæхдар ууыл батыхстысты.

Кæрæдзийæн æххуыс кæнын суанг Амырычы дар хорз фæтк у, ноджы хуыздар та у, дæ цард, зæгъæн ис, æмæ æнæхъæнæй дар æцæгæлон зæххыл арвитгæйæ, дæ мадæлон æвзагыл нæ сыстырзæрдæ уæвын.

**С**лыцины рæстæджы мыхуыры министр уыд Полторанин Михаил. Министрадмæ бацыдтæн æмæ йæ разамонæгмæ æнцонæй бахаудтæн. Йæ секретарæн куы загътон, Ирыстонæй дæн, зæгъгæ, уæд хицаумæ фæмидæг. Уайтагъд фæстæмæ фездæхт æмæ мын загъта, æнхъæлмæ дæм кæсы, зæгъгæ.

Базонгæ йæ кодтон нæ хабæрттимæ, радзырдтон ын, цæмæй тыхсæм, уыдæттæ. Мæ сæйрагдар фарстытæй иу уыди, журнал «Ногдзау» дыууæ мæйы иу хатт йеддæмæ кæй нæ цæуы, хæсты размæ та алы мæй дар кæй цыди, уый.

Министр мæм лæмбынæг фæхъуыста. Фæстагмæ мын загъта... куыд загъта, уый мæ, куыд æй загъта, афтæ уырыссагау, зæгъын фæнды: «Грош нам цена, если мы не решим все эти вопросы».

Йæхицæн цы аргъ скодта, уымæ æз дар сразы дæн, уымæн æмæ, цæуыл дзырдтам, уыдонæй иу хъуыддаг дар йæ бынатæй нæ фезмæлыд.

**Д**ибайы митæн æдзух бамбарæн нæ уыд. Хорзы-иу ын чи бацыди, ууыл дар-иу хаттæй-хатт бустæ кодта.

Иу хатт æй, «Кæсæнты дукани» кæй хонынц, уым баййæфтон. Хъуымæцтæ йеддæмæ дзы ницы уæй кодтой, фæлæ сæ Дзиба нафталин агуырда. Уый нафталин нæ загъта, фæлæ «афталин». Цы сылгоймаджы фарста, уый

йын бамбарын кодта, нафталин нæ фарсмæ афтеччы вæй-йы, зæгъгæ.

Дзиба разылди æмæ дуары 'рдæм ныхæстæгæнгæ араст:

— Л...хтæ! Цæмæн фесæфа дыууæ мины йаргъ худ, сымахæн уе смаг кæлы фæлæ!..

Бынтон раст мæм нæ фæкаст ацы ран Дзиба.

**Х**алæгаты Ирбег дзидзайы комбинаты директорæй куыста. Иу хатт мыл амбæлд æмæ мын афтæ:

— Куы дæ фенын, уæд дæ æфсæрмы фæкæнын...

Мæхинымæр хъуыдытыл фæдæн, не 'хсæн, æфсæрмы мæ цæмæй кæна, ахæмæй цы 'рцыд, зæгъгæ, æмæ йæ бафарстон:

— Цæмæн?

— Кæд дæ, мыййаг, мæнæй исты фæхъæуы æмæ йæ зæгъын нæ бауæндыс. Ацы куыстмæ мæ куы 'рбаивтой, уæд мæм мæ зонгætæй чи нал æрбацыд, ахæм бирæ нал баззад, фæлæ дæ уыдоны 'хсæн никуыма федтон.

Диссаг мæм фæкастысты йæ ныхæстæ. Æцæгæйдæр æм никуы ницæмæ бацыдтæн, уыцы фембæлды размæ дæр, уый фæстæ дæр, фæлæ мæм, цæмæдæр гæсгæ, афтæ кæсы, цыма мын мæ къух бирæ хæттыты сарæзта, æмæ йыл куы амбæлын, уæд кæд мæхæдæг æфсæрмы нæ фæкæнын, куы ницы хорздзинад мæ зоныс, уæд мæ дæхи хæсджыныл цæмæн нымадтай, зæгъгæ.

**М**æ чингуытæй кæцыдæры Æрыдоны хорзы кой ракодтон. Хъуыстгонд адам дзы бирæ рацыд, зæгъгæ, загътон. Уыдис дзы ахæм хъуыды дæр: æхсæнадон фыццаг автоинспектор дæр æрыдойнаг уыд, фыццаг мæгуыргур дæр... Уыдон ма йæм, кæй зæгъын æй хъæуы, ахудыны тыххæй бафтыдтон.

Ирон чиныг ма йæ зæрдæмæ хæстæг кæмæн у, мæ фыст мын мæ ахæм зонгætæй иу куы бакаст, уæд загъта:

— Æрыдон кæсын куы зониккой, уæд дæ мастæй дæ къубалмæ скæниккой.

**К**уыд дæ, зæгъгæ, мæ куы бафæрсынц, уæд фæзæгъын:

— Хуыздæрхъуаг, фæлæ йæ хъæрæй нæ фæдзурын, уымæн æмæ мæ хæлæрттæн хъыг уыдзæн, мæ фыдгултæн — æхсызгон. Дæ хæлæрттæн зын цы уыдзæн, дæ фыдгултæн — æхсызгон, уый хъæрæй нæ, фæлæ æппындæр дзурын нæ хъæуы.

Хицаумæ йæ чындз уайсадгæ кодта. Иуцасдæр рæстæджы фæстæ зæронд лæджы бафæндыд йæ чындзы йæхимæ сдзурын кæнын. Куыд æмбæлы, афтæ фынгтæ сцæттæ кодтой. Чындз нуазæнимæ хицауы цурмæ бацыд æмæ йæм агуывзæ радта. Лæг нуазæн нæма банызта, афтæ чындз æфсин æмæ ходыгъдæй хъаст кæнынмæ фæци. Лæг ын йæ нуазæн фæстæмæ радта æмæ йын афтæ:

— Айс дæ нуазæн æмæ мæм ногæй уайсадын райдай!..

Уæд ма Басаты Барис хъæууонхæдзарадон институты ректорæй куыста. Институты мæ цыдæр хъуыддаджы тыххæй кæимæдæр фембæлын хъуыдис, æмæ йæм бацауæны æнхъæлмæ кастæн. Уалынмæ Барис кæцæйдæр фæзынд. Мæ къух мын райста æмæ мæ фæрсы:

— Ам цæмæн лæууыс?

— Иу чидæр мæ хъæуы æмæ уымæ 'нхъæлмæ кæсын.

— Цом-ма мемæ. Ам мæнæй хицаудæр ничи ис, кæмæ ма дзы 'нхъæлмæ кæсыс?

Бацыдыстæм йæ кусæн уатмæ. Радзырдтон ын мæ бацыды сæр. Телефонæй, кæдæм хъуыди, уырдаæм адзырдта. Хъуыддаг кондыл нымад æрцыд æмæ рацæйцыдтæн. Барис мæ тыргъмæ рафæндараст кодта. Йæ уæздандзинады тыххæй йын куы раарфæ кодтон, уæд мын афтæ:

— Цæй, мыггагмæ ам куы нæ кусдзынæн!..

Мæ мидбылты бахудтæн æмæ йын дзуапп радтон:

— Афтæ дæхæдæг кæй загътай, уый цы хорз у! Уыцы ныхæстæ мæнæй куы фехъуыстаис, кæй зæгъын æй хъæуы, ды сæ цы хъæлæсыуагæй загътай, ахæмæй нæ, фæлæ мастыхуызæй: «Цæй, цæрæнбонты ам кусдзынæ!», уæд æвзæрдæр уыдаид...

Камалимæ фæцæйцыдыстæм æмæ, кæйдæр тыххæй дзургæйæ, хъазгæйæ афтæ куы бакæнин:

— Мæ хуызæн зондджынтæ ма ис.

— Фæлæ мæ хуызæн зондджынтæ нæй, — хъазæн ныхас фæарфдæр кодта Камал.

Æрæгъуыны мæ райгуырæн хæдзары не 'рвадæлтæ цæрынц. Нæ хъæуы куы 'рцардысты, уæд дзы агуыридурæй амад хæдзæрттæ нымадæй уыди цалдæр. Уыдонимæ мах хæдзар дæр. Дардмæ дæр йæ сырх агуыридур æрттывдтытæ калдта. Йæ ног хицау бавдæлд, æмæ йæ штукатуркæ скодта. Афтæмæй йæ куы федтон, уæд мын цыма мæ зæрдæ судзинæй фæрæхуыстæуыд, уыйау фæдæн. Йæхи хуызæнæй йæм ницуал баззад: фæныллæгдæр, фæхалагъудхуыз, цæсты нал ахады. Цыма, цæмæйдæр мæ зæрдæхудты бацыд, афтæ мæм фæкаст.

Нæ хæдзар, куыд уыдис, фæстæмæ йæ ахæмæй феныны тыххæй мæ фæстаг капекк дæр нæ бавгъау кæнин...

Стыр ныхас»-ы æмбырд уыди. Бирæ адæмы йæм æр-«бахуыдтой. Æрбацыдысты газеттæ, радио æмæ телеуынынады минæвæрттæ дæр.

Ис ахæм адæм, æмæ сæхи йеддæмæ сæ зæрдæмæ ничи цæуы, искæй рафауынæй та æхсызгондзинад исынц. Уымæ фауынц алкæй дæр æмæ алцыдæр. Ахæм зондыл хæст адæммæ афтæ фæкæсы, цыма хъæбатыр сты, уыдоны хуызæн ныфсджын ничи у, æхсæнады хъæнтæ уыдоны хуызæн ничи æргом кæны. Иу ахæм журналист æмæ фыссæг æмбырдмæ 'рбацыд радиойы номæй. Цыдæр æнахъинон фæрстытæ дæттыныл сбæндæн. Цæуыл дзырдта, уый бамбарынкæнынхъом дæр нæ уыди. Сæрдариуæггæнæг Гиоты Михал æм дзуры:

— Дæхи нын бацамон. Чи дæ?

Æз, йæхимæ хъуыстгонд фыссæг чи каст æмæ мæн, алчидæр зоны, зæгъгæ, чи 'нхъæлдта, уыцы хъæлдыммæ мæхинымæр маесты кодтон, фæлæ Михалы фарст куы айхъуыстон, уæд æхсызгонаен сулæфыдтæн, уымæн æмæ йæ уыцы ныхæстæй амардта, зонгæ дæ куы ничи кæны, уæд дæ кæйдæр дæлджинæг кæнынмæ цы хæйрæг фæцарæзта, зæгъгæ.

Хъæнтæ хурмæхæссæг — фыссаг йæхимæ ахæм кæсы — цы уавæры бахауд, растдæр зæгъгæйæ та — йæхи цы уавæры сæвæрдта, уый æмбаргæ дæр нæ бакодта æмæ, кæцæй æрбацыд, уый амоныныл схæцыд.

Радиойæ дæн, зæгъгæ, куы загъта, уæд æм иууылдæр се 'ргом аздæхтой, радиойы ахæм къуымыхты куыд дарынц, зæгъгæ.

**К**æддæр, «Рæстдзинад»-ы ма куы куыстон, уæд мæм æрбацыд ацæргæ ныллæггомау бæзæрхыг урсрихи лæг æмæ мын йæхи бацамыдта — Рябов. Хъыгагæн ын йæ ном нæ бахъуыды кодтон. Йæ хабæрттæ мын фæкодта. Ёртын æвдæм азы йæ ахастой, æмæ дзæвгар азты фæцис Колымайы. Фыста æмдзæвгæтæ. Чиныг дæр ын рацыд. Демьян Бедныйимæ зонгæ уыд, æмæ йын Демьян йæ чиныг балæвар кодта. Ахæм цыппаррæнхъон, дам, ыл ныффыста:

*Колыма ты, Колыма, —  
Чудная планета,  
Не убьет твоя зима  
В Рябове поэта!*

Цалдæр азы размæ Дзæуджыхъæумæ уазæгуаты ссыд зындгонд артист Жженов Георгий. Тынг ыл бацин кодтой ирыстойнагтæ. Горæты хицауад æй скодта Дзæуджыхъæуы кадджын гражданин. Уыцы фембæлды Рябовы хабæрттæ куы дзырдтон, уæд мæм Жженов хъуыста зæрдиагæй, уымæн æмæ йæхæдæг дæр ахæм фæндæгтыл ауад. Демьян Бедный цы цыппаррæнхъон ныффыста, уымæн ма фехъуыстон æндæр вариант дæр æмæ уый кой дæр скодтон:

*Колыма ты, Колыма, —  
Чудная планета,  
Двенадцать месяцев зима,  
Остальное — лето.*

Уый дæр Жженовæн, кæй зæгъын æй хъæуы, зындгонд уыд. Жженов мын йæ чиныг «Прожитое» балæвар кодта æмæ йыл ныффыста ахæм ныхæстæ: «Уважаемому Музаферу от всего сердца. 2003 г.».



Æз та йын Омар Хайямы цыппаррæнхъонты чиныг ирон æвзагмæ мæхи тæлмацæй балæвар кодтон.

*М*æ хæрæфырт Саламаты Джамботт йæ хо Тамарæйæ (Гусалты ус) афтæ загъта:  
— Арвы цыппар къулы иу кæны.

*Т*уырдыбетты Ирæ мæм телефонæй æрбадзырдта, республикон библиотекайы æрыгон фысджытимæ фембæлд аразæм æмæ, иронау чи фыссы, уыдонæй кæй æрбахонам, зæгъгæ. Хъодзаты Æхсармæ, дам, дзырдтон æмæ мын иу мыггаг зæгъын дæр йæ бон нæ баци.

Стыр хъыгагæн, Ирæйæн баххуыс кæнын мæ бон дæр не сси, уымæн æмæ, махмæ æрыгæттыл нымад чи у, уыдон Бальзакæй хистæр сты. Бальзакыл та иуæндæс æмæ дыу-уиссæдз азы йеддæмæ нæ цыди, афтæмæй йæ «зæронд Бальзак» хуыдтой.

*К*æдæмдæр цыдыстæм æмæ мæ, мæ пълто кæнгæйæ, зæхмæ цыдæр æрхауд. Йæ уынар айхъусгæйæ, Фатимæйы фæрсын:

- Уый дæуæй æрхауд æви мæнæй?
- Кæд æхца у, уæд — мæнæй...

*З*ары хъæуы Цыбыртæй иу лæг — Гитал — постхæссæгæй куыста. Йæхи бæхыл Цхинвалæй газеттæ 'мæ писмотæ ласта. Йе 'фсымæр горæты царди æмæ Гиталы лæппуйæн бафæдзæхста, хъæуы хабæрттæ-иу мæм фысс, зæгъгæ. Фыста йæм лæппу дæр писмотæ.

Фыды 'фсымæр бузныг уыди йæ кæстæрæй, фæлæ йын иу хатт цы хабар фехъусын кодта, уымæй бынтон бузныгæй нæ баззад. Лæппу йæм фыста: «Нæ бæх фесæфт. Хорз уыд, æмæ йыл Гитал нæ бадт, æндæр уый дæр фесæфтаид».

*Æ*гъиаты Хъазыбегимæ 1954 азы базонгæ дæн. Уæд уый пединституты фæстаг курсы ахуыр кодта, æмæ

сæ нæ хъæумæ иу мæйы æмгъуыдмæ кусынмæ рарвыстой. Уæдæй фæстæмæ хæларæй цардыстæм. Тынг сыгъдæгзæрдæ, æнæхин æмæ цæстуарзон адæймаг уыд. Куы-иу ыл амбæлдтæн, уæд-иу мыл хионау бацин кодта. Иу хатт та мын мæ дзыппы æхцатæ нытътъыста.

Æмдзæвгæтæ дæр фыста. Скъолайы ма куы ахуыр кодтон, уæд-иу сæ «Мах дуджы» кастæн, фæлæ цæмæндæргæсгæ уыцы фæндагыл нæ ацыд. Æз зыдтон, йæ фыссын кæй нæ ныууагъта, уый. «Рæстдзинад»-ы куы куыстон, уæд дæр, «Ногдзау»-мæ куы рацыдтæн, уæд дæр-иу дзы куырдатон, цæмæй æмдзæвгæтæ 'рбахæсса æмæ сæ мыхуыры рауадзæм. Зæрдæ-иу мын бавæрдта, фæлæ хæсгæ никуы ницы 'рбакодта.

Иу-ссæдз азæй йыл фылдæр цæуы, афтæ йыл Леоновы уынджы амбæлдтæн. Уæд ма «Ногдзау»-ы редакци уым уыдис. Мидаæмæ йæ бахуыдатон æмæ йын загътон: «Цалынмæ де 'мдзæвгæтæй исты ныууадзай, уæдмæ ардыгæй нæ ацæудзынæ!» Гæнæн ын куынауал уыди, уæд сбадт æмæ мæ, æвæццæгæн, цæмæй тагъддæр фервæза, уый тыххæй, йе 'мдзæвгæтæй цыбырдæр кæцы уыд, уый ныффыста, æмæ йæ мах «Ногдзау»-ы радон номыры рауагътам. Мæнæ уыцы æмдзæвгæ:

### **Зæронд лæг**

*Лæдзæгæй йæ развæндаг æвзаргæ,  
Дыргъдонмæ æрбацыди куырм лæг.  
Фалдæр хъазың сабитæ уым заргæ,  
Лæг сæм, мæгуыр, бакæны хæлæг.*

*Иу гыццыл чызг бауади йæ цурмæ,  
Уыд йæ къухы дидинджыты баст.  
— Фен-ма сæ, куыд рæсугъд ысты, — дзуры, —  
Æмæ лæгмæ мидбылхудгæ скаст.*

*— О мæ хур, фæцæрай мын рæстудæй,  
Дидинджытæн се 'нгæсæн дæ ды,  
Æмæ сæ цæмæй уынай рæсугъдæй,  
Уый тыххæй æз бакуырм дæн хæсты.*

**Ж**ославийы уæвгæйæ нæ нæ фысымтæ ахуыдтой Иосип Броз Титойы райгуырæн хæдзар Крумо-вецы хъæумæ. Ирон хъæууон хæдзары хуызæн мæм фæкаст. Сæ пец дæр — ирон, агуыридураей амад пецы хуызæн. Суанг-ма, фæздæг кæуылты цыд, уый фæд дæр зынди. Тито мæрдтæй куы рацæуид, уæд æй, куыддæриддæрæй ныууагъта, афтæмæй баййафид.

Мах та Къостайы райгуырæн хæдзарæн цытæ бакодтам? Къоста ма, йæ хæдзар цы хохыл и, уый базонид, æндæр дзы, райгуырæн цæмæй хуынд, ахæмæй йæ цæст ницæуылуал æрхæцид.

Тынг рæдыд мæм кæсы, куыд уыди, афтæмæй йæ кæй нæ ныууагътам, уый...

**Б**асаты Барисæй ахæм ныхас фехъуыстон: «Иу боцкъа æдзух сæн нæ ласы, æнтыд дзы кæд ныккæнынц, ахæм замантæ дæр ралæууы».

**К**амалæн ахуыргæнджытимæ фембæлд уыд æмæ сын афтæ:

— Утæппæт ахуыргæнджыты цур дзурын се 'нцонтæй нæу. Уæвгæ, мæнæн бирæ ахуыргæнджытæ уыди, уымæн æмæ ахуыр кодтон цыппар скъолайы. Райдыдтон Зæронд Бæтæхъойыхъæуæй, раивтон Ногмæ, уый фæстæ цыдтæн Беслæны нартхоры комбинатмæ, афæдз та — Зилгæмæ. Ныр ахъуыды кæнут: зæрдылдарæн фæйнаджытæ гом кæнынмæ куы бавналой, уæд сæ цал раны æвæрын бахъæудзæн, ууыл.

**П**ерчы былты тезгъогæнгæйæ, нæ ныхас коммунистон цардарæзмæ рахызт. Не 'мбæлттæй иу цæхгæр йæ хъуыды загъта, коммунизмæн, дам, уæвæн нæй. Нæ ныхас быцæумæ кæй хизы æмæ дыууæрдыхæй дæр маesty кæнын кæй райдыдтам, уый куы бамбæрстон, уæд æрымысыдтæн англисаг æхсæнадон архайæг æмæ фыссæг Филип Честерфилды ныхæстæ: «Дæ ныхмæлæууæг маesty кæнын райдыдта, уый куы банкъарай, уæд уæ быцæу исты хъазæн ныхасæй фæу».

Мæнæн мæ зæрдыл æрбалæууыдысты Хъайтыхъты Георы рæнхъытæ. Афтæ мæм фæкаст, цыма сæ куы зæгъон, уæд нæ быцæу загъдмæ нæ рахиздзæн æмæ сæ загътон:

*Æркæс, æркæс, æмбал, дæ низмæ,  
Дæуæн уый кады хъуыддаг нæу,  
Æмæ йæ фесаф, коммунизммæ,  
Кæннод нæ бауадздзыстæм дæу.*

Нæ быцæу æцæгæйдæр худынмæ рахызт.

**П**отсдамы бабæрæг кодтам, æртæ паддзахады минæвæртты конференци кæм цыд, уыцы бæстыхай галуан-паркты ансамбль Сан-Сусийы Сесилиан-Хофы галуан. Стъолы фарсмæ, Советон Цæдис, АИШ æмæ Великобританийы разамонджытæ Сталин, Трумен æмæ Черчилль кæм бадтысты, уыцы къæлæтджынтæ. Иу къулæй иннæмæ рæсугъд хъуымацæй быд бæндæн мидаемæ цæуын никай уагъта, фæлæ мæнæн нæ къордмæ (æз туристон къорды разамонæг уыдтæн) фидаргонд фæндагамонæг Фриц Рид мæ къухыл фæхæцыд æмæ мæ бæндæны бынты йæ фæдыл, Сталин цы къæлæтджыныл бадт, уырдаем бадавта æмæ мæ дзы абадын кодта.

Къæлæтджыны сæрак бадæнмæ цы зæгæлтæй хуыд уыд, уыдонæй иу фæхъуыд. Фæстæдæр мын Фриц куыд радзырдта, афтæмæй йæ туристтæй чидæр сусæгæй сæфтыдта æмæ йæ йæхицæн стыр хæзнайæн ахаста.

**З**æнджиатæй куы 'ппæлыдтæн, уæд мæм Фатимæ æнæууæнк каст æрбакодта. Уыцы ныхас цæимæдæр баст кæй у, уый æмбæрста, фæлæ цæимæ, уый базонын æй фæндыди æмæ 'нхъæлмæ каст, дарддæр цы уыдзæн, уымæ. Фæлæ, æз куы ницуал дзырдтон, уæд мæ бафарста:

— Ныронг ахæм ныхæстæ куы никуы кодтай, уæд дыл абон цы зæд атахт?

— Ныронг дæр мæ каистæн арфæтæ кодтон, æрмæст мæхинымæр, абон та сын хъæрæй арфæтæ кæнын.

— Омæ уæддæр цæй тыххæй?

— Куыд цæй тыххæй? Сæ чызджыты хуыздæры мын кæй радтой, уый тыххæй.

Фатимæ ныххудти æмæ афтæ:

— Дарддæр мауал дзур, кæннот уæлгоммæ хауын æмæ исты ныццавдзынæн...

Ацы ныхæстæ Камалæн дæр дзырдтон, æмæ, Фатимæйыл куы амбæлд, уæд æй фæрсы:

— Ахæм юморист дæ мад уыд æви дæ фыд?

— Иу дæр нæ, — дзуапп ын радта Фатимæ. — Æз само-родок дæн.

*А* дæймаг чъынды кæй у, уый бынтон æнцонæй дæр раиртасæн вæййы...

Горæты сæйраг уынджы, хорз рæстæг куы вæййы, уæд алы бон дæр фæбады иу мæгуыр лæппу. Ирон нæу, уый бæлвырд у. Мæ хъустыл æрцыд, цыма Астæуккаг Азийæ 'рбафтыд. Мæгуыр æй рахуыдтон, фæлæ алцæмæй мæгуыр нæу. Фæндырæй цæгъдын чи зоны, уымæн мæгуыр рахонæн нæй. Уый удæй хъæздыг у, уымæн æмæ йæ аивадæй адæмæн хæссы æхсызгондзинад.


Куы зæгъын, къæвда ма уарæд, æндæр рагуалдзæгæй æрæгвæззæгмæ йæ фæндырдзагъдæй буц кæны адæмы зæрдæтæ. Бирæтæ йæ цуры сæ цыд фæсабырдæр кæнынц, лæугæ дзы чи 'ркæны, ахæмтæ дæр вæййы. Байхъусынц ирон фæндырдзагъдмæ — лæппу æрмæстдæр ирон цæгъд-тытæ фæкæны — стæй йын арфæ раканынц, чи уæздан ныхасæй, чи — æхцайæ. Йæ разы вæййы хъæбæр гæххæт-тæй къопп, æмæ йæ афтидæй никуыма фæдтон. Чи йын дзы лыстæг æхца ныппары, чи та — ставд æхца дæр. Йæ аивадæн аргъгæнджытæй алкæмæндæр фесты (фæндырæй цы дуканийы дуармæ фæцæгъды, уыдон ын къæлæтджын бандон радтой). Фесты, иу хатт ын æхца чи ратты, уыдонæн се 'ппæтæн дæр, уымæн æмæ дзы алкæйы цæсгом дæр бахъуыды кæны. Афтæ кæй у, уый мæхиуыл дæр бавзæр-стон.

Фыццаг хатт æй куы фæдтон — ууыл та цалдæр азы цæуы, — уæд мæм чъылдымырдæм бадт фæцис, æмæ йæ фæндырдзагъдмæ дзæвгар фæхъуыстон. Йæ аивадæй мæ зæрдæмæ хуры тынтæ ныккаст. Æхца дæр ын фыццаг хатт уæд радтон. Цас, уый ма чи зоны, фæлæ бæлвырд зонын, цасфæнды йын кæд радтон, уæддæр уымæй нæ фæмæ-гуырдаер дæн.

Уæдæй фæстæмæ мæ бахъуыды кодта æмæ мын салам ратты, стæй хуымæтæджы салам нæ, фæлæ мын æнæмæнг йæ бынатæй сысты. Стæй канд мæнæн нæ: йæ фæндыр-дзагъдæн ын аргъ чи скодта, уыдонæн се 'ппæтæн дæр. Уыдоны 'хсæн вæййы, мæн хуызæн йæ рæзты алы бон дæр æппынкъаддæр дыууæ, иуæй-иу хатт та цыппар хатты чи цæуы, уыцы ахуыргонд, профессор, наукаеты доктор. Цæргæ дæр фæрсæй-фæрстæм кæнæм, нæ куыстытæ дæр кæрæдзимæ хæстæг сты — æрмæст зонгæ не стæм, — æмæ йæ уыцы хъахъхъæд кæнын: фæндырдзæгъдæгмæ иу каст дæр никуыма бакодта. Алы хатт дæр, цыма йæ уынгæ дæр нæ кæны, афтæ йæ рæзты ахизы. Иу капекк йæ дзыппæй сисыны адæргæй.


Нæ мæ уырны, уымæн æцæг æмбал ис, уый. Нæ мæ уырны, йæ къæбæрæй бирæтæ сахуыстой, уый дæр. Нæ мæ уырны, уый йæ дзыппæй искуы æхца систа æмæ дзы æгъдау радта, уый дæр.

Цæмæй, æхсынцъы туаг у, уый базонай, уый тыххæй дзы къæртайы дзаг хæрын нæ хъæуы. Уымæн иу гага дæр фаг у.

 алдæрæй фынджы уæлхъус бадæм: Хуыгаты Сергей, Малиты Васо, Ходы Камал æмæ æз. Камал æмæ Васо кæрæдзийæ... Мæнæ куыд фæцæйрæ-дыдтæн: кæрæдзийæ нæ, фæлæ сæхицæй æппæлыныл нал ауæрдынц. Кæд сæм бирæ фæхъуыстон, уæддæр дзы йæ-хицæй æппæлынмæ чи тынгдæр арæхст, уый нæ раиртæ-стон æмæ Камалмæ дзурын:

— Дæуæй Васойæ йæхицæй тынгдæр чи 'ппæлы?

— Шамил!.. — æнæахъуыды кæнгæйæ дзуапп радта Камал.

 æс æмæ мыл æртиссæдз азы куы сæххæст, уæд те-атрмæ хуынд адаемимæ уыд мæ зонгæ, ме 'мсис. Федта мæ æмбырды размæ дæр, æмбырды фæстæ дæр, фæлæ дзы иу арфæйы ныхас нæ фехъуыстон.

Ууыл бирæ рæстæг нæма рацыд, афтæ мæ кæстæр лæппу — уæ фарн бирæ уæд! — Ацæмæзæн хъуыддаг кодтам æмæ, арфæ ракаенын йæ цæст кæмæн нæ бауарзта, уый

чындзæхсæвмæ не 'рбахуыдтон. Чындзæхсæвы фæстæ йыл куы амбæлдтæн, уæд мын арфæтæ фæкодта.

Ацу æмæ, хонын хуыздæр у æви нæ хонын, уый бамбар!..

**Р**адиойы куыстон, афтæмæй мын партион æгъдауæй, карздæр нæй, ахæм æфхæрд бакодтой. Цæй тыххæй — комкоммæ дзургæйæ ницæйы тыххæй — уый бирæтæ зонынц, фæлæ ма йæ цыбырæй радзурон.

Ногбоны хæдразмæ æрцыд хабар. Алы азы хуызæн та уæд дæр фылдæр бакастытæ баст уыдысты, цы бæрæгбон æрбацæйхæццæ кодта, уымæ. Фæцис дзы, ивгъуыд Ног азы цы бакаст райхъуыст, уый дæр. Йæ ном дæр Ног ази-мæ баст уыд: «Æгас цу, Ног аз!» Иууылдæр уыд æмдзæвгæтæ æмæ музыкæйæ фæлгонцгонд. Бакаст цы Ног азы номыл уыд, уый хæдразмæ завод «Электроцинк»-æн радтой СЦКП-йы ЦК-йы, Министрты Советы æмæ профцæдисты цæугæ Сырх тырыса. Уыцы уынаффæ заводы кусджыты æмбырды бакаст партийы Цæгат Ирыстоны обкомы уæды фыццаг секретарь Хъæбæлоты Билар. Æдæппæт æрцахста минут чысыл хъуаг. Æмæ уыцы «фыдраконддзинады» ныхмæ сæ джебогътæ рафистæг кодтой зæвæттæсдæрджытæ æмæ бынатылмард адæм. Ау, уый та куыд? Стыр рæдыдтæ чи 'руагъта æмæ уый тыххæй йæ куыстæй кæй систой, Хъæбæлоты уыцы Билары хъæлæс радиойæ куыд райхъуыст? Стæй кæд? Æвзарæн-партион конференцийы хæдразмæ!

Сæ сæйраг мæт уыд Одинцовыл. Адæм æм æнæуи дæр мæсты уыдысты, æмæ йæ обкомы фыццаг секретарæй куынал равзарой, — цыма уый адæмæй аразгæ уыд! — уæд хæрзбын куы кæнæм! Сæ быны дон бацыд функционер-тæн, æмæ бæстæ сæ сæрыл систой. Цыбыр ныхасæй, мæнæн цы нæ хъуыд, уый бакодтой: радтой мын, партион чиныгмæ кæй фæхæссынц, ахæм карз æфхæрд.

Уæдæй нырмæ бирæ азтæ рацыд, фæлæ та мын кæддæры хабæрттæ хæрзæрæджы сног сты...

Мæ хæлар мæм æрбадзырдта, хистæр фæлтæры минæвæрттæн фембæлд уыдзæн æмæ сæ фæнды, ды дæр семæ куы уаис, уый. Æргомдæр дзургæйæ та, уыцы хистæрты æмбырдгæнæг уыди ме 'рвад æмæ, куыд бамбæрстон,



афтæмæй ме 'рдхорд дæр уый номæй дзырдта. Æнхъæл уыдтæн, æртæ-цыппарæй фылдæр нæ уыдзысты, зæгъгæ, фæлæ дæсæй фылдæр разындысты. Уый куы зыдтаин, уæд, чи зоны, цæугæ дæр нæ бакодтаин, фæлæ, фæстæдæр куыд бамбæрстон, афтæмæй мæ сины саст фæрæстмæ.

Цæвиттон, фембæлдмæ хуынд адæмимæ уыд Хъæбæлоты Билар дæр. Кæрæдзийы хорз чи зыдта æмæ бирæ азты иумæ чи фæкуыста, уыдонæн, цы 'рымысыдаиккой, уый, кæй зæгъын æй хъæуы, уыдис æмæ мысыдысты ивгъуыд бонты цаутæ.

Иу заман сæрмагондæй ссардтой бадты хистæр Билары ном. Ахæм рæстæг, куыд вæййы, афтæ йын дзырдтой йæ хорздзинадты тыххæй. Ссæдз азæй фылдæр республикæйы сæргъы чи лæууыд, уый тыххæй цы загътаиккой, уый куыннаæ уыдаид! Æмæ алчидæр архайдта хистæры номыл рæсугъддæр дзырдтæ ссарыныл.

Ныхасы бар мæнмæ куы 'рхауд, уæд æз ахæцыдтæн бынтон æндæрырдæм:

— Ам Билары тыххæй бирæ ныхæстæ загъд æрцыд. Æхсызгон мын у, арфæ йын кæй кæнут, Ирыстонæн дæр, сымахæй алкæмæн дæр цы хорздзинадтæ сарæзта, уый уæ зæрдыл кæй дарут. Æз та зæгъынмæ хъавын, Билары тыххæй мæ куыд бафхæрдтой, уый тыххæй.

Фынджы уæлхъус бадджытæ мæм иууылдæр се 'ргом раздæхтой æмæ цымыдисæй æнхъæлмæ кастысты, дарддæр цы зæгъдзынæн, уымæ.

Радзырдтон сын, уæлдæр цы хабар ракодтон, уый.

— Уыцы бюройы архайджытæй ам ничи ис? — бафарста мæ мæ фарсмæ бадæг, æнæниздзинад хъахъхъæнынады раздæры министр.

— Мæ бакомкоммæ бады, уыцы бюройæн разамынд чи лæвæрдта, уый, — æмæ иууылдæр бакастысты партийы уæды дыккаг секретарьмæ.

Нæ зонын, уыцы рæстæг секретарь йæхи куыд æнкъардта, уый, фæлæ дзургæ ницы скодта. Æрмæст, фынгæй куы сыстадыстæм, уæд мын рестораны дуармæ афтæ:

— Уыцы бюро идеологон фарстатыл дзуапдæттæг секретарь цæттæ кодта...

— Æз, цы уыди, уый йеддæмæ куы ницы загътон, — цæмæй, цы зæгъинагтæ мæм уыди, уыдон ма скалдтаин, ууыл бацархайдтон æмæ ныхас ахицæн.

Кæронбæттæны ма иу зондджын лæджы ныхæстæ æрымысын мæ зæрды ис. Бæлвырд сæ нал хъуыды кæнын, фæлæ сæ хъуыды ахæм уыди: дæ цуры дæ хæлары фыдгой куы кæной, æмæ, йæ ныхмæ чи дзуры, уымæн куы нæ бауайдзæф кæнай, уæд тæппуд дæ.

Мæнæн карз æфхæрд кæм лæвæрдтой, уыцы бюройы архайджытæй бирæтæ дæсгай æмæ ноджы фылдæр азтæ фæкуыстой Биларимæ, фæлæ дзы йæ фарс ничи радзырдта, Хъæбæлойы-фырты хъæлæс радиойæ кæй райхъуыст, уым фыдраконддзинадæй куы ницы ис, уæд æй цæмæн сдзырддаг кодтат, радиойы кусæджы дæр, куы ницы аххос æм ис, уæд æй цæмæн æфхæрут, зæгъгæ, дзы ничи загъта. Æмæ ма ноджыдæр иу ахæм фæбæлвырдгæнинаг. Фарст бюромæ чи цæттæ кодта, уый Хъæбæлоты Биларæн уыдис йе 'ххуысгæнæг, хуымæтæгдæрæй та — йæ цумайы лæппу.

Ахæм хабæрттæ!..

**П**едагогон институты нæм уыдис драмкъорд. Разамынд ын лæвæрдта Цæгат Ирыстоны адæмон артист Мæхъиты Владимир. Бирæ йæ чи уарзта, уарзгæ та йæ кодтой Ирыстоны театрдзаутæ иууылдæр, уыдон æй буцдæрæн Лавер хуыдтой, æмæ йæ æз дæр афтæ хондзынæн.

Махæй цæй артисттæ уыд, фæлæ, лæджы куы бафæнда, стæй йын ахæм разамонæг куы уа, уæд дзы артист куы нæ рауайа, уæддæр дзы артистæнгæс ма рауайа, уымæн уæвæн нæй. Æмæ Лавер дæр архайдта, йæхиуыл нæ ауæрдгæйæ. Мах дæр йæ коммæ кæсыныл нæхи хъардтам, кæд æдзух нæ къухы не 'фтыд, уæддæр.

Абоны хуызæн ма мæ цæстыл уайы, Саулохты Мухтары «Усгур Гаци»-йыл куыд куыстам, уый. Гацийы роль сæйрагдæр уыди, æмæ йæ Лавер бабар кодта, мæнæй иу курс дæлдæр чи уыд, уыцы бæрзонд, иучысыл гуыбыргомау, саулагъз Моисейæн.

Куы зæгъын, Лавер тынг лæмбынæг куыста немæ. Иу фезмæлд раст акæныныл-иу уыйбæрц рæстæг æмæ тыхтæ бахардз кодта, æмæ-иу ын кæд тæригъæд нæ фæкодтон. Уæлдай фылдæр кусын æй бахъуыд Гацийы ролыл. Тынгиу бафæллад, фæлæ уæддæр архайдта, роль зæрдæмæдзæугæдæр цæмæй рауадаид, ууыл.

Спектакль сраевдз. Фæстаг репетицитæ кодтам, нæлгоймæгтыл цухъхъатæ уыд, афтæмæй. Сылгоймæгтæ дæр уыдысты, сценаемæ кæм рацыдаиккой, ахæм дарæсы. Гаци-Моисей дæр йæ бæрæгбоны дарæс скодта, афтæмæй Лаверы раз æрлæууыд. Лавер уымæй размæ нæмæ дзæвгар фæкуыста æмæ, иуæй, фæллайгæ бакодта, иннаемæй, цæуылдæр мæсты дæр сси æмæ, Гацийæн йæ хъама галиуæрдæм ауыгъдæй куы ауыдта, уæд йæ маст сраемыгъта:

— Моисей, хъама кæцырдыгæй вæййы?

Моисей йæхимæ 'ркæстытæ кодта æмæ, дызæрдыгтæнгæйæ, йæ хъама цы фарсыл ауыгъд уыд, уыцырдæм ацамыдта.

— Мæ-нæ ацырдыгæй... — багуым-гуым кодта йæ фындзы бын.

Лавер, йæ цуры чызджытæ кæй уыд, ууыл дæр нал ахъуыды кодта, махмæ мæсты каст æрбакодта, стæй чысыл фæгуыбыр, афтæмæй, йæ армытæпæнæй Моисейы хъамамæ амонгæйæ, сдзырдта:

— Гъер ай лæхтыртт нæу, лæхтыртт!..

Иннаæ спектаклы хъуамæ студент-артист Хъызылбег æрбатахтаид æмæ фехъусын кодтаид, хæст райдыдта, зæгъгæ, фæлæ йын, куыд æмбæлд, афтæ нæ рауад. Хъуамæ йæ, сæрыхъуын арц кæмæй абадтаид, ахæм хъæлæсыуагæй загътаид, уымæн та йæ иу мыры дæр æнкъарæны хъæстæ нæ уыд.

Лаверы зæрдæмæ куыд хъуамæ фæцыдаид ахæм ныв, æмæ йын ссардта, йæ рæдыд цæмæй бамбара æмæ йæм хæст райдайыны æвирхъаудзинад цæмæй бахъара, ахæм ныхæстæ:

— Хъызылбег, де 'рбацыд адæймагмæ цавæр æнкъарæнтæ æвзæрын кæны, уый зоныс?

Хъызылбег ныхъхъус.

— Уæдæ дын æй æз зæгъдзынæн. Ды ахæм зæрдæйыуагимæ æрбатахтæ æмæ, хæст кæй райдыдта, уый ахæм хъæлæсыуагæй загътай, æмæ дын мах хъуамæ нымдзæгъд кодтаиккам, ура, хæст райдыдта, цин кæнут, зæгъгæ.

**К** амалæй йæ фехъуыстон. Уымæн та йæ йæ фыды 'фсымæр Дзаххотт дзырдта.

Цыдæр æмбырды ныхас кодта Фæрнион Къоста. Дзагуырты Гуыбадымæ йæ ныхас дæргъвæтин фæкаст, цы! Æмæ йæм бахъæр кодта:

— Цæйбæрц дзурыс, Горький дæ?

— Кæмæн — горький, кæмæн та — сладкий, — дзуапп ын радта Фæрнион.

**П**литы Хадойы райгуырды сæдæ азы бон ирон литературæйы музейы бæрæг кодтой. Фысджытæй дзы никæуыл мæ цæст æрхæцыд. Уыдысты ма дзы Хозиты Барис æмæ Хадойы чызг Жаннæ. Жаннæ ахæм хабар радзырдта.

Хъайтыхъты Геор æмæ Хадойæн чиныгкæсджытимæ уыдис фембæлд æмæ иуцасдæр байрæджы кодтой. Геор, кæй байрæджы кодтой, уый тыххæй адамæй хатыр ракуырдта. Цæмæн байрæджы кодтой, уый тыххæй та сын афтæ загъта:

— Хадо йæ сæрвасæн нал ардта.

Адам, кæй зæгъын æй хъæуы, худæгæй бакъæцæл сты, уымæн æмæ уыдтой, Хадойы сæрыл иу хъуын дæр кæй нал баззад, уый.

**М**æ хæларæн йæ масты дзæкъул куы систой, уæд йæ бинойнагæн афтæ зæгъы:

— Дæ бон стыр хæснаг скæнын у, дæ лæгæй æнамастдæр фысджыты æхсæн кæй нæй, уый тыххæй, æмæ нæ фембылд уыдзынæ.

**Х**уссар Ирыстоны фысджыты Цæдисы сæрдар Хъазиты Мелитон ам уыдис, æмæ нæ бафæндыд йемæ æрдзы хъæбысы абадын. Ацыдыстæм, уæдæ цы уыдаид. Бадæм, гаджидæуттæ уадзæм. Ныр хур ныгуылæнырдæм дзæвгар акъул, æмæ фысымтæй чидæртæ мæты бацыдысты, цалынмæ рухс у, уæдмæ Мелитон фæсæфцæг куы фæуаид, зæгъгæ. Гуырдзы Хуссар Ирмæ куы 'рбалæбурдтой, уый хæдфæстæ нæм æрбацыд Мелитон æмæ йыл тыхсгæ тынгдæр уый тыххæй кодтой. Æппæты тынгдæр ыл чи мæт кодта, уымæн Мелитон афтæ:

— Омæ нæхимæ æмбисбон куы бахæцца уон, уæд мæ, дæхиуыл ничи амбæлд, фæлæ дæхæдæг дæр никауыл амбæлдтæ, зæгъгæ, куы бафарстæуа, уæд та?!

**Х**атгай адæймагæй цыдæртæ ферох вæййы, фæлæ дзы кæцыдæр цаутæ, цасфæнды рæстæг куы рацæуа, уæддæр нæ рох кæнынц.

Бирæ, тынг бирæ азты размæ Малиты Васоимæ «Рæстдзинад»-ы куы куыстам, уæд нæ иумæйаг хæлæрттæй иумæ Мæскуымæ писмо фыста. Æмæ йæ кæд фыста хъæрæй дзургæйæ. Уыцы рæстæг нæ зонгæтæй иу нæ уатмæ 'рбахызт. Васо йæ куы ауыдта, уæд дарддæр йæ писмо, хъæрæй дзургæйæ, фыссы: «Мæнæ ныртæккæ нæ къæсæрæй цавæрдæр лæппу æрбахызт, æмæ дын уый дæр зæрдиаг салæмттæ æрвиты...»

Уыцы ныв мæ цæстыл куы ауайы, уæд мæ мидбылты æнабахудгæ нæ фæвæййын.

**Т**ерчы был мæ зонгæимæ тезгъо кæнæм.

— Ам ма ме 'рвадæлтæй иу вæййы, — загъта Бындзи. — Ды йæ нæ зондзынæ, искуы-иу хатт йеддæмæ нæ фæзыны.

— Зонын æй, Тотырбегæй, зæгъыс, ныллæг, бæзæрхыгтæ.

— О, о, Тотырбег, зоныс æй уæдæ. Æрмæст ныллæг нæу. Мæнæ мæныйас уыдзæн.

Диссаг мæм фæкастысты Бындзийы ныхæстæ. Терчы был нæ, фæлæ æнæхъæн горæты дæр йæхицæй ныллæгдæр адæймагыл арæх нæ сæмбæлдзынæ, æмæ, дам, ныллæг нæ дæн.

Æвæццагæн, адæймагмæ йæ алы хъуыддаг дæр, цæйас у, уымæй стырдæр кæсы.

**Х**уыгаты Сергейы зонгæ амард æмæ хъыгзæрдæйæ дзырдта:

— Ахæм цæрдæг уыд, ахæм сæрæн цыд кодта, æмæ йæ къахдзæфыл цæст нæ хæцыд. Амæлын æнхъæл ын ницы хуызы уыдтæн...

Мæ зæрдыл Тотырбеджы ныхæстæ æрлæууыдысты. Дзантемырæн йæ дыккаг ус куы амард, уæд ын, уæлмæрдтæй æрбацайздæхгæйæ, Тотырбег афтæ загъта: «Дзантемыр, æппындæр мацауыл тыхс, уæлæ-ма мæ усы ракур, æмæ дын уый никуы амæлдзæн...» Фæлæ, куыд рабæрæг, афтæмæй, Тотырбег йæ зæрдæ афтæ фидарæй кæуыл дардта, йæ уыцы ус дæр æнусон нæ разынд.

Æз дæр Сергейæн уымæн загътон:

— Ау, Тотырбеджы ус дæр ма куы амард, уæд ын куынаæ уыдтæ амæлын æнхъæл?!

*У*идæр загъта, маст исын, дам, æвзæр миниуæг у. Ома куыдз дыл куы фæхæца, уæд ыл ды дæр хъуамæ дæндагæй хæцынмæ ма хъавай.

Уый, чи зоны, раст у, фæлæ дыл куыдз хæцынмæ куы хъава, уæд ыл ды дæндагæй хæцынмæ ма хъав, фæлæ йæ къахæй хъуамæ уæддæр ма ныццавай?!

*М*æскуыйы, Манежы фæзы, уыди Советон Цæдисы нывгæнджыты равдыст. Уыцы заман Мæскуыйы фæдæн æмæ, кæд цыфæнды æнæвдæлон уыдтæн, уæддæр уырдаæм бацауынаæн рæстæг ссардтон. Равдыст парахат уыди, уымæн æмæ дзы æвдыст цыдысты нæ бæстæйы хуыздæр нывгæнджыты куыстытæ. Кæд кæсгæ се 'ппæтмæ дæр зæрдиагæй кодтон, уæддæр мæ кæмдæр ныфс уыди, нæхи нывгæнджытæй дзы искæйты уацмыстыл дæр кæй фембæлдзынæн, уымæй æмæ цыппар цæстæй кæсæгау кастæн, фæлæ дзы ирон мыггагыл не 'мбæлдтæн.

Рацауынмæ мæ бирæ нал хъуыд, афтæ мæ бæллиц сæххæст. Челæхсаты Магрёзы ныв мæ цæст ацахста. Хуымæтæджы æхсызгон мын уыди! Утæппæт куыстыты 'хсæн разынд ме 'мбæстаджы ныв дæр. Нæхимæ куы ссыдтæн, уæд Магрёзæн раппæлыдтæн, дæ ныв дын æппæтцæдисон равдысты фæдтон, зæгъгæ. Уый дын мæм йæ къух æрбадаргæйæ афтæ куы бакæнид:

— Арфæ дын кæнын!..

У ма рагон зонгæ бинонты хъуыддаг нæ кæны. Æмæ йын æй искуы-иу хатт йæ цæстмæ бадарын. Исчи банхæлдзæн, мæхæдæг адæмы разæй фæдæн, зæгъгæ. Нæ фæдæн. Чидæр куыд загъта, уыцы «рæдыд» раджы уа-æрæджы алчидæр фæкæндзæн. Уыцы «рæдыд» мыл куы 'рцыди, уæд ма азтæ æхсæрдæс æмæ ссæдзæй фæфылдæр сты, ме 'рдхордыл та, ус дæ ракурын хъæуы, зæгъгæ, йын куы загътон, уæд дæс æмæ дыууиссæдз азмæ 'ввахс цыди. Бинонты хъуыддаг бакæн, зæгъгæ, йын цалдæр хатты куы бакой кодтон, уæд мыл сбустæ кодта: «Цы ма байардтай, æндæр куыст дын ницы и?!»

Хорз ма ракæн, æмæ фыд ма ссарай. Уæвгæ, цас хорз ракодтон, стæй цас фыд ссардтон! Æцæгдæр æй цы бакъуымы кодтон? Алкæмæн дæр й' амонд конд у. Кæд кура, уæд ракурдзæн, куы нæ ракура, уæд дæр цæрдзæн. Фыццаг ахæм уый нæ уыдзæн, стæй фæстаг дæр.

Уый фæстæ ма дзыхæй ныхас дæр никуыуал ссыд. Иуцасдæр рæстæг рацыд, æмæ та мын ме 'рдхорд уайдзæфтæ кæнынмæ фæци, хъуыддаг бакæныны тыххæй, дам, мын куы ницыуал дзурыс, æви, дам, ма хъысмæтмæ куыдфæндыйы цæстæй кæсын райдыдтай...

Зын бамбарæн у адæймаг.

Алы бон дæр ма куыстмæ цы уынгты фæцæуын, уым фылдæр хæттыты иу хæрæндонны размæ арæх мæрзгæ куы иу, куы иннæ сылгоймаджы баййафын. Абон, æфснайыны рад кæмæ 'рхаудта, уый кæд бырæттæ марзта мидæджырдаем!

Ма мадæй афтæ фехъуыстон, бырæттæ, дам, къæсæрæй мидæджырдаем мæрзын нæ фæтчы. Æфснайæгæн æй зæгъинаг уыдтæн, фæлæ фæзивæг кодтон. Фæзивæг кодтон, зæгъгæ — фæтарстæн, ма ныхæстæ йæ зæрдæмæ куы нæ фæцæуой, уымæй.

Ацы хатт ма сылгоймæгтæй искай мидæмæ мæрзгæ куы фенон, уæд æм, æвæццæгæн, æнæсдзургæ нæ фæуыдзынæн...

Хетæгкаты Сергей республикайы Министрты Советы сæрдарæй куы куыста, уæд æм æххуысмæ бацыдтæн,



редакцийы машинае цалцæггæнинаг у æмæ мæм æхцайæ фæкæс, зæгъгæ.

— Дзæбæхдæр машинае дын ратдзыстæм. Цалцæг кæнын, ды куыд æнхъæлыс, афтæ 'нцон нæу, — загъта Сергей æмæ телефонæй автоуправленийы хицауадмæ фæдзырдта.

Цы дзуапп ын рардæуыд, уый мæнмæ нæ хъуыст, фæлæ мын Сергей загъта, уырдæм æмæ уымæ ныццу æмæ дын, ног куы нæ уа, уæддæр дзæбæх машинае ратдзæн.

Ныццыдтæн, кæдæм мын загъта, уырдæм, фæлæ мæ зæрдæ ницæмæй барухс. Мæхæдæг дæм сдзурдзынæн, зæгъгæ, мын загъта автоуправленийы разамонæг. Ахæм ныхæстыл ахуыр уыдтæн. Иугæр дын хицау, мæхæдæг дæм дзурдзынæн, зæгъгæ, загъта, уæд нымай: дæ хъуыд-дагæй ницы рауайдзæн.

Дзæвгар рæстæг фенхъæлмæ кастæн, æмæ мæ телефон куы ницы хъусын кодта, уæд та Хетæджы-фыртмæ ссыдтæн æмæ йын загътон, кæмæ мæ арвыстай, уымæн йæ фадат нæу мæнæн баххуыс кæнын, зæгъгæ.

— Цытæ дзурыс?! Нæ дын радта машинае? — Цæхæртæ акалдта Сергей. — Дæ цуры куы баныхас кодтам, уæд ма дзы фадаты кой цæмæн хъæуы?!

Телефонмæ бауад, мæсты зылдтытæ йæ 'ркодта æмæ автоуправленийы хицауимæ тызмæгæй дзурын райдыдта:

— Айфыццаг куыд баныхас кодтам?.. Мæн уыцы ныхæстæ ницæмæн хъæуынц, фæлæ айфыццаг куыд баныхас кодтам, уый-ма зæгъ? Мæнæ мæ цуры Дзасохы-фырт бады, æмæ дзы æз æфсæрмы кæнын. Ды мæнæй не 'фсæрмы кæныс?..

Мæ цалцæджы хабарæй та ницы рауад, фæлæ, хуыздæр машинае кæй райсдзынæн, уый мæ айфыццагæй ноджы тынгдæр бауырныдта. Æмæ хуымæтæджы нæ. Мæ куыстмæ куы 'рбаздæхтæн, ууыл бирæ рæстæг нæма рacyд, афтæ мæ телефоны дзæнгæрæг райхъуыст, æмæ мæм автоуправленийы хицау æцæгдæр йæхæдæг куы сдзурид.

О, хæдæгай, Сергей кæмæ дзырдта, уыцы лæппуимæ, студенттæ ма уыдыстæм, уæдæй нырмæ зонгæ уыдтæн. Уый хæххон-металлургон институты ахуыр кодта, фæлæ йе 'рвадимæ æмдзæрæны иу уаты цардыстæм, æмæ йемæ уый фæрцы базонгæ дæн. Хорз лæппуйæ йæ зыдтон,

фæлæ, цард куыд равдыста, афтæмæй хорз æмæ 'взæр, хицауы бынатмæ куы бахауынц, уæд рабæрæг вæййы.

Гъе æмæ мæм уыцы зонгæ куы сдзурид æмæ, цыма йæ цуры исты аххосджын уыдтæн, уый хуызæн мын бустæ-хуызæй куы зæгъид:

— Цæмæ мыл бахъаст кодтай Сергеймæ? Æнæ уымæй хъуыддаг нæ сарæзтаиккам? Кæд дын рæстæг ис, уæд-ма ардæм рацу.

Ныццыдтæн æм. Районты автотранспорты къанторы хицæутты йæм æмбырдæй ныййæфтон. Æмбырд фæци, æмæ къанторы хицæуттæй иуы фæурæдта æмæ йын, мæн-мæ амонгæйæ, афтæ:

— Ацы лæджы зоныс?

— Зонын, — дзуапп радта уый.

Æз дæр æй зыдтон, фæлæ та ме уæнджы мигъ бадт, мæ зонгæ кæй разынд, уымæй.

— Гъемæ тынг хорз у! Йæ хæдтулгæ базæронд æмæ йын дæ машинæтæй иу ратт æмæ, фыццагдæр цы ног «Волгæ» райсæм, уый дын дæ фыццаг скæндзынæн.

Мæ зонгæ йæхи нынцъылдтæ кодта, цыдæр дæлдæр-уæлдæр ныхæстыл схæцыд. Иу дзырдæй, кæй йæ нæ фæнды, уый бамбарын кодта.

О, хæдæгай, автоуправленийы хицау дæр, стæй къанторы хицау дæр канд мæ зонгæтæ нæ уыдысты, фæлæ ма уыдыстæм иу районæй дæр.

— Ацу уæдæ, — загъта йын управленийы разамонæг æмæ фæдзурын кодта Дыгуры районы автотранспортон къанторы хицау Хъæрджыны-фыртмæ. Дуарæй æрбахызт бакастджын, саулагъз, саурихи лæппу. Хабар куы бамбæрста, уæд афтæ:

— Фарагт машинæйы мæм ис, ныццу æмæ дзы кæцы равзарай, уый — дæу. Кæд дæ мæ машинæ хъæуы, уæд дæр — табуафси — бынæй лæууы æмæ дын уый дæр дæттын.

Нæ шофыримæ иумæ уыдыстæм, бынæй цы машинæ уыд, уый фæдта, йæ зæрдæмæ фæцыд æмæ дзы нæ куыст-мæ ссыдыстæм. Йæ хицау нын загъта, æз, кæимæ ацæуон, уый мын ис, мæныл, дам, ма тыхсут.

Адæм алыхуызæттæ сты. Семæ ахæм рæтты куы нæ фембæлай, уæд дзы, чи цы у, уый нæ равзардзынæ.

Кæсын æмæ фыссын, скъолайы чи ахуыр кодта, уыдонæй алчидæр зоны, фæлæ сæ фылдæр кæсгæ дæр нæ кæнынц æмæ фысгæ дæр. Фысгæ кæй нæ кæнынц, уый, иуæй, хорз у, уымæн æмæ дзы фыссынмæ чи фæвæййы, уый уромæг уромын нал фæфæразы.

Кæд фыссыс, уæд — писмотæ. Уæлдайдæр, дард ран куы уай æмæ дæм дæ ныййарджытæ, дæ хæстæджытæ 'мæ зонгæтæ 'нхъæлмæ куы кæсой, уæд. Фæлæ иуæй-иутæ уый дæр нæ кæнынц.

Кæсын зон, афтæмæй ма кæс, уый бамбарын та мæ бон нæу. Цæстытæ дыл куы уа æмæ сæ уынгæ куы нæ кæнай, хъустæ дыл куы уа, æмæ сæ хъусгæ куы нæ кæнай, уый хуызæн мæм кæсы.

Ахæм дуг ралæууын æнхъæл никуы уыдтæн, уымæн æмæ раздæр, кæсын чи зыдта, уыдон æнахуыргонд адæмæн бирæ хæрзты бацыдысты. Æз мæхæдæг дæр уыдонæй уыдтæн. Кæсын-иу мæ кодтой нæ сыхы хистæртæ. Уæлдайдæр, «Нарты кадджытæ» куы фæзындысты, уæд.

Æрæджы мæм æрбахауд Гæдиаты Цомахъхъы уацмысты æмбырдгонд, латинаг дамгъæтæй фыст. Йæ тираж уыд 5100 экзemplяры. 1938 азы уагъд. Уыцы рæстæг адæмæй бирæтæ кæсын æмæ фыссын нæма зыдтой. Ныр, кæсын æмæ фыссын чи нæ зоны, ахæм адæймаг зын ссарæн куы сси, уæд ирон чиныджы тираж æрхауд 500 экзemplярмæ. Уыдон дæр æлхæнæг нæй. Дæсгай азты лæууынц чингуыты тæрхæджытыл.

Къостайы загъдау: «Цы уыдзæн нæ фидæн, нæ фæстаг?!»

Германы Демократон Республикæйы туристон балцы уæвгæйæ нын тæлмацгæнæг уыд диссаджы хæларзæрдæ æрыгон чызг Хайди Эрбс. Ахуыр кодта Берлины университеты уырыссаг филологийы факультеты. Трептов парчы асинтыл музеймæ куы сцæйхызтыстæм, уæд йæ цæссыгтæ гæр-гæр кодтой. Ахæм лæмæгъ зæрдæ йын ис, уый мæ ницы хуызы бауырныдтаид, чысыл раздæр вагзалы æндæр ныв куы нæ федтаин, уæд.

Поездæй рахызтыстæм æмæ вагзалмæ фæцæйцыдыстæм. Куыд бамбæрстон, афтæмæй йæм иу лæппу æнаив

æвнæлд фæкодта, æмæ йын чызг йæ уалхъусæн ахæм гæрах фæласта æмæ, æвæццæгæн, йæ цæстытæ цæхæртæ акалдтой. Лæппу кæуылты фæтар, уый уынгæ дæр нал акодтам. Йæхион йæхирдыгæй куы фæци, уæд ма цы фæстиат кодтаид!

Хайди, сæрыстырдзинад равдисын кæм хъуыд, уым йæ кад ныфсджынæй бахъахъхъæдта, советон æфсæддонты хъæбатырдзинадыл дзурæг цырты цур та йæ цæссыгтæ нæ баурæдта...

Бынтон æндæрхуызонæй йæхи равдыста нæ фæндага-монæг — гид Фриц Рид. Берлины, стæй-иу нæ иннæ рæтты дæр горæты къуымты фæралас-балас кодта. Куыд бамбæр-стам, афтæмæй, æппæты асламдæр хæринаг кæм кодтой, ахæм ресторан-иу агуырда.

Дрезденмæ куы бацыдыстæм, уæд мæстджынæй дзырдта америкагты ныхмæ, хæст цæуыл фæуыдзæн, уый, дам, бæрæг уыди, уæддæр, дам, ма горæтыл бомбæтæ 'ппæрстой æмæ, дам, цалдæр сæдæ мин адæймаджы фæмард сты.

Уыцы ныхæстæ куы кодта, уæд, йе 'мбæстæгтæ советон адæмæй, æппындæр сæм ницы аххос уыди, афтæмæй 27 милуаны бæрц кæй ныццагътой, уый йæ зæрды кæрон дæр нæ уыди.

**Ч**идæр загъта, сылгоймаг, дам, йæ уарзон нæлгоймаджы уæз нæ фенкъары.

Мæнмæ гæсгæ, уыцы хъуыды Хъаныхъуаты Бола йæ усы тыххæй уæздандæр æмæ бæлвырддæрæй загъта:

— Мыст мæкъуылы бын нæ мæлы.

**А**байты Васо йæ «Ирон æвзаджы историон-этимологон дзырднат»-ы спайда кодта дыууæсæдæ æртын аст æвзагæй. Лекцитæ каст фæсарæйнаг æвзæгтыл. Фæндыди мæ, цал æвзаджы зоны, уымæй йæ бафæрсын. Æмæ йæм нæ иу фембæлды уыцы фарст куы радтон, уæд мын загъта:

— Куыд æмбæлы, афтæ иу дæр нæ.

Ирон æвзаг, куыд æмбæлы, афтæ кæй нæ зоны, уымæн æрхаста æрмæстдæр иу æвдисæн. «Уырыхсны» цы дзырд

у, ома цы амоны, уый нæ зыдтон æмæ, дам, дзы, ирон æвзаг хуыздæр чи зоны, ахæмы бафарстон.

Куыд бамбарæн ис, афтæмæй Васо иу дзырдæй фæстæмæ, не 'взаджы иннæ дзырдтæ иууылдæр зыдта, фæлæ уæддæр йæ дзуапп уыди бæлвырд: «Куыд æмбæлы, афтæ иу æвзаг дæр нæ зонын...»

Уымæ дын иннæ ахуыргонд. Мангойлаг æвзаг дæр зоныс, зæгъгæ, йæ куы бафарстой, уæд, былысчылхудт бакæнгæйæ, уæле дæлæмæ 'рдзырдта:

— Уæдæ цæмæйты базæронд стæм!..

Чи зоны, уый Васойы хуызæн дзуапп фæдæтты, чи нæ зоны, уый та мангойлаг æвзаджы «дæсныйы» хуызæн.

**К**æрныхтыл цы зарæг уыд, уымæй мæм ахæм ныхæстæ 'рхæццæ:

*Хъомгæсы лæдзæгæй фысгæсы ныццавтой,  
Æнаккаг кæрныхтæй æстдæсы ныццагътой.  
Хъæдрабыны сæрвæттæй сæнæрттæ фæластой,  
Кæрныхтæ Джызæлæй сæ мæрдтæ фæластой.*

**У**æлдæр партион скъола фæуд кæнынмæ хъавыдтæн, афтæ уырдæм ахуыр кæнынмæ бацæуынмæ йæхи рæвдз кодта ирыстойнаг журналист. Скъоламæ 'рбацыд æмæ бирæтиражон газет «Коммунист»-ы ныммыхуыр кодта æрмæг Хъалæгаты фондз æфсымæры тыххæй. Кæй зæгъын æй хъæуы, Хъæдгæроны койæн дзы æнаæскæнгæ нæ уыд, уымæн æмæ хъæбатыр хæстонтæ дунейы рухс ацы хъæуы фæдтой, тохы быдырмæ дæр сæ ардыгæй афæндараст кодтой. Гъе æмæ ацы хъæуы кой кæм кæны, уым бакастæн ахæм дзырдбаст — «высокогорное селение Кадгарон».

Æрмæджы авторыл куы фембæлдтæн, уæд ын уайдзæфы хуызы бафиппайдтон:

— Хъæдгæрон кæдæй нырмæ сси хохаг хъæу?

Уый, йæ цæст дæр не 'рныкъуылдта, афтæмæй дзуапп радта:

— Æмæ йæ ам чи зоны?..

Дисы мæ бафтыдтой йæ ныхæстæ.

Уый фæстæ Ирыстоны газетты дзæвгар рæстæг æнахъæн фæрстæ фæмыхуыр кодта йæ интервьютæ зындгонд æф-

сæддон разамонджытимæ, фæлæ дзы æз иу æрмæг дæр нæ бакастæн. Цæуыннæ, уый, мæнмæ гæсгæ, бамбæрстат.

*Æ*æ радио къуырисæры рекламæ кæй нал фæдæтты, уый тыххæй бон цалдæр хатты фехъусын кæны. Афтæ мæм кæсы, æмæ уый дæр рекламæ у...

Кæддæр югославаг журналист шахмæттæй дунейы чемпион Роберт Фишермæ æрхатыд, интервью мын ратт, зæгъгæ. Уый йыл сбустæ кодта:

— Æз æнæ 'хца интервью нæ фæдæттын!..

— Бузныг, интервью дæ райстон, — арфæ йын ракодта журналист.

*Т*рамвайы æрцæйцыдтæн. Дыууæбынатон бандоныл рудзынгмæ хæстæгдæр бадти иу сылгоймаг. Цыдаид ыл дæс æмæ дыууиссæдз азæй уæлæмæ. Йæ уæлхъус лæууын, уый куы фæхъуыды кодта, уæд мæм дзуры:

— Бадут?

Мæнæн бадын мæ зæрды нæ уыд, фæлæ уыцы «бадут» куы фехъуыстон, уæд йæ фарсмæ мæхи æруагътон. Иучысыл куы ауадыстæм, уæд æм дзурын:

— «Бадут», зæгъгæ, цæмæн загътай?

— Уæдæ?

— «Бадыс».

— Иууон нымæцы куыддæр аив нæу...

— Иронау иу адæймагмæ бирæон нымæцы нæ фæдзурынц. Суанг Хуыцаумæ дæр. Искуы афтæ фехъуыстай: «Табу уæхицæн, Хуыцау!»?

Сылгоймаг ницыуал сдзырдта. Трамвай ма дыууæ хатты æрлæууыд. Мæ ног зонгæ йæ бынаты базмæлыд. Рæбынæй бадт æмæ, хизынвæнд кæй кæны, уый бамбæрстон, фæлæ дзургæ ницы кодта, æмæ æнцад бадтæн. Трамвайы цыд фæсабырдæр. Ацы хатт сылгоймаг сыстад æмæ мæм дзуры:

— Мах ам хизæм...

Æрдæбонсарæй цытæ фæдзырдтон, уыдон дзæгъæлы кæй уыдысты, уый ма мын цы бамбарын хъуыд?!.

Йæхимæ дæр бирæон нымæцы дзурын ахуыр чи у, уый ахуыр кæнынæн, æвæццæгæн, фылдæр рæстæг хъæуы.

— *Х*æ къухфыст цы фæци? — бафарста Сафары Нафирæт.

— Типографимæ йæ арвыстой.

— Омæ ма йæ уырдаем та цы 'рвыстой?

*У*ас мыл фылдæр азтæ цæуы, уыйбæрц мæм мæ са-  
бидуг хæстæгдæр кæны, адджындæрæн æй мысын,  
арæхæй йæм арæхдæр афтын мæ сæнтты. Хъæуы  
æвддæс азы йеддæмæ нæ фæцардтæн, фæлæ уыцы азтæ  
мæ царды райдайæн кæй сты, уымæн ис бындурон аха-  
дындзинад, зæрдæмæ хæстæг сты, дунейы хорздзинаedtæй  
сæ иуыл дæр нæ баивин. Йæ рагбонтæ кæмæй ферох вæй-  
йынц, кæнæ сæм сæрбæрзондæй кæсын чи райдайы, уый  
мæм æххæст адæймаг нæ кæсы.

Æппæтæй æххæст ничи у, хорздзинадмæ тырнындзина-  
дæн та кæрон нæй. Ис æмæ бонмæ тырныны дæр æвзæрæй  
ницы ис. Дунейы мулк дæ рæбынæй ракæл-ракæл куы  
кæна, уæддæр Райгуырæн бæстæмæ уарзондзинад дæ зæр-  
дæйы арфдæр къуымы куы нæ тæлфа, йæ сæрвæлтау тох  
кæныны монц дæ куы нæ судза, уæд мæгуырæй гæвзык-  
дæр дæ, дæ галуантæ æмæ иннæ хъæздыгдзинаedtæ цæсты  
нæ сахаддзысты.

Мæ фыстытæн сæ фылдæр хъæуимæ баст сты, уæлдай-  
дæр мæ радзырдтæ æмæ повесттæн. Мæ прозаикон уацмы-  
стæ кæд хицæн чингуытæй цæуынц, стæй сæ жанртæ дæр  
иухуызон не сты, уæддæр мæм афтæ кæсы, цыма се 'ппæт  
иу чиныгæй фылдæр не сты. Уый нæ, фæлæ ма амæй фæ-  
стæмæ цы ныфффыссон, уыдон дæр уыцы иумæйаг чины-  
джы хæйттæ уыдзысты.

Мæ райгуырæн бæстæ, йæ адæм сты мæ чингуыты ар-  
хайджытæ. Уый бæрæг у сæ сæргæндтæй дæр: «Урсдоны  
былыл — Бæрæгъуын...», «Бехъаны мугæ», «Иры дзыхъхъ»,  
«Гости из Барагуна», «Осетинский долг», «Осетия, родная  
сторона», «Цæрадзонты хъуытаз», «Дæллаг Ир»...

Ирон адæммæ ахæм æмбисонд ис: хорз лæг адæмæй  
хæс дары. Æз мæхи хæрзты нымæцмæ нæ хæссын, фæлæ,  
адæмæй хæс кæй дарын, уый бæлвырд у. Хæс дарын мæ  
сыхæгтæй, мæ хъæуккагтæй, Иры æппæт дзыллæтæй, мæ  
сабийы бонтæй фæстæмæ мын фидар ныфс, æнæцудгæ  
æнцой чи уыд. Мæгуыр уæвгæйæ мæ мæгуыр уæвын чи



нæ бауагъта, рæдыд фæндагай мæ фæстæмæ чи здæхта, мæлдзыджы губаккай мæ хохы цъупмæ хонынæй чи никуы бафæллад. Æз мæхи хæсджын хонын, æххуысхъуаг чи у æмæ ме 'ххуыс кæмæ нæма бахæцца, йæ уаргъ фæрогдæр кæнынхъуаг кæмæн у, дунейы æппæт уыцы адæмæй. Бæллын ацы зæххы æнæраст хъуыддæгтæ фæкъаддæр кæнынмæ, йæ фарныл ын бафтауынмæ. Мах рæстæджы дæр кæцыфæнды заманы хуызæн дзыллæйы сагъæстæй риссын фаг нæу. Æнæмæнг тох кæнын хъæуы уыцы рыхæсджыты ныхмæ.

Фыссæджы ном хæссын кæд кадджын иу хатт у, уæд йæ бæрнондзинад та дæс ахæмы у. Цæмæй адæмы хъысмæт дæхи хонай, уымæн хъару, ныфс æмæ курдиат хъæуы. Къоста адæмы раз йæ хæс бафидынмæ тæхуды кæм кодта, уым хуымæтæджы адæймаг цы уавæры ис, уый зын бамбарæн нæу. Гыццыл хæс дæр адæймагай бæрнондзинад домы. Адæмы раз ыл цы хæс и, уымæн та æнæхъæн цард дæр фаг нæ разыны, фæлæ йæм æцæг адæймаг тырнынæй нæ бафæллайы, йæ сæрвæлтау тох æй дызæрдзы нæ бафтауы.

Азты нымæцыл куыд æфтгæ цæуы, афтæ мæ мæ райгуырæн зæхх йæхимæ тынгдæр æлвасы, йæ кæрдæджы алы хал, йæ суадæтты алы æртах дæр мын зынаргъдæр уымæн кæны. Мæ зæрдæйы рисыл мын бафтыдта, гыццылæй нæ рæуæдтæ цы цъæх кæрдæгыл хызтон, уыцы лæгъз быдыр хæмпæлы бын кæй фæци, бырондон дзы кæй сарæзтой, уый. Сагъæсы мæ бафтыдта æрдзы диссаджы рæсугъд бынат — Бехъаны — махмæ йæ Къобосты хъæд хонынц — уавæр. Донхорыггæнджытæ йæ сфæлдæхтой. Диссаджы хъæдбын къохтæ къалиу æмæ уидæгты рæдзæгъдтæ фестæдысты. Фондзыссæдзгай метры дæргъæн арф къанæуттæ скъахтой, бетон хидтæ æмæ былгæрæттæ æрдæгарæзтæй базадысты æмæ афтæмæй лæууынц. Цæмæн хъуыдысты, уымæн дзуапп ничи ратдзæн, дæсгай мин сомтæ доны чи бакалдта, уыдоны бафæрсæг нæй. Æппæты сæйрагдæр та — æрдзмæ сындзкъухæй бавнæлдтой, йе 'нусон фæтк ын фехæлдтой, йæ рæсугъддзинад ын цæсты бафтыдтой, æфсон сын нæ уыд, афтæмæй йæ зæрдæхудты бацыдысты.

Райгуырæн бæстæ, фыдыуæзæг — уыдон зынаргъ сты алы адæймагæн дæр. Зынаргъ у мæнæн дæр Ирыстоны

зæхх. Йæ хъæздыг мæры цæрæццаг мыггæгтæ ныппарын-мæ тырндзынæн, цалынмæ мæ цæст æрттива, уæдмæ.

**М**æ куысты рæстæг фæци æмæ нæхимæ рацæйцыд-тæн. Асинты онг куы рахæцца дæн, уæд мæ зæрдыл æрбалæууыд, мемæ хæссынмæ цы чиныг хъавыдтæн, уый стьолыл кæй ферох кодтон. Раздæхтæн æмæ йæ рахастон. Фыццаг уæладзыгмæ куы 'рхызтæн, уæд мæ зæрдыл æрбалæууыд, мæ кæсæнцæстытæ дæр ма кæй ферох сты. Æртыккаг хатт раздæхтæн, мæ дуар сæхгæдтон æви нæ, уый базоныны тыххæй.

Ирон æмбисонд мæ зæрдыл æрбалæууыд: æдылы хъæддзау хъæдмæ дыууæ цыды кæны: куы дзы фæрæт ферох вæййы, куы — бæндæн. Æдылы хъæддзауæн нæ зонын, фæлæ æдылы сæйраг редактор æдылы хъæддзауæй æдылдыдæр кæй у, уый бæлвырдæй зонын, уымæн æмæ, йæ куыстæй цæугæйæ, фæстæмæ æртæ хатты здæхы.

**Х**æмыц ус куыд ракуырда», зæгъгæ, уыцы кадæджы кæсæм: «...мах стæм кæрзмаст, цыбырхъуыр, лыстæг мыггаг — нæ бæрзæнд у дыууæ уыдисны, нæ уæрх та — уымæй къаддæр. Тых æмæ нæ лæджыхъæдæй æвзарын нæ хъæуы. Ис мын иу хо, æмæ дын æй (Хæмыцæн. — Дз. М.) бæргæ раттиккам, фæлæ сымах стут фидисгæнаг; мах та фидисæй рынчын кæнæм, уайдзæфæй — мæлгæ. Тæрсын, йæ бавæрын дæ бон куы нæ бауа».

«Нарты кадджытæ» фыццаг хатт куы бакастæн, уæдæй нырмæ «фидис»-æй «уайдзæф»-æй чи карздæр у, ууыл хъуыды кæнын. Мæнмæ гæсгæ, фидис уайдзæфæй тыхджындæр хæцæнгарз у. Уæд дзы, цымæ, Быцентæ рынчын нæ, фæлæ мæлгæ цæуыннæ кодтой? Æви нæ фыдæлтæм уайдзæф фидисæй тыхджындæрыл нымад уыд? Кæд нæ, уæд, чи зоны, æмæ, кадджытæ мыхуырма чи цæттæ кодта, уыдон фæрæдыдысты? Иннæ ахæм «иннæ абонæй иннæ абонмæ». Кæд, мыййаг, «иу абонæй иннæ абонмæ»?

**Ф**ыдæлты дуджы сылгоймæгтæ æппæт дзуæртты сæ наемтæй нæ хуыдтой. Алчидæр зоны, Уастырджийы Лæгты дзуар кæй хуыдтой, фæлæ, æвæццæгæн, алчи

нае зоны, Рекоммае дæр сылгоймагтае йæ номæй кæй нае дзырдтой: хуыдтой йæ Галты дзуар. Уæдае Хетæджы дзуары ном дæр нымдаг уыд æмае йæ хуыдтой Тымбылхъæды дзуар...

Иуцалдæр азы размæ Венгрийы уыдтæн æмае уым ахæм хабар фехъуыстон. Фехъуыстон, зæгъгæ, ацы цауæн махæдæг æвдисæн уыдтæн. Мæ фысым Гезе Сабоимæ Мæскуыйы иумæ ахуыр кодтам æмае тынг балымæн стæм. О, æмае уымæ уазæгуаты уæвгæйæ, базыдтон, венгриягæн фыццаг лæппу куы райгуыры, уæд ыл æнæмæнг йæ фыды ном кæй сæвæры. Уымæн дæр йæ фыццаг лæппу куы райгуырд, уæд ыл йæхи ном уымæн сæвæрдта.

Мæ зæрдыл нæхи ирон цардæй ахæм æгъдау æрлæууыд. Фыццаг лæппу-иу кæмæн райгуырд, уымæ-иу мад йæ номæй нае дзырдта: сæвæрдта-иу ыл йæхи ном. Ам дæр та, махæдæг æвдисæн цæмæн уыдтæн, ахæм хъуыддæгтае радзурын ис мæ зæрды.

Мæ мад-иу зæронд мæрдтæн фынджы дзаг куы скодта, уæд-иу æнæмæнг йæ 'дзард хъæбулты æрымысыд æмае-иу сæ нымайын куы райдыдта, уæд-иу загъта: «Гæбул дæр, Зауырбег дæр, Хъазыбег дæр...» Гæбул дзы кæцыйы хуыдта, уый бæлвырд нае зонын, фæлæ, æвæццагæн, Солтанбеджы, уымæн æмае-иу цыма ранымады йæ кой нае уыд, афтæ мæм кæсы. «Кæсы», зæгъгæ, уымæн зæгъын, æмае уæдæй нырма æнусы æмбисæй фылдæр рацыд, æмае йæ дзæбæх нал хъуыды кæнын, бæлвырддзинæдтае мын чи радзура, ахæм хистæр та мын уæвгæ нал и.

Уæдае мæ мады мад Лези дæр — мах æй дзыцца хуыдтам, — йæ хистæр лæппу Хæчъассæмае йæ номæй нае дзырдта. Хуыдта йæ Гаги. Афтæ йæм дзырдтой йæ сывæллæттæ дæр. Иннае ахæм мæ мады хо Евдинкае. Йæ фыццаг зæнæгæн «Хаджумар» ном радтой, фæлæ йæм нае лæппу йеддæмае æндæр номæй никуы сдзырдта.

Ныртæккае нымд цы у, уый бирæтæ нал зонынц, чи йæ зоны, уыдоны иу хаймае та нымады нал у, æндæр нае радио-йæ хатгай сылгоймагтае, Уастырджы, зæгъгæ, куы радзурынц, уæд мæ хъустæ ссудзынц, цыма йæ зæгъæджы ку-сартгæнгæ баййафын, афтæ зын мын вæййы.

Æнхъæл дæн, æмае Къоста йæ 'мдзæвгæ «Ракæс!...» куы фыста, уæд цыма, сылгоймагæн Уастырджийы ном дзураен

кæй нæй, уый йæ зæрдыл дардта. Куыд зонут, афтæмæй уым ис ахæм рæнхъытæ:

*Гъе Уастырджи, ракас, цæмæй  
Нæ фæуæм бынтондæр фыдвæндаг!..*

Ам Уастырджийæн æнцонæй байвæн ис Лæгты дзуарæй. Æнцонæй уымæн зæгъын, æмæ рæнхъы азæлд кæсгæйæ дæр æмæ заргæйæ дæр нæ хæлы:

*Гъе Лæгты дзуар, ракас, цæмæй  
Нæ фæуæм бынтондæр фыдвæндаг!..*

*М*æ фыд райгуырды хохы — Бадыхъæуы, мæхæдæг — быдыры, Бæрæгъуыны.

Дыууæ хъæуæй мын кæцы зынаргъдæр у? Кæй зæгъын æй хъæуы — Бæрæгъуын, уымæн æмæ уый мæ райгуырæн бæстæ у, мæ фыдыбæстæ нæ фæлæ. Уыдон æхсæн та мæнæн бирæ хъауджыдзинæдтæ ис. Чи зоны, канд мæнæн нæ, фæлæ алкæмæн дæр. Фыд æмæ фырт иу ран куы райгуырынц, уæд уый æндæр хъуыддаг у. Æвæццæгæн, уæд ахæм фарст уæвгæ дæр нæ сæвзæры, уымæн æмæ уæд Райгуырæн бæстæ æмæ Фыдыбæстæ байу вæййынц æмæ дыууæ дæр æмхуызон ад фæкæнынц.

Мæ фыдыбæстæйыл бирæ-бирæ азтæ куы цыди, уæд мæ райгуырæн бæстæйæн йæ кой дæр нæма уыди, фæлæ мын уый тыххæй къаддæр зынаргъ нæу. Ныййарджытæй уæлдай нæй. Фæнды ацæргæ уæнт, фæнды — æрыгон: æмхуызон цæстæй сæм кæсынц сæ хъæбултæ. Æмхуызон æнувыд стæм мах дæр Бæрæгъуынимæ кæрæдзиуыл. Уæвгæ ам алчидæр йæхи тыххæй дæтты дзуапп. Мæ хъæу мыл кæд æнувыд æппындæр нæу, уæддæр уымæй мæнæн Бæрæгъуынимæ мæ уарзондзинад къаддæр нæ кæны. Æз æй уарзын, Райгуырæн бæстæ æппæты тынгдæр чи уарзы, уымæй дæр фылдæр, кæд мæ уарзондзинад кæимæ æмæ цæимæ абарон, уый нæй, уæддæр.

*М*æ мады 'фсымæр Хæчъассæ-иу афтæ загъта: «Дæ чиныг «Урсдоны былыл — Бæрæгъуын...» æнæ цæссыгкæлгæйæ кæсын мæ бон нæу...»

**М**æгуыр рæстæджытæ та ныл куыnnæ скодта! Хуымæтæджы сапон дæр зын ссарæн уыд. Иуæй-иу хатт-иу, къухтæхсæн кæй хонынц, уыцы сапонæй æхсгæ нæ, фæлæ-иу æм смудгæ куы бакодтам, уæддæр-иу æй нæхицæн стыр æхсызгондзинадыл банымадтам, уымæн æмæ ахæм хорз тæф кодта, æмæ йæм адæймаг смудынай не 'фсæст. Цæмæдæр гæсгæ йæ мах духи-сапон хуыдтам. Æвæццагæн, йæ тæф духийы тæфы хуызæн кæй уыд, уый тыххæй.

Куы зæгъын, хуымæтæджы сапонæй дæр нæхи зæрдæйы фæндиаг никуы ныхсадтам. Нæ мæгуыр мадæлтæ æмæ хотæ дзаумæттæ æхсадтой фæныкдоны, сæ сæртæ та — хуырхæй.

**Æ**мбырды бадтыстæм, æмæ ныхасгæнджытæй иу тынг хъæддыхæй дзырдта нозты ныхмæ:

— Æгæр чи нуазы, уыдонæн карз уайдзæф кæнын æмбæлы!..

Мæ фарсмæ чи бадт, уыцы лæг ын йæ ныхæстæ бæлвырдыл нæ банымадта æмæ мын мæ хъусы æрбадзырдта: «Æгæр бирæ чи нуазы, уыдонæн уайдзæф кæнын домæ æви, æгæр гыццыл чи нуазы, уыдонæн?»

**Р**æстæджытæ ивынц, фæлæ адæмы пайдайæн нæ. Раздæр арæх, суанг мæгуыр лæгæн дæр, йæ бон, цы йæ хъуыд, уый балхæнын уыд, фæлæ нæ уыд, кæм æй балхæдтаид, уый. Æппæты зынаргъдæр дзаумæттæ дæр сæхи аргъæй балхæнын бирæты бон нæ уыд, уымæн æмæ сæ чъылдымæрдыгæй, фылдæр кæмæ уыди æмæ уæлдæр бынæтты чи бадти, уыдон хастой. Машинæ балхæныны рад-иу кæмæ 'рхауд, уый-иу йæ худ уæларвмæ 'ппæрста, мæхæдæг ыл куы нæ сбадон, уæддæр æй зынаргъдæрыл ауæй кæндзынаен, зæгъгæ. Хæдзары дзаумæттæ, гауызтæ æмæ æндæрты кой нал кæнын. Уыдон дæр сæхи аргъæй балхæнын бирæтæм нæ хауд.

Ныр бынтон æндæр рæстæг ралæууыд. Алцыдæр балхæнæн ис, фæлæ, уыцы алцытæ бирæтæ цæмæй балхæной, уый нæй.

Мæ ныхас, рæстæджытæ ивынц, зæгъгæ, уымæй райдыдтон, афтæмæй та дзы ивддзинадæй æппындæр ницы

æрцыдис. Раздæр гуыдырæн дæгъæл нæ уыди, ныр та дæгъæлæн гуыдыр нæй.

Уырдыз Хуссар Ирыстонмæ 'рбалæбурынмæ куы хъавыдысты, уæд кодтой алыхуызон загъдкъахæнтæ. Уый фæдыл 2007 азы 30 июны Дзæуджыхъæуы ирон театры раз уыдис стыр митинг. Алы адæмыхæттытæ мæстджынæй дзырдтой загъдкъахджыты ныхмæ. Ныхасы бар ракуырдта Гутник Михаил дæр. Уый раздæр радзырдта уырыссагау, ома йæ мадæлон æвзагыл, уый фæстæ та — сыгъдæг иронау. Адæм æм хъуыстой тынг зæрдиагæй. Ныхас куы фæци, уæд ын сарæзтой тыхджын къухæмдзæгъд. Мæ хуссайраг æмбал мæ фарсмæ лæууыдис æмæ, æмдзæгъд куы басабыр, уæд мын, мидбылхудгæйæ, афтæ:

— Гутник иронау мæнæй хуыздæр дзуры!..

Ме 'мбал дæр иронау хорз дзуры, фæлæ, уырыссаг лæппу не 'взаг афтæ хорз кæй зоны, уый йын æхсызгон уыд, æмæ афтæ йе 'нкъарæнтæ равдисыны тыххæй загъта.

Уу заман цыдæр гыццыл хъуыддаджы фæдыл, стыр бынаты чи бадт, ахæм лæгмæ бацыдтæн. Мæ курдиат ын куы бамбарын кодтон, уæд, йæ алыфарс йæ цæст ахæсгæйæ, загъта: «Бауырнаед дæ, ацы стыр кусæн уат йеддæмæ мæм ницы ис». Ныр æм бакæс, уæд йæ тæнтыл цыппар адæймаджы, кæрæдзийы къухтыл хæцгæйæ, не 'рбаххæссыдаиккой.

Ацы хабар Цыбырты Людвигæн куы радзырдтон, уæд мын уый та æндæр лæджы кой ракодта. Партийы обкомы хайады хицаумæ йæ сыхаг цыдæр хъуыддаджы фæдыл æххуысмæ бацыд æмæ йын ахæм дзуапп радта:

— Мæнæ ацы тумбочкæ уыныс? — æмæ йын йæ кусæн уаты къуыммæ ацамыдта. — Кæд ацы обкомы уымæ исчи хъусы, уæд мæнмæ дæр.

— Омæ иу кабинеты дыууæ тумбочкæйы цæмæн хъæуы? — бафарста йæ æххуысагур.

Данайты Руслан Къостайы ныв скодта æмæ, йе 'рмадзмæ чи 'рбацыд, уыдонæй иу афтæ:

— Йæхи хуызæн нæу.

— Ёмæ ма йæ фæстаг хатт кæд фæдтай? — фарстæй йын дзуапп авæрдта Руслан.

У у æлгъыст у, зæгъгæ, фæзæгъынц, фæлæ, æвæццæгæн, алы хатт нæ: «Иу — Хуыцау! Хуыцауы динæй арвмæ хауы дур».

Дыууæ — фæлдыст. Ау, дыууæ къухы, дыууæ цæсты, дыууæ базыры æмæ афтæ дарддæр — иууылдæр сæ фæлдыст рахонæн и?!

Уæдæ дыууæ Ирыстоны, дыууæ 'взаджы, дыууæ дины дæр, куыд æвзæр хонынц, афтæ 'взæр не сты.

У с ахæм ирон аргъау. Хæрæг æмæ теуа базæронд сты. Уаргъхæссынхъом чи нæуал уыд, уыдон ма æлдары цæмæн хъуыдысты æмæ сæ сафынвæнд скодта. Йæ чапармæ фæдзырдта æмæ йын загъта, искуыдæм сæ куыд атæра æмæ сæ куыд амара. Уый сыл ахъæр кодта, хъæды арфмæ сæ батардта æмæ йæхинымæр хъуыды кæны: «Амарин сæ æмæ ма сæ тæригъæд цæмæн хъæуы? Ардыгæй дзы фæстæмæ фæндаг иу дæр нал ссардзæн. Фæлтау сæ ныууадзон æмæ, кæд мæлой, уæд сæхæдæг амæлдзысты».

Хæрæг æмæ теуа сæрддон-сæрддæргъы сойджын кæрдæгыл сæрибарæй фæхызтысты æмæ сæ цармы дзаг байсты. Иу бон хæрæг цалдæр чъыллиппы ныккодта æмæ теуайæн афтæ:

— Зарын мæм цæуы.

— Ма ныззар, фæлтау чъыллиппытæ кæн.

— Чъыллиппытæ кæнын мæм нал цæуы, ма зæрдæ зарын агуры.

— Уæд та фæстæдæр ныззардзынæ.

— Нæгъ, мæнмæ ныртæккæ цæуы зарын.

— Ма ныззар, кæннод æлдар ацафон йæ чырæимæ ардæм хæстæг фæндагыл фæцæуы, дæ хъæлæсæй дæ базондзæн æмæ та ныл уæззау уæргътæ бавæрдзысты.

Нæ бакоммæ касти хæрæг æмæ йæ хъæлæсыдзаг «ныйио-ио» кодта.

Æлдар хæрæджы йæ уасынæй базыдта, йæ чапармæ фæдзырдта æмæ йын афтæ:



— Уый ма хæрæджы уасын у. Æвæццагæн сæ æгасæй ныууагътай, æмæ теуа дæр хъуамæ йæ цуры уа. Ныртæккæ сæ дыууæйы дæр ам куыд æрбалæууын кæнай, афтæ!

Уыцы рæстæг та хæрæджы уасын ногæй æрбайхъуыст. Чапар, уасын кæцæй фæцыд, уырдаæм фæцагайдта æмæ уайтагъд теуа æмæ хæрæджы цур балæууыд. Тыххæйты ма сæ базыдта, афтæ снард сты. Йæ разæй сыл ахъæр кодта æмæ сæ æлдары размæ батардта. Уæззаудæр цы уæргътæ уыд, уыдон сыл бавæрдтой æмæ сæ чыраейы разæй ауагътой.

Цæуынц иу бон, цæуынц дыккаг бон. Æртыккаг бон сихормæ 'ввахс хæрæджы къæхтæ дыдæгътæ кæнын райдыдтой. Йæ уаргъ нæ, фæлæ йæхи хæссын дæр нал фæрæзта. Гæнæн нал уыд, æмæ йæ æд хæссинагтæ теуайыл бавæрдтой.

Иу заман чырæдзаутæ стыр доны былмæ бахæцца сты. Йæ сæрты уыд нарæг хид. Теуа æдуæргътæ хиды астæумæ куы бахæцца, уæд æрлæууыд æмæ хæрæгмæ дзуры:

— Кафын мæм цæуы.

Дон ахæм уылæнтæ кодта, æмæ-иу йæ фæлхъæзæнтæ бынозæй хæрæджы цæсгоммæ дæр скалдысты.

— Фæлтау заргæ ныккæн, кафгæ ма скæн, — лæгъстиаг хъæлæсæй йæм дзуры хæрæг.

— Нæ, мæнмæ кафын цæуы, — къахсæттæгау ныллæууыд теуа.

— Уæд та фаллаг фарс скафдзынæ, — лæгъстæгæнæгау кæны хæрæг.

— Нæ, мæнмæ ам кафын цæуы! — загъта теуа, йæхи ныууыгъта, æмæ хæрæг æд уæргътæ гуылфæны смидæг...

Хæрæгмæ зарын цыд, теуамæ — кафын, мæнмæ та кæуын цæуы...

*Æ* з дæ куы фæнамон, уæд дæ райсом фæрсдзысты, цалæй дæ фæнадтой, зæгъгæ.

*М* е 'рдхорд мын ахæм хабар радзырдта.  
«Денджызы былмæ мын путевкæ радтой, фæлæ мын иу уаты æнæзæрдæмæдзæугæ адæймагимæ цæргæ æрцыд. Иуæй дзы цыдæр æвзæр тæф калди, иннæмæй та

хуыр-хуыр кодта. Æхсæв бонмæ, зæгъæн ис, æмæ мæ цæстытæ не 'рцъынд кодтон. Бон сауизæрмæ, цы бакæнон, ууыл фæхъуыды кодтон. Фæсахсæвæр æрбацыдтæн æмæ мæ сыхаджы уæлгоммæ хуысгæ баййæфтон. Агъуысты зæрдæхæццагæнæн тæфæй бацауæн нал уыд, фæлæ уæддæр мæ уаты даргæ дарæс скодтон æмæ æз дæр хуыссæны мæхи æруагътон. Иуцасдæр афтæ фæхуыссыдтæн, стæй мæхицæн дзурæгау бакодтон:

— Рудзгуытыл æфсæйнаг хуызæг бакæнын хъæудзæн...

— Лæбурджытæ нæм куы нæ цæуы, цæмæн дзы хъæуы æфсæйнаг хуызæг æвæрын?

— Æз цыппар хатты ахæстоны бадтæн æмæ, йæ рудзгуытыл хуызæг æвæрд кæмæн нæй, ахæм уаты æвзæр фынай кæнын.


Лæг, уыцы ныхæстæ айхъусгæйæ, сагъæссаг хъуыдыты ахæсты бахауд. Иуцасдæры фæстæ, æвæццагæн, йæ уд йе 'муд куы 'рцыд, уæд, цас фæлмæндæр уæвæн ис, ахæм хъæлæсыуагæй бафарста:

— Æмæ уал хатты цæй тыххæй бадтæ ахæстоны?

— Æртæ хатты лæгмарды тыххæй, иу хатт та кардæй рæхуысты тыххæй.

Уый фæстæ мæ ницæмæйуал бафарста. Дыккаг æхсæв, хуыссæджы хъæстæ нæ уыдтæн æмæ, куыд афынай дæн, уый зонгæ дæр нæ бакодтон.

Æмбисæхсæв цæмæдæр гæсгæ райхъал дæн. Уаты бынтон талынг нæ уыди: кæрты цырагъ сыгъди æмæ йæ рухсæй мидаемæ дæр цыдæртæ хæцца кодта. Мæ сыхаджы сынтæгмæ бакастæн, æмæ — афтид. Цырагъ ссыгътон, уаты къуымтыл мæ цæст ахастон — æмæ йæ дзаумæттæй дæр уым ницуал. Дисы бацыдтæн, цы фæуыдаид, зæгъгæ. Иу бон нæ фæзынд, нæ фæзынд дыккаг бон дæр. Ноджы тынгдæр дис та фæкодтон, цалынмæ уым уыдтæн, уæдмæ йыл мæ цæст æппындæр куынауал æрхæцыд, уæд».

 ына хицæуттæ бавзæрстам, ахæм нал баззад. Тæнæгсæр дзы кæмæн уыд, уый дæр йæ фæстæ бæзджын фæд ныууагъта. Йæ сæртæг, уæлæнгай, æнæбындур митæ æмæ ныхæстæй. Се 'хсæн ахæм дæр разынд, Ирыстоны истори æвддæсæм азы размæ чи ныхахх кодта. Иу æмбырды йæ «арф хъуыды» æргомæй

загъта: «Ирыстоны истори райдыдта Октябры революцийæ фæстæмæ».

Ау, мæлдзыгæн дæр ма йæ истори мин нæ, фæлæ ми-  
луангай азтæй нымайгæ куы у, уæд мах истори æвддæ-  
сæм азы размæ мæйхортæ ахордтой æви йæ кæфхъуын-  
дар аныхъуырды? Революцийæ иуæндæс азы размæ дæр  
ма йæ цæхæр зæрдæ кæмæн куыста, уыцы Къоста та цы  
'рбаци? Ахæм фæрстытæ минтæ æмæ сæдæгай минтæ  
дæттæн дæр ис, фæлæ тæнæгсæрмаæ иу дзуапп дæр нæ  
разындзæн.

Йæ иннæ зонды ныхас та ахæм уыди: «Сымах фæнда  
æви нæ фæнда, уæддæр уымæн адæмоны ном ратдзы-  
стæм!» Уый иу фыссæгæй загъта, адæмоны аккагыл нымад  
чи нæ уыд, ахæмæй. Æмæ йын раттын кодта. Йæ фидар  
ныхасæн фидар хицау разынд.

Æмæ цынæ ногдзинад æрхъуыды кодта. Йæ хицауы  
цæстмæ ирон цыхт кæнын нал уагътой, кæд ма уагътой,  
уæддæр, адæмы цас хъуыд, уымæй бирæ къаддæр. Æмæ  
йын хуымæтæджы æфсон ссардта: сывæллæтты рæвда-  
уæндæтты, дам, æхсыр нæ фаг кæны...

Науæд, бирæуæладзыгон бæстыхæйтты цур цы хæ-  
дзæрттæ арæзтой, уыдон та? Хæлдтой сæ, расыггæнджы-  
тæ, дам, дзы æмбырд кæнынц...

*А* цы æмдзæвгæ мын æрдæгфыстæй баззад:

*Ныууагътай æвзæртæ, æвзæртæн — бынтæ,  
Æвзарæм æрвылбон мах уымæн зынтæ.*

*Ныппапылой кодтой нæ намыс — нæ ис,  
Æнæниздзинадыл ыстыхджын и низ!*

Сталинимæ ныхас кæнын райдайын мæ зæрды уыд...

*Б* арис уарзта хъæлдзæг ныхæстæ кæнын. Йæ кусæн  
уаты къæсæрæй-иу исчи куы 'рбахызт, уæд ын-иу,  
йæ хорз зонгæ куы уыдаид, уæддæр афтæ фæкодта:

— Æгас цу, чидæриддæр дæ! Сбад æмæ лæугæ ма кæ-  
най...

**М**ерчы былмæ байрæджы кодтон. Ме 'мбæлтты сæ тæккæ уæнгтæ ивазгæйæ ныййæфтон. Æрæджиауы хосдзауы кой сын скодтаин, фæлæ мæм уыцы æмбисонд æгæр иударон фæкаст æмæ мæхи æндæрхуызон сраст кодтон:

— Зындгонд францаг новеллист Проспал Меримейæ уæм саламттæ!

Æгæр кæй афынæй дæн, уый тыххæй байрæджы кодтон, фæлæ мæ йæ дзурыны сæр нал бахъуыд: иууылдæр мæ бамбæрстой.

**К**уывды кæстæртæй, нæ йын æмбæлдис, афтæмæй иу дзырды бар куы куырдатæ, уæд ын хистæр афтæ:

— Цы зæгъынмæ хъавыс, уый дæ цалынмæ нæ ферох, уæдмæ тæхгæ æмæ йæ уæхимæ зæгъдзынæ!

**Æ**лгъыстытæ та куыннаæ фехъуыстон!  
Иу та дзы ахæм уыд: «Хъазийы хъазт фæкæн!» Æрмæст цавæр Хъази уыд, стæй цавæр хъазтæй хъазыд, уый абон дæр нæма базыдтон.

Æвæццагæн, хъæзтытæй кæцыдæртæ сæры цæфы хуызæн хъæзтытæ сты. Уыдонæн та хъазт рахонæн нал вæййы, æлгъысты тынгдæр кæй сфидауынц, уый тыххæй.

**Ц**ыфæндыйæ дæр мах æгæр æрæджиау райгуырдыстæм. Зондджын хъуыдыйæ цыдæриддæр зæгъæн уыдис, уыдон нæ размæ загъдæуыд. Мæнæ куыд фыста Мишель де Монтень: «Фондзыссæдз азы размæ кæй нæ цардыстæм, уый тыххæй кæуын, фондзыссæдз азы фæстæ кæй нал цæрдзыстæм, уый тыххæй кæуыны хуызæн æдылыдзинад у».

**Ц**уæй-иутæ, æрыгæттæм кæсгæйæ, афтæ фæзæгъынц:  
— Тæхуды, сымах карæн ма чи у!..

Нæ мæ фæнды мæ бонтæй иу дæр фæстæмæ раздахын, цы фæндагтыл рацыдтæн, уыдонæн канд сæ амондджындæртыл

фæстæмæ ацырдæм рацæуын нæ, фæлæ дзыхъхъынногæй цæрын райдайын дæр. Цы фæцардтæн, уый мын кæд фаг нæу, уæддæр мæ нæ фæнды ногæй цæрын райдайын. Фыццаджыдæр, уымæн уæвæн кæй нæй, уый тыххæй, дыккаджы та — уый куы хъуыдаид, уæд æй Хуыцау дæр зыдта.

*М*æ бинойнаг телефонай дзырдта, афтæмæй, рарастæввонг уыдтæн, фæлæ мæ кæсæнцæстытæ нал ардтон. Фатимæ мæ бамбæрста, кæимæ ныхас кодта, уымæй хатыр ракуырда æмæ мын мæ кæсæнцæстытæ уайтагъддæр райардта.

Мæ зæрдыл Чехов æрбалæууыд. Йæ иу писмойы йæ бинойнагмæ афтæ фыста: «Галиу къухæй рахиз къухы ныхтæ кæнынай ме сæфт уынын. Æнæ усæй цæрын тынг зын у».

*У*у фыссæджы «поэт года» схуыдтой æмæ йыл, чи зоны, цин кодта. Газет «Литературная Россия»-йы та ахæм иумæйаг сæргонд ис: «Писатель номера» (æз дзы мæхæдæг дæр бахаудтæн). Æвæццæгæн, уый «бын» чи фæвæййы, уый дæр дзы райгондæй баззайы.

Цымæ, Пушкин кæнæ Толстойы «поэт года» кæнæ «писатель номера» исчи куы рахуыдтаид, уæд æй йæхицæн кадыл банымадтаид?

*Æ* дуджы «хъæбатырты» къух цæмæ нæ батасыд, ахæм нал баззад. Ныр цал азы тох кæнынц Ленины марды ныхмæ! Мавзолейæ, дам, æй рахæссын хъæуы. Уый тыххæй цынæ 'фсæнттæ 'рхъуыды кодтой! Чи зæгъы, чырыстон ныгæд æй бакæнæм, чи зæгъы, Сырх фæз уæлмæрдты бынат нæу, чи...

Адæймаг сыл худгæ дæр фæкæны. Куыд æнæбон, æдых æмæ тæнæг зонды хицæуттæ сты! Ацал-ауал азы куырыхон лæджы мард баныгæнын йæ бон кæмæн нæу, уыдон ын йæ цытджын хъуыдытæ куыд баныгæнынмæ хъавынц?

Мæ цæстыл, нарты Сослан тыхагур куы ацыд, уыцы нывтæ ауадысты. Иудзонгон уæйыгмæ æртæ 'фсымæры бауырдыг сты, нæ хæххон дзиглойы нын æри, кæннод дæ

дзæбæхæй нæ ауадздзыстæм, зæгъгæ. Иудзонгон æртæ 'фсымæрмæ фæлæбурдта, Сосланы йæ дæлæвзагæй раппæрста æмæ йæм дзуры: «Мæ агъды фарсыл иу æрду ис æмæ йæ ратон». Уæйыг сæ уымæй бабæттынмæ хъавыд.

Сослан æрдуйæн цынæ фæкодта, марадз-зæгъай, кæд ын ратонын бакуымдта. Цирхъæй алыг кæныныл дæр æй афæлвæрдта, фæлæ йæ цирхъы ком йæ цæгаты хуызæн фæци, æрдуйыл та фæд дæр нæ баззад. Иудзонгон уæйыг æртæ 'фсымæры йæ уæраджы бын нылхъывта, йе 'рду æнцонæн ратыдта, æртæ 'фсымæры сбаста, æмæ змæлгæ дæр нал скодтой.

Афтæ мæм кæсы, цыма Ленин цы паддзахад сарæзта, уый ныхмæ æрæджиау тохгæнджытæн дæр сæ фидæн хуыздæр нæ уыдзæн.

Ахæм бон ралæудзæн, æмæ змæлгæ дæр нал скæндзысты.

У

æ фыды чи баныгæдта, уый, арф ныуулафгæйæ, загъта: «Уый дæр та мын кæй фæхицæн!...»

У

нституты нын зæрондславяйнаг æвзаг амыдта Румянцев Владимир. Йæ предмет иттæг хорз зыдта, фæлæ йæм иу æнахуыр миниуæг уыдис: дзуапп-иу чи лæвæрдта, уымæн-иу йæ цæсгоммæ нæ каст, фæлæ — йæ къæхтæм. Уымæй йын фæпайда кодтой, фæлварæн дæттынмæ йæ ныфс чи нæ хаста, уыдон. Сæ бæсты-иу барвыстой, æрмæг хорз чи зыдта, ахæмы.

Зæгъын ма хъæуы уый, æмæ Румянцев тынг зæронд уыди: хъусæй дæр дзæбæх нал хъуыста, æмæ йын цæстфæлдахæг студенттæ уымæй дæр пайда кодтой. Иу бон, æрмæг хорз чи зыдта, уый йе 'мбæлтты бæсты цалдæр хатты радта фæлварæн. Фæстаг хатт ма куы бацыд, уæд ын Владимир, йæ къæхтæм кæсгæйæ, афтæ:

— Ацы туфлитæ мæм абон фæндзæймаг хатт дзуапп дæттынц...

Æ

нæн ын кæм вæййы, уым æппæт дæр саразы, цæмæй адæймагæн... ма баххуыс кæна.

А хæм хъæутæ ис, чъынды йы ном кæуыл сбадт. Хъæуы æппæт адæмæн чъынды уæвæн нæй, се 'ппæтæн рæдау уæвæн куыд нæй, афтæ, фæлæ йын кад дæр иуæй-иутæ скæнынц, æгады ном дæр ыл иуæй-иуты аххосæй сбады.

Джимийæгты цы хонынц, уый алчидæр зоны, фæлæ дзы ахæм ми æрмæстдæр иу бакодта, фидисы азар та æппæт хъæуы басыгъта.

Чъынды йы ном кæуыл сбадт, уыцы хъæуккаг — æгъдауджын, йæ цæхх æмæ кæрдзын адæмимæ хæрынахуыр чи уыд, уымæн иу фынджы уæлхъус йæ хъæуы фыдгой куы ракодтой, уæд сæ бафарста, кæй дзы зонут чъынды йæ, зæгъгæ. Нымайын сæ райдыдтой, фæлæ сын фондзæй уæлдæр не схæццæ сты. Хадзырæт фынгæй сыстад æмæ буфетæй рахаста æхсæз авджы шампайнаг сæн æмæ сæ радыгай фынгыл æвæрын райдыдта:

— Ай уын Гæбæтийы тыххæй! Ай уын Дадыгайы тыххæй! Ай уын Дзæрæхмæты тыххæй! Ай уын Гæбæтджерийы тыххæй! Ай уын Дзидаханы тыххæй. Ай та уын, чъындытæй ма кæй ферох кодтат, уый тыххæй! — æмæ æхсæзæм авгæн дæр йæ тъæпп фынгыл фæцыд. — Уæддæр нæ чъынды йы кой мауал кæнут!..

Алазты Æхсар ма президент куы уыди, уæд нæ цыдæр ахсджиаг хъуыддаджы фæдыл æрæмбырд кодта æмæ Малиты Васойæ æппæлыди, йæ редакцийæн, дам, ын машинæ куы радтон, уæд, дам, мын ахæм арфæтæ фæкодта æмæ дзы, зæгъæн куыд нæй, афтæ тынг фæбузныг дæн.

Мах редакци дæр машинæ хъуаг уыд, æмæ йæм мæ бынатæй дзурын: «Арфæтæ дын мах дæр бæргæ ракæниккам, машинæ нын куы раттис, уæд».

Зæгъут, æмæ нын нæ радта? Радта. Стæй йын мах Васойæ къаддæр арфæтæ нæ ракодтам.

Ирон адæмы цыфыддæр знæгтæй иу йæ паспорт ивынмæ бахаста æмæ, йæхæдæг, цы адæмыхаттæй уыд, уый бæсты «ирон» ныффыссын кодта. Уырдыгæй рacyд, æмæ, уадз æмæ ирон адæм иу къаддæр фæуой, зæгъгæ, йæхи агæрах кодта.



Рæстæг æвзæрæрдæм ивы, зæгъгæ, дзæгъæлы нæ фæ-  
зæгъын. Ныр паспорты адæмыхатт нал фыссынц, æмæ та  
уый дæр мах пайдайæн нæу. Не знæгтæй иу дæр йæхи  
«ирон» нал ныфффысдзæн æмæ йæхимæ йæ къух нал сис-  
дзæн.

**Р**æстæг æвзæрырдæм кæй аивта, уый нæ цардыл бирæ  
кæцырдыгæйдæрты фæзынд. Рæстæгимæ адæйма-  
гæн дæр æнаивгæ нæй...

Кæддæр-иу фыссæгæн центрон мыхуыры æмдзæвгæ  
кæнæ радзырд рауадзын бынæттон мыхуыры чиныг рауа-  
дзыны хуызæн æхсызгон уыд. Ме 'мдзæвгæтæ-иу «Юность»,  
«Огонек», «Крокодил», «Наш современник» кæнæ æндæр  
журналты куы фæзындысты, уæд-иу зæрдæмæ хуры тын-  
тæ ныккасти.

Ныр, куы зæгъын, рæстæджытæ аивтой, аивтой адæм  
сæхæдæг дæр. Уыдонимæ æз дæр, æндæр центрон мыхуы-  
ры мæ уацмыс рауадзынмæ æцæгæлон цæстæй нæ акаста-  
ин.

Цæвиттон, журнал «Дружба народов»-ы номæй мæм  
мæ рагон хæлар, мæ тæлмацгæнæг Медведев Александр  
сдзырдта, дæлрæнхъон тæлмацтæ рарвит, кæд ис, уæд аи-  
вадонтæ дæр, æмæ сæ журнал «Дружба народов» ныммы-  
хуыр кæндзæн, зæгъгæ. Раст зæгъын хъæуы, мæ зæрды  
уыдис арвитын, фæлæ хъуыддаг бонæй-бонмæ 'ргъæвтон.  
Зивæг кодтон, зæгъгæ, дæр нæ зæгъын, пъæззы дæр мыл  
нæ ныббадт. Мæ уыцы уавæрыл хъуыды кæнгæйæ, мæ  
зæрдыл æрлæууыд Хъазыбег. «Рæстдзинад»-ы немæ куы-  
ста. Иу уаты кæимæ бадт, уый йын-иу исты хабæрттæ фæ-  
кодтаид. Хъазыбег-иу æм хъуыста, йæ ныхас ын-иу никуы  
бакъуылымпы кодта. Æрмæст-иу дзырд куы фæци, уæд  
ын-иу комкоммæ загъта: «Гъемæ, Бексолтан, уыдон мæн  
цæмæн хъæуынц?»

Уыйау æз дæр ахъуыды кодтон æмæ мæхинымæр скар-  
стон: «Гъер æз уым ме 'мдзæвгæтæ куы ныммыхуыр кæ-  
нон, уæд уый мæн цæмæн хъæуы?» Æмæ иу дæлрæнхъон  
дæр нæ арвыстон, нæ арвыстон аивадон тæлмацтæ дæр.  
Фæлæ уæддæр мæ фыстытæ уыцы журналы рацыдысты.  
Куыд бамбæрстон, афтæмæй сæ, Мæскуыйы мын цы чин-  
гуытæ рацыд, уыдонæй кæцыдæрæй систой.

Æндæр заман мæм, де 'мдзæвгæтæ мæскуыйаг журналы рацæудзысты æмæ сæ рарвит, зæгъгæ, куы 'рхатыдаиккой, уæд æхсæв дæр не схуыссыдаин, стæй мæ цинаен кæрон нал уыдаид, кæмдæр мæ æрымысыдысты, фæнды сæ, цæмæй Советон Цæдисы поэтиуарзджытæ ме сфæлдыстадимæ базонгæ уой. Фæлæ æндæр рæстæджытæ адæймагмæ æндæр зондахаст æвзæрын кæнынц...

*П*ьер Огюстен Карон Бомарше загъта: «Что слишком глупо, чтобы быть просто сказано, то поется». Ацы ныхæстæ хауынц, ныртæккæ цы зарджытæ зарынц — æз ирон зарджытæй зæгъын, кæд уырыссаг зарджытæ дæр хуыздæр не сты, уæддæр — уыдонаен сæ фылдæрмæ. Дæнцæгтæ хæссыныл куы фæуин, уæд мæ бирæ рæстæг бахъæуид, фæлтау та æххуысмæ æхсынцъымæ фæдзурон, цæттæ 'хсынцъымæ нæ, фæлæ цъæх æхсынцъымæ. Цæмæй туаг у, уый базонай, уый тыххæй дзы голлаг хæрын ницæмæн хъæуы: æхсынцъытæй иу куы ахæрай, уæддæр, цы ад кæны, уый базондзынæ. Уæдæ нæ бирæ зарджыты текстæ цы 'мвæзадыл сты, уымæн æвдисæн у æрмæстдæр иу рæнхъ: «Уарзын дæ, уарзын, мæ уарзон...»

Брытъиаты Елбыздыхъойы «Дыууæ хойы» ахæм ныв ис. Хансиатæн йе 'нæуынон усгур Касалы-фырт афтæ зæгъы: «Мæнаен мæ æрчъи — мæ дарæс, мæ хъама (æвдисы йæ) — мæ ныфс». Хансиат ын ахæм дзуапп радта: «Хъама къулыл ауыгъдæй рæсугъддæр фидауы. Æрчъийæ раст зæгъыс, уый æцæг у дæ дарæс...»

Уыцы хъамайау бирæ зарджыты мелодитæ æнæ текстæй цæсты тынгдæр ахадиккой. Къоста «Булкъ æмæ мыд»-ы хуымæтæджы нæ фыста:

*— Оф, оф, уазæг, æз мыдимæ, —  
Загъта, — диссаг дæн, æрбалæуу... —  
— Гъе смаггæнаг! — мыд фæмæсты. —  
Ныр цы мæт кæныс мæ бæсты,  
Æз хуыздæр куы дæн æнæ дæу!..*

Æвæдза, зарджыты мелодитæ дзурын куы зониккой, уæд дзы мыдæй тынгдæр чи смæсты уайд æмæ тексттæн карздæр ныхæстæ чи зæгъид, ахæмтæ бирæ разынид.

*Р*æстдзинад»-ы хъæууонхæдзарадон хайады иу уац-хæссаг куыста æмæ йæм афтæ каст, цыма йæ Ирыстоны иууылдæр зонынц. Телефонæй-иу колхозтæ æмæ совхозтæм арæх дзырдта. Йæ ном æмæ-иу йæ мыггаг куы загъта, уæд ма-иу, кæимæ дзырдта, уый афарста:

— Нæ мæ зоныс?

Нæ дæ зонын, зæгъгæ-иу ын куы загъдæуыд, уæд ын-иу сæрыстырхуызæй загъта:

— Ау, куыnnæ мæ зоныс, мæн куыдзæй, хæрæгæй чи нæ зоны, ахæм куы нæ и?..

Афтæ бирæ рæстæг фæдзырдта, цалынмæ йын аккаг дзуапп нæ рардæуыд, уæдмæ. Фæстаг хатт ма, куыдзæй, хæрæгæй мæ чи нæ зоны, ахæм куы нæ и, зæгъгæ, кæмæн загъта, уый йын радта ахæм дзуапп:

— Омæ дæ, чи зоны, уыдонмæ дзур, ардæм рæдыдæй æрбахаудтæ!

Уæдæй фæстæмæ уацхæссаг уыцы ныхæстæ дзурын ныууагъта.

*Л*æг æмæ ус иумæ цæргæйæ базæронд сты. Усы йæ зæрдæйы сусæгтæ раргом кæнын цæмæн бафæндыд — хæйрæг йæ зонæг, фæлæ йæ лæгæн куы рахабар кæнид:

— Æртиссæдз азы иумæ фæцардыстæм, фæлæ дæ зæрдæхудты никуы бацыдтæн... иу хатт йеддæмæ.

— Цавæр уыди уагæры?

— Иу хатт дæ аивтон...

Лæг уый фехъуыста, цы! Кæд æмбисæхсæв уыди, уæддæр æй фæддæдуар кодта æмæ йæ хæдзармæ нал æрбауагъта.

*Ж*ославийæ поезды æрбацæйздæхтыстæм. Иу вагоны бадт фестæм Комийы республикæйы туристты къордимæ. Нæ лæппутæй дзы иу сæ чызджыты рæсугъддæримæ фæзонгæ, æмæ кæрæдзийæ иу минут дæр нал хицæн кодтой. Цыбыр ныхасæй, сæ уарзондзинад цыбыр рæстæгмæ дидинагæфтауынмæ фæци. Мæнæн æхсызгон уыд, ме 'мбал чызджыты рæсугъддæры зæрдæмæ кæй фæцыд, уый, æмæ-иу мын фадат куы фæци, уæд-иу дзы раппæлыдтæн:

— Уæллæй, Гришæ, ды Комийы йаргъ лæг дæ!..

**У** зондджын лæг афтæ загъта: «Крайнее соблюдение законности может оказаться крайним беззаконием».

Ацы ныхæсты рæстдзинадыл мæ Гугкаты Эльбрус баууæндын кодта. Радиойы шофырæй куыста. Искуыдæм-иу куы фæцæйцыдыстæм, уæлдайдæр, бирæ змæлд кæм уыд, ахæм уынгты, уæд Эльбрус æдзухдæр архайдта æгъдæуттæ иууылдæр æххæст кæныныл, йæ алыфарс чи уыд, уыдон та — амал æмæ гæнæнæй сæ фехалыныл, æмæ-иу æппынфæстаг афтæ рауад, цыма æгъдау иннæтæ нæ, фæлæ Эльбрус халы.

**К**æддæр Зилгæ, Зæронд Бæтæхъойыхъæу æмæ Ног Бæтæхъойыхъæуæн колхозы сæрдарæй сыхаг хъæуккаг куыста. Рувын афон уыд, æмæ адæм куыстмæ бæргæ æмгуыппæй рацыдысты, фæлæ сихормæ 'ввахс уарын ныккалдта, æмæ бæтæхъойыхъæуккагтæ, сæ къæпитæ се 'ккой, афтæмæй хъæумæ рацæйцыдысты. Уыцы рæстæг сæрдар та йæ «Волгæ»-йы быдыртыл зылди. Йæ куыст чи ныууагъта æмæ сæхимæ чи рацæйцыд, уыдоны цурмæ куы 'рбахæццæ, уæд машинæ фæурæдта æмæ сæм дзуры:

— Гъе-уæууæй-гъе, ахæм чысыл къæвдайæ чи фæтарст! Уагæры хæсты рæстæг куы уайд!

Сылгоймæгты къæйныхдæр ын иннæты бæсты дæр дзуапп радта:

— Хæсты рæстæг куы уайд, уæд та дзы Советон Цæдисы — уæд ма нæ бæстæ Советон Цæдис хуынди — Хъæбатыры ном Бæтæхъойыхъæуæй æртæйæ райсиккой, сымах хъæуæй та — иу дæр нæ!..

**К**амалæй йæ фехъуыстон. Дыууæ лæджы куы хицæн кодтой, уæд, дам, дзы, иу иннæмæн афтæ зæгъы:

— Цæй, хæрзбон рау, тæрсын, куынал фенæм, уымæй: кæнæ ды куы амæлай æмæ дæ æз куынал фенон, кæнæ куы бакуырм уай æмæ мæ ды куынал фенай!..

**А**ртаен сæ алы кадаг дæр адæймаджы дисы æфтауы. Цас сæ фылдæр кæсыс, уыйас дæм тынгдæр хъарынц,

хионай дын хиондæр кæнынц. Мæ кæуын мæ былалгъмæ схæццæ ваййы, мæ цæстысыг нал бауromын, Хæмыц æмæ Быценоны царды хабæрттæ куы фæкæсын, уæд. Зындгонд куыд у, афтæмæй Быценонаен бонай хæфсы хуыз уыд, æхсæвыгон та-иу фестад, æмбал кæмæн нæ уыд, ахæм рæсугъд сылгоймаг. Хæмыц æй афтæ тынг уарзта, æмæ, æдзухдæр йемæ куы уыдаид, уый йæ фæндыд æмæ йæ иухатт, Ныхасмæ цæугæйæ, йæ дзыппы нывæрдта.

«Ус ын лæгъстæ кæнын байдыдта:

— Ма мæ ахæсс, кæннод дын мæнай ницыуал пайда уыдзæн.

Нæй, нæ байхъуыста Хæмыц йæ усмæ æмæ йæ йæ дзыппы цæвæрдта, афтæмæй ацыд Ныхасмæ.

Сырдон рагæй дæр нартаен фыдбылыз кæм нæ уыди! Хæмыцаен йæ ус йемæ кæй уыд, уый бамбæрста æмæ бавдæлд, æмæ фæсивæды йæхиуыл сардыдта, нæмут мæ, зæгъгæ. Фæсивæд дæр æй нæмын райдыдтой. Уæд Сырдон ныхъхъæр кодта:

— Гъæ, уæ хуыздæр амæла, Нарт! — сæ кæстæртæ сæ хистæрты нæмынц, сæ хистæртæ та сæ устыты семæ хæссынц. Кæм бадæм, Нарты зæрæдтæ — ай лæгты Ныхас у, æви устыты Ныхас? Нæ цæсгом фесæфтам, æгъдау нæм нал ис. Кæсут-ма Хæмыцмæ — кæд æрхаста Быценоны йемæ разæгъды Стыр Ныхасмæ...

Сæхимæ æрцыди мæстæйдзагæй Хæмыц, æмæ йæм Быценон дзуры:

— Бæргæ дын загътон, адæммæ мæ ма хæсс, зæгъгæ, æмæ мæм нæ байхъуыстай. Ныр дæхи дæр байсæфтай æмæ мæн дæр: уыцы уайдзæфы фæстæ мæнæн демæ цæрæн нал ис, æмæ бавдæл, æмæ мæ, кæцæй æрхастай, уырдаем мæ фæстæмæ фæхæсс.

Цы гæнаен ма уыд Хæмыцаен, æмæ йæ ахаста. Быценты дуармæ куы бахæццæ сты, уæд ын ус зæгъы:

— Æртæ хорздзинады дын бакæнинаг уыдтаен, фæлæ дзы ныр иу сæххæст кæнын йеддæмæ мæ къухы нал бафтдзæн; мæ тæригъæд дæр æмæ дæ тæригъæд дæр фæхæссæд, ацы ми нын чи бакодта, уый. Ныр ды мæнмæ хъус: дæуæй мæнмæ ис нæлгоймаджы гуырдж. Мæ дзидзийæ куы схъомыл уыдаид, уæд ын дунетыл æмбал нæ разындаид... Фæлæ ма цы, гъа! Æрбадар дæ уæнтæ, æмæ дын гуырдж уырдаем ныуулафон».

Æвæдза, æгæр диссаджы æнкъарæнтæ уыд Хæмыц æмæ Быценоны 'хсæн. Нæртон лæг зыдта, Ныхасмæ сылгоймагимæ бацæуын, чи никуыма 'рцыд, ахæм хъуыд-даг кæй у, уый, фæлæ йæ бинойнаг йемæ куы уыдаид, уый йæ афтæ тынг фæндыд, æмæ фыдæлты æгъдауы сæрты ахизынæй нæ фæтарст, фыдбылызы Сырдон ын знаджы ми бакæндзæн, уый та йæ фæсонæрхæджы дæр нæ уыди. Быценоны æнкъарæнтæ дæр афтæ тыхджын уыдысты, æмæ, кæд Хæмыцы ныхасыл дыууæ зæгъыныл афæлвæрдта, уæддæр йæ ныхмæ цæхгæр æрлæууын нæ бафæрæзта.

«Ма мæ ахæсс, кæннод дын мæнæй ницыуал пайда уыдзæн», — фæдисхъæры хуызæн хъуысынц уыцы ныхæстæ, фæлæ сæ уарзондзинад йæ быны фæкодта, æмæ Хæмыцы иу хъусы батахтысты æмæ иннæмæй атахтысты. Æрцыд, сбарæн кæмæн нæй, ахæм æвирхъау бæллæх: «дæхи дæр байсæфтай æмæ мæн дæр», «мæ тæригъæд дæр æмæ дæ тæригъæд дæр фæхæссаед, ацы ми нын чи бакодта, уый».

Дыууæ уарзон уды кæрæдзийæ куы хицæн кодтой, уæд, Быценон йæ зæрдæйы арфы æмбæхстæй цы сусæгдзинаедтæ дардта, уыдон рахъæр кодта: «Æртæ хорздзинады ракаенинаг дын уыдтæн...» Иуы кой дзы скодта, фæлæ иннæ дыууæйы тыххæй ницыуал загъта.

Цымæ, цавæр хорздзинаедтæ уыдысты уыдон та? Исты хуызы сæ куы базыдтаин, цæрæнбонты уымæ бæллыдтæн, фæлæ мын, æвæццагæн, æнусон сусæгдзинадæй баззайдзысты, уымæн æмæ Нарты кадджыты бирæтомонтæй дæр уыцы фарстæн дзуапп никæцийы ссардтон.

Иннæ ахæм Батырадз! Кард дæр æй куы нæ карста, фат дæр дзы куы нæ хызти, уæм ма йæм йæ мад цавæр стырдæр лæгдзинаедтæм æнхъæлмæ каст? Мæхи дзидзийæ, дам, куы схъомыл уыдаид...

Йæ мад амæла мады æхсырæн, кæд дзы уымæн æмбал нæй!..

*Æ* сыхæгты лæг джермецыккаг ус æрхаста. Уырыссаг уыди, фæлæ иронау ирæттæй æвзæрдæр нæ дзырдта. Уæдæ ирон æгъдæуттæм дæр тынг арæхст. Сыхы уымæй бæрзонддæр æмæ уыцы-иу рæстæг къæсхуырдарæ нæ

уыди. Йæ цот та сæ фыды хуызæн рæстæмбисас æмæ бæ-  
зæрхыгтæ рацыдысты. Йæ фыртæн дæр джермецыккаг  
чызджы æрхастой. Уый дæр йе 'фсины хуызæн — дæргъæй-  
дæргъмæ æмæ — къæсхуыр. Иу райсом ног чындзы хицау  
сæ мæллæг стурь рæгъаумæ фæцæйыскъæрдта, æмæ йын  
сыхæгты лæг афтæ:

— Хуыцауы тыххæй, Дженалдыхъо, дæ хъуджы дæр  
Джермецыччы балхæдтай?..

— Цæмæн дæм афтæ кæсы?

— Дæ бинойнаг æмæ дæ чындзы хуызæн ыл фыды мур  
куы нæ и!..

**К**алачы уынджы ма куы цардыстæм, уæд федтон  
уыцы фыдфын. Цыма нæм фæсæмбисæхсæв чидæр  
æрбахоста. Дуар куыддæр фегом кодтон, афтæ къæсæргæ-  
рон ауыдтон цыдæр хæйрæджджыны. Уыдис сау-сауид да-  
рæсы, йæ сау сæрыхъуынтæ йæ цæсгомьл æркалдысты.  
Йæ цæстытæ сырххъулон æрттывд кодтой. Йæ гом цæнг-  
тæ хъуынаей нæ зындысты. Йæ къухыныхтæ — джебогъты  
хуызæн — цыргъ. Куы мæ ауыдта, уæд йæ цæнгтæ фæй-  
нæрдæм фæцыдысты æмæ мыл сæхи атухынмæ хъавыды-  
сты. Ме 'сæфт кæй æрцыд, уый бамбæрстон æмæ ма мæ  
хъæлæсыдзаг ныхъхъæр кæнын мæ къухы бафтыд: «Ве-  
рин-кæ!!!»

Æмæ фехъал дæн.

Мæ армытæпæнаей мæ ныхы хид асæрфтон æмæ, мæ  
уд цытæ бавзæрста, уыдон фыны кæй уыдысты, ууыл куы  
баууæндыдтæн, мæ риуыдзаг сулæфын мæ бон æрмæст-  
дæр уæд баци.

Æвæццагæн ма мæ мæгуыр мадæн æгас æнхъæл уыд-  
тæн, æви, хъæр мæрдтæм дæр кæй хъуысы, уый мæ фыны  
дæр æмбæрстон, æмæ мæ æвирхъау цыдæры дзыхы баха-  
уынаей Веринкæ кæй фервæзын кæндзæн, уый æмбæрстон  
æмæ йæм уымæн сидтæн... Нæ зонын... Нæ зонын...

Некрасовы рæнхъытæ мæм уæдæй тынгдæр никуы  
бахъардтой:

*Мы любим сестру и жену, и отца,  
Но в муках мы мать вспоминаем!*



**Д**ыууиссæдз азы размæ дæр ма Берлины уынгты хæлд хæдзæрттæ дзæвгар уыди. Горæты астæу цы цалдæр хæдзары хæлды уыдис, уыдон алыфарс æрæхгæдтой хъæзæй быруйæ. Сæрмагондæй уыцы ран мæ хуыз дæр систон. Мæ ныхæстыл мын чи не 'ууæнда, уыдонæн къам равдисдзынæн, зæгъгæ.

Бранденбургжы кулдæртты цурмæ куы бацыдыстæм, уæд мæ зæрдыл æрбалæууыдысты хæсты заманы зарæджы рæнхъытæ:

*Дысоны изæр дын Берлины стыр уынджы  
Ирон симд æркодтам, гъей!*

Мæнæн «æркодтам» зæгъын мæ бон нæ уыд, уымæн æмæ, кæимæ асимдтаин, ахæм ирон чызг нæ, фæлæ лæппу дæр нæ къорды нæ бахауд, фæлæ уæддæр иунаегæй ирон симд æркодтон...

**Х**æ хъæу Урсдоны рахизфарс æрæнцад. Махæй Николаевскы станицæйы 'хсæн дон йеддæмæ æндæр арæн нæй. Бæрæгъуыны бынат ма тыгъд быдыр куы уыд, уæд йæ цæгатварс хъæдæй нæ зынд. Куыд дзурынц, афтæмæй дзы фылдæр уыди гæдыбæлæстæ. Сæхи сын нал æрæййæфтон, фæлæ ма сæ бындзæфхæдтæ мæ рæстæджы дæр зындысты. Ныр уыдонæн дæр сæ фæд фесæфт. Фæлæ ма, хъæд дæр чи хъуыды кæны, нæ хъæуы цалдæр ахæм адæймаджы ис.

Диссаг цы у: кæд уыдон мæнæй аст-дæс азы хистæр йеддæмæ не сты, уæддæр цыма бирæ фылдæр фæдтой, æз кæй нæ зонын, ахæм цаутæн уыдысты æвдисæн, æз кæй никуы фæдтон, ахæм адæмимæ 'мбæлдысты, æндæр уæлдæфæй улæфыдысты, мæ къах кæм не 'рæвæрдтон, ахæм фæндæгтыл фæцыдысты, афтæ мæм кæсы. Цыбыр дзырдæй, цыма дыууæ дуджы хъомыл кодтам, дыууæ алыхуызон рæстæджы цардыстæм, ахæм хъуыдытæ мæм фæзыны. Стæй мæм уыдоны заман цæмæдæр гæсгæ хъæздыгдæр æмæ мидисджындæр фæкæсы.

**М**æ дыууæ сыхаджы лымæнæй цæрынц, афтæмæй сын, мæнмæ гæсгæ, иумæйагæй ницы ис. Иу дзы

у мæнгард æмæ æдзæстуарзон, чъынды æмæ кадбæллон. Исчи мын афтæ куы зæгъид, йæ хорзæх дæ уæд, зæгъгæ, уæд ын, Къоста Бибойæн куыд загъта, афтæ зæгъин: «Де 'лгъыст дæхиуыл æрцæуæд!»

Уататы Бибо æмæ Бирæгъты Къоста æрдхорд-æфсы-мæртæ кæй уыдысты, уый бирæтæ зонынц. Кæрæдзийæн хъазæн ныхæстæ кæнынæй æхсызгондзинад истой. Иу хатт ын Бибо афтæ зæгъы: «Хуыцау дæ мæ хуызæн лæг скæнæд!» Къоста йын дзуапп радта: «Де 'лгъыст дæхиуыл æрцæуæд». Мæ сыхагæй та афтæ хъазгæйæ нæ, фæлæ æцæгæй зæгъæн ис, уымæн æмæ адæймагæн хорз ра-кæнын йæ зæрды кæрон дæр никуы 'рæфтыд. Йæ хъæуккæг-тæй дзы чидæр афтæ загъта: «Хур бон й' аууон макуы 'рлæуу, йæ аууонæй хуры тынтæй бамбæхстæ, уый куы базона, уæд йæхи фæтылиф кæндзæн».

О, æмæ ме 'ннæ сыхаджы кой рацæйкодтон. Уый бын-тон æндæрхуызон адæймаг у. Парахатзæрдæ, æмгаруар-зон, рæдау. Фæлæ, куы зæгъын, чъындымæ лымæнæй цæрынц. Иумæ сæ арæх фенын. Иу хатт та сыл Терчы был амбæлдтæн æмæ мæнгарды фарсмæ цæуæгмæ дзурын:

— Ацы лæгимæ кæй цæуыс, уый дын дæ аиппытæй дæр æмæ дæ хорздзинæдтæй дæр фæйнае раргом кодта.

Цавæртæ, зæгъгæ, мæ куы бафарста, уæд ын загътон:

— Дæ аипп у, йемæ кæй цæуыс, уый, дæ хорздзинад та, цы дзуры, ууыл кæй не 'ууæндыс, уый.

*Æ*е 'гъдæуттæм, мах куыд джигул кæнæм, афтæ — ни-кæцы адæм. Уымæ нæ алчидæр йæхи иннæмæй зондджындæр хоны. Кæд ма лæгмæ фынгыл æрбадын фæ-цæуы. Ныронг-иу дæле уæлæмæ дзурын худинаг уыдис, ныр тæрсын райдыдтон, уæле дæлæмæ ма дзур, зæгъгæ, дзурын куы райдайой, уымæй.

Æппæт адæм иу æгъдау нæ фæкæнынц. Кæд хъæуæй хъæумæ дæр хицæн æгъдау ис, уæд комæй комæ, Цæгатай Хуссармæ нæй хицæн æгъдау? Ис, æмæ кæнгæ дæр хъуамæ алчи йæхи 'гъдау кæна. Аргъуан æмæ мæзджыты иу æгъдæ-уттæ нæй, фæлæ иу Хуыцаумæ кувынц, æмæ сæ хъуамæ иу дæр уый кæна, кæрæдзийы ныхмæ ма дзурой фæлæ.

Фыдæлтæй нæм цы 'гъдæуттæ 'рхæццæ, уыдонæн йæхи хицау мачи кæнæд. Уыдон иумæйаг хæзна сты, æмæ сыл

хъуамæ иугæйтты бон ма цæуа. Чи дзы нал бæззы, уый æвзарын дæр рæстæджы хъуыддаг у. Æгъдау йæ номы аккаг куынæуал уа, уæд фæсвæд æрлæудзæн, адæмæй ферох уыдзæн.

Уайсадын кæддæр æгъдау уыдис. Хъуыдис æви нæ, уымæй рæстæджы фæрсын хъæуы. Фæлæ рæстæг дзурын нæ зоны. Куы зонид, уæд зæгъид: «Хъуыдис!» Фыдæлты заман, бинонтæ бирæгæйттæй куы цардысты, дæсгай æмæ ссæдзгай сылгоймæгтæ кæм уыд, уым алчи хъæрæй куы дзырдтаид, уæд ма дзы цæвæг марæджы 'мбæрстаид? Стæй уайсадгæ канд сылгоймæгтæ кодтой?! Сæ дзыхæн уаг зыдтой кæстæртæ. Хистæрты цур, кæд дзырдтой, уæддæр, сæ ныхас куыд никæмæ хъуыстаид, афтæ — сабыргай, нывыл, уæзданæй.

Мах рæстæджы бинонты фыдæлтыккон бинонтимæ абарæн нæй. Сæ нымæц дзæвгар кæй фæкъаддæр, уымæ гæсгæ уайсадыны сæр нал хъæуы, йæ рæстæг фæци æмæ йæ бынат æндæр æгъдæуттæн радта æмæ раст бакодта. Йæ хæстæ сæххæст кодта, йæ сæр нал хъæуы æмæ, цы рæстæгæн лæггад кодта, уыцы рæстæгимæ баззад.

Уæлдæр ма йæ куы загътон: иу нæ иннæмæй йæхи зонджындæр хоны. Æрмæстдæр иронау кæй дзуры, уымæ гæсгæ йæхи нымайы тæрхонгæнæгыл. Иу кæнæ иннæ ныхасы нысаниуæг æмбарын кæны йæхирдыгонау.

Иу газеты фыссы, мардæй, дам, зиан дзурæн нæй. Зиан, дам, бынтон æндæр ныхас у. Фæзæгъынц, дам, æй, исты дæ куы фесæфа, уæд. Ахæм фыстытæ чи фæкæны, уый хъуамæ йæ фæндоныл, ныхасмæ рахæссыны размæ бæстондæр ахъуыды кæна, фарстмæ уæрæхдæр цæстæй акæса. Мардæй зианæй та кæцы ныхас кæм фидауы, уый æппæты ирдæрæй разындзæн, Къостайы «Уæлмæрдтæ» бакæсгæйæ:

*Уыйбæрц æрцæугæ нæма федтон иу ранмæ,  
Уыйбæрц æркæсгæ нæма федтон иу зианмæ  
Хохæй, быдырæй...*

Уæдæ рæгъ æмæ гаджидауы тыххæй дæр бирæ дзурын ницæмæн хъæуы. Афтæ чи зæгъы, рæгъытæ зианы фынгыл фæуадзынц, гаджидæуттæ та — цины, уый дæр Къостайы кадæг «Хетæджы» ацы рæнхъытæ бакæсæд:

*— Адзурут Хетæгмæ! — радзырдта кæстæртæм  
Зæронд Солтан хъæрæй иу рæгъы фæстæ, —  
Бафсæстæн, срасыг дæн, афтæмæй лæппутæй  
Ничима фæци мæ нузæны хъæстæ...*

Уæдæ Нарты кадджыты дæр иу бадты Уырызмæг, дæ-  
лæмæ — рæгъ, уæлæмæ — рæгъ, афтæмæй нызта.

Ныууадзын хъæуы не 'гъдæуттæ сæ уагыл. Хуыздæр  
уыдзæн, иннæ адæмты куы бафæзмæм, уæд. Уыдонæй иу  
дæр йе 'гъдауы фыдгой нæ кæны. Æгъдæуттæн цы кæнгæ  
у, уый æгъдæуттæн сæхицæй хуыздæр ничи зоны.

**К**икабидзе Вахтанджы райгуырдыл дæс æмæ 'ртис-  
сæдз азы куы сæххæст, уæд ын Уæрæсейы прези-  
денты указмæ гæсгæ лæвæрд æрцыд Хæлардзинады ор-  
ден, фæлæ йæ нæ бакуымдта, Гуырдзыстон Хуссар Иры-  
стонмæ кæй балæбурдта, уый тыххæй. Орден ын лæвæрд  
æрцыд 2008 азы 19 августы, йе 'мбæстæгтæ Цхинвал æмæ  
йæ алыфарс хъæутæ куы ныппырх кодтой, уымæй иуæн-  
дæс боны фæстæдæр.

Иу цавæрдæр фосы мыггагæй фæзæгъынц, йæ сæр ын  
фынгмæ хастæуыд, уый та, дам, зæхмæ тылди.

Артист афтæ тынг смæсты, æмæ Мæскуыйы йæ га-  
строльтæ дæр аивта.

Мæ зæрдыл чырыстонхъæуккаг усы ныхæстæ æрбалæу-  
уыдысты, йæ лæг хæстмæ кæмæн цыди æмæ афтæ чи загъ-  
та: «Цы мæгуыр у уыцы Гитлер, нæ лæг йæ хотыхтæ кæмæ  
рабаста». Уыйау, цы ма фæуыдзæн Мæскуы, куыд ма  
цæрдзæн Уæрæсе, Кикабидзе йæ гастрольтæ куы аива,  
уæд?!

Вахтанг йæхи ахæм «раст» лæгæй равдыста, æмæ, хæ-  
сты тыххæй дзургæйæ, йе 'мбæстæгтæ Хуссар Ирыстоны  
цы фыдмитæ бакодтой, уый тыххæй иу ныхас дæр не скод-  
та, æрмæст диссаджы ногдзинад раргом кодта, Хуссар  
Ирыстон, дам, Гуырдзыстоны бæрæгастæу ис. Уыцы хуы-  
зæнæй Гуырдзыстоны бæрæгастæу балæууынгæнæн ис  
Цæгат Ирыстоны дæр, уымæн æмæ сын Хуссаримæ иу  
арæн ис.

**З**ондджын адаемæй кæмæйдæр фехъуыстон, дæ сæ-  
рæй, дам, уæлдæфы дамгъуаты (алфавиты) æппæт  
дамгъæтæ дæр куы «ныффыссай», уæд, дам, уымæй  
хуыздæр змæлдтытæ нæй сæры тугдадзинтæ æмæ нуæрттæ  
скусын кæнынаен. Æмæ, æцæгæйдæр, æз дæр ахæм змæлд-  
тытыл фæцалх дæн. «Уырыссаг» «э»-мæ куы 'рхæццæ  
вæййын, уæд мæ зæрдыл æрбалæууы, чидæр, аспиранту-  
рæмæ цæугæйæ, дамгъуат нымайгæйæ, куыд фæрæдыд,  
уыцы хабар. Чи зоны, исчи йæ æрымысыд, фæлæ йæ уæд-  
дæр радзурон.

Цæвиттон, иу лæппу сфæнд кодта ахуыргонд суæвын  
æмæ фæлварæнтæ куы лæвæрдта, уæд æй къахæгау дам-  
гъуатæй бафарстой. Бафарстой нæ, фæлæ йын æй радзу-  
рын кодтой. Радзырдта йæ, æрмæст дзы «э» ферох æмæ,  
фæлварæнтæ чи иста, уый йæм дзуры:

— «Э» дæ ферох.

— Мæнæ цæфхады хуызæн цы дамгъæ у, уый?

Кæй зæгъын æй хъæуы, лæппуйæ аспирант нæ рауад,  
фæлæ йæ ном Цæфхадæй баззад.

**А**дæймаг цы у, уый, бæрзонд къæлæтджыны куы  
'рбады, уæдæй тынгдæр никуы рабæрæг вæййы.  
Зондджын лæг хуымæтæджы нæ загъта: «Де 'рдхорд хи-  
цау куы суа, уæд æй æрдхордыл мауал нымай».

Иу мæ зонгæйæн ахæм дзæбæх лæппу æнхъæл уыд-  
тæн, æмæ, стыр хицауы бынаты куы нæ 'рбадтаид, уæд  
ма йын абон дæр ахæм æнхъæл уаин. Фæлæ партийы об-  
комы секретарь куы сси — уый дæр æнæнхъæлæджы, раз-  
дæр æй хъавыдысты хайады хицауы бынатмæ равзарын-  
мæ, фæлæ кæмæндæрты сæ зæрдæмæ афтæ тынг фæцыд,  
æмæ, йæхицæн æнхъæл кæм нæ уыд, ахæм бынаты ба-  
лæууыд. Йæхи, æцæгæй цы уыд, ахæмæй дæр уым рав-  
дыста.

«Ногдзау»-ы кусын куы райдыдтон, уæд редакци уы-  
дис Леоновы уынджы. Дыууæ азы бæрц дзы бакуыстайн,  
афтæ горæты цæгатварс Мыхуыры хæдзар срæвдз, æмæ ре-  
спубликон газетты редакцитæ уырдæм аивтой. Сæ бынæт-  
тæ кæй суæгъд сты, уый зыдтон æмæ сфæнд кодтон, авд  
æмæ ссæдз азы размæ мæ фæллойдон фæндаг кæцæй рай-  
дыдта æмæ цыппæрдæс азы бæрц цы бæстыхайы бакуыстон,

уырдаем раивын, фæлæ, партийы обкомы идеологон фарстатæ кæмæ хаудысты, уыцы секретаримæ уымæй размæ фæбыцау дæн æмæ йыл мæ зæрдæ дардтон, кæй мæ бахъыгдардзæн, æрмæстдæр уымæй. Мæ курдиатимæ бацыдтæн дыккаг секретарьмæ, æмæ мæм дзæбæх цæстæй ракаст. Фæлæ ма Министрты Советы сæрдармæ дæр бацыдтæн. Уый дæр мæм байхъуыста æмæ мын баххуыс кæнынай зæрдæ бавæрдта.

Обкомы дыккаг секретаримæ куы фембæлдтæн, уæд мæ бафарста: «Хъуыддæгтæ кæмæ хауынц, уыцы секретарæн дæ фæндон нæ бамбарын кодтай?»

Радзырдтон ын хабæрттæ. Йæ ныхмæ кæмдæр рæстдзинады сæрыл кæй сдзырдтон, уый тыххæй мæм тигъмæ кæй кæсы, уый дæр дзы нæ басусæг кодтон. Куыд бамбæрстон, афтæмæй мæ ныхæсты рæстдзинадыл баууæндыд æмæ йæм мæ цуры телефонæй бадзырдта. Уый цыдæр рахъуыр-бахъуыр кодта, фæлæ йæ дыккаг секретарь скасын нæ бауагъта. Горæтимæ мæхæдæг баныхас кæндзынæн, зæгъгæ, куы загъта, уæд мæ бауырныдта, хъуыддаг кæй сырæздзæн, уый.

Горæт, горæххæстком кæй уыд, уый базыдтон, йæ сæрдармæ ацу, зæгъгæ, мын куы загъта, уæд.

Уырдыгæй комкоммæ горæххæсткомы сæрдармæ ссыдтæн, уымæн æмæ мæм, куыд рабæрæг, афтæмæй æнхъæлмæ каст.

Цал кусæджы стæм, цал уаты нæ хъæуы, уыдæттæ йын радзырдтон æмæ сæ йæхимæ ныффыста. Мæ цуры телефонæй Министрты Советы сæрдармæ дæр бадзырдта, бадзырдта дыккаг секретарьмæ дæр, цы хъуыддаджы тыххæй мæм дзырдтат, уый лыггонд æрцыд, зæгъгæ.

Дыккаг бон, гæххæттытæ мæ къухы, афтæмæй 1960-æм азы кусын кæм райдыдтон, «Рæстдзинад»-ы редакцийы уыцы уæттæй иуы æрбадтæн, мæ фарсмæ та — «Ногдзау»-ы иннæ кусджытæ. Табу Хуыцауæн, ныр дыууæ 'мæ ссæдзæймаг аз ме 'мбæлттимæ кусын, мæ зæрдæйæн афтæ адджын чи у, уыцы бæстыхайы. Хорз лæппу æнхъæл кæмæн уыдтæн, уымæ та хорздзинадæй уыцы азты дæргъы ницы раиртæстон. Фыдæнхъæл дзы фесты, хицау æй куы скодтой, уæд, æхсызгон кæмæн уыд æмæ дзы йæхицæн зæрдæтæ чи 'вæрдта, уыдон, зæгъæн ис, æмæ иууылдæр.



Торæтгæрон районы администрацийы сæргълæууæг  
Джиоты Юрийы райгуырдыл æртиссæдз азы куы  
сæххæст, уæд мæм хуынды гæххæтт æрбарвыста. Фатимæ  
йæ куы федта, уæд афтæ:

— Æвæццагæн, ус дын кæй ис, уый нæ зоны, æндæр  
мæ нæ ферох кодтаид.

— Йæ бæрæгбон ресторан «Жемчужинæ»-йы кæны,  
уый бакастæ? — бафарстон мæ бинойнаджы.

— Бакастæн æмæ тынгдæр ууыл æрæнкъард дæн. «Вла-  
дикавказ»-ы йæ куы кодтаид, уæд уый нæ фарсмæ ис, æмæ  
мæ ардыгæй ардæм цæй хонæг хъуыдаид? «Жемчужинæ»-  
мæ та мын цæуæн нæй. Исчи мæ хæддзу фæхондзæн.

Ацы хабар Пæхъæч дзырдта: «Мæ фæллад уадзын-  
мæ денджызы былмæ ацыдтæн. Путевкæ мæм нæ  
уыд, æмæ-иу куы кæм бахордтон, куы — кæм. Иу сихора-  
фон, гом арвы бын цы хæрæндон уыд, уырдаæм мæхи бай-  
стон æмæ хæрис бæласы дæлбазыр ауон ран фынджы  
уæлхъус æрбадтæн æмæ сихормæ 'нхъæлмæ кастæн.  
Æрыгон лæггадгæнæг мын мæ разы æртæ айчы, нæлхæйы  
карст, дзул æмæ цайы агуывзæ æрæвæрдта. Куыддæр хæ-  
рынмæ æрæвнæлдтон, афтæ мæ фынгыл, иу ныхас дæр не  
скодта, афтæмæй, дыууиссæдз азмæ æввахс кæуыл цыда-  
ид, ахæм лæг абадт. Йæ дзыппæй сæны авг фелвæста, фе-  
гом æй кодта æмæ йæ æнæруадзгæйæ цæсты фæныкъуылд-  
мæ фæдæле кодта. Æвæццагæн æм ахуыйæны фаг æхца  
нал уыд æмæ дын æнæдзургæйæ æйчытæй иу куы сисид.  
Æз дæр æнæдзургæйæ архайын сфæнд кодтон: йæ цонджы  
хъулыл ын фæхæцыдтæн, мæ тых-мæ бонæй йæ нылхъыв-  
тон, æмæ айчы къæрцц тæбæгъы фæцыд.

Лæппуйы къух куы суагътон, уæд фæгæпп ласта æмæ  
тагъдгомау былгæрæтты уæлæмæ фæраст. Куыд бамбæр-  
стон, афтæмæй мæ гоби фенхъæлдта æмæ, æвæццагæн,  
йæхинымæр загъта, адон хъаруджынаей фыд-зонд сты,  
æмæ мæ гуырыконд дзæбæхæй айсон, зæгъгæ. Ноджы ма  
йæ фæстæ «йæ-хы-хы!», зæгъгæ, куы ахъæр кодтон, уæд  
йæ цыдыл ноджыдæр бафтыдта. Цалынмæ йæ цæст уыдта,  
уæдмæ ма цалдæр касты фæкодта, стæй, денджызы был  
цы адæм уыд, уыдон æхсæн æрбайсæфт».



**У**ыппар чызджы фæстæ йæ сыхагæн лæппу рай-  
гуырды, уый æртæ чызджы æдзæстуарзон, хæлæг-  
гæнаг мад куы фехъуыста, уæд йæ цæсгом æрба-  
тар, йæ дыууæ æрфыджы астæу цы æлхынцъ уыд, уый  
фæарфдæр, йæ армытæпæнтæ йæ рустыл авæрдта æмæ,  
йæ ныхæстæ даргъ айвазгæйæ, загъта:

— Мæнæ мын цы хъыг уыди!..

Æнæдзургæйæ æбæрæг кæдæмдæр нымдзаст, афтæ-  
мæй, иуцасдæр фæлæууыны фæстæ, йæ ныхæстæ сфæлхат  
кодта:

— Мæнæ мын цы тынг хъыг уыди!.. — æмæ йæ къухтæ  
æнæбон уагъд æркодта.

Куыд бафиппайдтат, афтæмæй, дыккаг хатт цы дзырд-  
тæ загъта, уыдоныл иу бафтыд: «тынг». Раздæр, цы хабар  
фехъуыста, уый йын хъыг уыди, фæлæ, бæстондæр куы  
ахъуыды кодта, уæд бамбæрста, хуымæтæджы хъыг ын  
кæй нæ уыд, фæлæ йын «тынг хъыг» кæй уыди.

Хуыцау ма зæгъæд, фæлæ, Дунескæнæг бындар кæмæн  
балæвар кодта, ууыл исты фыд куы 'рцыдаид, уæд та раз-  
дæр, æвæццагæн, загътаид: «Мæнæ мын цы 'хсызгон  
уыди», дыккаг хатт та: «Мæнæ мын цы тынг æхсызгон  
уыди!»

**З**абровогты чъындыдзинады кой æппæт дунейы дæр  
хъуыстгонд у. Уыцы болгайраг горæты æз дæр  
уыдтæн. (Мæ фыст, радиойы чи кусы, мæ уыцы зонгæтæй  
иу куы кæса, уæд, йæ цуры исчи куы уа, уæд — хъæрæй,  
— куы нæ уа, уæд та йæхинымæр — зæгъдзæн: «Ай дæр  
кæм нæ уыд, ахæм ын нæй!») Фæлæ сын сæ чъындыдзи-  
надæн ницы раиртæстон, уымæн æмæ дзы цыбыр рæстæг  
йеддæмæ нæ фестæм. Æрмæст фæдтон, сæ зындгонддæр  
лæгтæй иуæн цыртдзæвæн кæм сæвæрдтой, уый: горæты  
астæуты цы дон кæлы, Янтра, зæгъгæ, уым иу гыццыл  
сакъадахгонды. Сур зæххы йын бынат радих кæнын сæ  
цæст нæ бауарзта.

Кæддæры хабæрттæ мын мæ зæрдыл мæ иу зонгæ æр-  
лæууын кодта. Кæд габровогтæн фæхъæр, уæддæр дзы  
уый иуæй дæр дæлдæр не 'рлæудзæн, уымæн æмæ йæ  
чъындыдзинад хъуыстгонд у.

Ацы хъуыдытæ мæ сæры зилдух кодтой, Терчы былты тезгъо кæнгæйæ. Мæ къабæзтæ кæм фæивазын, уырдаæм куы ныхæццæ дæн, уæд дзы мæ сыхаджы ныййæфтон. Зарядкæ кæм кодта, уым дысон чидæртæ, сæ судзгæ фыд-тæ цæмæй ферох кæной, ууыл кæй бацархайдтой, уый сæ «фынджы» уæлдæйттыл бæрæг уыди: афтид æвгтæ, дзулы къæбæртæ, иу хатт кæмæй фæпайда кæнынц, ахæм агуыв-зæтæ, цывзыйыцъæрттæ, цæххы кæлдтытæ... стæй цæмæ-дæр гæсгæ чъылдымсæрфæн гæххæтты тыхтоны æрдæг.

Куыд рабæрæг, афтæмæй чысыл раздæр габровогтæ мæ зæрдыл дзæгъæлы не 'рлæууыдысты. Стæй сæ мæ зонгæ-йыл дæр дзæгъæлы нæ барстон: куыдзы кой скæн, æмæ лæдзæг райс, кæнæ кæй кой кæнай — къæсæрмæ...

Габровойаджы, йод кæм уыд, ахæм афтид чысыл авг бахъуыд, фæлæ ма дзы бынæй цалдæр æртахы баззад æмæ сæ акалын йæ цæст нæ бауарзта. Йе 'нгуылдз алыг кодта, авджы бын ма цы йод баззад, уымæй йæ байсæрста æмæ уый фæстæ афтид авгæй, кæм æй хъуыд, уым спай-да кодта.

Гæххæтты тыхтон куы ауыдтон, мæ чъынды зонгæйы дæр уæд æрбаймысыдтæн. Куы йыл, зæгъын, фæхæст уы-даид, уæд æй æнæмæнг систайд, æппындæр йæ зæрды куы ницы уыдаид, уæддæр, цæмæй гæххæттæй спайда кодта-ид, ууыл бацархайдтаид...

**Х**уылаты Хъазыбег амард. Дыууæ азæй фылдæры размæ. Æнæнхъæлæджы йæ зæрдæ йæ кусынай банцад. Бирæ азты Мæскуыйы цард. Ахуыры бæрзæнд-тæм дæр уым схызт. Стыр ныхасы тыххæй не скодтон «ахуыры бæрзæндты» кой. Философон наукæты доктор куы суай, профессоры ном куы райсай, уæд уыцы бæр-зæндтæ ахуырæн йæ дæлдæр къæпхæнмæ хауынц?! Хъазыбег доктор дæр уыдис, профессор дæр. Æппæты фыццаг та — ирон, йæ райгуырæн бæстæйыл — æнувыд, кæимæ ахуыр кодта, уыдоныл — иузæрдион.

Ахуыр та нæхимæ кодта. Каст фæци педагогон инсти-тут. Фондз азы дæргъы кæимæ ахуыр кодта, уыдонæй би-рæтæ систы зындгонд адæймæгтæ: профессортæ æмæ до-центтæ, доктортæ æмæ кандидаттæ, фысджытæ æмæ жур-налисттæ, ахуыргæнджытæ æмæ æхсæнадон кусджытæ,

фæлæ уыдонæй Хъазыбеджы кой ничи скодта, афтæмæй йæхæдæг та, кæй зыдта, кæимæ ахуыр кодта, уыдонæй алкæуыл дæр æнувæд уыди. Ардæм-иу куы ссыди, уæд-иу æнæмæнг семæ фæмбæлынмæ тырныдта æмæ-иу æмбæлгæ дæр фæкодта.

Хъуылайы-фыртæн бастдзинæдтæ уыди Мæскуыйы рауагъдæдтæй бирæтимæ. Фыста сын рецензитæ. Уæлдай тынгдæр аудыдта ирон литературайыл. Йæ къухмæ-иу ирыстойнаджы къухфыст куы бахауд, уæд-иу ын скодта аккаг аргъ, архайдта, цæмæй нæ фысджыты хуыздæр уацмыстæ фæхæццæ уой уырыссаг чиныгкæсæгмæ, базонгæ уой нæ ивгъуыд æмæ абонимæ.

Хъазыбеджы æз дæр хорз зыдтон. Зæгъæн ис, æмæ, институты кæимæ ахуыр кодта, уыдонæн се 'ппæтæй раздæр, уымæн æмæ иу районæй уыдыстæм. Фыста æмдзæвгæтæ. Цæмæдæр гæсгæ — уырыссагау, афтæмæй Æрыдоны хъомыл кодта. Йе 'мдзæвгæтимæ дæр ын районы газет «Ленинон»-ы фæрцы базонгæ дæн. Скъолайы ма куы ахуыр кодта, уæд фæзындысты йæ фыстытæ мыхуыры. Æрмæст уæд йæ мыггаг Дзугатæй фыста. Кæд нæ рæдийын, уæд йæ ныййарджытæ, Хъазыбег ма гыццыл лæппу куы уыд, уæд ахицæн сты, æмæ йæ мады мыггагыл йæхи кæнæ йæхæдæг ныффыста, кæнæ та мадырвадæлты афтæ бафæндыд. Куы рахъомыл, уæд, кæмæй уыд, уыдоныл йæхи ныффыста, фæлæ йæ мадырвадæлты бирæ уарзта. Мады хотæм-иу уазæгуаты арæх цыди. Æрмæст йæхæдæг нæ, фæлæ йе 'мбæлттимæ, иу къорды кæимæ ахуыр кодта, уыдонимæ дæр. Цалдæр хатты дзы æз дæр бахаудтæн. Кадджындæр уазджытæм цы цæстæй ракасынц, ахæм цæстæй-иу нæм ракастысты, цытджын адæмау-иу нæ сбуц кодтой.

Кæннод, йæ хъæубæстæ куыд уарзта, уый та! Афтæ тынг ын уарзтой йæхи дæр. Æрыдоны горæты кадджын гражданын ном дæр ын уымæн радтой.

Хъазыбег мæнæй нæ фæрох, нæ мæ фæрох уыдзæн амæй фæстæмæ дæр. Кæмæй «фæрох», уымæн та зæгъын: иумæ кæимæ ахуыр кодтай, бирæ азты хæларæй кæимæ цардтæ, хорз йеддæмæ дын æвзæр чи никуы фæци, цæхх æмæ кæрдзын кæимæ бахордтай, уый хъуамæ афтæ æнцонæй рох кæнын ма кома. Алчидæр хъуамæ йæ зæрдыл дара, мадын æй кæй хъæудзæн, æцæг дунемæ кæй цæудзæн,

æмæ йæм уырдаæм, йæ ном ын æрбайрох кодтой, зæгъгæ, (куыд зонут, афтæмæй, къахы уæлфадмæ цы нæ хъуысы, уый мæрдтæм хъуысы) куы байхъуыса, уæд ын зын уыдзæн...

*Гагкайты* Алиханы зарæг куы ныффыстон, ууыл цыппар æмæ дыууиссæдзæймаг аз цæуы. Адæмы зæрдæмæ фæцыд, Цорионты Резван ын цы музыка ныффыста, уый руаджы. Йæ ныхæстæй дæр кæцыдæртæ кæйдæрты зæрдæмæ фæцыдысты. Уæлдай тынгдæр та мæнæ ацы рæнхъытæ:

*Къæхтысæр фæндагыл сæгуыт дæр фæллайы, —  
Æрхуыссы 'мæ фесты.  
Гагкайты фæйнагфарс йæ цæфтæ нымайы, —  
Нымад ын нæ фесты.*

Зарджытæ чи фыссы, уыдон дзы хуымæтæджы не спайда кодтой. Сæ иуы зарæджы кæсæм:

*Хъылцыхъо бадзуры: «Цард æмæ, дам, амонд  
Сургæйæ не сты.  
Сау хæсты цæхæры мæ цæфтæ нымадтон, —  
Нымад нæ фесты».*

Иннæ йын бахъырныдта:

*Ой, Къозе йæ цæфтæ нымайы,  
Гъей, æрмæст ын, оххай, нымад нæ фесты, ой!*

Æртыккаг та мæ цыппаррæнхъоны фыццаг рæнхъмæ бахæлæг кодта æмæ йæ, йæ коймаджы ном цы зарæгæй ссардта, уым бавæрдта:

*Къæхтысæр фæндагыл, сæгуыт кæм фæллайы, —  
Йæ цыппæртыл кæмтты æххæлтыл хылдис.*

Ацы зарджыты ныхæстæй фыццаг мыхуыргонд æрцыд дæс азы размæ, иннæ — фарагст, æртыккаг та ноджы фæстæдæр. Æхсызгон мын у, Алиханы зарæгæн йæ мелодийæ уæлдай йæ ныхæстæй дæр кæцыдæртæ кæйдæрты зæрдæмæ кæй цæуынц, уый.

Чехов йæ иу писмойы йæ бинойнаг Ольгæмæ фыссы:  
«Постарел твой муж, и если ты заведешь какого-ни-  
будь воздыхателя, то уж я не имею права быть в претен-  
зии».

Нæ зонын, Антон ацы ныхæстæ æцæгæй фыста æви  
хъазгæйæ, уый, фæлæ сæ хъазгæйæ куы фыстаид, æмæ сæ  
Ольгæ дæр хъазынмæ куы бамбæрстаид, уый мæ фæнды.

Чындз йе 'фсинæн æвзæр уыд. Сыхæгтæй, чындзы  
хорздзинад кæй фæндыд, уый йын цæстуарзонæй  
дзырдта: «Ма кæн афтæ. Зæрондæн балæггад кæнын уды-  
бæстæ у. Бирæ нал фæцæрдзæн æмæ йæм хуыздæр цæ-  
стæй кæсын райдай æмæ, куы амæла, уæд дын арфæгæн-  
джытæ фæуа».

Нæ байхъуыста чындз йæ сыхаджы ныхæстæм. Нæ  
аивта йæ цæстæнгас æфсинмæ.

Ууыл бирæ рæстæг нæ рацыд, афтæ сæ фаллаг сыхæг-  
ты зæронд ус амард, æмæ сæ дыууæ дæр уыцы зианмæ  
ацыдысты. Сыхæгты номæй марды уæлхъус чи дзырдта,  
уый арфæйы ныхас загъта йæ чындзæн. Уыцы арфæйы  
ныхас фехъусгæйæ, налат чындз йæ сыхаджы хъусы ба-  
дзырдта: «Уыцы дыууæ ныхасы тыххæй ме 'фсинæй мæ-  
хицæн хъуырæгънæг куыннæ сараздзынæн!...»

Хайтыхъты Геормæ рифмæтæй дзурынай хуыздæр  
ницы каст. Иу хатт уынджы фæцæйцыдыстæм, Нæ  
размæ фæци тынг гуыбынджын лæг. Геор, йæ фæстæ  
акæсгæйæ, сдзырдта:

*Йæ гуыбын уæрагæй дæлдæр,  
Фæхонынц ахæмы гæлдæр!*

Иннæ хатт та чындзæхсæвы фембæлдыстæм. Кафтмæ  
бакаæсæм, зæгъгæ, хъазты кæрон æрлæууыдыстæм. Каф-  
джытæ, раст зæгъын хъæуы, хорз кафыдысты, уæлдайдæр  
лæппу, фæлæ Геор цæмæдæр гæсгæ афтæ фæкодта:

*Дæхи кафаг ма хон,  
Амбулдзæн дæ махон!*

Людвигимæ уыдыстæм зæрæдты хæдзары. Фембæлдыстæм æвæгæсæг адæмимæ. Кæрæдзийæн нæ хабæрттæ фæкодтам. Нæ фысымтæ нæ сæ аивадæй дæр бабуц кодтой. Чи дзы кафгæ кодта, чи — заргæ. Цæмæдæр гæсгæ Ярошенко Николайы ныв, «Всюду жизнь», зæгъгæ, мæ цæстытыл ауад...

Фембæлды фæстæ ма директор Закаты Ирæйы кусæн уаты иуцасдæр афæстиат стæм, æмæ нын ахæм хабæрттæ ракодта...

Иу рæстæджы æнæхъæн Ирыстоныл айхъуыст, дзæуджыхъæуккаг сылгоймаджы хæдзары, дам, Уастырджи æрбадт. Адæм уырдаæм цыдысты æмæ цыдысты. Кæй зæгъын æй хъæуы, семæ хастой мысайнагтæ дæр. Рæстæг куыд цыди, афтæ адæмы цымыдисдзинад къаддæрæй-къаддæр кодта. Ахæм рæстæг ралæууыд, æмæ йæ къæсæрæй иу адæймаг дæр куынауал хызт. Сылгоймаг, цы мысайнагтæ йæм æрæмбырд, уыдонæй цъолопи голлаг байдзаг кодта æмæ сæ зæрæдты хæдзармæ схаста.

— Цалдæрæй сæ бон-сауизæрмаæ фæнымадтам, — дзырдта Ирæ. — Цæуыл сæ схардз кæнæм, зæгъгæ, нæ ууыл бирæ хъуыды кæнын нæ бахъуыд: нæ машинаæ базæронд. Шофыры Ульяновскмæ арвыстам, æмæ уырдыгæй дзыхъхъынног «Уазик» стардта. Цы 'хца ма нæм баззад, уымæй гал балхæдтам æмæ хъæугуывд скодтам. Хъæугуывд уымæн зæгъын, æмæ йæм æрхуыдтам Ирыхъæуы лæгты дæр...

Ирæйы ныхæстæм хъусгæйæ, мæхинымæр афтæ ахъуыды кодтон: «Уастырджи кæд уыцы сылгоймаджы хæдзары не 'рбадт, уæддæр йæ фарн мæгуыр адæмы зæрдæтыл кæй сæмбæлд, уый бæлвырд у».

— Уыцы хабæртты фæстæ, — дзырдта дарддæр Ирæ, — æрæййæфтой Джеоргуыбайы бонтæ. Ёрбацыдысты нæм туркаг ирæттæ æмæ нын балхæдтой ссæдз фысы. Нæ уæ бауырндзæн: алы бон дæр нæм куывд уыди. Уæд дæр та нæ сыхæгты нæ фæрох кодтам: нæ алы куывды дæр уыдысты Ирыхъæуы лæгтæ.

Уый та — Уастырджийы бонты Лæгты дзуар æмæ Хуыцауы уарзон адæмы дыккаг лæвар æххуысхъуаг адæмæн.

Худæджы хабарыл цасфæнды куы рацæуа, уæддæр зæронд нæ кæны. Кæцыфæнды рæстæджы дæр мидбылхудт æнæрасайгæ нæ фæвæййы...

Ацы хабарыл бирæ азтæ рацыд, афтæ бирæ, æмæ, кæи-мæ баст у, уый æз не 'рæййæфтон. Хъусгæ та йæ хæрзæ-рæджы фæкодтон.

Нæ хъæуы фаллаг сыхы, соса фæндаг йæ цурты дæлæ-мæ кæмæн фæзилы, уыцы хæдзары царди, ныхас кæй тыххæй райдайынмæ хъавын, уыцы лæг. Æрыгон дæр, дам, ма куы уыди, уæд Даргъ Къохы базармæ фæцæйцыд, æмæ йæм йæ гуыбынæй хабаргæнджытæ фæци. Хъæуы бынмæ нал ныххæццæ уыдзæн, уый куы бамбæрста, уæд хæстæгдæр хæдзары кæрты фæмидæг. Сæумæрайсом уыд, æмæ æнхъæлдта, ничима дзы уыдзæн, зæгъгæ. Æцæгæйдæр дзы никæй баййæфта, фæлæ, куыддæр фæтъæпæн, афтæ, бедра йæ къухы, афтæмæй тыргъы хæдзары æфсин фæ-зынд. Лæджы куы ауыдта, уæд ын алывыд калы. Уый йын, йæ уайдзæфтæ ницæмæ даргæйæ, йæхи куы фæах-хосджын кæнид:

— Ардæм ма кæй æрхæццæ дæн, ууыл цин кæн!..

«М ах дуджы» фыццаг хатт ме 'мдзæвгæ фæзынд 1955 азы. Цæй æмдзæвгæ уыди, фæлæ мын уæд-дæр стыр циндзинад æрхаста, дунейы рухс кæй фæдта, уымæй. Афтæмæй та йын фыдызнаджы митæ бакодтой. Æмдзæвгæ уыди хъазы лæппыны тыххæй, æдæппæт дыу-уадæс рæнхъы, фæлæ дзы, зæгъæн ис, æмæ алы рæнхъмæ дæр фæныхылдæуыд. Æртыккаг цыппаррæнхъон мæнмæ уыди афтæ:

*Адынджыр бынтондæр,  
Сæййæфта нæ хъазы.  
Æмæ алы бон дæр  
Доны былты хъазы.*

Редакцийы кусæджы зæрдæмæ нæ фæцыд, æмæ йæ «рацарæзта» афтæ:

*О ма гыццыл биби,  
Тынг бирæ дæ уарзын,  
Донгæрæтты хизыс,  
Доны астæу уайыс.*

Диссаг цы у: мæ ныхæстæй дзы иунаг йеддæмæ (дон) нал баззад, нал дзы баззад рифмæ дæр. Уымæй бирæ



къаддæр ивддзинаæдтæ хаст не 'рцыд иннæ дыууæ куплет-мæ дæр, фæлæ мын уæддæр æмдзæвгæйы фæзынд æхсызгон уыд. Æвæццæгæн, йæ сæрмæ мæ ном æмæ мыггаг фыст кæй уыд, стæй сæм иу ивддзинад дæр кæй нæ бахастæуыд, уый тыххæй.

**А** дæймаджы цæммардзинадæн кæрон нæй...  
Радиойы кусгæйæ мыл, кусын чи нæ зыдта æмæ уарзта, фæлæ куыст кæмæй домдтон, уыдон æрымысыдысты иу сылгоймаджы æмæ мæ алы хуызты архайдтой цæсты бафтауыныл. Иу чызг та мыл дзы йæхи æрымысыд. Сæ цæммар митæй нысаныл куы никæцы æмбæлди, уæд æрхъуыды кодтой ног мадзал. Газетты редацитæй иуы бухгалтериимæ баныхас кодтой æмæ мын, гонорар цы æрмæджы тыххæй рафыстой, уый, цы сылгоймаджы мыл æрымысыдысты, уыдоны хæдзармæ мæ номыл барвитын кодтой. Сылгоймаг æй йæхæдæг райста æмæ йæ диссаджы тыххæй бинонтæм дæр равдыста. Кæй зæгъын æй хъæуы, сæхи йыл худæгæй схастой æмæ мыл гæххæтт сæмбæлын кодтой... Абон дæр ма, уырыссагау извещени кæй хонынц, уый мæхимæ ис, йæ рафыссаг чи уыд, уый йæ къухфыстмæ гæсгæ æнцон сбæрæггæнæн уыд, стæй йын ныр дæр æрæджы нæма у, фæлæ мæ мæхи уыцы æнаккæгты æмвæзадмæ æруадзын нæ фæнды.

**У** ырдыгмæ хизын хæрдмæ хизынай зындæр у.  
Уæлдайдæр хохæй...

Ууыл бирæ азтæ рацыд. Мæ фæллад уагътон Цъайы. Хæхты рæсугъддзинаæдтæ фыццаг хатт нæ уыдтон, фæлæ уæддæр сæ уындæй не 'фсæстæн. Иу бон сфæнд кодтон, уымæй размæ кæм нæма уыдтæн, ахæм къæдзæхмæ схизын. Цæуын æм дзæвгар хъуыд æмæ аходæны фæстæ мæ бæллиц æххæст кæнынмæ бавнæлдтон. Цалынмæ, къæдзæхмæ фæхæрдгæнæнмæ цыдтæн, уæдмæ уыйас нæ бафæлладтæн. Æмбисфæндагæй чысыл куы фæуæлдæр дæн, уæд, иуæй, фæлмæцын райдыдтон, иннæмæй мын дзæвгар зындæр хизæн фæци, фæлæ фæстæмæ раздæхын мæ сæрмæ не 'рхастон æмæ бæрзондæй-бæрзонддæр хылдтæн. Æппынфæстаг хохы цъупмæ схæццæ дæн, æхсызгонæн

сулаэфыдтæн æмæ мæ алыфарс сæрыстырæй мæ цæстæнгас ахастон.

Мæ фæллад куы суагътон, уæд дæлаемæ хизын сфæнд кодтон, фæлаæ бынмæ куы 'ркастæн æмæ, фыццаг къахдзæф куыд æркаендзынаен, ууыл куы ахъуыды кодтон, уæд ме уæнгты зыр-зыр ссæуынмæ бирæ нал бахъуыд. Хæрдмæ дæр зынтæй кæуылты схызтæн, уым, бынмæ хизгæйæ, мæ къахæй цæуыл æрæнцадаин, иу ахæм тигъ нал ардтон, къæдзæхы сæр та куыд хъуамæ баззадаин, æмæ мæ алы къахдзæфæн дæр мæ уд мæ къухы хастон, афтæмæй зырзыргæнгæйæ тыххæй-фыдæй хохæй æрхызтæн. Абон дæр, куыннæ рахаудтæн, ууыл дис кæнын, уымæн æмæ алы къахдзæфæн дæр мæ фæстаг къахдзæф уæвынæй тынг тæссаг уыд. Стæй хизгæ дæр ахæм хъуыдыимæ кодтон, цы уа, уый уæд, зæгъгæ.

Хæрдмæ хизын, æвæццагæн, алы хъуыддаджы дæр æнцондæр у. Æнаæкаæрон зындæр у бынмæ хизын. Уый бирæ азты размæ афтæ тынг банкъардтон, æмæ мын цæргæцæрæнбонты сенæн бæззы.

Фæлладуадзæн хæдзармæ куы 'рбацыдтæн, уæд мæ хабæрттæ мæ мады мадырвад Хлойты Хатуйæн — уый дæр уым улафыди — ракодтон, æмæ мын хæрзцыбырæй загъта: «Иунæгæй хохмæ макуы цу!...»

**З**аводы директор абадын уарзта. Хуыцаубоны чын-дзæхсæвы, иуæй, æнафонмæ фæбадти, иннæмæй, Чермены цæссыгæй йæхимæ æгæр фæкаст æмæ дыккаг бон йæ чемы нæ уыди, афтæмæй цехты разамонджытимæ ахсджиаг хъуыддаджы фæдыл æмбырд снысан кодта.

Æмбырд райдыдта. Йæхæдæг цы зæгъинаг уыд, уыдон цыбырæй загъта æмæ рохтæ иннæтæм радта. Иуы ныхасмæ байхъусын ма йæ бон баци, фæлаæ, дыккаг дзурын куы райдыдта, уæд æрфынæй. Цехы разамонæгмæ, æвæццагæн, бирæ дзуринагтæ уыд, æмæ йæ ныхас æгæр адаргъ. Иуафон, директор — йæ фыны цы уыдта, Хуыцау йæ зонæг — хъæрæй афтæ куы фæкæнид: «Бæркад зæгъ, бæркад!...»

**М**алиты Васо æмæ Хуыгаты Сергеимæ ресторанаей рацыдыстæм æмæ нын уынджы ныхас бацайдагъ.

Сергейы ма кæдæмдæр цæуын хъуыд æмæ, æгæр бирæ кæй лæууыдыстæм, уымæй тыхсти, фæлæ махмæ уыдæттæ нæ хъардтой. Иу заман Васо æрымысыд, дыууæйæ дæр иу скъоламæ кæй цыдыстæм æмæ сыхаг хъæуты кæй хъомыл кодтам, уый:

— Мах Музаферимæ Урсдоны был райгуырдыстæм. Уый — йæ рахизфарс, æз — йæ галиу...

— Галиу зондыл хæст дæр уымæн дæ, — загъта Сергей, — коммæ дæр уымæн нæ кæсыс, æндæр нæ афонмæ алчи йæ хæдзары уыдаид.

*М*æрзойты Сергейы афоризмтæй иу ахæм уыд: «Ардасенты Хадзыбатыр ахæм хорз адæймаг у, æмæ йæ суанг Б. Т. (уый нæ фысджытæй иуы фæсномыг уыди) дæр уарзы».

*Æ*мдзæвгæтæ бахъуыды кæнын, фæлæ сæ чи ныффыста, уый мæ хатгай ферох вæййы. Кæйдæрты фæрсгæ дæр бакæнын, фæлæ мын уыдонæй дæр никуыма ничи баххуыс кодта. Сæ ныффысджыты кæмæн нæ бахъуыды кодтон, уыцы рæнхъытæй цалдæр:

*Æнусон Хъазыбег сæр систа бæрзонд,  
Цыма нæм фыццаг хатт æвдисы йæ конд.*

*Заремæ, Заремæ, цы фæдæ, кæм дæ?  
Фæхастай мын демæ ды ме 'взонг зæрдæ.*

*Судьба — проказница, шалунья  
Определила так сама:  
Всем глупым счастья от безумья,  
Всем умным горе от ума.*

*У* лæджы марды уæлхъус дыууæ ныхасы чи загътаид, уый нæ уыд, уымæн æмæ нæ хæстæгимæ цард, нæ — сыхагимæ. Уæддæр лæджы æнæ иу ныхасæй мæрдтæм куыд арвыстайккой æмæ хæстæгдæр сыхагмæ æрхатыдысты, адæмы 'фсæрмæй дыууæ ныхасы уæддæр зæгъ,

зæгъгæ. Уый рацыд, æмæ дыууæ нæ, фæлæ æхсæз ныхасæй йæ хæс ахицæн кодта:

— Ацы лæг раджы амард! Ахæссут æй!

**Д**ыууæ мины æстæм азы 20 августа цалдæрæй бабæрæг кодтам Хуссар Ирыстон. Федтам, гуырдзиаг тыхгæнджытæ нæ хуссайраг æфсымæртæн цы æвирхъау митæ бакодтой, уый. Уырдаæм цæугæйæ, машинæйы цыппар рæнхъы æрхъуыды кодтон. Æмдзæвгæ кæронмæ фыст, æвæццагæн, никуыуал фæуыдзæн:

*Хуыцауæн уарзон зæхх — Ирыстон,  
Хуыцауы уарзон адæм ир,  
Нæ туг, нæ къабæзтæ кæм ысты, —  
Æфтауæнт дидинæг, æфсир!*

**Х**æуæй хъæумæ дæр хицæн æгъдау ис. Зæгъæм, Бæрæгъуыны зианы бæрзæй сæрæн æвæрынц йæ галиуфарс, цины та — йæ рахиз. Æртыккаг сидт фæкæнынц Бынатыхицауы тыххæй. Махмæ Хазби ничи зæгъдзæн, уымæн æмæ фæткыл нымад Хадзыби у. Цæрадзон йеддæмæ дзы йæ лæппумæ Цæразон ничи сдзурдзæн. Батырадзы Батыраз ничи схондзæн.

Миллер Всеволод йæ «Ирон-уырыссаг-немыцаг дзырд-уат» куы арæзта, уæд йе 'ххуысгæнджытæ уыдысты Ирыстоны алы кæмттæй рацæугæ зындгонддæр æмæ ахуыргонддæр адæм. Уым Хадзыби æмæ Цæрадзоны тыххæй ахæм дæнцæгтæ хастæуы: «Хъайтыхъойы-фырт Хадзби Уырысимæ куы схæцыд, уæдæй нырмæ баззад хъумбара Цъæхилтæм Хуссар Ламардоны»... «Цæрадзонтæ балцы куы цыдысты, уæд сæ тырысайыл хъуытаз уыди: никæмæй тарстысты».

**А**кушер-гинеколог поезды Мæскуымæ цыди æмæ йе 'мбæлцон æртæ сылгоймагæн, цы дæсныйад æм ис, уый не схъæр кодта. Æвæццагæн, тарсти, сæ низты кой кæнын куы райдайой æмæ сæ даргъ фæндагыл куы стыхса, уымæй, æмæ йæхи бухгалтер рахуыдта.

Поезд араст. Боны æмбисæй фылдæр фæцыдаиккой, афтæ поезды фехъусын кодтой, сылгоймаг арыныл ныллæууыд

æмæ, кæд поезды дохтыр ис, уæд йе 'ххуыс хъæуы, зæгъгæ. Гинеколог тæрхæгæй уыцы иу гæпп раласта æмæ, æххуыс кæцы вагонæй агуырдауыд, уырдæм атындзыдта. Сылгоймагæн баххуыс кодта, фыццагдæр цы станцæмæ бахæцца сты, уырдæм телефонæй тагъд æххуысы машинæмæ фæдзырдтой æмæ йæ цалынмæ уым сæвæрдтой, уæдмæ йæ цураей нæ рацыд.

Куы 'рбаздæхт, уæд æй йе 'мбæлццæттæй иу, кæм уыдтæ, зæгъгæ, куы бафарста, уæд ын загъта:

— Сылгоймаг сывæллон кæм ныййардта, уыцы вагоны.

— Æмæ афтæ куы загътай, бухгалтер дæн? — бафарста та йæ 'рдæбоны сылгоймаг.

— Цымыдис дæн æмæ йæ фенынмæ ауадтæн...

Уæдæгонд лæппуйæн иу йæхи хуызæны ракуырджой. Чындзхæсджытæ дзаг фынджы уæлхъус фæбадтысты. Афон куы ралæууыд, уæд сæ чындзы рацæйхастой. Фысымтæй иу сæ фæстæ дзуры:

— Нæ фаджысы нын фæхæссынц!

Уазджытæ дæр дзыхъхъылауд нæ разындысты. Кæцыдæр дзы фæцарæхст æмæ йын дзуапп авæрдта:

— Мах дæр æй хъæумæ нæ ласæм, быдырмæ йæ ласæм!..

Жуковский Василий Андрейы фырт уазæгуаты уыд Иоганн Вольфганг Гётемæ. Уæдмæ Пушкин Александр Сергейы фырты кад Европæйыл дæр ахæлиу. Гёте дæр ын стыр аргъ кодта. Уымæн хорз æвдисæн уыд, Жуковскийæн ын йæ фыссæн сис лæварæн кæй арвыста, уый дæр.

Уымæй размæ уыдаид æви уый фæстæ, уый бæлвырд нæ зонын, фæлæ Гётейы Германы бабæрæг кодта Джордж Гордон Байрон.

Хæхты цъуппытæ кæрæдзимæ куыд зынынц æмæ кæрæдзийы дæр куыд уынынц, уый диссаг у!..

Болгарийы бабæрæг кодтон Казанлыкы горæт. Уардиты фæз кæй хонынц, уырдæм тынг хæстæг у. Горæты уынгты сусхъæд бæлæстæн ныккæнæн нæ уыд.

Сæ тæккæ дидинаг калгæйæ уыдысты, æмæ сæ хæрздæф фындзыхуынчътæ хъыдзы кодта. Афтæ мæм каст, цыма уынгты æнахуыр духи ныппырхчындæуыд.

Ныр сæрды райдайæны дидинагкалаг сусхъæд бæласы рæзты куы фæцæйцауын, уæд цæмæдæр гæсгæ Казанлык мæ зæрдыл æрбалæууы...

**Ч**ындыйы ном кæуыл сбадт, ахæм хъæутæ кæй ис, уый тыххæй раздæр дзырдтон. «Рæстдзинад»-ы куы куыстон, уæд мын хистæртæ цалдæрæй кодтой иу ахæм хъæуы фыдгой. Сæ чъындыдзинад тынгдæр кæм æмæ цæмæй рабæрæг, уымæй сæ куы бафарстон, уæд мын загътой, командировкæйы, дам, сæм исчи куы бахауы, уæд, дам, ын уæздан зæгъыны бæсты йæхи дзыппæ фæкæсынц, ницы, дам, зæгъыс дæ командировкæйы æхцатæй.

**А**бон ивгъуыд рафауын бирæтæ лæгдзинад хонынц æмæ йæ фауынц, уæдæ цы кæной! Хъæбатырдзинад равдисын зын у, мæрдтимæ тох кæнын — æнцон. Уый та иуæй-иутæ лæгдзинадыл нымайынц æмæ сæхицæй тыхлæгтæ аразыныл нæ ауæрдынц... мæрдтимæ тох кæнгæйæ. Искуы-иу хатт сæ æнæнхъæлæджы, ивгъуыдыл дзургæйæ, иунæг раст ныхас дæр куы сирвæзы, уæд мæм афтæ фæкæсы, цыма рæстдзинады дунемæ рудзынг байтыгъдæуы æмæ мæм дзы удсыгъдæггæнæг уæлдæф æрбакæлы.

Уæрæсейы радио æнæнхъæлæджы баздыхтон, æмæ дзы Ворошилов Клементы кой куы кодтой, уæд æм хъусыныл фæдæн. Бакаст кæронмæ фæцæйхæцца кодта æмæ, раздæр цæуыл дзырдæуыд, уый, кæй зæгъын æй хъæуы, нæ базыдтон, фæлæ дзы кæронæй иу хабар мæ зæрдыл бадардтон.

Хæсты рæстæг уыдаид, æвæццагæн. Ворошилов йе 'мбæлттимæ кæмдæр сихор скодтой. Куы сыстадысты, уæд, дам, Клемент Ефремы фырт фынгæй кæрдзыны муртæ йæ армытъæпæны тигъæй йæ къухмæ расæрфта æмæ сæ йæ дзыхы бакалдта...

Æрмæст уыцы иунæг цау дæр мæнæн бирæ цæуылдæрты дзуры.

З онджын адæм куыд зæгъынц, афтæмæй æнæнхъæ-  
лæджы ницы 'рцæуы...

Уильям Шекспир, Мариенгоф Анатолий æмæ Цæру-  
къаты Алыксандр амардысты, цы бон æмæ мæй райгуыр-  
дысты, уыцы бон æмæ мæй. Цы бон райгуырд, уыцы 'хсæв  
амард Шевченко Тарас. Ацы номхыгъд ма адарддæргæнæн  
ис, фæлæ, цымæ, уыцы бонты байуы ницы сусæгдзинад  
æмбæхсы?..

П артийы обкомы раздæры секретарь æмæ хайады хи-  
цау ныхæй-ныхмæ цардысты. Фыццагæн йæ къæ-  
лæтджын бæрзонддæр ран æвæрд уыд, æмæ йæм дыргътæн  
сæ адджындæр æмæ рæгъæддæртæ хауди — йæ хæдзармæ  
йын ластой, хойрагæй йæ цы хъуыди, уыдон иууылдæр.  
Дыккагмæ хауди, бæласы ныллæгдæр къалиутыл чи зад,  
уыдон — цъæхдæртæ æмæ лыстæгдæртæ. Уый йæ бинойнаг-  
мæ, кæй зæгъын æй хъæуы, хардзау каст æмæ-иу йæ хъаст  
иуæй-иу хатт йæ лæгмæ бахаста, фæлæ уымæн ницы йæ бон  
уыд йæ бинойнаджы дæлджинаджы бынатæй фервæзын  
кæнынаен. Фæлæ цард, цирчы бирæ къоритæ хæрдмæ ра-  
дыгай сæппар-сæппар чи фæкæны, уый хъазтæй уæлдай  
нæу: цыфæнды арæхстджын чи вæййы, уымæн дæр йæ къо-  
ритæн кæддæр кæрæдзийы æнæскъуыргæ нæ вæййы.

Скъуырдтой секретары къоритæ дæр кæрæдзийы, æмæ  
йæ куыстæй фæхауд. Ноджы йын йæ бæсты кæд сæвæрд-  
той йæ сыхаджы. Ныр хойрагласджытæ дыууæ дуары бæ-  
сты хойын райдыдтой иу дуар...

Мæ зæрдыл, «Рæстдзинад»-ы куы куыстон, уыцы рæ-  
стæг æрбалæууыд. Шахмæттæ æмæ шашкæтæй хъазынмæ  
ме 'мбæлттæн сæ фылдæр æмхиц уыдысты. Уыдонимæ æз  
дæр. Раздæр афæлвæрдтон шахмæттæй хъазыныл æмæ  
дыууæ хъуыддагæй мæ зæрдæмæ нæ фæцыд: æгæр бирæ  
рæстæг сыл хардз кæнын хъуыд, стæй арæх æмбылды код-  
тон, æмæ уæд шашкæтæм рахызтæн. Уым мæ хъуыддагтæ  
хуыздæр цыдысты æмæ сихоры улæфты рæстæгæн йæ  
фылдæр хардз кодтон шашкæтæй хъазыныл. Иу хатт, нæ  
профком редакцийы чемпионат куы сарæзта, уæд дзы  
фыццаг бынат дæр бацахстон.

Фылдæр ерыс кодтон Хъырымсолтанымæ. Æргом  
дзургæйæ, арæхдæр-иу æмбылды дæр уый кодта. Дыууæ,



уæлдайдæр та-иу дзы иумæ æртæ шашкæйы куы рамбылдтон, уæд-иу афтæ фæкодта:

— Æрдæбон æз фæцæйæмбылдтон æртæ шашкæйы, ныр та мæ ды æмбулынмæ хъавыс...

*Æ*ртæ хъуыддаджы мæ удаист фæкæнынц. Æртæ дæр — райсомæй.

Зымæгон Терчы былмæ, талынг ма вæййы, афтæ рацæуын. Алы райсом дæр уыцы-иу адæмыл фембæлын, уымæн æмæ нæ уарзон цæугæдоныл æмхуызон æнувывд стæм. Не 'ппæт кæрæдзийы мыггагæй нæ зонæм, фæлæ, алы бон кæй уынай, уымæн салам нæ дæттын аив схонæн нæй, æмæ нæ чи кæуыл амбæлы, уымæн, цыма тынг хорз зонгæтæ сты, уый хуызæн салам ратты.

Терчы хæлæрттæй иу цæугæ никуы фæкæны: æдзухдæр — тæхгæ. Уымæ, дæ райсом хорз, зæгъгæ, афтæ хъæрæй фæзæгъы, æмæ адæймаг хæрдмæ фæхауы, уæлдайдæр, дæ чъылдымырдгæй куы 'рбацæйтæхы, уæд. Дæ ныхмæ куы 'рбацæйтæха, уæд дæр уæлдай нæу, фылдæр хатт æй уынгæ дæр нæ фæкæндзынæ. Цыма зæххы бынæй февзæры, уый хуызæн йæ салам æрвнæрæгау райхъуысы. Афтæ вæййы, æмæ йæ федтай, рагацау дæхи цæттæ дарыс, куыд хъæрæй дын «дæ райсом хорз!» зæгъдзæн, уымæ, фæлæ æнæмæнг хæрдмæ фесхъиуыс, афтæ æнæнхъæлæджы вæййы йæ саламы рард.

Иннæ æнæнхъæлæджы хабар дæр мыл Терчы был æрцæуы. Не 'мбæлттæй иу æдзухдæр йемæ лæдзæг рахæссы. Нæ фæндагыл дыууæ раны ис æфсæйнаг быцæутæ сагъд. Куыддæр уыдоны цурмæ бахæццæ вæййæм, афтæ сæ лæдзæгæй æнæ ныццæвгæ нæ ныууадзы. Уымæ йæ цæф ахæм зæланг ныккæны, æмæ адæймаджы уæнгты дыздызгæнгæ ацæуы. Уыцы цæфтæм дæр мæхи цæттæ фæдарын, фæлæ та мын алы хатт дæр æнæнхъæлæджы рауайынц.

Æртыккаг хатт та хæрдмæ фæхауын, нæ кæртмæ æхсыр чи 'рбаласы, уыцы сылгоймаджы хъæрæй. Бирæуæладзыгон хæдзæрттæй, æхсыр кæй хъæуы, уыдон цæмæй æддæмæ ракæсой, уый тыххæй рудзгуыты бын ахæм цъæхснаг хъæлæсæй, «мо-ло-ко!», зæгъгæ, ныйилæлæй кæны, æмæ Советон Цæдисы Хъæбатыры Сызгъæрин Стъалы дæриуыл куы уа, уæддæр хæрдмæ фæхаудзынæ. Камал ма,

фыццаг хатт æй куы фехъуыста, уæд афтæ дæр загъта, хæсты дæр, дам, афтæ никуы фæтарстæн...

Ныр рацæй-рабон, æмæ хъуыддæгтæ иннæрдæм ныз-зылдысты. Хъæрæй салам чи лæвæрдта, уый йæ фатер баивта æмæ Терчы былмæ нал цæуы. Не 'мбал цыдæр æгъдауæй бамбæрста, йæ лæдзæгæй цæф мын æхсызгон кæй нæ вæййы, уый æмæ йæ лæдзæг нал рахæссы. Æртыккаг тасæй дæр фервæзтæн: нæ кæртмæ машинæйы æхсыр чи ласта, уыдон дæр, æвæццæгæн, сæ хъомтæ уæй акодтой кæнæ та æндæр кæртмæ фæцахуыр сты, æмæ ныр дыккаг аз сæ кой, сæ хъæр нал райхъуыст.

Мæ тарстæй фервæзтæн, зæгъгæ, зæгъын, фæлæ мын цыма цыдæр нал фаг кæны, афтæ кæсын мæм райдыдта. Терчы был æнхъæлмæ фæкасын, хъæрæй салам чи лæвæрдта, ууыл амбæлынмæ. Æфсæйнаг быцæуты цур та ме 'мбалы лæдзæджы цæф æрбаймысын. Уæдæ, «мо-ло-ко!» чи хъæр кодта, уый хъæлæс дæр мын нæ фаг кæны. Ноджы ма нæ 'хсырма æндæр сыхмæ цæуын дæр бахъуыди.

Мæскуыйы куы ахуыр кодтон, уæд нæ иу заводмæ экскурсийы ахуыдтой æмæ нын фенын кодтой, сæдæгай адæймæгтæ кæм куыстой, ахæм цех. Сæдæгай зырнты уынаер хъустæ къуырма кодта. Не 'мбæлттæй чидæр цехы разамонæджы бафарста, цæмæй, дам, уынаер фæкъаддæр уа, уый тыххæй цех цалдæр дихы цæуыннæ фæкæнут.

— Фæдихтæ сæ кодтам, — йæхи растгæнæгау загъта куыстуаты разамонджытæй иу, — фæлæ, кусджытæ цы уынаерыл сахуыр сты, æнæ уымæй сæ цыдæр хъыгдарæг кæй уыди, уый фæзынди куысты æнтысындзинадыл дæр, æмæ та сæ сæхи фæндонмæ гæсгæ баиу кодтам.

*Æ* сыхæгты ус хъазæн ныхæстæ кæнын уарзы æмæ иу хатт мæ цуры йæ лæгæн афтæ зæгъы: «Цæрæнбонты дæуимæ тæрсгæ-ризгæйæ фæцардтæн...» Уыцы ныхæстыл цалдæр боны рацыд, афтæ сæм къулхуынкъгæнæн электрон тыхæй кусгæ бырау курæг бауадтæн. Лæг йæ кусæнгарз агурынмæ фæци, фæлæ йæ нал æмæ нал ардта.

— Ацы сылгоймагимæ бæллæх у, — æнхъæлмæ кæсын мæ кæй бахъуыд, уый тыххæй хатыркурæгау загъта мæ сыхаг. — Дзаума иу ран нывæрын æмæ йæ иннæ ран агурын бахъæуы!.. Цы фæци нæ бырау? — сбустæ кодта йæ

бинойнагыл. — Цал хатты дын загътон, мæ кусæн дзау-мæттæм мын ма 'внал, зæгъгæ? Кæд сæ райсыс, уæд та-иу сæ сæ бынаты сæвæр...

Ус иннæ уатæй рауад æмæ, йæ худын тыххæй уром-гæйæ, лæгмæ дзуры:

— Ма мыл хъæртæ кæн, кæннод та тæрсын æмæ ризын райдайдзынæн...

**Ф**араст сывæллоны кæмæн уыд, уый сæхимæ æна-фоны, ноджы къуымæлдзæфæй, æрбацыд. Йæ би-нойнаджы æнкъардæй бадгæ 'рбаййæфта. Сывæл-лæттæй йæ цæст никæуыл æрхæцыд, уымæн æмæ иууыл-дæр фынаей кодтой. Лæг усы тарстхуызæй афарста:

— Кæм сты сывæллæттæ?

— Алчи дзы йæ фыды агурæг ацыд...

**Дз**аг фынджы уæлхъус бадтыстæм, афтæмæй сидты бар æрхауд дыккаг хистæрмæ. Куыд фехъуы-стон, афтæмæй хистæрæн йæ цæрæнбоны тыххæй нæ фæ-кувынц, стæй, дам, фынджы хицауы ном ссарын фæхауы, йæ рахиз кæнæ йæ галиуфарс чи фæбады, уыдонæй иска-мæ. Ирбег дæр бадти хистæры рахизфарс æмæ ссардта фынджы хистæры ном:

— Кæддæр нæ хистæр мæн тыххæй афтæ загъта: «Ирбегмæ кæцыфæндырдыгæй куы бацæуай, уæддæр дзы лæджы тæф кæлы». Афтæ зæгъын æз дæр нæ хистæры тыххæй.

«Ныр, цымæ, Ирбегæн афтæ зæгъ, — бадзырдтон мæ сыхаджы хъусы, — ды хистæры тыххæй раст зæгъыс, фæлæ хистæр дæу тыххæй афтæ кæй загъта, уымæй рæдигæ кодта, зæгъгæ, уæд, цымæ, цы зæгъид?» — «Нæ хъæуы, — мæ къухыл мын фæхæцыд мæ сыхаг. — Дæ хъазæн ныхас исчи æцæгмæ бамбардзæн...»

«**С**амая страшная трагедия для поэта — когда им вос-хищаются, потому что не понимают его». Ацы ны-хæстæ францаг драматург Жан Кокто загъта, фæлæ, цымæ, Ирыстоны поэттæй никæмæ хауынц?

**К**амалимæ хъæуы уазæгуаты уыдыстæм нæ иумæйаг зонгæтæм. Хорз нæ куы федтой, уæд ма нын немæ хуынтæ дæр сæвæрдтой. Уыдонимæ уыдысты, горæты цæрæгæн йæ зæрдæ тынгдæр цæмæй балхæнæн ис, ахæмтæ дæр: дыргътæ æмæ халсартæ. Хæдзары æфсин ма нын, сæхи цæхæрадоны кæй ратыдта, фæйна æхæм кæбæчкийы дæр авæрдта нæ машинæйы. Куы рацæйцыдыстæм, уæд нæ фæстæ рахъæр кодта: «Камал, дынджырдаер кæбæчки дæуæн нывæрдтон...»

Уымæй, Камал йæ зæрдæмæ хæстæгдæр кæй у, уый равдисынмæ хъавыди, фæлæ йæ ныхæсты пайда æз мæхинымæры мæхирдæм фæкодтон, уымæн æмæ, кæбæчкитæй къаддæр чи вæййы, уымæй хæрзаддæр хæринаг скæнынц.

**Ч**ехойты Сæрæби-иу мын афтæ загъта: «Куы амæлон, уæд мæ фыстытæ бабæстон кæнын дæумæ 'нхъæлмæ кæсы. Æндæр никæуыл мæ зæрдæ дарын». Бынтон фыдæнхъæл мæ нæ фæци мæ хъæуккаг. Йе 'мдзæвгæтæ йын бацæттæ кодтон, чиныгæн бæстон разыхас ныффыстон, афтæмæй цалдæр азы размæ мыхуырæй рацыд рауагъдад «Ир»-ы. Уырда æм бахæстон йе 'мдзæвгæтæй фыст роман «Цæр!»-ы æртæ хайæ иу. Йæ иннæ дыууæ хайы бонрухс нæма федтой. Романы аиппытæ ис, фæлæ мыхуыры рауадзыны аккаг у. Уый дунейы рухс куы фенид, уæд Сæрæбийы раз æрлæууин сыгъдæгцæсгомæй. Сæрыстырæй йын зæгъин: «Дæ зæрдæ мыл кæй дардтай, уымæй нæ фæрæдыдтæ!»

Сæрæбийы хуызæн мæ фыстыты мæт мæн дæр бацыд. Хаттæй-хатт мæхинымæр бахауын æхæм сагъæсты: «Мæ фыстытæй нырма бирæтæ дунейы рухс нæма федта. Йæ уацмыстæ дыгай-æртыгай хæттыты кæмæн рацыдысты, ахæмтæ дæр ис, æз та тæрсын, иу хатт рауадзын дæр сæмæ къухы куынауал бафта, уымæй, уымæн æмæ, цы фæцардтæн, уыцы азтыл æфтгæ цæуы, цас ма фæцæрдзынæн, уыдон та къаддæрæй-къаддæр кæнынц». Мæ мæлæтмæ куыд хæстæгдæр кæнын, афтæ мæ уыцы хъуыдытæ арæхдæр баййарынц.

Ныййарæджы мæлгæ-мæлын дæр йæ цоты сагъæс вæййы. Йæ фæстæ исты ныууадзынмæ чи хъавы, уый дæр ныййарæджы хуызæн у. Цы ныффыста, уыдон адæмы

'хсæнмæ куы нæ рацæуой, уæд сын тæссаг у дæлвæндагмæ ныххауынæй кæнæ та бынтон фесæфынæй.

**Æ**æстаг заман рæстæгæн фылдæр аргъ кæнын райдыдтон. Æвæццагæн, æрыгонæй ницытæ 'мæ мацытыл цы бирæ бонтæ бахардз кодтон, уыдоны зæрдæтахтæй.

Мæй мæ иу хатт мæ сæр æлвыныныл цы рæстæг хардз кæнын бахъæуы, уый дæр мæм æвгъау фæкæсы. Уыцы сахаты 'рдæгмæ 'ввахс цыма исты бакæсын кæнæ ныффыссын мæ бон бауыдаид, афтæ фенхъæлын.

Кæддæр, «Рæстдзинад»-ы ма куы куыстон — цал æмæ цал хатты æрымысын уыцы сызгъæрин бонтæ! — уæд нæ хуызисæг уыди æмбисонды уæздан æмæ хæларзæрдæ лæг. Ахæм хæларзæрдæ лæппу ма уыди газет «Социалистическая Осетия»-йы дæр (уæвгæ, ахæм лæппутæ дыууæ газеты дæр бирæ уыди), Виктор йæ ном. Нæ редакцитæ уæд иугонд уыдысты, кусгæ дæр иу уæладзыджы кодтам. Куысты кæронмæ æввахс-иу Виктор тыргъы не 'мбæлттæй кæуыл амбæлд, уымæн-иу — мæнмæ гæсгæ, йæхи æрхъуыдыгонд рæнхъытæ — бакаст:

*Время близится к шести,  
Не пора ли принести,  
Чем бы душу отвести?*

Цы хуызисæджы кой ракодтон, уымæ та дынджыр пъартфел уыди, æмæ-иу Викторыл куы амбæлд, уæд-иу, йæ пъартфелы фарс бахойгæйæ, афтæ фæкодта: «Ам цал портвейны (Виктор æрмæстдæр адджын сæн нызта) цæуы, уый зоныс? Æмæ-иу йæхæдæг йæхицæн дзуапп радта: «Цыппæрдæс».

Уыйау æз дæр, мæ сæр æлвыныны рæстæг цыма цалдæр чысыл хорздзинады бакæнын мæ къухы бафтид, афтæ мæм фæкæсы.

**Æ**з цы хойæ бавдæлон дæн, ахæм никæмæн уыди. Нæ фыдæлтæм, дам, æфсымæр-хотæ дæр уыдис. Мæнæн Дибæ ахæм хо уыди, мæхицæн æфсымæры ныфс кæмæй æвæрдтон. Куынæуал ис, уæд мæ зæрдæйы йæ

бынат стырæй-стырдæр кæны. Йæ мæлæты рынчын куы 'рци, уæд дзы иу зæрдæсæттæн ныхас дæр нæ фехъуыстон. Йæхи куыд дардта, уый мæ цæстытыл куы ауайы, уæд мæлæтæй нал фæтæрсын. Некрасовы загъдау, мæлын зын у, фæлæ амæлын хорз у. Дибæ мæлæтæй æппындæр нæ тарст. Ахæм тыхджын æмæ куырыхон зонды хицау кæй у, уый йæ рынчыны рæстæг тынгдæр рабæрæг. Цы диссаджы фæдзæхстытæ кодта, уыдон мын, цалымæ цæрон, уæдмæ мæ хъарутыл æфтаудзысты, ныфс мын уыдзысты, кæд мæ бон бауа, уæд мæхи Дибæйы хуызæн дарыныл архайдзынæн.

Æгас мардæн æххуыс кæнынхъом нæу. Мард æгасæн баххуыс кæндзæн, зæгъгæ, хуымæтæджы нæ загъдæуыд. Афæтæ мæм кæсы, цыма мын Дибæ мæрдтæй дæр æххуыс кæны. Стæй мæм канд кæсгæ нæ кæны, фæлæ мæ уыргæ дæр кæны...

Дибæйы цыртдзæвæнæн бындур куы 'вæрдтам, уæд, сабибонтæй фæстæмæ иунæг хатт дæр мæ зæрдæхудты чи никуы бацыд, мæ уыцы иузæрдион æрдхорд Лолаты Хадзыби фæсивæды рамбырд кодта æмæ æмхуызонæй февнæлдтой.

Ахæм рæстæг зарæджы кой кæй рацыд, уый дæр мæм Дибæйы фарныл дзурæг кæсы. Цæвиттон, лæппутæ сæ фæллад уадзынмæ куы 'рбадтысты — бафæллайæн та уыди, уымæн æмæ чи зæхх къахта, чи цемент змæста, чи фæйнаеджытимæ архайдта — уæд, бирæ азты размæ хъæуы бынæй нæ сыхмæ чи слыгъди, Дзитойты уыцы Алиханы фырт Феликс æфсæрмытæгæнгæ мæ цурмæ куы 'рбацæуид æмæ дзурын куы райдаид:

— Музафер, алчи йæ хъæуыл зарджытæ кæны, уæд Бæрæгъуын кæмæй дзыхъхъылауддæр у?

Дарддæр цы дзурдзæн, уый мын амонын нал хъуыд, фæлæ йæм уæддæр хъуыстон:

— Нæ хъæуыл нæй зарæг скæнæн?

Уыцы ныхæстæ мæ иннаердæм ахызтысты. Кæд йæ фарст уайдзæфы хуызæн нæ уыд, уæддæр æй æз мæхицæн уайдзæфыл банымадтон. Ацал-ауал азы мæ адæм чингуытæ фыссæгæй зонынц, æмдзæвгæты бирæ чингуытæ рауагътон, уыдонимæ дæсгай зарджытæ, уыцы зарджытæй иу дæр Бæрæгъуыныл кæй нæ уыд, уымæй Феликс



æмæ ме 'ппæт хъæубæсты раз дæр мæхи къæмдзæстыгыл банымадтон.

Раст зæгъын хъæуы, Бериты Алыбегимæ, «Райгуырæн хъæу», зæгъгæ, цы зарæг ныффыстон («Аззæдтæ кæмдæр фæсвæд, Ууыл нæу уæддæр мæ мæт. Зæрдæ дæр вæййы æмбæхст, Никуы йæ фæуыны цæст. Базард: Дугъы кæм уадтæн бæгъæввадæй, Уыцы зæлдаг фæзты Ногæй фæтæхын æвæлладæй Амондæй дзаг бæстæм. У дæ фенд мæнæн зынаргъ, Нæй дæ иунæг фендæн аргъ. Сты дæ цин æмæ дæ маст, Удыл тугдадзинтау баст. Кæд, мыййаг, нæ уарзы дæу Исчи а зæххыл, мæ хъæу, Уæд нæ уарзы — нæу дзырддаг — Мæн æнæмæнгæй фыццаг»), уый дæр нæ хъæуыл скодтон, фæлæ дзы йæ номы кой кæй нæ уыди, уымæ гæсгæ йæ «Бæрæгъуыны зарæг» никуы ничи схуыдта, кæд æй радиойæ дæсгай азты зарынц, уæддæр.

Нæхимæ, ома горæтмæ нæхицæй куы ссыдтæн, уæд æртæ бонмæ зарæджы ныхæстæ ныффыстон. Нæ хъæуы администрацийы уæды сæргълæууæг Цомайты Аликмæ фæхабар кодтон, æмæ дыккаг бон мæ кусæнуаты къæсæрæй æрбахызт. Мæ фæндонмæ гæсгæ йæ Гæджынатy Русланмæ бахаста, æмæ йын уый ахæм мелоди æрхъуыды кодта, зæрдæйы уидæгтæ чи бацагайы. Зарæджы ныхæстæ кæй райгуырдысты æмæ йыл диссаджы аив мелоди кæй сфидыдта, уымæн цыма мæ мадызæнæг Дибæхан мæрдтæй æххуыс кодта, афтæ мæм фæкаст.

Бæрæгъуыныл зарæг скæныны кой йæ ингæны уæлхъус куы нæ рауадаид, уæд зарæг нæ райгуырдаид.

*М*æ иузæрдион æмбал Мæхæмæтты Петя мын дзырдта: — Цыппар æфсымæрæй дæр бинонты хъуыддаг куы бакодтам, уæд сæ чындзытимæ æрæмбырд кодтон æмæ сын загътон (куыд хистæр, афтæ сæрдариуæг мæхæдæг кодтон): «Гом партион æмбырд нымайын гомыл (æфсымæртæ æмæ чындзытæ дыууæйæ фæстæмæ иууылдæр уыдысты коммунисттæ). Боны фæткы ис иу фарст: «Бинонты æхсæн ахастдзинæдтæ». Доклад кæндзынæн мæхæдæг. Доклады фæдыл ныхасгæнджытæ нæ уыдзæн. Мæ раныхас уыдзæн æрмæстдæр иу хъуыдыйадæй: «Не 'хсæн хæрамдзинадыл архайын кæй зæрды 'рæфта, уый уыдзæн нæ бинонтæй алкæй знаг дæр». Ууыл æмбырд нымайын æхгæдыл».



Х уытиты Таймураз Кисловодскы йæ фæллад уагъта. Куы ссыди, уæд нын йæ хабæрттæ кодта:

— Горæты астау, нывгæнджытæ сæ куыстытæ кæм фæуæй кæнынц, уым иу ныв федтон, æмæ дзы мæ уд баззад.

Уагæры цавæр ныв уыди, зæгъгæ, йæ куы бафарстам, уæд загъта:

— Бæхы ныв! Ахæм цæстытæ йын уыди, æмæ адæймагæй атонын нæ куымдтой. Кæцырдыгæйфæнды йæм куы бакастаис, уæддæр-иу дæ йæ цæстытæ ацахстаиккой. Нывгæнæг æй дæс мины кодта, мæнмæ та авд мины йеддæмæ нал баззад. Мæ фæстаг капеччытæ дæр нæ бавгъау кодтаин, мæхæдæг фистæгæй ссыдаин, уæддæр æй балхæдтаин!

Æз æмæ йын Камал æмдзыхæй афтæ куы фæкæениккам:

— Фистæгæй цæмæн? Бæхыл сбадтаис æмæ афтæмæй ссыдаис. Исчи бæх фистæгæй цæуыны тыххæй фелхæны?!

— У алæ Хъулаты Русланы къурткайы фæсонтыл цы зиллакк ис, уый мысаны хуызæн у, — загъта, Терчы был тезгъо кæнгæйæ, не 'мбæлттæй иу.

— Тæхуды, уыцы къурткае Свенидзе Николайыл скæн, — ныхас йæхимæ айста Камал, — æмæ, дунейы топпæхсджытæй æппæты рæстдзæвиндæр чи у, уыдоны йæм радыгай æхсыныл бафтау, уæд, нæ бæстæйы ивгъуыдыл æппæты тынгдæр цъыф чи калы, уыдонæй иуæй фервæзиккам.

«Æ нæтæригъæд адæймаг, æвæццæгæн, зын ссарæн у, — йæ зæрдæйы сусæгдзинаedtæ æргом кæнынмæ фæци мæ хæлар. — Уæд профцæдисты куыстон. Ме 'мкусæгимæ рагæй зулдзых уыдыстæм, афтæмæй иу хъæуы, иу сыхы хъомыл кодтам. Цалдæр азы нын, ме 'намондæн, иу ран кустæ дæр æрцыди. Адæм зыдтой, иу хъæукæгтæ кæй стæм, уый æмæ, куыд мæ бон уыд, афтæ архайдтон, цæмæй, не 'хсæн цы изгарддзинад ис, уый æддæмæ ма разына. Мæ хъæуккаг хъæуы дæр æмæ горæты дæр зындзæрин адæймагыл нымад уыд. Нæ фидыдта суанг йæхи бинонтимæ дæр. Йæ кæстæр æфсымæр бинонты хъуыддаг куы бакодта, уæд фыццаг бонтæй фæстæмæ

кæрæдзийы нæ бамбæрстой. Чындз нæ фæцыд ме 'мку-сæджы зæрдæмæ дæр. Ноджы сын иумæйаг хæдзар уыди æмæ, куы ахицæн уыдаиккой — хицæн кæй кæндзысты, уый та йæ уырныдта, стæй ууыл архайгæ дæр кодта, — уæд дзы цæмæй чындзмæ къаддæр хай æрхаудайд, уый тыххæй дам-иу æй нæмгæ дæр фæкодта. Фæкодта, зæгъгæ, йыл чындз нæ куыстмæ хъаст æрбарвыста, афтæ æмæ афтæ, сывæрджын дæн æмæ мын мæ сывæллоны мæ гуыбынмæ мары, зæгъгæ.

Цыма мын фыдæнæн ми бакодтой, уый хуызæн хъаст æвзарын мæнæн бабар кодтой, иу хъæуккæгтæ стут æмæ ды хабæрттæ бæлвырддæр зоны æмæ дзы, раст æмæ зылын чи у, уый æнцондæрæй раиртасдзынæ, зæгъгæ. Зын уавæры бахаудтæн, уый æмбæрстон æмæ дзы куыд фервæзон, ууыл бирæ фæхъуыды кæныны фæстæ, æрæджиау куыд рабæрæг, афтæмæй æрцыдтæн æппæты æвзæрдæр уынаффæмæ. Цыфæнды раст куы равзæрстайн хъуыддаг, уæддæр мæ сыхаджы зæрдæмæ кæй нæ фæцыдайд, уый æмбæрстон æмæ йын загътон: «Ацу æмæ хъастæн дзуапп дæхæдæг ныффысс, æрмæст дæ уый курæг дæн, æмæ рæстдзинад зæгъыныл бацархай».

Йæ цæст дæр не 'рныкъуылдта, афтæмæй мæ хъуыды-йыл сразы. Дыккаг бон мæм йæ фыст æрбахаста. Æз æй кæсгæ дæр нæ бакодтон, афтæмæй дзы мæ къух бавæрдтон.

Уæд æз тæригъæдджын нæ дæн?! Уæдæй абонмæ мæхи 'фхæрын. Афтæ кæй бакодтон, уый мæхицæн никуы ныббардзынæн. Хуыцауæй хатыр курдзынæн, цæмæй мын уыцы мæгуыр сылгоймаджы тæригъæд ныббара...»

Фæци йæ ныхас мæ хæлар. Йæ уд ын цы судзгæ маст æууылдта, уый мын дзуары нывы раз дзурæгау куы радзырдта, уæд ын цыма фенцондæр, афтæ мæм фæкаст. Чи зоны, йæ зæрдæйы арфæй дæр уымæн ныуулæфыд.

*М*аяковский Есенины мардыл цы 'мдзæвгæ ныффыста, уым ис ахæм рæнхъытæ: «Вы бы в день писали строк по сто, Утомительно и длинно, как Доронин». Ам Маяковскиимæ зынаей сразы уæвæн ис, уымæн æмæ Есенин кæд даргъ æмдзæвгæтæ дæр фыста, уæддæр зын кæсæн, ома адæймаг кæмæй стыхса, ахæмтæ нæ уыдысты. Уыцы æмдзæвгæйы ма ис ахæм рæнхъытæ дæр: «Надо

жизнь сначала переделать, Переделав, можно воспевать». Æмæ ма ноджыдæр: «Вены резать не было причины».

Есенинæн уайдзæф кодта, афтæмæй йæхæдæг дæр амондджындæр фæндагыл нæ ацыд. Ацы хъуыдытæ мæм æнæнхъæлæджы февзæрдысты. Мæнæн, фыццаг рæнхъыты цы Доронины кой ис, уый тыххæй цалдæр ныхасы зæгъын ис мæ зæрды.

Доронин Иван бирæ фæцарди. Дзæвгар азтæ фæкуыста газет «Сельская жизнь»-ы редакцийы. Арæх-иу фæзынд йæ мыггаг газеты. Бæлвырддæр дзургæйæ, Иван мыхуырмæ цæттæ кодта, хъæутæй газетмæ цы æмдзæвгæтæ цыдис, уыдон. Радта-иу сын иумæйаг сæргонд «Родники народные». Бирæ азты уыцы сæргонд газеты фæрстæй не сцух. Æмæ цы зæгъынмæ хъавыдтæн?

Мæскуымæ хæстæг, хæстæг, зæгъгæ, фондзыссæдз километры дарддæр, уыди Фысджыты сфæлдыстадон хæдзар, æмæ-иу уырдæм арæх цыдтæн. Иу сæрд та абалц кодтон «Малеевка»-мæ — афтæ хуынди Сфæлдыстадон хæдзар. Уым иу фынджы уæлхъус бадт фæдæн, Доронинимæ чи куыста, ахæм лæгимæ. Хъыгагæн ын йæ мыггаг нал хъуыды кæнын. Стæй канд иумæ нæ куыстой, фæлæ бадтысты иу уаты. Йæ хабæрттæй мын бирæ цыдæртæ фæдзырдта. Нæ мæ ферох уыдзысты, зæгъгæ, мæхиуыл мæ зæрдæ дардтон, фæлæ дзы, ногæй та, стыр хъыгагæн, æппындæр ницуал хъуыды кæнын.

**З**ындгонд тæлмацгæнæг Козловский Яковимæ дæр «Малеевка»-йы базонгæ дæн. Мæ 'мдзæвгæтæ ратæлмац кæнын æй бафæндыд, æмæ йын дæлрæнхъонтæ арвыстон. Цалдæр хатты. Хорз сæ ратæлмац кодта, фæлæ-иу мæм цыдæр фиппаинагтæ дæр уыдис. Кæцыдæртæм дзы йæ хъус æрдардта, кæцыдæртæм — нæ. Уыдон бахынцынæй, дам, æмдзæвгæ ногæй ратæлмац кæнын æнцондæр у.

Æмæ уымæй раст загъта. Иуæй-иу хатт иунаг дзырд аивыны бæсты фæлтау æмдзæвгæ ногæй ратæлмац кæн.

**У**æвæджы дзаг кæм ракардон, уый нæй». Диссаджы ахадгæ ныхæстæ. Хъæдгæройнаг усæй сæ фехъуыстон. Цы уавæрты, кæд æмæ кæм, уый

нал хъуыды кæнын. Мæ фыссаен чиныджы сыл æнæнхъæ-  
лæджы фембæлдтæн.

Уыццылæй ме 'мбæлттæй бирæ кæмæдæрты хæлæг  
кодтон. Чи æппæлыди йæ хистæр æфсымæрæй,  
денджызон афицер, дам, у.

Иннæ-иу загъта: «Мæ фыды æфсымæр тæхæг у». Ууыл-иу цæмæдæр гæстæ не 'ууæндыдтæн, уымæн æмæ йæ никуы федтон, фæлæ иу хатт Астæуккаг Азийæ йæ ус æмæ йæ дыууæ чызгимæ, йæ уæлæ афицеры дарæс, афтæ-мæй куы ссыди, уæд ма йыл æнæбаууæндгæ цы уыдис! Иннæ-иу загъта, мæ фыд цуанон у. Уый мын дзурын дæр нæ хъуыди, уымæн æмæ-иу цуаны дæр æмæ цуанæй здæх-гæйæ дæр нæ рæзты цыди æмæ-иу бабызтæ, уæрццытæ кæнæ тæрхъус куы амардта, уæд-иу сæ мæхæдæг федтон. Чи-иу загъта, дысон мын мæ фыды мад дзаджджын гуыл скодта. Чи — мæ фыды фыд мын дзоныгъ балхæдта. Чи та-иу йæ мады фыдæй раппæлыд. Æз та кæмæй раппæлы-даин, æфсымæр дæр мын куы нæ уыд, фыды 'фсымæр дæр куы нæ зыдтон, мæ фыд хæстæй куы нæма ссыд, мæ фыды мад æмæ мæ фыды фыд та мæ райгуырды размæ куы амардысты, уæд?!

Мæ зæрдыл Фазиль Искандеры радзырдтæй иу æрлæу-уыд. Йæ чысыл хъæбатыртæ-иу ме 'мгæртты хуызæн сæ хæстæджытæй куы 'ппæлыдысты, уæд-иу уый та йæ фыды 'фсымæры радавта æмæ-иу се 'ппæтыл дæр фæуæлахиз, уымæн æмæ уый зондхъуаг уыд. Ахæм хæстæгæй раппæ-лын та дзы иуы бон дæр нæ уыд.

Хæсты фæстæ радиокомитеты хицауæй куыста Бесæ. Хорз ирон лæг уыди, фæлæ — æнахуыргонд. Уыцы бынаты чи сфидыдтаид, уыдон хæсты быдыры баззады-сты. Чи ма дзы ссыд, уыдон та æппæтыл не 'ххæссыды-сты. Бесæ дæр ахæм бæрнон бынатмæ уымæн бахауд.

Иу рæстæджы радиойы ахæм уавæр сæвзæрд, æмæ рæ-дыд рæдыды фæдыл уагътой. Кæм-иу нымæцтæ сæмхæццæ кодтой, кæм-иу мыггæгтæ æмæ нæмттæ сæмтъеры сты, кæм та æнаххосы аххосджыны бынаты æвæрдтой. Ахæм рæстæг уæлдай зæрдиагдæрæй фæархайынц дзырдхæсджытæ æмæ

уыцы хабæрттæ уæлдæр хицауадмæ хъусын кодтой. Бесæмæ фæдзырдтой æмæ йын алывыд калынц.

Уæ кусæндонæ æгъдау нæй, зæгъгæ, йын загътой. Кæй цы фæнды, уый цæмæн фыссы æмæ дзуры, уымæй йæ фарстой. Æппæты тынгдæр та йæ базылынджын кодтой, адæмы кæй сайынц, уымæй.

Обкомы секретарь-иу тынг куы смæсты, уæд-иу фæстагмæ уырыссаг æвзагыл дзурынмæ рахызт æмæ та ам дæр йæ уыцы 'гъдау нæ фехæлдта:

— Почему дезинформируете население республики, почему вы путаете все и вся? Почему вы врете?

— Нас врут, и мы врем! — цыбыр дзуапп ын радта Бесæ.

Цард диссæгтæ æмæ ныхмæвæрддзинаedtæй арæзт у. Фашистон Германыл фæуæлахизы æртиссæдз азы бæрæгбон кадджынæй сбæрæг кæныны тыххæй хицауадон къамис куы сарæзтой, уæд дзы уæнгæй бакодтой, йæ фыд хæстæй кæмæн бамбæхст, уый фырты, йæ фыд хæсты кæмæн фæмард, уый та рохуаты баззад, афтæмæй, хæстæй бамбæхсæджы фыртæй Ирыстонæн бирæ фылдæр хæрзты бацыд, стæй йæ бынат дæр уый бынатæй дæлдæр нæ уыди.

Цуæй-иу хабæрттæ мæм æрæджиау бахъарынц. «Бахъарынц», зæгъгæ, сыл дис кæнын æрæджиау райдайын, афтæмæй та сыл дис кæнын, куы 'рцæуынц, уæд дæр фæхъæуы...

Уæд ма нæ Цæдисы аивадон литературæ парахат кæныны бюро йæ тæккæ тыхы уыди. Арæх æмбæлдыстæм чиныгкæсджытимæ. Фылдæр хæттыты мын-иу ме 'мбæлттæ фембæлдæн разамынд дæттын мæ бар бакодтой æмæ-иу дзы, кæй зæгъын æй хъæуы, алкæй тыххæй дæр цæстуарзон ныхæстæ загътон.

Иу ахæм фембæлды рæстæджы хæдразмæ Мæскуыйы мыхуыраей рацыд ме 'мдзæвгæты чиныг. Ме 'мбæлццæттæй алчидæр куы раныхас кодта, уæд мæнæн дæр цы 'нæрадзургæ уыд. Æмдзæвгæтæ кæсыны онг куы 'рхæццæдæн, уæд фембæлды архайджытæн загътон, хæрзæрæджы мæ чиныг Мæскуыйы рауагъдæттæй иуы рацыд æмæ уын

уырдыгæй цалдæр æмдзæвгæйы бакæсдзынæн, зæгъгæ. Адæм, уыцы ныхæстæ фехъусгæйæ, æмхуызонæй дæр нымдзæгъд кодтой.

Æмдзæвгæтæ каст куы фæдæн, уæд мæ чиныг стъолыл æрæвæрдтон æмæ нæ фембæлдæн кæронбæттæн сарæзтон. Уыцы рæстæг иуцалдæр минуты ахаста, фæлæ ме 'мсис адæмæй иу дæр чиныг йæ къухмæ исгæ дæр нæ ракодта, цæсты зулæй дæр æм нæ бакаст. Уыйбæрц «фæразондзинад» сæ иумæ куы разындаид, уæд афтæ диссаг нæ уыдаид, фæлæ мæ хорздзинад сæ тъæнгтæ се 'ппæтæн дæр ацагъта...

Цыфæндыйæ дæр зондджын лæг дыууæ минæй фылдæр азы размæ раст фыста: «Иннаæ поэты йæхицæй уæлдæр чи 'вæры, ахæм поэт нæма уыди».

*П*отратæй мын йæхи бацамыдта, Азæ, дам, мæ ном. Телефонæй мæм æрбадзырдта, де 'мдзæвгæ дын «Рæстдзинад»-ы бакастæн æмæ, дам, мæ цæссыг нæма басур. Ноджыдæр ма загъта: «Кæд æй дæ фыды тыххæй фыссыс, уæддæр мæм афтæ фæкаст, цыма ме 'фсымæр æмæ мæ фыдмæ дзурыс.

Цопанты Солтаны (нæ хъæуы Цопантæй иу хæдзар йедæмæ нæ цард. — Дз. М.) бинойнаг мæ хæстæг уыди æмæ уымæй, дæ мад куыд æвирхъауæй фæмард, уыцы хабæрттæ фехъуыстон. Куы-иу сæ дзырдта, уæд-иу мæ кæуын нæ урæдтон».

Азæ мæм куы 'рбадзырдта, уый 2006 азы 11-æм майы уыд. Уæлахизы бон, ома уымæй дыууæ боны раздæр, ныффыстон ацы æмдзæвгæ æмæ мыхуыры рацыд «Рæстдзинады»-ы:

\* \* \*

Хъæр мæрдтæм дæр хъуысы...

К ъ о с т а.

*Æртиссæдз æмæ иу аз рацыд,  
Куы банцад тохы хъæр, уæдæй,  
Фæлæ нæма фæзынд йæ балцæй  
Мæ фыд, хабархæссæг дзы нæй.*

*Дибæйæ смæгуыр и нæ хъæстæ,  
Æллах, нæ зыныс ды уæддæр.*

*Кæцы ран дæ нырма, цы бæсты?  
Дæ кой кæм бамыр и, дæ хъæр?*

*Æви кæд сау зæххы хъæбысы  
Æнусмæ у дæ гобан мæр,  
Æмæ хъæр уырдыгæй нæ хъуысы,  
Æрмæстдæр уырдам хъуысы хъæр?*

«*Х*ыр, мæ хъæуккагтæ æфсæрмы нæ кæнынц, зæгъ-гæ, куы фæдзурут, уæд уæхицæй æфсæрмы нæ фæкаенут?!» — загъта иуахæмы ме 'рдхорд, афтæмæй дзы уый размæ та æндæр ныхæстæ фехъуыстон: «Бæрæгъуыны, чи нæ фæфсæрмы уыдзæн, ахæм адæймаг куыд зын ссарæн у, мæ хъæуы та, чи фæфсæрмы уыдзæн, ахæм...»

Иу зонджын лæг афтæ загъта: «Йæхиуыл худын йæ бон кæмæн у, уыдон тыхджын адæм сты!»

Æмæ раст загъта.

*С*афирæт партийы райкомы куыста. Дзурынмæ дæсны уыд, фæлæ-иу арæх йæ ныхас æгæр дæргъвæтин рауад. Ныхас-иу куы фæци, уæд-иу æй йæхæдæг дæр бæргæ бамбæрста, фæлæ ма-иу хылы фæстæ тымбыл къухæй æвзидынаей цы пайда уыд! Йе 'мбæлттæ дæр ын-иу дзырдтой, алы ран дæр бæрц зонын хъæуы, зæгъгæ. Семæ-иу сразы, фæлæ та-иу, трибунæмæ куы рацыд, уæд-иу дзы уыцы ныхæстæ ферох сты æмæ-иу, цалынмæ йæ мондæгтæ суагъта, уæдмæ не 'рхызт. Уыцы уавæрæй куыд фервæза, уый куынæуал зыдта, уæд йе 'мбал чызджытæн бафæдзæхста, фæуын афон куы уа, уæд-иу уæ исчи схуыфæд, зæгъгæ.

Радон æмбырды та йæм ныхасы бар куы 'рхауд, уæд йе 'мбæлттæй иу схуыфыд, фæлæ Сафирæт йæ дзурынаей нæ банцад. Кæнæ йæм хъуысгæ нæ фæкодта, кæнæ та йæ ницæмæ 'рдардта. Уæд хуыфын дыккаг райдыдта. Ницы æргом та йæм аздæхта. Æртыккаг ноджы бæзджындæр хъæлæсæй схуыфыд, стæй — цыппæрæм, фæндзæм. Сæрдариуæггæнæг сæ уайдзæфты бын фæкодта, уæ хуыфын ардæм цы 'рхастат, адæймаджы дзурын бауадзут, зæгъгæ.



Сафирæтмæ афтæ фæкаст, йæ раныхас нырæй тынгдæр адæмы зæрдæмæ никуыма фæцыд, зæгъгæ, æмæ фæдзырдта, уымæй размæ йæм æмбырдты ныхасы бар кæм æрхаудта, уыдонæй се 'ппæтæй фылдæр.

**А**лчи алцы нæ зоны. Уымæ цыфæнды тынг куы тырна, уæддæр ын нæ бантысдзæн. Алцыдæр зонын, зæгъгæ, чи 'нхъæлы, уымæн та бантысдзæн бирæ æнæзонд митæ бакæнын...

Партийы обкомы секретарьтæ куыннæ фæдтон, фæлæ дзы, алцæмæ дæр йæ ныфс чи хаста, ахæм Биттайы хуызæн нæ уыд. Кæй цы кæнын хъæуы, стæй йæ куыд кæнын хъæуы, уый, йæхимæ гæсгæ, алкæмæйдæр хуыздæр зыдта æмæ йæ цыбыр зондæй, кæуылдæриддæр æмбæлд, уымæн хай кодта. Фысджытæн фыссын амыдта, нывгæнджытæн — ныв кæнын, композитортæн — мелодитæ хъуыды кæнын æмæ афтæ дарддæр.

Уæвгæ, фысджыты фылдæр уарзта æмæ сын йæ зондæй дæр стырдæр къæрттытæ лæвæрдта. Уыдонæн канд фыссын нæ амыдта, фæлæ ма сæ ахуыр кодта, сæ уацмысты хъайтартæн цавæр нæмттæ дæттын хъæуы, ууыл дæр. Фысджыты иу æмбырды уыцы ахсджиаг хъуыддагмæ аздæхта сæрмагонд æргом. Уый тыххæй уырдаæм æрбацауын кодта рауагъдады сæйраг редакторы æмæ йын бардзырд дæттæгау загъта:

— Ардыгæй фæстæмæ, фысджытæй, йæ уацмысы хъæбатыртæн, рауагъдады зæрдæмæ чи нæ цæуы, ахæм нæмттæ чи дæтта, уыдоны къухфыстытæ фæстæмæ здахут!

Уыцы зын ныхъуыраен, фæлæ æдылы ныхæстæ æмбырды иуы хъуыры дæр нæ ныссагъдысты. Сæдзгæ нæ, фæлæ сойæвдылдау уым дæлæмæ афардæг сты. Йæ дзыхыл чи ныххæцыд, уыдоны 'хсæн уыдтæн æз дæр.

**В**еринкæ куы фæмард, уæд мæ фыды хо Оля йæ рустæ тонгæ 'рбацыд. Йæ чындз уымæй тынгдæр искæмæй фæрыстайд, уый мæ нæ уырны. Йæ рустæ мæ мадыл ныттыдта, кæугæ та, æвæццæгæн, махыл кодта, уымæн æмæ цыппар фæндаджы астау бынтон æнахъомтæй баззадыстæм.

Оля бирæ фæцард, мæ мад (48 азы) æмæ мæ фыд (37) иумæ цæйбæрц фæцардысты, уымæй æртæ азы фылдæр. Хорз цот схъомыл кодта. Дзæбæхæй ныууагъта йæ цоты цоты нæ, фæлæ уыдоны цоты цоты дæр. Мæ фыды фыды цоты кæстæры зæрдæ йæ кусынæй банцад Джеоргуыбайы мæйы 27-æм бон, мæ мадыл йæ рустæ куы ныттыдта, уыцы мæй æмæ уыцы бон, æрмæст 53 азы фæстæдæр.

Цавæр, уый нæ зонын, фæлæ цыма уыцы дыууæ мæлæты байуы дæр цыдæр сусæгдзинад æмбæхсы, афтæ мæм кæсы...

**М**урат мын сæ мыггаджы мәсыгæй æппæлыди, Ирыстоны, дам, уымæй бæрзонддæр гæнах нæй. Фидисы хуызæн ма мын афтæ дæр загъта: «Дзасохты фыдæлтæ уымæн йе 'мбисы йас мәсыг дæр нæ самадтой».

Афоныл ын дзуапп раттын нæ бафæрæзтон, фæлæ Муратæн æрæджиау зæгъын: «Мамсыратæн иу мәсыг ис, Дзасохтæн та — дыууæ. Иу, Бадыхъæуæн Дæлæци йæ кæцы хай хонынц, уым, иннæ та — Хуссар Ирыстоны, Тылийы. Куыд дзурынц, афтæмæй фæстаг Мамсыраты мәсыгæй бæрзонддæр у.

Ныр дæу дæр æмæ мæхи дæр бафæрсон: «Уæ мәсыджы бæрзондæй ды дæр цы зæгъынмæ хъавыдтæ æмæ дзы æз дæр цы зæгъынмæ хъавын?»

**У**ый раджы уыд, фæлæ æцæг уыд, æцæгдзинад та, цалфæнды азы фæстæ куы зæгъай, уæддæр æцæгдзинадæй баззайы...

Скъолайы директоры бынат суæгъд, æмæ Рухсады министрады сагъæсы бацыдысты, кæй дзы сæвæрой, ууыл. Фарста алыг кæныны тыххæй бæрнон кусджытæ æрæмбырд сты министрмæ. Цалдæры йын ранымадтой, æмæ дзы æппæты тынгдæр йæ зæрдæмæ фæцыд Хъантемыр. Куыддæр ын йæ ном сдзырдтой, афтæ министр ныхасгæнæджы дарддæр дзурын нал бауагъта:

— Хъантемырæй хуыздæр уым ничи сарæхсдзæн: зонды къуыбар, философ. Гæххæттытæ барæвдз кæнут, тагъд рæстæджы кусын райдайæд!..

Бацæттæ кодтой, кæй зæгъын æй хъæуы, гæххæттытæ, стæй кусын дæр райдыдта, фæлæ цыбыр рæстæгмæ ахуыргæнджытæ æддæг-мидæг ауадысты, цæвæг дзы марæджы

нал æмбæрста, районы адæмон ахуырады хайадмæ хъæстытæ сарæх сты. Схæццæ сты министрадмæ дæр. Хицауæн хабæрттæ куы радзырдæуыд, уæд йæ кусджыты хъæры бын фæкодта:

— Нæ уын дзырдтон, æнтъæрын æй хъæуы, зæгъгæ?..

**К**амал зымæгон бон Терчы былмæ рацыд æмæ, ардæм чи фæцæуы, уыдонæй йыл сæ тæккæ дзурагдæр амбæлд æмæ йæ ныхæстыл ныддардта. Басыдысты йæ къæхтæ, йæ цæсгом ныцъцъæх, уæддæр лæг дзуры, Камал хъусы. Дыккаг бон мын йæ хабæрттæ куы ракодта, уæд ын загътон:

— Нæ сарæхстæ, æндæр ын афтæ зæгъын хъуыд: «Бæтæхъойыхъæуккагæй бирæгъ куы 'фсæрмы кæны, уæд мæ ды куыnnæ 'фсæрмы кæныс? Æз ардæм тезгъо кæнынмæ рацыдтæн, мæхи сийын кæнынмæ нæ фæлæ».

— Бæргæ-иу æм мæхи рарæвдз кодтон, — йæхи растгæнæгау загъта Камал, — фæлæ мæ бирæ хистæр кæй у, уый хъуыды кæнгæйæ, мæхиуыл ныххæцыдтæн, мæхиуыл нæ, фæлæ мæ зæнджы хæцъæфыл, мацы йæм сдзурон, зæгъгæ. Иу хатт мæ бынатæй фезмæлыныл дæр ацархайдтон, фæлæ мын-иу мæ цонджы хъул ацахста, мæ ныхасмæ кæронмæ байхъус, зæгъгæ.

Камал дзы уæддæр йæ маст систа: бирæдзураг кæм фæтезгъо кæны, доны уыцы былгæронæн йæ тæфты дæр никуыуал ауад.

**А**ртаг кæм уæй кæнынц, уырдаæм шофыр йæ машинæ базылдта æмæ æнхъæлмæ каст, кæд æй хъуыдыгæнæг фæуид, зæгъгæ. Æмæ йæ хъуыдыгæнæг фæци. Фæрссагæй йæм уырыссагау рахъæрчынд: «Бензина нет!» — «Вообще нет?» Нæй, зæгъгæ, йын дыккаг хатт загътой.

Шофыр дарддæр ацыд, фæлæ йæ фæстæ æндæр алæуыд. Уымæн дæр та загътой, бензин нæй, зæгъгæ. Уый дæр та сæ раст фыццаджы хуызæн бафарста: «Вообще нет?» Бензины хицау дæр та йæ дзуапп сфæлхат кодта.

Æртыккаг æмæ ма йæм цыппæрæм дæр ахæм фарст куы радтой, уæд йæ дуары сæрмæ дынджыр дамгъæтæй ныффыста: «Бензина вообще нет!»

Æ сыхæгты чызг тынг къуылых уыд. Цудыдта йæ дыууæ къахæй дæр. Мæнæй афæдз хистæр йеддæмæ нæ уыд, фæлæ мæм цæмæдæр гæсгæ бирæ хистæр каст. Йæ мад махимæ хорз цард æмæ-иу нæм арæх æрбауад. Иу-аст-фараст азы мыл цыдаид, афтæ йæ иу хатт бафарстон, Заремæ цæмæй фæкъуылых ис, зæгъгæ, æмæ мын ахæм дзуапп радта:

— Гыццылæй йæхи дынджыр æфсæйнаг тасы надта æмæ сапондоны йæ къах фæбырыд, тасы тигъыл йæ астауыстæг ныццафта æмæ къуылыхæй баззад.

Уыцы ныхæстæ мын куы загъта, уæдæй нырмæ æртиссæдз азæй фылдæр рацыд, фæлæ ма сыл абон дæр кæмдæр æууæндын, афтæмæй бæлвырд зонын, чызг къуылыхæй кæй райгуырд. Чысылæй мæ цæстыты цы ныв баззад, уый ферох кæнын мæ бон нæу. Ваннæйы мæхи куы фæнайын, уæд мæ иу къахыл раст-равджы никуыма слæууыдтæн. Æнæмæнг ын йæ сапонæйдзæгтæ æрæхсын, куыnnæ фæбырон, афтæ, стæй æнæмæнг мæ цæстытыл ауайы, Заремæ тасы куыд фæбырыдаид, уыцы ныв.

Æвæдза, ныхасæн стыр тых ис, кæуыл æууæндыс, ахæмæй йæ куы фехъусай, уæлдайдæр сабийæ, уæд.

Мæ кæддæры боныгæй цалдæр скъуыддзаджы. **1978 азы 2 марты.** Бæстыл миты цъупп нал аззад. Къæвда не 'руарыд, афтæмæй бæласæй, кæрдæджы фæлхорæй, зæххæй — иууылдæр уыцы донласт сты. Уæлдай тардæр сты, проспект æмæ мæм паркай (уæд куыстон Политикон рухсады хæдзары, бадтæн, ныртæккæ Культурæйы министрад кæм ис, уыцы бæстыхайы) цы бæлæстæ зыны, уыдон. Цыма, зымæг кæй амард, ууыл сау дарынц, уый хуызæн.

Бæлæсты къалиутæй иу дæр не змæлы. Дымгæ кæмдæр ныффынæй. Абон райсомæй Хъулаты Болаты митмитгæнджытæ (фаронæй фæстæмæ сæ афтæ хонын, уымæн æмæ мæм уæд Болат хæрзæггурæггаг фæцис, уæлæ дам-ма бæласмæ скæс сырхгуыбын митмитгæнджытæм) фæзындысты. Ацы аз цыма фæстæдæр æртахтысты, афтæ мæм фæкаст. Уыцы æнæмæт бадт кодтой. Æвæццагæн, сæ сагъæстæ фæсте кæй аздадысты, уымæн.

Зымæг хъуамæ мауал раздæха. Уæвгæ, рæстæгыл æууæнк нæй. Абон Беджызаты Амилбар газеты куыд фыссы, афтæмæй Цæгат Ирыстоны мартыйы уæлдæфы температурæ рæстæмбис нымадæй вæййы дыууæ градусы хъарм. Фæстаг 50 азы дæргъы æппæты хъармдæр — 28—30 градусы — уыд 1952 азы, тæккæ уазалдæр та — 1956 азы — 17—20 градусы.

Диссаджы тыххæй Амилбармæ сдзырдтон, æмæ мын афтæ зæгъы, абон, дам, нæ горæты сихорыл уæлдæфы температурæ уыд 3 градусы хъарм. Зæрдæ мын бавæрдта мит рауарынæй дæр.

Æвæццагæн, митмитгæнджытæ æнæмæтæй дзæгъæлы бадтысты.

**3 марты.** Райсомæй мигъ бадти. Ныр дæр нæма сыстад, фæлæ дзæвгар фæрухсдæр. Хур кæмдæр арвыл кæй ис, уый бæрæг у. Сылыйы астауæй гуымбыл куыд зына, афтæ мынагæй йæхи æвдисы. Арв, урс хъæццул иудзæвгар æнæхсадæй куы фæлæууа, уый хуызæн счъизихуыз. Хур тарбын мигъты æхсæнæй тынгдæр разынд. Йæ тымбылæг — абазийы хуызæн. Йæ алыфарс мигътæ æвзистæй сахуырстæуыд. Хуры рухс кæдæм æххæссы, уым иууылдæр æрттивы.

Парчы бæлæстæ уыцы тарæй лæууынц. Æрмæст бæрзыты урс хуыз æнæивдæй баззад. Цавæрдæр цъиу йæ зарынæй нал æнцайы. Æвæццагæн, уый иннæтæй цардбæллондæр у, йе та, чи зоны, дарддæрмæ уыны, кæнæ та тæккæ бæрзонддæр къалиуыл бады, æмæ йæм уалдзæг æрбазынд.

Абон фæхъармдæр. Мæ рудзынг уæрæхдæр байтыгътон, уæддæр мын уазал нæу. Знон та-иу æй иуцасдæры фæстæ æхгæнын бахъуыд. Фынддæс минуты фæстæ суыдзæн фондз сахаты. Цъиу йæ зарыны куыст кæны, цыма йе 'мбæлттæм афтæ дзуры: «Мемæ цæуыннæ зарут, уалдзæг куы ралæууыди, уæд? Æви цæстæй дæр нал уынут, хъусæй дæр нал хъусут?»

**4 марты.** Абондæргъы хур йæ кæсынæй нæ банцад. Райсомæй Аланимæ (уый нæ гыццыл лæппу у, æртæ мæйы фæстæ йыл сæххæст уыдзæн дыууæ азы) тезгъо кæнынмæ рацыдыстæм. Йæ уæрдон ласгæйæ ма мын размæ дæр бахауд. Йæ дзаумæттæ йын ныссæрфтон, æмæ мæ урс къухмæрзæн саучыллонæй агæпп ласта. Сахат æмæ 'рдæджы

бæрц фæтезгъо кодтам. Фæстæмæ Терчы фаллаг фæрсты нæхимæ ссыдыстæм. Аланæн Терк йæ зæрдæмæ тынг цæуы. «Терк»-ма зæгъ, зæгъгæ-иу ын куы загътон, уæд-иу сдзырдта: «Детт!..»

**4 апрель.** Нæ кæрты цы курага бæлас уыд, уый диди-нæг акалдта. Загътон, уалдзæг ралæууыд, фæлæ фæрæ-дыдтæн. Уæвгæ, цалдæр хурбоны скодта. Æхсынцъы бæ-лæстæ дæр дидинаг фестадисты. Бал бæлæсты къуыбæрт-тæ сæ урс цæстытæй ракастысты. Ныххудынмæ сæ бирæ нал хъуыд, афтæ дын куы ныффуттытæ кæнид. Дымгæ бæлæсты къалиутæ рæдывта, хæдзæртты мæнгæфсон сæр-тæм дæр баххæст. Сæ рудзгуытæ гомæй кæмæн баззады-сты, уыдон сын се 'вгтæ лыстæг цæххæй æрбаййæфтой. Дымгæ куы фæсабырдæр, уæд æваст фæуазал кодта. Уæлдæфы урс гæлæбутæ фæзынд, æмæ мит уарын рай-дыдта. Зæхх — кæрдæгæй цъæх, бæлæстæй дæр бирæтыл чысыл сыфтæ фæзынд, афтæмæй урс мит уары...

*Æ* хæрæфырт — Уырымты Мишкыйы бинойнаг — Нутæйæн йæ мады фыд афтæ загъта:

— Мæнæ мæ цæуаг зæнгтæ куыд æнцад бадынц!..

*М*е 'рыдойнаг зонгæ Годжиты Сосланы фыд Дзæ-дзейæ дам-иу афтæ дзырдтой: «Йæ кæрцы къæ-рид дæр кæмæ баныдзæвы, уымæн лæппу райгуыры».

Сослан мын дзырдта: «Дуканийы дзулмæ рады лæу-уыдтæн æмæ мын уыцы ныхæстæ, йæ чызгæн æнæ лæгæй сывæллон кæмæн райгуырд, уый мад куы рафæзмид. Æз æм нал фæлæууыдтæн æмæ йын куы бакъæрцц кæнин: «Дæ чызгыл дæр Дзæдзейы кæрцы фæдджи амбæлд?...»

Дзæдзейыл ма ахæм рæнхъытæ дæр баззад:

*Дзæдзейы куырдадз — дзæбуджы зæронд,  
Раласут-ма йын йæ хъуджы зæронд.*

*Æ*арты кадджытæ» раздæр кæмæ фæзындысты, уый тыххæй дунейы стырдæр ахуыргæндтæ сæ хъуы-ды раджы загътой, фæлæ сæ уæддæр Цæгат Кавказы адæмтæй алчидæр йæхи бакæныныл архайы. Абайты Васо



афтæ загъта, кæсæг дзы сæхицæн цы вариант скодтой, уый кæсæджы у, адыгейæгтæ, абхазтæ æмæ иннæ адæмтæ дæр — афтæ. Даредзанты таурæгътæ та ирон адæмон сфæлдыстады ауагътой арф уидæгтæ, сты нæ культурон хæзнаты иу хай, фæлæ сæм ахæм цæстæй нæ кæсæм. Фæстаг хатт ма сæ кæд æмæ кæд рауагътам! Къорд фæлтæры, сты, не сты, уый зонгæ дæр нæ кæнынц. Нæ удæн фарн чи хæссы, уыцы хъæздыгдзинæдтæ цы цæджындзтыл æнцайынц, уыдонæн фæцудынаей нæ тæрсæм, афтæмæй, цудгæ нæ, фæлæ, куы афæлдæхой, уымæй дæр тæссаг у.

Даредзантæ нын нарты хуызæн хæстæг сты æмæ сæ нæхи хонын хъæуы. Ирон æмбисонд рохгæнгæ нæу: донæн йæ дыууæ былгæроны дæр дæхи куы нæ хонай, уæд дæ дзы иу дæр нал фæуыдзæн.

Мæ ныхæстæ кæдæм цæуынц, уый, мæнмæ гæсгæ, бамбæрстат: мыхуыры сæ рауадзын хъæуы. Ууыл чи бацархайа, уымæй бузныг уыдзысты абоны æмæ фидæны фæлтæртæ.

**Х**остыхъоты Зинæ йæ иу æмдзæвгæйы фыста, мæ мады мын Хъæдгæроны ме 'мсис æмбæлттæ цалдæрæй абæрæг кодтой æмæ йын йæ нæлгоймаджы куыстытæ акодтой, зæгъгæ. Куыдæй нæм рауад уыцы ныхас, уый нал хъуыды кæнын, фæлæ Зинæйæн раппæлыдтæн, дæ хæлæрттæм, зæгъын, хорз æрхъуыды разынд. Цавæр хæлæрттæ æмæ цавæр æрхъуыдыйы кой кæныс, зæгъгæ, мæ куы бафарста, уæд ын, журнал мæ разы уыд, æмæ йын уыцы æмдзæвгæ бакастæн.

— Уадзæбæх сæ сæртæ уæнт, уыдон мæ мадæн кæд сугтæ нæ ныссастой! — цыма аххосджын æз уыдтæн, уый хуызæн мыл сбустæ кодта Зинæ æмæ мын радзырдта, афтæ ныффыссын æй æмдзæвгæ кæй бадомдта.

Хуымæтæджы нæ фæзæгъынц, фыссæг, цы ис, канд уый нæ фæфыссы, фæлæ ма фæфыссы, цы æмæ куыд хъуамæ уа, уый дæр.

**А**дзыртт мæ фыды фыды кæстæр æфсымæр уыд. Сæ фыд та хуынди Дауыт. Йæ хотæй иу — Къуыццел — чындзы нæ ацыд. Адзыртты фырт Тасолтан мын куыд



дзырдта, афтæмæй-иу Къуыццел, Бадыхъæуы йе 'фсымæртæ, хос кæм карстой, зæххы куыст кæм кодтой, уырдаем сын хæринаг хаста. Хæринаг та цæттæ кодта, къæвда кæнæ хуры судзгæ тынтæй хи бамбæхсæн кæм уыд, ахæм стыр къæдзæхдурæ бын лæгæты. Уыцы лæгæт схуыдтой йæ номыл æмæ йæ абон дæр хонынц «Къуыццелы лæгæт».

Цалдæр азы размæ йæ Къуыццелы æфсымæры лæппуйы лæппу (æз та Къуыццелæн йе 'фсымæры лæппуйы лæппуйы лæппу дæн) дзæнæты бадинаг Эльбрусимæ бабæрæг кодтам.

**А**цы хабæрттæ мын мæ хæлар дзырдта. «Мæнæн дæр мæ фыд хæсты баззад æмæ нæ мæ дыууæ хоимæ хъомыл кодта нæ мад. Бирæ фыдæбæттæ бавзæрстам, уæлдайдæр хæстыфæстæйы тыхст æмæ уырыд азты. Мæ хотæ, кæд мæнæй кæстæр уыдысты, уæддæр сæ ныфсджын уыдтæн. Иу хатт нæ сыхæгты лæппуимæ фæхыл дæн æмæ нæ быцæу хъæбысхæстмæ расайдта. Æнæ хылгæнгæйæ-иу нæ тых куы 'взæрстам, уæд-иу æй арæхдæр æз абырстон, фæлæ ацы хатт æнæнхъæлæджы фæбынæй дæн. Уый мæ хотæй хистæр куы ауыдта, уæд мæ ныхмæлæууæджы дзыккутæм фæлæбурдта æмæ сæ, цалынмæ йæ бынæй нæ фервæзтæн, уæдмæ не суагъта.

Раст зæгъын хъæуы, хыл канд лæппутимæ нæ кодтон, фæлæ-иу мæ хотимæ дæр хаттæй-хатт нæ хъæлаба райхъуыст. Ахæм заман-иу ныл нæ мад сбустæ кодта, Кокойты куыйты хуызæн кæрæдзимæ цы фестут, зæгъгæ.

Арæхдæр-иу хотæй хистæримæ фæбыцæу дæн, уымæн æмæ йæхи фæнд тæрын уарзта, мæнæн та уый мæ зæрдæмæ нæ цыд. Тынг-иу куы смæсты дæн, уæд-иу æххуысмæ мæ мадмæ фæдзырдтон: «Фæнæмон æй?» Раздæр-иу ын, нæмыны онг мæ цæй тыххæй скодта, уый куы радзырдтон, уæд-иу мæхинымæр æнхъæл уыдтæн, иу къæрцц фæкæныны бар мын уæддæр ратдзæн, зæгъгæ, фæлæ та-иу фæрæдыдтæн. Мæ мад мын мæ хомæ мæ къух сисыны бар никуы радта. Иуахæмы та йæ, фæнæмон æй, зæгъгæ, куы бафарстон, уæд мæ мад æваст афтæ куы фæкæнид: «Фæнæм!»

Ахæм дзуапп мын ратдзæн, уый æнхъæл нæ уыдтæн, æмæ фырдиссагæй, цы акодтаин, уый нал зыдтон. Иуæй мын æхсызгон уыд, мæ маст райсыны фадат мын иу хатт

уæддæр кæй фæуыдзæн, уый. Иннæмæй, дис кодтон, мæ мад мын мæ хойы фæнæмыны бар куыд радта, ууыл. Æртыккагæй та, ме уæнгтæ афтæ 'рлæмæгъ сты, æмæ мæм мæ къух сисыны фаг хъару нал уыд. Мæ мад дæр, æвæццæгæн, фæнæм æй, зæгъгæ, барæй загъта, йæхинымæр скарста, «ма кæн»-тæ дзурын æдзух пайда кæй нæу.

Мæ хомæ мæ къух сисыны хъару ме уæнгтæй фæцыдæр. Мæ хойы фæнæмыны зонд та мæм уæдæй фæстæмæ уæвгæ дæр никуал æрцыд».

**Р**адиойæ Парсиаты Хазбийæ ахæм æмбисонд фехъуыстон: «Æмбисæхсæв бон нæ кæны».

**А**стемыр мын дзырдта: «Нæ сыхæгтæй хæрæгуæрдон ракуырдтам æмæ йæ æрбацæйластон. Сæ лæг кæцæйдæр æрбацæйыздæхт æмæ мæ сæ уæрдонимæ куы ауыдта, уæд мыл фæхъæр кодта:

— Кæдæм ласыс уæрдон?

— Госæзийæ йæ ракуырдитон...

— Ныртæккæ йæ йæ бынатмæ ласгæ!

Цы гæнæн ма мын уыди, баластон æй фæстæмæ.

Ууыл бирæ рæстæг нæ рацыд, афтæ нæм уыцы сыхæгтæ бæрдын курæг æрцыдысты. Сæ лæппу йæ куы рацæйхаста, уæд йæ размæ мæ фыд фæци æмæ йæ мæстыхуызæй бафарста:

— Кæдæм æй хæссыс?

— Не 'хсыр дзы ацæгъдæм.

— Ныртæккæ йæ, кæцæй рахастай, уырдаæм хæсгæ, уе 'хсыр уæ хæрæджы бæрдынай дæр ацæгъддзыстут!..

**Г**агуыдз йæ хицауимæ хæларæй цард æмæ кæрæдзийæн хъазæн ныхæстæ дæр барстой, суанг, иуæй-иуæн масты хос чи фæуыдаид, ахæм ныхæстæ дæр.

Иу бон Гагуыдз хъæуы командировкæйы уыд, æмæ йæ быдырон фæндаг бахуыдта, кæрогтæ бирæ кæм уыд, ахæм ранмæ. Йæ хицауæн дæр дзы иу дзæбæх баст æрбахаста, фæлæ йæ бынаты не 'рбаййæфта. Йæ секретары раз сæ æрæвæрдта æмæ йын афтæ:

— Уыцы стур куы фæзына, уæд ын-иу ацы кæрдæджы-тæ йæ разы 'ркал.

**Ч**ысайнаг, дыгурон æмæ, дам, ирон Барастыры раз æрлæууыдысты. Мæрдты бæстæйы хицау хъуамæ сбæрæг кодтаид, дзæнæтмæ кæй æрвитын хъæуы, уый дæр æмæ, зындоны уæвыны аккаг цардæй чи фæцард, уый дæр, æмæ сæм фæрстытæ дæттын райдыдта.

— Цас уыдзæн дыууæ хатты дыууæ? — бафарста дыгуроны.

— Цыппар.

— Раст загътай. Растæй фæцардтæ æмæ дын дзæнæтмæ фæндаг гом у.

— Æртæ хатты цыппар та цас уыдзæн? — бафарста ироны.

— Дыууадæс.

— Иттæг раст. Ды дæр дзæнæтмæ цæугæ.

— Ды-ма уæдæ зæгъ, 3467 куы ахатт кæнæм 495-ыл, уæд цас уыдзæн?

— Омæ дзы кæд бынат нал и, уæд мын æй æргом зæгъ, æндæр ма мæ цы хъизæмарæй марыс?! — тæргайхуызæй дзуапп радта чысайнаг.

**С**оветон хицаудзинады рæстæджы, стыр бынаты чи куыста, иу ахæм зонгæ мын афтæ:

— Мæ усæй ахицæн уаин, фæлæ мыл персоналон хъуыд-даг сараздысты.

Советон хицаудзинад йæ мæнгард æмæ Хуыцауæй æлгъыст сæргълæуджытæ куы фехæлдтой, ууыл ссæдз азы бæрц рацыд, фæлæ, кæддæр бæрзонд къæлæтджыныл чи бадт, уый йæ усæй абон дæр нæма ахицæн.

Ныр дуне, ацырдæм куыд рафæлдæхт, афтæ фæстæмæ иннæрдæм дæр куы афæлдæхид æмæ нæ бæстæ йæ гаччы куы абадид, уæд та, цымæ, мæ зонгæ, капиталистты дуг мын мæ усæй ахицæн кæнынаен æгæр гыццыл рæстæг радта, зæгъгæ, зæгъид?

**Д**æвгар азтæ иумæ кæимæ фæкуыстон, иу ахæм хистæр мæм хъæстмæ 'рбацыди, мæ хицау, дам, мæ хъыгдары.

Зын мын уыди, кæй зæгъын æй хъæуы, хæсты йæхи лæгæй чи равдыста æмæ цалдæр хæрзиуæгимæ чи ссыди, уый, йæ хъузгæй нырма знон чи рахылди, уыцы хъуымыздзых мастæй йæ хъуырма кæй скодта æмæ йын хъыцъы-дæттæ кæй нуазын кæны.

— Цы нæ йын загътон, ахæм нал баззад, — дзырдта уыцы маестджынаей Зæбег. — Йæ фыды йын хæсты рæстæджы хъæдаей хъæумæ изæрдалынгты къабайы æрцæйцæугæ федтой. Уыцы нывæн мæхи бинойнаг дæр æвдисæн уыд.

— Æмæ йын уый дæр загътай?

— Загътон ын æй бæгуыдæр! Нæ цуры исчитæ куы уыдаид æмæ йæ уыдон дæр куы фехъуыстаиккой, уæд бæргæ хуыздæр уыдаид, фæлæ ницы кæны: мæ зæгъинаегтæ йын кæронмæ загъд нæма фæдæн. О, хæдæгай, цы ма йын загътон, уый зоныс? Кæцы аз райгуырдтæ, уый фыссын дæ куы бахъæуы, уæд, зæгъын, дæхицæй æфсæрмы нæ фæкæныс? Цæмæн, дам, дзы хъуамæ æфсæрмы кæнон. Цæмæн, уый дын, зæгъын, æз зæгъдзынæн: 1943 азы мах фыдызнаджы дæрæн кодтам, дæ фыд та цот кæнынмæ февнæлдта. Уымæн æмæ хæстæй йæхи уæрмы бааууон кодта.

Зæбегæй кæй ницы аирвæздзæн, уый зыдтон, фæлæ йæ хицаумæ афтæтæ бауæнддзæн, уый æнхъæл нæ уыдтæн.

— Æмæ дын уæд цы загъта?

— Цы мын хъуамæ зæгъа?! Йæ бынаты æрбадти. Йæ хъæлæсыуаг æрфæлмæн æмæ мæ сабыртæ кæнынмæ фæци. Дыууæ адæймаджы, дам, иу хъуыдымæ цы хъуыддаджы фæдыл не 'рцæудзысты, ахæм нæй.

Мæ куыстæй цæуинаг уыдтæн, фæлæ, цалынмæ уыцы фидиссаджы фыртæн, цы хъæуы, уый бакæнон, уæдмæ дæр, стæй уый фæстæ дæр никуыдæмуал ацæудзынæн. Æрмæст мæ ацы хъуыддаджы де 'ххуыс хъæуы...

Мæхинымæр хъуыдытыл фæдæн, цæмæй йын баххуыс кæнын мæ бон у, зæгъгæ, æмæ мæхиуыл мæ зæрдæ ницæмæй дардтон, фæлæ уæдмæ Зæбег йæ курдиат фæбæлвырддæр кодта:

— Иу-цыппар рæнхъы мын куы ныффыссис, уæд сæ мæ фельетоны спайда кæнин.

Йæ фельетоны хабæрттæ дæр мын ракодта. Кæд, дам газеты редактор нæ фæтæрса, уæд ын йæ хабæрттæ Иры дзыллæйыл ахъæр кæнынмæ хъавын.

Зæбегимæ хорз фæцардыстæм æмæ йын йæ курдиат сæххæст кæныныл бацархайдтон: иу нæ, фæлæ йын дыууæ цыппаррæнхъоны дæр ныффыстон. Фыццаг фыды дæр цавта æмæ фырты дæр:

*Сызмæсти цзыфимæ цыт æмæ кад:  
Бамбæхста уæрмы дæ фыды дæ мад...  
Адæмы хæрзтæ куы мардысты хæсты,  
Адæмы фыддæр уæд райгуырд хъæубæсты.*

Дыккаг та тынгдæр фыды ныхмæ уыд:

*Дæуæн нæу дзуапп зын раттæн,  
Нæ дæм кæнын æфсæрмы:  
Æз акъоппы куы бадтæн,  
Уæд бадт дæ фыд та уæрмы.*

Куы йын сæ бакастæн, уæд ын загътон:

— Дыууæйæ дæм хуыздæр кæцы кæсы, уый дæхæдæг равзардзынæ.

— Цытæ дзурыс! — йæ цæстытæ цины æрттывд кодтой, афтæмæй загъта Зæбег. — Дыууæ дæр тынг хорз сты.

Фæлæ Зæбеджы цин бирæ нæ ахаста: æртыккаг бон мæм йæ марды хабар æрбайхъуыст.

Уыцы уацхъуыд «Рæстдзинад»-ы (2009 азы январы номыртæй кæцыдæры) бакастæн æмæ мæ никуыуал ферох уыдзæн, уымæн æмæ мын мæхи царды бонтæ мæ зæрдыл æрлæууын кодта. Фæлæ уал уый размæ, уацхъуыды цы фыстæуыд, уый тыххæй цыбырæй.

Баситы Фирузæ дзуры йæ уæззау цардвæндагыл. Йæ фыд æмæ йе 'фсымæр (афон ын нæма уыд, афтæмæй æхсæрдæсаздыдæй æрлæууыд Фыдыбæстæ хъахъхъæнджыты рæнхъы) фæмард сты хæсты. Ам, нæхимæ, немыцаг бомбæйы амæттаг баци йæ мад, йæ хойæн та йæ къах ахауд. Дарддæр Фирузæ фыссы, фондз æнахъом сывæллоны куыд рахау-бахау кодтой, уыдæттæ. Фыццаг уыдысты Мамысоны сæ фыды хомæ, уый бон дæр нæ уыди уал сывæллоны хæссын, æмæ сæ сидзæрты хæдзармæ раластой, фæлæ сæ нæ райстой.

Уæлдæр загътон, уацхъуыд мын мæхи цард мæ зæрдыл æрлæууын кодта, зæгъгæ. Мах дæр афтæ баззадыстæм

æнаæ мад, æнаæ фыдæй. Мæ кæстæр хотæй хистæр дæс къласы каст куы фæци æмæ горæтмæ ахуыр кæнынмæ куы ссыд, уæд ма нæ кæстæр, Дибæ, скъолайы ахуыр кодта æмæ йын иунаæгæй уадзæн нæ уыд. Æз рухсады министры хæдивæгмæ бацыдтæн æмæ йæ уавæримæ базонгæ кодтон, куырдтон, цæмæй мын мæ хойы горæты интернаттæй искæцымæ райсой, фæлæ мæм ницы йæ хъус æрдардта. Суанг телефонæй дæр никуыдæм адзырдта, афтæмæй мын загъта, интернаттæй, дам, бынат никæцийы ис.

Абон дæр мæхицæн нæ барын, хъуынджынзæрдæйы дзуаппы сæрты куыннаæ ахызтæн æмæ хуыздæр адæмимæ фембæлыныл цæуыннæ бацархайдтон, уыцы хъуыддаг.

Баситы сывæллæттæ дæр, æвæццæгæн, рухсады министры хæдивæджы хуызæн адæмыл сæмбæлдысты, æндæр сæ фыд, се'фсымæр æмæ сæ мад хæсты цæхæры кæмæн басыгъдысты, уыдонæн кæд сывæллæтты хæдзары бынат не ссардтой, уæд ма дзы цымæ бынат та кæмæн уыдис? Афтæ зæгъæг дæн мæхи хойæ дæр. Кæд, йæ фыд хæстæй кæмæн нал ссыд, йæ мад та колхозы быдыры кæмæн фæмард, уымæн министры хæдивæг интернаты бынат ссарыныл нæ батыхст, уæд уыцы гæлдæрæн йæхицæн министрады бынат куыд хъуамæ уыдаид?!

Диссагæн дзуринаг ма цы у? Буачидзейы уынджы нын Пушкины скъолайы æрбакомкоммæ фатер куы радтой, уæд уыцы ран мах подъезды æрцард министры уыцы хæдивæг дæр. Чи зоны, бахъуыды мæ кодта, чи зоны — нæ, фæлæ йын æз салам раттын мæ сæрмæ никуы 'рхастон, дæбон хорз зæгъын ын æвгъау кодтон, уымæн æмæ йæ уый аккагыл нæ нымадтон.

Уацхъуыды ма ис æндæр цымыдисаг бынат дæр. Баситы сывæллæтты сидзæрты хæдзармæ куы нæ райстой, уæд горæты къуымты рахау-бахау кодтой. Фæстагмæ Ленины цыртдзæвæны цур бабукъ сты. «Уырдæм нæм, — фыссы Фирузæ, — иу Хуыцауы сконд ирон лæг бацыдис, ракодта нæ сæ хæдзармæ. Схъарм нæ кодта... Уыцы хорз лæг газет «Рæстдзинад»-ы кусæг уыд. Йæ зæрдæ махимæ дзырдта, нæ хъысмæт базонын æй фæндыд æмæ 70-æм азты ныффыста «Рæстдзинад»-ы, мах кæй агуырдта, ахæм уацхъуыд мæ номыл. Æз æй адæмæй æрыхъуыстон, фæлæ газет ссарын мæ къухы нæ бафтыд æмæ æнаæдзуапæй баззад. Уыцы æгуыдзæгдзинад, куыдфæндыйы цæстæнгас æз

мæхицæн нæ барын... Фæнды мæ, уыцы сызгъæрин зæрдæйы хицау чи уыд, уый базонын».

Диссаг у, æвæдза, газетмæ ахæм курдиат æрбацæуæд æмæ йæ иувæрсты ахиз! Дыууадæс азы бæрц цы «Рæстдзинад»-ы бакуыстон, уым ахæм писмо æнæдзуаппæй ницы хуызы ныууагътаиккой. Æхсæв дæр не схуыссыдаиккой, фæлмæнзæрдæ, æнкъараг удыхицауы ном æмæ мыггаг зæххы бынæй дæр скъахтаиккой æмæ Фирузæйы нæ, фæлæ мингай газеткæсджыты зæрдæтæ дæр барухс кодтаиккой.

Уæвгæ дзы æнæхуыссæг æхсæвтæ æрвитыны сæр дæр ницæмæн хъæуы, нæ дзы хъæуы зæххы бын сгарын дæр: 70-йæм азты газеты фæрстыл дæ цæст ахæсс æмæ дзы, газеты кусæг Фирузæйы кæм агуры, уыцы уацхъуыд æнæмæнгæй разындзæн. Цыбырты Людвиг, Уæрæсейы газеттæ бирæ азты дæргъы ирон адæмы тыххæй цыдæриддæр ныффыстой, уыдон иунагæй куы 'рæмбырд кодта æмæ сæ фондз дынджыр томæй куы рауагъта, уæд 70-йæм азты «Рæстдзинад»-ы æнæхъæн редакцийæ иу уацхъуыд ссарын сæ бон нæу, уый кæй бæуырндзæн?

Æмæ ма мæ рæстæджы «Рæстдзинад»-ы кусджыты тыххæй цалдæр ныхасы. Баситы сидзæрты зæрдæты ихтæ чи 'ртайын кодта, ахæм кусджытæ газеты, зæгъæн ис, æмæ, иуцалдæрæй фæстæмæ, иууылдæр уыдысты. Уыдонæн сæ иу цы уæздандзинад равдыста, ахæм уæздандзинад равдисын йæ бон уыд сæ фылдæрæн æмæ сын сæ фарн, абон сæ бынаты чи ис, уыдон хъуамæ мæрдтæм цæуын ма уадзой.



æцæны фысджытæй кæцыдæрæн йæ юбилей уыд, æмæ уыцы бæрæгбонмæ Ирыстоны фысджытæ дæр ацыдысты цалдæрæй. Семæ сылгоймаг фыссæг дæр.

Стыр кад скодтой фыссæгæн канд цæцæйнæгтæ нæ, фæлæ, Цæгат Кавказы республикæтæй цы бирæ уазджытæ 'рбацыди, уыдон дæр. Кадджын æмбырды фæстæ уазджыты сæхимæ ахуыдта фыссæджы æфсымæр. Бæркадджын фынгтыл бадтысты бирæнымæц уазджытæ, фыссæджы сфæлдыстадæн аргъгæнджытæ, хæстæджытæ æмæ хиуæттæ. Уыдоны 'хсæн йæ аив уæнгты конд, йæ цæрдæгдзинад, æгъдау æмæ 'фсармæй бæрæг дардта фыссæджы æфсымæр.



Ирыстойнаг фысджыты сылгоймаг минæвармæ ныхасы бар куы 'рхауд, уæд йæ арфæйы уыд ахæм ныхæстæ дæр:

— Ёрыгонæй дæ хуызæн лæппуйыл куы фембæлдаин, — фыссæджы æфсымæрмæ дзырдта, — уæд цыфæнды зын-цауæн хæххон фæндæгтыл дæр йæ фæдыл тахтаин.

Хъайтыхъты Геор дæр уым бадт æмæ йæм йæ ныхас куы баппарид:

— Уый уæд ноджы тагъддæр атахтаид!

**Х**орз æмдзæвгæтæ æвзæр бакæсæн ис, фæлæ æвзæр æмдзæвгæтæ хорз нæ бакæсдзынæ.

**А**цы æмдзæвгæ дæр мын æрдæгфыстæй баззад:

*Кæд исты æз хорзæй мæ царды ныффыстон,  
Уыди уый дæ ныфсæй, мæ уарзон Ирыстон.  
Ныр мæнæ мæ цардæн йæ кæрон æрхæстæг,  
Чысыл ма дзы баззад, фæвæййы мæ рæстæг...*

**С**æумæрайсом Терчы был фæтезгъо кæныны фæстæ нæхимæ 'рбацæйыздæхтыстæм. Нæ кæртмæ куы 'рбахæццæ стæм, уæд мæ Камал афарста:

— Цал сахаты у?

Мæ сахатмæ 'ркастæн æмæ йын загътон:

— Аст сахаты ссæдз минуты хъуаг.

Нæхимæ куы 'рбацыдтæн, уæд къулыл ауыгъд сахат амыдта аст сахаты æнæ иу минут хъуаг. Мæ цонгыл цы сахат уыд, уымæ æркастæн æмæ уый дæр амыдта ахæм рæстæг. Куыд бамбæрстон, афтæмæй кærты, Камал мæ рæстæгæй куы бафарста, уæд, фæкомкоммæ дæн сахаты даргъдæр фатæгмæ, ома минуттæ æвдисæг фатæгмæ, æмæ мæ уый фæрæдийын кодта. Мæхицæй фефсæрмы дæн, Камалæн рæстæг раст кæй нæ загътон, уый тыххæй æмæ йæм телефонæй бадзырдтон, хатыр дзы ракурон, зæгъгæ, фæлæ сæ телефон нæ куыста.

Камалæй уыцы хабар нæ фæрох æмæ дыккаг бон, Терчы был куы фембæлдыстæм, уæд мын афтæ:

— Знон, куыддæр нæхимæ бацыдтæн, афтæ дын радио куы радзурид: «Дзуры Мæскуы! Мæскуыйы рæстæгмæ гæсгæ у аст сахаты». Мæхинымæр дисы бацыдтæн, ныртæккæ дæр ма ссæдз минуты хъуаг куы уыд, зæгъгæ.

Хабæрттæ, куыд рауадысты, уый йын радзырдтон. Мæхинымæр та хъуыдыты аныгъуылдтæн. «Æвæццагæн, цард афтæ арæст у: иутæн цы барст æрцауы, уый иннæтæн нæ батайы. Иутæ комæфтыд (махмæ, Бæрæгъуыны, дзырдамонд нæ дзурынц, йæ бæсты комæфтыд фæзæгъынц, ома, комы кæнæ дзыхы чи бафтыд, ахæм) сты, иннæтæ — нæ. Афтæ у цæстытæ æмæ хъусты уавæр дæр. Хъустæ хъуыддаг рæстмæ куы нæ бамбарынц, уæд фæзæгъынц: «Фыдхъус — хæдзархал!» Уæд, цымæ, цæстытæ, цы фенынц, уый зыгъуыммæ куы равдисынц, уæд уый хæдзархал ма уæд, фæлæ хæлардзинадхал дæр нæу?

*П*исмотæ бирæ исын, зæгъгæ, мæ бон зæгъын нæу. Стæй писмотæ дæр алыхуызæттæ сты. Иутæ зæрдыл фæлæууынц, цалынмæ сæ кæсай, уæдмæ, стæй æрбайрох вæййынц. Иннæтæ лæгæй æрæгмæдæр ферох вæййынц, фæлæ уæддæр ферох вæййынц. Æртыккæгтæ, цалынмæ æгас вæййæм, уæдмæ сæ фæдараем нæ зæрдыл. Уыдон дæр иухуызон нæ вæййынц. Иутæ дзы лæгæн масты хос фæвæййынц, иннæтæ — цины...

Бирæ азты размæ писмо райстон, хъæуы нæ уынджы нæ, фæлæ фаллаг уынджы чи цард, уыдоны лæппуйæ. Лæппу, зæгъгæ, мæнæй дæс азы хистæр уыд. Фыста мæм Кронштадтæй. Денджызон училище каст фæци æмæ уым службæ кодта. Æз ын канд йæхи нæ, фæлæ йын йæ бинонтæй дæр ме сæфт уыдтон, уымæн æмæ сæм масты уыдтæн. Хæсты рæстæджы, Ставд Дуртæм куы ацыдыстæм, уæд нын нæ мулкыл чи фæхæлоф кодта, уыдонæй уыдысты йæ мад æмæ йæ фыд. Бахъавыдысты нын нæ патефонмæ, мæ фыды уæрджытыл бадгæйæ, «Цолайы зарæг»-мæ кæй фæрцы хъуыстон, уыцы патефонмæ. Куы ссыдыстæм, уæд сын æй мæ фыды хо Оля байста. Алывыд дæр ма сын акалдта.

Писмо, кæд ма исты зонын, уæд сæрвыста Фысджыты цæдисмæ, æмæ мæм æй уыдон фæхæцца кодтой. Райхæлдтон æй æмæ... йæ райдайæнæй йæ кæронмæ дзырдта

мæ ныхмæ. Хъыгагæн мæм уыцы писмо нæ баззад, æндæр æй, куыддæриддæр уыди, афтæмæй æрхастаин. Фæлæ йын уæддæр йæ мидис цыбырæй радзурдзынæн.

Цæвиттон, уый размæ ме 'мдзæвгæты чингуытæй кæцыдæр Мæскуыйы рацыд. Уæды Советон Цæдисы центрон рауагъдæдты чингуытæ æрвыстой бæстæйы æппæт районтæм дæр. Уымæ, кæй зæгъын æй хъæуы, Кронштадтмæ дæр. Мæ хъæуккаг дæр æй, æвæццагæн, уым балхæдта æмæ дзы иу æмдзæвгæ дæр йæ зæрдæмæ нæ фæцыди, фаудта сын сæ алы рæнхъ дæр (хæрзаг ме «'рдхæрдтæй» ацы рæнхъытæ чи кæса, уый йæхинымæр зæгъдзæн: «Æмæ нæ рæдыди!»), алы æнæуаг ныхасæй æфхæрдта сæ ныффысæджы. Хъыг мын куыннаæ уыд ахæм рæнхъытæ кæсын æмæ йе 'рвад, йе 'мгар лæппуйæн мæ хъаст ракодтон. Уый мын зæрдæтæ æвæрынмæ фæцис, дзæгъæлы, дам, æм мæсты кæныс. Куыннаæ йæм мæсты кæнон, зæгъгæ, йæ куы бафарстон, уæд мын афтæ:

— Æвæццагæн, сæрæй кæй фæцудыдта, уый нæма фехъуыстай. Службæ дæр куынауал кæны. Ныр цыппæрæм аз сæхицæй рынчындоны арæхдæр вæййы...

Ахæм ныхæстæ фехъусдзынæн, уый æнхъæл нæ уыдтæн æмæ мæхинымæр хъуыдытыл фæдæн. Уый тыххæй ма куы фыстон. Йæ денджызон дарæсы-иу уынгты куы 'рцæйцыд, уæд-иу æм адæм кæсынтыл фесты. Æз ын уæлдай тынгдæр хæлæг кодтон йæ кортикмæ. Бæллыдтæн, къухæй йæм иу хатт уæддæр бавналынмæ, фæлæ уыцы амонд хауди æрмæст йæ кæстæр æфсымæрмæ, æппæлгæиу чи кодта, мæнæн ме 'фсымæр афицер у, зæгъгæ, уыцы æфсымæрмæ.

Низ низ у. Худын никæуыл хъæуы. Стæй хъуамæ искæмæн æвзæрдзинад дæр дæ зæрдæ ма зæгъа. Кæмæ цы 'нхъæлмæ кæсы, уый ничи зоны.

Ныббарстон мæ хъæуккагæн, цы 'фхæрæн ныхæстæ мæм ныффыста, уыдон, уымæн æмæ рынчынæн алцыдæр хатыр у, уæлдайдæр ахæм рынчынæн. Пушкины загъдау, «не дай мне Бог сойти с ума...» Фæлæ уæддæр, уырыссаг ныхасæй фæпайда кæнгæйæ, йæ плохо мæнырдæм цæмæн фæци, ууыл абон дæр дис кæнын.

Уый æз, лæгæн масты хос чи фæвæййы, ахæм писмойы кой ракодтон, мæ хъæуккаг кæй ныффыста, дур мæ дурыл кæм нал ныуагъта, фæлæ мæ чи никуыуал ферох уыдзæн,

ахæм писмойы кой. Фæлæ райсын æндæрхуызон писмотæ дæр, сæ ныффыссæджы æппындæр куы нæ фæзонын, афтæмæй мæ чингуытæй искæцы йæ зæрдæмæ кæмæн фæцæуы æмæ йæм цы 'нкъарæнтæ сæвзæрын кæны, уый фыст кæм вæййы. Ахæм писмотæ ферох кæнын дæр зын вæййы. Уыцы писмотæй иу æрхæссынмæ хъавын. Фæлæ уал уый размæ цалдæр ныхасы.

Раджы, тынг раджы, мæ тæккæ æрыгонæй ма куы уыдтæн, уæд мын иу ростога зонгæ чызг уыдис. Денджызы был базонгæ стæм æмæ кæрæдзимæ писмотæ фыстам. Чи зоны, ракурынмæ мæм æнхъæлмæ каст, фæлæ æз тагъд нæ кæнын, уый куы бамбæрста, уæд чындзы ацыд. Чындзы ацыд, фæлæ мæн тыххæй, чысыл ма бахъæуа йæ цард ма фехæла. Йæ лæг ын мæ писмотæй æнæнхъæлæджы иу ссардта æмæ сын стыр хъаугъатæм расайдта. Чызг мæм телефонæй сдзырдта, мæ лæг дæумæ цæуинаг у, не 'хсæн цы ахастдзинаedtæ уыд, уыдон, дам, хъуамæ сбæрæг кæнон. Лæг абон дæр нæма фæзынд, фæлæ, сылгоймаджы, мой куы скодтай, уæд ма писмо дæхимæ цæмæн дардтай, зæгъгæ, куы бафарстон, уæд мын афтæ: «Ахæм диссаджы зæрдæйылæмбæлæг ныхæстæй фыст уыд, æмæ йæ мæ цæст аскъуынын нæ бауарзта».

Уыйау æз дæр, цы писмойы кой ракодтон, уый ахæм хъарм æмæ зæрдиаг ныхæстæй фыст у, æмæ йæ, иуæй, æнæхъæнæй æрхæссынмæ хъавын, иннæмæй, цы 'взагыл фыст у, уыцы 'взагыл:

«Уважаемый Музафер Созырикович! Это письмо, материализовавшееся в строки «спасибо», и вот почему.

Есть книги, которые читают для развлечения, есть те, которые прочесть диктует необходимость, а есть такие, которые с первой строчки увлекают и завораживают, играя необыкновенную мелодию на тонких струнах души. «Белая малина» — это такая книга. Взятая в руки совершенно случайно, она стала самой любимой, самой нужной, самой существенной для меня. Она светится изнутри своей добротой и чистотой. События, описанные в книге, вызывают во мне ностальгию по ушедшим временам, хотя я никоим образом не могла жить в те годы. Наверное это происходит потому, что в послевоенные нелегкие годы люди относились внимательнее и сердечнее друг к другу, не ставя материальное благополучие превыше всего. А, может, это

ностальгия, отголосок того, что я в современном мире чувствую себя очень часто не вовремя родившейся. Этакая пожилая женщина в молодом теле.

Я читала и ловила себя на мысли, что всегда нахожусь рядом с главными героями. Наверное поэтому так проникновенны и трогательны события, происходящие с Казбеком, Дунетхан и Бади. Невольно хочется быть такой же матерью для своих детей, какой была Дзыцца. Эти люди стали словно родные для меня. Я грустила и радовалась вместе с ними, шла теми же дорогами, думала и поступала так же.

Мне вдвойне приятно осознавать, что «Белая малина» автобиографична, а люди, ставшие прототипами героев, были и есть, живут где-то рядом. Хочется выразить свою глубокую признательность и благодарность Вам — автору и прототипу в одном лице — за прекрасную книгу, подарившую столько прекрасных минут. Когда мне трудно, я перечитываю ее, потому что она помогает смотреть на мир добрыми глазами, что бы ни случилось.

*Фулиди Оксана, конец сентября 2006 г.»*

**Л**æппу æфсæддон училище каст цалдæр азы размæ фæци, фæлæ хъуыддаг нæма бакодта. Алы аз дæр отпусчы ссæуы. Хæстæгæй, хионæй йыл æрæмбырд вæййынц, бинонтæ 'рхæсс, зæгъгæ, дзурынаей се 'взæгтæ слыстæг вæййынц, фæлæ та, куыд иунагæй ссæуы, афтæ иунагæй ацæуы.

Фæстаг хатт ма куы ссыди, уæд дæр та йыл бацин кодтой: чи йын йæ къух æлхъывта, чи йын арфæ кодта, чи — хъæбыс. Сыхæгты лæджы цурмæ куы бацыд, уæд ын уый арфæтæ кæныны бæсты загъта:

— Цалынмæ дæхæдæг искæмæн ахъæбыс кæнай, уæдмæ дын æз нал ахъæбыс кæндзынаен, стæй дын дæ къух дæр нал райсдзынаен!..

**Ч**ехойты Сæрæбийæн фæлмæн зæрдæ уыдис. Иу ныхас дæр-иу кæмæ скодта, уый-иу йе 'ннæ ныхæстæм хъусын дæр бафæндыд. Базонгæ-иу сты, сæ зонгæдзинад та-иу хæлардзинадмæ рахызт. Сæрæби иунаг арæх нæ уыд. Кæм-иу фæзынд, уым-иу уайтагъд йæ алыфарс

адам амбырд сты æмæ-иу сын хъæлдзæг ныхас бацайдагъ. Уæлдай фылдæр æй уарзтой æрыгæттæ, уымæн æмæ сæ йæхæдæг дæр бирæ уарзта. Фæсивæдæй йæ тыхтæ литературæйы чи фæлвæрдта, уыдон та йыл, дидинагыл мыдыбындзытæ куыд æмбырд кæной, афтæ æмбырд кодтой. Æххуыс сын кодта, цы йæ бон уыд, уымæй. Чи йæ зыдта, уыдонæй цæстуарзон ныхас кæмæн нæ загъта, хистæрау кæуыл нæ баузæлыд, ахæм нæ уыд. Райдайгæ поэттæн йæ зонындзинадтæ, йæ фæлтæрддзинад никуы бахæлæг кодта.

Иу хатт æм уæзæгуаты бацыд райдайгæ литератор. Æрбахаста йæм йе 'мдзæвгæты тетрад. Сæрæби сæ бакасти. Скодта йын фиппаинагтæ. Йæ цæстмæ йын бадардта, йæ фыстыты инверситæ арæх кæй æмбæлы, уый. Лæппу, инверси цы у, уый нæ зыдта, æмæ йын Сæрæби загъта:

— Хъуыдыйады дзырдтæ кæрæдзийы фæдыл раст æвæрд куы нæ вæййынц, уæд уый хуыйны инверси.

Лæппуйы цæстæнгасыл бæрæг уыд, кæй та йæ нæ бамбæрста, уый.


Уæд æй Сæрæби фæрсы:

— Исчи дын гуыл куы дæтта, уæд дын куыд зæгъдзæн? Лæппу ныхъхъус. Сæрæби йын аххуыс кодта:

— Ай дын гуыл! Раст нæ зæгъын?

О, зæгъгæ, лæппу йæ сæр бынмæ-уæлæмæ батылдта.

— Уæдæ йæ ды та «Дын ай гуыл!» фыссыс...

 втушенко Евгений курдиатджын поэт у, йæ фыстытæй бирæтæ зæрдæмæ цæуынц, фæлæ йæ митæ мæ зæрдæмæ никуы цыдысты. Æрыгонæй дæр бирæ къленц митæ фæкодта, зæрондæй дæр сыл йæ къух нæ исы. Уымæн фæзæгъынц йе 'мбæстæгтæ: «Каков в колыбельку, таков и в земельку», ома адæймаг цæимæ райгуыры, мæрдтæм дæр уымæ ацæуы.

Æхсæз азы размæ йыл дæс æмæ 'рттиссæдз азы куы сæххæст, уæд иу газетæн интервью радта æмæ йæ, нырыккон поэзи цы уавæры ис, уымæй куы фарстой, уæд йæ ранымады уыдысты дыууæ сылгоймаджы: Кудимова Маринæ æмæ Кабыш Иннæ. Фыццаджы тыххæй загъта: «Мæ зæрдæмæ цæуы Кудимова Маринæ, стæй йæ поэмæ «Арысь-поле». Дыккагæй та: «Фæстаг рæстæджы мæхицæн



кæй байгом кодтон æмæ мын æхсызгондзинад чи 'рхаста, уый у Кабыш Иннæ. Уый ныффыста æмбисонды æмдзæвгæ. Уым ис диссаджы рæнхъытæ: «Кто варит варенье в России, тот знает, что выхода нет...» Телеуынынад Кабыш Иннæйы литературон изæр куы саразид, уæд дыккаг райсом райхъал уайд Уæрæсейы зындгонд поэтæй».

Нæ зонын, Евгенийы ныхæстæ цас раст сты, уый, стæй нæ зонын, Иннæйæ цы рæнхъытæ æрхаста, уыдоны уадиссагæй цы ссардта, уый дæр, фæлæ æз иуцасдæр зонын, Кабыш уырыссаг æвзагмæ куыд тæлмац кæны, уый, уымæн æмæ мын ме 'мдзæвгæтæй дзæвгар раивта.

Мæ къухфыст уыди рауагъдад «Современник»-ы. Цæмæй афоныл рацыдаид, уый тыххæй æмдзæвгæтæ афоныл ратæлмац кæнын хъуыд, фæлæ сæйраг тæлмацгæнæг Кудимова Маринæ не 'ййæфта æмæ дзы иу мыхуырон сыф Иннæйæн ратæлмац кæнын кодтой, фæлæ дзы мæ цыппар рæнхъонты чиныг «Колчан»-мæ иу дæр нæ бахауд. Цæуыннæ, уымæн абон дæр ницы зонын. Æнæхъæн мыхуырон сыфæй фылдæр иу ссæдз азмæ 'ввахс Иннæйы къухфыстæй мæхимæ лæууы. Кæд ма исты зонын, уæд мæм сæ Маринæ сæрвыста, уымæн æмæ Иннæйæн йæхи уынгæ дæр никуы фæкодтон, суанг ма йын йæ хъæлæс телефонæй дæр никуы фехъуыстон. Искуы ма ме 'мдзæвгæтæ уырыссагау рацæудзысты, уый æнхъæл нæ дæн, фæлæ, цынæ вæййы, уæд дзы кæцыдæртæ мæ чиныгмæ бахæссин.

Æмæ ма Евтушенкойы интервьюйы тыххæй цалдæр ныхасы. Телеуынынадæн ахæм стыр аргъ кæй кæны, уый дæр мæм диссаг фæкаст. Телеуынынад зындгонд фысджытæ аразæг кæдæй нырмæ сси? Æви телеуынынады размæ зындгонд фысджытæ уæвгæ дæр нæ уыди? Мæнмæ гæсгæ, ацы ныхæстæ дæр йæ къленц митæн æвдисæн сты. Йæ ацы миниуæг ын Тарковский Андрей раст бафиппайдта. Зындгонд режиссерæн йæ мæлæты фæстæ цы чиныг рауагътой, «Мартиролог», зæгъгæ, уым фыссы: «Случайно прочел в «Новом мире» «Казанский университет» Евтушенко. Какая бездарь! Оторопь берет. Мещанский авангард. В свое время Северянин был в тысячу раз талантливее. А что от него осталось? «Ананасы в шампанском»? И презрительные улыбки. Жалкий какой-то Женя. Кокетка».



Ацы хабæрттæ мын Токты Райæ радзырдта. Къорд азы размæ, кæддæр Хæлардзинады хæдзар кæм уыд, уым дуаргæсæй куыста. Иу фæлладуадзæн бон мæ куыстмæ 'рбацыдтæн (нæ кусæндон уæд дæр уыцы бæстхайы уыд), Райæимæ ныхæстыл фестæм æмæ мын радзырдта, йæ хистæртæй цы хабæрттæ фехъуыста, уыдонæй цалдæр. Иу дзы уыди ахæм.

Токтæ цардысты Хъылиаты, Тибæй чысыл фалдæр. Сæ чындзытæй иуæн райгуырд дыууæ фаззон лæппуйы. Сæ сыхæгтæн — Боцитæн — та сæ ноггуырд амард æмæ, цæмæй сылгоймаджы риутæ ма фехæлой, уый тыххæй Токтæй ракуырджы, уæ сывæллæттæй уал нын иу нæ чындзмæ раттут, зæгъгæ. Радтой сæм æй.

Иу заман ахæм фыдаз скодта, æмæ Токтыл рын сыстад æмæ иууылдæр фæцагъд сты. Баззади ма дзы æрмæстдæр, Боцитæм цы лæппу радтой, уый. Токты фесæфты хабар Боцитæм куы байхъуыст, уæд дзы кæмæдæр сæвзæрд æвирхъау хъуыды: «Ацы лæппуйы дæр исты фæкæнæм æмæ сæ зæххытæ нæхи бауыдзысты. Уый мыггаджы хистæр куы фехъуыста, уæд фидарæй загъта: «Кæйдæр мыггаг сыскъуынын махмæ нæ кæсы. Мах нæхимæ ахæм тæригъæд нæ райсдзыстæм».

Лæппуйы схъомыл кодтой, ус ын ракуырджы, фæлæ чындз, Хуыцауы æлгъыст кæй фæхонынц, ахæм разынд. Лæппу йæ хъаст йæ каисты хистæрмæ бахаста. Зондджын хистæр ын зæрдæ бавæрдта, мах æй нæхæдæг рахондзыстæм, зæгъгæ. Æмæ йæ æцæгдæр рахуыджы.

Лæппу дыккаг усæн æрхаста Саухалты идæдзы æмæ йын уый бирæ цот ныккодта. Æмæ мыггаг быныскъуыд нæ фæци.

Артемæн йæ хистæр æфсымæрæн йæ мады чи ралгъыста, уый гарнайы æппæрста. Уыцы рæстæг мад йæ хæдæг сæ рæзты æрцæйцыд æмæ, хъуыддаг куы бамбæрста, уæд сæ иргъæвынмæ фæци, фæлæ лæппуйы уромæг уромыннал фæрæзта. Куы никæмæ хъуыста, уæд ын мад афтæ:

— Суадз æй, дæу цы хъуыддаг и, мæн ралгъыста!..

Мæ сыхаг мæ йе 'фсымæры чындзæхсæвмæ ахуыдта. Фынгыл дæр мæ йæ фарсмæ сбадын кодта.

Йæ бакомкоммæ цы ацæргæ лæг бадт, уымæ куы базонгæ, уæд мæ сыхагæн афтæ зæгъы, æз, дам, дын дæ бинойнаджы хорз зонын (фæстæдæр ын куыд радзырдта, афтæмæй кæддæр сæ фатертæ фæрсæй-фæрстæм уыдысты). Мæ сыхаг ын афтæ куы фæкæнид:

— Хорз æй æз мæхæдæг куы нæ зонын, уæд æй ды афтæ хорз кæм базыдтай?!

**К**æддæры æлгъыстытæн сæ тæккæ карздæртæй дыууæ уыд ахæм: «Хъырмаг дæ Хуыцау фæкæнæд!», «Гандзайы амæттаг фæу!»

Куыд дзурынц, афтæмæй Хъырымы дæр æмæ Гандзайы дæр адæмы уæй кодтой.

**Т**æригъæд авд фæлтæры хæссы, зæгъгæ, фæзæгъынц, фæлæ, тæригъæдджынæн йæ азар йæхи куы басудзы, ахæм хабæрттæ дæр вæййы...

Мамсыраты Мураты фыд Мухтары куы скулак кодтой æмæ йæ æд бинонтæ Сыбырма куы ахастой, уæд сын сæ сыхаг Догъайы-фырт батæригъæд кæныны бæсты сæ хъугласынмæ фæци, уæддæр, дам, дзы сымахæн ницуал пайда ис.

Мæгуыр адæмы тæригъæды кæй бацыд, уый йын Хуыцау нæ ныббарста æмæ æгады мардæй амард. Хъæу нæ, фæлæ суанг йæ сыхæгтимæ дæр нæ цард æмæ йæ чи баныгæдтаид, уый нæ уыд. Йæ фырт Мураты хистæр æфсымæрмæ хатæг æрбацыд, нæ фыд цы уыди, уый нæхæдæг дæр зонæм, фæлæ йæ нæхæдæг куыд баныгæнæм, адæммæ фæдзур æмæ нæм кæд дæу æфсæрмæй уæддæр æрцæуиккой, зæгъгæ.

Мураты æфсымæр, йæхи 'фсармыл хъуыдыгæнгæйæ, зианы бафснайынæн цы хъуыд, уый бакодта.

**Æ**нахуыр фын федтон. Цыма дын адæм мардыуæлхъус бадтысты. Уыдонимæ нæ сыхæгты ус Маня дæр. Иу заман дын уыцы зæрдæрыстæй афтæ куы бакæнид: «Кæс, æмæ та нæ мыггагæй исчи амард, кæс, æмæ та фысджытæй исчи амард».

Сæ мыггагæн нæ зонын, фæлæ уыцы рæстæг фысджытæй фæд-фæдыл амард цалдæр: Æхсар, Асæх, Зинæ, Анатолий.

**К**æддæр цы чызджы уарзтон, уымæ нæ ахастдзинæдты тыххæй цы радзырд ныффыстон, уый радио-йæ куы лæвæрдтой, уæд Замирает чызджы мадмæ бадзырдта. Уый йын афтæ:

— Æдыхст дæ Хуыцау уадзæд, дæ разæй мын æй иу-цалдæрæй фехъусын кодтой...

Æз та мæ уарзондзинадæн схъæр кæнынæй нымд кодтон...

**Æ**цæг ныхасыл дæр гæды ныхасы хуызæн смæсты уæвæн ис. Кæд афтæ фæзæгъынц, æргом ныхасы къæм нæй, зæгъгæ, уæддæр фæлывд æмæ хинæйдзаг лæгæн, цы у, уый комкоммæ куы зæгъай, уæд дзы уыйбæрц къæмтæ ссардзæн, æмæ дæ сæрыхъуынтæй фæфылдæр уыдзысты æмæ дæ масты хай бакæндзæн, афтæмæй та йын, цыдæриддæр загътай, уым мæнгæй ницы уыд.

Уæдæ гæды ныхасы тыххæй смæсты уæвæн кæй ис, уый та æнæдзургæйæ дæр æмбæрстгонд у.

**А**хæм замантæ æрæййæфтон, æмæ, кино, цас хъуамæ цыдаид, уымæй йыл дыууæ хаттæй дæр фылдæр рæстæг хардз кæнын куы хъуыд.

Кино-иу æрластой нæ сыхæгтæм — Николаевскы станциæмæ. Мах хъæу Æрыдоны районмæ хауд, уыдон та — Дыгуры районмæ æмæ, цæмæй иу æхсæв дыууæ хъæуы дæр иу фильм федтайккой, уый тыххæй-иу раздæр баныхас кодтой, æмæ-иу Николаевскы кино æвдисын райдыдтой раздæр. Иу хай-иу куы равдыстой, уæд-иу æй бæрæгъуыйнæгтæ нæхимæ — скъæфгæ. Афтæмæй-иу кино, цас хъуамæ цыдаид, уымæй дыууæйы бæрцæй фылдæр ахаста. Уый хыгъд-иу дыууæ хъæуы цæрджытæн дæр æрхъуыдыйы фæрцы кино фенын бантыст.

«**Б**ыдзыджы мойы мой». Ацы ныхæстæ цыма  
Æрыдоны ма фыды хойæ фехъуыстон, афтæ мæм  
кæсы.

Кæрæдзийæн дард хæстæг чи æййæфта, ахæмæй, дам-  
иу загътой афтæ.

**С**талиныл цы нæ гæдыйы мард æрцауындздысты,  
ахæм нæй. Чидæр цæйау загъта: йæ комдзаг, дам, йæ  
хъуыры кæмæн нал фæцауы, уый дæр æй мæн аххос фæ-  
кæны. Уыйау Сталиныл алцыдæр фидауы. Стæй канд  
Сталиныл нæ. Марксыл дæр, Лениныл дæр. Сæ ныхмæ  
цыфæнды куы загъай, уæддæр дæ ничи бафхæрдзæн.  
Æфхæргæ нæ, фæлæ ма дын де уæхск дæр æрхойдзысты,  
мæнæ цы ныфсы хицау разындтæ, ахæм æртæ тыхджын...  
марды ныхмæ чи радзырдта...

Нæ демократтæ, Сталин кæй бафхæрдта, уыдоны тæк-  
кæ æфхæрддæртæй иуыл нымайынц Мандельштам Осипы,  
афтæмæй, дам, Сталинай кæм æппæлы, ахæм æмдзæвгæ-  
тæ дæс æмæ ссæдзæй фылдæр ныффыста. Фæлæ сæм  
Сталин ницы хъус дардта. Фæстагмæ та йыл одæ ныффы-  
ста. Уый Иосиф Виссарионы фырты мастыл цæхх ныккæ-  
нæгау фæци, æмæ йæ бæстæйы сæйраг горæтæй Влади-  
востокмæ арвыста.

Æз Сталины фарс нæ дзурын, стæй, мæнмæ гæсгæ, йæ  
фарс дзурын дæр нæ хъæуы, йæ ныхмæ дзурын дæр.  
Рæстдзинад дзур, æмæ æцæгдзинад рабæрæг уыдзæн.

Æцæгдзинад дзырдта Хренников Тихон. Уый бирæ  
азты дæргъы уыди Советон Цæдисы Композиторты цæди-  
сы сæрдар æмæ, йæхæдæг куыд фыста, афтæмæй компози-  
тортæй иуы дæр не 'рцахстой, уымæн æмæ, композитор-  
тыл цы хъæстытæ цыд, уыдонæй иуæн дæр фæндаг нæ  
радта.

Шолоховы, ахсынмæ куы хъавыдысты, уæд æм цы  
лæджы рарвыстой — Погорелов Иван Семены фырты —  
уый хуыцауысконд адæймаг разынд æмæ фыссæгæн, цы  
кæнынмæ йын хъавынц, уый радзырдта. Хъуамæ йæ æр-  
цахстаиккой, Миллеровомæ йæ фæцæйластаиккой æмæ  
йæ, цыма лидзгæ фæцæйкодта, уый æфсон агæрах кодта-  
иккой. Шолохов йе 'мсиахсимæ уыцы 'хсæв Мæскуымæ

фæцагайдта. Сбадтысты товарласæн вагоны æмæ Сталинмæ балаууыдысты. Сталин Шолоховмæ байхъуыста æмæ канд йæхæдæг нæ фервæзт, фæлæ ма, æнаххосæй ахæстæтты чи бадт, уыдоны дæр рауадзын кодта æмæ сын Политбюройы уынаффæмæ гæсгæ санаторитæм путевкæтæ радтой.

Ахæм «тугмондаг» митæ кодта Сталин, æцæгдзинад-иу кæй тыххæй базыдта, уыдонæн.

Куыд дзурынц, афтæмæй Шолохов æрмæст Вешенскийы районы мæлæтæй фервæзын кодта 1300 адæймаджы. Мæнæн та мæ зæрдæмæ æппæты хæстæгдæр у Погорелов Иван Семены фырт, Шолоховæн йæхи чи фервæзын кодта æмæ йæхи удæн æппæты тæссагдæр кæмæй уыд, ахæм хъуыддаг бакæнынмæ йæ ныфс чи бахаста.

**Æ**рмæст ном дæр бирæ цæуылдæрты дзуры... Мæ ном мын кæцæй æрбахастæуыд, стæй мын æй чи 'рбахаста, уый тыххæй фыстон. Уæдæ, цы амоны, уый дæр нæ басусæг кодтон, фæлæ ма сæ, чи сæ нæ каст, уыдонæн цыбырæй зæгъон. Мæ фыд кусынмæ Бухармæ ацыд æмæ, цы дыууæ узбекаг лæппуимæ бахæлар, уыдонæй мыл иуы ном сæвæрдта. Тюркагау амоны «уæлахиздзау».

Ном бирæ цæуылдæрты дзуры. Фыццаджыдæр та, цы адæмы 'хсæн райгуырд, уыдонæй йæ исчи куы фехъусы, уæлдайдæр та йæ хæссæг æндæр адæмы минæвар куы вæййы, уæд ын æхсызгон вæййы. Уый æз мæхиуыл къорд хатты бавзæрстон.

Дыууæ æви æртæ азы размæ, нæ кусæндон цы бæстыхайы ис, уый капиталон цалцæг кодтой туркæгтæ. Мæ ном цы хуыйны, уый кæмæйдæр фехъуыстой æмæ-иу мыл дзы чи амбæлд, уый мын-иу мæ ном сдзургæйæ æнæмæнг салам радта.

Цыппæрæм уæладзыг цалцæг кæнынмæ куы бавнæлдтой — нæ кусæндоны агъуыстытæ уым сты — уæд рауагъдады кусджытæй кæйдæр, йæ уатæй куы райдыдтаиккой, уый фæндыд, фæлæ йын туркæгтæ не сразы сты, раздæр, дам, уал Музаферы уат цалцæг кæнæм. Æмæ, æцæгæйдæр, цалцæг кæнын мæ кусæн уатæй райдыдтой.

Мæнмæ гæсгæ, ном æрмæст фæстæмæ фæкасынаен у, зæгъгæ, чи дзуры, уый бынтон раст нæ вæййы.

Æ сыхагæн йæ операци фæрæстмæ. Куыд фæзæгъ-ынц: мæрдтæй раздæхт. Нæртон куывд ын скодтой. Æрцыди сæм бирæ адæм. Фынгыл æрбадыны размæ цалдæрæй лæууæм æмæ чидæр афтæ зæгъы, исты æгъдау нæ бакæнын хъæуы, зæгъгæ. «Ницы æгъдау дзы хъæуы, — загъта иннæ. — Светæйы лæг æй ской кæнын дæр нæ бауагъта». Æртыккаг фыццаджы фарс рахæцыд: «Светæйы лæгмæ цы хъусут, махæй алчидæр йæхи тыххæй дзуапп дæтты. Æгъдау æгъдау у æмæ йæ кæнын хъæуы».

Уыцы ныхæстæ айхъусгæйæ йыл нæ сыхæгты чъындыдæр уайдзæфтæй ралæууыд: «Гъер адæмы дæу хуызæттæ халынц!».

Мæ мады мадырвадæлты лæппу фыццаг къласмæ куы бацыд, уæд сæм иуцалдæр мæйы фæстæ уазæгуаты бацыдтæн æмæ йæ фæрсын:

— Куыд у, скъола дæ зæрдæмæ цæуы?

Лæппу ныфсæрмытæ, йæ сæр æруагъта æмæ æнæдзургæйæ лæууы.

— Цæуы, фæлæ йæ ныууадзынмæ хъавы, — йæ бæсты дзуапп радта йæ фыды мад.

— Цæмæн? — лæппуйы уæхск бауигъгæйæ йæ бафарстон дыккаг хатт.

— «Е», дам, зын фыссæн у, — йæ бæсты та дзуапп радта зæронд ус.

Мæ зæронд фыстыты æхсæн ахæм хъуыдыйадыл мæ цæст æрхæцыд: «Сылгоймæгтæн мæ сæ фыдынндæр амарæд!»

Мæ фыссæн чиныгмæ йæ цæмæн бахастон, уый нал хъуыды кæнын, фæлæ дзы цыма цыдæр хъуыды æмбæхсы, афтæ мæм кæсы...

Цæмæй дæ æххæст лæг схоной, уый тыххæй, дам, бæлас ныссадзын, фырт схъомыл кæнын æмæ хæдзар саразын хъæуы.

Бæлас ныссадзын кæмæдæрты æнцон кæсы, фæлæ йæм зилгæ куы нæ кæнай, уæд ын йæ пайдатæй бирæ нæ

фендзынæ. Цæмæй дын бындар фæзына, уымæн дæр зонды къуыбар уæвын нæ хъæуы: «Но, чтоб иметь детей, кому ума не доставало?!» Сæйрагдæр у йе схъомыл кæнын. Уæдæ хæдзар саразын дæр хъуыддæгтæн се 'нцондæртæй нæу. Уый æз мæхи рагъыл бавзæрстон, цæхæрадоны дыууæ къуымы куы арæзтон, уæд.

Æвæццагæн, кæцы куыстуаты къæсæрæй нæ бакастæн, ахæм нал баззад. Фæзынди мын дзы ног зонгæтæ. Сæ фылдæр мæ хæлæрттæ систы, уымæн æмæ мæм хорз цæстæй ракастысты. Цæстуарзонæй мын амыдтой, цы нæ зыдтон, уыдæттæ. Зонгæ та, зæгъæн ис, æмæ ницы кодтон.

Иу заман мæ мæ хъуыддæгтæ бахуыдтой æфсæн-бетон къæйтæ заводмæ. Базонгæ дзы дæн, уæзисæн кранæн къæйтæ исынмæ чи 'ххуыс кодта, уыцы лæгимæ. Уæздан адæймаг мæм фæкаст æмæ ныхæстæгæнгæ йæ царды хабæрттæм рахызтыстæм. Куыд радзырдта, афтæмæй куыста ахуыргæнæгæй. Бинонтæ йын, фырт, фæлæ æрцыди æвирхъау хабар...

Иу бон цæмæдæр гæстæ йæ куыстæй раздæр æрбацыд æмæ усы æнахуыр уавæры æрбаййæфта... нæлгоймагимæ. Цуанон топп æм уыди, радавта йæ æмæ дзы усы агæрах кодта. Стæрхон ын кодтой, цалдæр азы ахæстоны фæбадт. Ныр æй сæрибарæй цæрынмæ рауагътой æмæ ам æнæбары куыст кæны...

Йæ царды хабæрттæ мæ уæззау хъуыдытыл бафтыдтой. Адæймаджы амарынай уæззаудæр фыдраконддзинад, æвæццагæн, зæххыл нæй. Фæлæ адæм алыхуызæттæ сты. Иуты, цыфæнды стыр маст куы бацауы, уæддæр сæхиуыл хæцын бафæразынц æмæ æвæсмон фæвæййынц, иннæтæ сæ масты фæдыл ацауынц æмæ сæхи фæсмонæй фæхæрынц. Фæлæ, йæ масты фæдыл чи ацауы, уыдонæй, фæсмон чи нæ фæкæны, ахæмтæ дæр разыны.

Мæ ног зонгæйæн, йæ уавæры тыххæй цы хъуыды кæнын, уый нæ басусæг кодтон. Загътон ын: «Чи зоны, дæхиуыл дæ фæхæцын хъуыд. Зæххыл чи нæма 'рцыд, ахæм хъуыддаг зын ссарæн у, æмæ йын æнæтугкалдæй ахицæнгæнæн уыд. Уæд дæхæдæг дæр къаддæр хъизæмæрттæ бавзæрстаис, мад та цыфæндыйæ дæр мад у, æмæ дæ лæппу дæр æнæ ныййарæгæй нæ баззадаид».

Куыд бамбæрстон, афтæмæй мæ ныхæстæ йæ зæрдæмæ нæ фæцыдысты. Кæд дзургæ ницы кодта, уæддæр йæ



цæсгомыл бæрæг уыд, ахæм зондамындтытæ ма йын раз-  
дæр дæр кæй чындæуыд. Мæн уæддæр нæ уырныдта, мæ  
ныхæстæй йæм иу дæр нæ бахъардта, уый æмæ йæ бафар-  
стон:

— Уыцы фыдбылызы куы бахаудтæ, ууыл азтæ рацыд,  
æмæ-ма æргом зæгъ: фæсмон дæм никуы 'рцыд?

Лæгæн цыма йæ риссагдæр хъæдгом хъамайы фындзæй  
ныррæхуыстон, уыйау, йæ бынаты фесхъиугæйæ, загъта:

— Ахæм уавæры ма йæ дыккаг хатт куы баййафин,  
уæддæр ыл нæ бацауæрдин!

*Æ*е 'рвадæлтæм æнæнхъæлæджы уазæгуаты бахауд-  
тæн æмæ, сæ къæбиц цы амыдта, уымæй ницæуыл  
бацауæрстой. Зианы «рухсаг» зæгъынмæ нæ фæлæууыды-  
стæм æмæ, кæй зæгъын æй хъæуы, æххормаг дæр уыды-  
стæм æмæ уайтагъд фынгмæ февнæлдтам. Æппындæр  
ницы хъуаг уыдыстæм, фæлæ ма нын æфсин, фынгыл  
еууы кас куы 'рæвæрай, уæд йæ къæхтæ нæ фæтасдзысты,  
зæгъгæ, плов дæр æрæвæрдта. Æз нæхимæ дæр уыцы пло-  
вæй зæрдæцъæх уыдтæн, уымæн æмæ зыдтон, æцæг плов  
цы у, уый.

Нæузæххыты куы уыдтæн, уæд, цы хъæуы æрæнцады-  
стæм, уым бынæттон цæрджытæй иу хъæрæсейаг уыд  
æмæ, мах Кавказæй стæм, уый куы базыдта, уæд нæ сæхи-  
мæ ахуыдта. Уыдонмæ цы пловæй сахуыстам, уый, нæхи-  
мæ кæй скæнынц, уымæ фæбарын, фæлæ сæм иумæйа-  
гæй пырындз йеддæмæ никуы ницы раиртæстон.

Ныр мæ, уазæгуаты уæвгæйæ, мæ чындз куы баййардта,  
фен-ма дзы, дæ зæрдæмæ фæцæудзæн, зæгъгæ, уæд дзы  
æфсæрмай сахуыстон, фæлæ йын йæ ад куы банкъардтон,  
уæд мæ хъуыды зæгъынæй нал бафсæрмы кодтон:

— Плов нæхимæ дæр кæнынц æмæ дæ файнустæн афтæ  
фæзæгъын, ахæм плов Астæуккаг Азийы цыфæнды фæс-  
вæд хъæуы куы скæнис, уæддæр дыл сæ хъаст районы  
кæнæ облæсты центрмæ бахæссиккой æмæ дын, сæ национ  
хæринаг цæсты кæй æфтауыс, уый тыххæй авд азæй къад-  
дæр не стæрхон кæниккой!..

Чындз, дарддæр цы зæгъдзынæн, уый цæмæй зыдта,  
фæлæ тынг æнхъæлмæ кæй каст, уый бамбæрстон æмæ мæ  
ныхас кæронмæ ахæццæ кодтон:

— Дæу та ахæстонæй уадзгæ дæр нал ракæениккой!.. Цæрæнбонты фæбадыны тæрхон дын рахæссиккой.

Æнхъæлдтон, фæхæрам мæм уыдзæн, зæгъгæ, фæлæ фæрæдыдтæн. Мæ ныхæстæ йæм афтæ хорз фæкастысты æмæ сыл абоны онг йæ худынæй нæма банцад. Куы йыл амбæлын, уæд сæ кой æнæракаæнгæ нæ фæвæййы.

**А**вд азы стæрхон кæнын кæмæн домдтой, уыцы ахст прокурормæ æрхатыд:

— Æз рынчын лæг дæн æмæ уыйбæрц нал фæцæрдзынæн. Фæлтау мын фондз азы раттут æмæ уæ ныхæстæ ма фæмæнг уой, кæннод дыууæ азы къаддæр куы фæбадон, уæд уын уæ ныхæстыл ничиуал æууæнддзæн. Æмæ мæ сымах мæт и...

— Æмæ фондз азæй фылдæр куы фæцæрай, уæд та? — бафарста йæ тæрхонгæнæг.

— Фыдраконддзинад ахæстоны ракæнæн дæр ис æмæ дыууæ азы аккаг чи уа, ахæм æфхæрд ссарын мæ бон бауыдзæн, — дзуапп ссарыныл нæ батыхст ахст.

**Р**агон ромæгтæм ахæм ныхас уыд: «Згъорæджы ма уром, æнцад лæууæджы ма схой».

Арф хъуыды дзы ис, уый æмбарын, фæлæ афтæ арф æмбæхст у, æмæ цы амоны, уый рахатын мæ бон нæу.

**Р**æстæг æнæивгæ у, ивгæ адæймаг кæны, зæгъгæ, дæр фæзæгъынц, фæлæ, æвæццæгæн, рæстæг дæр ивы. Хъæбатыр рæстæг хъæбатыртæ ныййары, тæппуд рæстæг та сæ ныгæнынмæ фæвæййы. Стаханов, Гастелло, Чкалов, Матросов, Космодемьянская, Гаганова, Гагарин, челюскинонтæ, æрыгонгвардионтæ... Цал æмæ цал уыдысты, номæй номмæ кæй зыдтам, уыдон! Мингай хæттыты фылдæр уыдысты, номæй номмæ кæй нæ зыдтам, фæлæ сæ æрвылбоны хъазуатон фæллоуæ Райгуырæн бæстæйы кад æмæ намысы тырыса бæрзондæй-бæрзонддæр чи иста æмæ йæ сæрыстырæй амонджындæр дугмæ хæссыныл йæ тыхтæ æмæ хъарутæ æнæвгъауæй чи лæвæрдта, уыдон.

Ныр цы рæстæг ралæууыд, уый хъæбатыртæ арынхъом нæу. Уый тынгдæр архайы, йæ размæ чи райгуырд, уыцы хъæбатырты ныгæныныл. Ныгæнын йæ бон кæй нæу, уыдоны та архайы цæсты бафтауыныл, сдзырддаг кæныныл, цы нæ уыдысты, ахæмæй равдисыныл.

Былысчылтæ кæнынц Джордано Брунойыл. Фидар зондылхæст ахуыргонды куы арыд ахуыргонд рахонынц, куы йæ æндæр дæлджинаеггæнæг ахорæнæй сахорынц. Сæ дзырдбыдтæ æмæ сканвордты дæр архайынц хъæбатырты кад æрныллæг кæныныл. Спартак цы хъæбатырдзинаедтæ равдыста, уымæй бафæрсыны бæсты домынц, чи йæ баста, уый ном зæгъын. Иннæ ахæм Марат æмæ Гамлеты марджытæ! Уыдоны нæмттæ æрымысын дæр сын æхсызгондзинад хæссы!

Цæйбæрц ницытæ 'мæ мацытæ фæмысыдысты Чапæ-выл?! Уый, Советон хицаудзинад куы нæма ралæууыд, уый размæ дæр, æмбал кæмæн нæй, ахæм хъæбатыр куы уыди, — цалдæр хатты йын Георгийы дзуар хуымæтæджы нæ радтой, — уæд дзы хъазæнхъул цы сарæзтой?! Фæнды сæ, цæмæй йæ мачи фæзма, йæ намысджын фæндæгтыл цæуджытæ ма фæзына. Æмæ уый сæ къухы æфтгæ дæр кæны. Уымæн нæй хъæбатыртæ нæ дуджы. Уæвгæ, уый бынтон раст нæу. Ис хъæбатыртæ! Æрмæст галиуæрдæм хъæбатыртæ. Дерибаскæтæ æмæ чубайстæ, ельцинтæ æмæ горбачевтæ, абрамовичтæ æмæ гайдартæ. Дарддæр сæ нал нымайын. Уыдон бирæ сты. Бирæ фæлтæрты исбон хæлæттаггæнджытæ æмæ папылойгæнджытæ, мæгуыр адæмы тугвæллойæ схъæздыг-уæвджытæ, кусæг лæгмæ былысчылæйкæсджытæ.

Уæлдæр Джордано Брунойы кой скодтон. Уый канд стыр ахуыргонд нæ уыд, фæлæ ма уыд, йæ хъæбатырдзинадæн æмбал кæмæн нæ уыд, ахæм адæймаг дæр. Раиртæста, хур æмæ стъалытæ сæ сæмæнты алыфарс кæй зылынц, уый, фæлæ йын йæ ахуырад дины кусджытæ банымадтой стыр фыдракæндыл, сæхицæн та — æнæкæрон æфхæрдыл æмæ дзы домдтой йæ хъуыдытыл æрфæсмон кæнын, йе стыр æрхъуыдыйыл йæ къух сисын. Афтæ куы бакодтаид, уæд æй арты хай нæ бакодтаиккой, æгасæй баззадаид æмæ Галилео Галилейæу дарддæр йæ куыст кодтаид. Фæлæ йæ кад æмæ намысæн стырдæр аргъ кодта æмæ нæ басаст. Йæ цытыл комдзог нæ рацыд, æмæ йæ дины æгъатыр минæвæрттæ басыгътой.

Чысыл раздæр, йæ хъæбатырдзинадæн æмбал нæ уыди, зæгъгæ, загътон, фæлæ уый бынтон раст нæу. Уыди ма Брунойы хуызæн адæмтæ æмæ дзы иуы кой — чысыл бæл-вырддæр.

Уый Брунойæ ссæдз æнусæй фылдæры размæ цард, фæлæ сæ хъысмæты æмхуызондзинæдтæ бирæ ис. Æз Сократы кой кæнын. Зылын æй кодтой дыууæ хъуыддагæй: паддзахадон динимæ разы кæй нæ уыд æмæ паддзахадон диныл не 'ууæндынæй фæсивæды кæй хæлдта, уымæй. Сократ адæмæн амыдта царды раст фæндæгтæ. Уыцы фæндæгтыл цæуæн нæ уыд, зонынджын лæджы рæстæг цы мæнгбындур ахуырадтæ уыдис, уыдоныл æууæндгæйæ. Æнæмæнг ахизын хъуыди сæ сæрты.

Афинагты фылдæр хай æууæндыди Сократы ахуырадыл, фæлæ сæ бон нæ уыд, цы фæндаг сын амыдта, ууыл цæуын, уымæн æмæ сæ дуджы æгъдæуттæ нымадтой табуйагыл æмæ йыл тæрхондонмæ балæвæрдтой. Сократ, марыны тæрхон ын кæй рахæсдзысты, уый зыдта, фæлæ йæхи фервæзын кæнынаен ницы сарæзта. Æрмæст тæрхонæй спайда кодта, цæмæй афинагтæн йæ зæгъинагтæ загътаид, радзырдтаид сын, йæхи афтæ цæмæн дардта, стæй йæ æгасæй куы ныууагътаиккой, уæддæр æндæрхуызон цæуыннæ фæуыдаид, уыдæттæ.

Тæрхонгæнджытæ Сократы банымадтой аххосджыныл æмæ йын рахастой марыны тæрхон. Цæмæй йæ зылын кодтой, уый куы кастысты, уæд сæм Сократ æнцад хъуыста, стæй тæрхонгæнджыты раз ракодта ахæм ныхас.

«Адæм ныр зæгъдзысты, — райдыдта уый, — сымах афинаг граждæнтæ, зонынджын Сократы æнаххосæй кæй амардтат. Зонынджын мæ уымæн рахондзысты, цæмæй сымах тынгдæр бафхæрой, æндæр æз цæй зонынджын дæн?! Мæн амарынаен уын бындур нæ уыди, зæгъгæ, уымæн зæгъдзысты, æмæ иучысыл куы фæгæдзæ кодтаиккат, уæд мæхæдæг амардаин: мæ карма гæсгæ мæлæтмæ тынг хæстæг дæн. Мæнæн марыны тæрхон чи рахаста, уыдон сымах стут, æмæ ма уын уый зæгъынмæ хъавын: дзæгъæлы уæм афтæ кæсы, æмæ мæ, мæлæтæй фервæзыны тыххæй цы кæнын хъæуы, уый нæ зонын, зæгъгæ. Тынг хорз дæр æй зонын, фæлæ уый тыххæй барæй ницы аразын, æргомдæр дзургæйæ — мæ сæрмæ йæ нæ хæссын. Хæрзаг æхсызгон уын уайд, æз уæ разы мæ зонгуытыл

куы 'рхауин, лæгъстæмæ уын куы фæуин, мæ цæссыг куы калин. Уыдон лæджы æгадгæнæг митæ сты. Ахæм ма-дзæлтты фæрцы мæлæтæй фервæзын искæмæн дæр æмæ мæхицæн дæр мæ зæрдæ нæ зæгъы. Мæлæтæй фервæзын зын нæу. Зын у фыдæй фервæзын: фыд мæлæтæй цыр-дæр у, тагъддæр дæ ацахсдзæн. Æз æруæззау дæн, уымæн æмæ зæронд дæн æмæ мæ мæлæт æрцахста. Сымах та, мæ зылынгæнджытæ, цæрдæг æмæ уæнгрог стут, æмæ уæ æр-цахста, сымахæй цæрдæгдæр æмæ уæнгрогдæр чи у, уый — фыд. Сымах мын тæрхон рахастат, æмæ мæм æнхъæлмæ кæсы мæлæт, сымахмæ та — фыд æмæ худинаг. Ахæм тæр-хон уын рахæсдзæн рæстдзинад. Æз мæхи 'фхæрдимæ баззайдзынæн, сымах — уæхи. Хъуамæ уæвгæ дæр афтæ уыдаид. Афтæ кæй у, уый та хуыздæр у.

Уымæй уæлдай ма уын, мæ зылынгæнджытæ, зæгъын-мæ хъавын, цы уæм æнхъæлмæ кæсы, уый. Адæймаг йæ мæлæты размæ, фидæны цы уыдзæн, уый хуыздæр фæуы-ны. Уæдæ хъусут, ме 'мбæстæгтæ, мæ мæлæты фæстæ сы-мах, мæн куыд бафхæрдтат, уымæй карздæр æфхæрд æр-цæудзыстут: сæ хотыхтæ уæм рабæтдзысты, уæ ныхмæ чи уыди, уыдон. Сымах æй нæ уыдтат, фæлæ сæ æз уромы-ныл архайдтон. Мæн куы амарат, уæд сæ уромæг уромын-нал фæраздзæн. Уыдон сымахæй æрыгондæр сты æмæ уын семæ тох кæнын мæнимæ хæцынæй зындæр уыдзæн. Галиу митæ кæй кæнут, уый тыххæй уæ дзуапп дæттына-мæ мæлæт нæ фервæзын кæндзæн. Искæй марын аиппы-тæй нæ ирвæзын кæны.

Ныр та сымахмæ дзурын, тæрхондоны мæ ныхмæ чи нæ уыд, фæлæ мæ фарс чи хæцыд, уыдонмæ. Фæстаг хатт ма ныхас кæнæм æмæ уын радзурынмæ хъавын, абон мыл цы диссаг æрцыд, уый. Цыфæнды зын уавæры-иу куы ба-хаудтæн, уæддæр мын-иу мæ мидхъæлæс æдзухдæр дзырд-та, цæмæй мæхи хъахъхъæнон, æнамонддзинад мын чи 'рхæсдзæн, ахæм митæй. Абон та, куыд уынут, афтæмæй æз бахаудтæн, стырдæр уæвæн нæй, ахæм бæллæхы, фæлæ мын уыцы хъæлæс мæхи фыдæй бахизыны тыххæй ницуал загъта, нæхицæй куы рацæйцыдтæн, уæд дæр, тæрхондоны къæсæрæй куы 'рбахызтæн, уæд дæр, ныхас куы кодтон, уæд дæр.

Уый цæуыл дзурæг у? Мæнмæ гæсгæ, уый дзуры, мæ-ныл цы 'рцыд, уый æвзæр нæ, фæлæ хорз кæй у. Дыууæйæ

хъуамæ иу уа: мæлæтимæ алцыдæр фесæфы, кæнæ, тау-  
рæгътæ куыд дзурынц, афтæмæй адæймаджы уд бахизы  
иу ранæй иннæмæ. Кæд мæлæтимæ алцыдæр æрбайсæфы  
æмæ, иу фын дæр кæм нæ фæуынынц, ахæм фынаёйы  
хуызæн у, уæд ма уымæй хуыздæр цы ис! Алчидæр йæ-  
хицæй зоны, адджын фынаёй куы фæкæны, уæд цы хуы-  
зæн æхсызгондзинад райсы, уый. Æхсæвыгон фыдфынтæ  
уынгæйæ кæнæ хъалæй алыхуызон мæт æмæ сагъæстимæ  
цы бон арвиты, уымæ йын абарæн ницы хуызы  
ис. Мæнмæ гæсгæ, адджын фынаёй цы æхсæв бакæнæм,  
уый хъизæмайраг бонай бирæ хуыздæр у. Кæд мæлæт  
ахæм фыны хуызæн у, уæд мæнæн фын мæ зæрдæмæ хæ-  
стæгдæр у.

Кæд мæлæт иу дунейæ иннæмæ бацæуыны хуызæн у,  
æмæ, кæдæм бацæуынц, уыцы дунейы, мах размæ чи  
амард, уыцы зондджын æмæ сыгъдæгудтæ сты, уæд ма  
уыдонимæ цæрынаёй хуыздæр адæймаг цæмæ хъуамæ ба-  
бæлла! Æз иу хатт нæ, фæлæ фондзыссæдз хатты дæр  
амæлин уырдаæм бахауыны тыххæй.

Уæдæ афтæ. Тæрхонгæнджытæ, сымахмæ дзурын,  
стæй канд сымахмæ нæ, фæлæ æппæт адæммæ дæр: æз  
куыд хъуыды кæнын, афтæмæй мæлæтæй тæрсын нæ хъæ-  
уы, æрмæст зæрдылдаринаг у иу хъуыддаг: сыгъдæгуд  
адæймагæн царды дæр, мæлæты дæр æвзæрæй ницы ис.  
Уымæ гæсгæ, мæнæн тæрхон чи рахаста, уыдон мын кæд  
æвзæрдзинад бакæнынмæ хъавыдысты, уæддæр сæм æз  
нæ мæсты кæнын.

Ныр афон у. Мæнæн — мæлынаен, сымахæн — цæрынаен.  
Хуыздæр нæ кæмæн у, уый Хуыцау йеддæмæ ничи зоны».

Сократ марджы къус банызта æмæ йæ ахуыргæнинæг-  
ты цур йæ уд систа.

*Æ*рдæгфыстæй мын цы 'мдзæвгæтæ баззад, уыдо-  
ны 'хсæнæй рахауд ахæм рæнхъытæ:

*Нæй мæлæтæн бирæон нымæц,  
Алкæуылдæр аххæсдзæн уæддæр.*

\* \* \*

*Йæ къахы бынаёй никуы систа сом,  
Куыннаæ уа кадджын ахæм лæджы ном!*



**Æ**ртæйæ фынджы уæлхъус бадаем. Фæйнае цалдæры куы анызтам, уæд не 'мбæлттæй иу йæ сусæг-дзинаедтæ дзурынмæ фæцис.

— Нæ дохтыртæй мæ иу сылгоймаг куы фæрæдийын кæна, уымæй тæрсын. Куы мæ иуæрдыгæй фæцагайы, куы — иннæрдыгæй. Кæмдæр мæхи дæлджинаеггондыл дæр банымайын. Мæ нæлгоймаджы миниуджытыл дызæрдыг кæнын куы райдайа, уымæй дæр ме уæнджы мигъ бадын райдыдта. Æппæты тынгдæр мæ, йæ лæджы йын кæй базыдтон, уый уромы.

— Кæд æй базыдтай? — бафарста йæ ме 'ннае 'мбал.

— Цалдæр боны размæ.

— Йæ ус æй дæуæй бирæ раздæрæй нырмæ куы зоны æмæ дзы уый куы нæ 'фсæрмы кæны, уæд дæу дунейы 'фсæрм цы бацыд?

**М**æ рæстæджы радиойы кусджытæн сæ фылдæр сылгоймаегтæ уыдысты. Ноджыдæр ма мæ иу «фылдæр» зæгъын бахъæудзæн: сæ фылдæр, горæты чи схъомыл, ахæмтæ. Кæй зæгъын æй хъæуы, иронау хорз нæ зыдтой. Фысгæ дæр уырыссагау уымæн кодтой. Фæлæ уæддæр иронау дзурыныл архайдтой. Уæлдайдæр мæ цуры. Зыдтой, æхсызгон мын кæй уыдзæн, уый.

Сæ арæхстдзинаедтæ æвдисын сæ-иу уæлдай тынгдæр бахъуыд, исты курдиатимæ-иу мæм куы цыдысты, уæд. Цæмæдæр гæсгæ сæм афтæ каст: иронау дзургæ куы 'рбацæуой æмæ, цæй тыххæй, уый нæ мадæлон æвзагыл куы бамбарын кæной, уæд æнæ дзуаппæй нæ аздæхдзысты.

Чи зоны, афтæ кæй хъуыды кодтой, уымæй нæ рæдыдысты.

**Ф**ысджыты æмбырдты мæ фыдгул фæбадаед. Зонынц æй, алкæмæн дæр дзы тæнæг зæрдæ ис, уый, афтæмæй дзы иу иннæйы ма рахъаха, уымæн стæм хатт йеддæмæ уæвæн нæ вæййы. Уый канд Ирыстоны афтæ нæу. Афтæ уыди кæмдæриддæр æмæ кæддæриддæр. Ромаг æви бердзейнаг куырыхонтæй иу афтæ загъта, иу-нæг ахæм поэт дæр, дам, нæма уыд, иннæйы йæхицæй тыхджындæр чи хуыдта.



Фысджытæ нæ ауæрдынц эпиграммæтæ фыссыныл дæр. Иу нарон поэт поэмæ ныффыста æмæ, кæй зæгъын æй хъæуы, Къоста йæ хъæуккаг кæй уыд, уымæй тынг сæрыстыр кæй у, уый дæр дзы равдыста. Нæ ферох кодта йæхи дæр:

*Уадз хъуысæд хæларæй  
Мæнæн дæр мæ ном.  
Ыскадджын и Нарæй  
Уæлладжыры ком.*

Нарæй чысыл дарддæр чи райгуырд, уыцы поэт, дам, ацы цыппаррæнхъон адарддæр кодта:

*Ыскадджын и Нарæй  
Уæлладжыры ком,  
Æрмæст ма йæ сафы  
Темойы фыдном.*

О, æмæ мæ ныхас æмбырдты тыххæй рацæйкодтон. Иу ахæм æмбырды фæрсæй-фæрстæм бадтысты, иу журналы чи куыста, дыууæ ахæм фыссæджы. Иу дзы ныхасы бар ракуырдта, иннæ, цалынмæ йæ сыхаг дзырдта, уæдмæ фестад, æмæ йæ бынаты Барис абадт. Иу заман ныхасгæнæг, йæ фарсмæ чи абадт, уымæ æнæкæсгæйæ, къухæй амонгæйæ, дзуры:

— Мæнæ ацы лæг чи у, цы у, уый бæрæг дæр кæмæн нæй...

Барисæн, уыцы ныхæстæ айхъусгæйæ, йæ хъуыры иу уидаг сдыууæрдæм, хæрдмæ йæм æнæмбаргæ цæстытæй скаст æмæ йæм уырыссагау дзуры:

— Как вас прикажете понимать?

Ныхасгæнæг æм куы 'ркаст, уæд куыд акодтаид, ууыл уæхæдæг ахъуыды кæнут.

*Г*ригол радиокомитеты сæрдарæй куыста. Хорз, уæздан ирон лæг пенсимæ дæр уырдыгæй ацыд. Иуцасдæры фæстæ йæ раздæры æмкусæг Алыксандрыл амбæлд. Кæрæдзиуыл куыннæ бацин кодтаиккой, кæд æмæ дзæвгар рæстæг хæларæй фæцардысты. Григол æй, кæй зæгъын æй хъæуы, радиойы цы хабæрттæ ис, уымæй дæр бафарста. Алыксандр ын загъта, дæ фæстæ дзы иунаг ивддзинад йеддæмæ нæма 'рцыдис, зæгъгæ.

— Цавæр ивддзинад у, уый дæр мын зæгъ, — æрхатыди йæм Григол.

— Хъæрæбийы сæйраг редакторæй сæвæрдтой.

Григол иуцасдæр ницуал сдзырдта, стæй æрæджиау уырыссагау загъта.

— Да, Саша, от великого до смешного один шаг!..

Мæ зæрдыл Хъесаты Дафа 'рбалæууыд. Хæблиаты Сафар æмæ Дафаимæ «Рæстдзинад»-ы иу рæстæджы куыстам. Мæн «Молодой коммунист»-ы редакторæй куы сæвæрдтой, уæд æй Сафар Дафайæн дзырдта. Уый, дам, æй куы фехъуыста, уæд æваст, цæхгæр фæзилгæйæ, афтæ фæкодта:

— Хынджылæг скъæрынц!..

**Х**анцауæн йæ хицау цыдæр хъуыддаг бабар кодта, фæлæ дзы йæ сæххæст кæнын ферох. Куы йыл амбæлд, уæд ыл сбустæ кодта. Хъанцау зæрдæ бавæрдта, ныртæккæ хъуыддаг конд уыдзæн, зæгъгæ. Æвæццагæн, зын кæнæн нæ уыд æмæ йе 'ххæст кæнынмæ атындзыдта.

Уыцы рæстæг буфетмæ сихор æрбаластой æмæ, тагъд ахæрдзынæн, зæгъгæ, æппæты разæй алаууыд, хæринаг райста æмæ хæрынмæ февнæлдта. Йе 'мкусджытæй иу йæ фарсмæ æрбадт æмæ йæ хæлофæй хæргæ куы федта, уæд ын афтæ:

— Ныхъуыргæ кæн, сынæр уæхимæ цæгъддзынæ!..

**У**ыма къуыртт бахордтон, уый хуызæн мæхи æнкъарын». Ацы ныхæстыл мæ фыссæн чиныджы æрхæцыд мæ цæст.

Мæ зæрдыл мын Чеховы ныхæстæ æрлæууын кодтой. Йæ иу писмойы фыссы: «...у меня физическое отвращение к брани, направленной к кому бы то ни было, говорю — физическое, потому что после чтения (Фуко) и прочих судей человечества у меня всегда остается во рту вкус ржавчины и день мой бывает испорчен. Мне просто больно».

**У**ындыйæ чъындыдæр ис, фæлæ Кæсæбийæ чъындыдæр нæй, афтæмæй йæ бирæ адæм нæма зонынц.

Æндæр исчи куы уыдаид, уæд йæ кой Аргуыданæй фæдæлдæр уыдаид. Хæстæг æй чи зоны, уыдонæн æй амонын нæ хъæуы, фæлæ йæ, уæлæнгай чи зоны, уыдонæн йæ чъындыдзинады тыххæй бæлвырд дæнцæгтæ æрхæссын фæхъæуы. Йæ гæбæрдзинадыл кæй баууæндын кодтон, иу ахæм лæппу мын мæхи хæцæнгарз мæхимæ фæцаразы æмæ куы фæзæгъы, Кæсæби нæ дысон ресторанмæ бахуыдта, куы — йæ цæхæрадоны нын кусарт акодта, куы та — Бехъаны цады был нæ хъæддаг бабызы фыдæй хорз федта, зæгъгæ.

Иу райсом та мын афтæ зæгъы, Терчы был, дам, чидæриддæр фæтезгъо кæны, уыдоны ресторан «Владикавказ»-мæ хоны. Иннæ хæттыты хуызæн та йыл, кæй зæгъын æй хъæуы, нæ баууæндыдтæн, фæлæ йын загътон:

— Цытæ дзурыс, уыдон замманай аргъæуттæ сты æмæ сæ дзурыны бæсты фысгæ ныккæн. Хицæн чиныгæй сæ куы рауадзай, уæд, Кæсæбийы чи зоны, уыдон æй иууылдæр балхæндзысты, уымæн æмæ ахæм диссæгтæ кæсгæ нæ, фæлæ хъусгæ дæр никуы фæкодтой. Куы йæ бакæсой, уæд та зæгъдзысты: «Кæнæ Кæсæби æрра сси, кæнæ адæмы фæзмын райдыдта». Цы гонорар дзы райсай, уый та цалдæр ресторанмæ бахоныны фаг дæр уыдзæн. Æрмæст ын-иу йæхи дæр ма ферох кæн»...

**З**ианы фынгыл, Фыдыбæстæйы хæсты чи фæмард, уыдоны рухсаджы тыххæй баназæм, зæгъгæ, куы фæзæгъынц, уæд мын хъыг вæййы, уымæн æмæ уыцы хæсты фæмард сты, йæ райгуырæн бæстæйыл гадзрахатæй чи рацыд, уыдонæй дæр бирæтæ. Ноджы уæрæхдæр куы авналæм, уæд хæсты фæцагъд сты не знæгтæ дæр. Уымæ гæсгæ, ахæм заман хæрнæджы бадджытæ куы сыстынц æмæ, иу минуты фæстæ куы 'рбадынц, уæд æз, мæ дæле чи фæбады, уыдонæн фæзæгъын: «Нæ райгуырæн бæстæйы сæрвæлтау Фыдыбæстæйы Стыр хæсты йæ цард нывондæн чи 'рхаста, уыдон иууылдæр рухсаг уæнт!»

Ам ма мæ зæрдæ ис æгъдæутты тыххæй цалдæр ныхасы зæгъын. Хæсты размæ, кæй зæгъын æй хъæуы, ахæм рæгъ хисты никуы ничи рауагъта. Уый фæзынд дунейы æппæты æвирхъаудæр тугкалды фæстæ. Ахæм рæгъ рауадзын рацыди стыр фæрнджын лæг, Фыдыбæстæйы

Стыр хæсты архайæг, хъæдгæройнаг Бокоты Додтаны дзыхæй. Афтæ мæм кæсы, æмæ уыцы рæгъ фæкæнгæйæ сæрмагондæй ссарын фæхъæуы Бокойы-фырты ном.

**Æ**аскаты Тамарæ мын ахæм хабар радзырдта: «Хæсты рæстæджы районы редакцийы куыстон. Мæхи хуызæн æрыгон чызгимæ бæхуæрдоны фæцæйцыдыстæм Хъæдгæронмæ. Фæндагыл ныл иу зæронд лæг амбæлд, фæлæ йæ нæ сæвæрдтам. Хизын нæ хъуыди цæугæдоны сæрты. Бæх, доны астæумæ куы бахæццæ, уæд ныууоцани. Цы нæ йын кодтам, уæддæр йæ бынатæй не змæлыд. Нæ кæуын нæ хъуырмаæ схæццæ, афтæ нæ зæронд лæг æрбаййæфта. Доны астæуæй йæм хъæр кæнаем, нæ бæх размæ нал цæуы æмæ нын баххуыс кæн, зæгъгæ. Зæронд лæг йæхи сбæгъæввад кодта, бæхы рохтыл ахæцыд, æмæ фæфале стæм.

Мæхимæ ахæм æгад æркастæн, йæ иуфæрсты кæй ацыдыстæм, уымæй, æмæ диссаг. Абон дæр ма уыцы ныв мæ цæстыл куы ауайы, уæд фырафсæрмæй мæ цæсгом ссудзы».

**Д**ыууæ номы бирæ хъæутæн нæй. Мах хъæуæн ис. Красногор æмæ Бæрæгъуын. Дыууæ дæр мын зынаргъ сты, фæлæ дзы бæлвырд иуы равзæрд дæр нæ зоннын.

Нæ хъæуккаг Хъуппеты Дзандар бирæ зыдта. Фæндыди йæ, йæ райгуырæн хъæуимæ цыдæриддæр баст уыд, уыцы хабæрттæ базонын дæр. Бæрæгъуынтæй мыггаг ис, уый куыннаæ зыдта æмæ, кæрдзыныхъæуккаг Азæимæ куы базонгæ, уæд ын йæ мыггаг — Бæрæгъуынты тыххæй — 1951 азы ахæм хабар радзырдта: «Барагуновтæ уыдысты хъуымыхъхъæгтæ. Дагестаны цæргæйæ, кæимæдæр фæтуджджын сты æмæ сæ цыппар æфсымæрæй сæ райгуырæн бæстæ ныууадзын бахъуыд. Дыууæйæ æрбынæттон сты Кæрдзыны, иннæ дыууæ ацыдысты æмæ æрцардысты Котляревскмæ хæстæг иу кæсгон хъæуы. Кæстæр æфсымæр Джерихан бауарзта кæсгон рæсугъд чызджы, фæлæ йын æй йе 'фсымæр курын нæ уагъта. Уый йæ уарзонимæ ралыгъд æмæ æрцард Заманхъулы. Йæ мыггаг аивта, йæхи схуыдта Есерыхъуатæй. Рацыд ын цот — Алихан, Гази

æмæ Солтан. Зындгонд актрисæ Есерыхъуаты Минтæ уыди Солтаны чызг».

Уыцы хабæрттæ цымыдисаг сты, кæй зæгъын æй хъæуы, фæлæ, Бæрæгъуынты мыггаг мæ хъæуы номмæ цы бар дары, уымæн дзуапп нæ дæттынц. Се 'хсæн мацы бастдзинад уа, уый та адæймаджы нæ уырны. Дзандарæй ма фехъуыстон ахæм хабæрттæ дæр.

Нæ хъæуы зæххытæй иу дæргъæй-дæргъмæ уæлкъуыбыр хуыйны Хъæууат. Раздæр дзы, Николаевскы станицæмæ чи 'рбалыгъд, уыцы хъазахъхъæгтæ цардысты, фæлæ XIX æнусы дыккаг æмбисы уырдыгæй лидзæг фесты. Иутæ зæгъынц, рын сыл сыстади, иннæтæ — донмæ, дам, сæ дардмæ цæуын хъуыд, æртыккæгтæ — æдзухдæр, дам, дзы дыууæрдыгæй дымгæ кодта æмæ арæх рынчынтæ кодтой... Æнæуи та йæ зæхх хъæздыг у алы минералтæй, æмæ дзы нартхор хорз тыллæг лæвæрдта. Саумæр уæлцъары бын ис 20—30 метры бæзнæн сыгъдæг æлыг. Уый у æвæджиауы хомаг керамикон дзаумæттæ — дурынтæ, къустæ, хætæлтæ, агуыридуртæ æмæ æмбæрзæн дуртæ кæнынæн. Хæсты размæ дзы Красногоры колхоз кодта хæрзхъæд агуыридуртæ. Хуымæтæджы гарнаты сæ сыгътой дыууæ персайнаджы. Сæ нæмттæ Аджали 'мæ Мырджали.

Хъæууаты ма Урсдоны 'рдыгæй ис змисы хъæздыг æвæрæнтæ дæр. Æлыг машинæты ластой Ирыстоны алы рæттæм. Æнæзæгъгæ нæй, Хъæууатæн йæ быны æвзалыйы æвæрæнтæ дæр кæй ис. Хæсты размæ дзы къахтой. Штольня уыди Урсдоны рахизфарс, Хуыдзых кæй хонынц, уыцы зæхмæ хæстæг. Ныр йæ фæд дæр нал ис: доны бын фæци. Инженерæй дзы куыста Хетæгкаты Тимæ.

Красногорæн йæ цæгатырдыгæй уыди бирæ куырайттæ. Фондз дзы уыдысты мæнæуыссæнтæ, дыууæ та — нартхорыссæнтæ. Мæнæуыссæнтæ уыдысты хъæздыг хъазахъхъæгты. Коллективизацийы рæстæджы сын сæ байстой æмæ сæ колхозтыл байуæрстой. Уыцы заман Бæрæгъуын хауди Дыгуры районмæ æмæ дзы мах хъæумæ æрхауд, «Сырх куырой» кæй хуыдтой, уый. Иннæтæ байуæрстой районы хъæутыл.

Рæстæг куыд цыд, афтæ куырайтты нымæц къаддæрæй-къаддæр кодта. Фæстагмæ ма дзы зылди æрмæстдæр, Хъæууатмæ хæстæгдæр чи уыд, уыцы мæнæуыссæн. Куыройгæсæй дзы куыста Цъебойты Борнæф, нæхи хъæуккаг

Гаситы Сæлаемырзæйы сияхс. Ныртæккæ, хъыгагæн, Куыройыдоныл иу куырой дæр нал и.

«Петкæйы куырой» кæй хуыдтой, уый цур уыдис хорз дыргъдон. Хъазахъхъагæй йæ балхæдта Гаситы Аксо (йæ фырт Бора цæры Дзæуджыхъæуы). Балхæдта, зæгъгæ, баивта йæ гал æмæ дыууæ хъугыл. Хъазахъхъæгтæй ма ахæм дыргъдæттæ балхæдтой Мзокты Чеми (Аттойы 'фсымæр) æмæ Беккуызарты Тотыр (Додтайы фыд) дæр. Фыццаг — Мзокты Басилты дæле, дыккаг та — Басилы хъæды фарсмæ. Аксойы дыргъдоны фæзуат уыди дыууæ гектары, Чемийы — æртæ, Тотыры дыргъдон та — фондз гектары бæрц.

Æмæ ма ноджыдæр иу ахæм хабар ракодта Дзандар.

«Мзокты Тотырадз куыста республикæйы милицæйы. Йæ хо Фатъимæты бауарзта елхотаг хæрзконд лæппу Тотыккаты Муссæ. Зарæг чи скодта, уый нæ зонын, фæлæ иу æй нæхимæ лæппутæ зарыдысты æмæ йæ хуыдтой «Фатъимæты зарæг». Иннæтæ дæр æй афтæ хуыдтой, фæлæ йæ Чеджемты Æхсар «Муссæйы зарæг» рахуыдта.

Æз Муссæйы зыдтон, кæд Тотыккатæм æндæр Муссæ нæ уыд, уæд. Мелиораци æмæ доны хæдзарады кусгæйæ, нæ горæты уыди, махæн проекттæ чи арæзта, ахæм куыстуат — «Южгипроводхоз»-ы экспедицийы Цæгат Ирыстонны хайад. Æз-иу куысты фæдыл уым арæх уыдтæн æмæ Муссæйы дæр уым федтон. Куыста дзы хæдзарады хицауæй. Иу-дыууæ метрмæ 'ввахс уыди йæ бæрзæнд. Хæрзконд, фидар уæнгты хицау, æгъдауджын ирон лæг, фæлæ мæм цæмæдæр гæсгæ æдзухдæр æнкъард каст. Уым ирæттæй чи куыста, уыдон-иу загътой: «Ай, мæнæ зарæджы цы Муссæйы кой фæкæнынц, уый у...»

*М*æ бинойнагимæ трамвайы фæцæйцыдыстæм. Нæ фарсмæ цы лæппу лæууыд, уый йæ зонгæтæй кæйдæр рудзынгæй ауыдта æмæ йæм, цыма уæтæры уыди, уый хуызæн йæ хъæлæсыдзаг ныхъхъæр кодта. Фатимæ хæрдмæ фæхауд, йæ бынатæй фæцудыдта æмæ, мæныл куы нæ фæхæцыдаид, уæд ын искæуыл æнæбахаугæ нæ уыд.

Йæ уд йе 'муд куы 'рцыд, уæд мын мæ хъусы 'рбадзырдта: «Исты-ма йын зæгъ, фæтæрсын мæ кодта!» —

«Бузныг йеддæмæ йын цы хъуамæ зæгъон?! Мæ бон дæ ацал-ауал азы иу хатт фæтæрсын кæнын дæр куы никуы баци, уый та дын иунæг дзырдæй дæ уд куы ауайын кодта, уæд!»

*Н*æ хъæуæн бындур æрæвæрдæуыд 1922 азы. Æппæты фыццаг дзы чи райгуырд, уый нæ зонын, фæлæ дзы фыццаг цырт кæй номыл æвæрд æрцыди, уый, зæгъæн ис, æмæ бæрæгъуыйнæгтæ иууылдæр зонынц.

Мæ кæцыдæр чиныджы йæ кой ис æмæ йæ мæ хъæукæгтæй чи бакаст, уыдонæй мын иу афтæ: «Мыстæн дзы æгæр бирæ бынат радтай. Уагæры ма мыстулæг куы уыдаид...»

*М*æ мадæн, цæхæрадоны цыдæртæ куыста, афтæмæй йæ булавкæ ахауд. Цалдæр боны фæстæ йæ рувгæйæ ссардта. Куы йæ ауыдта, уæд афтæ фæкодта: «Ныхты цы нæ бафта, уымæн сæфæн нæй!»

Уæдæй фæстæмæ ахæм æмбисонд никуы никаемæйуал фехъуыстон. Мæ зæрдыл куы 'рбалæууы, уæд мæм цыма кæцырдыгæйдæр, «Рукописи не горят», зæгъгæ, æрбадзырдæуы, афтæ фæкæсы.

*М*амсыраты Дæбе зæды хуызæн адæймаг уыд. Фæлмæнзæрдæ, цæстуарзон, рæдау. Стыр курдиаты хицау кæй уыд, уый тыххæй нæ дзурын, уымæн æмæ уый тыххæй дзурын нæ хъæуы. Уый тыххæй кæсын хъæуы йæ уацмыстæ, ирон литературæйы хæзнадонмæ хуыздæрæй цы бахаста, уыдон.

Малиты Васо арæх фæзæгъы, нæ хистæртæ кæй нал сты, уый, дам, мыл тынг фæзынд. Æз дæр арæх ахæм хъуыдымæ 'рцæуын. Дæбе, Геор, Асæх, Сæрæби, Грис, Тотырбег æмæ ма ноджыдæр бирæ чидæртæ кæй нал сты, уымæй мæхи дзæвгар мæгуырдар хонын райдыдтон. Хистæр кæмæн нæй, уый мæгуыр у, зæгъгæ, дæр хуымæтæджы нæ фæзæгъынц. Хистæртæ нын ныр дæр ис. Буц æмæ сæ сæрыстыр стæм, фæлæ, чи нал ис, ныхас уыдоныл цæуы. Зæгъæм, æрмæст Мамсыраты Дæбе ма нын куы



уайд æгас, уæддæр цас хъæздыгдæр уайккам, цæйбæрц ныфс нын уайд, цы хъарм, фарн æмæ нæм дзы цы рухс кæлид!..

Цымæ Дæбе искуы искæй бафхæрдта, искæмæ тызмæгæй сдзырдта, исчи дзы йæ зæрдыл æвзæрдзинад бадардта?! Хæларæй цард алкæимæ дæр. Йæ цардвæндагыл ын куы афæлгæсай, уæд дзы цыма иу цæлхдур дæр нæ уыд, адæймагмæ афтæ кæсы, фæлæ афтæ нæ уыди. Уыдис æй хъыгдарджытæ...

Фæлæ йæхæдæг... Искæмæн æгъдау раттынæй æхсызгондзинад иста. Уазæгуарзондæр йæхицæй зын ссарæн уыд. Йæ къæбæр цæстуарзонæй лæвæрдта йе 'мбæлттæн, йе 'мгуыстгæнджытæн — хистæрæй, кæстæрæй. Фысджытæй хæстмæ чи цыди, уыдоны, дам, сæхимæ 'рбахуыдта æмæ сæ уæззау фæндагыл цæуыны размæ Хуыцау æмæ Уастырджийыл бафæдзæхста. Æгасæй ма дзы чи баззад, уыдон куы сыздæхтысты, уæд та сын куывд скодта.

Дæбе канд стыр курдиаты хицау нæ уыди, фæлæ ма уыди парахат зæрдæйы хицау дæр. Парахат зæрдæйы хицау уыди йæ бинойнаг Пуцыр дæр. Дæбе куынæуал уыд, уæд ын йе сфæлдыстадон бынтæ бабæстон кодта æмæ дзы, мыхуыры чи нæма уыд, уыдон рауадзыныл бацархайдта. Дзæвгар хай дзы ныммыхуыр кодта, æз кæм кусын, уыцы журнал «Ногдзау» дæр.

**Д**æдæр-иу зианæй рацæугæйæ куы хицæн кодтам æмæ-иу исчи афтæ куы загъта, ардыгæй фæстæмæ кæрæдзимæ æдзухдæр циндзинæдты фæдыл цæуæм, зæгъгæ, уæд-иу мæхинымæр ахъуыды кодтон: «Æдзухдæр циндзинæдтæм цæуæн куыд ис?»

Фæстæдæр æрцыдтæн æндæр хъуыдымæ. Ис æдзухдæр циндзинæдтæм цæуæн, уымæн æмæ алы мард мардыл нымад нæу. Бирæ æмæ хорз чи фæцард, уый мардыл уæрджытæ хойын æмæ рустæ тонын нæ хъæуы. Уымæн æмæ амондджын мард акодта. Мардæй амондджын нæй, зæгъгæ, чи фæзæгъы, уый дæр, æвæццæгæн, рæдигæ фæкæны.

Зæхх алкæй æмæ алцæйы фаг дæр у. Æрмæст, æгъдæутты хистæр бæрц кæй у, уый зæрдыл дарын хъæуы. Æгæр чысылæй дæр нæ бæззы æмæ бирæйæ дæр. Буары фаг

бынат зæххыл нæй, буары фаг бынат ис зæххы. Удты цæ-  
рæнбынат та арв у. Арвæн та кæрон нæй.

*Æ* вæдза, адæймаг цытæ ферох кæны! Уæвгæ, раст-  
дæр уыдзæн, цытæ аныхъуыры, зæгъгæ, зæгъын...

Уæд телеуынынад æмæ радиохъусынады комитеты сæр-  
дары хæдивæгæй куыстон. Партийы обкомæй мæм æрба-  
дзырдта идеологон фарстаты тыххæй дзуапдæттæг секре-  
тарь æмæ мын алывыд акалдта, чингуыты рауагъдады,  
дам, ацы аз цы чингуытæ рацæудзæн, уый адæмæн цæмæн  
фехъусын кодтат. Æнæбындурдæр æмæ æдылыдæр фарст  
ратгæ нæ уыдзæн.

Куыд цæмæн фехъусын кодтам? Цæмæй адæм зоной,  
нæ фысджытæ чиныгкæсджыты зæрдæ цавæр уацмыстæй  
барухс кæндзысты, уый. Алы рауагъдад дæр-иу (ныр ма  
афтæ кæнынц, нæ, уый нæ зонын, рауагъдад «Ир» нал  
кæны, уый бæлвырд у), фидæны цы чингуытæ рауадз-  
дзæн, уый тематикон пъланы хуызы хицæнæй мыхуыры  
рауагъта æмæ-иу æй чингуытæй базаргæнджытæм фæхæц-  
цæ кодта, цæмæй, кæцы облæст, край кæнæ республика-  
мæ цал экземпляры, арвитой, уый зоной. Газетты дæр-иу  
æнæмæнг ахæм æрмæг фæзынд.

Уыцы фæтк абон дæр нæма фехæлд, фæлæ хицау хи-  
цау у. Йæ зæрдæмæ цы нæ фæцæуа, уый ныхмæ дзураен  
нæй, æмæ йын æз дæр зæрдæ бавæрдтон, ардыгæй фæстæ-  
мæ радиойæ ахæм æрмæг кæй никуыуал райхъуысдзæн,  
уымæй. Æрмæст цæуыннæ, уый абон дæр нæ зонын. Сове-  
тон бæстæйы алы ран дæр ахæм æрмæджытæ кæй хъусын  
æмæ мыхуыр кæнынц, уыдæттæ йын бæргæ загътон, фæлæ  
йæм ницы бахъардта, уымæн æмæ хицау хицау у. Цавæр хи-  
цау уыд, уый тыххæй та Цырыхаты Михал раст загъта: «Йæ  
дзырдæн хицау чи нæу, ахæм хицау». Стæй ма дзы афтæ дæр  
загъта: «Ирон литературæйы тыххæй ныхас куы рацæуы, уæд  
обкомы секретарæн йæ зæнгты зыр-зыр ссæуы».

*У* у хатт йеддæмæ арахъхъ чи нæ банызта, уый раны-  
хас.

«Фыццаг хатт арахъхъ куы банызтон, уæд дæр мæхи-  
цæн фæндон нæ уыди. Цалдæр лæппуйæ Терчы был баиу

стаем æмæ хистæртæй — уæвгæ, иууылдæр мæнæй дыууæ-æртæ азы хистæр уыдысты — иу афтæ, фæйнæ, дам, бана-зæм.

Кæмæ цы уыд, уый æрæвæрдта — мæн йеддæмæ дзы алкæмæ дæр æхца разынд — æмæ дуканийæ уырыссаг арахъхъ æмæ цыдæр хæринагтæ 'рбахастой. Æз нæхимæ цæуынмæ рахъавыдтæн, фæлæ мæ нæ рауагътой. Ноджы, чидæр афтæ куы загъта, æвæццагæн, æхца кæй нæ радта, уый тыххæй цæуы, зæгъгæ, уæд мæ сдзурын дæр нал бауагътой. Баззадтæн, уæдæ цы уыдаид. Æрмæст сын загътон, нуазгæ нæ бакæндзынæн, зæгъгæ. Никуы банызтон, стæй йæ мæ зæрдæ агургæ дæр никуы кодта. Мæ хъуыды сын бамбарын кодтон, фæлæ мæм нæ байхъуыстой. Астæуккаг скъола, дам, каст чи фæци æмæ цæттæдзинады аттестат чи райста, уый хъуамæ лæгдзинадтæй алцæмæ дæр цæттæ уа. Нуазын, куыд бамбæрстон, афтæмæй лæгдзинады миниуджытæй иу хуыдтой.

Фыццаг, мæхицæн тыхмигæнæгау, банызтон. Мæ дзы ахæм æвзæр ад скодта æмæ, чысыл ма бахъæуа, мæ зæрдæ ма схæцца уа. Чидæр мын мæ дзыхы тахынаджы карст атыста æмæ йæ, цыма азардзыд уыдтæн, уый хуызæн æрдæгæууылдтытæй аныхъуырдтон. Иннæ дыууæ нуазæны мын тыххæй мæ хъуыры уагътой æмæ нозтæн йæ фылдæр зæххы хай баци, фæлæ дзы ныхъуыргæ дæр иуцасдæр акодтон.

Нæхимæ кæуылдæрты къуырттытæгæнгæ куыддæртæй бахæцца дæн. Æртыккаг уæладзыгмæ куы скастæн æмæ не 'ртæ рудзынгæй дæр рухс куы калди, уæд æваст мæ нозты æмбис фæцыдæр. Мæнмæ 'нхъæлмæ кæсиккой, æмæ æппæт рудзгуытæ цæмæн судзынц? «Æвæццагæн нæм уазджытæ ис», — ахъуыды кодтон мæхинымæр æмæ ноджы тынгдæр катыйы бахаудтæн, ацы хуызæнæй нæхимæ куыд бацаудзынæн, зæгъгæ, æмæ сфæнд кодтон, цалынмæ мæ нозт ссæуа, уæдмæ уынгты рацу-бацу кæнын.

Ныр мæ сæр æнахуыр рыст кодта, хъусты гуыр-гуыр цыд. Иуцасдæр фæдыууæрдæм кодтон, стæй, иучысыл аулæфон, зæгъгæ, нæ бакомкоммæ цы хæдзар уыд, уый асины æртæ къæпхæнæй уæллагыл æрбадтæн æмæ 'нхъæлмæ кастæн, цалынмæ нæ цырæгътæ ахуыссой, уæдмæ. Иу афон мæ цæнгтæ мæ уæрджытыл æрæвæрдтон, уыдоныл — мæ сæр æмæ 'рфынæй дæн. Мæ фыны, мæ цæстытыл цы

ауад — Хуыцау йæ зонæг, — размæ фæцудыдтон æмæ ма ных асфальтмæ 'рхастон. Цъæррæмыхст нæ фæци, фæлæ дзæбæх акъуызыр. Уæлдай мын нал уыд. Цыфæнды æвронг куы уыдаин, уæддæр мыл ма ныхы къуызыр комдзог цыдаид. Ноджы нæ рудзгуытæй цырагъ иуы йеддæмæ нал сыгъд æмæ нæхимæ ссæуын сфæнд кодтон.

Уымæй размæ цалдæр æфсоны æрымысыдтæн, фæлæ дзы æппæты тынгдæр ма зæрдæ кæуыл дардтон, баууæнддзысты мыл, зæгъгæ, уый куы ницы сахадыдта, уæд бамбæрстон, цы мыл æрцыд, уый тыххæй дзурын кæй нæ хъæуы, æнæуи дæр бæрæг кæй у.

Дыккаг бон ма мад æмæ ма фыдмæ сæркъулæй бацыдтæн æмæ, зæххæй ма цæстытæ нæ исгæйæ, дзырд радтон, ардыгæй фæстæмæ карз нозт ма дзыхмæ кæй никуыуал сисдзынæн, уый тыххæй.

Фыццаг хатт нозты хъæстæ куы фæдæн, уæдæй нырмæ рацыд æртæ æмæ дыууиссæдз азы æмæ абоны онг, цы адкæны, уый нæ зонын...»

**К**ухы æнгуылдзтæй алкæцыдæр йæ бынаты ис. Алкæцыдæр дзы йæхи хæстæ æххæст кæны. Асæй дзы æппæты къаддæр сты хистæр æмæ кæстæр. Удисны дæр уыдоны руаджы рауайы. Астæуккаг æнгуылдзтæ кæд даргъдæр сты, уæддæр дзы хистæримæ уыдисн аразын куы сфæнд кæнай, уæд дын кæддæриддæр цыбырдæр рауайдзæн. Уый цыма æнæнхъæлæджы нæу, афтæ мæм кæсы.

Цард дæр хистæр æмæ кæстæрыл лæууы. Æвæццагæн, хуымæтæджы нæ фæзæгъынц: «Хистæр кæмæн нæй, уый æнамонд у, кæстæр кæмæн нæй, уый — æлгъыст». Астæуккаг æнгуылдзтæ æнамонд дæр не сты æмæ æлгъыст дæр, уымæн æмæ сын хистæр дæр ис æмæ кæстæр дæр.

**Æ**нæсæрызонд, искуыдæр ма уæхст йæ цыргъæрдгæй дзыппы нывæргæ федтай? — зæгъы йын. — Иннæрдæм æй ауагътаис, æмæ дæ уæд нæ фæныхстаид». (Сечъынаты Ладемыр). «Гафезы статья бынысыгъд бакодта, фыцгæдон бакалæгау, уыцы æнæсæрымæгъзты, дзыхæй сæ ничиуал дзуры, байгомьг сты, æртхъирæнгæнæг гогызтау, ныддымстысты». (Плиты Грис). «Чи у мард? —

бафарста Бырсæг, иннæтæ та Бонмæ дисгæнгæйæ касты-  
сты, гъома амæн йæ сæрызонд фæцыд, æви цытæ дзуры,  
зæгъгæ». (Малиты Васо). «Никæцы адæммæ ис ахæм  
адæймаг, сæрызондæй æххæст уæвгæйæ, хæлæг чи нæ ба-  
кæна истæмæ кæнæ искаемæ». (Хоранты Валодя).

Ацы дæнцæгтæ дæс хатты æмæ сæдæ хатты фæфыл-  
дæргæнæн дæр ис, фæлæ сæ цæмæн æрхастон, уый уын  
зæгъон. Нæ «зындгонддæр» фысджытæй иу, «сæрызонд»  
чи фыссы, уыдоныл былысчъылтæ кæны (зулчъы хабар,  
æвæццагæн, йæ хъусыл никуы 'рцыди), сæр дзы ницæ-  
мæн хъæуы, зонд, дам, дзы куы уа, уæд.

Вазыгджын дзырд «сæрызондæн» йæ иу хай «сæр» кæй  
у, йæ иннæ хай та — «зонд», уый бамбарынаен канд сæр  
фаг нæу, фæлæ ма дзы зонд дæр хъæуы!

**З**аскаты Анатолий Лабæйы зындгонд лæг у. Бирæ  
хорз хъуыддæгтæ сарæзта æмæ аразы йæ хъæубæ-  
стæн. Фæстаг хатт ма адæмы æппæтуæрæсеон сфыст куы  
уыд, уæд дæр та йæхи хъæппæрисджынæй равдыста. Уый  
тыххæй йæ схорзæхджын кодтой майданæй. Хæрзиуджытæ  
сын лæвæрдтой Мæскуыйы. Уæрæсейы президент хæрзиу-  
джытæ куы радта, уæд ма иу-дæсы бæрцæй баззадысты  
Путинимæ. Президент сын сæ фарстытæн дзуæппытæ куы  
радта, уæд алкæмæн дæр æрбахастой шампайнаг сæнæй  
дзаг нуазæнтæ, уымæ Путинæн дæр. Алчидæр дзы аца-  
хуыста æмæ йæ фæстæмæ æрæвæрдта. Анатолий йæ нуа-  
зæн банызта æмæ президентмæ дзуры:

— Махмæ, ирон адæммæ, нуазæн йæ бынæй фæнуа-  
зынц!.. Стæй нæм иу æлгъыстыл нымад у.

Ногæй та йын йæ даргъкъахджын агуывзæ байдзаг код-  
той æмæ та уый дæр банызта.

Лабæйы тыххæй цы чиныг бацæттæ кодта, уый рауа-  
дзыны тыххæй дзы æххуыс агуырда æмæ йæ Цæгат  
Ирыстоны хицауадмæ сардыдта, дæ курдиатимæ, дам, уы-  
донмæ бацу. Бацыди, фæлæ йын ницы баххуыс кодтой...

**М**урат нæмттæ кæуыл сæвæрдта, уыдонæн æй хæ-  
дæттæ 'лхæнын куы бахъæуид, уæд ын Мамсы-  
раты мыггаджы мулк дæр не сфаг уайд. Уæвгæ, йæхæдæг

дæр æнæ номæй нæ баззад. Паспорты йын цы ном ныффыстой, уый кой нæ кæнын, фæлæ йыл, цухъхъа æмæ бухархуд куыд фидауынц, афтæ чи сфидыдта, уыцы номы кой кæнын, ома «Тæрхъусы» кой. Æвæргæ та йыл æй мæхæдæг скодтон. Иу-дыууиссæдз азы мын æй мæхирдæм фездахыныл архайы, фæлæ йын дзы ницы уайы. Фадхъæды тæрс схонаен ис, фæлæ дыл ничи баууæнддзæн.

О, æмæ йæхæдæг бирæтыл нæмттæ кæй сæвæрдта, ныхас уый тыххæй рауад. Уый æмæ сæ хъуыды та кæцæй æркæны! Хакъиа ном æз хъусгæ дæр никуы фæкодтон, фæлæ йæ кæуыл сæвæрдта, ууыл афтæ тынг сбадти æмæ йæ, хæстæг чи зоны, уыдон æм æндæр номæй нал дзурынц.

Цæрæгойты нæмттæ адæмыл куыннæ фехъуыстон. Мыстæй райдай, æмæ Рувасыл фæуы, фæлæ дзы искаемæн «Уыры» ном рардæуыд, уый нæ хъуыды кæнын. Уыцы хъуыддаг Мураты къухы бафтыд: не 'рдхæрдтæй иуы «Уыры» рахуыдта, æмæ та ууыл дæр, уæдæртт æлхуыйыл куыд сфидауа, афтæ сфидыдта. Иу бон Хакъиа Уырийы рæзты кæдæмдæр тагъдгомау фæцæйцыд æмæ йæм фæхъæр кодта:

— Хакъиа!

— Цы кæныс, Уыры?.. — хæрдмæ фесхъиуæгау кодта йæ ног номыл басæттæг.

**Х**оранты Хъауырбеджы уынгæ дæр никуы фæкодтон. Никайы йын зыдтон йæ бинонтæй дæр, фæлæ, дам, кæддæр нæ хъæуы цардысты, æмæ сын сæ кой куы фехъусын, уæд мын æхсызгон вæййы. «И дым Отечества нам сладок и приятен...»

**М**æ рахиз къухы ныхтæ мæ галиуæй куы фæкæнын, уæд æнæстыхсгæ никуыма фæдæн, уæлдайдæр, æнæном æмæ кæстæр æнгуылдзтæм куы бахæццæ вæййын, уæд. Мæ хæсгард дæр йе 'нарæхстдзинад уыдонмæ 'рхæссы. Æрдæгæй фалæмæ ных лыг кæнын нал фæкомы. Иннæ аст æнгуылдзыл уыйбæрц нæ бафæстиат вæййын, уыцы дыууæйыл цас рæстæг бахардз кæнын. Ахæм заман мæ зæрдыл æдзухдæр Чехов Антоны ныхæстæ 'рба-



лаууынц. Йæ иу писмойы йæ усæн хъаст кæны: «Что за мучение обрезать ногти на правой руке».

**У** хъæуы сæдæ азы юбилей бæрæг кодтой æмæ, кæй зæгъын æй хъæуы, фæнымадтой сæ зындгонд-дæр адæмы, хуымæтæг кусæгæй райдай æмæ, стыр хъæбатырдзинæдтæ чи равдыста, бæрзонд бынæтты чи фæкуыста, уыдоныл фæу. Нæ ферох кодтой, æгас чи нал у, уыдоны нæмттæ дæр.

Бирæ азты фæлмæн къæлæтджынæй чи нæ рахызт, фæлæ иу хъæуккагæн дæр хорздзинады чи никуы бацыд, уый дæр æнхъæлмæ каст, нымады раззагдæртимæ кæй уыдзæн, уымæ, фæлæ йæ ныхасгæнæг æгæстимæ дæр нæ ранымадта æмæ мæрдтимæ дæр.

**Х**уыдыты аныгъуылæн ис, фæлæ дзы фæдæлдон уæвæн нæй.

**Р**айгуырæн хæдзар куыд адджын у, уый уызын дæр куы зоны, уæд æй адæймаг нæ зоны? Зоны йæ, стæй йæ канд зонгæ нæ кæны. Райгуырæн къуыммæ уарзондзинад ын æрдзæй рардæуыд æмæ йæ йæ зæрдæйы арфдæр къуымы хæзнайæу æмбæхстæй уымæн дары.

Адæймаг боны рухс кæм федта, фыццаг улæфт цы уæлдæфæй скодта, фыццаг къахдзæф цы зæххыл акодта, уымæй йын зынаргъдæр ацы бæрзонд æмæ æнæкæрон арвы бын нæй.

Цалымæ нæ цæст ферттивы, уæдмæ нæ тæккæ æхсызгондæр мысинагтæ баст вæййынц нæ сабидугимæ, нæ цæстыл фæуайынц, кæимæ хъазыдыстæм, нæ уыцы æмгæрттæ, къуыбылеццытæ кæм кодтам, уыцы цъæх фæзтæ, цыппæрвадæй кæм дугъ кодтам, уыцы къахвæндæгтæ, ленк кæнынæй кæм не 'фсæстыстæм, уыцы цæугæдæттæ... Искуы-иу хатт нын уыцы бынæттæ феныны фадат куы фæвæййы, уæд нæ цин мин базырыл абады, махæй хъалдæр йæхи ничиуал фæхоны, нæ бирæ сагъæстæ æмæ мæттæ æрбайсæфынц, нæхицæй хъæздыгдæр нæм ничиуал фæкасы...



Мæ хуыздæр æрдхорд Лолаты Хадзыби — фæсаууон-мæ йæ хонын «мæ хуыздæр æрдхорд», æндæр фембæлгæйæ ахæм ныхæстæ кæрæдзийæн никуыма никæйы цур загътам — иу рæстæджы йæ цæрæн бынат айвын сфæнд кодта. Æрыдоны хорз хæдзар сарæзта, фæлæ дзы цæрын нæ бафæрæзта. Йæ хæдзар ауæй кодта æмæ фæстæмæ йæ райгуыраен хъæуы æрцард. Бæрæгъуыны ног хæдзар сарæзта, йæ райгуыраен хæдзар та йæ кæстæр æфсымæр Толикæн ныууагъта...

Бицъоты Гришæ Ставд Дурты райгуырд. Уым арвыста йæ сабийы бонтæ, фæлæ, хæст фæуынмæ куы хъавыд, уæд йæ бинонтæ ралыгъдысты Черменыхъæумæ. Бирæ азты фæцард уым, фæлæ йæ йæ уарзон хъæу рох никуы уыди æмæ æппынфæстаг йæ горæтаг фатер ныууагъта æмæ, йæ зæрдæмæ æппæты хæстæгдæр цы зæххы гæппæл у, уым æрбынæттон. Йæхи къухæй хæдзар сарæзта æмæ къорд азы дæргъы йæ бинонтимæ цæры йæ уарзон адæмы 'хсæн. Уый тыххæй Гришæ мæ цæсты кадджын у, æмæ кæд фысджытæй искæмæ хæлæг кæнын, уæд — Гришæмæ...

**А**лы æмбисондимæ мæ бон сразы уæвын нæу, растдæр зæгъгæйæ та: алы æмбисондæй алы ран пайдæгæнæн нæй, стæй йæ æдзух комкоммæ æмбарын дæр нæ хъæуы. Фыдæлтæй баззад ахæм уадзæн: «Хорз ма ракæн, æмæ фыд ма ссарай». Ахæм æмбисондыл фембæлæн ис уырысмæ дæр: «Добро наказуемо».

Уæдæ ныр иуæй-иу æбузн, галиузондылхæст адæмы тыххæй хорз мауал кæнæм? Æвæццагæн, афтæ чи ахъуыды кæна, уый фæрæдидзæн. Ноджы ма æндæр æмбисондæй — «Хæрзгæнæг хорз никуы ссардта» — йæхи куы схотыхджын кæна, уæд хорздзинад ракæнынæй, калм битъынайæ куыд тæрса, афтæ тæрсын райдайдзæн.

Нæ хъæуы калмы фæзмын, уымæн æмæ хорздзинад кæнынны хорздзинады тыххæй бирæ фылдæр æмбисæндтæ ис. Уыдоны фæдыл фылдæр адæм цæуынц, фæзмын та фылдæр адæмы хъæуы.

**А**цы бур дидинагыл Кисловодскы фембæлдзынæн, уый æнхъæл нæ уыдтæн æмæ мыл арфæгæнæджы

ныхæстæ 'рцыдысты: «Æнæнхъæлæджы хорз дыл æрцæуæд!»

Æцæгæй мыл æрцыд æнæнхъæлæджы хорз: цæсты фæныкъуылдмæ нæхимæ, Бæрæгъуыны, балæууыдтæн. Мæ цæстыты раз фестæди, нæ хъæугæрон, уæлмæрдты былы дæллаг фарс Куыройыдоны сæрты хиды цурæй цы таг райдайы, уый. Рагуалдзæг-иу ацы дидинæг иннæты разæй йæ бур сæр уым сдæрдта. Куынна-иу уыди адæймагæн йæ уынд æхсызгон, фæлæ-иу ын уæлдай æхсызгондзинад æрхаста йæ диссæджы хæрздæф. Никæцы æндæр тæфимæ йын абарæн уыдис. Æртонын-иу æй цæст нæ уарзта. Цæмæдæр гæсгæ мæм афтæ каст, цыма йæ куы 'ртонон æмæ йæм афтæмæй куы басмудон, уæд ын йæ 'рдзон тæф æххæстæй нал банкъардзынæн. Уый тыххæй-иу мæ зонгуытыл алæууыдтæн æмæ-иу æм æргуыбыр кæнгæйæ басмыстон. Йæ хæрздæф-иу цыма æппæт уæнгты дæр ахъардта, афтæ-иу мæм фæкаст.

Æмæ уалдзæджы уыцы фидиуæг мæ размæ фæци Кисловодскы хъæды къохы æхсæры къутæрты бын. Мæ хъустыл мын ауайын кодта ивгъуыды базырты пæр-пæр. Базмæлыдысты мысинæгтæ æмæ мæ, куы зæгъын, нæхимæ балæууын кодтой. Æрмæст уыцы дугæй нырмæ мæхимæ цы аипп хæссын, æххæст уый кой дæр раæнон: ацы дидинæгæн иронау йæ ном нæ базыдтон. Фæрсгæ дæр кæйдæрты кодтон, фæлæ уыцы хъуыддагмæ йæхи мæнæй дæсныдæр ничи рахуыдта. Уырыссагау ын дыууæ номы дæр ис — первоцвет æмæ баранчики, фæлæ йын иронау иу дæр ма уа, уый мæ нæ уырны. Кæд ын йæ ном нæма зоннын, уæддæр ын йæ ном ссæрдтон ахæм дыууæ рæнхъæй:

*Дæ ном дын нæ зонын, дæ тæф мын — зындгонд,  
Мæ уд мын рæвдауынц дæ уынд æмæ конд.*

*Æ* фыдæлтæ афтæ зондджын уыдысты, æмæ сын æмбал нæ уыди. Дамгъæ, дам, нæ зыдтой. Мæнмæ гæсгæ, уыдонæн сæ сæртæ дамгъæйæ сæ тæккæ дзаг уыдысты. Афтæ куы нæ уыдаид, уæд Нарты кадджытæ куыд сфæлдыстайккой æмæ, зондæй йæ алы рæнхъ дæр здыйæ уæззаудæр кæмæн у, уыцы таурæгътæ æнусæй-æнусмæ, фæлтæрæй-фæлтæрмæ хæссын куыд бафæрæзтайккой? Науæд нын цы 'гъдæуттæ ныууагътой, уыдон та! Къухбакæнæнтæ


сæм чи агурь, уыдонæн дæр дзы ницы уайы, уымæн æмæ кад æмæ намысыл æнцайынц, фарн æмæ четары арф уидæгтæ ауагътой.

Чызгыл-иу дзурджытæ куы уыди, уæд-иу канд йæ ный-йарджыты мыггæгтæй нæ фарстой, фæлæ уыдоны фыдæлты фыдæлты мыггæгтæй дæр. Хæстæгдзинады туг авд фæлтæрæй æввахсдæр нæ уагътой æмæ се 'хсæн курдиатджын адæм дæр уымæн бирæ уыди. Фыссынад цы адæмтæм уыди, уыдонæн фæлтæрæй-фæлтæрмæ дамгъæйы фæрцы сæ хæстæгдзинад рæстæджы фæлмы нæ сæфти. Нæ фыдæлтæм, куыд загътон, афтæмæй фыссынад нæ уыди, фæлæ, дзыхæй-дзыхмæ цы лæвæрдтой, уыдон фыстыты кад тардтой. Къоста йæ фыдæлтæй ранымадта фараст фæлтæры. Афтæ зыдта алы мыггаг дæр йæ фыдæлты.

Ныр уыцы æвæджиауы æгъдауыл дæр стырзæрдæ кæнын райдыдтам. Нал зонам нæ фыдæлты. Зæгъæм, мæнæн мæ мады 'фсымæр афтæ куы загъта, Бæцойты Осмæны фыды мад, мæ мады фыды мад æмæ Приты Исламы фыды мад хотæ уыдысты, зæгъгæ, уæд мæхимæ фæкастæн бирæ хъæздыгдæр.

Лермонтовæн сарæзтой энциклопеди. Мæнмæ гæсгæ, ахæм энциклопеди Пушкинæн дæр нæма ис. Уым Михаил Юрийы фырты тыххæй адæймаг цы нæ базондзæн, ахæм нæй. Зæгъынæн æгъгъæд у уый дæр, æмæ дзы йæ фыдæлтæ номæй номмæ нымæд цæуынц XVII æнусæй фæстæмæ.

Цымæ цæмæй æвзæр уайд, ныртæккæйы фыссыны дуджы алы хæдзарвæндаг дæр, чи кæмæй у, уый фидæны иудууæ нæ, фæлæ дæсгай фæлтæртæм куы адæттид, уæд?..

 и цас федта, уыйбæрц зоны. Уыцы æмбисонды рæстдзинад бафидар кæнын мæ бон у мæ сабибонтæй дæнцæг æрхæсгæйæ.

Мæ мады 'рвадæлтæ дзæвгар рæстæг Буроны цардысты. Авдазон скъолайы ма куы ахуыр кодтон, уæд-иу сæм сæрды каникулты рæстæг цалдæргай къуыритæ фæдæн. Уым кæй базыдтон кæнæ федтон, уыдонæй фæстæдæр бирæтæ систы хъуыстгонд адæймæгтæ. Ранымайдзынæн дзы цалдæры.

Билаонты Долорес. Йæ фыд Коля æмæ мæ мады 'фсымæр Хæчъассæ хæлæрттæ уыдысты. Сæ дыууæ дæр —

бирæ бинонты хицæуттæ. Коляйæн дæр уыдис аст сывæл-  
лоны, Хæчъассæйæн дæр.

Ам фыццаг хатт федтон, фæлæ зонгæ нæ бадæн,  
Дзаболаты Хазбийы. Фидæны стыр поэт йæ фæллойдон  
фæндаг райдыдта Буроны поселочы. Ам базонгæ дæн дис-  
сэджы уæздан, хæдæфсарм æмæ æмгаруарзон лæппу  
Фардзинты Савелиимæ. Уый фæстæдæр куыста бирæ бæр-  
нон бынæтты: уыди базарады министры хæдивæг, «Уни-  
вермаджы» директор, карз нозтыты заводы разамонæг.  
Дыууæ азы иумæ ахуыр кодтам Мæскуыйы СЦКП-йы ЦК-  
йы цур Уæлдæр партион скъолайы... Буроны уæвгæйæ,  
фехъуыстон, Уататы Бибойы мад æнаххосæй æфхæрд кæй  
æрцыд, уыцы хабар дæр. Бибойы та базыдтон ивгъуыд  
æнусы 60-æм азты. Афтæ балымæн стæм, æмæ йæ хо Азæ  
чынды куы цыди, — æнхъæлдæн цыма 1962 азы уыди, —  
уæд мæ чындыæхсæвмæ дæр ахуыдта...

Цыбыр рæстæгмæ, иу хъæуæй иннæмæ уазæгуаты  
бафтгæйæ, уыйбæрц хорз адæмы кæм базыдтон, уым,  
бирæ горæттæ æмæ бæстæтæ чи фены, уый, иуæй, бирæ  
куыннæ хъуамæ фена æмæ бирæйы дæр куыннæ базона?!

«**Б**уд — дæ судзинаг, сæкæр — дæ хæринаг, д' арм —  
æхсад, дæ дзых — æнхъæвзт», — ацы ныхæстæ-иу  
загътой мард ныгæнгæйæ. Бакастæн сæ Миллер Всеволоды  
«Ирон-уырыссаг-немыцаг дзырдурат»-ы, фæлæ сæ иу мард  
ныгæнгæйæ дæр никуы фехъуыстон, нæ сæ фехъуыстон,  
мардæн фынджыдзаг хæлар кæнгæйæ дæр.

Цыма сын ферох кæнын не 'мбæлы, афтæ мæм кæсы.

**К**омпьютер нæ цæсты скадджын. Дис кæнæм, цытæ  
йын æнтысы, ууыл. Фæлæ, Хуыцау цы компьютер  
сфæлдыста, — адæймаджы сæр, — уымæн дзы æмбал нæй,  
уымæн æмæ адæймаджы раттæг дæр Хуыцау у, Хуыцауы  
сфæлдыстæй зондджындæр уæвæн та нæй. Адæймаг цы  
сфæлдыста, æнæ уымæй ныронг дæр фæцæрæн уыд, стæй  
амæй фæстæмæ дæр фæцæрæн уыдзæн, фæлæ, Хуыцау  
цы сфæлдыста, æнæ уымæй адæймагæн цæрæн нæй, фыс-  
сæгæн йæ уацмысы архайæг, ома йæхæдæг кæй æрхъуыды  
кодта, уымæн йæхицæй зондджындæр уæвæн куыд нæй,  
афтæ.

Уыцы фын 2006 азы 29 апрелы бонырдаем федтон. Цыма зианæй рацыдтæн æмæ, хъæлдзæгдзинад кæм уыд, ахæм хæдзары цурмæ схæццæ дæн. Дыккаг уæладзыгмæ фæтæн асиныл схызтæн æмæ рахизæрдыгæй даргъ фынджы уæлхъус ауыдтон куывды бадæг адæмы. Галиуæрдыгæй дыккаг хистæры дæллаг фарс бадт иу мæхи кармæ æввахс лæг: урс сæрыхъуынтæ æмæ йын урс рихитæ. Иу рæстæджы йæ зарын райхъуыст. Ныхæстæн равзарæн нæ уыд, фæлæ-иу — *Дзасохты Сосыгко*, — зæгъгæ, базарды хуызæн тынг бæлвырд æмæ сыгъдæгæй райхъуыстысты уыцы мыггаг æмæ ном. Уымæ адæм сæхи афтæ дардтой, цыма сын зарæг йæхæдæг дæр æмæ, кæуыл уыд, уый дæр тынг хорз зонгæ уыдысты. Кæйдæрты, зарæггæнæг чи у, зæгъгæ, афарстон, фæлæ мын дзуапп раттын ничи бафæрæзта. Уалынмæ агъуысты арфдæр бацыдтæн, æмæ дын зарæггæнæг мæ размæ куы фæуид. Фæрсын æй, Дзасохты Сосыгко чи уыд, зæгъгæ, æмæ мын афтæ: «Уый диссаджы лæг уыд. Æз ыл ныффыссынмæ хъавын. Фыст дæр ыл бирæ ис, фæлæ... Хæсты размæ нæ сæрмæ Æгкацатæм цард...»

Фыны мæм афтæ каст, цыма, цы дзуры, уыдон иууылдæр раст сты, афтæмæй та мæ фыд горæты никуы цард, Æгкацатæй йын зонгæ уыд, уый та мæ хъусыл никуы 'рцыд.

Куыддæр ын, чи дæн, уый зæгъынмæ хъавыдтæн, афтæ æваст фехъал дæн.

О, хæдæгай, цы зианæй рацыдтæн, уый та цыма Дзуццаты Бибойы зиан уыди. Бибойы уымæй фарагст боны раздæр амардæуыд...

Цин æмæ зиан æфсымæртæ кæй сты, ууыл адæймаджы йæ фын дæр æууæндын кæны.

Сылгоймагæн йæ дзыкку — даргъ, йæ зонд — цыбыр. Зын зæгъæн у, мах рæстæджы йæ дзыкку — сылгоймагæй нæлгоймагæй — кæмæн даргъдæр у, уый. Уæдæ зонды тыххæй дæр быцæугæнæн ис. Æз иу адæймагæй мæ бинойнаджы зондмæ кæм нæ байхъусын, уым æнæмæнг фæрæдийын. Хъусгæ та йæм фæлварыны хуызæн нæ бакæнын, хаттæй-хатт та фыдæнæны хуызæн. Мæхи фæнд куы атæрын, уæд æнæмæнг фæсмон фæкæнын. Бахатыр

кæнут, фæлæ йæ куы куырдтон, уæд мын нæ разы кодта. Фæлæ æз мæхи фæнд атардтон, æмæ та, уый фæстæ бирæ хæттыты куыд уыди, афтæ фæсмоны хай фæдæн.

Цæмæй ма рæдийай, уый тыххæй сылгоймагмæ хъусын хъæуы...

**Ф**ыдæлтæ, дам-иу арвæрдын куы федтой, уæд æм сæ зонгуытыл куывтой.  
Чсиаты Дзамболатæй йæ фехъуыстон.

**Ч**арский Бæрæгъуынмæ куы 'рцыди, уый кæд æмæ кæд уыди! Мæнмæ гæсгæ, ууыл æртиссæдз азæй фылдæр йеддæмæ къаддæр нæ цæуы. Цæмæй мæ хъæукæгты размæ рацæуа, уый тыххæй йæхи цас фæцæттæ кодта, уый нæ зонын, фæлæ, цы дзырдта, уый, чи йæм хъуыста, уыдонæй никуы фæрох уыдзæн, уыдонимæ — мæнæй дæр.

Нæ хъæуы хабæрттæ афтæ хорз цæмæй базыдта, ууыл æрæджыйы онг никуы ахъуыды кодтон. Цæмæдæр гæсгæ мæм афтæ каст, цыма сæ махмæ æрцæуыны размæ дæр зыдта. Мæнмæ гæсгæ, афтæ хъуыды кодтой канд, чи йæм хъуыста, уыдон нæ, фæлæ, кæй фыдгой кодта, уыдон дæр, уымæн æмæ, афтæ куы нæ уыдаид, уæд хабæрттæ рахъæргæнджыты агурджытæ сарæх уыдаиккой, лæбурджытæ дæр дзы фæзындаид, фæлæ, уæд дæр, уæдæй фæстæмæ дæр ахæмæй мæ хъусыл ницы 'рцыд. Лæбурын та дзы бирæты бахъуыдаид, уымæн æмæ Чарский йæхи фыст æмдзæвгæты — йæхи фыст уыдаиккой, уæдæ кæй? — хурмæ хаста, зæхгæстæй бапъерозты иу пачкæйыл тачкæ харбызтæ чи лæвæрдта, зæронды æфсон колхозы куыстмæ чи нæ цыд, фæлæ мæйы дæргъы Цæгатмæ дыргътæ уæймæ цалдæр хатты чи ласта, куысты тæккæ тæмæны йæхи пудрæйæ чи цагъта, уыдоны æмæ бирæ æндæрты хъæнтæ æмæ аиппытæ.

Цæмæн æрымысыдтæн ацы хабæрттæ? Дуне къуындæг у, зæгъгæ, хуымæтæджы нæ фæзæгъынц. Уыцы зындгонд Чарскиимæ фæстæдæр, зæгъæн ис, æмæ æмбæлдтæн алы бон дæр. Терчы галиу фарс, æз кæм цардтæн, уырдаем, æвæццæгæн, хæстæг цард æмæ-иу ыл арæх амбæлдтæн.



Кæддæр адæмы сæрты нæ, фæлæ бæласы сæрæй кæмæ кастæн, — йæ фембæлдмæ уыйбæрц адæм æрæмбырд, æмæ, нæ хъæуы æхсæнадон кусæндæттæ кæм уыдысты, уыцы агъуысты кæрты къух бакæнæн дæр нал уыд æмæ къах бавæрæн дæр, — уыцы лæг-иу мæ размæ куы фæци, уæд-иу йæ рæзты хуымæтæджы цыд никуы акодтон. Æдзухдæр-иу, сценæйы йæ цы дарæсы федтон, мæ цæсты-тыл афтæмæй ауад.

«*М*яжело умирать, хорошо умереть» («Зын у мæ-лын, нæу амæлын æвзæр») — Некрасовы ацы рæнхъытæ мæм бонæй-бонмæ тынгдæр хъарынц, тынгæй-тынгдæр сын æууæндын сæ рæстдзинадыл.

*Уæх донхæрисы къæбæлдзыгдзыкку рæудымгæ фасы...  
Ныхас зæгъын дæр æз нал фæуæндын, чызгай,  
дæ разы.*

Ацы æмдзæвгæ мын æрдæгфыстæй баззад 1999 азы 11 августы. Ацы цыппар рæнхъы куы ныффыстон, уæдæй нырмæ та æнусы æмбисæй фылдæр цæуы.

*Æрæгвæзæджы рог дымгæ, сындæггай  
Нæ буц бæлæсты сыфтæртæ нызгъæлдтай.  
Уадз ивæнт хъæдтæ, быдыртæ сæ кæрц —  
Кæдфæндыдæр рæсугъд у дуне, æрдз.*

«*С*мотреть в глаза смерти, предвидеть ее приближение, не стараясь себя обмануть, оставаться верным себе до последней минуты, не ослабеть и не струсить — это дело сильного характера».

Ацы ныхæстæ цыма Писарев Дмитрий Дибæйы тыххæй загъта, афтæ мæм кæсы.

Æмæ ма ноджыдæр, Дибæмæ чи хауы, ахæм ныхæстæ. Бакастæн сæ Толстой Левы чиныг «Круг чтения»-йы: «...готовься к тому, чтобы наилучшим образом умереть, т.е. воспользоваться теми торжественными минутами смерти, во



время которых человек уже находится как бы в ином мире, и слова и поступки его получают особенную власть над остающимися».

*Д*ыууæ рæнхъы дæр арф хъуыдытæ нывæрæн ис:

*Ученых много, умных мало,  
Знакомых много, нет друзей.*

Дæс азæй фылдæры размæ сæ радиойæ фехъуыстон. Сæ ныффыссæджы нæ базыдтон.

*Ф*ысджытæн Хъырымы, «Коктебель», зæгъгæ, цы сфæлдыстадон хæдзар уыд, уым къорд хатты уыдтæн. Фæстаг хатт дзы ныййæфтон ирон фыссæг Б. Т.-йы йæ чызгимæ. Æхсызгон куыnnæ вæййы адæймагæн Ирыстонæй дæрд ран йе 'мбæстаджы, уæлдайдæр та йе 'мсисы, фенын. Кæрæдзиуыл бацин кодтам, фынджы уæлхъус дæр абадтыстæм. Абадтыстæм, зæгъгæ, тынг æнафонмæ бафæстиат стæм. Кæд ма исты зонын, уæд уыцы изæр немæ уыдис зындгонд уырыссаг прозаик æмæ критик Бушин Владимир дæр.

Б. Т.-ыл кæд азтæ дзæвгар цыд, уæддæр лæппулæгау хъæддых уыд. Адæймагæн-иу фембæлгæйæ йæ къух куы нылхъывта, уæд-иу æнгуылдзты stdжытæ байу сты æмæ-иу йæхинымæр æнхъæлмæ каст, кæд мæ суадздзæн, зæгъгæ. Фидар уыди нозтæн дæр. Иу нуазæн дæр фæстæмæ куы нæ здæхта, уæд дæр æм мæ зæрдæ не 'хсайдта, уымæн æмæ уымæй размæ дæр нозтæй никуы фæцудыдта. Уæлдай ныхас дæр дзы никуы сирвæзт.

Сфæлдыстадон хæдзары хæрæндон денджызæн йæ тæккæ былгæрон уыд. Аходæнмæ иуцалдæр минуты раздæр æрбацыдтæн æмæ ме 'мбæстæгтæм æнхъæлмæ кастæн, фæлæ æрæгмæ куы цыдысты, уæд хæрæндонмæ ацыдтæн. Аходæны фæстæ дæр ма фынджы уæлхъус иуцасдæр абадтæн. Æппынаæрæджиау Б. Т. фæзынд. Кæй байрæджы кодта, уый тыххæй йæхи раст кæнынмæ фæци:

— Дысон-бонмæ мæ къах дæр н' атылдтон, афтæ дзæбæх фæфынæй кодтон. Мæ чызг мæ куы нæ райхъал кодтаид,

уæд ма афонмæ дæр фынаей кæнин... Уый дæр ныртæккæ 'рбацаудзæн.

Æргом дзургæйæ, æрæгмæ куы цыди, уæд ме уæнджы мигъ бадт, кæд ыл нозты фыдæй исты 'рцыд, зæгъгæ, фæлæ йын йæ ныхæстæм куы байхъуыстон, уæд мæ тарст æрцыди. Йæ цуры бадын мæм аив нæ фæкаст, хатыр дзы ракуырдон æмæ денджызы былмæ мæхи райстон. Куыддæр хæрæндонæй рахызтæн, афтæ Б. Т.-йы чызг мæ размæ фæци æмæ мын бауайдзæф кодта, цæмæн, дам, ын баназын кодтай, дысон-бонмæ хуыссæджы цъыртт нæ федта, йæ лæппуйы æрымысыд — Б. Т.-йы лæппу дыууæ азы размæ æвиппайды амард — æмæ куыдта æмæ куыдта...

Уæдæй нырмæ бирæ азтæ рацыд. Æрæджы Субботин Василийы чиныг кæсын æмæ дзы сæмбæлдтæн ахæм бынатыл: «Куыд дзурынц, афтæмæй, Сергеев-Ценский йæ мæлæты рынчин куы 'рци, уæд æй аластой рынчындонмæ. Йæ дохтыртæн афтæ зæгъы: «Мемæ æмбæхсынджыты ма хъазут. Æз зæронд дæн... Цас ма фæцæрдзынæн, уый мын æргом зæгъут. Куы бахъæуа, уæд мæ хуыссæгæй дæр атондзынæн. Мæ гæххæттытæ мæ банывыл кæнын хъæуы, мæ повесть та — фæуын...» Загътой йын, тагъд кæнын æй кæй хъæуы. Æцæгæйдæр, æхсæв нал хуыссыди, куыста. Фæлæ нын йæ ус Христина Михалы чызг та афтæ загъта: «Уый адæмы цур хъæбатыр вæййы, æндæр æхсæвыгæтты кæугæ фæкæны...»

**Æ**мбалты Цоцкойы хуызæн лæгтæ канд сæхи, сæ мыггаг æмæ хъæубæстæ не скадджын кæнынц, фæлæ æгас Ирыстон дæр. Скадджын кæнынц адæймаджы ном. Алкæмæ дæр адæймаджы ном скадджын кæнынны хъару куы уайд, уæд иууылдæр цæуиккам не скæнæг Хуыцауы зæрдæмæ.

Æмбалты Цоцко, зæгъгæ, куы фехъусын, уæд цавæрдæр рухс дунейы февзæрын, хин æмæ кæлæн кæм нæй, раст æмæ цæстуарзон адæм кæм цæры, уæздандзинад, фæтк æмæ четар æлдариуæг кæм кæнынц, ахæм дунейы...

Иу-ссæдз азæй фылдæры размæ базонгæ дæн Хъуылаты Хъазыбегимæ. Æмбалты Цоцкоимæ æввахс хæстæджытæ уыдысты, — дзырдта мын æй, куыд хæстæджытæ сты, уый дæр, фæлæ та мæ ам дæр ме стырзæрдæдзинады азар

басыгъта æмæ йæ ныффыссын маæ зæрдæ не 'рæфтыд, хъуыды та йæ уæвгæ нæ бакодтон, — æмæ йын йæ царды хабæрттæ хорз зыдта. Иу хабар мын дзы ахæм ракодта.

Цæвиттон, Цоцко уарзта сæхи хъæуккаг, æрыдойнаг, Хуырымты Иорамы чызг Лулуйы. Чызг фæцыд Хетæгкаты Къостайы зæрдæмæ дæр. Уыцы хабар куыддæрæй æрцыд Цоцкойы хъусыл æмæ йæ рæсугъд æнкъарæнты хурхыл бахæцыд, чызгмæ цы зæрдæйыуаг дардта, уый йæ риуы арфдæр ран баныгæнын бафæрæзта. Къоста æмæ Лулу кæрæдзийы бамбæрстой æмæ хъуамæ сарæзтаиккой чындзæхсæв, фæлæ, стыр хъыгагæн, Лулуйы царды бонтæ хъысмæт фæцыбыр кодта.

Æмæ ма Цоцкойы тыххæй, чи зоны, чи никуыма 'рцыд, ахæм хабар: Æмбалы-фырт, дам, Къостайыл сау фæдардта йæ амæлæты бонмæ. Зæххыл, чи никуыма 'рцыд, ахæм хабар, æвæццагæн, нæма уыд, фæлæ æз уыйбæрц рацардтæн, æмæ исчи искауыл цæраёнбонты сау фæдардта, зæгъгæ, никуыма фехъуыстон. Фæлæ, куы зæгъын, уыдаид ахæм хабæрттæ дæр.

**З**ындгонд фыссæг Цæголты Василий мын иу хатт афтæ: «Хабæрттæ фыссынмæ зивæг ма кæн. Цы писмотæ исыс, уыдон æфснайдæй дар. Цы номдзыд адæмимæ æмбæлыс, уыдоны ныхæстæ дæ рох кæй кæндзысты, уый дæ зæрдыл дар æмæ архай сæ фæд гæххæттыл ныууадзыныл. Азтæ куы рацæуа, уæд дæ бахъæудзысты. Цы хорз адæмимæ 'мбæлдтæ, цы зонды ныхæстæ сæ фехъуыстай, уыдон рохуаты баззайынаен æвгъау сты, фыссæджы бон та сæ у фидæны фæлтæртæм адæттын».

Цæрукъаты Алыксандр дæр йæ царды кæрон фæсмон кодта, гæххæтмæ хæссыны аккаг чи уыд, уыцы хабæрттæ кæй нæ фыста, ууыл.

Василийы цæстуарзон ныхæсты рæстдзинад мæм, стыр хъыгагæн, æрæджиау бахъардта, фæлæ мæхицæн хæсыл нымайын ме 'мсис кæстæртæн Василийы ныхæстæ дæр æмæ Цæрукъаты Алыксандры ныхæстæ дæр сæ зæрдыл æрлæууын кæнын. Цæголы-фырт йæ фæндиæгтæ æрмæст мæнæн загъта, æз та, — кæд ацы рæнхъытæ искуы дунейы рухс феной, уæд уе 'ппæтæн дæр дзурын: мæхи арæх къуыммæ цæмæй фæхæссын, уымæй уæхи бахизут: зивæг ма

кæнут, стырзæрдæ ма ут, абон цы уынут æмæ хъусут, уыдон æдзух нæ уындзыстут æмæ хъусдзыстут.

**Р**æстæджы бон, кæй зæгъын æй хъæуы, бирæ у. Ногæй зæронд саразы, зæрондæй — згæхæрд. Зæрдæ чи халы, уыцы масты джебогътæ фæкъуымыхдæр кæны, бирæ хæттыты сæ афтæ слæгъз кæны, æмæ рæхойын сæ бон нал вæййы. Фæлæ цæйдæрты ныхмæ тохы бацæуын йæ бон нæ бавæййы. Зæгъæм, адæймаг цы фæдта æмæ фæхъуыста, уыдон се 'ппæт рæстæг нæ фæрох кæнын кæндзæн. Зæрдæйы æнусмæ чи баззайы, ахæм хабæрттæ — цас дæ хъæуы, уыйбæрц.

Ацы хабарыл æртиссæдз азы бæрц цæуы, фæлæ цыма знон уыди, афтæ мæм кæсы, зæрдæйы нывгондæй лæууы, нæ мæ рох кæны.

Фæндзæм къласы ахуыр кодтон æви æхсæзæмы, уый дзæбæх нал хъуыды кæнын, фæлæ та иу изæр нæ сыхы лæппутæ бичетты æрæмбырд сты æмæ хæсты хабæрттæ кодтой. Уымæй размæ не 'рвадæлты лæппу, хæсты цаутæ æвдыст кæм цыд, ахæм кино фæдта æмæ йæ йæхи ныхæстæм гæсгæ дзырдта. Уымæ та æнаехъæн сыхы дæр уымæй хуыздæр ничи арæхст. Ноджы уый махæй кæмæй афæдз хистæр уыд, кæмæй — дыууæ, æмæ-иу æм æдзухдæр, цыма нæ ахуыргæнæг уыд, афтæ хъуыстам.

Уыцы изæр дæр та сæйраг дзурæг уый уыд, фæлæ-иу махæй дæр исчи искуы-иу хатт йæ ныхас баппæрста. Æз дæр, цыма мæ хæйрæджытæ ацардыдтой, уыйау мæхицæй хæстон лæг ацарæзтон æмæ ныхас цæуыл уыд, уый нал хъуыды кæнын, фæлæ дзы дыууæ дзырды мæ зæрдыл тынг бадардтон: «штыковой бой». Уыдон куыддæр мæ дзыхæй схæудысты, афтæ дын мыл ме 'рвад былысчъил худт куы бакæнид, ахæм «бой», дам, нæ вæййы. Уыцы ныхæстæ загъд æрцыдысты бæрзондæй комкоммæ дæр æмæ дæлгоммæ æмбаргæйæ дæр. Комкоммæ уымæн, æмæ ме 'рвад мæнæй дыууæ азы хистæр уыд æмæ уымæ гæсгæ бæрзонддæр уыд, дæлгоммæ та уымæн, æмæ мæ цы 'дылы ныхас сирвæзт, уымæ æнæмæнг бæрзондæй кæсын хъуыд.

Цы 'мбæрстон, «штыковой бой» цы у, уымæн, стæй, мæнмæ гæсгæ, ме 'рвад дæр мæнæй дæсныдæр нæ уыд,

фæлæ куыд хъæбæрæй дзырдта, стæй куыд æнæрвæссон-хуызæй, уымæ гæсгæ банхъæлæн уыд, цы дзуры, уым дызæрдыггагæй ницы ис, зæгъгæ.

Куыд бамбæрстон, афтæмæй йыл ме 'ннæ сыхæгтæ дæр баууæндыдысты. Æз мæхи ахæм къæмдзæстыджы бынаты банкъардтон, æмæ, куы зæгъын, абоны онг дæр мæ нæма ферох.

Ацы хабæрттæ æрымысыдтæн, газет «Советский спорт»-ы 1988 азы 23 октябры номыраей цы статья ралыг кодтон, уый мæ размæ куы фæци, уæд. Статья хуыйны афтæ: «Тот, кто брал “Черную кошку”». Уыцы ранæй æрхæсдзынæн æрмæстдæр дыууæ хъуыдыйады: «В. Оценков занял первое место в соревнованиях по штыковому бою на первенство Московского военного округа. Диплом датирован 30 апреля 1930 года».

Куыд бамбæрстат, афтæмæй ма «штыковой бой»-йæ уæлдай уыдис ахæм хуызы спортивон ерыстæ дæр...

Ме 'рвад абон дæр у цардæгас. Кæддæры хабæрттæ йын йæ зæрдыл æрлæууын кæнин, фæлæ дзы, мæнмæ гæсгæ, уыдон раджы ферох сты, йæ зæрдыл ын сæ куы 'рлæууын кæнон, уæд та йæм, мыййаг, уайдзæфы хуызæн куы фæкæсой, уымæй æдас нæ дæн æмæ йын никуы ницы фæзæгъын. Уæвгæ йыл фæстаг æнусы æмбис кæд иу кæнæ дыууæ хатты фембæлдтæн, уæд хорз, æндæр нæ мыггаджы хъуыддæгты архайæгæй йæхи не 'вдисы, сæрмагондæй йæ бабæрæг кæнын та мæ къухы никуы бафтыд.

Сæйрагдæр у, бирæ азты фæстæ мæхи дæлджинæггонд кæй нал хонын, уый.

«**К**æдæй-уæдæй ма нæ хæдзармæ афоныл здæхын. Уæвгæ мыл фæстаг рæстæг нæхимæ сахуыр сты æмæ мæм раздæрау фæскуыст æнхъæлмæ дæр нал фæкæсынц, уымæн æмæ зонынц, кæй та бафæстиат уыдзынæн. Фæлæ ма абон æгæр раджы цыд дæр фæдæн. Дзыццайы дæр уыцы зæрдæ фæсайдта, æндæр æй ахæм уавæры не 'рбаййæфтаин.

Куыддæр къæсæрæй бахызтæн, афтæ стыр уаты къуымты мæ цæстæнгас æрзылд. Иннæ хæттыты хуызæн та Дзыццайы агурыныл фæдæн. Мæ цæст ыл не 'рхæцыд æмæ фаллаг уатмæ бакастæн. Дзыцца мæм чъылдымырдæм бадт

æмæ йын йæ цæсгом нæ уыдтон, фæлæ цыма йæ чемы нæ уыд, афтæ мæм фæкаст.

— Дзыцца!

Æрбацæуынæнхъæл мын нæма уыд. Иннæмæй та, æгæр хъæрæй сдзырдтон, стæй мæ хъæлæсы катыйаг мыртæ фæразуæз сты æмæ Дзыццайы хуызæн адæймагæн уыдон æгæр дæр ма уыдысты хæрдмæ фæхауынæн.

Мæнырдæм ын æнæ разилгæ нал уыд, йæ армытæпæнæй йæ цæсгом æрсæрфта æмæ уыцы зивæггæнгæйæ раздæхт. Кæугæ кæй кодта, уый ма мын цы бамбарын хъуыд, фæлæ йæ чи бафхæрдта? Мæ бинойнаг? Уымæн уæвæн нæй. Мæ ныхæстæй йæм искæцы бустæхуыз куы фæкæсы, уæддæр мын уайдзæф куы бакæны, æдзухдæр йæ фарс куы фæвæййы, уæд се 'хсæн цы хъуамæ 'рцыдаид? Иу ныхасæй, мæ зæрдæ кæдæмыты нæ ахсайдта, ахæм нал баззад.

— Абон цæй раджы 'рбацыдтæ? — ныр та æз фестæлфыдтæн Дзыццайы ныхæстæй.

Йæ хъæлæсыуаг мæм æгæр аразгæ фæкаст. Йæ ныхæстæй алкæцыдæр дзырдта, маст дзы кæй бацыд, ууыл. Йæ цæстытæн дæр цыдæр уымæл хуыз уыд. Иннæ хæттытау мыл бацин кæнын сæ зæрды уыди, фæлæ тыхцинтæ кæнын ахуыр нæ уыдысты æмæ, кæд цыфæнды тынг архайдтой, уæддæр сын дзы ницы уади. Иннæ хæттыты-иу сæ, мæн ауынгæйæ, цы хъарм ракалди, уый равдисын сæ бон нæ баци. Дзыцца мæ цæмæй бафарста, уымæн мæ дзуапп раттынмæ нæма 'вдæлди, уымæн æмæ, цæуыл æнкъард уыд, уый базонын мын сæйрагдæр уыд æмæ йын йæхи фæрсынмæ дæр уымæн фæдæн:

— Цы кодтай?

Ницы дзурынмæ мын хъавыди, фæлæ йæ нæ ныууадздынаен, уый куы бамбæрста, уæд загъта:

— Ницы... Цы кодтон?

— Уæдæ афтæ 'нкъард цæмæн дæ? Куы 'рбацæуын, уæд куыд вæййыс, уый нæ зонын?! Чидæр дæ бафхæрдта, æмæ мын æй зæгъ.

— Ничи мæ бафхæрдта. Афтæ... Цыдæр хабæрттæ 'рымысыдтæн, æмæ мæ зæрдæ суынгæг.

— Цавæр хабæрттæ?

— Зæронд хабæрттæ... Сæ койы аккаг дæр не сты. Уæртæ дзы чындзы бафæрс...



Дзыцца, йæ сæрæй кæцырдæм ацамыдта, уыцырдæм фæкастæн, æмæ фæсдуар, къуыммæ хæстæг, ауыдтон мæ бинойнаджы. Æрдæбонсарæй йæ ныхас нæ, фæлæ йе змæлын дæр никуыцæй райхъуыст. Æвæццæгæн, йæхинымæр скарста, ахæм заман мадзурайæ лæууын хуыздæр у, зæгъгæ, æмæ ныхæстæм æдзæмæй хъуыста.

Æцæгдæр мын хабæрттæ мæ бинойнаг радзырдта...

Рынчындоны дохтырæй кусы. Йæ палатæмæ нæ хъæуккаг Уырысхан бахауд. Куы йæ 'рбаластой, уæдæй нырмæ æртæ къуырийæ фылдæр рацыд, афтæмæй, мæ бинойнаг кæй у, уый нырма абон базыдта. Диссаджы æппæлдтытæ, дам, нæ фæкодта. Фæскуыст, нæхимæ куы 'рбацыд, уæд лæджы ныхæстæ Дзыццайæн рафæзмыдта. Дзыцца дæр рагон хабæрттæ æрымысыд æмæ, кæд рагон уыдысты, уæддæр ын хъæдгом фæрæхойæгау сног сты...

Уырысхан хæсты уыди, фæлæ уайтагъд фæстæмæ ссыди. Йæ рахиз къухы кæстæр æмæ æнæном æнгуылдз фæцæф сты æмæ нал куыстой, нал куыстой, зæгъгæ, растæй баззадысты æмæ йæ, хæстон лæгæн нал бæззыс, зæгъгæ, рарвыстой. Уый хæстæй цалдæр мæйы куы рацыд, уæд уыди. Немыц Ирыстонмæ куы 'рбацæйхæццæ кодтой, уæд цалдæр лæгæй колхозы фос хохмæ атардтой. Куыд дзырдтой, афтæмæй, цалынмæ немцы нæ асырдтой, уæдмæ хохы физонджытæ фæкодтой, стæй ма дзы цы кадавар муртæ баззад, уыдон æртардтой æмæ сæхицæй фыдæбонджындæр никæйуал хуыдтой. Бæстæ змæст уыди, æмæ сæ дзуапп бацагурæг нæ фæци. Дзуапп нæ, фæлæ ма фæстæдæр Уырысханы колхозы сæрдарæй дæр равзæрстой.

Цыппор æхсæзæм аз хус рæстæг скодта. Хуымтæ басыгъдысты. Адæм тынг зын уавæры бахаудысты. Мæ фыд хæстæй нæма ссыди, кæд уæдмæ, æгас ма кæй фыдæлтæ баззадысты, уыдон раздæхтысты, уæддæр. Фæстæдæр куыд рабæрæг, афтæмæй мæ фыд, æрæджиау чи ссыд, уыдонæй дæр никæимæ разынд. Мæ кæстæр æфсымæр æмæ хоимæ нæ мадимæ баззадыстæм æмæ иннæ сидзæрты хуызæн хъизæмæрттæ 'взæрстам. Мæ хо ма сыдæй рæсигæ дæр ныккодта. Уыцы тыхст рæстæг ма Дзыццайæн йæ фæллойдонтæм цыдæр нартхоры нæмгуытæ цыди æмæ Уырысханæй куырдта, цæмæй йын йæ сабиты сыдæй мæлын ма бауадза æмæ йын иу пут уæддæр раттын кæна йæ фæллойдæн. Схъæртæ йыл кодта, ныртæккæ, дам, нæ дæ



сывæллæтты сагъæс йеддæмæ æндæр сагъæс нæй, зæгъгæ, йæ мæстджынæй рарвыста. Дзыццайæн йæ зæрдыл уыцы хабæрттæ 'рлаууыдысты æмæ йæхиуыл хæцын нал бафæрæзта...

Йæ маст ын цæмæй фæкъаддæр кæнон, ахæм дзуринагтæ мæм уыдис, æмæ йын сæ нæ басусæг кодтон:

— Уыдæттыл та дæхи цæмæн хæрыс? Кæмæн цы хъæуы, уый Хуыцау зоны. Уырысханыл дæр йæ фыдмитæ æртæфстысты. Йæ дыууæ чызгæй иу дæр æгъдауыл й' амонд не ссардта. Кæйдæрты фæдыл фæлыгъдысты æмæ, кæм сты, уый бæрæг нæй. Йæ фырт ахæстонæй æддæмæ нæ цæуы. Рынчындонмæ йæ кæцæй æрбаластой, уый зоныс? — бафарстон Дзыццайы.

Кæй зæгъын æй хъæуы, Дзыцца йæ нæ зыдта, фæлæ йæ æз зыдтон. Уырысханы ус æртæ азы размæ амард. Цы фæуыдаид, уый йын нал уыд æмæ йæ се 'рвадæлтæй чидæр зæрæдты хæдзармæ сласта. Уыцы хабæрттæ æрæджы фехъуыстон, фæлæ рынчындонмæ бахауд, уый нæ зыдтон.

— Цæмæй йæ зонын? — фарстæн мын фарстæй дзуапп радта Дзыцца, цыма уымæй афтæ зæгъынмæ хъавыди, кæцæйфæнды йæ 'рбаласæнт, цæмæн мæ хъæуы, зæгъгæ.

— Зæрæдты хæдзарæй...

Фæстаг ногдзинæдтæ йын куы радзырдтон, уæд цыма йæ мастæй ахауд, афтæ мæм фæкаст».

Ацы хабæрттæ, поезды Мæскуымæ кæимæ цыдтæн, иу ахæм мæ карæн лæгæй фехъуыстон, æмæ мæм йæ царды цаутæй кæцыдæртæ мæхи царды цауты хуызæн фæкастысты...

*М*æ фыды фыды æфсымæры лæппу Тасолтан хæстæй саугуырмæй ссыди. Йæ дыууæ цæсты дæр ын знаджы нæмыг ахаста. Хорз бинонтæ йын фæци, хорз цот ын рацыди æмæ, æвæццагæн, уыдоны фæрцы бирæ фæцард. Цыппарыссæдз азы йыл цыд, афтæмæй цалдæр азы размæ амард.

Йæ фыд уымæй ноджы фылдæр фæцард æмæ, Адзырттæй цы фехъуыста, уыдон-иу цыма чиныджы каст, афтæ дзырдта. Кæд цæстæй нæ уыдта, уæддæр горæты уынгтæ хорз зыдта. Иу хатт кæцæйдæр цыдыстæм. Горæтмæ куы схæццаæ стæм, уæд нæ шофыр дæр, æз дæр, кæдæм

цæуын хъуыд, уый нæ зыдтам, æмæ-иу, кæдæм схæццæ стæм, уый Тасолтанæн куы загътам, уæд, дарддæр кæуыл-ты цæугæ у, уый нын-иу бацамыдта. Иу ран дæр нæ фæ-рæдыд, афтæмæй бынатыл сæмбæлдыстæм.

Бирæ цыдæр ног хабæрттæ дзы фехъуыстон, уæлдай-дæр нæ хæдзарвæндаджы тыххæй. Мæ фыды фыды фы-дæн, дам, цалдæр æфсымæры уыд. Сæ иу хуынди Состыкк. Æфсымæртæй, дам, уымæй магусадаер нæ уыд, афтæмæй цæргæ та се 'ппæтæй фылдæр фæкодта, зæгъгæ, мын Тасолтан куы загъта, уæд мæхинымæр бацин кодтон, уæдæ æз дæр бирæ фæцæрдзынæн, зæгъгæ.

**Б**азраты Светæимæ дæс æмæ дыууиссæдз азæй фыл-дæры размæ базонгæ дæн. Пединститутмæ бацыды-стæм 1955 азы æмæ фондз азы дæргъы иу факультеты иу къорды фæцахуыр кодтам. Мæ дæргъвæтин царды цы сылгоймæгты зыдтон, уыдонæн Светæ уыди сæ тæккæ уæздандæр, æгъдауджындæр, æнæхиндæр æмæ сыгъдæг-дæрзæрдæтæй иу. Институт каст куы фестæм, уæд нæ ал-чидæр ацыди йæхи фæндагыл æмæ арæх нал æмбæлды-стæм.

Светæ йæ амонд ссардта æмæ дзæвгар рæстæг царди Мæздæджы. Дзæуджыхъæумæ цæуынвæнд куы скодта, уæд æнæнхъæладжы фембæлдыстæм æмæ йын куыст сса-рынæн Гæздæнты Ленæйы (уæд Ленæ куыста Кировы но-мыл республикон библиотекæйы директорæй) фæрцы фех-хуыс кодтон, фæлæ библиотекæйы бирæ нæ бафæстиат — раивта сидзæр сывæллæтты хæдзар «Хуры тын»-мæ æмæ дзы бирæ азтæ фæкуыста хъомылгæнæг æмæ ахуыры ха-йады сæргълæууæгæй.

Кæд иу горæты цардыстæм, уæддæр, зæгъæн ис, æмæ кæрæдзийы нæ уыдтам. Мæ бон æрхъуыды кæнын у æр-мæстдæр дыууæ фембæлды. Фыццаг хатт куы фембæлды-стæм, уæд мæм Светæ æрхатыд, фæнды, дам, мæ, нæ хъо-мылгæнинæгтимæ куы базонгæ уаис, уый. Кæй зæгъын æй хъæуы, æхсызгонæй сразы дæн йæ фæндоныл æмæ, цы бонмæ баныхас кодтам, уыцы бон ныццыдтæн «Хуры тын»-мæ.

Сидзæр сывæллæттæм кæсгæйæ, мæхи цардвæндаг мæ цæстытыл ауад. Мах дæр мæ дыууæ кæстæр хоимæ æнæ

фыд æмæ æнæ мадæй баззадыстæм. Мæ фыды раздæр уымæн ныффыстон, æмæ уымæй раздæр бавдæлон стæм. Хæсты æнæбæрæгæй куы фесæфт, уæд маеныл æхсæз азы йеддæмæ нæ цыди, хæстмæ куы ацыди, уæд та — цыппар, мæ кæстæр хотæй хистæрыл — афæдз, кæстæр та гуыбыны баззад. Мæ мад дæр мæ фыдæй бирæ фылдæр нæ фæцард. Æвирхъау хуызы куы фæмард, уæд æз ахуыр кодтон дæсæм къласы, мæ хотæ та æвдæм æмæ фæндзæм кълæсты.

Уыцы хабæрттæ Светæ афтæ бæлвырдæй нæ радзырдта, фæлæ загъта, Музафер дæр, дам, сидзæрæй баззад æмæ уæхæдæг уынут, цы лæг дзы рауад, уый. Светæйы ныхæстæ мæ ахæм æфсæрмы уавæры сæвæрдтой æмæ, мæхи цы фæкодтаин, уый нал зыдтон...

Фембæлд ахицæн. Фысымтæ — Светæимæ йе 'мкусджытæй бирæтæ æрбацыдысты — мын арфæтæ фæкодтой. Цæуынмæ куы рахъавыдтæн, уæд ма, Светæ цыдæр зæгъынмæ кæй хъавыд, уый бамбæрстон æмæ йын, хъусындæм, зæгъгæ, загътон. Сылгоймаг ныфсæрмытæ, фæлæ уæддæр йæ зæгъинаг нæ басусæг кодта:

— Сидзæр сывæллæтты тыххæй зарæг куы ныффыссис, уæд дын æй никуы ферох кæниккам...

Ахæм курдиатæн бæлвырд дзуапп раттын тынг зын вæййы, фæлæ йын уæддæр ахъуыды кæнынæй зæрдæ бавæрдтон. Фембæлдыл цас рæстæг рацыд, уый зын сбæрæггæнæн у, фæлæ 2000 азы 19 мартыйы зарæгæн ныффыстон ныхæстæ:

### **Сидзæр**

*Сидзæр мæгуыр у, сидзæр — тæригъæд,  
Хъуызгæ — йæ бацыд, хъуызгæ — йæ рацыд.  
Сусæны мæй дæр фæкæны ихæн...  
Сидзæрыл ауд, амон ын алы,  
Æрмæст ын кæуын амонын нæ хъæуы, —  
Сидзæрæн кæуын йæ былалгъ фæлæууы.*

*Кæд барæвдыдтай — уæд та ныхæстæй —  
Сидзæры ацы дунейы, ацы,  
Дæхицæн скодтай уæд удыбæстæ...  
Сидзæрыл ауд, амон ын алы,*

*Æрмæст ын кæуын амонын нæ хъæуы,  
Сидзæрæн кæуын йæ былалгъ фæлæууы.*

*Адзалы бонмæ чи уыдзæн сидзæр,  
Уый уд, мæгуырæг, цытæ фæразы!  
Æнкъард — йæ райсом, æнкъард — йæ изæр...  
Сидзæрыл ауд, амон ын алы,  
Æрмæст ын кæуын амонын нæ хъæуы,—  
Сидзæрæн кæуын йæ былалгъ фæлæууы.*

*Сидзæрмæ амонд фæстагмæ худы,  
Рæствæндаг кæны фидæнмæ бали.  
Кæндзæн æм алы кæддæр тæхуды,  
Ныр та йыл ауд, амон ын алы,  
Æрмæст ын кæуын амонын нæ хъæуы,—  
Сидзæрæн кæуын йæ былалгъ фæлæууы.*

Уыцы аз æй Гæздæнты Болатмæ радтон æмæ йын абон-мæ музыка ныффыссын йæ къухы нæма бафтыд. Светæйы раз къæмдзæстыгæй нæ баззæдтæн. Æмдзæвгæ йын телефонæй бакастæн. Загътон ын, композитормæ йæ кæй радтон, уый дæр...

Диссаг у, æвæдза, цард! Мæ зæрдæйæн адджын цысылгоймаг уыд, йæ миниуджытæй мæм кæцыдæртæ мæ мады миниуджыты хуызæн кæмæн кастысты, уыцы Светæйы институт каст фæуыны фæстæ нымадæй цалдæр хатты йеддæмæ никуыуал фæдтон, стæй, бынтон æнæнхъæлæджы куыд базыдтон, афтæмæй йæ æппындæр никуыуал фæндзынæн...

Уыцы райсом дæр та мæ куыст газетæй райдыдтон. Иннæ хæттыты хуызæн та раздæр фæстаг фарсмæ 'ркастæн. Тæфæрфæстæ кæм вæййынц, уым цы мыггаг, ном æмæ фыды номмæ фæкомкоммæ дæн, уыдон мын мæ зæрдæйы уидæгтæ нызмæлын кодтой. Хæстæджытæ хъусын кодтой, Базраты Саханджерийы чызг Светланæйы афæдзы бон кæд æмæ кæм бæрæг кæндзысты, уый. Хъусынгæнинаг цалдæр хатты бакастæн, фæлæ мæ йæ иу дзырдыл баууæндын дæр нæ фæндыд. Мæ зæрдæ ма дардтон, кæд ма, зæгъын, ахæм мыггаг, ном æмæ фыды номимæ æндæр адæймаг уыдис.

Ау, кæд æз цы Светæйы зыдтон, уый афæдзы размæ амард, уæд æй куыднæ фехъуыстон? Кæд, мыййаг, уыцы

рæстæг Ирыстоны нæ уыдтæн, уæд та мын æй уый фæстæ иу зæгъæг куыннæ фæци? Мæ уавæрæй фервæзыны тых-хæй кæдæмдæрты куы адзырдтон, уæд бамбæрстон, ахæм уавæрæй фервæзæн кæйнæуал вæййы.

Æцæгæйдæр, Светæйы зæрдæ йæ кусынæй банцад афæдзы размæ, фæлæ мæ зæрдæ, цалынмæ цæрон, уæдмæ Светæйыл риссынæй никуы банцайдзæн...

Рухсаг загътон, кæй зæгъын æй хъæуы, Светæйæн йæ афæдзы бон сæ хæдзары, фæлæ йæм мæ зæрдæйы цы рæсугъд æнкъарæнтæ уыд, уыдонæн рухсаг никуы зæгъдзынæн, уымæн æмæ сын, цалынмæ цæрон, уæдмæ мæлæт нæй.

Гагкайты Дзибисы дзыхæй-иу ныхас нæма схауд, афтæмæй-иу адæймаг йæхи худынмæ 'рцæттæ кодта. Уымæ-иу цыфæнды худæг куы дзырдтаид, уæддæр йæхæдæг æндæрхуызон никуы фæци, цыма, цы дзуры, уым худæгæй æппындæр ницы ис, йæхи-иу афтæ дардта. Адæм-иу худын куы райдыдтой, уæд-иу йæ ныхас фæу-рæдта, цыма-иу афтæ зæгъынмæ хъавыд, дзурын мæ бауадзут, худын фæстæдæр хъæудзæн, зæгъгæ, æмæ-иу æцæгæйдæр афтæ рауад.

Искуы «Рæстдзинад» æнæ Дзибисæй сфидаудзæн, уый мæ фыццаг рæстæджыты нæ уырныдта. Нæ мæ уырныдта, редакцийы ракомкоммæ бандоныл Дзибисы бадгæ никуыуал фендзынæн, уый дæр, фæлæ мæлæт адæймаджы цæуыл нæ баууæндын кæндзæн, ахæмæй, æвæццæгæн, зæххыл ницы ис.

Дзибисы хъæлдзæгдзинад мын бирæ азты фаг сси, стæй уыцы хъæлдзæгдзинад искуы баихсидзæн, искуы мын циндзинад нал хæсдзæн, уый дæр мæ нæ уырны. Цыппæрдæс азы бæрц кæм бакуыстон, уыцы бæстыхайы та фæстæмæ кусын куы райдыдтон, ууыл ныр дыууæ 'мæ ссæдз азы цæуы æмæ, цыппæрæм уæладзыгмæ куы схизын, уæд арæх мæхимидæг хъуыдыты ацæуын. Кусæн уæттыл мæ цæстæнгас ахæссын æмæ, чи кæцы уаты бадт, уыдон мысыныл фæвæййын.

Æппæты фыццаг мæ цæстытыл ауайы рахизæрдыгæй къуымы фыццаг уат. Уым бадтысты тæлмацгæнджытæ Мыстулаты Дзантемыр æмæ Гагкайты Дзибис. «Бадтысты»,

зæгъгæ, уый Дзантемырмæ тынгдæр хауы, уымæн æмæ Дзибис йæ кусæн уаты бирæ нæ фæстиат кодта. Телетайпæй-иу æй цы 'рмæг хъуыди, уый-иу куы райста, уæд-иу машинисткæйы фарсмæ 'рбадт æмæ-иу, текстмæ каст, афтæмæй тæлмац кодта. Уыцы куыстæй-иу æй куыддæр февдæлд, афтæ-иу, дæргъæй-дæргъмæ тыргъы цы кусæн уæттæ уыд, уыдоныл зилгæ ацыд. Алкæцийы дуар дæр-иу дзы фегом кодта, «Родриго, зæгъыс?», зæгъгæ-иу сдзырдта æмæ та-иу иннæ дуар гом кæнынмæ фæци. Æрмæстдæр-иу, мæ дуар гомгæнгæйæ, фехæлдта уыцы фæтк. Мæнмæ та-иу афтæ 'рбадзырдта: «Опять стихи?»

Æмбал нæ уыд йæ кæрдзындæттондзинадæн. Уарзта æмбæлттимæ хъæлдзæг фынджы уæлхъус бадын. Фылдæр хæттыты-иу ахæм абадтыты амидингæнæг уыдис йæхæдæг.

Уыцы рæстæджы горæтæгтæ колхозтæн хорз æххуыс кодтой, уæлдайдæр тыллæг æфснайыны рæстæг. Иу хатт та нæ æнæхъæн редакцийæ арвыстой нартхор тонынмæ. Ахæм заман-иу нын, кæмæн æххуыс кодтам, уыдон дæр дзæбæх фынгтæ æрæвæрдтой, фæлæ-иу нæхæдæг дæр афтидкъухæй нæ ацыдыстæм. Сихорафон уыд, æмæ иууылдæр станмæ æмбырд кæнын райдыдтам. Сылгоймæгтæ фынг æрæвæрын æввонг уыдысты, афтæ нæ кусджытæй иу, кæйдæр хардзæй цæлуарзаг, хызынтæ æвæрд кæм уыдысты, уырдаæм бацыд. Дзибис æй хъахъхъæнгæ кодта, цы — йæ уæлхъус алæууыд, ома мацæмæ бавнала. Æввонгхоры фæндонæй куы ницы рауад, уæд, хызынтæм амонгæйæ, Дзибисы фæрсы, ам та цы ис, ам та цы ис, зæгъгæ. Дзибис ын йæ цалдæр фарстæн æнæбары дзуæппытæ радта. Фæстаг хатт ма йæ куы бафарста, ам цы и, зæгъгæ, уæд йæ маст сраемыгъта æмæ йын афтæ:

— Уым та богъайы бырауæй тефтелитæ.

Лæг цыдæр ахæрæгау фæци æмæ дарддæр йæ фæрстытæ дæттын нал бауæндыд. Цалынмæ æнæхъолайы фæрстытæн Дзибис дзуæппытæ лæвæрдта, уæдмæ сыл нæ кусджытæ цалдæрæй амбырд сты æмæ, фæстаг дзуапп куы айхъуыстой, уæд худæгæй артæнхæлдтæ фесты. Фæрстытæдæттæг та йæхицæн фæсномыг бакуыста. Фæсаууонмæ йæ йæ номæй ничиуал хуыдта, «Тефтели» йыл афтæ хорз сбадт.

*Л*енинградаг поэт Марк Шехтермæ йæ иу æмдзæвгæйы ахæм рæнхъытæ бакастæн:

*Узнай мое имя и даты,  
И шляпу сними на ветру.  
Я тоже при жизни когда-то  
Не думал, что скоро умру.*

Уый æцæг поэзи у!

Цыртытыл ахæм арф хъуыдытæ бакæсын, æмæ адæймаджы иннаердæм ахизынц, афтæмæй сæ, чи ныффыста, уый бæрæг дæр нæ вæййы.

Ленинграды, — æз дзы куы уыдтæн, уæд ма Ленинград хуынди, — Александр Невскийы лавры иу цыртыл бакастæн ахæм рæнхъытæ:

*Я тем был прежде, чем ты ныне,  
Ты будешь тем, что я теперь.*

Ахæм рæнхъытæ кæй къухы бынæй рацыдысты, уый æцæг поэт кæй у, ууыл дызæрдзыг нæ кæнын.

Цыртыл ныффыссыны аккаг рæнхъытæ тынг зынаёй райгуырынц. Хъуамæ алы хатт дæр зианджыны зæрдæйыуаг банкъарай, уый та æнцон хъуыддаг нæу. Иу хатт мæм Хæблиаты Сафар æрхатыд, мæ хъæуккаг æрыгон лæппу аварийы фæмард æмæ йын эпитафи ныффысс, зæгъгæ. Ныффыстон ахæм рæнхъытæ:

*Уæхи мыл ма марут кæуынаёй:  
Хъысмæт мын бакодта хæрам.  
Зæххыл нæ бафсæстæн цæуынаёй,  
Хуыссынæй бафсæддзынæн ам.*

Æз æй нæ федтон, фæлæ мын Сафар загъта, ныффыстой, дам, ын æй йæ цыртыл.

Уымæй размæ дæр æмæ уымæй фæстæмæ дæр къордгай хæттыты ныффыстон ахæм цыппаррæнхъонтæ, фæлæ мын æрæджы иу хабар радзырдæуыд, æмæ мæ йыл баууæндын дæр нæ фæнды, æнæ баууæндгæ дæр ыл нæй, уымæн æмæ ахæм хабар зын æрымысæн у.

Ныртæккæ ахæм дуг скодта, æмæ зарын дæр æмæ кæуын дæр æхцайыл райдыдтой. Уæвгæ, ахæм адæмтæ ис, æмæ сын сæ мардыл чи ахъарæг кæны, уымæн мызд фидынц.



Махмæ дæр фæзынди, цыртыл ныффыссæггаг æхцатæ чи домы, ахæмтæ æмæ, дам, иу ахæм «æхцайыкуыстгæнæг» иу цыппаррæнхъонæй бакуыста дыууæ мызды, фæлæ йæ хъуыддаг нæ фæрæстмæ. Дыууæ марды дæр ныгæд æрцыдысты фæрсæй-фæрстæм æмæ, сæ цыртытыл фыстытæ иухуызон кæй сты, уый адæм куыннаæ хъуамæ бафиппайдтаиккой?!

Хъуыддаг цæуыл ахицæн, уый нæ зонын, стæй ацы хабар æппындæр куы нæ фехъуыстаин, уæд мын æнцондæр уыдаид, уымæн æмæ нæ зыдтаин, адæймаг æхцайы фæдыл ингæны онг бахæццæ уыдзæн, уый.

Мæ зæрдæ ма дарын æрмæстдæр иу хъуыддагыл: кæд, зæгъын, цыртыл фыстыты автормæ исчи мæсты уыд æмæ йыл æй мысгæ æрчындæуыд. Вæййы ахæм хабæрттæ дæр...

«*П*о тяготению адской силы эгоизма и глупого самообольщения о собственном достоинстве всякий ненавидит и преследует того, кто стоит выше его в умственном и нравственном развитии», — афтæ фыста Пфаф Вольдемар ирон адæмы тыххæй.

Ацы ныхæстæ, чи зоны, кæцыфæнды адæммæ дæр хауынц, уымæн æмæ адæймаг алы ран дæр адæймаг у. Адæймаг та цавæрфæнды адæмыхаттæй куы уа, уæддæр хæлæг йемæ кæнæ та, чи зоны, йæхицæй чысыл раздæр райгуыры. Стæй иуы хорздзинад иннæйы нæ фæнды, уæлдайдæр, дæумæ цы хорздзинæдтæ ис, уыдон иннæйы хорздзинæдтæй фылдæр куы уой, уæд, фæлæ сæ Пфаф уæддæр ирон адæмы тыххæй куы нæ загътаид, уый мæ фæнды. Иугæр сæ кæм загъта, уым та сыл хъуамæ алы ирон адæймаг дæр ахъуыды кæна...

«*Æ* адæмы хъысмæтыл дзургæйæ, афтæ зæгъæн нæй, Ирыстон ныртæккæйæ зындæр уавæры никуыма уыд, зæгъгæ. Уыди зындæр уавæрты дæр, фæлæ-иу, йæ размæ цы цæлхдуртæ сæвзæрд, уыдоны сæрты ахизын бафæрæзта, фæуæлахиз-иу ис цыфæнды зындзинæдтыл дæр. Зæгъæм, цалдæр æнусы размæ нæ адæмы нымæц ссæдз минмæ дæр нал хæццæ кодта. Скуынаг нæ кодтой низтæ æмæ фыдцæрдтытæ. Æппæты уæззаудæр цæф та

нын ныккодтой мангойлаг тыхгэнджытæ. Уыдон нæ ныццагътой дæсгай æмæ ссæдзгай минтæй, æнæхай нæ фæкодтой паддзахаддзинадæй, фæлæ сæ бон нæ баци не 'взаг фесафын, не 'гъдæуттæ æмæ кадджытæ баныгæнын, нæ фарн æмæ лæгдинадыл фæуæлахиз уæвын.

Чысыл адæмы нымæцæн цалдæр хатты фæфылдæргæнæн дæр ис. Хæлд горæттæ æмæ хъæуты бынаты сырæзы ног, чи зоны, рæсугъддæр æмæ аивдæр хъæутæ æмæ горæттæ. Æндæр у æвзаджы хъуыддаг. Æвзагыл дзурæг куынал уа, уæд ын æнæмæлгæ нæй. Марды та никуыма ничи райгас кодта. Ирæттæн се 'ппæтæй дæр æндæр æвзагыл дзурджытæ скæнæн ис, фæлæ уый фæстæ уыдонæй иуы дæр ирон ничиуал скæндзæн. Махæй та бирæтæ ирон мад æмæ фыдæй райгуырдысты, афтæмæй сæ мадæлон æвзагыл дзурын нæ зонынц.

Мæ ныхæстæ карз макæмæ фæкæсæнт, фæлæ, ирон уæвгæйæ иронау чи нæ дзуры, афтæмæй йæхи ирон чи хоны, уыдон сæхи дæр сайынц æмæ ирон адæмы дæр. Йæхи ирон чи хоны, афтæмæй иронау чи нæ зоны, ахæм ирæттæ Китайы ис 1 миллиард 339 милуан æмæ 724 минæй фылдæр (2011 азы сфыстмæ гæсгæ). Мах Хуыцауы уарзон адæм стæм, æндæр нын хъулон лæвæрттæ нæ ракодтаид: уый дын не 'взаг, иннæ ахæм — «Нарты кадджытæ», æмбал кæмæн нæй, нæ уыцы æгъдæуттæ, нæ таурæгътæ, зарджытæ, курдиат, хъару, ныфс, лæгдзинад...

Цыдæриддæр хорздзинадæй ранымадтон, уыдон иууылдæр фидар баст сты æвзагимæ. Афтæмæй та йæм бирæтæ куыдфæндыйы цæстæй кæсынц. Ныртæккæ, йæхи ирон чи хоны, уыдон иууылдæр сæ мадæлон æвзагыл куысдзуриккой, уæд нæ адæмы нымæц æртæ-цыппар хатты фæфылдæр уайд.

Диссаг цы у? Не 'взагæн нæхæдæг цы митæ кæнæм, уый йын æндæр исчи куы кæнид, уæд бæстæ нæ сæрыл сисиккам, фæлæ йæ мардæрцыд уый у, æмæ нæ мæсыг нæхи дурæй кæй хæлы. Нæхи нæхæдæг цы уавæрмæ æртардтам, уымæ кæсæм фидауцы цæстæй. Дон худгæйæ ласы, зæгъгæ, фæзæгъынц. Мах дæр кæфхъуындары дзыхмæ нæхи къахæй цæуæм, фæлæ йæ нæ хатæм, нæ райсом цы уыдзæн, ууыл ахъуыдыкæнынхъом не стæм.

Иу кæнæ цалдæр æнусы дæр историйæн чысыл рæстæг у. Раздæр, ома æнусы æмбисы размæ ма æппæт предметæ


дæр фыццаг къласæй æвдæмтæм иронау куы ахуыр код-там, уæд нæ æрыгон фысджыты сагъæс нæ уыди. Нæ нæ уыди, иронау фыссын æмæ дзурын чи зоны, ома æрыгон журналисттæ æмæ артистты сагъæс дæр. Ныр ралæууыд æндæр дуг. Æрыгон курдиæттæ скуынаг сты. Хъуыддаг уымæ æрцыди, æмæ, «Рæстдзинад»-мæ чи ныффысса, ахæм адæмы нымæц къаддæрæй-къаддæргæнгæ цæуы, радио-æ дыууæ ныхасы иронау чи зæгъа, ахæмтæ дæр агуринаг фесты.

Не 'взагмæ ныртæккæ цы цæстæй кæсæм, ахæм цæстæй йæм дарддæр дæр куы кæсæм, уæд, дыууæ-æртæ æнусы фæстæ цы уыдзæн, ууыл ахъуыды кæнын адæймаджы фæндгæ дæр нæ кæны. Иу æвзæр хъуыддаг ма цы у: чысыл хъæуты, уæлдайдæр хæххон хъæуты, цы скъоладзаутæ ис, уыдоны, дам, стыр хъæуты скъолатæм ласын райдайдзысты. Уый, мæнмæ гæсгæ, кæнын кæй нæ хъæуы, ахæм хъуыддаг у. Абоны онг ма нæ хæхбæсты цæргæйæ чи баззад, уыдон сты, райгуырæн бæстæйыл тæккæ æнувыддæр чи у, уыцы адæм, æмæ сæ цотæн саразын хъæуы æппæт фадæттæ дæр, цæмæй, кæм райгуырдысты, ахуыр дæр уым кæной, кæннод тæссаг у, уыцы хъæутæ дæр æдзæрæгæй куы баззайой, уымæй.

Францæгтæм ахæм ныхас ис: «Гении рождаются в провинции, а умирают в Париже».

Адæймаг зæххыл цæрынмæ райгуырд æмæ, зæхмæ цас хæстæгдæр уа, уыйас йæ курдиат æххæстдæрæй райхæлы, йæ бæстæ æмæ йæ адæмæн фылдæр хæрзты бацæуы. Нæ интеллигенцийы минæвæрттæ, зæгъæн ис, æмæ иууылдæр хъæуты райгуырдысты, уым арвыстой сæ сабийы бонтæ. Уый та ууыл дзурæг у, æмæ æвзагыл, культурæйыл, аивадыл сагъæс кæнгæйæ, сæ фидæныл тыхсгæйæ, фылдæр æргом аздахын хъæуы хъæутæм, уымæн æмæ уырдыгæй цæуы курдиатæй хайджын адæмы фылдæр хай.

Кæд нæ Ирыстоны хорздзинад фæнды, нæ сомбоныл хъуыды кæнæм, уæд бахъахъхъæнæм не 'взаг, уымæн æмæ нын æнæ мадæлон æвзаг фидæн нæй.

 нæусæй чи базæронд, мæ уыцы зонгæйы раныхас: «Мæхицæн дæс æмæ æртиссæдз азы батонын æнхъæл никуы уыдтæн, фæлæ сæ батыдтон. Ныр мыл

æртындæс æмæ æртиссæдзæм аз цæуы æмæ ма уыцы кары дæр мæ дзаумæттæ мæхæдæг æхсын, хæринаг дæр мæхæдæг кæнын. Цыбыр дзырдæй, иунæгæй цæрын. Мæ фарс-мæ чи 'рбалæууа, ахæм æввахс хæстæг мын нал баззад. Мæ хистæртæй раджы бавдæлон дæн, мæ карæнтæ æмæ, мæнмæ æввахс кæуыл цыди, уыдон дæр мæ разæй фесты. Цы кæстæртæ æмæ сын кæстæрты кæстæртæ рахъомыл, уыдонæй та æз никæй хъæуын, стæй, раст куы зæгъон, уæд мæ уыдоны æххуыс хъæугæ дæр нæ кæны. Цалынмæ мæ къæхтыл цæуон, уæдмæ мæхимæ зилдзынаен, стæй та, Хуыцау цы зæгъа, уый уыдзæн...

Бинонты хъуыддаг бакæнын, студент ма куы уыдтæн, уæд сфæнд кодтон. Пединституты æртыккæгæм курсы ахуыр кодтон, афтæ мын нæ профком путевкæ радта. Цъæйы никуы уыдтæн, æппæлгæ та дзы тынг кодтой, æмæ уырдаæм ацыдтæн. Иу хатт цалдæрæй цъитимæ балцы цыдысты, æмæ æз дæр семæ бамбал дæн. Фæндагыл адæм кæрæдзийы тагъддæр базонынц. Дыууæ чызгимæ дзы фæлымæн дæн. Уыдон ахуыр кодтой хъæууонхæдзарадон институты, æрмæст дыккаг курсы. Иу дзы бæрзонддæр уыд. Саулагъз, дæргъдзæсгом, нарæгастæу. Иннæ — бурдзалыг, цъæхцæст, ныллæджытæ, хæрзхуыз. Кæд бакастæй кæрæдзийы æнгæс ницæмæй уыдысты, уæд сæ нæмттæ, зæгъæн ис, æмæ иухуызон хъуыстысты: Эллæ æмæ Бэлæ.

Дыууæйы дæр, куыддæр æрцыдысты, афтæ базыдтон. Турбазæйы инструктортæй иу нæ иумæйаг зонгæ разынд æмæ нæ уый базонгæ кодта. Диссаг цы уыд, Эллæйы куыддæр ауыдтон, афтæ мæ зæрдæйы цыдæр рухс ферттывтæ. Цыма, мæ хъуыдыты цы чызджы сурæт сныв кодтон, уый мын хъысмæт мæ размæ рарвыста, афтæ мæм фæкаст. Ноджы, куы зонгæ кодтам, уæд мæм ахæм фырнымд, уæздан æмæ, сæйрагдæр, уарзон цæстæй æрбакаст, цыма афтæ зæгъынмæ хъавыд: «Мах рагæй зонгæ стæм, фæлæ дæм мæ къух, цæмæй ныл мачи фæгуырысхо уа, уый тыххæй дæттын». Цъитимæ куы цыдыстæм, уæд хæстæгдæр базонгæ стæм. Бэлæ, æвæццæгæн, мæ зæрдæйыуаг æмбæрста æмæ инструкторимæ йæхи ныхæстæгæнæг скодта.

Эллæимæ мын ныхас кæныны фадат фæци, æмæ æз уый фарстон, уый — мæн. Мæ царды хабæрттæй йын цыдæртæ куы радзырдтон — уым та мæгуырдзинад йеддæмæ ницы уыд, — уæд мын уый дæр йæхицæй ницæмæй раппæлыд.

Мад йеддæмæ, дам, мын ничи ис æмæ, дам, йæ цард иу-уылдæр мæнæн снывонд кодта. Афтæ мæм фæкаст, цыма мын уымæй ныфсытæ æвæрдта, æз дæр дæуæй хуыздæр уавæрты нæ хъомыл кодтон, стæй ныр дæр хуыздæр уавæры нæ дæн, зæгъгæ.

Не 'мгъуыд фæуыны агъоммæ æцæгæйдæр рагон зонгæты хуызæн уыдыстæм. Ноджы мын Бэлæ мæ зæрдæйы-уаг æцæгæй бамбæрста, æмæ нын æппæт фадæттæ дæр арæзта, цæмæй Эллæимæ фылдæр рæстæг иумæ уыдаиккам. Эллæ-иу мæм афтæ зæрдиагæй хъуыста, æмæ мæ фæндыди, йæ зæрдæмæ тынгдæр цы фæцæуа, ахæм ныхæстæ кæнын, фæлæ, иуæй, арæхсгæ нæ кодтон, иннæмæй та, мæ цард Эллæйы аккаг хабæрттæй мæгуыр уыд. Уæддæр архайдтон йæ ирхæфсыныл. Суанг ма йын мæхицæй дæр раппæлыдтæн, фондз мæйы, — ахæм заман алы бон дæр ахсджиаг вæййы, — размæ, зæгъын, авд азы фæдымыны фæстæ мæ тамако ныууагътон. Куыд бамбæрстон, афтæмæй йын æхсызгон уыд уыцы хабар фехъусын.

Турбазæйы не 'мгъуыд кæронмæ фæцæйхæццæ кодта. Дыууæ боны ма нын куы баззад, уæд Эллæимæ кæрты бæлæсты бын бандоныл бадтыстæм æмæ ныхæстæ кодтам. Зæрдæйæ 'нкъардтон, Эллæйæн мæ сусæг хъуыды куы нæ зæгъон, уæд фæсмонæй мæхи кæй хæрдзынæн, уый. Разæнгард ма мæ цы кодта — мæ ныхæстæ йæ зæрдæмæ цыдысты. Мæ хъуыдытæй иуы ныхмæ дæр никуы радзырдта. Цæмæдæр гæсгæ мæм афтæ каст, цыма йын мæ бæллицтæй кæцыфæнды куы зæгъон, уæддæр мæм нæ фæхæрам уыдзæн, æфхæрдмæ дзы никæцы бамбардзæн, нæ фестдзæн æмæ тæргайхуызæй нæ фæлидзæг уыдзæн. Æмæ мæ уыцы хъуыды фæсайдта...

Мæ ныхæстæн сæ тæккæ æнæвнæлддæртæм куы бахæццæ дæн, уæд ын тæрсгæ-ризгæйæ зæгъын бафæрæзтон:

— Эллæ, мæ зæрдæмæ цæуыс...

Уый мæм уарзон цæстæй æрбакаст æмæ мидбылхудгæйæ загъта:

— Æмæ уый цы диссаг у? Мæнæн мæ зæрдæмæ цал цæуы, уый зоныс?..

Мæ ныхас мын хъазынмæ кæй здахы, уый бамбæрстон:

— Æз æцæгæй зæгъын.

— Æз дæр...

— Уæдæ-ма дзы иуы зæгъ?

— Бæлæ...

— Ды, куыд рæсугъд, хæларзæрдæ, æгъдауджын чызг, афтæ цæуыс мæ зæрдæмæ.

— Лæппуйæн æгъдауджын чызджытæ се 'ппæт дæр йæ зæрдæмæ фæцæуынц...

— Ды тынг цæуыс мæ зæрдæмæ...

— Ахæмтæ дæр иу æмæ дыууæ нæ вæййы.

Цыбыр дзырдæй, нæ мæ ныууагъта, цалынмæ йын, «уарзын дæ», зæгъгæ, загътон, уæдмæ.

Уыцы ныхæстæ куыддæр фехъуыста, афтæ фестад æмæ турбазæйы агъуыстмæ тæхæгау акодта...

Æхсæв-бонмæ нæ бафынæй дæн. Мæхимæ хæцыдтæн, сайд мыл кæй æрцыд, уый тыххæй. Цæмæн кастæн йæ коммæ? Цæмæн ын бакуымдтон уыцы ныхæстæ зæгъын? Хуыздæр бон æмæ рæстæгмæ сæ цæуыннæ фæцауæрстон? Æмæ цы нæ хуызы æфхæрдтон мæхи?

Дыккаг бон уыди нæ фæстаг бон. Фæссихор хъуамæ автобусы горæтмæ ацыдаиккам. Мæхи цы фæкодтаин, уый нæ зыдтон, æмæ, шахмæттæй кæм хъазыдысты, уырдæм мæхи байстон. Уыцы рæстæг хъазт фæци; чи фембылд, уый фестад æмæ мæм дзуры:

— Ахъаз, мæн цæуын хъæуы...

Æрбадтæн. Мæ ныхмæлæууæг бапъерозты къопп систа æмæ мæм æй дары. Систон дзы иу, æмæ, афæдзы 'рдæгмæ 'ввахс йæ тæф кæмæн нал банкъардтон, уыцы фæздæгæй мæ дзых айдзаг. Ууыл бирæ рæстæг нæма рацыд, афтæ дын мын чидæр ме 'рдæгдымд тамако мæ къухæй куы аскъæфæгау кæнид. Фæкастæн, æмæ Эллæ, тамако йæ къахы бын аууæрста æмæ нæзыты æхсæнты дæлæмæ тагъд-гомау фæуайы...

Никуы мæ фæрох уыдзæн уыцы ныв. Адзалы бон дæр æй æхсызгонæн мысдзынæн. Мæ къухæй мын æнæфæрсгæйæ мæ бапъероз барджын ист куы акодта, уæд мæм афтæ фæкаст, цыма мын, уарзын дæ, зæгъгæ, загъта...

Иннæ хабæрттæ куыд рауадысты, уыдон дын нал дзурын, уымæн æмæ дзы хорзæй ницы ис. Уæвгæ дын сæ хæрзцыбырæй зæгъдзынæн.

Эллæ чысыл фæстæдæр æваст æрбарынчын. Йæ низ ахæм æгъатыр разынд, æмæ цалдæр мæйы фаг йеддæмæ нал сси...



Уыцы мастæй мæ зæрдæ афтæ байдзаг, æмæ дзы æндæ-  
рæн бынат нал разынд. Мæ царды кæрон цæмæ 'рцыд,  
уый та дæхæдæг уыныс...»

*М*ин фарагст сæдæ фæндзай æхсæзæм азы æртындæ-  
сæм майы боны æртæ сахатмæ 'ввахс Пере-  
делкинойы йæ дачæйы дамбацайæ йæхи фехста стыр со-  
ветон фыссæг Фадеев Александр. Уый размæ бон Фадеев  
йæ мæскуыйаг фатеры дзæвгар рæстæг фæныхас кодта  
фысджытæ Маршак Самуил æмæ Погодин Николаимæ.  
Изæрæй Фадеев йæ 11-аздыд фыртимæ ацыд Переделки-  
номæ йæ дачæмæ. Уыцы ран уыди йæ царды фæстаг уыс-  
мы онг. Фыссæджы секретарь Книпович куыд радзырдта,  
афтæмæй, Фадеев Маршакимæ куы ныхас кодта, уый фæ-  
стæ йæ бон æрсабыр уæвын нæ уыд. Хуыссæг æй нал ах-  
ста. Цы нæ хос нызта, уæддæр ын ницы 'ххуыс кодтой.  
Лæггадгæнæг Латышева куыд фехъусын кодта, афтæмæй  
йæм Фадеев 13 майы райсомæй цæлгæнæнмæ бакаст, фæлæ  
аходæн хæрын нæ бакуымдта. Уыдис тынг тыхстхуыз. Боны  
æртæ сахатмæ 'ввахс æм йæ кусæн уатмæ йæ лæппу Мишæ  
бацыд æмæ йæ фыды сынтæгыл мардæй баййæфта. Йæ фарс-  
мæ уыд дамбаца. Уым уыдис, СЦКП-йы ЦК-мæ цы писмо  
ныффыста, уый дæр.

Йæ цардæй цæмæн хицæн кæны, уый ныффыста цыбы-  
рæй. Комкоммæ загъта, кæмæн цы 'мбæлди, уый.

Йæ писмо фæци ахæм ныхæстæй: «Курын, æмæ мæ  
баныгæнут мæ мады фарсмæ».

...Тæхуды кæнын, йæ мæлæты размæ ахæм ныхæстæ  
ныффыссын йæ бон кæмæн у...

Ахæм ныхæстæ ныффыссын та йæ бон у, йæ мады ин-  
гæны фарсмæ бынат кæмæн ис, уымæн.

*М*ин фарагст сæдæ нæуæдз æртыккæгæм азы дыу-  
уын фыццагæм февралы мæ фыссæн чиныджы  
фыстон: «Абон иу зарæг фехъуыстон æмæ дзы ахæм рæн-  
хъытæ бахъуыды кодтон:

*Потому что — рано или поздно —  
Пепел остается от костра.*



Цæмæдæр гæсгæ мæ цæстытыл дæ сурæт ауад. Ды дæр, чи зоны, иу уысм ссыгъдтæ — уæвгæ, кæд уыцы уысм уæвгæ дæр нæ уыди, уæддæр цы бæрæг и! — æмæ цыбыр рæстæджы фæстæ дæ арт фæнык фестад. Уæлдæр цы рæнхъыты кой кодтон, уыдоны хъуыды мæхинымæр иронмæ тæлмац дæр ракодтон:

*Ахæм зарæг фехъуыстон кæддæр:  
«Уарзт фæуыдзæн, бауырнаед дæу дæр,  
Уымæн æмæ — раджы уа æрæджы —  
Арты фæстæ баззайы фæнык».*

**С**тæлытæ арвыл фæзынынц, талынг куы вæййы, уæд. Ис ахæм адæм, æмæ дæ цуры февзæрдзæн дæ зын сахат. Æнæуи та дæм хæстæг не 'рбацæудзæн. Стæй та дæ фарсмæ 'рбалæудзæн, йе 'ххуыс дæ куы бахъæуа, уæд...

**Æ**онтæ згъорынц, сæ размæцыдæн бауromæн нæй. Дунейы рухс чи федта, уымæн йæ карыл æфтауынц. Алы уысм дæр æй дарддæр кæны йæ райгуырæн бонæй. Йæ райгуырæн бонæй йæ дарддæр кæны, йæ мæлæтмæ — хæстæгдæр. Уый ахæм хуымæтæг æцæгдзинад у, æмæ йыл дзурын дæр нæ хъæуы. Иннæтæн нæ зонын, фæлæ мæныл цас фылдæр азтæ цæуы, уыйас царды равзæрд æмæ нысаныл арæхдæр хъуыды кæнын райдыдтон.

Ацы дуне сфæлдисæг чи уыди? Адæймаджы цыдæриддæр хъæуы, уыцы фадæттæ йын чи сарæзта? Бон æмæ æхсæв кæрæдзийы ивыныл куыд никуы фæстиат кæнынц? Хур уыцы иу афон куыд скæсы æмæ аныгуылы? Зæгъæм, иу бон дуне æппындæр куы нæ ныррухс кæнид, уæд адæм нæ сæрра уайккой? Кæнæ зæхх йæхимæ куынауал æлвасид, уæд дунейæ цы рауайд, уый сæрызонд ахсгæ дæр нæ кæны.

Сæрызонд... Уый дунейы диссæгтæн сæ диссагдæртæй иу у. Компьютер æмæ интернеттыл дис кæнæм, фæлæ уыдон иууылдæр сæрызонд æрхъуыды кодта.

Райсæм хуымæтæджы дзыппыдаргæ телефон. «Хуымæтæг» æй хуымæтæджы не схуыдтон. Кæй хъæуы, уыдонæй кæй дзыппы нæй, ахæм, иу мæ хуызæн фæстæзад йеддæмæ, нал баззад, æмæ мæм — стæй, чи зоны, канд мæнмæ нæ —

хуымæтæг уымæн кæсын райдыдта, æндæр цæй хуымæтæг у?!

Цалдæр нымæцы æрыздых, æмæ, адæймаг дунейы кæцыранфæнды куы уа, уæддæр дын дзуапп ратдзæн. Фæлæ уыцы диссагыл дисгæнæг нал ис, уымæн æмæ, æрвылбон цы диссагыл æмбæлай, уый фæстагмæ диссаг нал вæййы. Куы зæгъын, дунейы кæцыфæнды кæронмæ дæр адзур æмæ дæ, кæимæ фæнды, уый хъæлæс фехъусдзынæ. Гæ æмæ уыцы диссаг дæр адæймаджы зонд æрхъуыды кодта. Фæлæ, цымæ, адæймагæн йæхи дæр æмæ йæ зонд дæр чи радта? Стæй йæ, зæгъæм, куы базониккам, уæд, уымæн йæхи чи радта, уый базонынмæ нæ тырниккам?..

Цæвиттон, уыцы фарстытæн нымæц куыд нæй, афтæ сын нæй дзуæппытæ дæр. Дунейы цы диссæгтæ ис, уыдонæй мæн æппæты тынгдæр дисы æфтауы адæймаджы зонд. Куыд бирæ сусæгдзинæдтæ æмбæхст ис йæ алы къуымы дæр! Куы дæ бафæнда, уæд дæ дæ цардвæндæгтæй кæцыйы нæ февзæрын кæндзæн, ахæм нæй. Кæй зæгъын æй хъæуы, нывгондæй дзы чи баззад, царды уыцы фæндæгтæй. Уым æнусмæ фыстæй лæууынц бирæ цаутæ æмæ нывтæ, хъыгтæ æмæ цинтæ, дæсгай æмæ мингай адæймæгты сурæттæ æмæ фæлгонцтæ сæ æнæферохгæнгæ ныхæстæ æмæ миниуджытимæ. Зонды фæрцы адæймагæн йæ бон афæлгæсын у йæ ивгъуыд бонтыл, кæй зыдта æмæ йæ чи зыдта, уыдонимæ ногæй фембæлын...

Уататы Бибоимæ-иу куы фембæлдыстæм, уæд-иу нæ дыууæйæн дæр æхсызгон уыд. Фынджы уæлхъус бадгæ дæр нын-иу æрцыди. Цæхх æмæ кæрдзынæн та хæлар ахастдзинæдтæ райрæзын кæнынæн чысыл ахадзындзинад нæй. Иуахæмы та цыдæр хъуыддаджы фæдыл йæ куыстмæ бацыдтæн. Йæ дуарыл уыдис фыст «министр». Бибо уæд уыд нæ республикæйы культурæйы министр. Ноджы, уымæй размæ уыцы къæлæтджыны чи бадти, уыдонæн се 'ппæты хуыздæртæй уыд, фæлæ дзы, стыр хъыгагæн, бирæ нæ бафæстиат. О, æмæ уыцы фыст куы бакастæн, уæд æваст мæ сæры февзæрд æнахуыр хъуыды, æмæ йæ Бибойæн дæр загътон:

— Дæ дуарыл цы фыст ис, уый мæ дызæрдыджы бафтыдта.

— Цавæр фыст?  
— «Министр» фыст нæй дæ дуарыл?  
— О.  
— Æмæ уыцы ныхас кæцырдæм æмбаргæ у?  
— Иуæрдæм, æндæр кæцырдæм?  
— Æз та йæ уæдæ дыууæрдæм æмбарын. Йæ фыццаг æмбис «мини» англисагау амоны чысыл, йæ дыккаг æмбис «стр» та, иронау цы амоны, уый дын мæн амонын нæ хъæуы. Гъемæ-ма мын зæгъ, ды гыццыл дæ æви стыр?  
Бибо йæ хъæлæсыдзаг ныххудт æмæ афтæ:  
— Уæллæй, дæу йеддæмæ мæ афтæ никуыма ничи бафарста...

*У*ард дыууæ боны йеддæмæ нæу, зæгъгæ, чи загъта, уый, æвæццагæн, нæ рæдыди. Знон райгуырдтæн, райсом мæ баныгæндзысты.

Райгуырæн бон æмæ мæлæн бон иуыл нымад сты, мæнæ, командировкæйы уæвгæйæ, уырыссагау куыд фæзæгъынц, — «день приезда, день отъезда — один день», зæгъгæ, афтæ.

*У*рон фынг скъола у, зæгъгæ, дзæгъæлы нæ дзырдтой. Нæ фыдæлты хорз æгъдæуттæй бирæтыл сахуыргæнæн уыди, бадты адæмы ныхæстæм хъусгæйæ. Уым æрмæст минас нæ кодтой, фæлæ мысыдысты ивгъуыд бонты куырыхон лæгты зонды ныхæстæ æмæ таурæгътæ. Фæсивæды зонгæ кодтой, райгуырæн бæстæйы раз чи фесгуыхт æмæ йæ хъæбатырдзинадæй йæхицæн æнусмæйы кад чи скодта, уыцы сахъгуырдты тохы хабæрттимæ. Рæзгæ фæлтæры хъомыл кодтой хистæрæн æгъдау дæттыныл, алы хъуыддаджы дæр фæзминаг уæвыныл...

Ныр рæстæджытæ аивтой. Ивгæ цæуы адæмы зондахаст дæр. Хъыгагæн, хуыздæрырдæм нæ. Хъазгæйæ дæр хъуамæ дæ кæстæрæн афтæ ма зæгъай: «Баназ, æмæ дæ сæры исты бацæуа!» Ахæм зæгъджытæ та фæвæййы.

Раздæр, дæле уæлæмæ ма дзур, зæгъгæ, дзырдтой, ныр кæстæрты æхсæн ахæм ныхас дæр фæзынди: «Уæле дæлæмæ ма дзур!» Уый нырма хъазгæмхасæнты, хистæртæ йæ куыnnæ фехъусой, афтæмæй. Фæлæ, Алисолтаны загъдау,

цы 'рцæуы, уый хъазгæйæ 'рцæуы. Хуыцау нæ, хъазгæйæ  
цы 'рцæуы, уыдæттæ фенынæй бахизæд!

*У*у-авд азы размæ мæм Хъæбæлоты Билар телефо-  
нæй æрбадзырдта.

— Музафер?

— Æз дæн, Билар Емæдзайы фырт.

— Цæмæй мæ базыдтай? — ныддис кодта Билар.

— Дæ хъæлæс æнцон базонаен у.

— Расул Гамзатовы юбилей кæд бæрæг кæнынц?

Уыцы фæззæг Дагестаны адæмон поэт Расул Гам-  
затовыл æххæст кодта цыппарыссæдз азы æмæ йын йе  
'мдзæвгæты æмбырдгонд ирон æвзагмæ тæлмацгондæй  
мыхуырмаæ цæттæ кодта чингуыты рауагъдад «Ир». Æз  
дæр дзы цалдæр æмдзæвгæйы ратæлмац кодтон, хабæрт-  
тимæ зонгæ уыдтæн æмæ Биларæн дзуапп раттыныл нæ  
батыхстæн:

— Махачкалайы — 8 сентябры, Мæскуыйы — 19-мы.

— Мæ зæрды йæм тел раттын ис æмæ дæм уый тыххæй  
дзурын.

Билар мын, Гамзатовимæ куыд хæларæй цард, уый  
тыххæй радзырдта цалдæр хабары. Сæ иу баст уыди,  
Хъæбæлойы-фыртæн лæппу куы райгуырд, уыцы цауимæ.  
Куы, дам, æй базыдта, уæд мæм æрбарвыста ахæм тел:  
«Арфæ дын кæнын, мæ чызджытæн æфсымæр кæй рай-  
гуырд, уый тыххæй!»

Расулæн чызджытæ (æртæ) йеддæмæ лæппу нæ уыд,  
æмæ йын Билары циндзинад æхсызгон кæй уыд, уый рав-  
дыста зæрдæмæхъаргæ ныхæстæй.

Билары коймæ мæ зæрдыл æндæр хабар æрлæууыд.  
Уæ фарн бирæ уæд, фæлæ мæ бинойнаджы мад Зинæ  
рынчындонмæ бахауд. Хуыссыд Æнæниздзинад хъахъхъæ-  
ныны министрады рынчындоны. Бæрæггæнæг æм куы ба-  
цыдтæн, уæд дзы баййæфтон Билары дæр. Уый дæр уым  
хуыссыд. Ахæм заман куыд вæййы, афтæ йæ йе 'нæниз-  
дзинадæй куы афæрстытæ кодтон, уæд уый дæр ме 'рба-  
цыды сæр базонын бафæндыд, æмæ йын хабæрттæ ра-  
дзырдтон.

Ууыл иуцалдæр азы рацыд, афтæ Билары райгуырдыл  
сæххæст 90 азы æмæ мæ ресторан «Владикавказ»-мæ йæ

юбилеймæ 'рбахуыдта. Куы мæ ауыдта, уæд мæ, арфæйы ныхас зæгъын дæр нæ бауагъта, афтæмæй афарста:

— Дæ бинойнаджы мад æгас у?

Æгас у, зæгъгæ, йын куы загътон, уæд мæ йæ хъæбысы ныккодта...

Ныр дыууæйæ дæр се 'нусон фæндагыл ацыдысты æмæ, цы мæрдты сты, уыцы мæрдты хорзæх сæ уæд. Цардаудæн кæнæнт, сæ фæстæ кæй ныууагътой, уыдоныл.

*Т*олстой æмæ Чехов æмдугонтæ уыдысты, фæлæ дзы иу иннæмæй бирæ хистæр уыд. Иу иннæмæй дыууадæс æмæ ссæдз азы фæстæдæр куы райгуыра, уæд бирæ кæстæр у, уæдæ цы у! Æрмæст уый сæ хæлардзинады ницы хъыгдардта. Дыууæйæ дæр бæрзонд хæхтæ уыдысты æмæ кæрæдзимæ хорз зындысты. Стæй канд зынгæ нæ кодтой, фæлæ зыдтой, уырыссаг литературæйы цы бынат ахсынц æмæ сæм цы фидæн æнхъæлмæ кæсы, уый дæр. Толстой стыр аргъ кодта Чеховæн, йæ зæрдæйы йын хъарм бынат кæй уыд, уый хорз æмбæрста Антон дæр. Ноджы стырдæр аргъ кодта йæ хистæр æмсисæн Чехов.

Иу заман Толстой фæрынчын. Хабар Чеховмæ куы байхъуыст, уæд катыйы бацыд. Зæгъæн ис, йæхицæн бынат нал ардта. Мæнæ куыд фыста Меньшиков Михаилмæ: «Толстой куы амæла, уымæй тынг тæрсын. Куы амæла, уæд мæ царды стыр бынат афтидæй баззайдзæн. Фыццаджыдæр, æз иу адæймаджы дæр уыйбæрц никуы уарзтон. Æз æууæндæг нæ дæн, фæлæ уый цæуыл æууæнды, уый мæ зæрдæмæ æппæты хæстæгдæр у. Дыккаджы та мæ зæрды уый зæгъын ис: литературæйы Толстой куы уа, уæд литератор уæвын æнцон у, адæймагæн æхсызгондзинад хæссы, æппындæр куы ницы саразай æмæ аразай, уæд дæр, уымæн æмæ Толстой кусы алкæй бæсты дæр».

Зæрдæбындæр ныхæстæ зæгъæн нæй. Æцæгæйдæр, Толстойы хуызæн фыссæг де 'мдугон куы уа, уæд йæ фарнæй дæхи æнæмæнг хайджын хондзынæ. Дæ фæллæйттæй дын æппæлгæ куы нæ раæна, уæддæр дæхи амонджыныл нымайдзынæ, фæлмæн ныхас дзы куы фехъусай, уарзон цæстæй дæм куы раæса, уæд дæр.

Ацы хъуыдытæ фысгæйæ, сагъæс кæнын ирон литературæйы уавæрыл. Нæ хистæртæй, зæгъæн ис, æмæ ничиу-

ал баззад. Цыма æмхуызонæй дæр иу бон фæтар сты, афтæ сидзæрæй аздадыстæм. Мæ фæлтæры минæвæрттæ зонгæ дæр нæ бакодтой, хистæрты бынаты куыд февзæрдысты, уый. Дæс æмæ ныл æртиссæдзгай азтæй фылдæр рацыд, уæддæр ма нæхимæ æрыгæттæ кæсæм. Чи зоны, нæ фæстæ мах фæлтæры хуызæн æнгом цæуджытæ кæй нæй, уый тыххæй. Дæбе æмæ Грис кæмæн нал и, Геор æмæ Тотырбегæй чи бавдæлон, Алыксандыр æмæ Сæрæби кæй рæнхъытæй фæхъуыдысты, уый царды афтид бынæттæ куыннаæ хъуамæ фæзына?! Мæлгæ иууылдæр акæндзыстæм. Æнусон æнус йæхæдæг куы нæ у, уæд, чи райгуырд, уымæн æнæмæлгæ цы хос и! Ныхас фæлтæртыл цæуы. Иу дзы иннæйы куы нæ ива, уæд сын тæссаг у фæсæфынæй.

Сæфты къахыл лæуд у ирон литературæ. Ирон æвзагыл дзурджытæ къаддæрæй-къаддæр кæнынц. Ноджы къаддæргæнгæ цæуы, иронау чи кæсы, уыдоны нымæц. Иронау чи нæ дзуры, иронау чи нæ кæсы æмæ иронау чи нæ фыссы, уыдон кæрæдзиуыл баст сты. Кæрæдзийы къухтыл фидар хæцгæйæ, сæрсæфæнмæ куыд цæуынц, уый уынæм æмæ йæм фидауцы цæстæй кæсæм. Дон худгæйæ куыд ласы, афтæ мах дæр «хъазгæ 'мæ худгæйæ» не сæфты фæндагыл фæцæуæм.

Æппæты диссагдæр уый у, æмæ ирæттæ иронау кæй нæ зонынц, уый сæм худинаг нæ кæсы. Афтæмæй уый худинагæй худинагдæр у. Зæгъæм, мингай ирæттæ иронау куыд нæ зонынц, кæнæ та куыд æвзæр зонынц, афтæ уырыссагау куы нæ зониккой, кæнæ та афтæ æвзæр куы зониккой, уæд сын сæ худинаг Терк нæ, фæлæ Миссисипи дæр нæ аласид, фæлæ, куы зæгъын, худинаг нæм худинаг нал кæсы, уый та кæроны райдайæн у, кæд йæ астæу нæу, уæддæр...

**А**мерикаг ахуыргæндтæ К. Скотт Литлтон æмæ Линда А. Малкоры чиныг «От Скифии до Камелота» мыхуыры рауагъта, чиныгуадзыны хъуыддаджы йæхи хъæппæрисджынæй чи равдыста, Гуытъяты уыцы Ауызби уырыссаг æвзагмæ тæлмацгондæй. Йæ рауадзыныл чи бацархайдта, уыдоны раздæуджытæй иу уыд хæххон-хъæуонхæдзарадон институты (абоны университеты) раздæры



ректор, ныр та йæ президент Басаты Барис, йе 'рвадæлтæ Вячеслав æмæ Алыксандыры фырт Барисимæ. Гъе æмæ уыцы чиныгæн Дзæуджыхъæуы уыди презентаци. Æмбырды фæстæ хъæууонхæдзарадон университеты фембæлдыстæм фынджы уæлхъус. Æрхатыдысты мæм, æмæ мæ хистæрæн бадын бахъуыд. Мæ рахизфарс бадт Хуссар Ирыстоны фыццаг президент Цыбырты Людвиг, мæ галиуфарс, æртыккаг хистæрæн та — Басаты Барис.

Иуцалдæр рæгъы куы фæкодтам, уæд хистæрмаæ, куыд æмбæлы, афтæ нал хъуыстой æмæ сæм, мæ хъæлæс фæбæрзонддæргæнгæйæ, дзурын:

— Ирыстоны, æвæццагæн, ахæм хистæр никуыма уыд, йæ рахизфарс раздæры президент кæмæн бадт, йæ галиуфарс та — ныртæккæйы президент æмæ, цы дзуры, уымæ хъуамæ хъусат.

Уыцы ныхæсты фæстæ иууылдæр фæсабыр сты, æмæ æз дæр дыккаг хистæрæн ныхасы бар радтон.

Уæрæсейы дæр, иннæ бæстæты хуызæн, бæрæг у, рæстæмбис нымадæй нæлгоймæгтæ дæр æмæ сылгоймæгтæ дæр цас цæрынц, уый. Нæлгоймæгтæ махмæ цæрынц 58 азы (1995 азы бæрæггæнæнтæ). Сылгоймæгтæн дæр уымæй бирæ фылдæр цæрæнбон нæй. Зæгъæм, Японы, Финляндийы, Швецийы æмæ æндæр бæстæты махæй дзæвгар фылдæр цæрынц, фæлæ уыцы бæрæггæнæнтæ кæрæдзиуыл барын нæ хъæуы, уымæн, æмæ уæлдæр ранымад паддзахæдты адæм мах уавæрты куы бахауиккой, уæд дзы цыма махуæтты бæрц ничи фæцæрид, афтæ мæм кæсы.

Измаил æмæ Тауызбег институты иу рæстæджы ахуыр кодтой. Иу хъæуккагтæ уыдысты, иу æмдзæрæны цардысты æмæ-иу кæрæдзийы арæх абæрæг кодтой. Иу хатт Измаил Каспийы денджызы был улафыд æмæ уырдыгæй хус кæсæгтæ 'рбаласта. Йе 'мбæлттыл сæ уаргæ рацыд. Тауызбегæн дæр дзы йæ хай бахаста, фæлæ йæ бынаты нæ баййæфта æмæ йын сæ стъолы лагъзы нывæрдта. Тауызбегæн йæ дыууæ æмбалы æмдзæрæнмæ раздæр æрбацыдысты æмæ кæсæгты сæ тæфæй базыдтой, цы: алы



ран джигул кæнынмæ фесты. Кæй зæгъын æй хъæуы, стъолы лагъз дæр асгæрстой, æмæ дын æххормаг студенттæн ахæм минас авæрай...

Тауызбег куы фæзынд, уæд Измаилыл тыргъы фембæлд æмæ иумæ уатмæ бацыдысты. Измаил стъолы лагъз асгæрста, фæлæ ма дзы цы хъуамæ райстайд...

— Кæсæгтæ цы фесты? — фæрсы лæппуты.

Уыдон сæхи ницызонæг скодтой.

— Ам Тауызбегæн кæсæгтæ нывæрдтон æмæ цы фесты? — дыккаг хатт сæ бафарста Измаил.

— Мах ницы федтам, — дзуапп радта лæппутæй иу.

— Цал уыдысты? — бафарста дыккаг.

— Дыууæ.

— Уæдæ, æвæццагæн, кæрæдзийы бахордтой...

*П*ушкин æмæ мæм Къоста кæрæдзийы хуызæн тынг кæсынц: иу дæр дзы нæ рæдыди. Сæ хъуыдытæ, сæ фыстытæй къухбакæнæн иумæ дæр нæй...

Къоста фыста:

*Нæ фыдæлты руаджы  
Нæ бабын ис Ром...*

Къоста кæд æмæ кæд загъта, Ром фыссын кæй хъæуы, уый. Мах та ма йæ абон дæр Рим фыссæм, афтæмæй растдæр та у, Къоста йæ куыд ныфффыста, афтæ: Ром, уымæн æмæ латинагау дæр Ром у.

Зындгонд куыд у, афтæмæй таурæгъмæ гæсгæ Римы (латинагау Рома) бындурæвæрæг Ромулы (латинагау Ромулис) æфсымæр Ром уыдис.

*А*хæм фысджытæ ис, æмæ никæуыл æрвæссынц. Уæвгæ, уый бынтон раст нæу: æрвæссынц æрмæстдæр... сæхиуыл. Иуæй-иу пысылмæттæй уæлдай не сты: сæхæдæг цы нæ аргæвдой, уый хæдмæл хонынц. Ома сæхæдæг цы нæ ныфффыссой, уый сæм генион нæ кæсы, афтæмæй та «генитæ» мах руаджы систы: мах сын куы нæ уаиккам, уæд сæм сæ фыстытæ кæй фыстыты цур кæсиккой, æмбал кæмæн нæй, ахæмтæ?

**Д**аль Владимиры чиныджы ахæм æмбисонд бакастаен: «Мах тъæпæн хъæуы дæр æлдæрттæн лæггад кæндзыстæм; уыдон цуайнæгты фыцдзысты, мах та агты бын арт æндзардзыстæм».

Æз хъæздыджытæй ам лæггад кæнынæй никæмæн зæрдæ 'вæрын. Тъæпæн' хъæуы æндæр хъуыддаг у. Уæвгæ, уым дæр ахæм ми бакæнын мæ сæрмæ не 'рхæссин. Фæлæ дзы чи 'рхæссид, ахæмтæ, æвæццагæн, разынид.

**Æ** фыдæлтæ дам-иу афтæ дæр куывтой:  
– О Хуыцау, уæдæ нæ саузымæй дæр бахиз!

Æнæмит зымæг, дам-иу куы скодта, уæд-иу адæм арæхдæр рынчын кодтой, фосыл та-иу рын сыстади.

**Ф**араст азы размæ Къостайы гуырæн бон йæ уæлмæрды уæлхъус ныхасы бар мæнæн дæр радтой. Бакастаен ме 'мдзæвгæ «Къостайы мидныхас». Уыдис дзы ахæм рæнхъытæ дæр:

*Кæй хонæм нæ горæты сæр,  
Уый хъæуæн нæ бæззы къæдзилæн!*

Мæ фарсмæ лæууыдысты Мамсыраты Таймураз æмæ горæты сæр. Куыддæр уыцы ныхæстæ загътон, афтæ Таймураз горæты сæрмæ дзуры, уый, дам, дæ кой кæны.

Æз, раст зæгъын хъæуы, мæ ныхæстæ, мæ фарсмæ чи лæууыд, уыдонæй исчи йæхимæ бамбардзæн, уый æнхъæл нæ уыдтæн æмæ, æмдзæвгæ каст куы фæдæн, уæд горæты сæрæн загътон, ацы æмдзæвгæ, зæгъын, фынддæс азы размæ ныффыстон, ды горæты сæр куы сдæ, уымæй дыууадæс азы раздæр, фæлæ йæ цыма нæ бауырныдта, афтæ мæм фæкаст.

Æргом дзургæйæ, кæй йæ нæ бауырныдта, уый мын æхсызгон уыд. Зынгджын стъæлфаг раджы дæр уыди æмæ, æвæццагæн, мах рæстæджы дæр у, стæй ма нæм фыдæлтæй æндæр æмбисонд дæр æрхæцца: «Къæрныхы сæрыл — зынг».

*А* дæмон поэты ном мын куы радтой, уæд, дам, ме «'рдхæрдтæй» иу балкъонæй (залы, дам, уыйбæрц адæм уыд, æмæ рагацау чи не 'рбацыд, уыдонæй бирæты фæстæмæ здæхын бахъуыд, кæмæ та дзы ме 'рдхорды хуызæн балкъоны йеддæмæ бынат нал æрхаудта) афтæ хъæр кодта:

— Адæм цавæр сты, адæмонтæ дæр — ахæм!

Йæ ныхæстæ куыд æмбаргæ сты, уый дзæбæх нæ рахатдтон: кæнæ адæмы бафхæрынмæ хъавыд, кæнæ мæн скадджын кæнын уыд йæ зæрды.

*Æ* иумæйаг зонгæ æнафоны не 'хсæнæй фæхъуыд, æмæ йын дыууиссæдзæм бон кодтой. Мæ зонгæйыл æнæнхъæлæджы амбæлдтæн æмæ йæ фæрсын:

— Дыууиссæдзæм бонмæ нæ цæуыс?

— Æз ныртæккæ нуазгæ нæ кæнын...

*А* дæймаг куы ницы хъуаг уа, уæд цыма йæхицæй нæ раппæлдзæн, афтæ мæм кæсы. Æмæ, æцæгæйдæр, алцæмæй æххæст куы уай — алцæмæй æххæст ници у, фæлæ уæддæр — уæд дæ дæхи стауыны сæр никуы бахъæудзæн. Фæлæ дын цыдæр куы нæ фаг кæна, уæд архайыс, цæмæй йæ ныхæстæй уæддæр баххæст кæнай æмæ дзурыс, цы нæ дæ, уыдæттæ.

Кæддæр, дам, иу лæппу йæхицæй æппæлыди, æз, дам, зондджын дæн, уымæн æмæ ныхас кодтон бирæ философтимæ. Уыцы ныхæстæм Эпиктет дæр хъуыста æмæ йын афтæ: «Мæнæн бирæ хъæздыг зонгæтæ ис, фæлæ уæддæр æз хъæздыг нæ дæн».

Æмæ, дам, зондджын ныхас зæгъынаен æдылы не 'ххуыс кæны!..

*М* е 'рдхæрдтæ мæ цæстыл куы ауайынц, уæд, се 'хсæн ирддæрæй чи разыны, уыдоны фыццагтимæ вæййынц Икъаты Виктор, Реуазты Левæ æмæ Беккуызарты Габола.

Райдайæн скъолайы ахуыр кæнгæйæ, Викторимæ иу партæйыл бадтыстæм. Уыцы кары нæ æрæййæфтой хæсты фæстæйы бæгънæг æмæ æххормаг азтæ, кæрдзын

бахæрынмæ куы нæ уыд, дзаума — скæнынмæ, уыцы гæвзыкк рæстæг.

Викторæн йæ фыд Цæрай куыройгæс уыд. Стæй хуымæтæджы куыройгæс нæ, фæлæ, мæгуыры тыхст уавæр кæмæ хъардта, ахæм адæймаг.

Иннæтæн нæ зонын, фæлæ махæй куыройы мызд никуы баурæдта. Адæм сыдæй куы рæсыдысты, уыцы рæстæг ахæм уæздандзинад кæмæ уыд, уый ном, мæнмæ гæсгæ, стыр дамгъæтæй фыссыны аккаг у. Æмæ уыцы Цæрайы фырт канд ме 'мкъласон нæ уыд, фæлæ уыд ме 'рдхорд дæр. Иу хатт нæ махæй дыууæ азы хистæр дæлæсыхаг лæппу æнаххосæй бафхæрдта. Мах бавдæлдыстæм æмæ йын дыууæйæ сау над фæкодтам. Раст зæгъын хъæуы, мæнæй уый фæстæ, æз иунæг уыдтæн, афтæмæй, йæ маст райста, фæлæ йын Викторимæ цы над фæкодтам, уый фæстæ мæм йæ цæфтæ афтæ тынг нал бахъардтой...

Викторæн уыди дынджыр хъоппæг цæстытæ, фæлæ сæ уынгæ æвзæр кодта æмæ йын-иу, фæйнагыл цы фыстытæ уыд, уыдон йæ хъусы дзурын хъуыд. Абоны хуызæн ма мæ цæстыл уайы, чернилайæ-иу йæ къухтæ куыд схъулæттæ сты, уый. Хуыздæр уавæры нæ уыдысты йæ тетрæдтæ дæр. Уыдон иууылдæр уыдысты, цæстæй хорз кæй нæ уыдта, уый аххос.

Викторимæ фæхицæн уыдаиккам, æвæццæгæн, цыппæрæм къласы. Мæнмæ гæсгæ, йæ ахуыр уæд ныууагъта, фæлæ, иумæ цы рæстæг уыдыстæм, уый мæ никуы ферох уыдзæн. Мæ цæстыл уайдзæн, йæ дзыппы-иу цы урс-урсид ссадæй конд нартхоры кæрдзыны æрдæг æрхаста, уый. Дзыппы нытътъыссын-иу ын куыд бакуымдта, уый нæ зонын, фæлæ мæ нæ рох кæны, фæстæмæ-иу ын сисын куыд нал куымдта, уый. Цалынмæ-иу æй ласта, уæдмæ-иу махæн, цалдæр лæппуйæ, нæ комыдæттæ уадысты. Фæлæ-иу кæрдзын куыддæр дзыппæй фæхицæн, афтæ-иу æмхуызонæй æхсызгон улæфт скодтам.

Уыцы кæрдзыны хæрзад абарæн ницæимæ уыд, уæлдайдæр хуыскъæл æмæ сойæйы лæмарæнтæ хæццæ хысæйæ конд кæрдзыны фæстæ — кæд ахæмæн кæрдзын схонæн ис, уæд...

Реуазты Левæимæ та балымæн стæм авдазон скъолайы. Сыгъдæг зæрдæ кæд искæмæн уыди, уæд уыдонимæ банымайын æмбæлы Левæйы дæр. Æнæхин, цæстуарзон, уæздан,

æмгæрттыл æнувыд — ахæмæй зыдтон Левæйы. Ахæмæй йæ зыдтой иннæтæ дæр...

Беккуызарты Габолаимæ фæстæдæр балымæн дæн, фæлæ мын уый дæр Виктор æмæ Левæйы ад кодта.

Хъыгагæн, уыдонæй иу дæр абон æгас нал у. Се 'ртæ дæр не 'хсæнæй фæхъуыдысты раджы нæ, фæлæ тынг раджы. Габола, се 'ппæты хистæр уæвгæйæ, бинонты хъуыддаг дæр нæ бакодта. Æмбис кары онг дæр нæ фæцардысты Виктор æмæ Левæ.

Се 'ртæйы бæсты дæр ма мын баззад Лолаты Хадзыби. Куыд æрдхæрдтæ стæм, уый мæн æмæ Хадзыбийы зонгæтæй амонын никæмæн хъæуы, уымæн æмæ йæ алчидæр зоны.

Есенин Сергей йæ иу æмдзæвгæйы афтæ фыста: «...друзей так мало в жизни».

Æцæгæйдæр, бирæ хæлæрттæ мын ис, зæгъгæ, чи дзуры, уымæн, мæнмæ гæсгæ, бирæ хæлæрттæ нæй, уымæн æмæ дæ кæцыфæнды сусæгдзинад дæр кæуыл баууæндай, уыдон иу кæнæ дыууæ, кæнæ æртæйæ фылдæр нæ вæййынц...

Чи зоны, иу къаддæр, кæнæ иу фылдæр.

*М*æ зонгæ мын йæ сыхаджы хабæрттæ радзырдта. Сæ чындз нæ фæрæстмæ, æмæ дзы хистæртæ «еудодой» кæнынц. Иу изæр, дам, нæхимæ ссыдтæн æмæ нæ дуармæ нæ сыхæгты зæронд лæджы бадгæ сæййæфтон. Йæ цурмæ куы схæццæ дæн, уæд сыстад æмæ мын афтæ: «Бауырнæд дæ, мæ хæдзармæ бацæуон, уый мæ зæрдæ нæ зæгъы. Мæ чындз ахæм бирæгъ разынд, æмæ йын цард æнæ загъд-заманайæ ад нæ кæны. Йæ цæгатмæ дæр цалдæр хатты бæргæ ацыд, фæлæ та фæстæмæ 'рбаздæхы. Тайæ, уый курæг дæ дæн æмæ дæ лæппуйæн ус ма ракур. Ницæмæн дæ хъæуы чындз. Махон сыхæгтæ фæг дæр уыдзæн...».

*Х*албитта цалдæр боны æддæмæ нæ ракаст. Æнæуи уынджы къæйыл баззайы, фæлæ уыцы рæстæг куы никæцæйуал зынд, уæд сыхæгтæй иу иннæйы фæрсы, Хъалбитта кæм ис, зæгъгæ.

— Гриппæй рынчын, дам, у, — дзуапп ын радта сыхаг.

Камал сæ цуры лæууыд æмæ, уыцы ныхæстæ айхъус-гæйæ, афтæ:

— Уый гриппæй рынчын куы уайд, уæд ардæм æнæра-цæугæ нæ фæуыдаид... йæ низ искауыл бахæцын кæныны тыххæй.

**Æ**вæры æвзæрдзинæдтæн кæрон нæй. Цыфæнды арфæйаг хъуыддаг дæр сдзырддаг кæндзæн. Æз цы хабары кой ракæнынмæ хъавын, уым арфæйагæй ницы ис, уымæн æмæ, хуымæтæгдæр хъуыддаг нæй, ахæмтæм хауы.

Цæвиттон, мæ зонгæ сылгоймаг куыста, ме 'мкоймаг директор кæм уыд, уыцы скъолайы. Раздæр æндæр скъолайы ахуыргæнæджы куыст ссардта — ам та библиотекæйы куыста — æмæ йæ хъуыди куыстæй суæгъд кæнын. Директор æм цыдæр хъуыддаджы тыххæй зулдзых уыд æмæ йæ рауадздзæн, ууыл йæ зæрдæ нæ дардта æмæ мæн-мæ æххуысагур æрбацыд, дæ коймаг у æмæ кæд дæумæ байхъусид, зæгъгæ.

Æргом дзургæйæ, ахæм курдиатимæ мæм никуыма ничи 'рбацыд. Куыстмæ райсыны тыххæй — о, фæлæ мæ мæ куыстæй сисын кæн, зæгъгæ, мæм никуыма ничи 'рхатыд, æмæ æз дæр директормæ куы ныдздзурин. Мæ зæрдæ дардтон, мæ ныхасæн мын аргъ кæй скæндзæн, ууыл. Фæлæ фæрæдыдтæн. Нæ йæ рауагъта йæ куыстæй. Цæмæй йын маст скæна, уый тыххæй. Мæ курдиат дæр ницæмæ 'рдардта æмæ йæ ахуыргæнæджы куыстæй æнæхай фæкодта.

Иу заман куы уыди, уæд æм директор фæдзырдта æмæ йын бамбарын кодта, ныр дæ куыстæй ацæуын дæ бон у, дæ бынатмæ адæймаг ссардтон, зæгъгæ. Фæлæ ныр та уый нал бафæндыд ацæуын...

Цалдæр азы фæстæ директоры йæ куыстæй систой. Мæ зонгæ уым ахуыргæнæгæй кусын райдыдта, сси ахуыры хайады сæргълæууæг, фæстæдæр та — директор...

**Æ**тимæ йæ хъæлдзæг зæрдæйыл куы вæййы, уæд йæ цыргъзонддзинад мæныл фæфæлвары. Иу хатт та мын афтæ зæгъы:

— Ныр дын æндæр бинойнаг куы уыдаид, уæд уый дæр афтæ бирæ уарзтаис?

Ацу æмæ ахæм ныхæсты фæстæ дæ мидбылты ма бахуд. Цымæ йын чи загъта, бирæ йæ уарзын, уый? Кæд ын æй зæгъгæ ничи кодта, уæд та йæм йæ зæрдæ афтæ сдзырдта, æмæ та йæ ам дæр, цæмæн, зæгъгæ, бафæрсæн уыд, фæлæ æз, ацы фарстытæ раттыны бæсты, æнæбары мæ мидбылты бахудтæн.

Ацы къам, мæ мад, йæ хотæ æмæ йе 'фсымæртæ, æрыгон куы уыдысты, уæды ист у. Хæчъассæ æмæ Евдинкæ бадынц, сæ астæу лæууы Веринкæ, галиуæрдгæй кæронæй — Катйаннæ, иннæ кæронæй та — Тасолтан. Катйаннæ æмæ Тасолтаны къухы — чингуытæ.

Æз дзы кæй зыдтон, уыдонæй кæсын æмæ фыссын Хæчъассæ йеддæмæ ничи зыдта. Тасолтан уыди се 'ппæты кæстæр. Уый хæстмæ куы цыд, уæд æз саби уыдтæн æмæ йæ нæ хъуыды кæнын, фæлæ уый дæр, куыд дзурынц, афтæмæй ахуыргонд уыд. Фæлæ мæ уæддæр хъуыдытыл чингуытæ бафтыдтой. Нæ фыдæлтæ ахуырадæн цы аргъ кодтой, ууыл дзурæг мæм кæсы, чиныгимæ сæ хуыз кæй истой, уый дæр. Кæсын, фыссын чи нæ зыдта, уый дæр фæзмыдта ахуыргонды æмæ тырныдта, цæмæй йæ исчи чиныгимæ фена.

Камал æмæ Сергеимæ зианæй рацыдыстæм æмæ æфсæнвæндаджы станцæйы ракомкоммæ трамваймæ æнхъæлмæ кастыстæм. Æнахуыр тæвд бон уыди, æмæ нæхи заз бæласы аууонмæ байстам. Рæстæгæй-рæстæгмæ-иу фæндаджы былмæ рауадтæн, трамвай кæцырдыгæй хъуамæ ссыдаид, уыцырдæм-иу акастæн, фæлæ — никуы æмæ ницы. Иудзæвгар фæлæууыны фæстæ та уынгыл дæлæмæ мæ цæст ахастон æмæ, уæнгуагъдæй æрбаздæхгæйæ, загътон:

— Трамвайæн йæ кой ис, фæлæ йæ хъæр нæй.

Уыцы ныхæстæ фехъусгæйæ, Сергей ахæм хабар ракодта.

Алыбегимæ, дам, куы цæуай, уæд дын хъуамæ рæстæгæй-рæстæгмæ дæ цонгыл фæхæца æмæ дæ æрурома, цыма дæм йæ ныхæстæ афтæмæй тынгдæр бахъардзысты,



уый хуызæн. Иуахæмы та Сергей æмæ Камалимæ кæдæм-дæр фæцæйцыдысты, æмæ та сæ фæндагыл æруром-æруром кодта. Фæстаг хатт ма сæ куы 'рурæдта, уæд Камал афтæ: «Ай нæ уромæг у, фæлæ нæ дарæг нæу».

**М**æскуыйы Уæлдæр партион скъолайы куы ахуыр кодтон, уæд нын ахуыргæнæг уыдис профессор, историон наукæты доктор Кретов. Хъыгагæн, ын йæ ном æмæ фыды ном нал хъуыды кæнын. Бирæ чи федта æмæ зыдта, ахæм зæронд лæг уыди нæ ахуыргæнæг. Куыд дзырдтой, афтæмæй Калинин Михаилæн æххуысгæнæгæй куыста. Кретов уарзта юмор, хъазæн ныхæстæ-иу дзы арæх схауди.

Ахуыр чи кодта, уыдон фæлварæнты размæ уæлдай тыхстдæр вæййынц. Æмæ нын нæ уавæр фæрогдæр кæныны тыххæй афтæ загъта:

— Фæлварæнтæй та цæмæй тæрсут?

Куыnnæ тæрсæм, зæгъгæ-иу æй исчи куы бафарста, уæд-иу, йæ мидбылты худгæйæ, райдыдта:

— Фæлварæнты «фондз» райсынæй æнцондæр ницы ис. Фæлварæнтæ кæм дæттынц, уыцы уаты дуар байгом кодтай — «æртæ», билет систай — «цыппар», иу ныхас дæ дзыхæй схауд — «фондз».

Уыцы ныхæстæ мæ зæрдыл цæмæн æрлæууыдысты?

Ирон æвзаг ахуыр кæныны хъуыддаг ахæм уавæрмæ 'рцыд, æмæ цæмæй «æртæ» райсай, уый тыххæй тагъд дæ ном зæгъын дæр фаг уыдзæн. «Цыппар» дын æвæрдзысты, дæ мыггаг куы зæгъай, уæд. Дæ фыды ном куы зæгъай, уæд дæ бониджы «фондз» февæрдзæн...

**Æ**æрæгбоны фынгыл Бæрæгъуыны кусарты бæрзæй сæрæн йæ рахизфарсæрдыгæй кæй æвæрынц, уый тыххæй ма фыстон. Фылдæр рæтты та бæрзæй галиуфарсæрдыгæй æвæрынц. Куы сæ бафæрсай, куывд куы у, уæд æй галиуæрдыгæй цæмæн æвæрут, зæгъгæ, уæд фæзæгъынц, хъус лыггæнæгæн, дам, зын уыдзæн, хъыгдаргæ, дам, æй кæндзæн.

Фаг бындур мæм нæ кæсынц уыцы ныхæстæ бæрзæй бæрæгбоны фынгæвæрды сæрæн йæ галиуфарсæрдыгæй

æвæрынаен. Ау, къæдзæхы йас гал чи афæлдæхта, уый йын йæ хъус лыг кæнын нал бафæраздзæн?!

Зæнджиаты Бæбуйы хабæрттæй иу мæ зæрдыл æрлæу-уыд. Урочы фæйнаегмæ рахуыдта, йæ чындзы цæуын афон кæмæн æрбахæстæг, ахæм чызджы, æмæ дзы ракуырда, цæмæй фæйнаегыл иу рæгъыл бацæуын кодтаид ахæм хъуыдыйад: «Галы сыкъайыл абадт бындз». Чызг хæслæвæрд сæххæст кæныныл зæрдиагæй бæргæ архайдта, фæлæ йын хъуыдыйадæй цыппæрæм дзырд иу рæнхъыл нал бацыд æмæ ахуыргæнаегмæ къæмдзæстыгхуызæй дзуры:

— Бæбу, «бындз» мын дзы нал цæуы...

— Ау, гал æд сыкъатæ кæм бацыд, уым бындз куыд-науал цæуы?..

**К**æцыдæр адæммæ ис ахæм æмбисонд: «Дæ гуырæн бон цал æхснырсты æркæнай, уал азы фæцæрдзынае».

Адæм цы зæгъой, уый ныхмæ зын дзураен у, фæлæ цыма ацы ныхæстæм къух бакæнаен ис, афтæ мæм кæсы. Ис ахæмтæ, æмæ йæ гуыраен бон иу æхснырст дæр не 'ркæны. Уæд уый, гуыргæ дæр чи нæ ракодта, уыдоны номхыгъдмæ хауы, æви йын йæ цард цард схонаен нæй?

**Н**ыртæккæйæ фылдæр зарджытæ, æвæццæгæн, никуыма уыди. Кæй цы фæнды, уый зары. Зарæггæнджытæй бирæтæ, цы зонынц, уый зарынц, фæлæ, цы зарынц, уый нæ зонынц. Æмæ зарджыты нымæц бонæй-бон фылдæр уымæн кæны. Чи ницæуыл дзуры, хъуыдыйы уæз кæуыл не 'нцайы, поэзимæ дæрд чи лæууы, ахæм зарджыты нымæц. Сæ фылдæры дзырдæуы уарзондзинадыл, уарзондзинад кæм нæй, ахæм уарзондзинадыл.

Æцæгæй чи уарзы, уый афтæ никуы зæгъдзæн: «Уарзын дæ, уарзын, мæ уарзон!» Куы зæгъа, уæд та, ацы ныхæстæ кæмæн зæгъа, уымæй æнæхай фæуыдзæн, уымæн æмæ æцæг æнкъарæнтаен ахæм æнæууылд ныхæстæй равдисæн нæй. Фæлæ сæ уæддæр æхсæвæй-бонæй радио æмæ телеуынынадæй зарынц. Иу дæр æмæ дзы иннæ дæр йæ уарзони иу нæ, фæлæ дыууæ хатты уарзы, ома: «Уарзын дæ, уарзын, мæ уарзон!»

Иннæ зарджыты та кæцыдæр уарзæттæ сæхицæй мæ-  
гуыргуртæ сарæзтой æмæ сæ зонгуытыл лæууæгау лæгъ-  
стæ кæнынц:

*Ма мæ ныууадз, ма мæ ныууадз,  
Курын дæ!..*

Нæ поэттæй чидæр уырыссаг æвзагæй иронмæ тæлмац-  
гæнæджы куыстæй афтæ загъта: «Кæд æй нæ бамбарат  
иронау, уæд æй уырыссагау кæсут!» Уыйау, уæлдæр цы  
рæнхъытæ æрхастам, уыдон кæд иронау дæ зæрдæмæ нæ  
хъарынц, уæд уын сæ иннæ зарæггæнæг уырыссагау дæр  
азардзæн:

*Не покинь меня, не покинь меня,  
Не покинь!..*

Ацы зарджытæ чи зары, уыдон, æвæццæгæн, Омар  
Хайямы цыппаррæнхъонтимæ зонгæ не сты, æндæр сæхи  
ахæм уавæры не 'рæвæрдтаиккой. Уый уарзондзинадмæ  
æндæр цæстæй каст. Хуымæтæджы нæ фыста:

*Уарзондзинад лæгъстæтæ, цæстысыгтæй нæу.  
Зæды цур дæр дæ зонгуытыл макуы æрлæуу.  
Дар-иу дервишау алкæм дæхи ды сæрибар,  
Æмæ, чи зоны, бауарзой уый фæстæ дæу.*

Уæдæ йæ усыл æмдзæвгæтæ чи фыссы, уый та Байроны  
сфæлдыстадимæ зонгæ нæ уыд. Байхъусæм-ма уæдæ ан-  
глисаг поэтмæ, кæддæра уый та куыд хъуыды кæны:

*Никто в стихах прекрасных не поет  
Супружеское счастье: будь Лаура  
Повенчана с Петраркой, — видит Бог,  
Сонетов написать бы он не мог.*

*Дж*иоты Мысост хистæрæн цы фынгыл бадт, уый  
кой ма кодтон. Кæстæр чи уыд, цалдæр ахæм  
хъæздыджы фынгыл дæлиаугомау бадтысты. Куы ахорд-  
той, куы анызтой, уæд æнæ фæрсгæйæ фестиadyсты. Камал  
Мысосты фæрсы: «Фынгæй чи фестиад, уыцы адæм цы фе-  
сты?» — «Уыдон адæм не сты, уыдон хъæздыджытæ сты!» —  
дзуапп ын радта Джиойы-фырт.

Бирæ фæстæдæр райгуырдысты ацы рæнхъытæ:

*Дзаджджын фынгыл бадæм,  
Нæ цуры хæрд, нозт...  
Хъæздыджыты адæм  
Нæ хоны Мысост.*

*Ч*ехойты Сæрæби мæ хъæуккаг уыди. Бæрæгъуын афтæ бирæ уарзта, æмæ йыл æрхъæцмæ нæ хъæцыди. Гуыргæ Уæлладжыры комы ракодта, Бадыхъæуæн Уæлæци йæ кæцы хай хонынц, уым. Кæд дзы фондз азы йеддæмæ нæ фæцард, уæддæр æй йæ хъæу хуыдта. Æнкъард хъæлæсыуагæй уымæн фыста:

*О мæ хъæу Уæлæци, нал дæ и цæрæг,  
Уый тыххæй мæ зæрдæ у куыддæр уынгæг.*

Ивгъуыд æнусы дыууæ 'мæ ссæдзæм азы Сæрæбийы бинонтæ ралыгъдысты быдырмæ æмæ æрцардысты Урсдоны рахизфарс. Сæ ног цæрæнбынат схуыдтой Бæрæгъуын — Красногор. Бирæ амондджын бонтæ арвыста ам Сæрæби. Ардæм-иу куы 'рцыд, уæд ыл-иу адæм, дидинæг-калæг бæласыл мыдыбындзытæ куыд æмбырд кæной, афтæ æрæмбырд сты.

Куыд загътон, афтæмæй Бæрæгъуыны цы азтæ арвыста, уыдон дзаг уыдысты цин æмæ фарнæй. Уыйхыгъд, уырдыгæй куы рацыд, уæд йæ цардвæндаг фендæрхуызон. Райдыдта Фыдыбæстæйы Стыр хæст, æмæ йе 'ртæ 'фсымæры — Алыбег, Федыр æмæ Сергиимæ — æрлæууыд Райгуырæн бæстæ хъахъхъæнджыты рæнхъыты. Æфсымæртæ, Сæрæбийæ фæстæмæ, æртæйæ дæр хæсты баззæдысты. Сæрæби ма раздæхт, æмæ йæ дыууæ азы фæстæ Хуыцауы дзæгъæлы Сыбыры бинаг къæй балæууын кодтой, æмæ дзы авд азы хъæды куыст фæкодта. Куы сыздæхт, уæддæр йæ царды бонтæ тухитæгæнгæ æрвыста. 1969 азы дыууадæс æмæ дыууиссæдзæдзыдæй амард.

Кæд йæ зæрдæ искуы истæмæй барухс, уæд йæ бинойнаг Ленæйæ:

*Æз æмæ ды — ирон æмæ уырыссаг,  
Фæлæ бинонтæй тынг дзæбæх цæрæм.*

Хæлардæр бинонтæ скæнаен нæ уыд. Уарзтой канд кæрæдзийы нæ, фæлæ адæмы дæр. Уыдис сын бирæ хæлæрттæ

æмæ зонгæтæ æмæ зыдтой алкæуыл дæр баузæлын, еблугъæ сын зæгъын.

Сæрæби хъæздыгдзинадмæ никуы бæллыд. Йе стырдæр бæллиц уыд чиныг. Йæхи-иу æххормаг дæр ныууагътаид, уæддæр-иу чиныг балхæдтаид. Афтæмæй йæм сабыргай æрæмбырд хъæздыг библиотекæ. Куынæуал уыд, уæд мын Ленæ цалдæр хатты загъта, æрбацу, æмæ дæ йæ чингуытæй кæцытæ хъæуы, уыдон ахæсс, фæлæ, Сæрæби йæ фæстаг капеччытæй цы чингуытæ фелхæдта, уыдонæй иу рахæссын дæр мæ бон никуы баци...

Гуыттыаты Хъазыбег мæ хъæуккаг нæ уыди, фæлæ уыди мæ районæй. Уый Хъæдгæроны райгуырд, æз — Бæрæгъуыны. Кæд мæнæй хистæр уыд, уæддæр хæларæй цардыстæм. Йæ номыл кæддæр æмдзæвгæ дæр ныффыстон. Фæстæдæр мыл куы амбæлд, уæд мын кæнгæ тызмæгхуызæй афтæ: «Чи дын радта мæныл æмдзæвгæ фыссыны бар?»

Йæхицæй уæздандæр æмæ хæдæфсармдæр адæймаг зын ссарæн уыд. Ирон культурæ æмæ литературæйæн бирæ хæрзты бацыд. Зæгъынæн æгъгъæд сты, нарты кадджытæй цы фондз томы сарæзта, уыдон дæр. Науæд «Ирон æмбисæндты» чиныг! Нæ фысджытæй бирæты сфæлдыстад бабæстон кодта æмæ сæ рауагъта иугай, дыгай, æртыгай томтæй. Иу кадджын ном дæр æм нæ уыд, афтæмæй, йæ фарсмæ цы кандидаттæ æмæ доктортæ уыд, уыдонæн ахуыргæнæгæн бæзzyd.

Хъазыбеджы хъæуккаг Бокоты Додтан номдзыд лæг уыд. Хъæбатырæй хæцыд немыцаг фашистты ныхмæ. Ууыл дзурæг сты йæ хæрзиуджытæ. Зæрдиагæй архайдта æхсæнадон царды. Хъæздыг æрмæг ныууагъта Хъæдгæрон æмæ хъæдгæройнæгты тыххæй. Фыста хорз æмдзæвгæтæ æмæ поэмæтæ. Йæ мæлæты фæстæ йæ уацмыстæ хицæн чиныгæй дæр рацыдысты. Ныртæккæ Фысджыты цæдисмæ кæй райстам, уыдонæй иуæй дæр уæлдæр йеддæмæ дæлдæр нæ лæууынц йæ фыстытæ.

О, æмæ Додтанимæ дæр хæларæй цардтæн. Иу хатт нæм Гуыттыаты Хъазыбеджы тыххæй ныхас рауад, æмæ дзы базыдтон иу ногдзинад. Уый мын канд ногдзинад нæ уыд, фæлæ ма йыл фæкодтон дис дæр. Додтан мын куыд радзырдта, афтæмæй Хъазыбег скъолайы уыди йæ ахуыргæнæг. Фыдыбæстæйы хæсты чи архайдта, уыдонæй иу

иннаемаен ахуыргæнæг уа, уый мæм, кæй зæгъын æй хъæуы, диссаг фæкаст, фæлæ се 'хсæн фондз азы ис, уый куы базыдтон, уæд баууæндыдтæн, ахæм хъуыддагæн уæвæн кæй ис, ууыл.

Хъазыбег чысыл нæ фæцард. Цыдис ыл дæс æмæ цыппарыссæдз азмæ 'ввахс. Йæ бинойнаг Ляля дæр мæм Сæрæбийы цардаæмбалы хуызæн æрхатыд, Хъазыбегмæ, дам, бирæ чингуытæ уыди æмæ, дам, дзы дæхицæн, кæцытæ дæ хъæуы, уыдон равзар. Фæлæ та мæ Хъазыбеджы чингуытæ рахæссын дæр нæ бафæндыд. Нæ бафæндыд, зæгъгæ, мæ цыдæр тых баурæдта ахæм къахдзæф акæнынæй. Чи зоны, иу хатт дæр æмæ иннае хатт дæр раст нæ бакодтон...

Йе 'нусон фæндагыл чи ацæуы, уымæн йæ дзаумæттæ, хæстæгдæр æмбæлттæ йын чи уыд, уыдоныл байуарынц. Уый дзаумæтты тыххæй баззад ахæм æгъдау, фæлæ, цымæ, уыдонмæ чингуытæ дæр хауынц?

*Д*унемæ ног адæймаг куы фæзыны, уæд арфæгæнæджы фыццаг ныхæстæ вæййынц: «Цæринаг гуырды æй Хуыцау фæкæнæд!» Сæ ныхмæ ницы зæгъæг дæн, фæлæ, чи райгуырд, уыдон иууылдæр мæлинагтæ куы хонæм, уæд, цымæ, уыцы дыууæ ныхасы кæрæдзийы нæ хъыгдарынц? Грисы фыстытæй кæцыдæры ахæм дзырдбаст дæр ис: «мæлинагты хуыздæр». Æвæццæгæн, цæринаг æмæ мæлинаг кæрæдзиуыл баст сты, æрмæст даргъ бæндæнæй.

*Д*уне диссагæй йæ тæккæ дзаг у. Хуымæтæджы нæ баззад ахæм ныхас: «Лæг бонæн диссаг куы нæ хъуса, уæд йæ хъустæ хæрæджы хъусты йæстæ кæнынц». Ныртæккæйæ фылдæр æнаккаг митæ искæцы дуджы цыдаид, уый мæ нæ уырны. Чи зоны, алы фæлтæрмæ дæр афтæ фæкæсы. Нудæсæм æнусы Некрасов фыста:

*Бывали хуже времена,  
Но не было подлей.*

Цыма сæ мах рæстæджы тыххæй загъта, афтæ мæм кæсы, уымæн æмæ, ныртæккæ цы цъаммардзинæдтæн

стæм æвдисæн, уыдон нудæсæм æнусы цæрджытæ сæ фыны дæр никуы федтаиккой. Халæм, рæмудзæм, стигъæм, сайæм, марæм, рæхойæм, фæлæ уыдон æвдисæг жанр — фельетонæн — йæ кой дæр нал и. Афтæмæй та хурмæ рахæссинаг хъуыддæгтæй Хъазыбеджы хохæй бæрзонддæр рагъ самайæн ис.

Советон дуджы шахидкæ æмæ рæкет, коррупци æмæ марихуанæ, лоббист æмæ зомби æмæ бирæ æндæр хъылматы тыххæй фылдæр адæм хъусгæ дæр куы никуы фæкодтой, уæд, цы амонынц æмæ семæ цы фыдбылызтæ хæссынц, уый куыд хъуамæ зыдтаиккой?! Фæлæ нæ царды уыди æндæр хъуагдзинæдтæ, æмæ сæ ныхмæ тох кодтам æнауæрдонæй. Сатирæ æмæ юморы æххуысæй, фылдæр — фельетоны жанры. Дæ ныхмæ исчи ахæм жанры фæрцы радзырдта, уæд дæ гуырæй райгæ у. «Рæстдзинад»-ы-иу ахæм фельетонтæ уыд, æмæ-иу æрмæст йæ сæргонд дæр хъамайæу рæхуыста.

Рахизфарсы районы загсы иу гуымыры сылгоймаджы кой дæрдтыл айхъуыст. Афтæ дæрдтыл, æмæ суанг Дзæуджыхъæумæ дæр схæццæ. Сыхъуыст, «Рæстдзинад»-ы кусджытæ кæм бадтысты, Сабырдзинады уыцы проспекты фондз æмæ ссæдзæм хæдзары цыппæрæм уæладзыгмæ дæр.

Кæд нæ рæдийын, уæд редактор уыцы уавæр равзарын бахæс кодта Таутиаты Умарæн. Ацыд уацхæссæг æмæ фембæлд, канд хъаст ныффыссæгимæ нæ, фæлæ, кæуыл хъастчындæуыд, уымæ дæр. Куыд рабæрæг, афтæмæй загсы кусæг æцæгæйдæр разынд, гуымырыдæр адæймагæн скæнæн нæй, ахæм. Загсмæ фæцæуынц, йæ цард чи баиу кодта, уыдон, кæнæ та цардæй ахицæны тыххæй æвдисæндæртæ райсынмæ. Гъе, æмæ-иу, загсмæ чи 'рбацыд, ууыл-иу сылгоймаг фæтъæлланг ласта: «Мард дыл æрцыд, чындзы цæуыс æви ус курыс?»

Умар ныффыста, загсы кусæджы цæсгом ирдæй æвдыст кæм æрцыд, ахæм фельетон. Радта йын сæргонд: «Мард дыл æрцыд, æви ус ракуырдайт?..»

Сæргонд куы фæрæстмæ уа, уæд дзы уымæн æмбал нæй. Иннæ фельетон та, мæнмæ гæсгæ, ныффыста Мамсыраты Мурат.

Хæлд адæймагтæ дæр алыхуызæттæ вæййынц. Иуты хъуыддæгтæ дзы адæмæн базонын кодта зындгонд журналист



Мамсыры-фырт. Редакцимæ хъаст æрбахæссаеджы нал хъуыды кæнын, фæлæ, фельетоны ныхас цы цыппар адæймаджы тыххæй цыд, уыдонæй иу дæр сæйраг нæ уыд, уымæн æмæ, чи никуыма 'рцыди — уæвгæ, ацы дунейы цы не 'рцыд, ахæм хъуыддаг нæма уыд — уыцы чъизи хъуыддаджы иууылдæр æмхуызон архайджытæ уыдысты.

Цæвиттон, Ирыстоны рахъомыл дыууæ гадза æрдхорды æмæ сын уыди фæйнæ хæтаг усы. Хъуыддаг афтæ рауад, æмæ сæ кæрæдзийы устытимæ хæтын райдыдтой. Иу ус — йæ лæджы æрдхордимæ, иннæ лæг та — йе 'рдхорды усимæ, кæрæдзийы хъуыддагтæ нæ зыдтой, афтæмæй. Кæрæдзийы хъуыддагтæ нæ зыдтой, фæлæ сын се 'ппæты хъуыддагтæ дæр адæмæй чидæртæ базыдта, уыцы чидæртæй — газеты кусæг, газеты кусæгæй та — адæм иууылдæр, «Дæ ус — мæ ус, мæ ус — дæ ус», зæгъгæ, сыл фельетон куы ныффыста, уæд.

*М*æ сæр иу хилдасæны æлвыдтон, æмæ æлвынæггаг алы мæй дæр зынаргъдæргæнгæ цыди. Мæ зонгæтæй мæ иу æндæр ранмæ сардыдта, уым, дам, иуæй, асламдæр у, иннæмæй, сæрæлвынæг дæр йæ куыстмæ хорз арæхсы.

Æз, æцæгæйдæр, уымæ цæуын райдыдтон. Мæ зæрдæмæ фæцыди йæ къухты 'внæлд. Иуцасдæр æм фæцыдтæн, æмæ та уый дæр йæ куысты аргъыл æфтауын райдыдта. Раздæр æй фæкодта дыууæ туманы зынаргъдæр, уый фæстæ ма йæм бафтыдта æртæ... Ныр мæ сæрыхъуынтæ та ивзигæ цыдысты. Мæхинымæр-иу дисы бацыдтæн, мæ сæр бонæй-бон гæмæхдæр куы кæны, уæд йе 'лвынæггагыл æфтгæ цæмæн цæуы, зæгъгæ.

Мæ сæрæлвынæггаг афæдз æмæ 'рдæгмæ дыууæ хатты фылдæр куы фæци, уæдæй фæстæмæ хилдасæны къæсæрæй нал бахызтæн, цалынмæ мæ сæр бынтон ныллагуын уа, уæдмæ мæ бирæ 'нхъæлмæ кæсын нал хъæуы, зæгъгæ.

*Дæ*уттæгтæм ахæм æмбисонд ис: «Чи нæ райгуырд, уымæй амондджындæр нæй, фæлæ ахæм амонд алкæмæ нæ хауы».

Æмæ, æцæгæйдæр: кæм уыдыстæм, æмæ ацы дунемæ кæцæй рацыдыстæм, уым алцæмæй дæр хуыздæр куы уыд, маст æмæ дзы хæрам куы нæ зыдтам, нæ зæрдæйы дзæбæхæн дзы фынаей куы кодтам, низ æмæ дзы цæфæн йæ кой дæр куы нæ уыди, уæд нæ, йæ ном мæнг кæмæн хуыйны, уыцы дунемæ цæмæн рахуындæуыд?

Æвæццагæн, ардæм кæй зондæй рацыдыстæм, уыр-дæм, ома тъæпæн хъæумæ дæр, уый зондæй ацæудзыстæм. Æрмæст, ардæм куыд æнæниз, æнæмаст æмæ сыгъдæгæй æрбацыдыстæм, афтæмæй нæ, фæлæ — низджын, мæст-джын æмæ аипджынæй.

**Ф**атимæйæн йæхицæй раппæлыны фадат фæуа æмæ дзы ма спайда кæна, уымæн уæвæн нæй.

Абон райсомæй мæ уатæй куы рахызтæн, уæд мæ дзаумæттæ итувæрдæй цæттæйæ лæууыдысты. Фатимæ мæ уыдонмæ кæсгæ куы ауыдта, уæд мæм дзуры:

— Дæ чындзытæ дæр мæхи хуызæн фесты, æндæр дæ лæппутæ федтайккой.

Ацы ран йæ ныхæстæм къухбакæнаен ссардтаин, афтæ йæ куы бафарстайн: «Дæхи хуызæн хорз æви дæхи хуызæн æвзæр?» Фæлæ мæхиуыл ныххæцыдтæн.

**М**алеевкæ»-йы кæимæ базонгæ дæн, уыцы фыс-джытæй иу уыди Приходько Владимир. Йæ фылдæр уацмыстæ сывæллæттæн ныффыста. Къоста саби-тæн цы уацмыстæ сфæлдыста, уыдон уырыссаг æвзагмæ тæлмац кæнынвæнд куы скодта, уæд ын загътон, цæмæй йын йæ «Дзывылдар» «синицæ»-йæ мауал ратæлмац кæна, уымæн æмæ дзывылдар трясогузка у. Æмæ йæ фыццаг хатт афтæ кæй ратæлмац кодта, уый тыххæй ма фыстон.


Хæларзæрдæ адæймаг мæм фæкаст Владимир. Фыццаг хатт æй куы федтон, уæд мын йæхи раздæр йæ номæй ба-цамыдта. Иуцасдæр хъусæй алæууыны фæстæ загъта йæ мыггаг дæр — Приходько. Стæй ма йæм бафтыдта: каков приход, таков и Приходько.

**У**лурты Риммæ бирæ хорз зарджытæ зары, фæлæ дзы иу, «Ферох мæ кæн», зæгъгæ, мæ зæрдæмæ се

'ппæтæй тынгдæр цæуы. Ныхæстæ дæр ын йæхæдæг ныффыста. Музыка та йын æрхъуыды кодта Дзоблаты Анатоли. Æз Дзоблайы-фыртæн йе 'ннае уацмыстимæ зонгæ нæ дæн, фæлæ ацы зарæджы мелоди ахæм хæдбындур у, æмæ йын фæивддзаггæнæн ницавæримæ ис. Иу ахæм зарæг чи ныффысса, уый ном цыма адæмæй никуы ферох уыдзæн, афтæ мæм кæсы. Цæссыгæмхæццæ, зæрдæйы бынæй цæуæг ныхæстæ мелодийыл бадынц, мелоди ныхæстыл куыд бады, афтæ.

Риммæ иунæгæй нæ зары: дыккаг хъæлæсæй йын йе 'нæвнæлд æнкъарæнтæ зæрдæйы тæгтæм æвналæгау айсы Будайчиты Сухраб. Фæстаг хатт ма йæ радиойæ куы азарыдысты, уæд райгуырдысты ацы рæнхъытæ:

*Иунæг чи уыди, уымæн  
Нал дæ йе стъалы, нал...  
Ды куыд уарзтай, нæй уымæн  
Ацы зæххыл æмбал.*

 Шолоховы «Тихий Дон»-ы ахæм бынат ис. Мелехов Григорийы фыды фыд Турчы хæстæй йемæ æрбахуыдта ус. Станицæйы сылгоймæгты цымыдисдзинадæн кæрон нал уыд. Йæ алы къахдзæфæн дæр ын сæхи аргъгæнджытæ скодтой. Æппæты тынгдæр та сæ дисы бафтыдта... Уæвгæ ма фыссæгæн йæхимæ байхъусæм:

«— А ишо, бабоньки, ходит-то она... в Прокофьевых шароварах.

— Ну-у?.. — ахали бабоньки испуганно и дружно.

— Сама видала — в шароварах, а только без лампасин. Должно, буднишние его подцепила. Длинная на ней рубаха, а из-под рубахи шаровары, в чулки вобратые. Я как разглядела, так и захлопнуло во мне...»

Сылгоймагæн йæ даргъ къабайы бынæй йæ даргъ хæлафы къæхтæ куы разындысты æмæ ууыл хъазахъхъаг сылгоймæгтæ фырдисæй рафæлдæх-бафæлдæх куы кодтой, ууыл иу æнус дæр æххæст нæма рацыд, афтæмæй дунемæ йæ фыццаг хуызæй бирæ нал баззад. Афтæ аивта, æмæ Шолоховы хъазахъхъаг устытæ ссæдзæм æнусы райдайæнæй иу æмæ ссæдзæм æнусы райдайæнмæ куы ракаесиккой, уæд сæ цъæхахстмæ, зæххыл цыдæриддæр халон

æмæ сынтæй ис, уыдон фыртæссæй æмпæррæст скæник-кой, тæхгæ чи кæны, уыдонæн та сæ тъæпп зæххыл фæцæуид. Уæлдæфмæ чи стахт, уыцы халæтты базыртæй арвы цъæхæй иу гæбаз дæр нал разынид, хуры рухс сойын цырагъыл дон бакалæгау ахуыссид æмæ адæмæн, хъаймæт ралæууыд, зæгъгæ, сæ сæр сæ кой суайд.

Прокофийы усæн йæ хæлафы къæхтæ йæ къабайы фæдджийы бынæй разындысты, ныртæккæйы сылгоймæгтæй та хæлæфтæ йеддæмæ ницыуал зыны...

**З**æххыл цы бирæ адæмтæ цæры, уыдонæй иуæн дæр йæ бæстæйы ивгъуыд мах хуызæн æнад никæмæн у, мах хуызæн ыл цъыфкалæн ничи кæны. Цы уыди, уый зæгъ, цы нæ уыди, уый та цæмæн дзурыс? Искæуыл тугтæ куы æрымысай, уæд уыцы тугæй æппæты фыццаг дæхи сахордзынæ. Сызгъæрин цъымарайы ныппарæн ис, фæлæ уæддæр сызгъæринай базайдзæн. Мин азы фæстæ йæ куы сисай, уæддæр йæ кад нæ фæкъаддæр уыдзæн.

Сталины цæмæй нæ зылынджын кæнынц, ахæмæй зæххыл ницыуал баззад. Чи йæ йæ фыды фырт нæ хоны, чи — йæ мады лæппу. Уырыссаг куыд фæзæгъы: «Ври, да знай меру». Сайынц, уый бæлвырд у, бæрц ын кæй нæ зонынц, уый та — зындгонд. Бæрц та йын уымæн нæ зонынц, æмæ тæрсынц, рæстдзинад йæ базыртæ куы сиса æмæ йыл, цы фаджыс фæкалдтой, уый куы ныппырх кæна æмæ цъыфкалджытæ йæ быны куы фæхуыдуг уой, уымæй.

Афтæ куы нæ уайд, уæд, æнусы æрдæгæй фылдæры размæ йæ зæрдæ йæ кусынай кæмæн банцад, уый «рæдыдтæ» иу хатт нæ, фæлæ дæсгай хæттыты срастгæнæн дæр уыдаид, фæлæ рæдыд куы нæ уа, уæд æй куыд раст кæныс? Уæвгæ, рæдигæ чи нæ кæны, ахæм адæймаг нæма райгуырды, кæд, кæйдæр хъæнтыл чи дзуры, уыдон сæхи æнаипп хонынц, уæддæр. Дам-дум ауадзынай æнцондæр ницы ис. Цыма йæ дымгæйы æвджид бакодтай, уыйау ыл базыртæ базайы æмæ дугъы уады разæй дæр фæвæййы.

Советон Цæдис фашистон Германыл куы фæуæлахиз, уый фæдыл кадджын æмбырды Сталин фæкодта æмбисонды сидт. Йæ ныхæстæ йын ныггалиутæ кодтой æмæ уыцы «винтиктæ», æфсургъы згъæллагом куыд дзыгъалмыгъул кæна, уый хуызæн хъæргæнгæ цæуынц. Уымæ

хуымæтæджы шелкопертæй райдай, æмæ стыр фысджытæй фæу.

Мæнæ куыд фыста Эренбург Илья 1961 азы 3 декабры газет «Правда»-йы: «Писатель видит... и то, что происходит в сознании, в сердце отдельных людей, которых зря называют «винтиками», они ведь выносят на своих плечах историю и ее создают».

Ныр та Сталинæн йæхимæ байхъусæм: «Я поднимаю тост за людей простых, обычных, скромных, за «винтики», которые держат в состоянии активности наш великий государственный механизм во всех отраслях науки, хозяйства и военного дела... Это — скромные люди, которые держат нас, как основание держит вершину. Я пью за здоровье этих людей, наших уважаемых товарищей».

Цымæ Эренбург дæр Сталины хъуыдытæ нæ рафæлхат кодта? Уæд æй цæмæн бахъуыд, адæймаг зылын цæмæй нæу, уымæй зылынджын кæнын? Уымæ зонгæ-зонын, уынгæ-уынын? Кæсгон дæр, дам, далыс загъта æмæ ирон дæр æмæ, дам, кæрæдзимæ сæ къухтæ систой.

*М*æ зонгæ сылгоймагыл цыппарыссæдз азы куы сæххæст, уæд йæ азтæ иронау нал дзырдта, уырыссагау сæ куы фæзæгъын, уæд, дам, цыма къаддæр вæййынц, афтæ мæм фæкæсы.

*А*дæймаг æдзæстæм куы уа, уæд ыл алцыдæр фидуы. Йæхимæ гæсгæ. Абон иу куы дзура, райсом — иннæ, уæддæр сырх нæ кæны. Ома æфсæрмы. Æфсæрмы та лæг æппæты фыццаг хъуамæ йæхицæй кæна, ома йæ ныхæстæй, йæ митæй, йæ хъуыддæгтæй...

Иу зонгæ мын уыдис, æмæ-иу мыл куы амбæлд, уæд мын-иу дзырдта, æз ме сæфт цæмæй уынын, ахæм ныхæстæ. Иуахæмы та мæ «живой классик» рахуыдта. Уыдон æнæзæрдæмæдзæугæ митæ сты, æмæ сæм æцæг адæймаг хъуамæ æргом ма здаха. Хъыг мын уый уыди, æмæ ахæм ныхæстæй кæй зæрдæ балхæнай, уыдонæй мæ кæй æнхъæлдта. Куырыхон адæмæй иу куыд загъта: «Æвзæр адæймаг раппæлыны бæсты дæ хорз адæймаг рафауæд».

Козбау ныхæстæ чи уарзы, аргъ сын чи кæны, уыдон æндæр зæххыл зайынц, æндæр у сæ хъомылад дæр. Цæстмæхъус ныхас та æцæг адæймаг хъуамæ йæхицæн æфхæрдыл нымайа.

Мæ зонгæ мын уыцы «живой классичы» фæстæ фенад. Раст зæгъын хъæуы, уымæй размæ дæр мæ риуæгънæг нæ уыд, уымæн æмæ йын йæ хабæрттæ æнæхъусгæ нæ уыдтæн. Цал раны куыста, уал ранæй йæ расырдтой, уымæн æмæ никæимæ фидыдта. Фæстагмæ газет уадзын дæр райдыдта. Мæ ныхмæ, дам, дзы æнæхъæн фарс рауагъта. Æз æй нæ кастæн, фæлæ, дам, дзы афтæ дæр ныффыста, цыма мæн газеты мæ куыстæй систой.

Мæ ныхмæ цæмæн фæци, «живой классик»-æй «мертвый классик» скæнынвæнд цæмæн скодта, ууыл фæхъуыды кодтон, фæлæ йын бæлвырд дзуапп раттын нæ бафæрæзтон. Цыфæндыйæ дæр мæ зæрдæ иу хъуыддагмæ къæпп кæны.

Мæ хорз æрдхорд ахæмтæн нæ барста. Кæддæр æм æрæвнæлдта æмæ, цы уыд, уый равдыста. Ме 'рдхорд журналистимæ та бирæ азты иумæ хæларæй фæцардыстæм æмæ фæкуыстам. Кæд мæм, зæгъын, «живой классичы» къæлæтджынмæ мæ чи сæргъæвта, уыцы «рæдау» æмæ «дардмæуынаг» уый тыххæй смæсты...

**Ф**æстаг рæстæг арæхæй-арæхдæр мæ хъустыл уайы дыууæ дзырды: «голый оклад». Раст зæгъын хъæуы, раздæр æй дзæбæх не 'мбæрстон, уый цавæр «бæгънæг мызд у», зæгъгæ.

Куыд рабæрæг, афтæмæй ахæм дæр вæййы. «Ахæм дæр вæййы», зæгъгæ, фылдæр адæм ахæм улупайæ цæрынц. Мызд адæмы мыггаг куы уайд, уæд æй бæгънæг ничи схонид, фæлæ адæмы мыггаг кæй нæу, бæгънæг, æххормаг адæм дæр æй уымæн исынц. Уæдæ ма чубайстæ, грефтæ æмæ абрамовичтæй искæй мызд исчи бæгънæг рахонид, кæддæра йæм туджджыны зæрдæ нæ бадарид?

Батуринатæ-йедты кой нал кæнын. Йæ «голый оклад» цас у, уый нæ зонын, фæлæ зонын, йе 'рвылбоны пайда (прибыль) цас у, уый — 85 милуан сомы. Сæдæгай мин сомтæй нымайгæ сты сæ «голый окладтæ», уæлдæр цы æртæ мæгуыр лæджы мыггæгтæ ранымадтон, уыдонæн.



Мæгуыр сæ кæй рахуыдтон, уымæй рæдигæ нæ фæкодтон. Дзырд «мæгуыр» дæр дыкъæдзыгты барæй нæ сæвæрдтон, уымæн æмæ, æхца йеддæмæ кæмæ ницы ис, тæригъæд чи нæ зоны, æфсарм æмæ четар кæмæ нæй, кусæг лæджы тыхст чи не 'мбары, уый мæгуырæй мæгуырдæр у.

Козьма Прутковæ ахæм афоризм ис: йæ хъæздыгдзинæдтæй мæгуыртæн хай чи нæ кæны, уый, дам, стыр риуджын сылгоймаг, сыдæй мæлæг сабийы уынгæйæ, йæхи дзидзи куы дæйа, уый хуызæн у.

**П**единституты хæрæндон фыццаг уæладзыджы бын парахат агъуысты уыд. Хæрзад хæринаг дзы кодтой, стæй дзы алцыдæр горæты хæрæндæттæй асламдæр уыд. Кассæйы дзы иу хæларзæрдæ сылгоймаг куыста. Алкæуыл дæр-иу нæ сæмбæлди мидбылхудтимæ. Мæныл-иу цыма иннæтæй тынгдæр бацин кодта, афтæ мæм каст. Сихорыл-иу арæх борщ бацагуырдтон. Уый-иу уыди дзидзаимæ дæр, æнæ дзидзайæ дæр. Арæхдæр — æнæ дзидзайæ. Фæлæ-иу дзидзаимæ куы уыди, уæд-иу менойы ныффыстой борщ с/м, ома борщ с мясом. Кассæйы кусæг та-иу æй борщ с мягким знаком, зæгъгæ, райхæлдта. Æнæ дзидзайæ-иу уыди, уæддæр-иу, борщ с мягким знаком нæм нæй, зæгъгæ, фæкодта æмæ-иу дыууæйæ дæр бахудтыстæм.

Фæстæдæр ын йæ чызджы дæр базыдтон. Цæмæдæр гæсгæ мын йæ мады мæ зæрдыл æрлæууын кодта. Йæ бакастæй нæ, фæлæ йæ митæй, йæ уæздандзинадæй. Дзæгъæлы нæ фæзæгъынц, чызг дыууиссæдз азы фæстæ цы хуызæн уыдзæн, уый фенын дæ куы фæнда, уæд ын йæ мадмæ бакæс. Ацы хъуыдыйæн ис æндæрхуызон зæгъæн дæр: мад дыууиссæдз азы размæ цы хуызæн уыд, уый фенын дæ куы фæнда, уæд ын йæ чызгмæ бакæс.

«Борщ с мягким знаком» æрыгонæй тынг зæрдæмæдзæугæ кæй уыдаид, уый мæ, йæ чызджы йын куы федтон, уæд бауырныдта.

**У**æмæндæр та мæ мæхицæй этимолог ацаразын æрфæндыд, мæнæ уырыссагау кишлачный кæй фæхонынц, ахæм этимолог...



Цад æмæ цæугæдон куыд равзæрдысты, ууыл хъуыды-  
тыл фæдæн. Цæугæдонæн йæ ном йæ уæлæ ис: цæугæ чи  
кæны, ахæм дон. Фæлæ цад та цы амоны? Кæд, æнцад чи  
лæууы, ахæм дон?

Чи зоны, мæ хъуыды мæн хуызæн этимологты зæрдæ-  
мæ фæцæуа, фæлæ сæйрагдæр у, æцæг этимологтæ цы  
зæгъдзысты, уый.

**У**рон адæймагæн фидисæн цы нæ бабæздзæн, ахæм  
нæй. Айфыццаг кæйдæр тыххæй ныхас рауад æмæ  
дзы, немæ чи лæууыд, уыдонæй иу афтæ загъта:

— Æмæ уымæн, трамвайы билет райс, зæгъгæ, дæр куы  
нæ дзурынц.

Фидис кæнынай мах исчи амбула, уый мæ нæ уырны.

**А**цы хабар мын Гæстæн дзырдта. Мæ иу зонгæимæ,  
дам, рынчындоны капельницæтæ кодтам æмæ, дам,  
мын бирæ фæныхæстæ кæныны фæстæ афтæ:

— Мæ цæсты афтæ кадджын дæ, æмæ дæ Уататы  
Бибойы фарсмæ æвæрын.

**Х**æрæг æмæ ефсæй чи райгуыры, уый иронау хуый-  
ны хæргæфс, ома хæрæг æмæ ефсы къæлæу-байраг.  
Уырыссагау хæргæфсæн ис дыууæ номы: лошак æмæ мул.  
Лошак райгуыры сыл хæрæг æмæ нæл бæхæй, мул та —  
ефс æмæ нæл хæрæгæй. Уый, æвæццæгæн, æрдзы ныхмæ  
арæзт хъуыддаг у, фæлæ дзы хæргæфс цы аххосджын у?  
Рæдигæ йæ фыд æмæ йæ мад фæкодтой, сæ азар та хъæ-  
булы басыгъта. Судзгæ та йæ уымæй бакодта, æмæ хæр-  
гæфсæн цот нæ вæййы. Хæрæг æмæ ефсæн хæргæфс вæй-  
йы сæ фыццаг æмæ сæ фæстаг къæлæу-байраг. Уымæн  
фæзæгъынц: «Тæригъæд авд фæлтæры хæссы».

Адæймаг дæр, чи не 'мбæлы, бирæ ахæм хъуыддæгтæ  
кæны: кæм — зонгæ-зонын, кæм — æнæрхъуыдыйæ.

Адæймаджы æндæрхуызон уавæрты равзæрын кæны-  
ныл чи архайы, уыдон дæр цыма Хуыцауы 'васт хъуыд-  
дæгтæ кæнынц, афтæ мæм кæсы æмæ сæ, æвæццæгæн,  
фæлварын дæр нæ хъæуы.

Уæлладжы хæстæ дæхимæ куы исай, уæд дæ бафхæрдзæн. Дæхи кæнæ — дæ фæстагæтты.

— **Д**агæй дæ нал федтон.  
— Æмæ мæ куыд фенай: æз ахæстонæй нæ цæуын, ды уырдæм не 'фтыс.

**С**тудент ма уыдтæн, афтæмæй ме 'мдзæвгæтæ бахæстон «Рæстдзинад»-мæ. Культурæйы хайады сæргъ-лæууæг сæ бакаст æмæ дзы иу дæр мыхуыр кæныны аккагыл нæ банымадта. Æмдзæвгæтæ куыд фыссын хъæуы, уый тыххæй иудзæвгар фæдзурыны фæстæ мын бакаст йæхи фыст уацмыс, ома мæнæ афтæ фыссын хъæуы, зæгъгæ. Мæнæн иу ныхас сдзурыны бар дæр нæ радта, стæй мын куы раттаид, уæддæр мæм ницы зæгъинаг уыд. Раздæхтæн, уæдæ цы хъуамæ кодтаин.

Уæдæй нырмæ бирæ азтæ рацыд. Хæрзæрæджы мæм æрбахауд Барто Агнияйы æмдзæвгæты чиныг, æмæ дзы мæ цæст æрхæцыд, кæддæр мын редакцийы кусæг цы 'мдзæвгæ бакаст, уый халдихыл. Халдих, зæгъгæ, сæ хъуыды иу уыд, æрмæст ирон æмдзæвгæ уыд бирæ лæмæгъдæр.

Сайын, кæй зæгъын æй хъæуы, æвзæр у, дæхи куы сайай, уæд та — ноджы æвзæрдæр. Уæлдайдæр, сайгæ кæй кæныс, уый — раджы уа, æрæджы — кæй рабæрæг уыдзæн, уый куы зонай, уæд. Карк нæ, фæлæ къамбец куы адавай, уæд дæр ын бамбæхсæн ис. Аргæвд æмæ йæ сусæгæй бахæр. Дард ранмæ йæ алас æмæ йæ уым ауæй кæн. Иу дзырдæй, йæ кой-йæ хъæр дæр кæцæй нал райхъуыса, ахæм бынат ын ссар, æмæ, давæг дæ, уый ничи базондзæн.

Фæлæ искай уацмысмæ куы фæныхилай, уæд ын басусæггæнæн нæй. Ноджы ма кæйдæр хъуыдытæй дæхимæ сæрыстыр куы кæсай, уæд уый та æдзæсгомдзинады æвзæрдæр хуызтæй иу у.

**Д**адиойæ иу зарæг арæх фæзарынц. Уæвгæ, лæмæгъ зарджытæй та арæх кæцы нæ зарынц?! Фæлæ, красавица Фатимæ, зæгъгæ, базарды хуызæн арæх кæй

фæзæгъынц, уыцы зарæг лæмæгъ рахонаен нæй. Йæ мелоди дæр у зæрдæмæдзæугæ. Иуахæмы та йæ радиойæ куы зарыдысты, уæд мæ бинойнагмæ дзурын:

— Куыд рабæрæг, афтæмæй Фатимæтæй рæсугъдтæ дæр ис.

— Уæдæ куыд æнхъæлдтай?!

— Хорз афон æй схъæр кодтой!..

**Ф**æстаг рæстæг ма сомихаг радиойы анекдоттыл чи бафтыди, уыдонæй иу у ахæм. Радиойы фæрсынц: «Раздæр цы уыди: карк æви айк?» Радио дзуапп радта: «Раздæр алцыдæр уыди». Уыйау, куыд растдæр уыдзæн: «Галы фых сæр æви фых галы сæр? Раздæр «гал» æви «сæр»? Чи зоны, дыууæхуызон зæгъæн дæр ис. Чи зоны, кæцыдæр дзы растдæр у. Фæлæ кæцы?

Ахæм фæрстытæ бирæ хæттыты сæвзæры, фæлæ сын алы хатт бæлвырд дзуапп раттæн нæ вæййы, бирæ хæттыты та — вæййы. Зæгъæм, нæ республикæйы сæйраг горæты ис фæсивæды библиотекæ. Йæ къулыл ис ахæм фыст: «Республикон фæсивæды библиотекæ». Растдæр та уыдаид афтæ ныффыссын: «Фæсивæды республикон библиотекæ».

Къорд азты наукон-иртасæг институты къулыл ауыгъдæй лæууыд ахæм фæйнæг: «Абайты Васойы номыл Цæгат Ирыстоны-Аланийы...» æмæ афтæ дарддæр, институт. Раст фыст нæ уыд уый дæр, уымæн æмæ афтæ уад, цыма Цæгат Ирыстон Абайты Васойы номыл у.

Айфыццаг радиомæ хъусын, æмæ диктор, кæйдæр писмо кæсгæйæ, загъта, уымæн æмæ, дам, уымæн йæ гуыраен боны фæдыл арфæ кæнынц йе 'ртæ мады хойы.

Иу мадæн æртæ лæппуйы уæвæн ис, фæлæ иу лæппуйæн æртæ мады, мæнмæ гæсгæ, нæ вæййы. Цæмæй, арфæтæ кæмæн кодтой, уый мадæлтæ æртæ хатты фæкъаддæр уой, уый тыххæй та, æвæццагæн, афтæ зæгъын хъуыд: уымæн æмæ уымæн йæ райгуыраен боны фæдыл арфæ кæнынц йæ мады æртæ хойы.

**Ф**ыссæджы ном дæлджинаггонд кæм цæуы, фаг аргъ ын кæм нæ кæнынц, уыцы бæстæйæн фидæн нæй. Зондджын лæг афтæ загъта: поэтимæ хорз чи

цæры, уый хорз хицау у... Ис ма йын дыккаг хай дæр, фæлæ йæ нал зæгъын, уымæн æмæ фыццаг хай, æз цы зæгъынмæ хъавын, уыцы хъуыдыимæ баст у.

Зондджын хицау поэтимæ хорз цæры, уымæн, æмæ зоны, фыссæг ын цы зæгъын бауæнда, уый йын йæ алыфарс козбау адæм зæгъын никуы бауæнддзысты. Поэтæй тынгдæр йæ адæмы хъысмæтыл ничи тыхсы, хицау та æнæ адæмæй кæй хицау уыдзæн? Стæй уыдон æвзæр куы цæрой, уæд йæхи уавæр дæр сæ хæрзтæй нæ уыдзæн.

Ныртæккæ Ирыстоны фыссæджы уавæр, уæздан зæгъгæйæ, хуыздæр хъуаг у. Афтæ мæм кæсы, цыма фæстаг дæс æмæ дыууиссæдз азы ныртæккæйæ æвзæрдæр уавæры никуыма уыд. Алы фестивальтæ æмæ бæрæгбæттæ вæййы, фæлæ дзы фыссæджы цæсгом никуыцæй разыны. Хетæгкаты Къостайы 150 азы юбилей уыди. Мæскуыйы йæ кадджын уавæры сбæрæг кодтой. Дыууæфондзыссæдз адæймагæй дзы фылдæр архайдта, фæлæ дзы иу фыссæг дæр нæ уыди.

Фысджыты цæдисы уавæрæй дæр раппæлæн нæй. Уæнгты нымæц, зæгъæн ис, æмæ ныртæккæйы хуызæн бирæ никуыма уыд. Фæлæ цыма нæ Цæдис ныртæккæйæ лæмæгъдæр никуыма уыдис, афтæ мæм кæсы. Зæгъæн ис, æмæ иууылдæр сты пенсийы. Пенсийы чи ис, уымæ та стыр нæ, фæлæ хуымæтæджы сгуыхтдзинæдтæм æнхъæлмæгæсгæ дæр нæу. Цæдисмæ исын райдыдтам, иронау фыссын, уацмыстæ фыссын нæ, фæлæ хуымæтæджы хъуыдыйæдтæ фыссынмæ чи арæхсы, уыдоны дæр. Тагъд рæстæджы сæ нымæц фылдæр кæнын райдайдзæн, иронау кæсын чи зоны, уыдоны фæрцы, уымæн æмæ уыдон дæр бонæй-бонмæ къаддæргæнгæ цæуынц.

**К**уылых уæрццæн, дам, уад æрсуры.  
Цымæ, мæнæн та чи 'рсурдзæн, къуылых дæр куы нæ дæн æмæ уæрцц дæр?

**У**у усæн амæлынаенхъæл никуы уыдтæн. Йæхи никуы ницæуыл фæриссын кодта. Маст йæхимæ хæстæг нæ уагъта. Зын уавæрты дæр-иу бахауд, йæ цотæй мæстытæ дæр æвзæрста, фæлæ дзы никуы никæуыл

фæрыст. Йæ фырттæй йын иуы ахсгæ дæр æркодтой. Йæ хабæрттæ мын дзырдта. Куыд бамбæрстон, афтæмæй ууыл дæр йæхи нæ фæриссын кодта. Цыфæнды тынг, дам, ыл куы рисса мæ зæрдæ, уæддæр ын ницы пайда у, уый зоннын æмæ мæхи цы тыхсын кæнон.

Йæ мад куы амард, уый фæстæ йæ зонгæтæй дыууæйыл æндæр зианы сæмбæлдтæн, æмæ дзы иу иннæйы фæрсы: «Хъызмыдæйы мад амард, уый фехъуыстай?» Нæ фехъуыстон, зæгъгæ, йын загъта, стæй йын йæхи бафарста: «Æмæ дзы Хъызмыдæ йæхæдæг уыди?»

Уыди дзы æви нæ, уый нæ зонын, фæлæ, йе 'фсымæры зианы кæй нæ уыди, уый бæлвырд у. Дзургæ та мын æй, хорз кæй зонын, йæ уыцы æрвад кодта. Æрбадзырдта мæм, газеты тæфæрфæс раттыныл бацархай, зианмæ-иу ма 'рбацу, мæхæдæг дæр, дам, нæ цæудзынæн.

Афтæмæй йæ царды бонтæ арвыста. Цæргæ бирæ фæкодта, фæлæ, йæхицæн амæлын æнхъæл чи нæ уыди, уыцы Хъызмыдæйыл дæр мæлæт нæ бацауæрста. Афтæ тынг кæй фæхъахъхъæдта, йæ уыцы уд ын кæдæм ахаста, Хуыцау йæ зонæг.

Йæ зианы хабар ын чи фехъуыста, йæ уыцы зонгæтæн се 'ппæтæн дæр тынг æнæнхъæлæджы хабар уыди. Мæлгæ кæй кæндзæн, уый та куыннаæ зыдтой, фæлæ сæм цæмæдæр гæсгæ афтæ каст, цыма ацы дунейы чи цæры, уыдон иууылдæр йæ разæй фæуыдзысты, æппæты фæстагмæ та Хъызмыдæйы рад ралæудзæн. Нæ рауад, адæм куыд æнхъæл уыдысты, афтæ. Нæ рауад, Хъызмыдæ йæхæдæг куыд хъуыды кодта, афтæ дæр. Бирæтæ йæ разæй куыд фесты, афтæ йæхæдæг дæр бирæты разæй фæци. Нæ йын бантыст æнусон фæтк фехалын: чи райгуырд, уыдонæн кæддæр æнæ амæлгæ нæ вæййы: чи — раздæр, чи — фæстæдæр.

Хъызмыдæйы марды хабар адæммæ сæвзæрын кодта иумæйаг цымыдисдзинад; æппындæр мардмæ чи нæ цыди, уымæн йæхи зианмæ цас адæм æрцæудзæн? Уыцы фарстæн дзуапп агуырдтой, чи йæ зыдта, уыдон иууылдæр æмæ диссаг фенынмæ цæуæгау цыдысты Хъызмыдæйы хæдзармæ. Уыйбæрц адæм фæстаг рæстæг иу зианы дæр нæма уыди. Зæгъæн ис, æмæ сæ фылдæр æрцыдысты, цы гыццыл адæм дзы уыдзæн, уый фенынмæ. Цы адæм дзы уыди, уыдон та гыццыл рахонæн ницы хуызы уыди.

Бирæтæ 'нхъæлдтой, утæппæт адæм Хъызмыдæйæн фæстаг фæндараст зæгъынмæ 'рцыдысты, афтæмæй та се 'рцыды сæр гыццыл адæмы фенын уыди.

Гыццыл адæмы фенынмæ бирæйæ куы 'рцæуой, уæд гыццыл дæр сбирæ вæййы.

Уæддæр ацы зарджытæ сæхи рох кæнын нæ уадзынц. Цы нæ диссаджы ныхæстæ дзы райхъуысы, ахæм нæй:

*Ныр ма цы кæнон,  
Куыд мæ фæсайдтай?*

Йæ хæдфæстæ:

*Ой, уæрæйдæ!*

Сайгæ кæй фæкæнынц, уый кæуын хъæлæсæй фæзары æви «ой, уæрæйдæ!» фæкæны?

Иннæ чызг та, йæхæдæг кæй афæлива, ахæм лæппуйы сагъæсæй батад:

*Цæмæй дæ басайон?*

Басай йæ æмæ дæ хæдзар сарæзтай!..

Уалынмæ райхъуыст æртыккаджы хъæлæс:

*Рудзынгæй мæм амонд худы  
Æви судзаггаг маст?*

Амонд-ма худæд, фæлæ судзаггаг маст та куыд худы? Стæй кæд худы, уæд — кæуыл? Чи зары, ууыл æви йæм чи хъусы, уыдоныл? Æвæццагæн, дыууæтыл дæр.

Æ ал бæлæстæ нæм бирæ уыди. Фырзадæй-иу сæ къалиутæ зæу-зæу кодтой. Цы сæ фæкодтаиккам, уый сагъæсы-иу бацыдыстæм. Уыцы сæрд нæм æндæр хъæуæй нæ хæстæджыты чызг æрцыди æмæ сæ базармæ уæй кæнынмæ аласта. Иу бон æхца æрбахаста, иннæ бон — нал. Мæ дзыппæй, дам, мын сæ фелвæстæуыд.

Уæды хабæрттæм абоны цæстæй акæсгæйæ, нæ хæстæг чызджы ныхæстыл дызæрдыг кæнын райдайын, кæд, зæгъын, мысгæ 'ркодта, адавтой мын сæ, зæгъгæ.

Чи зоны, рæдийын, уæд мын æй Уæллаг бахатыр кæнæд...

Уæй-иу ирон дзырдтæ алы ран æмхуызон нæ дзурынц. Зæгъæм, махмæ, Бæрæгъуыны, Уæлладжыры комæй рацæуæг адæм хъæздыджы бæсты дзурынц хъæзныг, бæллæхы бæсты — бæллах (ахæм хуызы æмбæлынц Миллеры дзырдлаты дæр), хъуылыджы бæсты — хъуылæг, пъырыпъыфы бæсты — пъæрæпъопп, хъæндæл нæ, фæлæ хъæндæлы, уагъылы нæ — фæлæ уагъæлы æмæ афтæ дарддæр.

Иу мæ зонгæ та мемæ «джелбетт»-ы тыххæй сбыцæу, ахæм дзырд, дам, нæй. Куы нæ æмæ куы нæ саст, уæд ын æз дæр загътон:

— Омæ джелбетт цы хъæуы нæй, уым ахæм ныхас куыд хъуамæ уа?!

Æнусы æмбисмæ 'ввахс ыл цæудзæн, афтæ мæм газет «Молодой коммунист»-ы уацхæссæг телефонæй æрбадзырдта, цыдæр фарстытæн ын дзуæппытæ радтон, æмæ дыккаг бон газеты фæзынд мæ уацхъуыд. Бынæй дзы фыст: «М. Дзасохов, поэт».

Дыккаг бон мыл уыцы газеты кусæг Данилова Нэля амбæлд æмæ мын салам радта: «Привет, М. Дзасохов, поэт». Иу бон дыууæ хатты æфсæрмы бахаудтæн. Фыццаг хатт, мæ уацхъуыды бын цы фыст уыди, уый бакæсгæйæ, дыккаг хатт та Нэляйы æлхыскъ саламæй. Цæмæй зыдтой Нэля дæр æмæ газеткæсджытæ дæр, мæхи мæхæдæг ахæм номæй кæй нæ рахуыдтон, уый.

Æз абоны онг дæр мæхицæй, фыссæг дæр æмæ поэт дæн, зæгъгæ, дæр никуыма загътон. Уыцы дзырдты уый-бæрц æфсæрм ис, æмæ адæймаг се сдзурынæй дæр нымд кæны. Зиан кæнæ цины æгъдау дæтгæйæ мæ ном æмæ мæ мыггаг куы фæзæгъын, уæд мæм арæх, сæ фыссын фæуадзгæйæ, скæсынц, иуæй-иутæ та мæ фæрсгæ дæр бакæнынц, поэт-Музафер дæ, зæгъгæ. Ахæм заман дæр «о» зæгъын мæ цæсгом никуы бахъæцы.

Уастырджи йæ бæхыл балцы фæцæйцыд æмæ йыл дондзау чызг амбæлд. Кæд къæртаты уæзæй йе уæхсчытæ æртасыдысты, уæддæр Уастырджийы рæзты нæ ахызт: фæндаг ын радта. Уастырджи йын загъта:



— Ёвзæр амонд дæ хай!


Дарддæр ацыд, æмæ йыл æндæр чызг амбæлд. Уымæн та йæ къухы дыууæ афтид къæртайы уыд. Кæд ын æрлæууын æнцондæр уыд, ома фæндаг раттын, уæддæр, йæ цыд нæ фæсабыр кæнгæйæ, Уастырджийы рæзты ахызт. Уастырджи йæм фæсте дзуры:

— Хорз амонд дæ хай!

Уастырджи дарддæр ацыд, æмæ йæ размæ хæйрæг февзæрд.

— Абон дæ не 'мбарын, — дзуры йæм хæйрæг. — Фæндаг дын чи нæ радта, уымæн арфæ кæныс, æгъдау дын чи скодта, уый та — æлгъитгæ.

— Хорзы æвзæр амонд куы фæуа, уæддæр æй схорз кæндзæн, фæлæ æвзæры хорз амонд куы нæ фæуа, уæд фесæфдзæн, — дзуапп ын радта Уастырджи.

 æ рæстæджы нæлгоймаг æмæ сылгоймаг бирæ цæмæйдæрты хицæн кодтой. Канд æрдзы кондмæ гæсгæ нæ, фæлæ сæ дарæсæй, се 'гъдауæй, сæхи рæсугъдгæнæн дзаумæттæй. Фæлæ, рæстæг куыд цæуы, афтæ, се 'хсæн цы арæн уыд, уый сæрты дыууæрдæм хизджытæ фылдæрæй-фылдæр кæнынц. Ёнхъæлдæн, Толстой Лев загъта: лæгой сылгоймагæй сылваз нæлгоймагæй уæлдай нæй. Иу дзы куыд æнад у, иннæ дæр — афтæ.

Мæнмæ гæсгæ, нырæй фылдæр лæгойтæ æмæ сылвазтæ никуыма уыди. Сылгоймæгтæ нæлгоймæгты бынатмæ бырсынц, нæлгоймæгтæ та сылгоймæгты æнгæс уæвынмæ тырнынц.

Кæддæр ме 'рдхорд йе 'нгуылдзыл къухдарæн бакодта, фæлæ йæ хистæрты цур æвдисын нæ уæндыд. Уæлдай тынгдæр тарст, йæ фыды хистæр æфсымæры ус ын æй куы фена, уымæй, фæлæ йын йæ сусæгдзинад бамбæхсын нæ бантыст. Куыддæр ын йе 'нгуылдзыл къухдарæн ауыдта, афтæ йыл йæхи андзæрста:

— М'арт бауазал! Уый та де 'нгуылдзыл цы ис?

Лæппу цыфæнды æфсон куы скодтаид, уæддæр ыл нæ баууæндыдаид æмæ ма йын æнæбасæтгæ цы хос уыд:

— Къухдарæн...

— Ёмæ дæ хъусцæджытæ кæм сты?..

Сылгоймаг ацы ныхæстæй, æвæццагæн, зæгъынмæ хъавыд, чи никуыма 'рцыд, ахæм хабар у, зæгъгæ, фæлæ фæрæдыди.

Ахæм рæстæг ралæууыд, æмæ нæлгоймæгтæ иугай нæ, фæлæ цалдæргай къухдарæнтæ дæр дарынц. Дарын райдыдтой хъусцæджытæ æмæ цæнгдарæнтæ, фæрдгуытæ æмæ, лентытæ бæттын кæуыл хъæуы, ахæм сæрыхъуынтæ.

Фæсте нæ баззадысты сылгоймæгтæ дæр. Сæ къабатæ хæлæфтæй баивтой, сæ туфлитæ — цырыхъхъытæй, сæ сæрбæттæнтæ — худтæй, сæ даргъ дзыккутæ — цыбырæлвыд сæрыхъуынтæй... Иу ныхасæй, лæгтæй сылкъитæ рауад, сылгоймæгтæй — лæгойтæ.

Фæйнаехуызон — сæ нæмттæ, æнад — æмхуызон.

**Ц**ытуарзаг æмæ кадбæллонæй уæлдай нæй. Уарзын æмæ бæллын æндæр цыдæртæ æмæ цæмæдæрты хъæуы. Дуар байгом кæныны дæр æвзæрдзинадæй ницы ис. Æрмæст сæрæй нæ. Цыт æмæ кад, чи сæ уарзы æмæ сæм чи бæллы, уыдонмæ нæ, фæлæ сæ аккаг чи у, уыдонмæ 'рцæуынц. Йæ сæрæй дуæрттæ чи фæкæны, уыдонæй та цыт æмæ кад дардмæ лидзынц. Фæлæ нæ рæстæг, хъыгагæн, кадбæллон, цытуарзаг æмæ, йæ сæрæй дуæрттæ чи кæны, ахæмты дуг у.

Диссаджы хабар мын рачынди æрæджы.

Иу лæджы бафæндыд парламенты депутат суæвын. Йæхи хуызæтты баххуырста æмæ сæ хæдзари-хæдзар зилыныл бафтыдта. Уыдон дæр уынгты зылдысты æмæ дзы ныхæстæй диссаджы лæг арæзтой.

Æвзæрстытæ æрбацæйхæцца кодтой, афтæ депутаты бынатмæ йæ бæттæнтæ тонæджы сыхаг амард. Йæ ныгæнæн уыд æвзæрстыты хæдразмæ бон. Лæг, чи амард, уыцы лæг, адæмимæ хорз царди. Депутаттæм кандидат зыдта, бирæ мæрддзыгой йæм кæй æрцæудзæн, уый. Сыхæгты номæй арфæгæнæг чи уыдзæн, уый куы базыдта, уæд æм æрхатыд, адæмæн исты хуызы бамбарын кæн, цæмæй, дам, мыл æвзæрстыты схъæлæс кæной.

Ралæууыд мард ныгæнæн бон. Сыхæгты номæй радзурын кæмæн бахæс кодтой, уый, куыд вæййы, афтæ раныхас кодта, фæлæ дзы кандидаты курдиат ферох. Йæ рæзты

куы рацæйцыд, уæд ын бамбарын кодта, мæ кой не скод-  
тай, зæгъгæ. Арфæгæнæг фæстæмæ фездæхт æмæ адæммæ  
дзуры:

— Бахатыр кæнут, хорз адæм, иу хъуыддаг ма мæ фе-  
рох æмæ æххæст уый дæр зæгъон. Нæ уарзон сыхаг куы  
мард, уæд мын ныффæдзæхста, мæ зианмæ чи 'рцæуа,  
уыдон-иу сæ хъæлæстæ Улубийæн раттæнт, зæгъгæ. Æмæ  
уын йæ фæстаг фæндон хъусын кæнын...

**С**оветон дугыл дуртæ æхсынай бирæты къухтæ нæ  
фæллайынц. Дур æхсын чи нæ зоны, уый æмбисонд  
сыл куы 'рцæуа, уымæй дæр нæ тæрсынц. Хъуагдзинæдтæ  
дзы нæ уыди, зæгъгæ, ничи зæгъы, фæлæ, цы уыди, уы-  
мæй иууылдæр аипп æмæ хъæн уыди, зæгъгæ, чи дзуры,  
уыдон æгæр сарæх сты. Фыццаджыдæр, æнæ аипп, æнæ  
хъуагдзинад æхсæнад никуыма уыд, нæй æмæ, æвæцца-  
гæн, нæ уыдзæн. Иннаемæй та дзы цы хъуагдзинæдтæ  
уыд, уыдон аиуварс кæнынаен бирæ нæ хъуыд.

Ирон литературæ æцæгæлон кæмæн у, стæй канд æцæгæ-  
лон нæ, фæлæ йе сæфтмæ чи бæллы, иу ахæм не 'мбæстон  
афтæ загъта, ирон литературæ райгуырд Октябры революци-  
имæ, ома Уæрæсейы Советон хицаудзинад куы 'рфидар, уæд  
æмæ, дам, амæлдзæн Советон хицаудзинады сæфтимæ.

Ирон литературæ, кæй зæгъын æй хъæуы, Октябры ре-  
волюцийæ раздæр райгуырд, фæлæ Советон хицаудзина-  
ды сæфтимæ фесæфдзæн, зæгъгæ, чи зæгъы, уый, чи зоны,  
рæстдзинадæй афтæ дард нæ лæууы.

Ахъуыды-ма кæнæм, советон дуджы ирон чингуытæ  
куыд цыдысты æмæ ныртæккæ куыд цæуынц, ууыл.  
Цалдæр хатты (фондз-æхсæз) фылдæр уагътам уæд чин-  
гуытæ. Фондз-æхсæз хатты фылдæр уыди сæ тираж дæр.  
Ныхас, ирон æвзагыл цы чингуытæ цыди, канд уыдоныл  
нæ цæуы. Ахæм аз нæ уыд, нæ фысджыты уацмыстæй  
цалдæр Мæскуыйы рауагъдæдты кæд нæ рацыд. Ахæм  
азтæ-иу скодта, æмæ-иу иу фыссæгæн цалдæр чиныджы  
кæд рацыд. Ныр ссæдз азæй фылдæры дæргъы ирон фыс-  
джыты чингуытæй иуæн дæр Мæскуыйы рауагъдæдтæ ду-  
нейы рухс нал фенын кодтой.

Æвзæр йæхи кой фæкæны æмæ мæхи тыххæй дæр дыу-  
уæ нихасы зæгъон. Мæ чингуытæ иугай, кæм та дыгай

хæттыты рацыдысты рауагъдæдтæ «Советский писатель», «Советская Россия», «Современник», «Молодая гвардия», «Детская литература». Мæ повестты стыр чиныг æнæуагъдæй баззад «Советская Россия»-йы. Типографон æгъдауæй рауагъдæдтæ цы «Тематикон пълантæ» уагътой, уырдаæм дæр хаст æрцыди. Нывгæнæг ма йе сфæлгонц кæныныл дæр бакуыста. Мæ чингуытæ рауадзынхъус уыдысты «Советский писатель», «Детская литература» æмæ «Современник»-ы. Уæдæ нæ иннæ фысджытæй дæр кæйдæрты чингуытæ æнæуагъдæй ма баззадаиккой, уый мæ нæ уырыны.

**К**æддæр кæйдæр цур дидинджыты кой рауад, æмæ æз афтæ бакодтон, дидинджытæ уæй кæнын мæм тæригъæд кæсы, зæгъгæ. Фæстæдæр, кæй цуры йæ загътон, уый йе 'мдзæвгæты цикл ныммыхуыр кодта æмæ дзы, мæ хъуыдыйыл арæзт чи уыд, ахæм æмдзæвгæ дæр бакастæн.

Æндæр хатт та уыцы поэты цур æндæр хъуыды загътон: махмæ мæгуыртæ уыди, фæлæ нæм мæгуыргуртæ нæ уыди. Æмæ та йæм уый фæстæ ахæм хъуыдыйы бындурыл æмдзæвгæ фæзынди. Кæмдæр мын æхсызгон дæр уыди, мæ ныхæстæ æмдзæвгæты темæтæн кæй бабæззыдысты, уый, фæлæ æмдзæвгæтæ мæ зæрдæмæ нæ фæцыдысты, цыма прозæйæ фыстæй сæ хъуыды тынгдæр сæрттылтаид, афтæ мæм фæкаст.

Ахæм, кæнæ уыдонмæ 'ввахс цаутæ ма мæ царды ноджыдæр æрцыди. Кæмæндæр-иу цыдæр радзырдтон æмæ-иу æй, кæмæн радзырдтон, уый-иу дзы чысыл радзырд кæнæ æмдзæвгæ сарæзта. Æмæ-иу, мæхæдæг архайæг кæм уыдтæн, ахæм цауæй спайда кæнынмæ зивæг кæнын райдыдтон...

Мæ хъæуккаг Нартыхъты Аксойы æрымысыдтæн. Хъаруджын лæг уыд, кусаг. Колхозы быдырты йæ разæй никай уагъта. Иу хатт йæ хæдзары куысты тыххæй колхозы сæрдармæ йæхи курынмæ бацыди æмæ йын афтæ:

— Абон-ма мын мæхи мæхицæн авæр...

Уыйау æз дæр мæхи хъуыдытæ курæг цæуын куы райдайон, уымæй тæрсын райдыдтон.

Камал мын Туркмæ йæ балцы хабæрттæ дзырдта. Иу ирон лæгимæ, дам, дзы базонгæ дæн. Йæ мыггаг мын загъта, фæлæ йæ дзæбæх нæ фехъуыстон æмæ йæ фæрсын: «Асетæй, загътай?» — «Асетæй нæ, фæлæ Ацæтæй». Уыцы лæджы хабæрттæ ма мын иуцасдæр куы фæкодта, уæд та йæ ногæй бафарстон: «Йæ мыггаг кæмæй уыди?» — «Ацæтæй».

Дыууæйæ дæр ныххудтыстæм. Камал, лæг кæмæй у, уый тыххæй дзæвгар куы фæдзырдтам, уæд дæ куыд ферох, зæгъгæ, ууыл. Æз дæр, æвæццагæн, ууыл, фæлæ уыцы иу рæстæг мæ хъуыдыты балæууыдтæн Ленинграды...

Мæскуыйы, Уæлдæр партион скъолайы куы ахуыр кодтон, уæд Цæгат Пальмирæйы, æртæ къуырийы практикæйы уæвгæйæ, Товстоноговы театры фæдтон Шекспиры пьесæ «Генрих IV»-мæ гæсгæ арæзт спектакль, æмæ дзы уыди ахæм ныв.

Бадынц дыууæ лæджы æмæ къуымбил æвзарынц. Сæ рæстæг цæмæй тагъддæр ивгъуыдтаид, уый тыххæй сæхи ныхæстыл ирхæфстой. Иу дзы уымæй размæ, æвæццагæн, базары уыд æмæ йын йæ балцы хабæрттæ кодта. Загъта йын, фысы аргъ дзы цыппар туманы æмæ фондз сомы кæй у, уый дæр. Æмæ дарддæр æндæр хабæрттæ кодта. Фæлæ йе 'мныхасгæнæджы фысы аргъ тынгдæр æндæвта æмæ йæ дыккаг хатт бафарста: «Æмæ дзы фысы аргъ цас уыди, загътай?» Ныхасгæнæджы дæр-иу ферох, фысы аргъ ын кæй загъта, уый æмæ та-иу ын æй ногæй загъта.

Афтæ рæстæгæй-рæстæгмæ: иу фарста, иннæ дзуапп лæвæрдта. Залы бадджытæн, фæрстытæ æмæ дзуæппытæ куыд фылдæр кодтой, афтæ сæ худын хъæрдæрæй-хъæрдæр хъуысти. Фæстаг хатт ма, фысы аргъ цас у, уый куы загъта, уæд зал къухæмдзæгъды бын фæци...

Камалы дыккаг хатт, лæджы мыггаг кæмæй у, зæгъгæ, куы бафарстон æмæ мын æй куы сфæлхат кодта, уæд худгæ тынгдæр, Товстоноговы спектакль мæ зæрдыл кæй æрбалæууыд, уый тыххæй ныккодтон.

Политикон рухсады хæдзары æртæ азæй фылдæр бакуыстон. Уыдис дзы хорз библиотека. Куысты дæ

цыдæриддæр бахъуыдаид, уый дзы ссардтаис. Хъæздыг уыди канд политикон литературæйæ нæ, фæлæ аивадон литературæйæ дæр. Æнæнхъæлæджы дзы мæ цæст æрхæцыд, уым æппындæр уæвын æнхъæл кæмæн нæ уыдтæн, ахæм дзырдуатыл. Йæ фыццаг том мæ къухмæ куы райстон, уæд мæ цæстытыл нæ баууæндыдтæн — Миллер Всеволоды «Ирон-уырыссаг-немыцаг дзырдуат».

Агургæ æмæ æнæаргæ хæзна! Фæлæ йе 'ннæ томтæ кæм сты? Кæд сæ ничи райста, уæд хъуамæ æртæ уайткой. Тæрхæджытыл мæ цæст ахастон æмæ æндæр ран иннæ дыууæ томы дæр разындысты. Дзырдуаты кой рагæй хъуыстон, фæлæ, мыхуыры куы фæзынд, ууыл æртиссæдз азмæ æввахс цыд, дыккаг хатт рауадзын та йæ никай зæрды æрæфтыд.

Æртæ томы дæр мæхиуыл ныффыссын кодтон æмæ сæ, цалынмæ каст фæдæн, уæдмæ нæ ныууагътон. Ахæм хъæздыг æрмæгыл дзы сæмбæлдтæн, æмæ йæ иу хатт бакæсын фагыл нæ нымадтон. Кастæн сæ æмæ сæ кастæн. Цы диссаджы зонджын адæмы æрæмбырд кодта йæ алыфарс, Ирыстонæн бирæ хæрзты чи бацыд, ирон адæмы кад æнæхъæн дунейыл чи айхъуысын кодта, уыцы куырыхон лæг! Уыдоны фæрцы хуымæтæджы дзырдуат нæ сарæзта, фæлæ сарæзта ахæм æртæ чиныджы, ирон зонд ирдæй æвдыст кæм æрцыд, не 'мбисæндтæ паракатæй сæ къабæзтæ кæм айвæзтой, не 'гъдæуттæ ирдæй кæм разындысты.

Чингуытимæ куы зонгæ кодтон, уæд мæ иу хъуыддаг сагъæсы бафтыдта: дæсгай азты тæрхæгыл фæлæууыдысты, иу хатт дæр сæ рафæлдахæг нæ фæци, афтæмæй. Æртæ томы дæр бирæ сыфтæ типографийæ рацыдысты æмхæстæй, æмæ сæ лыг кæнын мæхи бахъуыди.

Чингуытæ дзæвгар рæстæг фæстæмæ кæй не здæхтон, уый цыдæр æгъдауæй библиотекæйы хицау бафиппайдта, æмæ уыдон йæ куыст скодта. Æртиссæдз азы дæргъы иу хатт дæр кæй нæ бацагуырдауыд, уыдон мæ алы бон дæр агурын райдыдта. Барæй.

Уый размæ цæуылдæр фæбыцау стæм æмæ мæм уæдæй фæстæмæ зулмæ кæсын райдыдта. Æргом дзургæйæ, æз чингуытæ фæстæмæ здахинаг нал уыдтæн. Сæ ныхмæ цыфæнды стыр аргъ дæр бафыстаин, фæлæ мæ библиотекæйы кусæг мæ хъуырма скодта, чингуытæ рахæсс, кæн-нод дыл партийы обкомы секретарьмæ бахъаст кæндзынæн,



зæгъгæ. Нæ мæ бафæндыди быцау кæнын æмæ сæ уыцы нæвæндонæй радтон.

Ууыл къорд азы рацыд. Дуне иннæрдæм фæлдæхын райдыдта. Советон Цæдис фехæлд — чи йæ фехæлдта, уыдонæн сæ къонатæй фæздæг мауал скæла! — партийы обком нал уыд. Нал уыд Политикон рухсады хæдзар дæр. Йæ библиотекарæ цы фæци, уый абон дæр нæ зонын, фæлæ мæм иу бон уыцы библиотекарæйы кусæг Эммæ куы 'рдзурид. Уый зыдта, библиотекарæйы хицауимæ нæ быцауы хабар. Зыдта, Миллеры дзырдуатыл куыд æнувыд уыдтæн, уый дæр.

Ссыдтæн Эммæмæ æмæ дын Хуыцау ахæм хорз авæра: мæнæ, дам, дын Миллеры дзырдуаты æртæ чиныджы. Куыдæй йæ къухы бафтыдысты, уымæй дæр æй нал бафарстон, фæлæ йын арфæтæ кæнынмæ фæдæн...

Уæдæй нырмæ ссæдз азæй фылдæр рацыд. Миллеры арæст дзырдуатæй стырдæр хæзна мæ хъæздыг библиотекарæйы нæй. Кæцыфæнды чиныг раттыныл дæр сразы уыдзынæн, æрмæст «Ирон-уырыссаг-немыцаг дзырдуат» никæмæн ратдзынæн... Эммæйы хорздзинад та мæ никуы фæрох уыдзæн. Цал уынды йæ кæнын, уал хатты мæ зæрдæмæ хуры тынтæ ныккæсы.

Рох мæ нæу библиотекарæйы хицау дæр. Æрымысын уый дæр, æрмæст куыдæй, уый уын нæ зæгъдзынæн, уымæн æмæ æгас нал у...

*Æ* фысджытæй иуæн адамоны ном куы радтой, уыцы бон йæ фæндаг мах куыстыл ракодта. Йæ грамотæмæ йын æркастæн æмæ дзы уыди ахæм фыст: «...за вклад в развитие осетинской литературы». Мæхи грамотæмæ æркастæн æмæ, уым цы фыст уыди, уый йын бакастæн: «За большой вклад в развитие осетинской литературы».

Æз, мæ худын тыххæй уромгæйæ, фыссæгæн афтæ:

— Уæллæй, тынг дæ бафхæрдтой.

— Цæмæй?

Загътон ын, адамоны ном ын хуымæтæджы «вклад»-ы тыххæй кæй радтой.

Уый дæр дзыхъхъы лæуд нæ разынд:

— Уыдон дзы «за выдающийся вклад» ныффыссынмæ хъавыдысты, фæлæ, «выдающийся» куыд фысгæ у, уый нæ зыдтой.



Æрвылбон радиойæ цытæ дзурынц, телеуынына-  
дæй цытæ 'вдисынц, уыдонмæ хъусгæйæ æмæ  
кæсгæйæ адæймаджы сæрра уæвынмæ бирæ нал фæхъæ-  
уы: гуыпп æмæ туг, цæф æмæ тыхми, хæлд нывтæ æмæ  
æгъатырдзинад... Нæй сын фæуæн, нæй сæ æруромæг,  
æмæ бонæй-бон æвирхъаудæр хабæрттæ хъусæм æмæ уы-  
нæм. Фæсивæд хæлынц, хъомыл кæны æнæгъдау фæлтæр.

Скъолайы сæ къух систой уырыссаг литературæйы  
классиктæй бирæты уацмыстыл æмæ ахуыргæнæн про-  
граммæты бакодтой, иу зæрдылбадаринаг фæлгонц дæр  
кæй уацмысты нæй, уыцы Солженицыны фыстытæ. Хуы-  
мæтæджы дзырдбыдтæ æмæ сканвордтæ дæр архайынц ха-  
лыныл. Сног кодтой, æгад æмæ худинаджы гакк æвæрын  
кæуыл хъæуы, уыдоны нæмттæ.

Байхъусæм-ма сын сæ фæрстытæ æмæ сæ дзуæппытæм:  
Чи ныппырх кодта Карфаген? (Сципион), Пушкины ма-  
рæг? (Дантес), Тимуры знаг? (Квакин). Мараты марæг?  
(Шарлоттæ Корде). Спартакул фæуæлахизуæвæг? (Красс).  
Арты амæттаг ахуыргонд? (Джордано Бруно). Гамлеты ма-  
рæг? (Лаэрт) æмæ афтæ дарддæр.

Хин адæймаг йæ хъуыдытæ дæлгоммæ цасфæнды куы  
фæфæлдаха, уæддæр сын иуахæмы сæ сæртæ æнæс-  
даргæ нæ вæййы. Æвæццæгæн, хингæнæгæн йæ хинтæ йæ-  
хиуыл цæуынц, зæгъгæ, дæр уымæн фæзæгъынц.

Иу мæ зонгæ хицау шофырæй райста йе 'мхæрæфырты.  
Уый ме 'ннæ зонгæ базыдта æмæ дын мæ куы бафæрсид:

— Æмæ уæддæр Хъырым Солтанæн куыд бавæййы?

Иннæрдæм мæ ахызти уыцы фарст. Фыццаджыдæр,  
йæхæдæг хорз зоны, Хъырым æмæ Солтан куыд хæстæ-  
джытæ сты, уый. Дыккагæй та, кæд æй æз нæ зонын, уæд  
æй хъуамæ базонон, хæстæджытæ кæй сты, уый. Æртык-  
кагæй та, цы хæстæджытæ сты, уый мæнæй куы фехъуса,  
уæд зæгъдзæн, æз ын æй радзырдтон, зæгъгæ.

Йæ фарст ма мын хъыг уый тыххæй дæр уыди, æмæ  
мæ йæхицæй æнæмбаргæдæр кæй æнхъæлдта. Стæй уым  
диссагæй цы ис? Йе 'мхæрæфырты шофырæй райсын  
кæцы закон нæ уадзы?!

Хуыцау хорз, æмæ уыцы рæстæг нæ рæзты фæцæйцыд  
Хъырым, æмæ хинайдзагмæ дзурын:

— Уæртæ йын йæхи бафæрс, кæрæдзийæн цы бавæй-  
йынц, уымæй.



*уыцы дыууæ сау цæсты,  
Мæ тæригъæдæй бастъæлат!  
Цæмæн бахаудтæн у' ахæсты?  
Цæмæн базыдтон уарзты ад?*

Чи нæ фехъуыста ацы диссаджы зарæг?! Йæ ныхæстæ  
йын сæрттивын кодта нæ хуыздæр композитортæй иу,  
афтæ раджы ингæнмæ чи ныххызт, Æлборты уыцы  
Феликс. Йæ хæдбындур уацмыстæй сфидауын кодта бирæ  
кинонывтæ, ныффыста Хуссар Ирыстоны Гимн, йæ зар-  
джытæ йын зарынц Хуссар æмæ Цæгаты. Феликсы сфæл-  
дыстады тыххæй бирæ хъарм æмæ зæрдиаг ныхæстæ зæ-  
гъæн ис, фæлæ æз иуцалдæр ныхасы зæгъинаг дæн, уæл-  
дæр цы зарæджы кой скодтон, уый тыххæй. Феликс мын  
йæхæдæг цы радзырдта, уымæ уæ базонгæ кæнынмæ  
хъавын.

Зарæджы ныхæстæ ныффыста Дзугаты Георги. Поэты  
мыггаджы уыдис диссаджы рæсугъд æмæ хæрзæгъдау  
чызг. Феликсы зæрдæмæ тынг цыди æмæ йæм цы рæсугъд  
æнкъарæнтæ уыд, уыдон нывæрдта Георгийы æмдзæвгæйы  
рæнхъыты, æмæ райгуырд, мæлæн кæмæн нæй, ахæм зарæг!

Æцæг уарзондзинадæй зарджытæ гуыры!

*А* дæймаг фынтæй фылдæр цы уыны! Иутæ, куыддæр  
фехъал уай, афтæ æрбайрох вæййынц, иннæтæ та  
адæймаджы зæрдæйы нывгондæй баззайынц, йæ зæрдыл  
сæ фæдары адзалы бонмæ.

Цы фыны кой раæнынмæ хъавын, уый дæр раджы  
федтон. Раджы, зæгъгæ, мæ кæстæр лæппуйыл æртæ кæнæ  
цыппар азы цыдаид, афтæ. Цыма дын æртæйæ — Ацæмæз  
æмæ Фатимæимæ — ацыдыстæм нæ хæлары чызджы чын-  
дзæхсæвмæ. Хъазты кæрон æрлæууыдыстæм. Мæ тæккæ  
разæй цы бæрзонд нарæгастæу сылгоймаг лæууыд, уый  
иуахæм фæстæмæ фæкаст, æмæ дын цыма, рагæй кæй  
зыдтон, ахæм сылгоймаг куы разынид.

Фатимæимæ сæ базонгæ кодтон. Ацæмæз нын чи у, уый дæр ын загътон. Тынг ыл бацин кодта, рæсугъд цъæх-дзæст лæппу йæ рахуыдта. Уæдмæ Фатимæ йæ зонгæтæй кæйдæр ауыдта æмæ Ацæмæзимæ хъазты иннæ кæронмæ ацыди. Сылгоймагимæ иунæгæй куы аздадыстæм, уæд мын мæ хъусы æрбадзырдта: «Куыддæр дæ лæппуйы ауыдтон, афтæ мæ зæнгтæ адон сты, мæ къæмисæнты дзæхст-дзæхст ссыд». Цæмæн, зæгъгæ, йæ куы бафарстон, уæд мын афтæ: «Мæ чызджы цæрмыстыгъд бакодта...»

Мæхинымæр хъуыдытыл фæдæн, цы хъуамæ уа иу-мæйагæй йæ чызг æмæ мæ лæппуйæн? Сылгоймагæн мæ дызæрдыгдзинад куы бамбарын кодтон, уæд мæм æна-хуыр каст æрбакодта æмæ афтæ: «Ферох дæ, Сау денджы-зы был цы 'хсæв арвыстам, уый?»

Иу Сау денджыз æрымысын дæр мæ бон нæ уыди æмæ иу æхсæв дæр. Сылгоймаг ноджы тынгдæр дисы бацыд: «Ау, куыннауал æй хъуыды кæныс, уыцы бон Ялтæйы мит куы рауарыд. Дæ хæрæфырты фатерæй дæм дæгъæл уыд æмæ уым куы фембæлдыстæм. Нæ, уыцы æхсæвæн ферохгæнæн нæй. Дæ ныхæстæ ма абон дæр мæ хъустыл уайынц: «Ахæм амонды аккаг разындзынæн, уый æнхъæл никуы уыдтæн! Йæ иунæг фендæй дæр зæрдæхъæрмттæ кæмæн кодтон, уый иууылдæр мæхи баци!» Æмæ та-иу мын батæ æмæ хъæбыстæ кæнынмæ фæдæ. Батæ мын кодтай канд мæ былтæ æмæ рустæн нæ, фæлæ мæ цæстытæн дæр».

Нæ та мæм бахъардтой уыцы ныхæстæ дæр, нæ мын баххуыс кодтой кæддæры хабæрттæ æрымысынæн. Сылгоймаджы зæрдæ мыл кæй худы, уый йæ ныхæстыл тынгæй-тынгдæр зынди: «Ау, мæ дзаумæттæ ласын куы райдыдтон, уый дæр дæ ферох?! Феххуыс кæнынмæ мын куы хъавыдтæ, уæд дын афтæ куы загътон: «Мæхи къа-хæй кæдæм æрбацыдтæн, уым мæ дзаумæттæ дæр мæхæ-дæг раласдзынæн...»

Мæ сæры алы къуымты джигул кæныныл сдæн, фæлæ, сылгоймаг цытæ дзырдта, уыдонæй ницы æрымысын мæ бон баци. Мæ мид-зæрдæйы та мæ тынг фæндыд, ахæм рæсугъд сылгоймагимæ мын исты бастдзинад куы уыдаид, уый.

Иуцасдæр куы ницыуал сдзырдтон, уæд сылгоймаг йæ ныхас фæкарздæр кодта: «Цы ныхъхъус дæ, алименттæм дыл куы бадаеттон, уымæй фæтарстæ? Æдас дæ Хуыцау уадзæд. Тæрсгæ æз кодтон, мæ лæг мæ куы базона, уымæй,

фæлæ мыл никуыма фæгуырысхо и. Ныр та мæ тас сног. Искуы, мыййаг, дæ лæппуйы æмæ мæ чызджы иу ран куы фена, уæд...»

Мæ фын мын æрдæгыл аскъуыдта телефоны дзæнгæ-рæг: чидæр æфсæнвæндаджы вокзалы телефон агуырда æмæ махмæ æрбарæдыд.

Куы фехъал дæн, уæд мæ сурхид акалд. Кæцæй ауады-сты мæ цæстыл ахæм æнахуыр нывтæ? Мæ уд ме 'муд куы 'рцыд, уæд бамбæрстон, фыны цы федтон, уыдонæн æцæг-дзинадимæ иумæйагæй кæй ницы ис, уый æмæ æхсызго-нæн сулæфыдтæн.

Улæфгæ æхсызгонæн скодтон, фæлæ мæ уыцы фын абон дæр нæ рох кæны. Чи уыд уыцы сылгоймаг, цæмæн æй бафæндыд йæ чызджы Ацæмæзы хо рахонын? Уæвгæ, фыны лæгæн йæ цæстыл ноджы диссагдæр æмæ æнæрцæу-гæдæр хабæрттæ дæр ауайы. Диссæгтæн æвдисæн та адæй-маг йæ хъалæй дæр вæййы...

Фарон куыстмæ фæцæйцыдтæн. Мæзджыты дæле Тер-чы сæрты цы хид ис, уый фаллаг фарс куы фæдæн, уæд мæ комкоммæ æрбацæйцыд, иу дæс æмæ дыууиссæдз азы кæуыл цыдаид, ахæм рæстæмбис ас сылгоймаг. Кæй нæ зонын, ахæм саламдæтджытæ дæр мын вæййы, æмæ сын æз дæр бонхорз фæзæгъын. Уыцы сылгоймаджы дæр нæ зыдтон æмæ салам раттыны фæстæ йæ фæрсты ахизынмæ хъавыдтæн, фæлæ мæ уый йæ хорз зонгæйау æрурæдта, мæ къух мын райста æмæ мæ дисхуызæй бафарста:

— Нал мæ базыдтай?

Ахæм заман, мæхи цæмæй сраст кæнын, уыцы ныхæ-стæ йын загътон:

— Мæнæн мæ сæр йæ бынаты ис, фæлæ мæ зонд йæ бынаты нал ис: цыдæртæ мæ рох кæнын райдыдта.

— Ау, куыд мæ фæрох кодтай, кургæ мæ куы кодтай æмæ дын куы нæ бакуымдтон.

Кургæ нæ, фæлæ йæ кæд уынгæ дæр никуы фæкодтон, уæддæр йæ ныхмæ сдзурын ницы бафæрæзтон, стæй исты зæгъынмæ куы хъавыдаин, уæддæр мын фадат нæ уыд, уымæн æмæ сылгоймаг йæ ныхас æрдæгыл ныууадзынмæ нæ хъавыд.

— Адæймаг æрыгонæй хивæнд вæййы, æндæр дын цæ-уыннæ бакуымдтон? Цы лæппу мæ зæрдæмæ цыд, уымæ смой кодтон æмæ дзы цы рамбылдтон?

Никуы дæ уынгæ фæкодтон, никуыдæр зонгæ уыдыстæм зæгъынмæ йын хъавыдтæн, фæлæ афтæ зæрдиаг æмæ æнæдызæрдыгæй дзырдта, æмæ йын йæ равг фехалынмæ мæ ныфс нæ хастон.

— Иу хатт та, ме 'мбал чызгимæ киномæ цæуæм, уый базыдтай æмæ де 'мбалимæ, нæ хæдфæстæ цы рæгъ уыд, уырдаæм билеттæ райстай, фæлæ мæм сдзурын нæ бауæндыдтæ. Уæвгæ, уæд зонгæ нæма уыдыстæм, фæлæ, куы базонгæ стæм, уæддæр дæ хъуыдытæ æргомæй зæгъынмæ дзæвгар рæстæг дæ ныфс нæ хастай. Мой кæмæ скодтон, уый дæуæй бирæ ныфсджындæр уыд, æмæ мæ рæдийын дæр уый фæкодта...

Кæимæдæр мæ ивддзаг кæй кæны, уый æмбæрстон, фæлæ мыл цыдæр пъæззы ныббадт. Йæ ныхмæ цалдæр хатты сдзурыныл афæлвæрдтон, фæлæ мæм мæ дзых схæлиу кæныны ныфс иу хатт дæр нæ разынд, афтæмæй йæм хъуыстон æмæ хъуыстон. Иннæрдыгæй дис дæр кодтон, уыйбæрц бæлвырддзинадтæ мыл куыд сфидауын кодта æмæ сæ куыд æцæгхуызæй дзырдта, ууыл. Фæстагмæ йæ ныхмæ дзурыны хъуыдыйыл мæ къух систон æмæ сфæнд кодтон, цалынмæ йæ ныхæстæ фæуой, уæдмæ йæм хъусыныл. Цыма сылгоймаг мæ хъуыдытæ бамбæрста, афтæ мæм фæкаст æмæ йæ ныхас фæцыбыр кодта:

— Цæй, цы 'рцыди, уымæн раздахæн нал и. Æдылы уыдтæн æмæ æдылы митæ бакодтон...

Кæрæдзийæн хæрзбон загътам, æмæ нæ алчи йæ фæндагыл ацыд. Æз иуцасдæр ауайыны фæстæ æрлæууыдтæн æмæ кастæн, сылгоймаг кæцырдæм фæцæйцыд, уыцырдæм. Кæд мын, зæгъын, йæ цыдыхъæд истæуыл дзурæг уайд. Лæг кæй фæуарзы æмæ курынмæ кæй фæхъавы, уымæн йæ алы миниуæг дæр зонгæ æмæ зынаргъ вæййы.

Ницы мын мæ зæрдыл æрлæууын кодта йæ къахайст дæр...

Диссаг цы у, йæ мыггаг дæр мын загъта, йæ ном дæр, фæлæ дзы иу дæр æмæ иннæ дæр дзæбæх нæ фехъуыстон, дыккаг хатт бафæрсын та мæ цæсгом нæ бахъæцыд, йæ ныхæстæм гæсгæ, канд уарзгæ нæ, фæлæ кургæ кæй кодтон, уымæн йæ ном æмæ йæ мыггаг фæлхат кæнынæй йæ куыд бафхæрон, зæгъгæ.

Иннæ диссаг та ма ахæм уыди. Æз усгур лæппу куы уыдтæн, ууыл æнусы æмбисæй къаддæр нæ цæуы, растдæр

зæгъгæйæ та — бинонты хъуыддаг куы бакодтон, ууыл дыу-  
уиссæдз азмæ æввахс цæуы æмæ йыл ацал-ауал азы куыд  
никуы фембæлдтæн? Кæд ыл фембæлдтæн, уæд та мæ иу  
хатт куыд нikuы æрурæдта æмæ мын, цы хабæрттæ ракод-  
та, уыдон куыд нikuы радзырдта?

Ацы хатт ма йыл куы фембæлон, уæвгæ йæ æз нал ба-  
зондзынæн, фæлæ ма мæ уый куы æрурома, уæд хъуыд-  
дæгтæ æнæ фæбæлвырддæргæнгæ нал ныуадздзынæн...

**Р**едактортæ алыхуызæттæ вæййынц. Ис хорз редак-  
тортæ, чиныг æнæрæдыдæй рацæуыныл чи бацар-  
хайы, йæ аиппытæ йын чи бафиппайы, йæ хъуыды фæ-  
бæлвырддæр кæныныл чи бакусы. Зæгъæм, æз мыхуырма  
иу къухфыст цæттæ кодтон æмæ мæ редакторæй бузныгæй  
баззадтæн.

Цæвиттон, æрмæджы ныхас цыд, фынддæс æмæ мын  
дыууиссæдз азы размæ «Мах дуджы» редакцийы кусæг ме  
'мдзæвгæ йæхирдыгонау куыд рацарæзта æмæ дзы иу  
цыппаррæнхъоны мæ ныхæстæй иу йеддæмæ кæй нал ныу-  
уагъта, фæлæ мын уæддæр йæ рацыд æхсызгон кæй уыд,  
уый тыххæй. Редактор æнæнхъæлæджы афтæ фæкодта:  
«Дæ ном æмæ дын дæ мыггагмæ кæй нæ фæныхылдта,  
æвæццагæн, уымæн». Уыцы хъуыды мæ зæрдæмæ афтæ  
тынг фæцыд, æмæ дзы спайда кодтон...

Фæлæ ис æндæрхуызон редактортæ дæр. Уыдон, ба-  
рæй æви æнæбары, æппæт дæр саразынц, цæмæй дæ фыст  
чиныгкæсæг нæ, фæлæ дæхи зæрдæмæ дæр мауал цæуа,  
ууыл. Ахæммæ Толстойы къухфыст куы бахауа, уæддæр  
æй цæсты бафтауыныл нæ бацауæрддзæн, йе 'нæхъола-  
дзинæдтæй йæ сæнад кæндзæн, мæнæ гæдыйы лæппын ку-  
сартгонд галы алыфарс куы фæразил-базил кæна æмæ дзы  
иу дзидзайы карст ратонын дæр куы нæ бафæраза, фæлæ  
йæ йæ сæтæй куы байсæрда æмæ хæрынæн куынауал  
сбæзза, уый хуызæн.

**Æ** разамонджытæй иуы гуырæн бон æрбацæйхæццæ  
кодта. Козбау митæ йæ царды бындур кæмæн сты  
æмæ иу къæлæтджынæй иннæмæ гæды митæ кæныны руа-  
джы чи фæхызти, иу ахæм редактор мæм йæ кусæджы



æрбаминавар кодта — йæхæдæг ахæм митæ йæ сæрмæ нæ хæссы — хицауы гуыраен боны тыххæй, дам, дæ хъуыдытæ зæгъ. Æз ын бамбарын кодтон, хуымæтæг гуыраен боны фæдыл адæймагæн, суанг стыр хицауæн дæр, арфæтæ кæнын йе 'ввахс хæстæджытæ æмæ хæлæрттæ йеддæмæ кæй никæмæн фидауы. Фæлæ «дардмæуынаг» редактор мæ хъуыдыимæ кæй не сразы, уый базыдтон, газет куы рацыд, уæд. Ирыстоны дзырддзæугæдæр лæгтæй хицауы гуыраен боны тыххæй сæ хъуыдытæ зæгъын кодта цалдæрæн.

Рацæй-рабон, æмæ центрон газеттæй хицауы гуыраен боны тыххæй иу рæнхъ дæр ничи ныммыхуыр кодта. Мах редактор та, иу барæг дæр кæм нæ уыд, уыцы дугъы æппæты разæй тырыса æрхаста, фæлæ йын иу æмдзæгъдгæнæг дæр нæ фæци.

Уый фарон уыди. Ацы аз уыцы хицауæн, йæ азтæ кæд фылдæр фесты, уæддæр æй редактор иу рæнхъæй дæр нал æрхъуыды кодта. Цæуыннаæ, зæгъгæ, мæ исчи куы бафæрсид, уæд ын зæгъын: ивгъуыд аз хицауы гуыраен бон кæй æрхъуыды кодта, уый кæй ничи 'рхъуыды кодта æмæ йæ «фыдæбæттæ» дзæгъæлы кæй фесты, уый тыххæй.

«*У*рон адæмы съезд Чъребайы уыди. Цæгат Ирыстонæй уырдæм бирæ адæм ацыди. Се 'ппæт, кæй зæгъын æй хъæуы, фысымуаты нæ бацыдысты. Уым бынат кæмæ не 'рхауд, уыдон та бауазæг кодтой горæты цæрджытæ. Фæстæдæр иууылдæр сæ фысымтæй æппæлыдысты, æнхъæл куыд нæ уыдыстæм, ахæм æгъдау æмæ нын кад скодтой, зæгъгæ.

Æз съезды делегаттæй иуимæ фысымуаты иу уаты æрцардтæн. Фæстæмæ куы 'рбаздæхтыстæм, ууыл цас рæстæг рацыдаид, Хуыцау йæ зонæг, фæлæ йыл æнæнхъæлæджы амбæлдтæн æмæ мын, съезды хабæрттæ æрымысгæйæ, цыма стыр хъæбатырдзинад равдыста, уый хуызæн сæрыстырæй дзырдта: «Уыцы рæстæг гуырдзы сæ тæккæ æртхъирæнтæгæнгæйæ уыдысты. Суанг ма ахæм ныхас дæр рацыд, фысымуаты бын, дам, бомбæ бавæрдтой. Бирæтæ æхсæвиуат кæнынæй дæр фæтарстысты æмæ сæхицæн фысымтæ бацагуырдтой. Ахæм уавæрты æз хæсты рæстæджы бирæ хæттыты бахаудтæн æмæ, уым чи нæ фæтарст,



уый куыд хъуамæ фæтарстаид?! Мæ хæстон æмбæлтты цæсгом хъуыды кæнгæйæ фидарæй скарстон: иу ранмæ дæр нæ ацæудзынæн! Æмæ иу къахдзæф дæр никадæм акодтон. Уый хыгъд райсомæй мæхиуыл мæ зæрдæ ницæмæй худт. Фысымуатæй чи ацыд, уыдон сæхи куыд æнкъардтой, уый зонын та мæн ницæмæн хъæуы!»

Ацы хабæрттæ мын радзырдта мæ хорз хæлар. Уыцы съезды æз дæр архайдтон. Раст зæгъын хъæуы, æз дæр, уазæгуаты чи цард, уыдонимæ нæ уыдтæн, фæлæ уым чи уыд, уыдонæй иуæй дæр бомбæйы хабар нæ фехъуыстон. Нæ дзы фехъуыстон, фысымуатæй исчи æндæр ранмæ ацыди, зæгъгæ, уый дæр. Æппæты диссагдæр та уый уыди, æмæ хиконд «хъæбатыр» йе «сгуыхтдзинæдтæ», иу уаты кæимæ цард, уымæн кæй кодта.

Иу хæсты уыди, иннæ та йын йæ хабæрттæ кодта, зæгъгæ, фехъуыстон, фæлæ дыууæйæ хæсты уыдысты, мысæггаг хабæрттæ та иннæ кодта, зæгъгæ, никуыма фехъуыстон. Стæй ма ноджыдæр, диссæгты номхыгъдмæ бахæссынмæ чи бæззы, иу ахæм хъуыддаг: цы уыди, ома «хъæбатыр» йе «сгуыхтдзинæдтæ» кæмæн дзырдта, уымæ иу уаты кæй цард, уый дзы куы ферох, уæд, цы нæ уыди, уыцы цаутæ йæ зæрдыл куыд хорз бадардта?..

*Æ* кæстæр лæппу Ацæмæз ма гыццыл куы уыди, уæд ын-иу аргъæуттæ кодтон, хистæртæй кæй фехъуыстон, стæй чингуыты кæй бакастæн, ахæм аргъæуттæ. Уыдон-иу мын куы фесты, уæд-иу аргъау мысын мæхи дæр бахъуыди. Иуы дзы уыди тæргайгæнаг лæппу æмæ къуылых уæрццы кой. Ныффыссынмæ дæр æй хъавыдтæн, фæлæ мын абон-райсомгæнгæйæ баззад.

Ацæмæз схъомыл, хъуыддаг дæр ын бакодтам, мæ бинойнагимæ нæ Батырадзы руаджы фыды фыд æмæ фыды мад дæр рауайын кодта.

Батырадз дæр аргъæуттæм хъусынхъом фæци, æмæ та мæ зæрдыл, кæддæр йæ фыдæн цы аргъау æрымысыдтæн, уый æрлæууыд. Батырадзæн цалынмæ лæппу гуыра — Стыр Хуыцау æй йæ лæппуйы райгуырдмæ нæ, фæлæ уый лæппуйы лæппуйы райгуырдмæ фæцæрын кæнæд! — уæдмæ йæ ныууадзин, фæлæ, фыццаджыдæр, тæрсын, уыйбæрц куы нæуал фæцæрон, уымæй, дыккаджы та, куы фæцæрон

æмæ дзы мæ зæрдыл куы ницыуал æрлæууа, уымæй дæр стъæлфын æмæ йæ ныртæккæ æрхъуыды кæныныл бацархайдзынæн...

Царди æмæ уыди иу лæппу. Йæ ном хуынди Габоци, фæлæ, тæргæйттæ арæх кæй кодта, уый тыххæй йæ фæсномыгæй хуыдтой Тæргайгопп. Къамбецы рæуæды тæргайгæнаг фæхонынц, фæлæ уый къамбецы рæуæдæй дæр тæргайгæнагдæр уыди. Цыфæнды хорз хъазæн-иу ын куы балхæдтой, уæддæр-иу ыл нæ барвæссыд. Машина-иу ын куы балхæдтой, уæд-иу афтæ фæкодта: «Нæ сыхæгты Сосланмæ цы машина ис, ахæм мæ хъæуы...» Жираф ын-иу куы балхæдтой, уæд-иу æй теуа хъуыди, тæрхъус-иу ын куы балхæдтой, уæд та — рувас.

Æппæты арæхдæр тæргæйттæ та кодта хæринагыл. Хъæрмхуыпп ын-иу куы 'рæвæрдтой, уæд-иу загъта: сой йыл æгæр бирæ ныккодтат.

Иу хатт та йын йæ мад дуканийæ адджын гуыл æрбаха-ста. Тæргайгопп дзы иу комдзаг скодта, æмæ йæ зæрдæмæ нæ фæцыд. Æгæр адджын, дам, у, зæгъгæ, тыргъмæ рауад æмæ йæ уынгмæ ныддыввытт кодта. Уыцы рæстæг Уад сæ хъæзæй æмбæрзт сарайы сæр йæ фæллад уагъта æмæ фед-та, Тæргайгопп гуыл уынгмæ куыд фехста, уый.

Уад чысыл раздæр мæнæуы хуымы базонгæ Уæрццимæ. Уый йæ къах ныццавта æмæ йæ бон тæхын нал уыд. Дыууæ боны цы бахордтаид, уый нæ уыд æмæ æххорма-гæй марди. Уад ын бæргæ тæригъæд кодта, фæлæ йын йæ бон баххуыс кæнын нæ уыд. Ныр, Тæргайгопп гуыл уынг-мæ куы ныддыввытт ласта, уæд Уады зæрдыл æрбалæу-уыд, тæргайгæнаджы хай адджын кæй у, уый. Йæ фæллад уадзын дæр дзы æрбайрох, йæ базыртæ батылдта æмæ ад-джын гуыл йæ разæй айста.

Къуылых Уæрцц йæ сæр йæ базыры бын бакодта, кæд мæ ме 'ххормаг иучысыл уæддæр æрбайрох уайд, зæгъгæ, фæлæ йæ хъусыл ауад Уады уынæр. Йæ сæр йæ базыры бынæй раскъæфта æмæ йæ тæккæ цур ауыдта, иу комдзаг йеддæмæ хъуыд кæмæй нæ уыд, ахæм адджын гуыл.

— Хæргæ! — йæ сæрмæ райхъуыст Уады хъæлæс. — Уый тæргайгæнаг лæппуйы хай у, тæргайгæнаджы хай та адæм адджын фæхонынц. Адæм ма ноджыдæр афтæ дæр фæзæгъынц, къуылых уæрццæн, дам, Уад æрсуры. Ды

къуылых уæрцц дæ, æз та — Уад æмæ дын адджын гуыл æрсырдтон.

Къуылых Уæрцц Уадæн арфæйы ныхæстæ зæгъынмæ хъавыд, фæлæ уый йæ базырты пæр-пæримæ уайтагъд фæцыдæр.

Уæрцц адджын гуылæй ратыдта æмæ йæ йæ дзыхы баппæрста.

— Мæнæ æцæгæйдæр цы адджын у! Цымæ уый цавæр лæппу у, ахæм гуыл йæ зæрдæмæ кæмæн нæ фæцыди?! — Æмæ та йыл йæ бырынкъæй къуырцц-къуырццæй ралæууыд.

Куы бафсæст, уæд æм цæмæдæр гæсгæ афтæ фæкаст, цыма йæ къахы рыст дæр фæсабырдæр.

Дыккаг бон хур скаст, уæддæр ма Уæрцц, йæ сæр йæ базыры бын, афтæмæй фынæй кодта. Мæнæуы зæнгты æхсæнæй йыл хуры тынтæ куы андзæвыдысты, уæд æваст фехъал æмæ адджын гуыл агурынмæ фæци. Дысон кæм уыд, уым æй куы ауыдта, уæд йæ тарст фæцыдæр, йæ дзæбæх къахыл цалдæр гæппæн адджын гуылы цур балæууыд. Ныр хæринагхъуаг бæргæ нал уыд, фæлæ йæ зæрдæ дон æрцагуырдта.

— Сыдæй нæ амардтæн, фæлæ, æвæццæгæн, дойныйæ амæлдзынæн!

Уыцы рæстæг йæ сæрты Зæрватыкк æрбацæйтахт æмæ йын йæ ныхæстæ фехъуыста. Зæрватыкк та канд адæмы уарзон маргъ нæу, фæлæ йæ бирæ уарзынц уæрццытæ дæр. Бирæ сæ уарзы йæхæдæг дæр, æмæ Уæрццы ахæм уавæры куыд хъуамæ ныууагътаид! Уадмæ хабаргæнæг фæтахт æмæ йын Уæрццы уавæр бамбарын кодта. Уад хæхтыл азицынмæ хъавыд, фæлæ йæ фæнд аивта: цæгатырдыгæй цы мигътæ уыд, уыдон йæ разæй айста æмæ сæ уæрццы сæрмæ 'рбасырдта. Мигътæ зæххыл сæх-сæхæй ралæууыдысты æмæ уайтагъд, Уæрццы фарсмæ цы дзыхъгонд уыд, уый къæвдадонæй айдзаг. Уæрцц дон нуазынмæ фæци. Йæ дойны куы суагъта, уæд йæ базыртæ рогæн батылдта.

Дыккаг бон йæ къахы рыст фæсабырдæр. Æртыккаг бон ыл лæууын райдыдта. Цыппæрæм бон ын æппындæр нал рыст. Уæлдæфмæ стахт, иу зылд æркодта æмæ фæстæмæ, адджын гуылæй ма цы гыццыл хай баззад, уый

цур æрбадт æмæ мæнæуы хуымы йæ «уæрцц-былдыхъхъ!» райхъуыст. Уæрццытæм та ахæм æгъдау ис: иугæр йæ «уæрцц-былдыхъхъ!» зарæг райхъуыст, уæд йæ цæф къах дæр нал фæриссы, йæ саст базыр дæр адзæбæх вæййы.

Уæрццæн йæ къах кæй адзæбæх, уый базыдта, куы 'рцæйбадт, уæд ын кæй нал фæрыст, уымæй.

«Тагъд мæнæу сцæттæ уыдзæн, — хъуыдытæ кодта Уæрцц, — æмæ мæ хæринаджы мæт нал уыдзæн. Иу æф-сирæй дæр-иу бафсæддзынæн. Фæлæ, мæлæтæй мæ чи фервæзын кодта, уыцы Уад куы никæцæйуал зыны, уæд æй кæм агурон? Арфæ йын куы нæ ракæнон, уæд аив нæ уыдзæн».

Уалынмæ Зæрватыкк йæ цуры абадт æмæ йæм дзуры:

— Цæуыл ма тыхсыс, сыдæй дæр куы нæ амардтæ, дой-ныйæ дæр, дæ къах дæр куы сдзæбæх?

— Мæ хабæрттæ мын цæмæй зоныс?

— Æз алцыдæр зонын. Дойныйæ куы мардтæ, уæд дын дæ ныхæстæ дæр фехъуыстон. Уадмæ фæхабар кодтон, æмæ дын уый дæ сæрмæ мигътæ 'рбасырдта, мигътæ дыл къæвдайы дон æркалдтой, æмæ дæ дойны суагътай. Æххормагæй мæлын дæр дæ Уад нæ бауагъта, æмæ дзы хъуамæ бузныг уай.

— Бузныг та дзы куыннаæ дæн, фæлæ йæ кæм агурон, уый нæ зонын æмæ 'нкъард дæр уымæн дæн.

— Уад ахæм хур бонты хæхтæм йæхи айсы æмæ йæ уым агурын хъæуы,— загъта Зæрватыкк.

— Ныртæккæ хур æрныгуылдзæн, фæлæ йæм райсом раджы агурæг ацæудзынæн.

Дыккаг бон Уæрцц балцы араст. Æртæ суадоны сæрты куы атахт, уæд йæ фæллад суадзыны тыххæй иу Обауыл абадт. Обау йæ кæрдæгæй рихитæ базмæлын кодта æмæ Уæрцмæ дзуры:

— Бафæлладтæ?

— Фæллайгæ дæр бакодтон, фæлæ, дарддæр кæцыр-дæм тæхон, уый нæ зонын.

— Ау, кæдæм тæхыс, уый дæ ферох?

— Уады агурæг рацыдтæн, фæлæ кæм ис, уый нæ зо-нын.

— Мæ сæрты хохы 'рдæм фæцæйтахт, уый федтон, фæлæ, кæм æрæнцад, уый нæ зонын. Уалæ, ардæм цы Рагъ зыны, уый дзы бафæрс.

Уæрцц дарддæр атахт æмæ, Обау ын кæдæм бацамыд-та, уым Рагъы цъуппыл абадт.

Уый дæр ын Обауы хуызæн дзуапп радта:

— Мæ сæрты хохы 'рдæм фæтæхы. Уалæ, йæ цъуппыл нæзы хъæд кæмæн зайы, уыцы Хохы дзы бафæрс.

Стахти Уæрцц Хохы цъупмæ æмæ та уымæй дæр Обау æмæ Рагъы хуызæн дзуапп райста:

— Мæ сæрты фалæрдæм фæцæйтахт. Уалæ-ма дзы митæмбæрзт Хохы бафæрс, уый йæ хъуамæ зона.

Уæрцц йæ ных сарæзта митæмбæрзт Хохы цъупмæ. Уый йын загъта:

— Мæ сæрты цъитийæ 'мбæрзт Хохы 'рдæм фæтæхы.


Уæрцц тыххæй-фыдæй цъитийæ æмбæрзт Хохмæ стахт æмæ Уады уым уæлгоммæ хуысгæ сæййæфта.

— Ардæм дæ цы Хуыцау схаста? Ардæм, басийынай тæрсгæйæ, мæргътæй куы ничи уæнды, уæд ды дæ ныфс куыд бахастай? — йæ базыртæ фæпака кæнгæйæ, бафарста Уад.

— Ды мæн цы мæлæтæй фервæзын кодтай, уымæй куыд хъуамæ фæтæрсон? Бузныг дын зæгъыны тыххæй фæтахтæн ардæм. Ды мын куы нæ уыдаис, уæд мæ афонмæ хъæддаг куыйтæ бахордтаиккой. Бузныг, Уад, къуылых уæрццытыл афтæ тынг кæй тыхсыс æмæ, сыдæй куы фæмæлынц, уæд сын дæ разæй хæринаг кæй æрсурыс, уый тыххæй!

— Уыцы хъуыддаг махæн фыдæлтæй баззад, фæлæ ды фæстæмæ тæхгæ, кæннод дыл ам исты куы 'рцæуа, уæд мын æй ме 'фсымæртæ æмæ мæ хотæ нæ ныббардзысты.

Уæрцц ма Уадæн ноджыдæр иу хатт арфæ ракодта, йæ сæрмæ æртæ хатты æрзылд æмæ мæнæуы зад хуыммæ йæ ных сарæзта.

 æ адæмы бирæ чи уарзы, уый сын сæ циныл куыд цин кæны, афтæ риссы сæ ристæй, хъуыды сын кæны сæ абон æмæ райсомыл. Фыдыбæстæйы уарзон хъæбултæ тыхсынц се 'мдугонтæй алкæйы хъысмæтыл дæр. Се 'ргом уæлдай тынгдæр здахынц дуджы риссагдæр фарстытæм.

Салтыков-Щедрин йæ уацмысты цы диссаджы фæлгонцтæ скодта, уыдон аккаг бынат æрцахстой уырыссаг

литературæйы. Афтæ куы зæгъæм, фыссагæн уæлдай æнæуынондæр уыдысты йæ рæстæджы хъæнтæ æмæ аиппытæ, зæгъгæ, уæд, æвæццагæн, нæ фæрæдидзыстæм. Уымæн афтæ æнауæрдон тох кодта сæ ныхмæ. Ныфсджынай хурмæ хаста адæймаджы æппæрццаг миниуджытæ. Худти сыл, æфтыдта сæ, лæджы кад бæрзæндты чи хаста, намыс уæлиау æвæрд кæмæ уыд, уыдоны цæсты. Адæймаг æмæ æхсæнады хъæнтæ хæссыныл йæ къух нæ систа йæ царды фæстаг бонтæм. Йæ мæлæтæй цалдæр боны раздæр фыссын райдыдта йæ ног уацмыс «Забытые слова». Йæ зæрды уыд 1880-æм азты «пестрый» адæмæй цы дзырдтæ ферох — «цæсгом», «фыдыбæстæ», «адæм» — уыдон сын сæ зæрдыл æрлæууын кæнын.

Куырыхон адæмы хъуыдытæн мæлæт нæй. Зонды хос вæййынц, цы рæстæджы загъд æрцыдысты, канд уыцы дуджы цæрджытæн нæ, фæлæ фидæны фæлтæртæн дæр.

Афтæ мæм кæсы, цыма Салтыков-Щедрины рæстæджы, рох кæнын кæй райдыдтой, уыцы дзырдты нымæц мах заман дзæвгар фылдæр фæци. Æхцайы дуг куы ралæууыд, уæд къаддæрæй-къаддæр пайда кæнын райдыдтам ахæм дзырдтæй: «кад», «намыс», «æгъдау», «фæтк», «джелбетт», «цыт», «уæздандзинад», «æфсымæр», «хæлардзинад», «ахуыр», «тæригъæд» æмæ афтæ дарддæр.

Сæ бынат сын бацахстой æндæр дзырдтæ: «сайын», «давын», «марын», «æгуыст», «сидзæр», «æнæхæдзар», «мæгуыргур» æмæ афтæ дарддæр.

*М*е 'мхæрæфырт, ме 'мкъласон, мæ хъæуккаг Кобесты Азæмæт мæм æрхатыд, мæ сыхаг Васильев Петр, дам, Уастырджийы тыххæй уырыссагау æмдзæвгæтæ ныффыста æмæ, дам, уыдонмæ гæсгæ иронау дæр Уастырджийы тыххæй исчи исты куы ныффыссид.

Цыдæр гыццыл чиныггонд мæм радта — Васильевæн йæхи фыст — æмæ дзы уыди дыууæ 'мдзæвгæйы: «Святой Георгий» æмæ «Уастырджи» уырыссагау. Æмдзæвгæты хуызæн рæнхъытæй фыст уыдысты, фæлæ сын æцæг æмдзæвгæтæ схонæн нæ уыди. Æз, Азæмæтæй æфсæрмы кæнгæйæ, ныффыстон ахæм æмдзæвгæ:

## Уастырджи

О Уастырджи, табу дæхицæн уæд!  
Зынаргъ нын у дæ цыт æмæ дæ ном.  
Ирон дзыллæйæн дæ сæ уарзон зæд,  
Бæттæм дæуимæ мах нæ абон, сом.

Фыдæй фыртмæ дæуæн кæнæм лæггад,  
Ирон лæгæй дæ хæрзтæ не сты рох.  
Йæ кæстæры дæуыл фæдзæхсы мад,  
Дæ фæрцы махæй алидзы фыдох.

Нæ хæхбæсты, нæ дæлвæзты дæуæн  
Дæ кувæндæттæ алы ран дæр ис.  
Дæ хорздзинæдтæн макуы уæд фæуæн,  
Фыдбылызæй нæ алы ран дæр хиз.

Нæ сæрты тæхын макуы бауадз сынт,  
Фæсур-иу дардмæ сагъæс æмæ фыд,  
Уæлахиз циныл макуы фæуæд зын!  
Бæрзондылбадæг, фехъус нын нæ куывд.

**Ф**ыд йæ гыццыл лæппуйы сывæллæтты цæхæрадон-  
мæ фæцæйкодта. Сывæллон æгæр сабыр цыди,  
æмæ йæм фыд дзуры:

- Тагъддæр цом.
- Мæн сабыр цæуын фæнды.
- Куыстмæ мын байрæджы уыдзæн.
- Омæ абон ма ацу.
- Æхца мын нæ бафиддзысты.
- Æмæ æхцайæ цы кæныс?
- Машинæ дæ нал хъæуы?
- Хъæуы, хъæуы, цом тагъддæр!

**М**æ кæстæр мæ цуры, афтæмæй Фатимæйæн иу  
чызджы кой ракодтон, замманай куринаг, зæ-  
гъын, у. Мæ бинойнаг мæм тигъмæ 'рбакаст æмæ мæ ал-  
хыскъ кодта:

— Дæхицæн равзарын куы нæ базыдтай, уæд дæ искæ-  
мæн зондамонæг чи скодта?..



Уу лæг æртæ боны уыди командировкæйы. Æртæ боны дæргъы йæ йæ хæстæджытæ, хæлæрттæ æмæ зонгæтæ фæрахон-бахон кодтой. Йæ фæстæмæ цæуын афон куы 'рхæццæ, уæд кусгæ бон нæ уыд æмæ йæ гæххæтт йæ зонгæмæ ныууагъта, хицаумæ йæ бахæсдзынæ, цæмæй дзы, цы 'мбæлы, уыдæттæ фæнысан кæна: мыхуыр дзы æрæвæра æмæ дзы йæ къух бафысса.

Хицау командировкæйы æрцæуæджы хабæрттæ зыдта æмæ, гæххæтт чи бахаста, уымæн афтæ: «Уадз æй. Нæхæдæг æй арвитдзыстæм».

Æцæгæйдæр афтæ бакодтой: йæ гæххæтт ын арвыстой. Æрмæст йæхимæ нæ — йæ хицаумæ. Фысгæ та дзы ныккодтой афтæ: «Прибыл, выпил, убыл».

Мызд райстон æмæ Фатимæмæ дыууадæс мины радтон. Æхца куы анымадта, уæд мæм дзуры:

— Кæд «æртындæс» æнамонд нымæц хоныс, æмæ сæ æртындæс уый тыххæй нæ фæкодтай, уæд æз афтæ нæ хъуыды кæнын.

Ирон адæммæ æнæкъай нымæц амондджыныл нымæд у.

Æз дæ зæрдæмæ нæ цæуын, мæ зæрдæмæ та, æз дæ зæрдæмæ кæй нæ цæуын, уый нæ цæуы...

Уу уæй-иу хатт мæм афтæ фæкæсы, цыма мæ фыстытæ æппындæр никæй хъæуынц. Ахæм заман мæ зæрдæмæ рухсы цъыртт никæцæйуал фæкæлы, фæлæ, адæмы 'хсæн уæвгæйæ, мæ зонгæтæ, фылдæр хатт та, зонгæ дæр кæй нæ фæкæнын, уыдонæй мæ фыстыты кой куы фехъусын, суанг ма мын ме 'мдзæвгæтæ куы радзурынц, уæд та мæм цыдæр ныфс фæзыны, цины базыр мыл йæхи ахафы...

Иу заман уынджы цалдæрæй лæууыдыстæм, æмæ мæм иу æнæзонгæ лæг æрбацыд, йæ ном æмæ мын йæ мыггаг дæр загъта, фæлæ сæ, хъыгагæн, нæ бахъуыды кодтон, æмæ ме 'мдзæвгæ кæрæй-кæронмæ радзырдта. Мæ зæрдæмæ, дам, дзы тынгдæр мæнæ ацы рæнхъытæ цæуынц:

*Бахордтой Ирыстон, аныхъуырдтой Ир,  
Фаг дзыкка кæм уыди, нал баззад уым сир...  
Ставдбæрзæй, тыппыррус хицауæн йæ дзыпп  
Бонæй-бонмæ дары тынгæй-тынгдæр къуыпп.*

Ме 'ннае 'мдзæвгæйы кой та мын Сергейы зианы рачындауыд. Кæддæр, институты иу рæстæджы кæимæ ахуыр кодтон, Цуциты уыцы Аркади, Ситохаты Георги æмæ ма ноджыдæр чидæртæ иумæ лæууыдыстæм, æмæ дын Аркади æнæнхъæлæджы йе 'мбæлтты куы бафæрсид:

— Базонут-ма, ацы рæнхъытæ чи ныффыста? —

*Ахæм рæстæг ралæудзæни искуы:  
Дзыллæ фынгтыл баддзысты мæ хисты,  
Иу аипп мæм нал ардзысты адæм,  
Нал уыдзæн кæрон мæ цыт, мæ кадæн...  
Афтæ вæййы алы хатт дæр царды:  
Скадджын кæныны удæгæстæ марды.*

Ситохаты Георги, йæ мидбылты бахудгæйæ, загъта:

— Æвæццагæн, Музафер.

Æцæгæйдæр уый уыди ме 'мдзæвгæ «Цард æмæ мæлæт»-ы райдайæн.

Ахъуыдыгæнгæйæ, адæм кæрæдзийы арæхдæр фенынц зианты.

Хадыхъаты Муратимæ дæр институты иу рæстæджы ахуыр кодтам, æрмæст уый — физикон-математикон факультеты. Йе 'фсымæр Измаил махæй бирæ хистæр уыд, фæлæ уымæ та иу факультеты студенттæ уыдыстæм. Мурат фæстæдæр каст фæци аспирантурæ, бахъахъхъæдта физикон-математикон наукæты кандидаты ном, фæкуыста университеты. Ныр цæры йæ райгуырæн хъæу Олгинскæйы.

Бирæ азты йæ нал федтон æмæ йыл æрæджы сæмбæлдтæн сæхи хъæуы, уый дæр та — зианы. Кæй зæгъын æй хъæуы, ивгъуыд бонтæ мысыныл фестæм æмæ мын ахæм хабар радзырдта: «1974 азы хæдтæхæджы тахтæн Мæскуымæ. Уæлдæфы нын стюардессæ ног газеттæ æмæ журналтæ райуæрста. Мæнмæ æрхаудта журнал «Огонечи» уыцы азы 31 номыр æмæ йæ кæсыныл фæдæн. Кæронмæ 'ввахс куы фæцæйхæццæ кодтон, уæд мæ цæст æрхæцыд де 'мдзæвгæтыл. Иу мæ дзы абон дæр нæма ферох:

*Пусть каждый пред собою будет честен:  
Страх ведом всем. И разница одна:  
Страх смелого лишь смелому известен,  
А трусость труса всем вокруг видна.*

Ме 'мдзæвгæтæ «Огонечы» къорд хатты рацыдысты. Мурат цы номыры кой кæны, уым мыхуыргонд уыдысты мæ цыппаррæнхъонтæ. Уырыссаг æвзагмæ сæ ратæлмац кодта Шерешевский Лазарь. Мурат йæ зæрдыл цы 'мдзæвгæ бадардта, уый иронау у афтæ:

*Ныфсæн нæй тохы балбæласау тасæн,  
Уæддæр фæтæрсы алчидæр йæхицæн:  
Хъæбатыр иунæгæй æвдисæн у йæ тасæн,  
Тæппудæн та — æгас дуне æвдисæн.*

Зындгонд куыд у, афтæмæй æз ме 'мдзæвгæтæ хорз кæсын нæ зонын, стæй сæ мæ зæрдыл дæр нæ дарын. «Зындгонд» уымæн зæгъын, æмæ ацы хъуыды мæ иу чиныджы загътон — фæлæ дзы кæцыдæртæ мæ кæсджытæ æмæ мæ хæлæртты руаджы бахъуыды кодтон.

Ме 'рдхорд Хъуысаты Генри афтæ зæгъы, дæ фыстытæй, дам, мæ зæрдæмæ чи цæуы, уыдоны 'хсæн рахицæн кодтон ахæм цыппаррæнхъон:

*Ну и нрав у наших рек!  
Кто их урезонит:  
Жемчуг в них на дно идет,  
А навоз не тонет!*

Уый дæр мæ уырыссаг æвзагмæ тæлмацгонд æмдзæвгæтæй у. Йæ ирон вариант та у ахæм:

*Диссаг та куыннаæ у Терк,  
Бафхæрин æз фурдты:  
Фаджыстæ дзы сисың ленк,  
Аныхъуырың дурты.*

Борыхъуаты Елæмырзæйы фæрцы та мæ зæрдыл мæ ацы цыппаррæнхъон бадардтон:

*Рæдыдыстæм, нæй йыл ныхас дæр,  
Нæ нæм хъардта адæмы хъæр;  
Цы къухтæй æмдзæгъд кодтам раздæр,  
Ныр уыдонæй хойæм нæ сæр.*

Хæрзæрæджы мæ нæ рынчындæттæй иуы сæйраг дох-  
тыр Уарзиаты Аркади базонгæ кодта æрыгон сылгоймаг  
Цæбиты Альбинæимæ. Уый дæр мæн хуызæн дохтыры æх-  
хуыс бахъуыд, æмæ афтæмæй фембæлдыстæм.

Уымæй размæ Аркади сылгоймаджы кæмдæр мæ зар-  
джытæй иуы заргæ фехъуыста æмæ нæ зонгæдзинад дæр  
уый фæдыл рауад.

— Дæ уарзон зарæджы ныхæстæ Музафер кæй ныффы-  
ста, уый зоныс? — бафарста йæ Аркади.

Нæ зонын, зæгъгæ, Альбинæ йæ сæр батылдта, стæй,  
иуцъус æнæдзургæйæ алæууыны фæстæ, афтæ:

— Æз Музаферы зонын тæлмацгæнæгæй дæр, — æмæ  
дзурын райдыдта:

*Кæддæр фыстон æмæ нæ уыдтæн раст:  
«Куыд уарзтон, уымæй тынгдæр уарзæн нал и».  
Тыхджындæр у мæ ныртæккæйы уарзт,  
Фыццагæй ноджы тынгдæр цæхæр калы...*

Уый уыд Шекспиры 115 сонеты райдайæн, мæ тæлмац-  
гондæй.

Чингуытæ кæсæг ма кæй ис, ууыл адæймаг куы бау-  
уæнды, уæд йæ зæрдæ цæуылдæр фæлæууы, литературæ  
ма кæйдæрты кæй хъæуы, уый йæ бауырны, йæ къухтæ  
дæлæмæ уагъд нал вæййынц, фæлæ сæхиуыл схæцынц.  
Галиу къух гæххæттыл фæхæцы, рахиз та фыссынмæ  
йæхи æрцæттæ кæны...

*А* бон райсомæй сæлфынæг кæнын райдыдта, æмæ,  
кæимæ фæтезгъо кæнын, уыдонæй Терчы был ничи  
фæзынд. Кæм сты де 'мбæлттæ, зæгъгæ, мæ мæ зонгæ тез-  
гъогæнджытæ куы бафарстой, уæд сын загътон: «Къæвдайы  
иу æртах дыууæ гуыппырсары фæтæрсын кодта».

*Æ* фысджытæй иуæн цыппар дамгъæйæ фæсномыг  
уыди. Цы амыдта, уый базонын мæ фæндыди,  
фæлæ сусæгдзинад райхалынæн ницы амал ардтон. Бирæ  
рабар-бабары фæстæ бавдæлдтæн, æмæ йæ фæсте размæ  
бакастæн æмæ дзы, уырыссагау æнæфсармдæр ныхас нæй,  
ахæм рауад.

Æвæццæгæн, цы «сусæгдзинад» раргом кодтон, уый кæйдæрты цур дæр загътон æмæ йæ уыцы «кæйдæртæй» чидæр кæнæ чидæртæ фыссæджы хъусы бацагъта. Уæдæй фæстæмæ уый йæ фæсномыгæй нал спайда кодта. Мæнмæ та дзыхæй нал сдзырдта, афтæмæй мæрдтæм бацыд.

*М*æ куыстмæ куы рацæйцыдтæн, уæд мæм Фатимæ дзуры:

- Фæлæуу мæм, æз дæр базармæ цæуын.
- Бирæ 'нхъæлмæ кæсын та дæм хъæудзæн.
- Æртæ минутмæ цæттæ уыдзынæн...
- Де 'ртыгай минуттæ мын зындгонд сты...
- Æз дæм æнæхъæн мæй куы фенхъæлмæ кастæн...

Уыдон æртæ минуты аргъ дæр не сты?..

Хъуыддаг куы бакодтон, уæды хабæрттæ æрымысыди Фатимæ. Чындзæхсæв саразын сфæнд кодтам сентябры кæрон, æз та уыцы мæй Мæскуыйы ахуыр кæнын райдыдтон. Куыд бауынаффæ кодтам, афтæмæй æз хъуамæ иу къуыри мæхи ракуырдаин, мæйы кæрон нæхимæ ссыдаин æмæ чындзæхсæв скодтаиккам. Уый размæ, куыд вæййы, афтæ загсы нæ фидыд гæххæттæй сфидар кодтам.

Цыбыр дзырдæй, Фатимæйы куырдуаты бадын бахъуыд æнæхъæн мæй. Уый фæстæ мын йæ уавæры бæлвырд-дзинаедтæ радзырдта. Мæ мад, дам, мæ уынгмæ ракæсын дæр нал рауагъта, куырдуаты бадæгæн, дам, уыдæттæ не 'мбæлы, зæгъгæ.

Æз дæм æнæхъæн мæй куы фенхъæлмæ кастæн, зæгъгæ, дæр уый тыххæй загъта.

*М*арды фæдыл фæцæуынц аразæг æмæ дохтыр.  
— Ацы хæдзар æз сарæзтон, — загъта аразæг, — æртæуæладзыгон хæдзары цурмæ куы схæццæ сты, уæд.

Иуцасдæр ма ауадысты. Тигъы аууонæй сæм разынди фондзуæладзыгон бæстыхай. Аразæджы цæсгомыл цины уылæн ахъазыд:

— Уæртæ уый дæр мах сарæзтам. Фондз æмæ йыл дыу-уиссæдз азы цæуы, фæлæ ноджы хуызæнæй лæууы.

— Ацы хæдзар та фарон сарæзтам, — загъта аразæг, уæлмæрдты тигъмæ куы схæццæ сты, уæд. — Дыууæ

уæладзыджы йеддæмæ дзы нæй, фæлæ куыд рæсугъд у, уымæ-ма кæс.

Уæдмæ уæлмæрдты дуарæй бахызтысты, æмæ ныр та дохтырмæ æрхауд ныхасы бар.

Цыртытæн сæ бæрзонддæрмæ ацамонгæйæ, загъта:

— Ацы лæджы æз дзæбæх кодтон.

Дарддæр ацыдысты æмæ ныр та, сылгоймаджы цыртмæ амонгæйæ, загъта:

— Ацы чызг дæр мæ рынчын уыд.

Мæрдтæй авд йæ раздæры рынчынтæ куы рахуыдта, уæд ногкъахт ингæны цурмæ схæццæ сты æмæ йæ ныхас æрдæгыл аскъуыд.

— *Æ*з цæмæй тæрсын, уый зоныс? — бафарстон иу хатт мæ бинойнаджы.

— Цæмæй? — йæхи хъусынмæ æрцæттæ кæнгæйæ, загъта Фатимæ.

— Исчи афтæ куы ахъуыды кæна, мæнæй уый дæр йæ усы хуызæн у, зæгъгæ.

— Адæм куыд загътой, уымæй растдæр ничи зæгъдзæн: «Ус æмæ лæг фæрæты хъæдæй барст сты...»

*З*мейкæйы скъоламæ нæ цалдæрæй литературон изæрмæ ахуыдтой. Немæ уыдис, цæрæнбонты ирон æгъдæуттæ адæмæн чи амыдта, иу ахæм дæр. Фембæлд хорз ацыд. Ахуыргæнджытæ дæр, скъоладзаутæ дæр сæхиуыл ницæмæй бацауæрстой. Иу дзырдæй, сæ арæхстдзинадæй нын нæ зæрдæтæ барухс кодтой. Сæхи равдыстой бæркаджын фысымтæй дæр. Фæстæмæ здæхтыстæм райгондæй. Горæтмæ куы схæццæ стæм, уæд фыццаг æрлæууыдыстæм ирон æгъдæутты сæрылдзурæджы хæдзары дуармæ. Æртæйæ дæр рахызтыстæм æмæ шофыры ауагътам.

Фæндагыл Камалимæ хицæнæй баныхас кодтам не 'мбалы хæдзармæ бацауыны тыххæй. Ноджы, кæм рахызтыстæм, уырдæм хæстæг уыди дукани. Нæ зæрды уыди немæ шампайнаг æмæ къафетты къопп райсын æмæ нæ фæндон не 'мбалæн дæр бамбарын кодтам. Бамбарын кодтам, зæгъгæ, йын комкоммæ загътам:

- Сымахмæ цæуæм, ам сымахæй хæстæгдæр ничи цæры.  
Уый нын афтæ:  
— Иннæ хатт æрбацæудзыстут...

*М*е 'мдзæвгæтæй иу «Знон» хуыйны. Ис дзы ахæм рæнхъытæ:

*Зæххыл цы у дæуимæ баст —  
Маенаен сызгъæринæй зынаргъдæр...  
Фæкæнæд мæ дæ сæрыл хаст  
Хуыцау, дæ цард куыд фæуа даргъдæр.*

Гуытъяты Замирæт æй куы мыхуыр кодта, уæд афтæ: «Дæхи сæрыл хаст фæуæд, дæуæн ахæм ныхæстæ чи ныффиссын кодта, уый!»

Замирæтимæ цæрæнбонты иумæ фæкуыстам, стæй хæларæй фæцардыстæм æмæ йын хъыг уыди, кæмæндæр мæ цард нывондæн æрхæссынмæ цæттæ кæй уыдтæн, уый, фæлæ, æвæццагæн, æз, кæнæ лирикон хъæбатыр, уыцы чызджы куыд тынг уарзта, ууыл нæ ахъуыды кодта. Кæд ыл ахъуыды кодта, уæддæр ын мæ цард зынаргъдæр уыд.

Æвæдза, æцæг уарзондзинад кæй зæрдæйы райгуыры, уый йæ бæллиц сæххæст кæныны сæраппонд цы нæ бакæндзæн, ахæм нæй. Йæ уарзоны сæрвæлтау цæттæ вæййы йæ цард раттынмæ дæр. Нæ зæрдыл-ма æрлæууын кæнæм Къостайы рæнхъытæ:

*Цы кæндзынæн,  
Куыд цæрдзынæн  
Æнæ дæу, амæттаг дын уон!*

*Х*æ растфыссынады адæймаг ахæм къуырцдзæвæн-тыл сæмбæлы, æмæ диссаг! Зæгъæм, цæмæн фыссæм «дыккаг» дыууæ «к»-имæ, дыууæ «г»-йы дзы кæй хъæуы, уый æнцон сбæрæггæнæн куы у, уæд? — Дыгай. Кæнæ райсæм дзырд «рæсугъд». Цæмæн æй фыссæм иу «с»-имæ, кæд æмæ «рæссугъд» (ома дыууæ «с»-имæ) дзурæм, уæд? Иннæ ахæм — «хъæздыг». Дзургæ арæхдæр (уæлдайдæр уæлладжыргоймæгтæ) «хъæзныг» куы кæнæм, уæд?



«Фæйнафарс» куы фыссæм, уæд «алыварс» цæмæн фыссæм? «Лæгъстæ» дæр цыма «с» нæ, фæлæ «з»-имæ фысгæ у, афтæ мæм кæсы, уымæн æмæ йæ бындур «лæгъз» у. Уæдæ «фыццаг» дæр «ц»-тимæ фысгæ нæу, уымæн æмæ дзырды бындур «фындз» у æмæ йæ фыссын дæр дыууæ «дз»-имæ хъæуы.

«Бæллах»-имæ дæр бынтон разы нæ дæн. «Бæллах» дзурын æмæ фыссын мæм рæдыддæр нæ кæсы. О, хæдæгай, Миллеры «Ирон-уырыссаг-немыцаг дзырдуат»-ы дыууæ хуызы дæр æмбæлы. Дыууæ хуызы ма дзы æмбæлæм дзырдтæ «хъæздыг» æмæ «хъæзныг»-ыл дæр.

**Б**еринкæйы ныхæстæ, адæймаджы фыдабæттæй дзæгъæлы бирæ ис, зæгъгæ, мæ зæрдыл арæхæй-арæхдæр лæууын райдыдтой.

Æртæ-цыппар кæнæ уымæй фылдæр хæттыты — цины кæнæ зианы — кæй фæдыл ацыдтæн, уыдонæй мын мæ хойы тыххæй тæфæрфæс чи нæ ракодта, ахæмтæ дæр ис. Уæдæ хорздзинæдтæ кæмæн фæдæн, уыдонæй мæм кæцыдæртæ абон дзыхæй дæр нæ дзурынц. Йæ фыдгулыл мæ чи нымайы, уыдонæй кæйдæр кæддæр кæнæ куыстмæ райстон, кæнæ йæ куыстмæ райсын кодтон. Кæмæн йæ фыццаг æмдзæвгæ, кæнæ радзырд ныммыхуыр кодтон. Кæмæн литературæмæ фæндараст загътон, кæмæн та — æппындæр æвзæрæй ницы фæдæн.

Мæ царды фæлтæрддзинадæй скодтон ахæм хатдзæг: «Стыр нæ, фæлæ гыццыл хорздзинад дæр кæмæн фæдæн, уый мын æй стыр æвзæрдзинадæй бафыста. Стæй мæ, кæд тынг нæ фæнды, уæддæр æнæрымысгæ нæй нæ зондджын фыдæлы ныхæстæ: «Хорз ма ракæн æмæ фыд ма ссарай».

Нæ зондджын фыдæлтæй иу афтæ дæр ма загъта: «Адæймагæн йæ цыфыддæр знæгтæ свæййынц йæ тæккæ хуыздæр æрдхæрдтæ»...

**К**остайы рæстæджы къамисыны аивад бæрзонд къæпхæнмæ схызти. Хетæджы-фыртæн цы къамтæ баззад, уыдон мæм аивады уацмысты хуызæн кæсынц, хуызисыны аивады нæ, фæлæ нывкæнынады аивады уацмысты хуызæн. Фæлæ диссаг цы у, се 'ппæтмæ дæр ахæм

иудзинад раиртæстон: иу ран дæр дзы хъæлдзæг нæу. Уыцы æнæбын арф цæстытæ дзаг сты сагъæс æмæ мæтæй. Йæ цæсгомы нуæрттæй иу дæр хъæлдзæгдзинад не 'вдисы. Цыма йæ былтæ худыны охыл иу змæлд дæр никуы бакодтой. Цæмæндæр мæм афтæ кæсы, цыма, æдзухдæр сагъæсджын кæй уыд, бирæ дæр уымæн нæ фæцард.

Кæд алы мидбылхудт дæр адæймаджы цардыл фондз минуты æфтауы, уæд дзы, æвæццæгæн, Къостайы цардыл иу уысм дæр нæ бафтыд, уымæн æмæ, йæ къамтæм кæсгæйæ, адæймаг æрцæуы ахæм хъуыдымæ: «Йæ дзыллæйы сагъæстæй йæ зæрдæ афтæ дзаг уыди, æмæ йæ худыны бон никуы фæци, хъæлдзæг уæвыны сахат ыл никуы скодта».

Ноджы ма мæм афтæ дæр фæкæсы, цыма Хуыцау уыцы зондджын æмæ хъуыдытæйдзаг цæстытæ хъæлдзæгдзинадыл цин кæнынмæ не сфæлдыста, фæлæ адæмы хъыгтыл, дзыллæйы сагъæстыл риссынæн. Къостайæн æппæты тынг дæр рысти йæ зæрдæ, ирон адæммæ уарзондзинадæй дзаг зæрдæ, æмæ йын уыцы зæрдæ, йæ адæмы хъизæмайраг цард уынгæйæ, худыны бар дæр нæ лæвæрдта æмæ цин кæныны бар дæр.

Мæхинымæр хъуыдыты куы ацæуын, уæд мæ цæмæдæр гæсгæ нæ фæфæнды, Къоста худгæйæ ист кæм у, ахæм къам фенын. Цыма уæд йæхи хуызæн нал уайд. Мæ зæрдæйы цы Къостайы фæлгонц æрцард, ууыл комдзог куы рацæуа, уымæй фæтæрсын, æмæ, æвæццæгæн, хуымæтæджы нæ.

Къостайы нын Дунескæнæг радта нæ мастыл риссынæн, нæ сагъæстæ æвдисынæн. Æмæ, æцæгæйдæр, йæ нæртон хъарæг ныннаæрыд Иры кæмттæ æмæ быдыртыл, йе 'нкъард зарæгæй нызмæлын кодта нæ бæрзонд хæхтæ æмæ ныллæг дæлвæзтæ. Æнкъард зæрдæйæ уымæн фыста:

*Кæй зæрдæ нæ агурæ хъарæг,  
Уый зарæд йæхи фæндиаг.*

У

ыбырты Людвиг иу нывгæнæгæй æппæлыд, тынг кусаг, дам, у. Хуытиты Таймураз ын афтæ:  
— Хæмпæлтæ цасфæнды куы ныккæрдай, уæддæр хосæн нæ бæззынц.

Уыцы ныхæстæ мын мæ зæрдыл Чехойты Сæрæбийы æрлæууын кодтой. Уый дæр-иу искæмæй исты хорз ныхас куы фехъуыста, уæд-иу æм бахæлæг кодта, тæхуды, уыцы ныхас мæнæй куы сирвæзтаид, зæгъгæ. Исчи-иу ын йе 'мдзæвгæ куы бакаст æмæ-иу дзы иу рæнхъ йæ зæрдæмæ куы фæцыдаид, уæддæр-иу æхсызгон хъæр фæкодта: «Уый мæн куы уайд!»

Уыйау æз дæр Таймуразмæ бахæлæг кодтон. Уыцы абарст æз куы загътаин, уый мæ фæндыд.

**К**амал кæйдæр фæфæзмы, Никарагуа æмæ, дам, ма Манагуамæ бафтауы: Майрæмадаг уа, Суадаг уа.

— **Б**олгарийы сæйраг горæт цы хуыйны? — бафарстой фæлварæнты скъоладзауы.

— Зонын æй, фæлæ мæ 'рбайрох. Мæ дæлæвзаг рауайбауай кæны. Ныртæккæ йæ 'рхъуды кæндзынæн...

— Зоныс æй, зоныс, — разæнгард æй кæны ахуыргæнæг. — Дæ мады хоимæ æмнæмттæ сты.

— Æрхъуыды йæ кодтон: Текъле!..

Лæппу фæрæдыди. Текъле йæ мады хистæр хо уыди. Кæстæры ном зæгъын æй хъуыди. Уый София хуынди.

**О**лгинскæйæгтæ, Алагиры сæ хъæуккаг цы уынджы цард, уый зыдтой, фæлæ, кæцы хæдзары, уый сæ ферох æмæ, бынæттон цæрджытæй сæ размæ чи фæци, уый бафарстой. Уый сын загъта:

— Ацы уынджы цæут, цæут æмæ, акаци бæлас кæй дурмæ уа, уый уыдзæн олгинскæйаджы хæдзар.

**У**ыриаты Ципус Куырттаты комы номдзыддæр лæгтæй иу уыди. Бирæ æгъдау фæлæвæрдта ирон адæмæн. Йæ цот дæр йæхи хуызæн адæмимæ цæрæг кæстæртæ разындысты.

Ципус куы амард, уæд мæрддзыгойы адæмы зæхх нæ урæдта. Сыхбæсты номæй чи дзырдта, уый нал хъуыды кæнын, фæлæ мæ йæ ныхæстæй иу нæ ферох: «Ципус

ахæм лæг уыд, æмæ йæм хъæргæнæг æрвитын нæ хъуыд. Зианы хабар хъусгæ фæкæнæд, æндæр-иу æнæмæнг мæрдджыны фарсмæ æнæрбалæугæ нæ фæци».

Кæуылты тыхджын сты не 'гъдæуттæ! Хæддзуйæ чындзæхсæв, куывд кæнæ цины хъуыддаджы фæдыл цавæр-фæнды æмбырдмæ дæр æрбацыдтæ, уæд дыл æнæмæнг æгады ном сбаддзæн.

Бынтон æндæр хъуыддаг у зиан. Уырдаæм æнæхъæргæнæгæй æрбацæуæгæн фылдæр кад ис, æмæ Ципусы уыцы миниуæгæй йæ сыхаг дæр уымæн æппæлыди.

*Æ* дын æмбæлд, афтæмæй цы преми райстай, уый дын æмбæлди исты хорз æхсæнадон хъуыддагыл бахардз кæнын.

*М*æ фыны цавæрдæр лекцийы февзæрдтæн. Лекцийы касти, уымæй размæ кæй никуы фæдтон, ахæм нæлгоймаг. Цыдæр æнæмæнг кæнинаг хъуыддаджы фæдыл мæ дыууæ хатты сыстын бахъуыд. Дыккаг хатт куы сыстадтæн, уæд мыл ахуыргæнæг фæхъæр кодта:

— Послушай, танцор! — æмæ мын дарддæр ахæм æфхæрæн ныхæстæ загъта, æмæ фырмаæстæй мæ масты дзæкъул, цы уыд, уымæй дыууæ хатты стырдæр фæци, фæлæ мæхиуыл ныххæцын бафæрæзтон.

Дыккаг сахат куы райдыдта, уæд дæр та мын цæйдæр ницæйаг хъуыддаджы тыххæй уайдзæф бакæнын йæ зæрды уыди, фæлæ, куыддæр фыццаг ныхæстæ сдзырдта, афтæ йæ хъуыры абадтæн æмæ, ме 'взаг цыдæриддæр карста, уыдон ыл ихуарæгау ныккалдтон. Мæ уайдзæфтæ куыд карздæр кодтой, афтæ мæ хъæлæс дæр тынгдæр нæрыди. Æппæты карздæр ныхæстæ мын афтæ хъæрæй рауадысты, æмæ фехъал дæн. Уый мын афтæ зын уыд, æмæ мæхи фæсмонæй хордтон, цы зæгъынмæ хъавыдтæн, уыдон мын кæронмæ зæгъын нæ бантыст, зæгъгæ. Зæгъынмæ та йын хъавыдтæн афтæ: «Ды, æвæццагæн, нæ зоныс, танцорæн къæхтæй уæлдай къухтæ дæр кæй ис. Уыцы къухтæм та ахæм миниуæг ис, æмæ, куы бахъæуы, уæд æрбатымбыл вæййынц æмæ йе 'фхæрæджы хæмхудтыл ралæууынц!»

Грис хъазæн ныхас бирæ уарзта. Ахудыны тыххæй-иу истытæ йæхиуыл дæр æрымысыди. Иу хатт, дам, Ногиры уазæгуаты уыди. Кадджын уазæджы куыnnæсбуц кодтаиккой йæ хъæуккæгтæ. Ноджы йын йе 'рцыд сыхæгтæ дæр базыдтой, æмæ фынгæй бæрæгбон рауад. Бæрæгбон та зарæгæй фидауы, æмæ иу заман Грис базарыд. Æз æй никуы фехъуыстон, фæлæ куыд дзурынц, афтæмæй хорз зарыди.

Зард куы фæци, уæд, дам, ын фынгыл бадджытæй иу афтæ:

— Уæуу, дæ хæдзары мыггагыл, Плиты Грис, афтæ хорз чи зары æмæ афтæ æвзæр чи фыссы!..

Плитæм уыди æндæр Грис дæр. Номдзыд зарæггæнæг. Æмæ фынгыл бадаг афтæ фенхъæлдта, заргæ чи кæны, æмдзæвгæтæ дæр уыцы Грис фыссы.

Ацы хабæрттæ поэт Грис йæхæдæг æрымысыд.

Цалдæр азы размæ нæ цæхæрадоны ныссагътон æхсынцъы бæлас. Диссатджы хæрзад дыргътæ дæттын райдыдта. Хуымæтæджы æхсынцъы нæ уыди. Йæ дыргътæ уыдысты рæстæмбис фæткъуыйы йæстæ.

Цалдæр азы фæстæ бæласы фарсмæ æрзади рæхснаг тала. Афтæ тагъд айрæзт, æмæ, дыргъ дæттын куыд райдыдта, уый зонгæ дæр нæ бакодтон, фæлæ йæ дыргътæн дынджыр бæласимæ иумæйагæй ницы уыд. Ног талайы дыргътæ сырх нæ уыдысты, фæлæ — бур, стæй — гуырдзиаг балæй чысыл стырдæртæ. Уыцы хъуыддæгтæм дæсныдæр чи уыд, уый мын куыд радзырдта, афтæмæй стыр бæлас прививкæгонд уыди, тала та, прививкæгонд къалиуы бын цы уидаг уыд, уырдыгæй сырæзт æмæ йыл æндæрхуызон дыргътæ дæр уымæн зад.

Хъулæттæ мады гуыбыны дæр ис, зæгъгæ, хуымæтæджы нæ фæзæгъынц.

Мæскуыйы куы ахуыр кодтон, уæд нæ æрбахуыдтой ахуырадон советы æмбырдмæ. Журналистикæйæ дзы кандидаты диссертаци хъахъхъæдта иу чызг. Мæ фарсмæ æрбадт Уæлдæр партион скъолайы ахуыргæнджытæй иу лæг. Дагестаны адæмышæттытæй кæцыдæры

минавар уыд, фæлæ кæцы, уый нал хъуыды кæнын. Нал ын хъуыды кæнын йæ мыггаг дæр — фынддæс æмæ ссæдз æмæ лæгæй цыдæртæ ферох вæййы — фæлæ, профессор æмæ наукаеты доктор кæй уыд, уый мæ нæ ферох.

Мæ фарсмæ æрбадт, йæ сæрак папкæ байгом кодта, йæ гæххæттытæ дзы райста æмæ кусынмæ бавнæлдта. Уыцы рæстæг дзурын райдыдта диссертант дæр. Дзурын, зæгъгæ, уый уæздан ныхас у. Зæгъæн ис, æмæ йæ цъæхснаг хъæлæс уаты къуымтæ арыдта. Профессор иуцасдæр рæстæг цыдæртæ афыста, фæлæ, сылгоймаджы хъæлæс ныллæгдæр куы нæ кодта, уæд, йæ гæххæттытæ рамбырд кæнгæйæ, мастыхуызæй сдзырдта: «Уыцы хъæр мæ кусын нæ бауадздзæн!» — æмæ фæддæдуар.

Мæ зæрдыл, хæстæй чи ралыгъд, уый ныхæстæ 'рлæууыдысты. Ам, дам, лæджы маргæ дæр акæндзысты æмæ тохы быдыр ныууагъта.

— *А*рдæм хæрын æмæ нуазынмæ ничи 'рцыди.  
— Тынг раст зæгъыс. Ардæм иууылдæр æрцыдысты нуазынмæ æмæ хæрынмæ.

*Р. П.* фыста: «...горæты (Дзæуджыхъæуы. — Дз.М.) иронау чи фыссы, иу ахæм фыссæг дæр нæ фæзынд. Уымæн æмæ ам æндæр культурæ ис».

Мæнмæ гæсгæ, уый æндæр культурæимæ баст нæу. Генитæ дæр æмæ курдиæттæ дæр горæтты нæ гуырынц. Кæд дзы гуыры, уæд та — иугæйттæ. Ам та францаг уадзæн ныхасæн æнæрхæсгæ нæй: «Генитæ райгуырынц провинцийы, мæлгæ та акæнынц Парижы». Стæй ма йæ адарддæргæнæн ис ахæм ныхæстæй: генитæ нæууыл зайынц, асфальтыл нæ фæлæ.

Горæты, иронау чи фыста, иу ахæм фыссæг дæр нæ райгуырди, зæгъгæ, зæгъын дæр бынтон раст кæй нæу, уымæн æвдисæн — Джимиты Георги.

*П.* сихиатрон рынчындоны дохтыр рынчынмæ цæуылдæр рамæсты æмæ йын афтæ:

— Кæд ахæм зонджын дæ, уæд ам цы кусыс?

— Ёмæ дзы ды цы кусыс? — йæ фарстæн ын фарстæй дзуапп радта рынчын.

Иннæ рынчын та сæйраг дохтырмæ алы фембæлды дæр ахæм фарст лæвæрдта:

— Кæм хуыссыдтæ?

Нæхимæ, зæгъгæ, йын-иу дохтыр алы хатт дæр дзуапп радта.

Рынчын та йын-иу афтæ загъта:

— Ёз та æхсæзæм палатæйы.

Ёцæгæйдæр, рынчыны палатæйы номыр уыди æхсæзæм.

**Д**агон Индийы зонды ныхæсты æхсæн ахæм дæр ис: «Чиныг, ус æмæ æхца искæй къухмæ куы бахауынц, уæд сæ сæфтыл нымай. Куы ма дæм æрбахауой, уæд чиныг — скъуыдтæй, ус — хæлдæй, æхцатæ — хайгай».

**М**æ зæрдæмæ дыууæ хъуыддаджы хæссын æмæ сæ фервæзынмæ хъавын. Дыууæ дæр, цы чингуытæ арæзтон, уыдонимæ баст сты.

Кæддæр мын рауагъдад бахæс кодта чиныг «Поэзийы бон» бацæттæ кæнын. Бацæттæ йæ кодтон. Мæхимæ гæсгæ, æвзæр нæ рауад. Фау æм ничи 'рхаста, фæлæ дзы мæхæдæг иу аипп ссардтон. Хъыгагæн, мыхуыры куы рacyд, уымæй къорд азы фæстæдæр.

Цæвиттон, фысджыты уацмыстæ мыхуыргонд цыдысты дамгъуатмæ гæсгæ. Цæмæн, уый нæ зонын, фæлæ цыма «дз» дамгъуатмæ гæсгæ «дж»-йæ раздæр лæууы, афтæ мæм фæкаст, æмæ мæхи æмдзæвгæтæ Джиоты Хазби æмæ Джыккайты Шамилы æмдзæвгæты разæй мыхуыргонд æрцыдысты...

Пушкины райгуырдыл 200 азы куы æххæст кодта, уæд ын йæ уацмысты æмбырдгонд ирон æвзагмæ тæлмацгондæй рауадзын рауагъдад бабар кодта мæнæн æмæ та ам дæр, нæ мæ фæндыд, афтæмæй рæдыд æруагътон.

Æрхъуыдыйы фæрцы дæ мацы аирвæзæд, зæгъгæ, хуымæтæджы нæ фæзæгъынц. Пушкины уацмыстæ ирон æвзагмæ бирæ фысджытæ тæлмац кодтой. Дыгай, æртыгай хæттыты кæй раивдæуыд, ахæм уацмыстæ дæр дзæвгар



сты, æмæ сфæнд кодтон æппæт тæлмацтæ дæр ныммы-хуыр кæнын. Фæлæ уыдонимæ нæ бахауд Хозиты Яковы тæлмац. Уый йæ рæстæджы ратæлмац кодта Пушкины «Эпиграммæ æмдзæвгæтæ фыссæджы мæлæтыл». Цыппар рæнхъы йеддæмæ нæу, фæлæ йæ тынг дæсны тæлмац ра-кодта. Зыдтон уыцы тæлмац, фæлæ, чиныг аразгæйæ, мæ зæрдыл не 'рлæууыд, æмæ дзы мыхуыргонд æрцыд æр-мæст мæхи тæлмац, афтæмæй Яковы тæлмац хуыздæр йеддæмæ æвзæрдæр нæу.

Æнæрхъуыдыйæ мыл æрцыдысты дыууæ рæдыды дæр. Яков æмæ Хазбийæ хатыр курын мæрдтæм, Шамилæй та — уæлæуыл.

Яковы тыххæй ма цы зæгъынмæ хъавын? Йæхи эпи-граммæ йын Тохты Иваны фæрцы рохуаты баззайынай фервæзын кодтон.

Боциты Бароныл цы эпиграммæ ныффыста, уый алчи-дæр зоны, фæлæ ма йыл æндæр эпиграммæ дæр кæй ныф-фыста, уый ничи зыдта, уымæн æмæ, мæнмæ гæсгæ, мы-хуыргонд никуы уыди. Æз дæр æй, Иван мын æй куы нæ загътаид, уæд нæ зыдтаин.

Бароны роман «Саст рæхыс» алкæмæн дæр зындгонд у. Къаддæр зындгонд у йе 'мдзæвгæты чиныг «Цины бонтæ», уымæн æмæ, дунейы рухс куы федта, уæдæй нырмæ дæс æмæ æртиссæдз азæй фылдæр рацыд. Гъе æмæ уыцы дыууæ чиныджы тыххæй Яковмæ ис ахæм эпиграммæ:

*«Цины бонтæ», «Саст рæхыс»-тæ  
Ис Когизы тонн,  
Уымæн æмæ у сæ фыссæг  
Боциты Барон.*

Ацы эпиграммæйы кой ма мæ чингуытæй кæцыдæры кодтон.

Æрæджы базыдтон, Яковы уацмысты æмбырдгонд ра-цæуынмæ кæй хъавы, уый. Базыдтон, ацы эпиграммæ дзы кæй нæ уыд, уый дæр æмæ йæ рауагъдады сæйраг редак-тор Кокайты Тотрадзмæ радтон.

Хуыцауы фæндæй йæ чиныджы фыццаг хатт мыхуыры фæзындзæн.

*М*æ фыстыты сагъæс мæ фæстаг рæстæг арæхæй-  
арæхдæр бацæуы. Тæрсын, сæ разæй куы фæуон,  
мæ фæстæ æнæмыхуыргондæй куы баззайой æмæ сæм  
хъусдарæг куынауал фæуа, уымæй. Уæвгæ дзы кæд хъус  
æрдаринагæй дæр ницы ис, уæддæр цы бæрæг и. Фæлæ  
хæфсы хабар дæр рохгæнгæ нæу. Йæ лæппын æм хуры  
тын кæм кæсы, уым, адæймаг йæ цард цы хъуыддагæн  
сывонд кодта, уыцы фæллæйттæм æцæгæлон цæстæй  
куыд хъуамæ акæса?!

Æмæ, куы зæгъын: мæ фыстытæ боны рухс куы нæ  
феной, уæд цы фæуыдзысты, ууыл мæт мæ зæрдæйæ нæ  
цух кæны. Есенины загъдау: «...несчастье родиться поэтом  
и своих же стихов не любить». Суанг ма мæм ахæм рæн-  
хъытæ дæр фæзынди:

*Кæндзыстут ууыл дис  
Мæ фæстагæттæ тагъд:  
Мæ фыстыты æмбис  
Нæма æрцыди уагъд.*

*Б*ирæ азты размæ командировкæйы уыдтæн æмæ  
нын фембæлд уыд уæгъдибар хъæбысхæстæй ду-  
нейы цалдæр хатты чемпион, Олимпаг хъæзтыты уæла-  
хиздзау Иваницкий Александримæ.

Хæдæфсарм адæймагæй базыдтон Иваницкийы. Ам,  
нæхимæ, дæр хъæбысæй хæцыди, æмæ йемæ афтæмæй  
базонгæ дæн. Уыцы рæстæг «Рæстдзинад»-ы редакцийы  
спорты хъуыддæгтæ дæр кодтон æмæ уымæ дæр æмæ  
иннæ хъуыстгонд богал Олимпаг хъæзтыты æртæ хатты  
чемпион Медведь Александримæ дæр уæд фембæлдтæн  
цалдæр хатты.

Иваницкий хъæбысæй куынауал хæцыд, уæд центрон  
телеуынынады куыста спортивон программæты хицауæй,  
æз та — Цæгат Ирыстоны телеуынынад æмæ радиохъусы-  
нады комитеты сæрдары хæдивæгæй. Командировкæйы  
дæр мæ куысты фæдыл уыдтæн. Иваницкиимæ дæр уæд  
фембæлдыстæм. Бирæ хабæрттæ нын фæкодта, базонгæ  
стæм, разамынд кæмæн лæвæрдта, уыцы редакцийы куы-  
стимæ. Кæй зæгъын æй хъæуы, лæвæрдтам æм фарстытæ  
дæр. Фембæлды архайджытæй йæ иу афтæ бафарста:

— Роднина Ирина ма ерысты архайдзæн?

— Ирæмæ алцæмæ дæр æнхъæлмæгæсæн ис, — йæ мидбылты бахудт Александр. — Афтæ чи загъта, æз Советон Æфсады бон, ома 23 февралы, лæппу ныййардзынæн æмæ чи ныййардта, уый куы бафæнда, уæд цы нæ бакæндзæн? — худгæйæ фарстæн фарстæй дзуапп радта Иваницкий.

*Æ* хæстæджытæ бирæйæ кæм æрæмбырд вæййынц, ахæм ран хаттæй-хатт æфсæрмы уавæры бахауын. Адæм, ома къабæзтæ мыл цинтæ фæкæнынц, фæлæ дзы кæйдæрты куы нал базонын, уæд мæхи къæмдзæстыджы бынаты банкъарын. Азты кой скæнынмæ дæр фæхъавын, фæлæ мæхиуыл фæхæцын, уымæн æмæ къанауы сæрты чи гæпп кодта æмæ, йæ астæу ныххаугæйæ, афтæ чи загъта, ехх, мæ лæппуйы бонтæ, цы фестут, зæгъгæ, мæ уавæр уымæй хуыздæр схонæн нæ вæййы...

Æрыгонæй дæр хуыздæр кæй нæ уыдтæн, уымæн хорз æвдисæн ис...

«Рæстдзинад»-ы редакци бирæ азты уыди Сабырдзинады проспекты, 25-æм хæдзары цыппæрæм уæладзыджы. Дæс æмæ дзы дыууиссæдз азы размæ кусын куы райдыдтон, уæд хæдзары сæрмæ дынджыр дамгъæтæй уыдис ахæм фыст: «Намыс Советон Цæдисы Коммунистон партийæн!» Дамгъæты мидæг сыгъди электрон цырæгътæ. Æхсæв-иу сæ ссыгътой, æмæ лозунг дардмæ дæр цæхæртæ калдта. Æз-иу, ныры хуызæн уæд дæр, фæскуыст чысыл баулæфыны фæстæ редакцимæ тагъд кодтон. Уыцы лозунг та цыппæрæм уæладзыджы судзгæ уыди. Куы-иу æрбацæйцыдтæн, уæд мын-иу дуаргæс бафæдзæхста, цырæгътæ-ма-иу ссудз, зæгъгæ. Æз-иу ын, кæй зæгъын æй хъæуы, зæрдæ бавæрдтон, фæлæ-иу мæ, цалынмæ цыппæрæм уæладзыгмæ цыдтæн, уæдмæ фæрох, æмæ-иу мæм дуаргæсы телефонæй дзурын бахъуыд, цæуыннæ сæ ссыгътай, зæгъгæ.

*Х*æуы райгуырдтæн æмæ хъæуы цæргæйæ баззадтæн: мæ буар нæ — мæ зæрдæ. Æвддæс азы кæм арвыстон, уыцы цæрæн бæстæйæн йæхи цæрæн бæстæ, цалынмæ цæрон, уæдмæ уыдзæн мæ зæрдæйы. Мæ рæсугъддæр мысинагтæ баст сты хъæуимæ. Кæд дзы цыфæнды мæ-

гуыр бонтæ æрвыстон, уæддæр сæ мæ царды хъæздыгдæр бонтæй никæцийыл баивин. Кæимæ хъомыл кодтон, дзыхъхъыдзабойæ кæмыты хъазыдтæн, сæрдыгон фæлмæн къæвдайы фæстæ цы доны мæлтты лæгæрстон, уыдон зноны хуызæн мæ цæстытыл уайынц æмæ уайдзысты кæддæриддæр.

Царды фæндæгтæм цы бæлæсты цъуппытæй кастæн, уымæй мæ бæрзонддæр иу хох дæр никуы сисдзæн. Уырдыгæй дунейыл фæлгæсгæйæ, риуы цы бæллицтæ райгуырды, уыдоныл цин кæнынæй никуы бафсæддзынæн. Мæ рæсугъддæр мысинæгтæ баст сты, бæгъæввадæй кæм ратæх-батæх кодтон, уыцы Бæрæгъуынимæ.

Мæ цæстытæ куы бацъынд кæнын, уæдæй хуыздæр никуы фæуынын. Уæд мæ разы ирдæй сыстынц ивгъуыды нывтæ. Не 'рдæгхæлд хæдзары цур мын бирæуæладзыгон галуантæ ницы ад кæнынц. Нæ цæхæрадоны цы балтæ, фæткъуытæ, чылауитæ, чъерамитæ æмæ æхсынцъытæ зади, уыдоны дыргътæй хæрзаддæр уыйфæстæйы дыргътæй никæцыуал уыд. Бæлæстæй чи кæм зад, уый мæ цæстытыл куы ауайы, уæд мæ зæрдæ æхсызгон рæхуыст скæны, цыма мæ азты бæрзондæй радугъ кæнын æмæ уысммæ сæ ныллæджы балæууын.

Хъæу, зæгъгæ, æрмæст йæ ном дæр адæймагæн амонды хос фæвæййы. Нæ горæтæн фæстæмæ йе 'цæг ном — Дзæуджыхъæу куы радтой, уæд мæ цинæн кæрон нал уыд. Мæ цин мын дывæр кодта, Дзæуджы фарсмæ «хъæу» кæй уыдис, уый. Суанг ма зарæг дæр ныффыстон. Ис дзы ахæм рæнхъытæ:

*Æз мæ райгуыраен бæстæмæ  
Ног æрцыдтæн, нæу уый фын:  
Хъæуы райгуырдтæн, фæстæмæ  
Хъæуы райдыдтон цæрын.*

*Уыцы хъæу у Дзæуджыхъæу,  
Хурау зæрдæмæ хæстæг.  
Ирæй алкæй хуызæн дæу  
Хоны йе 'мтуг æмæ стæг.*



нæ дæндагæй цæрын куыд зын у, уый, дæндæгтæ кæмæн нал ис, уымæй хуыздæр ничи зоны. Базыдта

йæ мæ сыхаг Зауырбег дæр, уымæн æмæ йæ дзыхы дыууæ дæндаджы йеддæмæ нал баззад, уыдон дæр разæй, дыууæрдыгæй дæр нæ — æрмæстдæр иуæрдыгæй.

Иуæрдыгæй фылдæр дæндæгтæ куы уа, уæддæр сæ пайда бирæ нæу, уымæн æмæ, цæуыл æрæнцой кæной, уый куы нæ уа, уæд мылытæ фаг æххуысгæнджытæ не сты.

Бавнæлдта Зауырбег йæ дæндæгты кой кæнынмæ. Раззаг дæндæгтыл сызгъæрин цъар сæвæрæггаг уыйас бирæ æхца нæ хъуыд, фæлæ иннæтæ æрмæст сæ нысса-дзæггаг дæр минтæй нымайгæ уыдысты, цы дзы садзы, уый та йын уалæ Цæгатай æрæрвыстой. Цыма пылы стæгæй сты, ахæм ныхас дæр мæ хъустыл æрцыди. Зауырбег æнæ дæндагæй афтæ сфæлмæцыди, æмæ цыфæнды хæрдз-тæ кæныныл дæр сразы.

Райдыдтой йын дæндæгтæ кæнын. Дыууадæс чындзæхсæвмæ йæм хонджытæ уыди, фæлæ дзы иу йеддæмæ никæцымæ ацыди: адæм куыд минас кæнынц, уымæ кæсын, дзургæйæ куыд æнцон зыны, афтæ æнцон нæу. Цæттæ фынгмæ, дам, нарты Уырызмæг дæр нæ лæууыди. Уырызмæг уымæн нæ лæууыди, æмæ йæ дæндæгтæ æнæхъæн уыдысты, фæлæ Зауырбег æнæдæндаг уыд æмæ иннæ чындзæхсæвтæм уымæн нал ацыд.

Цалдæр мæйы фæстæ йæ дæндæгтæ срæвдз сты. Йæ рæбыны капекк нал баззад, афтæ смæгуыр. Раздæр, цæмæй хæра, уый йын нæ уыд, ныр та, цы бахæра, уый йын нæй.

Раст зæгъын хъæуы, чындзæхсæвтæм цæуын райдыдта, фæлæ бон æртæ хатты Зауырбеджы тыххæй чындзæхсæв чи кæндзæн?!

**Ф**æстаг азты цы бирæ чингуытæ фæзынди, уыдоны дзæвгар хай литературæмæ ницы бар дары, зæгъгæ, куы зæгъон, уæд нæ фæрæдидзынæн, уымæн æмæ уый æцагæйдæр афтæ у. Фыссын ныртæккæ чи нæ зоны, ахæм зын ссарæн у, фæлæ, цы фыссы, уый чи зоны, ахæмтæ бирæ не сты. Уæддæр фыссынц, цы зæгъа, уый кæмæ ис, уыдон нæ, фæлæ, фылдæр æхца кæмæ ис, уыдон. Æмæ уадзынц иу чиныг иннæйы фæдыл, гæххæттæмæ ахорæнтыл нæ ауæрдгæйæ. Йæхæдæг чи нæ фыссы,

уыдон та сæхиуыл фыссын кæнынц. Сæ «диссаджы» царды «диссаджы» хабæрттæй ахæм томтæ рауайы, æмæ адæймаг дисæй амæлы, ахæм нæртон лæджы нæртон хъуыддæгтæ Иры дзыхъхъæй иу йæ сæр куыд никуы сдардта æмæ йæхи йæ уарзон адæмæн куыд никуы базонын кодта, зæгъгæ.

Адæмы 'хсæн нæ, фæлæ йæ бинонты æхсæн дæр иу зонджын ныхас чи никуы загъта, уыдон Иры дзыллæтæн зондамонджытæ басгуыхтысты, йæ кæрты «уыссиу!» зæгъыны бар кæмæн нæй, уыдон куырыхон ирон æгъдæуттæн тæрхонгæнджытæй агæпп ластой. Стыр хъыгагæн, уыцы хæстæ йæхимæ чи исы, уыдоны 'хсæн зивæггæнджытæ бирæ нæй. Æмæ фыссынц, дзурынц, амонынц, ахуыр кæнынц радио æмæ телеуынынадæй, газеттæ æмæ мыхуыры иннæ фæрæзтæй. Рацæй-рабон вæййы, æмæ уыцы диссаджы зондамындтытæ хицæн чингуытæй гæппытæ кæнынмæ фæвæййынц.

Бархион фысджытæ — уæдæ курдиаты хъæстæ кæмæ нæй, афтæмæй чингуытæ чи уадзы, уыдон æндæр номæй куыд схуындæуа! — канд сæхи «уацмыстæ» æмæ сæхиуыл фыст чингуытæ нæ уадзынц, фæлæ ма чингуытæ уадзынц сæ хъæутыл, сæ кæмттыл, сæ мыггæгтыл.

Хъæутæ, кæмттæ æмæ мыггæгты тыххæй кæй фыссынц, уый раппæлинаг хъуыддаг у. Фæлæ ам дæр фыццаджы-фыццаг дзурын хъæуы сæ хæрзхъæддзинадыл. Иу кæнæ иннæ мыггаг куыд равзæрд, уый бæлвырд æвдисæнтыл амад куы уа, ныры æмæ фидæны фæлтæрты хъомыладæн æххуыс куы уа, уæлахизтæм сæ куы тырнын кæна, уæд ахæм æрмæг цымыдисаг уыдзæн канд иу мыггагæн нæ, фæлæ иннæ мыггæгтæн дæр. Иу ком, иу хъæуы истори раиртасынæн дæр чысыл ахадындынад нæй. Цыфæнды цæрæнбæстæ дæр адæймаджы йæхимæ æнæаздахгæ нæ фæуыдзæн — йæ рæсугъддзинадæй, йе 'рдзы нывтæй, йе 'гъдæуттæ, кадджытæ æмæ таурæгътæй, æппæты фыццаг та — йæ адæмæй. Гъе æмæ нæм уыцы хъæздыгдзинадтæ кæм разыной, ахæм чингуытæ куы фæзына, уæд нæ фæбузныг уыдзысты, канд нæ дуджы цæрджытæ нæ, фæлæ фидæны фæлтæртæ дæр.

У

рон адæм иу номæн цалдæр хуызы раттынмæ тынг дæсны сты. Райсæм ном Михаил.

Бæрæгъуыны иу Михаил дæр нæй. Уыйхыгъд ын ис аст хуызы: Михел (Хъуппеты, Сопойты), Миха (Хапсæты), Михал (Цомайты), Михайло (Реуазты), Миша́ (Цомайты), Мíшæ (Дзасохты, Сопойты), Мишкá (Уырымты), Мишкǽ (Цогойты).

Нæ хъæуы ма фембæлæн ис æндæрхуызон хабарыл дæр: иу ном сæвæрынц дыууæ хæрзæфсымæрыл. Зæгъæм, Дзасохты Адзыртты фырттæ хуыйнынц Ладемыр æмæ Валодя, Цомайты Хатуйы фырттæ та — мæрдты рухс дзæнæты бадæнт — хуындысты Миша́ æмæ Михал.

**Х**уындæг партион организацийы секретарæй куыста. Йæ царды дæргъы бирæ гуыргъахъхъ фæндæгтыл ауад. Хъæбатыр хæстон уыди, фæци цалдæр уæззау цæфы. Фæсахъат йæ къах, нал ракаст йæ иу цæстæй, фæлæ уæддæр йæ кусын нæ ныууагъта. Адæм æй уарзтой, уарзтой йæ хицауад дæр æмæ йæ иу бæрнон бынатæй ивтой иннæмæ.

Парторгæй куы куыста, уæд ыл дзæвгар азтæ цыди. Сфæнд кодта йæ куыст ныууадзын æмæ бацыд партийы райкомы секретарьмæ. Йæ фæндон ын бамбарын кодта.

Райкомы секретарæн æхсызгон кæм уыдаид йæ иузæрдион æмкусæгæй ахæм ныхæстæ фехъусын. Хуындæг бирæ азты, кæмдæриддæр куыста, уым æвдыста хъæппæрис, зыдта адæмимæ дзурын, арæхсти алкæимæ дæр иумæйаг æвзаг ссарынмæ. Цыбыр дзырдæй, райкомы секретары нæ фæндыд, йæ куыстæй куы ацыдаид, уый æмæ йын загъта:

— Цалынмæ мын дæхи хуызæн секретарь ссарай, уæдмæ дын кусгæ 'рцæудзæн.

— Омæ дын ахæм кæм ссарон? Мæ хуызæн къуылых æмæ иуцæстон æрмæст нæ хъæуы нæ, фæлæ ме 'ппæт зонгæты 'хсæн дæр куы нæ ис, уæд? — дзуапп ын радта Хуындæг.

**У**ырыссагау куы зонай, уæд уый æвзæр нæу, фæлæ, æвзаг кæй нæ зоныс, уый æвдисыныл куы архайай, уæд уым раппæелинагæй ницы ис. Афтамæй та нæм ахæмтæ дæр ис. Фæстаг рæстæг сæ нымæцыл æфтгæ



цæуы, зæгъгæ, куы зæгъæм, уæд нæ фæрæдидзыстæм. Сæ нымæц фæфылдæр кæныныл сын цыма хъæуы цæрджытæ тынгдæр архайынц, афтæ мæм кæсы. Уыцы хъуыддагæн æз æвдисæн рагæй дæн. Хъуыды ма кæнын, райдайæн скъолайы куы ахуыр кодтон, уæд-иу нæм хистæртæй чидæртæ нæ нæмттæй нæ дзырдтой, фæлæ нæ мыггæгтæй. Уымæ — уырыссагау. Кæйдæр æвзагыл дыууæ ныхасы кæрæдзиуыл бабæттын чи нæ зыдта, фылдæр ахæмтæ. Нæ мыггæгтæ нын уырыссагау кæй дзырдтой, уымæй æвдисынмæ хъавыдысты, иуæй, уырыссагау дæсны кæй сты, иннæмæй, бæрзонд культурæйы хицау кæй сты.

Фæстæдæр уыцы миниуæгыл фæхæст сты сылгоймæгтæ. Уыдон та уырыссагау сæ мыггæгтæй сæ лæгтæм дзурын райдыдтой. Уыцы æгъдау — кæд ын æгъдау рахонæн ис, уæд, мæнмæ гæсгæ, ныр дæр нæма ныууагътой. Куыд рабæрæг, афтæмæй æнахуыргонд адæмы миниуджытæ, æнахуыргонд схонæн кæмæн нæй, уыдон дæр райсынц.

Дур æхсын куы нæ зонай, уæд дзы дæ къæбут кæй ныццавдзынæ, уый фыдæлтæй ардæм хъусын, фæлæ æвзаг куы нæ зонай, уæд ноджы фыддæр уавæры бахауæн кæй ис, уымæн та æвдисæн — мæхæдæг.

Нæ хъæуы уыдис иу ахæм къуыдипп, æмæ уырыссагау нæ зыдта, афтæмæй уырыссагау дзурыныл архайдта. Иу хатт æй хъæусовæтæй цыдæр гæххæтт хъуыди æмæ, сæрдары кусæн уатмæ бацæуæны цы сылгоймаг бадт, уымæ дзуры:

— Сæрдар ам ис?

— О, фæлæ йæ не 'вдæлы.

Лæг уыцы ныхæстæ ницæмæ 'рдардта, дуар базыхъхъыр кодта æмæ мидæмæ дзуры:

— Я не помешался?

Сæрдар ын дзуапп дæттынмæ фæрæвдз:

— Нет, но дело идет к этому.

**К**остайы райгуырды 140 азы юбилей куы сбæрæг кодтам, уæд Тедеты Ефим, радиойæ ныхас кæнгæйæ, ахæм хъуыды загъта, Ирон театры юбилейы фæдыл кадджын æмбырдмæ, дам, æрбахуыдтой, Къоста цæрæнбонты кæй ныхмæ тох кодта, уыдоны хуызæн адæмы.

Уый дæр диссаг куыnnæ у, фæлæ уымæй къаддæр диссаг не 'рцыди дæс азы фæстæ, ома поэты райгуырды 150 азы куы бæрæг кодтам, уæд. Мæнæ куыд фыста нæ газетæй иу уыцы заман: «Благодарности и самых добрых слов достойны все участники концерта — каждый из 187 человек, приехавших в Москву».

Дыууæсæдæмæ 'ввахс уыдысты, æрмæстдæр концерты чи архайдта, уыдон, фæлæ ма дзы уымæй уæлдай дæсгай архайджытæ ма уыдаид, уый мæ нæ уырны. Утæппæт адæмы 'хсæн иу фыссæг дæр нæ уыди. Фыссæджы бæрæгбон — æнæ фыссæгæй.

Уыцы хабары тыххæй дзургæйæ, æз иу æмбырды афтæ загътон: «Гиннессы чиныджы дæр уымæй диссагдæр хабæрттæ нæ вæййы!» Загътон, фæлæ йæм иу хъусæрдарæг дæр нæ фæци.

Æмæ ма ноджыдæр иу диссаг. Уый дæр Къостайы номимæ баст у.

1999 азы Мæскуыйы рауагъдад «Менеджер» мыхуыры рауагъта Къостайы уацмысты I том. Разæй дзы фыст уыди, уацмыстæ, дам, уагъд цæуынц поэты райгуырды 140 азы кадæн. Уæдæй нырмæ дæс азæй фылдæр рацыд, Къостайы райгуырдыл 150 азы дæр сæххæст, фæлæ абоны онг иннæ том уагъд нæма 'рцыд.

Бирæ хæттыты ацы фарстыл, стырдæр уæвæн нæй, ахæм æмбырдты дзырдтон, суанг ма стыр хицæуттæй чидæртæ мæ фарс дæр рахæцыд, фæлæ хъуыддаг абоны онг йæ бынатæй нæма фенкъуыст.

Диссæгтæ, кæй зæгъын æй хъæуы, хорз сты, хорз хабæрттыл дзурæг куы уой, уæд, фæлæ, æз цы диссæгты кой скодтон, уыдоны хорзæй ницы ис.

*У*у хъæздыг лæджы фатеры фæдавы хабар нæм куы 'рбайхъыст, уæд Фатимæ афтæ фæкодта:

— Уый алы бон куы давы, уæд ын йæхицæй иу хатт куы адавой, уæд цас диссаг у?!

*У*у алвайы Фысджыты цæдисы рæнхъытæм куы райстой, уæд Мæрзойты Сергей афтæ фæкодта:

— Кæд æй некрологæн хъæуы, æндæр ма дзы зæрондæй цы кæны?

*У*ummæ цыдтæн. Трамваймæ æнхъæлмæ кæсынмæ фæзивæг кодтон æмæ фистæгæй араст дæн. Схæццæ дæн, уæддæр трамвай мæ рæзты нæма сивгъуыдта, æмæ мæхицæй фæбузныг дæн, дзæгъæлы кæй нæ фæлæууыдтæн, уымæй. Балхæдтон, цы мæ хъуыд, уый æмæ, куыддæр дуканийæ рахызтæн, афтæ трамвай мæ тæккæ размæ фæци, æмæ бацин кодтон. Цумы цурæй мæ цæуын куы бахъæуы, уæд æнæ дзæвгар фæлæугæ трамвайыл никуыма фæхæст дæн. Ныр, трамвай куы ауыдтон, уæд йæ размæ батагъд кодтон. Цалынмæ йæ цурмæ хæццæ кодтон, уæдмæ йæ раззаг дуары цур адæмæй айдзаг. Цæмæдæр гæсгæ астæуккаг æмæ фæстаг дуæрттæ æрæхгæдтой æмæ æнæ билет райсгæ мидаæмæ никæй уагътой. Бафæстиат уыдзынæн, уый бамбæрстон, стæй, чи не 'мбæлы, ахæм хъуыддаг кæй кæнынц, уый тыххæй мæ маст рафыхт æмæ мæ куыстмæ фистæгæй араст дæн.

Терчы сæрты хидыл донæн йæ рахизфарсмæ бахызтæн æмæ уым дæлæмæ былгæрæтты паркыл араст дæн. Чысыл раздæры ныв мæ 'рбайрох, мæ маст дæр æрбайсæфт.

Цæуын, хъуыдытæ кæнын. Мæ зæрдыл æрбалæууыд уырыссаг æмбисонд. Цы 'рцæуы, уый, дам, хуыздæрæрдæм рауайы. Уыцы ныхæсты рæстдзинад ма мæ ноджыдæр иу хатт бауырныдта, мæ куыстмæ куы 'рхæццæ дæн, уæд. Фыццаджыдæр, Терчы былты дæс минуты бæрц сыгъдæг уæлдæфмæ фæцыдтæн. Уæвгæ, уый фыццаджы нæ уыди. Фыццаджыдæр уыди, аст сомы кæй сфæстауæрц кодтон, уый. Уый фæстæ — сыгъдæг уæлдæфы фистæгæй балц. Æртыккаджы — фæндагыл ссардтон туман æмæ, æппынфæстаг, фистæгæй кæй рацыдтæн, ууыл фæсмон нæ фæкодтон.

Æмæ, дам, цы 'рцæуы, уый хуыздæрæрдæм нæ рауайы!

*Æ*æ хæдзарвæндагæй кæй зыдтон, уыдонæй цыма мæ фыды хо Оляйæ фылдæр ничи фæцард, афтæ мæм кæсы — аст æмæ цыппарыссæдз азы. Мæ фыды фыд æмæ мæ фыды мады не 'рæййæфтон. Цас фæцардысты, уый дæр нæ зонын, фæлæ Оляйæ фылдæр фæцардаиккой, уый мæ нæ уырны. Оляйæн иу хо æмæ 'ртæ 'фсымæры уыди, æмæ уыдон дæр æрыгæттæй амардысты. Оля, раст

зæгъын хъæуы, цæстæй фæцудыдта, фæлæ хъусæй, Къостайы загъдау, «авд дæлзæххы бын дзынгатæ» сынæр куы цагътаиккой, уæддæр сæ фехъуыстаид, æмæ æз дæр мæ зæрдæ дардтон, мæ хъустæ мыл комдзог никуы рацæудзысты, зæгъгæ, фæлæ фæрæдыдтæн. Иуæй-иу хатт мæ, цы фæдзурынц, уымæй дыккаг хатт фæрсын дæр бахъæуы æмæ йæ уæд дæр куы нæ бамбарын, уæд, цыма йæ бамбæрстон, мæхи афтæ фæдарын, уымæн æмæ, хорз кæй нал хъусын, уый адæмæй сусæг кæнын. Фæлæ йæ бинонтæй, æмæ, арæх кæуыл æмбæлыс, уæлдайдæр кæимæ кусыс, уыдонæй цасфæнды куы фембæхсай, уæддæр дын нæ бантысдзæн: уайтагъддæр дын дæ сахъат раиртасдзысты. Мæнæн дæр, кæй зæгъын æй хъæуы, мæ бинонтæ дæр, ме 'мкусджытæ дæр мæ хъусты хабар базыдтой æмæ мын сунанг фидистæ кæнын дæр райдыдтой.

Фатимæ, мæхицæй мын цы фехъуыста, уыцы ныхæстæй бауайдзæф кæны, редакцийы сæйраг бухгалтер Серафинмæ та йæхи хæцæнгарз ис, æмæ мæм дыууæйæ дæр сæхи цæттæйæ дарынц. Фатимæйы, цы загъта, уымæй дыккаг хатт куы бафæрсын, уæд ницы фæзæгъы, фæлæ йæ æртыккаг хатт куы бафæрсын, уæд дзуапп раттыны бæсты фæкæны: «Къуырмаймæ дзурын дæр иу замана у!»

О, уыцы ныхæстæ мын Фатимæ мæхицæй фехъуыста, æз та — мæ мады мад Лезийæ. Йæ ном Лези уыди, фæлæ йæ мах Дзыцца хуыдтам. Æвæццагæн, Веринкæмæ гæсгæ. Уый йæ мадмæ ахæм номæй дзырдта.

Не 'рвадæлты ус Налди хуынди. Мæ чингуытæй кæцыдæр фæлгонцы прототип у. Нæ мады фæстæ иунæгæй куы баззадыстæм, уæд нæм иуцасдæр Дзыцца фæци, æмæ-иу æй Налди арæх абæрæг кодта. Дыууæ дæр дæйыхъæуккагтæ уыдысты, чызджытæй фæстæмæ кæрæдзийы зыдтой æмæ, цæуыл дзырдтаиккой, уый сын уыди, фæлæ Налдимæ тынг хъæрæй дзурын хъуыди, æмæ-иу ныхас куы нæ хъуыста, уæд ыл-иу Дзыцца, йæ къух ауигъгæйæ, сбустæ кодта: «Охх, къуырмаймæ дзурын дæр иу замана у!»

Уæлдæр куыд загътон, афтæмæй мын мæ сахъат мæ куысты дæр базыдтой, фæлæ, хъусæй кæй фæцудыдтон, уый мын сæ æргомæй Серафин йеддæмæ ничима загъта.

Куыд рабæрæг, афтæмæй Серафинаен йæ сæрыхицау дæр хъусæй сæ тæккæ рæвдзытæй нал у, æмæ йын иуахæмы йæ ныхæстæ куы сфæлхат кæнын кодтон, уæд мын,

дывыдон арты кәй бахауд, уый бамбарын кодта: «Мәныл мәгуыры бон ис: мә хәдзары дәр — кьуырма, мә куысты дәр — кьуырма!»

Низыхәд раиртасын дәр ахсджиаг куыннә у, фәлә, сахъат адәмән цы бәрәгбәттә вәййы, уыдоны тыххәй сын ләвәрттә куы нә кәнай, уәддәр сын арфә ракәнын кәй фембәлы, уый, куыд бамбәрстон, афтәмәй Серафинмә нымады дәр нәу. Хьусәй дзәбәх куынәуал хьусын, ууыл афәдз дәр әххәст нәма цәуы, афтәмәй мә нә бәрәгбон әрәййәфта. Ёнәнхәләджы йәм кьәлиндары фәкомкоммә дән. Ацы аз 27 сентябры кьәлиндары сыф куы рафәлдәхтон, уәд кәсын әмә дзы сырх дамгъәтәй фыст: «Международный день глухонемых». Уләфты бон уыди. Серафинмә сәхимә бадзырдтон, куыд әнәуәздан дә, бәрәгбоны тыххәй мын арфә уәддәр цәуыннә ракәныс, зәгъгә. Марадз-зәгъай, кәд мын мә ныхәстә хьазыны 'рдәм н' аздәхта!

Зәххы цъарыл гобитә кәй ис, ууыл дунейы дзылләтә цин кәнынц, суанг ма сә номыл бәрәгбон дәр сарәзтой, Серафинән та йә хәдзары дәр әмә йә куысты дәр, кәд немойтә нәй, уәддәр глухойтә ис, афтәмәй диваныл бады әмә йә зәрдәйы дзәбәхән телевизормә кәсы. Нә бухгалтерыл мә зәрдә куысты никуы ницәмәй фәхудти, фәлә ахәм бон йәхи афтә әнәуәзданәй равдисдзән, уый әнхәл ын нә уыдтән. Уәд цавәр у, адәймаг бакьуырма, уый йын әгъгәд нәу, фәлә ма йын йә бәрәгбоны иу арфәйы ныхас уәддәр ма зәгъ, уый йын, мәнмә гәсгә, никәй зәрдәмә фәцәудзән.

Уыцы маст аныхъуырын ма, чи зоны, мә бон бауыдаид, фәлә әртә боны фәстә ме 'ннә бәрәгбон — «День пожилых людей» куы 'рхәццә, уәд мә бауырныдта, глухонемойтә әмә ацәргә адәм Серафинмә кадджын кәй не сты, уый, афтәмәй та, уыдонән цы кад скодтой, ахәм кад дунейы иу сохъхьыр әмә кьуылыхән дәр нәй. Сәрмагонд бәрәгбәттә нәй кьәзәнәгтә әмә әрратән. Уыдон дәр, глухонемойты хуызән, сахъат адәм сты, фәлә сә ныронг иу әрхъуыдыгәнәг нәма фәци.

Уәвгә, бонты мыстытә нә ахордтой. Мәрдтә радыгай куыд ныгәнынц, сахъат адәмәй алкәмән дәр йәхи бәрәгбон афтә, йә рәстәг куы раләууа, уәд кәй скәндзысты, ууыл зәрдәдарән ис.

**У**ыбырты Мишæ кæйдæр фæзмьдта. Хистæрæн, дам, æй сбадын кодтой æмæ йæ кувын æлгъитынæй райдыдта:

— Нæ чындзæхсæвмæ кæй хуыдтам æмæ чи не 'рцыди, кæй нæ хуыдтам, æмæ чи 'рцыди, уыдоны Хуыцауы фыдæх баййафæд! Бахатыр мын кæнут уыцы ныхæсты тыххæй, фæлæ сын æнæзæгъгæ нæ уыди. Ныр уе 'ппæты дæр Стыр Хуыцауы хорзæх уæд!..

Æмæ дарддæр, куыд вæййы, афтæ иннæ сидтытæ кæнынмæ бавнæлдта.

**Х**азын æмæ худын, фидис кæнын æмæ маст исын адæймагæн, æвæццагæн, йемæ райгуырдысты...

Кæддæр мæм Камал телефонæй æрбадзырдта. Мæ ном мын, куыд хуыйнын, афтæ не схуыдта, фæлæ, йæхимæ хуыздæр куыд фæкаст, афтæ. Хæтæл систон. Хъусын, зæгъгæ, куы загътон, уæд райхъуыст Камалы хъæлæс:

— Дæ бон хорз, Музафар!

Æз бирæ нæ, фæлæ чысыл дæр нæ ахъуыды кодтон, афтæмæй йын дзуапп авæрдтон:

— Арфæгонд у, Кемал!..

— Мæлæты цæттæйæ нæ лæууыд дæ дзуапп, — хъæрæй ныххудгæйæ, загъта Камал æмæ, цæмæ 'рбадзырдта, уый æмбарын кæнынмæ рахызт.

Мæ зæрдыл æндæр хабар æрлæууыд. Васо, кæм кусын, уыцы агъуысты цыппæрæм уæладзыгмæ схызт æмæ мæ куы ауыдта, уæд тыргъы иу кæронæй иннæмæ хъæр кæны:

*— Музафер Дзасохты,  
Почему засох ты?*

Ам дæр та мæ бирæ хъуыды кæныны сæр нæ бахъуыд æмæ йын дзуапп авæрдтон:

*Мы знаем Малиева,  
Но лучше б не знали его!*

Нæ кусджытæй иу нæ рæзты 'рбацæйцыд æмæ мæ, хъæрæй ныххудгæйæ, афарста:

— Куыд тагъд ын райардтай дзуапп?



— Ёмæ йæ агурын хъуыди? Уый Налбандян Альберт дæсгай азты размæ загъта. Васойы ныхæстæ та Хъайтыхъты Георы æрхъуыдыгонд сты.

Ёмæ ма ноджыдæр иу хабар. Маст исын æй рахонин, фæлæ хъазæн ныхасмæ хæстæгдæр лæууы. Камалы фыццаг хатт кафгæ куы фæдтон, уæд дзы раппæлыдтæн, кафын чи нæ зоны, уыдонæй, зæгъын, иуы дæр дæ разæй нæ ауадзис.

Æрæджы та йын уыцы хабар йæ зæрдыл æрлæууын кодтон, фæлæ ацы хатт ме 'ппæлд йæ зæрдæмæ нæ фæцыд, цы — æнæрвæссон мидбылхудгæйæ мын афтæ:

— Ды зарын куыд зоныс, æз кафынмæ уымæй æвзæрдæр нæ арæхсын.

Нæ зонын, æвзæрæй æвзæрдæр нæ арæхсын цас сгуыхт-дзинад у, уый, фæлæ, æз зарын кæй нæ зонын, уый, мæн чи нæ зоны, уый дæр зоны, уымæн æмæ мæ заргæ никуы фæдта. Заргæ кæй нæ фехъусай, уымæй та, зарын зоны, кæнæ нæ зоны, зæгъгæ, куыд зæгъдзынæ?

Зарын æз æцæгæй нæ зонын. Фæлваргæ кæддæрты акодтон, фæлæ мын æй Камалы хуызæттæ, ома, зарын чи зоны, уыдон фæнад кодтой. Кæд мæ Энрико Карузо кæнæ Марио Дель Монако рауадаид, уæддæр мæ фæныхкъуырды кодтой. Бафæлвæрдтон хъырныныл дæр, фæлæ ам дæр мæ хъуыддæгтæ нæ фæрæстмæ сты æмæ къуырмайæ баззадтæн, фæлæ ма мын ацы хъуыддаджы æмбæлттæ кæй фæзынд, уый мын чысыл цыдæр ныфсы хос фæци.

Цыбырты Людвигимæ иу уавæры кæй бахаудыстæм, ууыл цин нæ кодтон, фæлæ цыфæнды зын ран дæр лæг иунаг куы нæ вæййы, уæд йæ уавæрæн æнцондæрæй фæбыхсы.

Цæвиттон, Людвиджы зæрдæ цавæрдæр фынджы уæлхъус зарын æрцагуырды. Йемæ уыди йæ кæстæр æфсымæр Хазби дæр, æмæ йæ Людвиг дыккаг бон фæрсы, дысон йеддæмæ мæ дзых зарыны охыл никуы байгом кодтон æмæ, дам, дæм мæ зард куыд фæкаст.

— Хорз зарыдтæ, фæлæ дын гæнæн куы уа, уæд заргæ макуы кæн, — дзуапп ын радта Хазби.

*Кæ* æзæнæг йæ лæппуимæ дуканимæ бацыд йæхицæн къепкæ 'лхæнынмæ. Худтæ кæм уыдысты, уыцы тæрхæгмæ къухæй амонгæйæ дзуры:



— Уæ-лæ-ма мын уы-цы... къеп-къеп-къеп-къеп...

Йæ фырт æм нал фæлæууыд æмæ йын афтæ:

— Баба, цалынмæ ды къеп-къеп кæнай, уæдмæ дука-нийы къепкæ нæ, фæлæ хъусджын худ дæр нал уыдзæн.

**М**æ фыды, зæгъæн ис, æмæ нæ хъуыды кæнын. Иуæй-иу хатт мæм афтæ дæр фæкæсы, цыма мын уæвгæ дæр нæ уыди, стæй мын цыма æмбæлгæ дæр нæ кодта.

Цы нæ дæм уыди, уый æрымысын зын у, стæй æнцон куы уа, уæд дæр æй цæмæн мысыс? Фæлæ, æвæццæгæн, алы адæймаг дæр, арæх нæ, фæлæ хатгай фæхъуыды кæны, цы нæ уыд, фæлæ цы хъуамæ уыдаид, уыдæттыл. Мæныл дæр скæны ахæм рæстæджытæ. Зæгъæм, мæ фыд хæсты куы нæ фæмард уыдаид, уæд, цымæ, канд мæхи цард нæ, фæлæ мæ мад æмæ мæ хоты цард куыд ацыдаид? Чи зоны, хотæ æмæ ма мын æфсымæртæ дæр фæзындаид. Уыдоны цард та куыд ацыдаид? Мæ фыд мæ мады фарс-мæ куы уыдаид, уæд, чи зоны, бæллæхы дæр нæ бахаудаид, æмæ аст æмæ дыууиссæдзæдзыдæй йе 'нахъом сабитæм йæ зæрдæ 'хсайгæйæ мæрдтæм нæ бацыдаид.

Чи зоны, мæ хуызæн уавæры чи баззад æмæ хъомыл кодта, уыдонæй дæр искæмæты ахæм хъуыдытæ 'рцæуы, фæлæ, цымæ, фыдимæ чи схъомыл, уый хæрзсабийæ æнæ фыдæй куы базадаид, уæд, куыд цардаид, ууыл искуы ахъуыды кодта?

**У**с ахæм скæсæйнаг æмбисонд: «Дæ аходæн дæхæ-дæг бахæр, сихор — де 'мбалимæ, æхсæвæр та де знагæн ратт». Раст зæгъын хъæуы, ацы хъуыдымæ разы чи нæу, ахæмтæ дæр ис. Чи фæзæгъы, бон, дам, æртæ хатты æнæмæнг хæрын хъæуы. Афтæ чи фæдзуры, уыдон ахæм æфсон ссарынц, мæнæн, дам, знæгтæ нæй æмæ ме 'хсæвæр мæхицæн хæргæ уымæн æрцæуы. Кокайты Тотырадз та йе 'хсæвæр бахæрынаен æндæр æфсон ссард-та: æхсæвæр, дам, æмбисæхсæв фæкæнын æмæ уыцы афон ме знæгты кæм агурон.

Æхсæвæр æнæмæнг хæргæ кæй у, уый тыххæй ирон адæмæй хуыздæр хъуыды никæмæ ис: «Боны æххормагæй фыд тайы, æхсæвы æххормагæй — стæг».

Васойы фырты чындзæхсæвæй цалдæрæй рацæйцы-  
дыстæм. Цæмæндæр нæм Шамилы кой рауад.  
Цæмæндæр, зæгъгæ, уый размæ чидæр газеты йæ ныхмæ  
радзырдта, æмæ йын Шамил цы дзуапп радта, ныхас уый  
фæдыл рацыд. Иуцасдæр куы фæдзырдтой, уæд сæм æз  
дæр мæ ныхас баппæрстон:

— Шамил æмæ Мураты ныхмæ чи дзуры, уый йе 'нгуылдз  
калмы дзыхы тбыссы.

Иууылдæр ныххудтысты. Ныхæстæ се 'ппæты зæрдæ-  
мæ дæр фæцыдысты. Сергей ма мæ афтæ дæр бафарста:

— Уый дæхæдæг æрхъуыды кодтай?

— Мæхæдæг, уæдæ чи? Дысон бонмæ мæ цырагъ ууыл  
хъуыдыгæнгæйæ нæ ахуыссын кодтон...

Ацы дыууæ рæнхъы кæмæй фехъуыстон — кæд сæ  
кæсгæ бакодтон, уæддæр бæрæг нæй — уый нæ хъуы-  
ды кæнын, фæлæ сæ мæ зæрдыл бадардтон:

*У несчастного друг умирает,  
У счастливого недруги мрут.*

Бынтон раст мæм нæ кæсы сæ ныффыссæг. Цасфæнды  
йæ куы фæцагурай, уæддæр ахæм адæймаг не ссардзынæ,  
знаг кæмæн нæй. Уыцы знагæн та æнæмæнг ис хæлар  
кæнæ хæлæрттæ. Авторы хъуыдымæ гæсгæ, цæмæй амонд-  
джын уай, уый тыххæй хъуамæ де знаг амæла. Де знаг та  
кæйдæр хæлар уыди, æмæ де знаджы амардæй дæхи амонд-  
джын кæныс, йе 'мбалы та — æнамонд. Де знаг дæ фæнди-  
аг кæй фæци, уый иу бæллæх у, иннæ бæллæх та у, йæ  
хæлары йын кæй фенамонд кодтай, уый. Искæй æнамонд-  
дæй амонджын уæвын та цас амонд у?

Уæлдæр куыд загътон, афтæмæй адæм иууылдæр хæ-  
лæрттæ æмæ знæгтæ сты. Знаг кæмæн нæй, ахæм адæймаг  
куыд нæй, афтæ нæй, хæлар кæмæн нæй, ахæм адæймаг  
дæр, æмæ кæрæдзийы фæндиаг куы фæуаиккой, уæд зæх-  
хыл цæрæг нал баззайд.

Мæ бонджы фыстытæй: «Абон райсомæй куы  
райхъал дæн, уæд мæ сæры фæкуыси ахæм дыу-  
уæ рæнхъы:

*Æз дæ хуызæттæй дæс дæн, —  
Афтæ макуы зæгъ, Гæстæн.*

Куы йыл амбæлон, уæд ын сæ æнæзæгъгæ нæй».

**Х**аныхъуаты Валодяйы хуызæн редактор æз нæ зыдтон. Æнусы æмбисæй фылдæр мыхуыримæ баст дæн æмæ, Валодяйы кæимæ абарон, ахæм нæй. Газеты куыст зыдта йæ фондз æнгуылдзы хуызæн. Уыдис æм разамонæджы курдиат дæр. Зыдта æмæ уарзта литературæ. Никуы ма фæрох уыдзæн, Чехойты Сæрæбийыл куыд аудыдта, уый. Æхсызгонæй йын мыхуыр кодта канд йе 'мдзæвгæтæ нæ, фæлæ йæ роман (æмдзæвгæтæй фыст) «Цæр!»-æй дæр скъуыддзæгтæ.

Иуахæмы та «Рæстдзинад»-мæ Сæрæби йе 'мдзæвгæтæ 'рбахаста, æмæ бæлвырд аххосæгтæм гæсгæ сæ рацæуын фæстиат кодта. Æз куыстон культурæйы хайады æмæ Сæрæбийыл æнæнхъæладжы куы амбæлдтæн, уæд мын афтæ:

— Хуыцауы тыххæй, уыцы 'мдзæвгæтимæ загс скодтат?

**М**агъд æххуыс»-ы машинæ ма рæзты куы фæцæйтæхы, уæд дзы Дибæйы ауынынмæ фенхъæлмæ кæсын. Дæс æмæ ссæдз азæй фылдæр фæбадт уыцы машинæйы. Цал æмæ цал тыхст рынчыны уæлхъус балæууыд! Цал æмæ цал адæймаджы фервæзын кодта! Зæрдæйæ сахъат рынчынты дзæбæх кодта, фæлæ, йæхæдæг æвирхъау низы ахæсты куы бахауд, уæд ын никæйуал бон баци баххуыс кæнын.

Нæ лæппутæ ма гыццылтæ куы уыдысты, уæд æй, цыма ныхас бакодтой, уый хуызæн иууылдæр Ди хуыдтой, фæлæ-иу уынджы «Магъд æххуыс»-ы машинæ куы ауыдтой, уæд-иу цингæнгæ фæхъæр кодтой: «Уæртæ Дибæйы «Скорый» фæтæхы!»

Ди уыди ма хойæн йæ цыппæрæм ном. Йæ куысты йæм дзырдтой йæ ном æмæ йæ фыды номæй, йæ хæлæрттæ — Дибæханæй, хæдзары — Дибæйæ, ма кæстæртæ та ма йын йæ даргъ номæй ныууагътой æрмæстдæр дыууæ дамгъæйы æмæ йæ фырбуцæй хуыдтой Ди.

Æмæ ныр «Дибæйы «Скорый» æнæ Дибæйæ куы фæцæйтæхы, уæд мæ цæстытæ донæй айдзаг вæййынц æмæ йын йæ фыстытæ нал ауынын, йæхи йын ныр æхсæзæймаг аз куыднæуал уынын, афтæ.

Арæх мæ зæрдыл мæ иу зонгæ æрлæууы. Мæ зонгæ рахонын дæр мæ йæ нал фæнды, уымæн æмæ, йæ бон хорз-дзинад рахæнын уыд æмæ йæ нæ бакодта. Ахæм хъуынджынзæрдæ разындзæн, уый æнхъæл нæ уыдтæн, æндæр æм цæугæ дæр нæ бакодтаин. Йæ бон уыди Дибæйы санаторий «Ирыстон»-мæ кардиологæй райсын, фæлæ йæ нæ бафæндыд.

Чи зоны, уыцы куыстæй афоныл куы рацыдаид, уæд цыфыддæр низы ахæсты нæ бахаудаид.

Чи зоны, фæлæ ма ныр цы?..

**З**ондджын адаемæй чидæр афтæ загъта, цæмæй, дам, дæм лæг фæхæрам уа, уый дæ фæнды, уæд, цы анекдот радзырдта, уымæй афтæ зæгъ: «Уый афтæ нæ уыд!»

Кæд уыцы ныхас раст у, уæд æз хъуамæ Камалимæ бон цалдæр хылы кæнон, уымæн æмæ, йæ цуры анекдот куы радзурын — иуæй-иу хатт мæм ахæм ныфс разыны — уæд æй мæнæн дæр, æмæ мæм чи фæхъусы, уыдонæн дæр сæ фарсыл хæцын нæ бауадзы. Æнæмæнг, афтæ нæ уыди, зæгъгæ, фæзæгъы æмæ йæ йæхирдыгонау радзуры. Кæй зæгъын æй хъæуы, хуыздæр, фæлæ, уæлдæр цы зондджын лæджы кой кодтон, уый загъдау, кæцыфæнды анекдот дзурæгæн дæр ахæм ныхæстæ фехъусын æхсызгон нæ вæййы.

Иу хатт ын сусæгæй йæ анекдот магнитофоныл ныффыстон æмæ йæ фæстæдæр, йæхæдæг куыддæриддæр дзырдта, афтæ радзырдтон, æмæ та мæм уæддæр аиппссардта. Йæхæдæг æй ногæй куы радзырдта, уæд æм ахæм ивддзинаedtæ бахаста, æмæ дзæвгар фæхуыздæр.

Йæхи анекдот дыккаг хатт йæхицæй хуыздæр чи дзуры, уымæн мæ анекдот йæ зæрдæмæ куыд хъуамæ фæцæуа?!

**А**дæймагæн, зæрдиаг ныхæстæ кæимæ акæна, ахæмтæ ис, фæлæ сын бирæ рахонæн нæй. Мæ ахæм æрдхæрдтæй иуы дзæвгар азтæ зонын. Ставд нымадæй

дæс æмæ дыууиссæдз азмæ 'ввахс уыдзысты. Гъе, æмæ йæ уыцы рæстæджы дæргъы зонын усгурæй. Бинонты хъуыддаг абон дæр нæма бакодта, афтæмæй йæм аипп æрхæссæн никæцы хъуыддаджы ис.

Дзаболаты Хазбийы æмдзæвгæтæй иу, мæнмæ гæсгæ, «Сонет абадгæ чызгæн» хуыйны. Ныхас дзы цæуы, хæрзуд уæвгæйæ, йæ фыды уæларт бадгæйæ чи баззад, ахæм чызджы тыххæй. Поэт, алцæмæй дæр æххæст уæвгæйæ, йæ амонд чи нæ ссардта, уымæн ахæм зæрдæтæ æвæры, æппæты рæсугъддæр æмæ хæрзаддæр дыргъ, дам, æнæтындæй баззайы, бæрзонддæр къалиуыл кæй æрзайы æмæ йæм кæй нæ сæххæссынц, уый тыххæй.

Ме 'рдхорд абонмæ æнæ бинойнагæй цæмæн баззад, уымæн дæр, кæй зæгъын æй хъæуы, æфсон ис, фæлæ йæ æз нæ зонын. Æз зонын æндæр хъуыддаг: бирæ чызджыты зæрдæмæ цыди, фæлæ дзы тæккæ хуыздæры æвзарын нæ базыдта. Афтæмæй, азтæ, кæрæдзийы сæрты гæппытæгæнгæ, абонмæ 'рхæццæ сты...

Радиокомитеты кусын куы райдыдтон, уæдæй нырмæ дæс æмæ ссæдз азæй фылдæр цæуы. Уыйбæрц рæсугъд чызджытæ дзы куыста, æмæ, нæ рудзынджы бын цы бирæ дидинджытæ ныссагътам, уыдонæй фылдæр уыдысты. Ме 'рдхорд уыди уацхæссæг, нæ зæрдиагдæр æххуысгæнджытæй иу æмæ-иу нæм арæх æрбауад. Иуæй, нæ чызджытæй кæцыдæртæ йæ зæрдæмæ цыдысты, йæхæдæг та — се 'ппæты зæрдæмæ дæр, æмæ-иу, фæзынди, зæгъгæ, уæд-иу йæ алыфарс пæр-пæр сси. Æргом дзы куы никæмæн ницы дзырдта, уæд æм сæхæдæг фæныфсджындæр сты. Иу хатт æй сæ къæйныхдæр комкоммæ бафарста:

— Джери, хъуыддаг кæд кæныс, хъуыддаг?

— Æрдæгконд у, — дзуапп радта Джери.

Чызджытæй фарст иу радта, зæрдæдзæфтæ та иууылдæр фесты, уымæн æмæ 'нхъæлмæ кастысты, сæ зæрдæсын чи барухс кодтаид, ахæм дзуаппмæ.

Иуцасдæр дзы хъыпп-сыпп никæмæйуал ссыд. Æрæджиу, фарст чи радта, уый та йæхи фæныфсджындæр кодта æмæ йæ бафарста:

— Æрдæгконд, зæгъгæ, уый куыд æмбаргæ у?

— Мæ зæрдæмæ чи фæцæуа, уыцы чызджы хæдзармæ минæвæрттæ барвитыныл уал сразы дæн. Нæхимæ сын

разыйы дзуапп фыццаг хатт радтон, æмæ уый æз хъуыддагæн йе 'рдæг хонын.

Уæдæй нырмæ бирæ азтæ кæй рацыд, уый, æвæццагæн, бамбæрстат, фæлæ Джери ныр дæр йæ амонд нæма ссардта.

Цал азы йыл цæуы, уый базонын мæ фæфæнды, зæгъгæ дæр мын сæ фæкæны, фæлæ йыл нæ баууæндын. Раст зæгъын хъæуы, мæнмæ гæсгæ йыл цас цæуы, йæ бакаст уымæй æрыгондæр хуыз у, æмæ цыма йе 'цæг кар дæр уый тыххæй æмбæхсы, афтæ мæм фæкæсы.

Иуахæмы та йæм æруырдыг дæн æмæ та йæ, цас ыл цæуы, уымæй куы бафарстон, уæд мын афтæ:

— Æмæ уый æз мæ ныййарæг мадæн дæр куы никуы схъæр кодтон, уæд æй дæуæн куыд зæгъон?!

— Уæд та мын, кæимæ ахуыр кодтай, уыдонæй искаей бацамон æмæ йæ мæхæдæг сбæрæг кæндзынæн.

— Кæй ма дын дзы бацамонон: иу дæр дзы æгас нал у. Фæстагмæ дзы кæй баныгæдтам, ууыл дæр ныр цыппæрæм аз цæуы.

*Н*оджыдæр ма уырыссагау дзурыны тыххæй, кæнæ уырыссагау куы нæ зонай, уæд цы уавæры бахауæн ис, уый тыххæй.

Ручы æфцæгыл тьунел куы гом кодтой, уæд иу хицау, лент чи алыг кодтаид æмæ тьунелмæ фыццаг къахдзæф чи бакодтаид, уыцы хицауæн афтæ:

— Вы, как первопроходец, разрежьте ленту.

*У*у хæстон лæг мын сæрыстырæй дзырдта: «Хæсты уæззау фæндæгтыл мæ хил никуы адастон. Лулæ та фынаейæ йеддæмæ мæ дзыхæй нæ истон. Уæдæ салдатаг фондзыссæдз граммæй дæр «нæгъ!» никуы загътон. Фæлæ, хæст куы банцад, уæд мæ зынгхуыст æмбæлтты рухс цæсгомы раз ард бахордтон, мæ дзыхмæ карз нозт кæй нал сисдзынæн, стæй тамако дæр кæй нал бадымдзынæн. Адастон мæ боцъотæ дæр.

Уæдæй фæстæмæ тамако мæ дзыхы нал уыд, карз нозты хъæстæ нал фæдæн. Ахæм бон мыл нæма скодта, æмæ мæхи булкъдаст ма акæнон».

Тамако æмæ нозты тыххæй ницы зæгъын, фæлæ йæ боцъотæ кæй адаста, уый цыма бынтон раппæлинаг хъуыд-даг нæу, афтæ мæм кæсы, уымæн æмæ марды ном боцъотæ дасынæй не ссарынц, фæлæ сау дарынæй. Æмбисондæн Цоцко куы баззад. Къостайыл суанг йæ амæлæты бонмæ сау фæдардта.

Уайдзæфтæ дæр алыхуызæттæ сты. Иутæ дзы уайтагъд-дæр æрбайрох вæййынц. Иннæтæ та рæстæгмæ ферох вæййынц, фæлæ иу кæнæ иннæ цау кæнæ ныхасимæ бастæй ногæй зæрдыл æрлæууынц.

Ферох кæнын чи нæ комы, ахæм уайдзæф мын бакодта мæ иу зонгæ. Мæ зарджытæй иуы ахæм рæнхъытæ ис: «Мæ зонд фæлидздæн мæнæн мæ сæрæй, Мæ зæрдæйæ та нæй лидзæн уарзтæн». Йæ кой ма мæм амæйразмæты дæр уыди, фæлæ рох кæнын кæй нæ комы, уый тыххæй та мын уайдзæф йæхи мæ зæрдыл æрлæууын кодта.

О, æмæ мын уæлбæхæй дзурæгау дæлæмæ йæ ныффыссагмæ æви, чи зоны, уæлæмæ йæ зарæггæнæгмæ дæр афтæ дзуры: «Æ, дæ ныффыссаг мацуал ныффысса, кæд ма зондæн сæр йеддæмæ æндæр искæцæй фæлидзæн ис!»

Цымæ фидисмæ чи фæраздæр вæййы, уыцы фидисгæнаг афтæ дæр никуы фехъуыста, дæ дзурæн дзых бамыр уæд, зæгъгæ. Иннæ ахæм: «Ницы йын кодтон, афтæмæй мæм дзыхæй нал дзуры». Æви та ам дæр афтæ бафидис кæнын йæ зæрды ис: «Дзурæн ма дзых йеддæмæ цавæр вæййы? Кæнæ ма нæдзурæн дзых йеддæмæ цæмæй ис?»

Хордта зæгъин, фæлæ хæргæ нæ кодта: æмпылдта, лæбурдта, æнæууылдæй ныхъуырда, иу дзырдæй, лæвар фынгыл йæхицæн бафсæдын æнхъæл нал уыд. Сæр ахсæны нал фарста æмæ... дæ балгъитæг афтæ: лæг йæ артæнтæ калынмæ фæци.

Диссаг у, æвæдза, бæрц æгъдæутты хистæр кæй у, уый кæм ницæмæуал фæдарынц, уым ахсæн сæрæй фæзонджындæр вæййы æмæ йын йæ рæдыд фыдынд хуызы бамбарын кæны.



**С** æрæби цардæй ницы федта. Кæйдæр дам-думты ах-хосæй дæс азы æмгъуыdmæ Сыбырмаæ хаст кæй æрцыд, уый кой нал кæнын. Куы суæгъд, уæд дæр хуыздæр уавæры нæ уыд. Рыстзæрдæйæ фыста:

*Цæрæнбонты æнамонд дæн уæ цуры,  
О ме 'мбæлттæ, цы уæ хъæуы мæнæй?  
Цы нæ дæн, уый мæ алы ран цы дзурут?  
Цы дæн ныр, уый та иу æмбарæг нæй.*

Уый, йæ алыварс чи ис, уыдонæн уайдзæф кæны. Фæлæ дзы «уæллæгтæ» дæр рох нæ уыдысты:

*Мæн ма уарзæнт, бæрзонд чи бады, уыдон!  
Уыдзæн рæстæг, æндæртæ баддзæн уым.*

Мæгуыр, йæхицæн цæмæй зæрдæтæ 'вæрдта! Цыма, уæле чи бады, уыдоны æндæртæ куы райвой, уæд, дæле чи бады, уыдон æндæртæ нæ уыдзысты æмæ къаддæр æфхæрд æййафдзысты, уый хуызæн!..

**Æ** хсар йæ фыды мады 'рвадæлтæй кæцыдæрæй разы нæ уыд æмæ-иу æй афтæ амыдта: «Ме стыр мадырвады чысыл æрвад».

**М** æ хæларыл æртиссæдз азы куы сæххæст, уæд ын арфæтæ кæнынмæ фæдæн. Уый мын, мæ ныхас æрдæгыл фескъуынгæйæ, афтæ:

— Уыйбæрц дыууæ хæрæджы дæр куы нæ цæрынц!..

Афтæ йын æз куы загътаин, уæд æй, æвæццæгæн, йæ хъарæджы ракодтаид, фæлæ лæг йæхæдæг йæхи гæрзбыд ехсæй куы ныццæва, уæддæр æм нымæтын ехсы цæфы хуызæн кæсы.

**У** с ахæм ныхас: афоныл цы нæ бакæнай, уый никуыуал бакæндзынæ.

Æрдæгфыстæй мын цы 'мдзæвгæтæ баззад, уыдоны кой мæм кæмдæрты уыдис.

Ис мæм, æрдæгтæлмацгондæй чи баззад, ахæм æмдзæвгæтæ дæр. Кæцыйы дзы кæд райдыдтон, уый нал хъуыды

кæнын. Нæ зонын, кæд сæ фæуыдзынæн, уый дæр. Гæнæн ис, æмæ дзы иу дæр кæронмæ мауал ахæцца кæнон. Бæлвырдæй зонын иу хъуыддаг: тæлмац кæнын цы поэтты æмдзæвгæтæ райдыдтон, уыдоны сфæлдыстад мæ зæрдæмæ хæстæг у. Ратæлмац кæнынмæ дæр сæм уый тыххæй æрæвнæлдтон, фæлæ мын дзы иу дæр кæронмæ ивд нæ фæци.

Зондджын адæмæй чидæр афтæ загъта: лæг, дам, куы амæлы, уæд ма йæ фæстæ кусинæгтæ цыппар боны фаг баззайы. Æвæццагæн, æрдæг тæлмацтæ дæр уыцы цыппар бонæй кæцыдæры бакæнинаг уыдысты.

Пушкинæй мын кæронмæ ратæлмац кæнын цы 'мдзæвгæтæ нæ бантыст, уыдонæй уал райдайон:

*Мæ зæрдыл диссаджы уысм дарын:  
Ды февзæрдтæ мæ разы уæд,  
Цыма сыгъдæгдзинады зарæг,  
Цыма рæсугъддзинады зæд.*

(«Я помню чудное мгновенье...»).

*Ногæй та мæ сæрмæ мигътæ  
Халæттау кæнынц æмбырд,  
Ногæй мыл йæ зæрдæ сивта  
Знæт хъысмæт, æгъатыр гуырд.  
Бабыхсон йæ митæн сонтæн,  
Сисон уый бæсты мæ сæр  
Æз йæ фыдæнæн бæрзонддæр,  
Уа цæмæй мæ кад фылдæр.*

(«Предчувствие»).

Лермонтовæй:

*Æнæнхъæлæджы судзгæ ба дын  
Ныккодтон, загътон дын «хæрзбон!».  
Фæлæ нæу иу æртахы бон  
Ызмисбын хус быдыртæ 'фсадын.*

(«Я не достоин, может быть...»).

Есенинæй:

*Фæцыдтæн дард  
Мæ райгуырæн хæдзарæй,*

Мæ уарзон фыды фыд,  
Писмо та дæм фыссын.  
Сымахæн афонмæ  
Нынниуы уад уæ царæй,  
Уысмы бæрц дæ  
Нæ бауадзы хуыссын.

Уæ тохынайы  
Дымгæ сонт хъæр систа,  
Сæдæ хæйрæджы дзы  
Фæхыл и цыма раст.  
Дæ зæрды ис  
Дæ хъарм хуыссæнæй сыстын  
Æмæ съл æртыскæнæй  
Ралæууын æваст.

Фыссыс, цыма дæ  
Къæрныхтæ фæдавтой,  
Мæн хоныс зондхъуаг,  
Горæты — мæнгард,  
Фæлæ, æвæццæгæн,  
Зынæй уыдзæни афтæ —  
Æвзæр бæх давæг  
Н' аласдзæни дард.

(«Письмо деду»).

Шведовæй:

Ыстæх-ма бæрзонддæр, æвзонг цæргæс, хурæй,  
Нæ фæзтæм уæлозæй æркæс.  
Фæмард ысты ме 'мбæлттæ иугай мæ цуры,  
Æгасæй ма баззадтæн æз.

(«Орленок»).

Ацы æрдæгтæлмацты тыххæй дзургæйæ ма мæ зæрды  
цалдæр ныхасы зæгъын ис. Кæд ма исты зонын, уæд нæм  
уазæгуаты æрбацæуынмæ хъавыдысты Кæсæг-Балхъары  
республикæйы фысджытæ æмæ нæ тагъд бацæттæ кæнын  
хъуыд сæ уацмыстæй арæзт æнæхъæн фарс. Уæд æз куы-  
стон «Рæстдзинад»-ы культурæйы хайады хицауæй æмæ  
литературон фарс цæттæ кæнын махмæ каст. Рæстæг  
чысыл кæй уыд, уымæ гæсгæ нæ фысджытыл мæ цæст

ахастон æмæ, мæ зæрдæ тынгдæр кæуыл дæрдтон, æрмæг уыдоныл уарынмæ фæдæн. Кулиев Хъайсыны æмдзæвгæтæ тæлмац кæнынмæ радтон Дзаболаты Хазбимæ, æмæ мын сæ дыккаг бон иттæг хорз тæлмацæй куы 'рбахаста, уæд куыnnæ бацин кодтаин. Уыдоны 'хсæн уыди Хъайсыны хуыздæр æмдзæвгæтæй иу — «Черный конь умирает на белом снегу».

Æз дæр æй тæлмац кæныныл афæлвæрдтон, фæлæ мын æрдæгивдæй баззад. Мæнæ уыцы дыууæ цыппар-рæнхъоны:

*Амонд фескъуыд æндахау,  
Уайтагъд айсæфти худт.  
Сау бæх урс митыл ахауд  
Æмæ исы йæ уд.*

*Цух уыд фæндæгты тасæй,  
Скъæфта барджыты тагъд.  
Фатау дугъæтты разæй  
Уый цыппæрвадæй тахт.*

**А**цы хабæртæ Цоцкойы хæстæг чызг, Æмбалы-фырты райгуырды 140 азы фæдыл Æрыдоны цы кадджын æмбырд уыд, уым дзырдта.

Цоцко уазæгуаты уыд Хуссар Ирыстоны Хъæдысæры хъæуы. Хорз æй федтаиккой, кæй зæгъын æй хъæуы, уымæн æмæ Хуссары уазæгыл махæй æнувыддæр сты. Уырдыгæй куы 'рбацыд, уæд, дам, афтæ загъта, æрæгæй фæстæмæ, дам, мæхимæ æнахуыр миниуæг раиртæстон: куы бафсæдын, уæд, дам, мæм хæрын нал фæцæуы.

Фæстæдæр сæ хæстæджытæй иу хъаст кодта, Цоцкойы низ, дам, мыл бахæцыд. Цавæр низ, зæгъгæ, дам æй куы фарстой, уæд сын радта ахæм дзуапп:

— Куы бафсæдын, уæд мæнмæ дæр хæрын нал фæцæуы.

Кæд нæ рæдийын, уæд «Ирон хъæлдзæг ныхæсты» чиныджы ис ахæм хабар. Барæг уынды æрцæйцыди æмæ, дуармæ чи бадт, уыдон бæхыл дис кæнынц. Иумæ фæкаст цæрдæг, иннæмæ — рæсугъд. Сæ фарсмæ куырм лæг бадт, æмæ йæ уый та нард рахуыдта.

Цæмæй йæ базыдтай, нард у, уый, зæгъгæ, йæ куы бафарстой, уæд сын афтæ: «Цæрдæг æмæ рæсугъд бæхæн мæллæг уæвæн нæй».

Уыцы куырм лæг, дам, Цоцкойы æфсымæр Аппе уыди.

**Ч**еховы писмотæ куы кæсай, уæд дзы, йæ фыстытæй разы кæм у, ахæм хъуыды хæснагæн дæр не ссардзынæ. Уый нæ, фæлæ æдзухдæр сæ аиппыты кой кæны.

Фыссын чи нæ зоны, уыдон та бынтон æндæр зондыл хæст сты. Иуæй-иу хатт мæм афтæ дæр фæкæсы, цыма, æвзæр чи фыссы, йæ уацмыстæ уыдонæй хуыздæр никæмæ кæсынц.

Æцæг фыссæг æмæ графоман расыг æмæ æвронджы хуызæн сты. Цалдæр сидтыл иу агуывзæ хуыпгай чи фæнуазы, уымæн ма нуазын куы фæкæнынц, уæд фылдæр хатт афтæ фæзæгъы: «Мæ бон нал у, фæрасыг дæн».

Расыг чи вæййы, уый та йæхи æвронг фæхоны. Йæ ныхæсты рæстдзинад хъуыддагæй равдисыныл дæр бацархайы. Кæм æнæцудгæйæ раст ацæуынай фертхъирæн кæны, кæм та æндæр ахæм фæлварæн æрымысы.

**С**тудент ма куы уыдтæн, уæд иу чызг мæ зæрдæмæ цыдис. Мæ зæрдæмæ уый размæ дæр æмæ уый фæстæ дæр бирæ чызджытæ цыди, фæлæ мын дзы мæ зæрдæ уый хуызæн ничи фæриссын кодта. Мæ фыстытæ мын æвзæр никуы схуыдта, фæлæ йын иу хатт афтæ куы загътон, иронау куы кæсис, уæд ме 'мдзæвгæты ссарис, дæхи дзы кæм базонис, ахæмтæ дæр. Уый мын афтæ куы бакæнид: «Мæн, де 'мдзæвгæты цы фыссыс, уый ницæмæн хъæуы, мæн дæхæдæг хъæуыс».

Мæ зæрдæ мын судзины бырынкъæй рæхойæгау фæкодтой уыцы ныхæстæ. Уæдæй фæстæмæ, не 'хсæн цы ахастдзинаedtæ уыд, уыдон ихдоны бын фесты æмæ дзы иу дæр скæсын нал бафæрæзта.

Генрих Гейне, æвæццæгæн, раст фыста:

*Ругай меня, бей, на все я готов,  
Мы брань прекратим поцелуем,  
Но если моих не похвалишь стихов,  
Запомни: развод неминуем!*

**Б**айроны «Дон Жуан», мæнмæ гæсгæ, уырыссаг æв-  
загмæ цалдæр хатты ивд æрцыд. Фæстагдæр æй  
чи ратæлмац кодта, уыдонæй уыди Гнедич Татьяна.  
Тæлмац афтæ хорз рауад, æмæ йын никацы æндæримæ  
абарæн ис. Байрон цы у, уымæй кæд разынд, уæд  
Татьянаейы тæлмацы.

Уацмыс та ногæй куы рацыд, уæд æй балхæдтон.  
Балхæдтон, зæгъгæ, уый уæздан ныхас у, уымæн æмæ  
уыцы рæстæг ахæм чиныг ссарын æнцон нæ уыди.  
Чингуытæ гыццыл уагътой, зæгъгæ, уый тыххæй нæ. Уæд  
нæ бæстæ, чиныг æппæты фылдæр кæм кæсынц, ахæмыл  
нымад уыд. Чингуытæ канд хæдзæрттæ æмæ библиотека-  
ты нæ кастысты, фæлæ паркты æмæ уынгты, метротæ æмæ  
автобусты, уынгты æмæ, адæм бирæ кæм уыд, æндæр  
ахæм рæтты (газеттæн горæты стыр уынгты уыди авгæй  
æхгæд сæрмагонд фæлгæттæ). Чингуытæ, журналтæ æмæ  
газеттæ кастысты цæугæ-цæуын дæр. Чингуытæ дзыппы-  
даргæ телефонты хуызæн арæх уыдысты, ныр та чиныги-  
мæ стæм адæймаджы фендзынæ...

О, æмæ Байроны «Дон Жуан» стыр хæзнайæу мæ куыст-  
мæ 'рбахастон. Уæд «Молодой коммунист»-ы редак-  
тор уыдтæн, æмæ-иу мæ Хъайтыхъты Геор арæх абæрæг  
кодта.

Иу хатт мæ цæмæндæр «Дон Жуан»-мæ æркæсын ба-  
хъуыд, фæлæ, марадз-зæгъай, кæд ма йæ ардтон. Æдзухдæр  
æй мæ фыссæн стьолыл дардтон, фæлæ уым куы нæ ра-  
зынд, уæд къуымтæ фæлдахынмæ фæдæн. Никуы 'мæ  
ницы. Дзаума кæм нæ уа, уым æй цасфæнды куы фæцагу-  
рай, уæддæр æй не ссардзынæ. Цы гæнæн ма мын уыди:  
сæфтыл æй банымадтон.

Ууыл цалдæр мæйы рацыд, афтæ Георыл кæимæдæр  
ныхасгæнгæйæ фембæлдтæн. Лæг ын афтæ куы бакæнид:  
«Мæ газеттæ мын рахастай». Геор ын æнæхудгæйæ дзуапп  
радта: «Канд дæ газеттæ куы рахастайн! Михалы «Новый  
мир» дæр». Уыцы ныхæстæм хъусгæйæ, мæ «Дон Жуан»  
мæ зæрдыл æрбалæууыд æмæ Георы фæрсын:

— Уæдæ мын мæ «Дон Жуан» дæр, æвæццагæн, ды  
рахастай...

— Уый Мурат раджы банызта, — цыма мæ чиныгæн  
æццагæйдæр афтæ кæнын æмбæлди, уый хуызæн загъта  
Геор.

Газет «Пионерская правда» 1953 азы 9 январы ным-  
мыхуыр кодта Твардовский Александры статья  
«Заветная книга». Уым фыста: «Æз радзурынмæ хъавын,  
«Пионерская правда»-йы кæсджыты карæн куы уыдтæн,  
уæдæй нырмæ мæм цы чиныг ис, уый тыххæй. Уый уыд  
Некрасовы æмдзæвгæты æмбырдгонд. Уыцы чиныджы  
бахъуыд бирæ фæлварæнты сæрты ахизын: йæ сырх  
хъæбæрцъар байхсыд, йæ тигъ ма йæхиуыл тыххæй хæ-  
цыд, йæ дамгъæты сызгъæриндонытылд æрызгъæлд.  
Чиныг куыддæр ныддымсæгау кодта, йæ сыфтæ — сойæ  
дзаг, сæ кæрæттæ, зæронд хъазæн къамты кæрæттау, сыс-  
хъæлтæ сты. Фæлæ йæ сыфтæй иу дæр хъуыд нæу.  
Чиныгæй чи фæхицæн, уыцы сыфтæ дæр æнæхъæн сты.  
Æнæхъæн у титулон сыф, йæ автор цæрмын худ æмæ  
кæрцы ист кæм у, уыцы хуызист дæр хъыгдард нæ бай-  
йæфта; хицæн сыфыл — йæ къухæвæрд, чиныджы фæ-  
стæ — йæ сæргæндтæ.

Дзыхъхъынног ма куы уыди, æз ма йæ мæ зæрдыл аф-  
тæмæй дæр дарын. Ныртæккæйы ног чингуытæ типогра-  
фийы ахорæны тæф кæнынц, уый та духийы тæф кодта.  
Духийы тæф кæй кодта, уый ма хорз хъуыды кæнын. Мæ  
фыд æй, 20-æм азты уыдаид, афтæ базарæй æрбаласта.  
Уырдам та, æвæццагæн, исты хъæздыг лæджы библиоте-  
кæйæ бахауд. Мæ фыд нæ хъæуы ахуыргонд лæгыл ны-  
мад уыд. Уарзта чингуытæ æмæ йæ картофæй баивта...  
Уæдæй фæстæмæ уыцы чиныг ис мемæ. Фыццаг æй ха-  
стон, дзаумæтты хызыны чи цыд, мæ уыцы библиотекайы  
иу горæтæй иннæмæ, иу фатерæй иннæмæ. Ныртæккæ  
дæр æфснайдæй лæууы Некрасовы иннæ чингуыты фарс-  
мæ.

Уæлдай уарзон цæстæй йæм кæсын. Мæ зæрдыл мын  
æрлæууын кæны мæ райгуырæн хæдзар, раздахæн кæмæн  
нал и, уыцы рæстæг...»

Ахæм чиныг мæнæн та у «Хъæбатырты кадæг».

Дæбейы романимæ фыццаг хатт базонгæ дæн, авдазон  
скъолайы ма куы ахуыр кодтон, уæд. Мæ зæрдæмæ тынг  
хæстæг уыд. Афтæ мæм каст, цыма йæ архайджытæ нæхи  
бинонтæ уыдысты. Бирæ нывтæ мын мæ зæрдыл лæууын  
кодтой мæхи царды хабæрттæ. Уый фæстæ йæ цал æмæ  
цал хатты бакастæн, æмæ-иу æй цыма фыццаг хатт кæсын,  
ахæм æнкъарæнтæ мæм æвзæрын кодта.



Хъуыды ма кæнын, институтмæ куы бацыдтæн, уæд æй, лекци цыди, афтæмæй кастæн æмæ, Ботасы хæдзар сындзæхгæд куы скодтой, уыцы бынатмæ куы бахæццадæн, уæд мæ цæссыгтæ уромын нал бафæрæзтон æмæ мæ, цæмæй мачи базона, уый тыххæй мæ сæр мæ къухтыл æр-уагътон æмæ мæ цæссыгтæ аивæй сæрфтон. Хуыцау хорз, æмæ уыцы бон æппæты фæсте бадт фæдæн, æндæр мын мæ лæмæгъдзинадæн æвдисæнтæ фæуыдаид.

Институт каст куы фæдæн æмæ «Рæстдзинад»-ы ку-сын куы райдыдтон, уæд æнæнхъæлæджы фембæлдтæн «Хъæбатырты кадæджы» фыццаг рауагъдыл. Бæрнон се-кретарь æмæ йæ хæдивæг кæм бадтысты, уыцы уатмæ кæцæй бахауд, уый нæ зонын, фæлæ кæй у, уымæй сæ куы фарстон, уæд мын дзуапп раттæг нæ фæци. Мæнæн-ма йæ раттут, зæгъгæ, сæм куы 'рхатыдтæн, уæд мæ фæн-дыл дыууæ зæгъæг нæ фæци, æмæ йæ цингæнгæ стыр хæзнайæу рахастон.

Уæдæй нырмæ рацыд дæс æмæ дыууиссæдз азæй фыл-дæр, æмæ йæ цæсты гагуыйæу хъахъхъæнын. Кæд иу горæ-ты йеддæмæ нæ цардтæн, уæддæр цыппар фатеры аивтон æмæ йæ иу ранæй иннæмæ хæссын. Уымæ йæ нæ хæдзары дæр нæ дарын, фæлæ, хъалæй фылдæр рæстæг кæм вæй-йын, уым — мæ куысты. Стæй тæрхæгыл дæр нæ, фæлæ мæм æнæхъæнæй кæцæй зына, ахæм ран — стъолыл. Кæд, ныртæккæ цы чингуытæ цæуы, уыдоны хуызæн аив фæл-гонцгонд нæу, уæддæр мын цыфæнды аив чиныгæй дæр зынаргъдæр у. Куы йæм бакæсын, уæд мæ зæрдæйы æх-сызгон æнкъарæнтæ сфæйлауынц æмæ та мын йæ мидис сног вæййы.

Куы йæ фæкæсын, уæд ын уынын йæ хъуагдзинадтæ дæр. Йæ хъуыдыйæдты арæзтмæ æрхæссæн вæййы аиппытæ, къух-бакæнæнтæ дзы бафиппайын, фæлæ, диссаг цы у — сæ сæрты ахизын æнцонай, уымæн æмæ мын сæйрагдæр сты, фыссæг цы цард æвдисы, уый, цы сурæттæ сарæзта, уыдоны хъыс-мæт, уыдоны бæллицтæ æмæ тырнындзинадтæ, сæ сагъæстæ æмæ хъызæмæрттæ. «Хъæбатырты кадæджы» архайджыты хуызæн мæ цæстыты раз никæцы æндæр ирон романы фæл-гонцтæ слæууынц, уыдоны хъысмæтыл куыд тыхсын, афтæ мæ никæцы æндæр чиныджы архайджыты хъысмæт æндавы.

Райсæм-ма дзы æрмæстдæр иу хæдзары бинонты. Кæцы дзы нæу æххæст фæлгонц?! Кæцийæн дзы нæй

йæхи цæсгом, йæхи хъысмæт, йæхи миниуджытæ æмæ бæллицтæ?!

Кæд Ботасы бирæ цæрæнбон нæ фæци романы, уæддæр йæ цардвæндаг цæстытыл уайы. Иннæ ахæм Госга! Гаппо, Сослæмбег æмæ Фырдæйы кой нал кæнын. Афтæ иннæ архайджытæ дæр сты цардæгас, чиныгкæсæджы зæрдæйы арф бынат чи ссардта, ахæмтæ.

Афтæ мæм кæсы, ныртæккæ «Хъæбатырты кадæг», хуыздæр нæй, афтæ фæлгонцгондæй куы рацæуид, уæддæр мын 1948 азы уагъд чиныджы ад не скæнид. Уæвгæ мæм кæсгæ афтæ нæ кæны, фæлæ æцæгæй дæр афтæ у. Уымæн ыл афтæ æнувыд дæн. Уымæн æй рахæсс-бахæсс кæнын цæрæнбонты мемæ иу Сфæлдыстадон хæдзарæй иннæмæ. Кæмфæнды куы вæййын, уæддæр æй æнæрафæлдахгæ нæ фæвæййын. Отпускы уæвгæйæ йæ — ахæм отпуск нæма уыд, уæвгæ, дыууæ-æртæ хатты ахæм дæр уыд, иннæты хуызæн улæфгæ нæ, фæлæ кусгæ кæд нæ фæкæнын — мемæ рахæссын æмæ мæ разæнгард кæны фыссынмæ. Иуцалдæр фарсы дзы куы бакæсын, уæддæр мæ цыдæр тых бауадзы. Ахæм отпусктæ дæр мыл скæны, кæрæй-кæронмæ йæ кæд бакæсын.

**Х**айтыхъты Геор мын кæддæр афтæ зæгъы, ме 'цæг ном, дам, Джеуæр хуыйны. Уый, «Рæстдзинад»-ы куы куыстон, уыцы дуджы уыди. Бафæндыди мæ, кæд йæ ном афтæ уыди, уæд ын йе 'цæг номимæ йæ уацмыстæ дæр уадзын. Йæхæдæг уыцы хъуыдыйы ныхмæ куы ницы загъта, уæд ын йе 'мдзæвгæтæ æцæгæйдæр ахæм номимæ уадзын райдыдтам.

Хъайтыхъы-фырт къорд хатты йæ ног номимæ газеты куы фæзынди, уæд мæм чидæр телефонай æрбадзырдта, йæ ном, дам, фылдæр хæттыты куы аива, уæддæр, раздæр куыд фыста, уымæй хуыздæр фыссын нæ райдайдзæн.

**У**у поэт даргъ æмдзæвгæтæ фыссын уарзта. Даргъ кæй уыдысты, сæ сæйраг аипп уый нæ уыд, йæ мардæрцыд сæ лæмæгъдзинады уыдис. Иу хатт та йæ даргъ æмдзæвгæ газетмæ бахаста, æмæ йын æй йæхи цур кæсын райдыдтой. Фыццаг æмæ фæстаг дыууæ цыппаррæнхъоны,

дам, уæлдай сты æмæ йын сæ аппæрстой. Ногæй та йæ бакастысты æмæ ма дзы астауæй дæр æртæ цыппаррæнхъоны ахахх кодтой.

Поэты бæргæ нæ фæндыди, фæлæ, æвæццагæн, йæхинымæр загъта, цæугæ ракаенæд, æндæр цыфæнды цыбыр дæр уæд. Æппæты фæстагмæ ма йын дзы баззад цыппар рæнхъы, æмæ уыдон ахахх кæныныл дæр куы ныллæууыдысты, уæд ууыл нал сразы...

Мæ зæрдыл мын, бирæгъты бал кæуыл æрæмбырд, уыцы лæджы хабар æрлæууын кодта. Йæхицæй æппæлдыди, мæйдар æхсæв, дам, мыл авд бирæгъы амбæлд æмæ, дам, сæ лидзæг фæкодтон. Чи йæм хъуыста, уыдонæй йын иу афтæ зæгъы, бирæгъты бал, дам, фондзæй фылдæр нæ вæййы. Æртыккаг ын сæ дыууæмæ 'ртардта. Æнæхъæн бал иу бирæгъмæ куы 'рхауд, уæд, фыццаг йæ ныхмæ чи сдзырдта, уый афтæ фæкодта: «Тарст халон къудзийæ тæрсы, зæгъгæ, фæзæгъынц. Дæуæн дæр дæ фæндагыл дымгæ къудзи базмæлын кодта, бирæгъы хуызæн дæм фæкаст æмæ йыл басæтт!» — «Цыфæнды куы дзурат, уæддæр мæ бирæгъæй къудзи кæнын нæ бауадздзынæн!» — хъæдыхæй загъта «хъæбатыр» æмæ йæ ныхасгæнджыты дзургæ ныууагъта.

**А**цы фыстытæ дæр цыртытыл цыма Ленинграды Невскийы лавры бакастæн, мæ зæрдæ мæм афтæ дзуры:

*Уходит человек из мира,  
Как гость с приятельского пира.  
Он утомился кутерьмой,  
Бокал свой допил, кончил ужин.  
Устал — довольно! Отдых нужен,  
Пора отправиться домой.*

Мæ цæстыл иу лæджы хъысмæт ауад. Лæппуйæ Фæскавказмæ афтыди. Бирæ азтæ науы денджызонæй фæленк кодта, уырдыгон чызджы ракуырдта. Чызг æмæ йын лæппу дæр рацыди, фæлæ йæ бинойнагимæ нæ фидыдта æмæ ахицæн сты. Советон Цæдис куы фехæлд, уæд йæ райгуырæн бæстæмæ ссæуыны бæсты Уæрæсемæ ацыд. Уырдыгон ус ракуырдта æмæ уым кусын райдыдта.

Ныр рацæй-рабон, æмæ, дам, амарди. Йæ уæлхъус йæ хæстæджытæй, йæ зонгæтæй, йе 'мзæххонтæй ничи уыд, афтæмæй йæ 'цæгæлон адæм æцæгæлон зæххы баныгæдтой. Иу ирон цæстысыг ыл не 'ркалд, афтæмæй. Уымæй ма æнамонддæр мард уыдзæн, уый мæ нæ уырыны.

Уæлдæр цы эпитафи æрхастон, ацы хабæрттæ мын уый фæстаг рæнхъ — «Пора отправиться домой» — æрлæууын кодта мæ зæрдыл.

Дард бæсты амæлæг ахæм хорз лæппу уыд, æмæ дзы хæстæгæй, хионæй иууылдæр сæрыстыр уыдысты. Йæ мадыл куыд æнувыд уыд, уый æцæгæлон адæм дæр зыдтой. Отпуск-иу куы ссыд, уæд-иу уый йæ къабæзтæн бæрæгбоны хуызæн уыд. Цыфæнды дард ранæй дæр-иу цины хъуыддаджы фæдыл Ирыстоны балæууыд.

Фæстаг хатт ма йæ федтон йæ хистæр æфсымæры зияны. Уый размæ ссыди йæ хистæр хойы зианмæ дæр. Фæлæ йæхицæн «пора отправиться домой»-ы афон куы 'рхæццæ, уæд дæр йæ райгуырæн хæдзар нал бацагуырда. Йæ цырагъ кæйдæр бæсты басыгъд, фæлæ йæ нæзы нæхи бæстæм нал схаста æмæ кæйдæр зæххыл æнаæмæнузæгъæджы хуызæнæй ныгæд æрцыд.

Мæ ныхас цыртыл фыстæй райдыдтон æмæ йæ эпитафийæ фæуон. Уый дæр Ленинграды иу цыртыл фыст уыд:

*Прохожий, бодрыми ногами  
И я ходил здесь меж гробами,  
Читая надписи вокруг,  
А ты мою теперь читаешь.  
Намек ты этот понимаешь.  
Прости же, до свиданья, друг!*

Ме 'мбæстаджы цыртыл фыст кæй никуы базондзынæн, уый, æвæццæгæн, мæн аххос нæу.

*У*

у хатт Фатимæмæ цæуылдæр рамæсты дæн æмæ йын æртхъирæнгæнæгау загътон:

— Ахæм хъуыддагты тыххæй Мурат цал усæй ахицæн, уый зоныс?!

Фæлæ, куыд бамбæрстон, афтæмæй йæм мæ ныхæстæ нæ бахъардтой.

*М*ад сывæллæтты цæхæрадонæй æрбацæйкодта йæ цыппараздзыд лæппуйы.

— Уæртæ, абон арсы къафеттæ кæм балхæдтам, уыцы дукани.

— Базыдтай йæ, Гæбул.

Дарддæр фæцæуынц.

— Уæртæ уый та, папæ кæм кусы, уыцы хæдзар.

— Уый дæр базыдтай. Уæртæ уый та? — бафарста мад, дыууæуæладзыгон кæрдæгхуызцъæх чъырæйцагъд бæсты-хаймæ ацамонгæйæ.

Лæппу фырцинаей скафыд.

— Нæ йæ зоныс?

— Зонын, — æмæ хъæрæй ныххудт.

— Уæдæ-ма йæ зæгъ!

— Мæ хæдзар.

— Цавæр хæдзар?

— Кæм райгуырдтæн, уыцы хæдзар.

— Базыдтай уый дæр, — йæ лæппуйы æрбахъæбыс кæнгæйæ, загъта мад æмæ ма йæ цæстæнгас арæндоныл иу хатт æрхаста.

*М*урат нын нæ люстрæ ауыгъта. Фæрдгуыты хуызæн дзы бирæ цыдæртæ уыди, æмæ дзы иуы дзинг-дзинг зæххыл ссыди. Фатимæ, кæдæм атылд, зæгъгæ, йæ цæстæнгас уаты къуымты ахаста, фæлæ дзы ницæуыл фæхæст. Мурат та, кæцæй æрхауд, уый агуырдта æмæ йæ уый дæр не ссардта. Фатимæйæн зæрдæтæ æвæры: ахъаззаг исты куы уыдаид, уæд, кæцæй рахауд, уый разынид.

Уæддæр Фатимæ йæ агурыны куыст кæны. Суанг цъылынæй мæрзынмæ дæр бавнæлдта, фæлæ, люстрæйæ цы хай рахауд, уый зæххы скъуыды ныххауæгау фæцыдæр. Фесæфт, йæ кой, йæ хъæр дæр никæцæйуал райхъуыст. Мурат люстрæ ауыгъд куы фæци æмæ цырагътæ куы ссыгъдысты, уæд дæр ма Фатимæйы сабыртæ кодта, цы 'рхауд, уый люстрæйыл никæцырдыгæй фæзынд æмæ дæхицæн дзæгъæл мæстытæ ма кæн, зæгъгæ.

Ницы йæм бахъардта. Йæ люстрæ йæм уæддæр цыдæр хъуаг каст. Кæд цырагъы рухсмæ нæ разынди, зæгъгæ, ма йæ райсомæй дæр фæцагуырдта.

Дыккаг бон зианы уыдыстæм æмæ фæстæмæ куы раз-  
дæхтыстæм, уæд Муратæн йæ туфлийы уафс æрхауд æмæ,  
йæхæдæг куыд загъта, афтæмæй, дам, къуылых Гогийы  
хуызæн фæчепп-фæчепгæнгæ фæцыдтæн. Нæхимæ йæ  
Фатимæйæн куы радзырдтон, уæд уыцы цинхуызæй афтæ  
фæкодта:

— Мæ тæригъæдæй æрхауд йæ уафс!..

Мурат уый фехъуыста, цы — ахæм зæрдиаг худт нык-  
кодта, æмæ банхъæлæн уыд, исты æхсызгон хабар фе-  
хъуыста, зæгъгæ. Стæй йæ уыцы ныхæстæ иу хатт æмæ  
дыууæ хатты нæ бахъæлдзæг кодтой. Арæх-иу сæ æрымы-  
сид æмæ-иу æнæныххудгæ никуы фæци.

*М*æ фыссæн чиныгæй рахаудысты ацы дыууæ рæн-  
хъы:

*Куы фæцардаид Хъороты Агоры бæрц Къоста,  
Уæд ма уыдаид абон дæр, нæ амондæн, æгас...*

Йæ бынмæ та, кæд фыст æрцыд, уый æвдисæг нымæц-  
тæ: 1996 азы 24 июль.

Ацы æмдзæвгæ дæр мын æрдæгфыстæй баззад. Цыма  
дзы, теуа йе 'нæзондæй куыд фесæфт, уый равдисынмæ  
хъавыдтæн, афтæ мæм кæсы:

*Цардысты æмæ уыдысты  
Бирæгъ, рувас æмæ арс.  
Иумæ хордтой сæгъты, фысты,  
Кодтой алкæуыл æвварс.*

*Уалдзæг, сæрд æмæ фæззæджы  
Ницæуыл уыдысты тыхст.  
Кæм æргæвстой хъуг, хæрæджы,  
Кодтой къамбецы æмбырст.*

*Хъæды цæрджытæ сæ коймæ  
Кодтой уадзыг æмæ сур...*

*Л*æг цынаехуызон рæдыд фæкæндзæн, ахæм нæй.  
Иу хицауимæ куыстон æмæ мæ, куыд бамбæрстон,  
афтæмæй тæрсгæ кодта, фæлæ цæмæн æмæ цæмæй, уый  
рахатын нæ бафæрæзтон.

Иу бон дын мæм йæ кусæн уатмæ фæсидти æмæ мын цавæрдæр официалон гæххæтты мæ къух æвæрын кодта. Цы фыст дзы уыди, уый нæ зыдтон, кæд бынтон сыгъдæг уыд, уæддæр бæрæг нæ уыд æмæ, дам, дзы дæ къух æрæвæр. Равдис мæм æй, зæгъын: мæ къух цæуыл æвæрын, уый хъуамæ зонон. Кæд мын марыны тæрхоны бын мæ къух фыссын кæныс, уæд та? Уый уæлгоммæ хауæджы хуызæн йæхи акодта æмæ йæ хъæлæсыдзаг ныххудти. Мацæмæй тæрс, тагъд, дам, æй базондзынæ.

Куы нæ йын коммæ кастæн, уæд бынтон фæлмæн хъæлæсæй дзурын райдыдта. Фæстагмæ йын кæд тæригъæд нæ фæкодтон. Мæ къухæвæрд ын цыма стыр амонд æрхæсдзæн, афтæ кæсын дæр мæм райдыдта. Гæнæн нал уыд, æмæ гæххæтты уыцы нæвæндонæй мæ къух æрæвæрдтон.

Иуцалдæр боны æнхъæлмæ кастæн, цы уыдзæн, уымæ, фæлæ мæм ницы ног хабархæссæг уыди. Сабыргай мæ мæ къухæвæрды хабар рох кæнын райдыдта. Стæй дын иу бон газеты мæ хицауæн паддзахадон хæрзиуæг раттыны тыххæй указ куы бакæсин. Куыд бамбæрстон, афтæмæй орден раттыны тыххæй куыстæй дæр гæххæтт хъуыди æмæ йæ хицауы бæсты хъуамæ йæ хæдивджытæй исчи бафыстайд. Уæд мын æй, цымæ, цæмæн сусæг кодта? Къух куы нæ бафыссон, уымæй тарст æви, хабар Ирыстоныл куы айхъуысын кæнон, уымæй стъæлфыд?

Кæд æм æцæгæй ахæм хъуыдытæ уыд, уæд рæдигæ кодта.

**К**æддæр нæ хъæуы равзæрды тыххæй фыстон: «Иуæй-иуты хъуыдымæ гæсгæ, «Алагир» равзæрд дыууæ дзырдæй: «уæллаг» æмæ «Ир»-æй. Кæд æцæг афтæ у, уæд нæ хъæуæн схонаен ис Дæллаг Ир, уымæн æмæ йæ цæрджытæ иууылдæр сты Уæлладжыры комæй рацæугæ. Цæргæ та æркодтой Алагирæй дæлдæр».

Ацы ныхæстæ ныффыстон 1996 азы. Мæ хъуыдытæм цыдæр рæстдзинад кæй фæхæццæ, ома кæд Уæллаг Ир ис, уæд Дæллаг Ир дæр хъуамæ уыдаид, зæгъгæ, уый фæстæдæр наукон æгъдауæй равдисыныл бацархайдта зындгонд ахуыргонд Кузнецов Владимир. 2008 азы фыста: «Высказываю гипотезу о том, что в местном бытовом обиходе раннего средневековья упомянутые горные аланы



могли фигурировать под номинацией «Уаллаг Ир», т.е. «Верхний Ир». Логика возникновения такого наименования прозрачна: эта часть страны Ирхан «Дербент-наме». Номинация «Уаллаг Ир» дошла до нашего времени в форме Алагир (город) и Алагирское ущелье, а ее историческая реальность подтверждается монетным двором XIV в., чеканившим свою монету и известным в нумизматической литературе.

Допуская гипотезу об «Уаллаг Ире» как «Верхнем Ире», мы должны допустить и антитезу о вероятном существовании историко-географического понятия «Даллаг Ир», т.е. «Нижний Ир», впоследствии стертого временем. Территориально эта часть страны Ирхан должна была соответствовать предгорной равнине Северной Осетии, Кабардино-Балкарии и части Ингушетии и Чечни, насыщенной аланскими «земляными» городищами и катакомбными могильниками I — начала II тыс. н.э.».

Æвæццагæн, нæ фæрæдыдтæн, мæ райгуырæн хъæу Дæллаг Ир (мæ чингуытæй иуæн радтон ахæм ном) кæй схуыдтон, уымæй, уымæн æмæ Бæрæгъуын дæр «предгорная равнина Северной Осетии»-йы иу хай у.

**А** дæймаг йæ цæммардзинад цы хуызы нæ равдисдзæн, ахæм ын нæй. Радиойы куы куыстон, уæд мын нæ кусджытæй иу ахæм хабар радзырдта.

Иу фыссæг куыста журналы редакторæй. Уыцы бынаты бадти бирæ азты дæргъы. Бирæ азтæ кæм бадай, уым æдзух раст хъуыддæгтæ куы нæ кæнай, уæд дæ ныхмæ дзурджытæ кæй сарæх уыдзысты, уый зын бамбарæн нæу. Сбирæ сты, редакторы куыстæй разы чи нæ уыди, уыдон дæр æмæ йæ ныхмæ ныфффыссынвæнд скодтой. Цы хъаст ныфффыстой, уым та къухтæ бавæрын хъуыд, æмæ уыцы хæс йæхимæ райста, мемæ радиойы чи куыста, уый æрхорд. Кæрæдзиуыл æууæндыдысты, растдæр зæгъгæйæ та, хъаст кæмæ уыди æмæ йæ къухтæ æрæвæрыны тыххæй рахæсс-бахæсс чи кодта, уый æууæндыди радиойы кусæгыл æмæ йæм гæххæтт бахаста. Уымæй размæ дзы сæ къухтæ цалдæрæй æрæвæрдтой. Радиойы кусæг хъаст бакаст, федта, йæ къух дзы чи æрæвæрдта, уыдоны мыггæгтæ дæр, фæлæ дзы хъаст æрбахæссаеджы

къухæвæрдыл йæ цæст куы не 'рхæцыд, уæд æй дисхуызæй бафарста:

— Æмæ дзы дæхи къух куынæма æрæвæрдтай...

— Æууæндын дыл æмæ дын мæ сусæгдзинад рахъæр кæнон: мæхи мын æвæрынмæ хъавынц редакторæй, æмæ исчи зæгъдзæн, уыцы бынатмæ кæй тырныдта, йæ ныхмæ уымæн ныффыста, зæгъгæ.

...Редакторы йæ куыстæй систой, фæлæ йæ бынатмæ чи тырныдта, уый дæр дзы нæ сæвæрдтой. Иу дзырдæй, йæ фыдабæттæ фæдзæгъæл сты.

Æгæй лæг зæгъынаен дæр лæг хъæуы. Æмæ уыцы лæгдзинад уыди Гуыдиаты Гермæнмæ. Зыдта, чи цы у, уый. Зыдта, кæй тыххæй цы зæгъын хъæуы, уый дæр. Уымæ йæ хъуыды, цыфæнды карз куы уыдаид, уæддæр æй бæмбæджы никуы батыхта. Дзырдта æргомай, комкоммæ, йæ ныхас кæйдæр зæрдæмæ нæ фæцæудзæн, ууыл нæ хъуыды кæнгæйæ. Ирыстонæн кад чи кодта, йæ намысыл ын намыс чи 'фтыдта, уыдон æй уырзæй æвзарын нæ хъуыд. Кæйдæрты фæрсыны сагъæсы дæр никуы бацид, уымæн æмæ сын хорз зыдта сæхи дæр æмæ сæ хъуыддæгтæ дæр. Фыста сыл газеттæ æмæ журналты, иста сыл кинотæ, æмæ сæ фæлгонцтæ цыртдзæвæнтау баззадысты абоны æмæ фидæны фæлтæртæн.

Гермæнимæ бирæ хæттыты фембæлдтæн. Бирæ азты размæ мын мæ радзырдтæй иуцалдæр уырыссаг æвзагмæ дæр ратæлмац кодта. Йæ зæрдæмæ куы нæ фæцыдаиккой, уæд, Гермæн ахæм адæймаг уыд, æмæ сæ тæлмац кæнынмæ нæ бавнæлдтаид: йæхицæн тыхми чи кодта, уыдонимæ йын иумæйагæй ницы уыд. Уæлдай тынгдæр йæ зæрдæмæ фæцыд радзырд «Мысты тæригъæд». Мæнæ куыд фыста йæхæдæг: «Однажды мне пришлось перевести несколько рассказов Дзасохова. Запомнился эпизод в одном из них: мышка, увидев, что нòском сапога охотник разорил ее запасы зерна на зиму и, поняв, что теперь обречена, выцарапала себе глаза. Я был потрясен! Не наблюдательностью Музафера, не тщательной детализировкой сцены, и даже не схваткой Жизни со Смертью. Я был потрясен Состраданием, с каким писатель живет рядом со мной, с нами...»

Бирæ хабæрттæ мæ бон æрымысын у, фæлæ уыдоны 'хсæн бæрæг дары, нæ хуыздæр нывгæнджытæй иу, нырма аккаг аргъ кæмæн нæма скодтам, афтæмæй та тæккæ стырдæр аргъ кæнын кæмæн æмбæлы, Дзанайты уыцы Азанбеджы ныгæнæн бон интеллигенцийы номæй Гермæн цы ныхас ракодта, уый. Йæ алы ныхас нæ, фæлæ ныхæстæн сæ алы мыр дæр æмбæлди нысаныл, змæлын кодта зæрдæйы рæбинагдæр уидæгтæ, дзурæг уыд Дзанайты нывгæнæджы стырдзинадыл, Хуыцауæй лæвæрд йæ егъау курдиатыл, Иры номдзыддæр лæгты æхсæн цы бæрзонд æмæ æнæхæлгæ мæсыг самадта, уый намысыл.

Иры номдзыддæр лæгты тыххæй ныхас кæм цæуы, ахæм фыстытæй дæр хъæздыг у Гермæны сфæлдыстад. Уыдоны нымæцыл азæй-азмæ æфтгæ цыд æмæ сæ фæстагмæ рауад æнæхъæн чиныг. 2003 азы йын дунейы рухс фенын кодта Цæгат Ирыстоны чингуыты рауагъдад «Ир». Гермæн мыдыбындзау фæзылд Ирыстоны хъæздыг дыргъдоны æмæ дзы, рæсугъддæр цы дидинджытæ уыд, хæрзаддæр дыргътæ цы бæлæстыл зад, уыдонæн равдыста сæ рæсугъддзинад. Йæ очерктæ кæд алы адæймæгтыл фыст сты, уæддæр сæ иу кæны сæ курдиат, нæ райгуырæн бæстæйы кад бæрзæндты кæй хастой æмæ хæссынц, уыцы арфæйаг хъуыддаг.

Ныртæккæ бирæтæм куы байхъусай, уæд сæ цæсты сындз сты премитæ æмæ кадджын нæмттæ, хорзæхтæ æмæ кады нысанта, фæлæ афтæ дзурджытæй сæхицæй ахæм уавæры чи бахауы, уыдонæй, хæрзиуæг исгæйæ, йæ риу дæр ничима аиуфарс кодта, ном æмæ мæ преми нæ хъæуы, зæгъгæ, дæр дзы ничима загъта. Ам мæ зæрдыл иу эпиграммæ æрлæууыд. Ныффыста йæ Бернар Ле Бовьен Фонтенел.

Зындгонд куыд у, афтæмæй Францы академийы æдзухдæр вæййы дыууиссæдз уæнджы. Ахуыргæндты æхсæнæй чи фæхъæуы, уый бæсты равзарынц æндæры. Æмæ эпиграммæ дæр уыцы цауимæ баст у:


*Дыууиссæдзы куы вæййæм, уæд  
Фæкалут н'алкæуыл уæ сæт.  
Куы вæййæм нудæс æмæ ссæдз,  
Уæд не 'ппæлджытæн нæй нымæц.*

Ацы эпиграммæ цæмæн æрымысыдтæн? Гермæн йæ очеркты чиныг схуыдта «Вершины», æмæ йын 2004 азы

саккаг кодтой Хетæгкаты Къостайы номыл Паддзахадон преми. Æмбæлди йын æмæ уымæн. Фæлæ, кæмæн не 'мбæлы, уыдон сæ сæртæ схыл кодтой æмæ фæस्कъуымты йæ ныхмæ дзырдтой. Уæвгæ, ахæм преми чи райста, стæй кадджын номы аккагыл кæй банымадтой, уыдонæй та кæй ныхмæ нæ дзырдтой?!

Гермæн уыди æндæр хæрзиуджыты аккаг дæр. Ууыл дзуры, Уæрæсейы Федерацийы Паддзахадон преми райсынмæ йæ кæй бавдыстой, уый дæр. Æрмæст ахæм хъæппæрис йе 'мзæххонтæм нæ разынд. Йе 'нæзæрдæхудт фæллойæн ын аккаг аргъ чи скодта, уыдон уыдысты нæ сыхæгтæ — Кæсæг-Балхъары минæвæрттæ.

Гермæны поэтикон сфæлдыстады кой не скодтон. Ницы загътон йæ киноаивады тыххæй дæр, афтæмæй уыдонæн снывонд кодта йæ царды фылдæр æмæ хуыздæр азтæ. Афтæ мæм кæсы, æмæ йе 'мдзæвгæтæ æмæ кинотæ поэты ном рох кæнын нæ бауадздзысты.

 æ рæстæджы, ома хохæй быдырмæ куы ралыгъдысты, уæд Бæрæгъуыны фылдæр сыхтæй алкацийы дæр æрцард дæсгай хæдзæрттæ. Иуæрдыгæй дæр — фондз, иннæрдыгæй дæр. Мах сых дæр уыди ахæм. Дзасохтæ æмæ Дзустæ ралыгъдысты Бадыхъæуæй, Реуазтæ — Цъусæй, Хъантетæ та — Дæйыхъæуæй. Уыцы дæс хæдзарæй æхсæзы цардысты Дзасохтæ. Уыдонæн сæ раст æмбис æдзæрæгæй баззад. Мах хæдзары цæрынц нæхи 'рвадæлтæ, фæлæ сæхи хæдзарæн йæ фæд дæр нал и. Уыдон дæле цардысты Ладитæ, æмæ уым дæр цæрæг нал и. Йæ фырт Цæрадзон Æрыдоны æрбынæттон.

Хъысмæт æппæты æгъатырдæр разынд нæ иннæ æрвадæлтæм — Алихантæм. Уыдон — Ладитæн сæ дæллаг сыхæгтæ — уыдысты дыууæ 'фсымæры. Бибойæн цот нæ рацыд, фæлæ Алиханæн уыди æртæ фырты æмæ иу чызг. Дыууæ хистæр лæппуйы — Амырхан æмæ Агуыбе — усгур лæппутæй æрлæууыдысты райгуырæн бæстæ хъахъхъæнджыты рæнхъыты. Агуыбе йæ цард нывондæн æрхаста фыдызæххы сæраппонд. Амырхан уæззау цæфтæ фæци, афтæмæй уæлахиздзауæй сыздæхт. Грознайы каст фæци пединститут. Куыста ахуыргæнæгæй. Фæстагмæ йæ арвыстой Дагестанмæ. Сæвæрдтой йæ Хасавюрты скъолайы

директорæй. 1953 азы йын йæ мард ссардтой дыууæ хъæуы астæу. Фыдгæнджытæ абон дæр не сбæрæг сты.

Лубæ æмæ ма Алиханæн сæ зæрдæ лæууыди сæ дыууæ кæстæры — Аслæмбег æмæ Зойæйыл. Дыууæйæ дæр ахуыр кодтой нæхи педагогон институты, фæлæ йæ каст фæуын баци æрмæст Зойæйы бон. Аслæмбеджы йе 'нæниздзинадмæ гæсгæ йæ ахуыр ныууадзын бахъуыд. Мад æмæ фыд, цы сæ бон уыд, уымæй архайдтой йе сдзæбæх кæныныл, фæлæ уый уыдоны бон дæр æмæ дохтырты бон дæр нал баци. 1955 азы авд æмæ ссæдзæдзæй цардæй ахицæн. Алихан ма йæ фæстæ дæс азы фæцард, фæлæ мæ фыдгул йæ цæстытæ донæй дзагæй хæсгæйæ фæцæрæд. Худгæ-иу куы кодта, уæддæр-иу йæ цæстытæ доны зылдысты. Лубæ цæрынмæ хъæддыхдæр разынд — дæс æмæ йыл цыппарыссæдзæй фылдæр цыд, фæлæ йæ царды фæстаг бонтæ, хæдзары дзаг бинонтæ йын уыд, афтæмæй иунæгæй арвыста.

Зойæ мой скодта нæ хъæуы кадджындæр мыггæгтæй иу — Беккуызартæм. Отарбегимæ схъомыл кодтой хорз цот. Сæ хистæр фырт Анатоли — зындгонд аразæг, Алан — булкъон æмæ сæ хо Светæ.

Лубæ куы 'руатон, уæд æй мæ бинонтимæ бабæрæг кодтам æмæ ма фæстаг хатт кæрæдзийæн нæ ныхæстæ фæкодтам. Фæдзырдта мын, нæ бинонтимæ куыд хæларæй цардысты, уыцы хабæрттæ. Мæ фыдимæ куыд цардысты, уый æз цæмæй зыдтон — уый хæстмæ куы ацыд, уæд мæныл цыппар азы йеддæмæ нæ цыд, — фæлæ хæстыфæстæйы хабæрттæн мæхæдæг уыдтæн æвдисæн.

Лубæмæ йæ рынчыны рæстæджы хорз цæстæй кастысты Зойæ дæр, йæ сияхс дæр, йæ хæрæфырттæ дæр. Иузаман æй сæхимæ ахоныныл дæр сразы кодтой, фæлæ сæм бирæ нæ бафæрæзта. Рынчынфæрсæг æм куы ныццыдыстæм, уæд мын йæ фын радзырдта. Йæ лæппутæй кæцийæ загъта, уый нал хъуыды кæнын, фæлæ, дам, мæм мæ фыны æрбацыд æмæ мын бауайдзæф кодта, нæ хæдзар, дам, иунæгæй цæмæн ныууагътай.

Ныр мæ фæлмæнзæрдæ 'рвадæлты хæдзарвæндагæй ничиуал ис. А сæрды йе 'нусон фæндагыл афæндараст кодтам Зойæйы дæр. Хъæуккагтæ мæм æрхатыдысты, цæгаты номæй арфæйы ныхас зæгъ, зæгъгæ. Мæ ныфс тынг дæр нæ хастон, фæлæ уæддæр, мæ цæссыгтæ ныхъуыргæйæ, цалдæр ныхасы зæгъын мæ бон баци.

Риссы мæ зæрдæ Алихан æмæ Лубæйы æнамонд хъысмæтыл. Риссы не 'ннае 'рвадæлты хъысмæтыл дæр.

Темболатæн дæр Хуыцау балæвар кодта æртæ лæппуйы 'мæ иу чызг. Йæ лæппутæй уымæн дæр иу Аслæмбег хуынди, йæ чызг та — Зойæ. Аслæмбегæн йæ хистæр — Ёхсар, йæ кæстæр — Руслан. Сæхицæй уæздандæр — æфсымæртæй зæгъын — зын ссарæн уыди. Аслæмбегимæ институты иу курс æмæ иу къорды ахуыр кодтам. Руслан дæр пединститут каст фæци, æрмæст махæй къорд азы фæстæдæр.

Сæ фыд хæстæй нал ссыд. Схъомыл сæ кодта сæ мад, фæлæ уыдон дæр æнамонддæр йеддæмæ амондджындæр нæ разындысты. Бинонты хъуыддаг нæ бакодтой, афтæмæй кæрæдзийы фæдыл ацыдысты Руслан æмæ Аслæмбег. Йæ амонд не ссардта, афтæмæй йæ хоимæ фыдбылызы бахауд Ёхсар: сæ хæдзар ссыгъд æмæ дыууæйæ дæр уым бабын сты.

Иу мыггагæй — иухуызон æнамонд хъысмæттæ. Алихан æмæ Темболатæн æртыгай фырттæ куы райгуырд, уæд цæмæй æнхъæл уыдысты, сæ фæстæ цъиуызмæлæг дæр нал базайдзæн, уый! Афтæмæй — ныййарæгæй, цотæй — иууылдæр адæмæн уарзон адæм уыдысты. Адæмæн уыдысты, хъысмæтæн — нæ. Хъысмæтæй та кæд лидзæн ис, уæд — æрмæстдæр мæрдтæм...

**К**уырыхоны зонд кæуылты æххæссы! Йæ рæстæг æмæ дуджы цæрæг адæмæн цы фæзæгъы, уый иннæ замантæ æмæ дугты цæрджытæм дæр фæхауы.

*Я мог бы для примера  
Напомнить лица, имена,  
Но это будет смело,  
А смелость в наши времена —  
Рискованное дело!*

Кæд æмæ кæд загъта ацы ныхæстæ Некрасов! Стæй сæ кæцы рæстæг æмæ кæмæн загъта? Кæй зæгъын æй хъæуы, йæхи рæстæг æмæ йæ рæстæджы чи цард, уыцы адæмæн. Уæдæ мæнмæ та афтæ кæсы, цыма мах рæстæгмæ тынгдæр хауынц. Ёвæццæгæн, куырыхон цы хъуыдытæ фæзæгъы, уыдонæн сæ фылдæр алы рæстæджы уавæр дæр февдисынц æмæ æнæмæлæт уымæн свæййынц.



Къостайы ныхæстæй та кæцы базæронд? Йæ рæстæгима дзы дард кæмдæр кæцы баззад? Йæ алы рæнхъ дæр цæры. Йæ рæстæджы уæлдæфæй куыд улæфыд, афтæ улæфы мах рæстæджы уæлдæфæй дæр. Зæрдæмæ хъары, æнусæй фылдæры размæ куыд хъардта, афтæ.

*Рухс кувæндæттæй хынджылаæg кæныныц!*

Иунаг рæнхъ йеддæмæ нæу, фæлæ азты тары фатау аныхст æмæ пиллон калгæ мах дугмæ æрхæццæ, йæ хъуыдытæ ноджы тынгдæр сæрттывттой, афтæмæй. Чи зоны, Къостайы рæстæджы кувæндæттæ кадджындæр уыдысты, фæлæ Леуаны фырт æнкъардта, уавæр фыддæрæй-фыддæр кæй кæндзæн, уый æмæ фæдисхъæр уымæн кодта. Æрыхъуысти уыцы фæдис мах æнусмæ дæр, фæлæ бирæтæм уыцы хъæр нæ хъуысы, æндæр йæхи номæй кувæндæттæ чи аразы, æмæ дзы цы мысайдæгтæ æрæмбырд вæййы, уыдон схъæздыг уæвыны фæрæз кæмæн систы, æцæг хынджылаæg кувæндæттæй уыдон кæныныц. Цæмæй æхцатæ сæхирдыгæй фæкæной, уый тыххæй сæ хъаст тæрхондæттæм дæр бахæссынц æмæ тæрхонгæнджытæ сæ фарс дæр рахæцыныц.

Æнаххосæй дæ æфхæрæг куы уа, уæд ма дæ зæрдæ цæуылдæр æмæ кæуылдæр фæдарæн ис. Гæнæн æмæ амал куынæуал уа, уæд дæ хъаст тæрхондонмæ бахæсдзынæ. Фæлæ тæрхондон зылыны фарс куы рахæца, уæд дын де 'нæбоныл басæттынай хуыздæр хос нал уыдзæн. Æндæр куыд хъуамæ рахæцай, дзуары номæй æхцатæ кусыны фæндагыл чи 'рлæууыд, уый фарс?

Науæд кæд уыди, æмæ Хетæджы дзуары бынмæ, нуазын кæмæ æрцæуы, уыдон, кæд сæ бафæнда, уæд сæ хæдтулгæты абадой æмæ табуйаг хъæды балæууой? Ноджы дзы ахæм бæстыхæйттæ сарæзтой, æмæ дæ сах къæвдайæ дæр бааууон кæндзысты. Цæмæн дзы бахъуыди агуыридурæй амад бæстыхæйттæ æмæ дæргъæй-дæргъмæ саратæ аразын?! Цæмæн хъуыди, йæ бынмæ бæгъгъæвадæй кæмæн цыдысты, уыцы хъæды алыфарс асфальт фæндагтæ аразын!

Хетæджы бынмæ фæцæуыныц иу бон. Уыцы иу бон вæййы афæдзы æппæты тæвддæр рæстæг — сусæны мæй. Куыд зонам, афтæмæй сусæны мæй мит нæ фæуары. Кæд фæуары, уæд — къæвда. Уый дæр Хетæджы бонмæ дæс азы иу



хатт кæд æрæййафа, уæддæр дзы иннæрдæм никæй ахиздзæн. Уæдæ, уæлдæр куыд загътон, афтæмæй дзы фидаркбул агъуыстытæ аразыны сæр дæр ницæмæн хъуыд.

Иннæ ахæм — мысайнагтæ. Чи куыд хъæздыгдæр у, афтæ архайы фылдæр æвæрыныл. Куыд дзурынц, афтæмæй, дам, се 'хсæн доллæртæ дæр фæзыны.

Хетæджы бынмæ æртиссæдз азæй дæр фылдæры размæ цæуын райдыдтон æмæ дзы лыстæг æхца йеддæмæ гæххæттын æхца æппаргæ никуы фæдтон, уый дæр — æвзист æртыгай суаритæ.

Фæстаг азты та фæзынди, æнæгъдаудæр æгъдауæн скæнæн нæй, ахæм. Бæлæстыл судзын райдыдтой сойын цырагътæ æмæ тынг тæссаг у, куы бахуыскъ уой, уымæй. Кæцыдæртæ дзы хуыскъ кæнын дæр райдыдтой.

Мах ногæй ницы 'рхъуыды кæндзыстæм. Кæд арæхсæм, уæд, цы уыди, уыдон фæрох кæнынмæ, кæнæ сæ цæсты бафтауынмæ. Уыцы хъуыддаджы нын æмбал нæй. Кæд уыди афтæ, æмæ бæлæстæн сæ сыфтæ нæ, фæлæ сæ къалиутæ дæр алыхуызон хæцъылтæй мауал зыной?! Раздæр нæ уыд, мах рæстæджы та фæткы хуызæн сси. Æмæ кувæндонь иуæй-иу бæлæстæ цигайнаг бæхтау хъулон-мулон æрттывд кæнын райдыдтой.

Уыдон иууылдæр сты Хуыцауы æваст хъуыддæгтæ. Хуыцауы æваст хъуыддæгтæ кæнын та тæригъæд у. Фыдæлтæ куыд дзырдтой, афтæмæй тæригъæд авд фæлтæры хæссы. Дæхи куы нæ 'рæййафа, уæддæр дæ фæдонтæй искæмæн фидгæ кæй æрцæудзæн, ууыл хъуыды кæнын хъæуы.

**А**монджын адæмтæ та куыnnæ вæййы! Алы рæтты фæцæр, алы рæтты фæкус, амонд агурæг дæсгай фæндæгтыл ауай æмæ дæхицæн æппæты рæсугъддæрæн равзар, дæ райгуырæн хъæуæй дæ цы фæндаг ахуыдта, уый.

Цомайты Иссæйы фырт Барис мæ хъæуккаг у. Кæд нæ рæдийын, уæд мын-иу Веринкæ дзырдта, дæ фыд æмæ, дам, Иссæ æрдхæрдтæ уыдысты. Иссæйы æз хорз зыдтон. Нæ хъæуы æппæты фыццаг уæзласæн машинæйы чи сбæдт, уыдонæй уыд. Барис мæнæй, æвæццæгæн, иу-дыууæ азы хистæр уыдзæн. Уый дæр ацыд йæ фыды фæндагыл. Бирæ

азты шофырæй фæкуыста Казахстаны, уый фæстæ афтыд Магаданмæ. Къорд азæй фылдæр рацыд, йæ райгуырæн бæстæ куы бацагуырдта æмæ Заводы поселочы куы 'рцард, уæдæй нырмæ. Хæдзар дзы балхæдта, æнхъæлдта, ардыгæй никæдæмуал ацæудзæн, зæгъгæ, фæлæ йыл æндæр æнкъарæн фæтыхджындæр. Кæм райгуырд, кæм схъомыл, йæ рæсугъддæр бонтæ цы Бæрæгъуыны арвыста, уырдæм фæндаг æй фæстæмæ йæ уарзон адæмы 'хсæнмæ 'ркодта. Æртæ азмæ ахæм хæдзар сарæзта, æмæ дзы адæймаджы зæрдæ рухс кæны.

Барис дæр хъæугæрон райгуырд, æрмæст хъæуæн йæ дæллаг кæронмæ 'ввахс. Æгъдау куыд амоны, афтæ уым цæргæйæ баззад йæ кæстæр æфсымæр. Барис хæдзар кæм скодта, уый, æз кæм райгуырдтæн, уырдæм хæстæг у. Мах чъылдыммæ цы Куыройыдон кæлы, уый къабæзтæй иуы тæккæ былгæрон. Уыцы къабæзтæ та суадæттæй гуырынц. Цæссыджы хуызæн сыгъдæг æмæ ихы хуызæн — уазал. Балер кæсаг йеддæмæ дзы æндæр кæсаг нæ цæры — дон, куы зæгъын, ихы хуызæн у. Барис канд хæдзар нæ сарæзта, фæлæ ныссагъта дыргъдон, цадæн скъахта егъау дзыхъхъ, æмæ дзы сæ зæрдæйы дзæбæхæн цъыллинджытæ кæнынц кæсæгтæ. Уæдæ йæ цæхæрадоны цы халсартæ æрзайы, уыдон канд йæхи нæ, фæлæ, йæ кæстæртæй æндæр рæтты чи цæры, уыдоны фаг дæр вæййынц.

Тынг æхсызгон мын у, Цомайы-фырт йæ иудадзыг цæрæнбынатæн йæ райгуырæн хъæу кæй равзæрста æмæ æппынфæстаг тæккæ растдæр фæндоны фæдыл кæй ацыд, уый. Стæй мын канд æхсызгон нæу, фæлæ йæм кæнын хæлæг дæр. Уыцы хъуыддаджы хæлæг кæмæ кодтон, уыдон уыдысты Лолаты Хадзыби æмæ Бицъоты Гришæ. Нырма сæ нымæцыл бафтыди Цомайты Барис дæр.

Афтæ мæм кæсы, цыма æз цæрæнбонты цæмæ бæллын æмæ æхсæвыгæтты мæ фынты цы хъуыдытæ фæкæнын, уыдон Барис сæххæст кодта.

Мæ фыдæн кæронмæ арæзт чи нæ фæци, мæ царды амондджындæр æвддæс азы кæм арвыстон, уыцы хæдзар мæ зæрдæйæ æппындæр нæ хицæн кæны. Нæ рудзгуыты бын цы бал бæлас æмæ чылауи бæлæстæ зад, нæ гыццыл цæхæрадоны цъайы былгæрон — шафран фæткъуы, Хъантеты хæдзары фæскъул — бур чылауи æмæ, гыццыл кæй хуыдтам, уыцы фæткъуы, нæ хайы кæрон — бал бæлæсты

æнаæхъæн рæгъ, Геортæй мах æхсæн — дæргъæццон сырх-фарс фæткъуытæ, уынджы нæ цæхæрадоны ныхмæ — дæс æви дыууадæс тутайы... Уыдон æмæ бирæ æндæр, зæрдæй-æн адджын нывтæ мæ цæстыл куы ауайынц, уæд мæ сабидуг мæ зæрдыл æрбалæууы æмæ мæ уырдыгæй здæхын нал фæ-фæнды...

Фæфæнды мæ мæ хæдзары æрцæрын. Раздæр куыддæ-риддæр уыди, афтæмæй йæ фенын. Мæ фыдæн дзы арæст цы агъуыст нæ фæци, уый кæронмæ фæуын. Йæ ног цæрд-жытæ хæдзары æддаг къултыл цы чъырымæст цъар сæ-вæрдтой, уый ракалын, цæмæй та фæстæмæ, æз æй куы-дæй зыдтон, ахæм хуыз райса. Фæфæнды мæ, кæм рай-гуырдтæн, мæ царды фæстаг бонтæ уым арвитын æмæ, мæ афон куы 'рцæуа, уæд мын мæ мард дæр уырдыгæй куыд рахæссой æмæ мæн дæр, Дибæйау, нæ хæдзар мæм кæцæй зына, ахæм ран куы баныгæениккой, фæлæ...

Фæлæ йæ ахæм фæндтæ кæмæн сæххæст вæййынц, уыдоны нымæц иугæйттæй нымайгæ у. Уыцы иугæйттæм хауы мæ мады мады мады 'рвад Цомайты Барис æмæ, мæ-нæй иу бон кæстæр уæддæр куы уайд, уæд ын зæгъын, мæ уд дæ фæхъхъау, зæгъгæ, фæлæ хистæрæн афтæ кæй нæ фæдзурынц, уымæ гæсгæ йын зæгъын: «Бузныг, Барис, æз дæсгай азты дæргъы мæ зæрдæйы цы бæллицтæ хæс-сын, уыдон ды хъуыддагæй кæй сæххæст кодтай, уый тых-хæй! Мæ зæрдæ дын зæгъы, цыдæриддæр дæм фæндтæ ис, уыдон иууылдæр дæ къухы куыд бафтой! Хуыцау дын ахæм амонд раттæд, æмæ дæ кæстæртæ дæуæй фæрнджын-дæр куыд уой! Мæ арфæтæ дыл куы 'рцæуой, уæд мæ зæрдæ куыд барухс уыдзæн, ахæм рухс цард мæнæн дæр Уæлладжы цæст бауарзæд!»

*М*æ нывтæ мын мæ хæлар нывгæнджытæ цалдæрæй скодтой. Дыууæ мын дзы мæхицæн дæр радтой.

Дзæнæты бадинаг Биджелты Валериимæ иумæ куы-стам. Уыди курдиатджын æмæ уыцы иу рæстæг фæллой-уарзаг дæр. Æнæ кусгæйæ иу минут дæр нæ фæрæзта. Колхозæн-иу æххуыс кæнынмæ искацы хъæумæ куы цы-дыстæм, уæд дæр-иу йæ ахорæнтæ йемæ хаста. Æмæ йын дзæгъæл хаст никуы фесты. Улæфты рæстæг-иу адæм сæ фæллад уагътой, уый та-иу уайтагъд, ныв кæм кæна, ахæм

бынат райардта æмæ-иу, йæ куыст цалынмæ фæци, уæдмæ нæ ныууагъта. Уымæ-иу нывыл, тагъд кæй куыста, уый никæцырдыгæй фæзынд.

Иу хатт, кæцы хъæуы быдыры уыдыстæм, уый нал хъуыды кæнын, фæлæ иу гыццыл цады был цалдæр гæды бæласы йæ зæрдæмæ фæцыдысты æмæ уыдон ныв кæнынмæ февнæлдта. Куысты кæронмæ ныв сцæттæ. Тынг зæрдæмæдзæугæ рауад. Ноджы йæ фæлгæты куы бакодта, уæд йе 'цæг хуыз равдыста. Æз ма йын цыппар рæнхъæй йæ ном дæр ссардтон:

*Куы ма уыдтæн саби, æз мысын уæды  
Рæстæджытæ: хур бон, гæнгæлыджын, сæнк...  
Дæ «Гæдытæй» иу дæр куыннае у гæды,  
Нæу афтæ дæ къухвæдтæй иунæг дæр мæнг.*

Уæд ма «Ногдзау»-ы редакци Леоновы уынджы уыди. Иу хатт мæм уырдаæм м' астæуккаг лæппу Алан ныццыди. Йæ зæрдæмæ цæмæй фæцыди, нæ зонын, фæлæ йæ Валери бандоныл абадын кодта æмæ йын йæ ныв кæнын райдыдта. Уый дæр цыбыр рæстæгмæ сцæттæ æмæ йын æй балæвар кодта.

Фæстæдæр та мын мæхи ныв скодта. Мæ ныв ма мын сарæзта æмæ мын æй балæвар кодта Челæхсаты Магрез дæр. Ме 'ннае 'рдхорд Дзанайты Руслан та мæм цал цыды 'рбакæны, уал хатты мæ ныв кæнынмæ фæвæййы. Кърандасæй. Фæстаг хатт мæ афтæ 'нкъардæй æрбаййæфта, æмæ мын уазæджы æрбацыд дæр мæ равг нæ фæхуыздæр кодта. Руслан мын мæ ныв кæнын райдыдта, уый æмбæрстон, фæлæ цæуылдæр афтæ тыхст уыдтæн, æмæ мæ зæрдæйыуаг мæ цæсгомы хуызы фæрцы айвын нæ бафæрæзтон, ома мæ риуы цы равг уыд, уый мæ цæсгомыл дæр зынди.

Руслан мæ мидуавæр афтæ дæсны равдыста, æмæ нывмæ куы 'ркæсын, уæд мын уыцы боны мæстытæ сног вæййынц. Мæнæ мын ацы æмдзæвгæ æрдæгфыстæй баззад. Æвæццæгæн, уæд дæр, Руслан мын мæ ныв куы кодта, уымæй хуыздæр уавæры нæ уыдтæн:

*Мæ сæр ысдон, мæ сæр ысдон,  
Уæд ма куыд уон, куыд ма цæрон?  
Хæстæг мæм нал цæуы хуыссæг,  
Мæ бæллицтыл æрбадти сæг,  
Кæмæй цы дарын уæд, кæмæй?*

*Мæ мыд куы байдзаг и къæмæй,  
Куынауал кæны дзыхы ад.  
Ныссасти амонды цæфхад...  
Бон райдыдта кæнын цæхтæ,  
Æфтауын кзухтæ 'мæ кзæхтæ  
Мæ уавæрыл, дæн ахæм лæг...*

**П**оэты стъалымæ чи абарста, ахæмтæ дæр, æвæццæгæн, ис, фæлæ йæ æз стъалымæ нæ абарин. Поэт мæм хуры хуызæн кæсы. Хур куы скасы, уæд дуне ныр-рухс вæййы. Сæрттивынц канд хæхтæ æмæ быдыртæ нæ, фæлæ цымаратæ æмæ фаджысы обæуттæ дæр, цæргæстæ æмæ уариты хуызæн разынынц халæттæ æмæ сынтытæ...

Пушкин куы нæ уыдаид, уæд абон чи зонид Бенкендорфы?! Къоста куы нæ уыдаид, уæд Кахановы мыггаг йæ зæрдыл чи бадардтаид?! Зындгонд уырыссаг драматург Островскийы æфсымæр уыди министр. Кæд йæ бынат стыр уыди, уæддæр ма йæ абон чи зоны?! Фæлæ йын йе 'фсымæры та чи нæ зоны?!

Куыд дзурынц, афтæмæй Хъайтмазты Аслæмырзæмæ бирæ фыстытæ уыд, фæлæ йын фесæфтысты. Махмæ дзы æрхæццæ цалдæр цыппаррæнхъоны, уыдонимæ æмдзæвгæтæ «Сидзæр» æмæ «Фæллоу». Уыдоны фæрцы Аслæмырзæйы ном абон, зæгъæн ис, æмæ Иры дзыллæтæ иу-уылдæр зонынц, фæлæ Хъайтмазы-фырты рæстæджы цы хицæуттæ уыдис, уыдоны нæмттæ ма абон чи хъуыды кæны?

Раджы дæр æмæ ныр дæр, йæ сæрызонд кæмæн ахсы, уый фыссæгимæ хорз цæры. Æвзæр чи цæры, уымæн дæр æнæзонд схонаен нæй, уымæн æмæ 'мбары, фыссæджы фæрцы йæ ном кæй нæ ферох уыдзæн.

Поэт мах рæстæджы кадджын нæу. Нæй, цы кады аккаг у, уыцы уавæры. Ацы рæнхъытæ чи ныффыста, уый нæ зонын, фæлæ мæ зæрдæмæ цæуынц:

*Будь проклят, кто, наслаждаясь песней,  
Дал с голоду поэту умереть.*

**А**цы хабæрттæ мын Дæбейы фырт Æхсар дзырдта. «Хъæбатырты кадæг» хицæн чиныгæй рацыд æви

рацауынхъус уыд, афтæ йæ ныхмæ дзурджытæ дæр фæци. Чи уыдысты, уыдоны нæмттæ (æртæйæ) дæр мын загъта, фæлæ дзы æгас ничиуал у æмæ сын сæ мыггæгтæ барæй нæ фыссын.

Цæмæй къуыммæ хастой фыссæджы? Романы, дам, революцийы уырыссаг адæм зæрдиаг архайæгæй æвдыст не 'рцыдысты. Дæбе æмбæрста, даутæ йыл кæй кæнынц, уый. Романы фылдæр æвдыст цæуы хъæууон цард. Æмæ фыссаг уырнинагæй равдыста, йæ уацмысы архайджытæ цы хъæуы цардысты, уыдоны бæллицтæ æмæ тырнындзинæдтæ.

Иу ахæм æмбырдæй, дам, мæстджынæй æрбаздæхт, йæ уатмæ бацауыны размæ бинонтæн загъта, кусгæ кæндзынæн æмæ мæ мачи бахъыгдарæд. Уазæг куы 'рбацауа, уæд ын-иу зæгъут, ам нæй, зæгъгæ, æмæ йæхиуыл дуар æрæхгæдта.

Æхсарыл уæд цыдаид, æвæццагæн, 11-12 азы, фæлæ уæддæр æмбæрста, фыд йæ чемы кæй нæй, уый.

Фæстæдæр куыд рабæрæг, афтæмæй Дæбе хъавыд йæхимæ йæ къух сисынмæ. Æхсары ныхæстæм гæсгæ, йæ фыдмæ хæсты рæстæгæй хæцæнгæрзтæ баззади. Иу къухæй дамбаца сифтындзынмæ хъавыди. Лæппу йын йæ къæппытæ хъуыста. Фыццаг хатт не схæцыд. Дыккаг хатт æй куы ифтыгъта, уæд дзæгъæл гæрах фæци. Йæ иу къухæй архайдта, æмæ хæцæнгарз стьолы къахмæ куы фæбыцау кодта, афтæ дзæгъæл гæрах фæцыд æмæ нæмыг стьолы къахыл суад. Уыцы гæрахы фæстæ, æвæццагæн, цæуылдæрты ахъуыды кодта. Чи зоны, йæ маст дæр фæсабырдæр æмæ дамбаца ифтындзынмæ нал бавнæлдта. Æхсар куыд зæгъы, афтæмæй уыцы стьол ныртæккæ дæр æгас у.

Нæ хуыздæр фысджыты-иу ахæм уавæрмæ дæр æркодтам.

*М*æ галиу уæлкъухыл цы нос ис, уымæ мæ лæппу Аланы фондзæдзыд чызг Агуындæ куы фæкомкоммæ ис, уæд мæ афарста:

— Баба, уый та дын цы кодта?

Радзырдтон ын, хъæуы ма куы цардыстæм, уæд каудуар куыд сбыдтон, михты сæртæ æмхуызон кæнынмæ иукъухыг хырхæй куыд бавнæлдтон, йæ кæройнаг дæндæгтæ



мæ уæлкъухмæ куыд баирвæзтысты, куыд æй фæцъæррæ-  
мышт кодтой æмæ йæ туг куыд фемæхст, уыдæттæ.

— Æмæ уæд кæугæ нæ кодтай? — уыцы тыхстхуызæй  
мæ афарста Агуындæ.

— Баба кæугæ нæ фæкæны.

— Уæдæ папæйы тыххæй цæмæн фæкæуыс?

Ацы хатт ын дзуапп раттын нал бафæрæзтон: мæ хъуыр  
мын цыдæр ахгæдта, мæ цæстытæ донæй айдзаг сты...

**Ф**æсмон кæнын дæр адæймаджы удхортæй иу у.  
Уадзæн фæсмонгонд баззади. Фæсмон фæкæн, зæгъ-  
гæ, æлгыст дæр ис. Уæвгæ, фæсмонтæ дæр мыттаг-  
гай сты. Фæсмон цы хъуыддæгты тыххæй фæкæнынц, уыдо-  
нæй ма кæцыдæртæн срастгæнæн вæййы, кæцыдæртæн —  
нал. Фæсмон фæкæнæн ис царды стыр рæдыд æруадзгæйæ  
дæр æмæ гыццыл хъуыддаджы фæдыл дæр. Æз цы цауы кой  
ракæнынмæ хъавын, уый æххæст фæсмоныл банымайæн  
дæр нæй, уымæн æмæ йæ куы 'рымысын, уæд, фæсмони  
аккаг у æви нæу, ууыл дызæрдыг кæнын дæр байдайын...

Цæвиттон, мæ райгуырæн хъæуы уыдтæн æмæ цыдæр  
хъуыддаджы фæдыл мæ кæддæры сыхаджы бацагуырд-  
тон. Уый куыста совхозы сæйраг агрономæй. Директор от-  
пусчы уыд, æмæ йын рæстæгмæ йæ хæстæ уый æххæст  
кодта.

Бадæм, ныхæстæ кæнæм. Уалынмæ уаты дуар æрбай-  
гом, æмæ къæсæрыл фæзынд не 'рвадæлты лæппу. Мæнæй  
иу-дыууæ азы хистæр уыд, фæлæ райдайæн кълæсты иумæ  
ахуыр кодтам. Уымæн дæр йæ фыд хæсты баззад, æмæ  
йын фадæттæ кæй нæ уыд, уый тыххæй йæ ахуыр ныу-  
уагъта æмæ колхозы (нæ хъæуы хæдзарад нын совхоз фæ-  
стæдæр схуыдтой) кусын райдыдта.

Кæрæдзиуыл бацин кодтам, уымæн æмæ лымæнæй фæ-  
цардыстæм, стæй йæ рагæй нал федтон. Мæ сыхагимæ нæ  
ныхас æрдæгыл кæй аскъуыд, уымæй, æвæццагæн, фæф-  
сæрмы æмæ, цы курдиатимæ 'рбацыд, уый сæйраг агро-  
номæн загъта. Цы дзы куырдта, уый бæлвырд нал хъуы-  
ды кæнын, фæлæ йын разыйы дзуапп куы нæ радта, уæд  
иу уысмы бæрц æнæдзургæйæ алæууыд. Цыма мæ сыхаг  
йæ цæхгæр дзуаппыл кæй фæфæсмон кæндзæн, уымæ  
'нхъæлмæ каст, фыццаг афтæ фенхъæлдтон, фæлæ уый



куы ницыуал загъта æмæ ме 'рвад куы ацыд, уæд та æндæрхуызон ахъуыды кодтон, кæд, зæгъын, мæнæй исты ныхас фехъусын æнхъæл уыд.

Уыцы ныв мæ цæстыл куы ауайы, уæд мæм фæсмон æрцæуы, хъусæй лæугæйæ кæй баззадтæн, уый тыххæй. Чи зоны, сæйраг агроном, ме 'рвады курдиат кæй нæ сæххæст кодта, уымæн æфсон уыди, фæлæ мæнæй кæй нæ фæфсæрмы, ууыл уæдæй абон тынгдæр дис кæнын.

Ахæм гыццыл хъуыддаджы тыххæй — курдиаты та зын сæххæстгæнæнæй ницы уыди — дыууæ адæймаджы, уымæ æрвадæлты, зæрдæхудты бацу, уый мын афтæ зын уыди, æмæ мæ цæрæнбонты дæр нæ ферох уыдзæн.

Ныртæккæйы зонд мæм куы уыдаид, уæд æнаæмæнг мæ сыхагæн, цы 'мбæлд, уый загътаин, стæй йын æй ныртæккæ дæр зæгъын, ме 'рвадæй та хатыр ракурин, хъусæй лæууын кæм нæ хъуыд, уым мæ дзыхыл кæй ныххæцыдтæн, уый тыххæй. Фæлæ дыууæ хъуыддагæй иу бакæнын дæр мæ бон никуыуал бауыдзæн, уымæн æмæ мæ сыхаг дæр æмæ ме 'рвад дæр æгас нал сты...

*А* дæм куыд алыхуызон сты, се 'гъдæуттæ дæр — афтæ. Стæй канд се 'гъдæуттæ нæ, фæлæ сæ хæринагтæ дæр. Францæгтæм, дам, хæфсы фыдæй конд хæринаг кадджын у. Уæдæ куыдзы фыдæй «нæгъ» чи нæ зæгъдзæн, ахæм адæмтæ дæр ис. Чи зоны, нæ фыдæлтæ бæхы фыд хордтой, фæлæ йæ ирон лæг кæд хаткæйæ бахæра, æндæр æм хæстæг нæ цæуы. Уæдæ калмы фыдæй йæ фынг чи срæсугъд кæны, ахæм адæмтæ дæр зын агурæн не сты.

Нæ зындгонд богæлттæй чидæр, Китайæ уыди æви Индийæ, лæварæн æрбаласта карз нозт, литр æмæ æрдæг кæм цæуы, ахæм авджы. Иу бадты йæ Хъуылаты Чермен, мæ сыхаг у, фынгыл æрæвæрдта. Не 'ннаæ сыхæгтæ ма йæ, æвæццæгæн, уый размæ фæдтой æмæ сæм диссаг нæ каст, фæлæ, мæнмæ гæсгæ, æнхъæлмæ кастысты, æз æй куы фенон, уæд куыд акæндзынаен, уымæ. Куы ницы æндæрхуызон кодтон, уæд мын Чермен арахъхъы авгмæ амоны, фæдтай йæ, зæгъгæ. Æз æм лæмбынагдæр æркастæн æмæ мæ бынатæй фесхъиуæгау кодтон: авджы здыхтытæй уырдыг лæууыд сау калм...

Куыд мын радзырдтой, афтæмæй, дам, Индийы, калм цы нозты уа, уый кадджындæрыл нымайынц...

Хæфсытæ, куыйтæ, кæлмытæ, хъæбызатæ, скорпионтæ хæрынц, фæлæ тæрхъусы фыд нæфæтчиаг кæмæн у, ахæм бæстæтæ дæр ис. Чехов Сахалинмæ куы абалц кодта, уæд, Сыбыры фæндæгтыл цæугæйæ, дисы бацыд, бирæ тæрхъустыл куы 'мбæлд, уæд. Куыд ын радзырдтой, афтæмæй, дам, амы цæрджытæ тæрхъусы фыд нæ хæрынц.

Æппæт уыцы хабæрттæ цæмæн æрымысыдтæн?

Цалдæр азы размæ цыдæр бæрæгбоны фæдыл Мæскуыйæ Ирыстонмæ ссыдысты бирæ зындгонд артисттæ, уыдонимæ Магомаев Муслим, Бабкина Надеждæ, Лещенко Лев æмæ иннæтæ. Кадджын æхсæвæр сын сарæзтой ресторан «Владикавказ»-ы. Хуынды æз дæр фæдæн. Хуынды гæххæтты алкæмæн дæр бæрæг уыд, чи кæцы фынгыл кæимæ баддзæн, уый. Мæ фынг бацагуырдон æмæ æрбадтæн. Уалынмæ фæзындысты уазджытæ дæр. Фынгыл мæ тæккæ фарсмæ æрбадти ССР Цæдисы адæмон артисткæ Синявская Тамарæ, йæ хъæбысы чысыл мыггаг куыдз, афтæмæй. Æнхъæлдтон, исты йæ фæкæндзæн, зæгъгæ, фæлæ дзы, куыд бамбæрстон, афтæмæй фæхицæн кæнын йæ зæрдæ нæ уыд. Æз фынгæй сыстадтæн æмæ æндæр ран сбадтæн. Æртæ уæлибæхы кæм уыди, уыцы ран куыдзимæ æмвынг уæвын мæхицæн хæсыл нæ банымадтон...

Алыхуызон адæммæ алы æгъдæуттæ ис.

**К**æцыдæр хъæуы кæцыдæр лæгæн уыди сусæг уарзон. Хъæуы та ахæм хъуыддагæн, цыфæнды сусæг æй куы кæнай, уæддæр бамбæхсæн нæй. Уымæ, гадзрахатæй кæуыл фæцæуынц, уыцы ус кæнæ лæгмæ хабæрттæ арæхдæр фæстагмæ бахæцца вæййынц. Куы бахæцца вæййынц, уæд сыл иуæй-иутæ æууæндгæ дæр нæ фæкæнынц.

Цыбыр ныхасæй, иу лæг иу хъæуы хæзгул сылгоймаг дардта. Æвæццагæн, хорз хæзгул уыди, хорз хæзгулæн та, дам, æмбисонд куыд зæгъы, афтæмæй фиуджын гуыдынтæ æрцæттæ кæнынц. Стæй канд гуыдынтæ нæ, фæлæ лæвæрттæ дæр.

Алыхуызон лæвæрттæ кодта лæг йæ уарзон сылгоймагæн. Кæм — духи, кæм — сапон, кæм — цы. Фæлæ йæ лæвæрттæй иу нæ фæрæстмæ. Уый та уыди, дæллаггуыры

мидæгæй буарыл чи вæййы, ахæм сырх дзаума. Ахæм лæвар канд йæ уарзонæн нæ бакодта, фæлæ ма йæ усæн дæр. Гъе æмæ дыууæйæн иухуызон дзаумæттæ кæй балхæдта, уый дыууæ усы кæрæдзийы дзыккутæ тонынмæ 'ркодта. Ноджы — бирæ адæмы 'хсæн.

Цæвиттон, хъуыддаг æрцыди рувæнты. Дыууæ сылгоймаджы дæр иу ран рывтой, æмæ цыдæр æгъдауæй ус йæ лæджы хæзгулыл, йæхи уæлæ цы дзаума уыд, уый куыд-дæртæй фæдта æмæ йын йæ дзыккутæм фæлæбурдта, адæм цытæ дзурынц, уыдон раст сты, зæгъгæ.

Се 'хсæн цытæ 'рцыдаид, уый цæстытыл ауайынгæнæн ис.

**А**дæймаг æгадæй куы нæ тæрса, уæд йæ сæрмæ цы нæ 'рхæсдзæн, ахæм нæй. Æцæг лæгмæ — мæгуыр дæр уæд — йæхи кæрдзын кæйдæр дзулæй фæлмæндæр кæсы. Мæрддзæст, зыд æмæ кæрæф та искай хардзæй бафсæдын лæгдзинадыл нымайы.

Иу мæ зонгæ мын йæ сыхаджы кой ракодта. Фынгыл æрбадтыстæм, зæгъгæ, уæд, дам, ын æнафæзынгæ нæ вæййы. Иу хатт, дыууæ хатты нæ, фæлæ алы хатт дæр. Уымæ йæхæдæг æгъдау никуы никæмæн радта.

Иуахæмы та, куыддæр сыхæгтæ 'рбадтысты, афтæ сæ уæлхъус алæууыди. Хистæр æм сыкъа авæрдта. Æмбæлæггаг куы анызта, уæд æм дзуры:

— Алцыдæр нæм ис, æрмæст бæгæны хъуаг стæм. Ацы 'мæ дуканийæ иу-фондз авджы 'рбадав.

Æмæ ацыди, æрмæст ыл фондз боны сыхæгты цæст нал æрхæцыд.

Æз мæ мидбылты бахудтæн æмæ мæ зонгæйæн загътон:

— Ацы хатт та-иу æй фылдæр æвгтæм арвитут, æмæ дзы фылдæр рæстæг фервæздзыстут...

**А**цы хабар ме 'рдхордыл раджы æрцыди, дзургæ та мын æй æрæджы ракодта, фæлæ йæ йæ рæстæджы куы фехъуыстæин, уæддæр ыл къаддæр нæ фæдис кодтаин. Уæвгæ дзы уадиссагæй дæр ницы и, уымæн æмæ арвы бын ногдзинад зын ссарæн у: диссæгтæ æмæ дзы тæмæстæ фæлхат кæнынц...

Мæ зонгæ уæд кусгæ горæты кодта, цæргæ та — горæт-мæ хæстæг хъæуы. Уыцы хъæуæй горæтмæ кусынмæ цыди хæрзконд сылгоймаг. Алы райсом дæр иу фæндагыл цыдысты æмæ афтæмæй базонгæ сты. Сæ зонгæдзинад афтæ арф бахызт, æмæ сылгоймаг арæны сæрты ахизынмæ йæ ныфс бахаста. Æнæус лæппуйæн дын ахæм гæнæнтæ фæуа! Ноджы сылгоймагæн йæ лæг суткагай куыста. Иу сутка-иу куы бакуыста, уæд-иу дыууæ та улæфгæ кодта. Гъе æмæ-иу кусгæ куы кодта, уыцы рæстæг сусæг уарзæттæ дзæгъæлы нæ сæфтой.

Иу сæумæрайсом мæ зонгæ йæ хæзгулæй æрбацæйздæхт æмæ йыл хæрхæмбæлд фæци, йæ «сыкъатæ» дзæбæх кæмæн ракъуыпп сты, уыцы нæлгоймаг. Кæрæдзийæн салам дæр нæма радтой, афтæмæй йæм къахæгау дзуры:

— Сыгъдæгæй дæр кæйдæр хуыссæны арвыстай де 'хсæв...

Ды йын цы дзуапп радтай, зæгъгæ, мæ зонгæйы куы бафарстон, уæд ныххудт æмæ афтæ:

— Цыдæр дæлдæр-уæлдæр ныхæстæ йын акодтон. Куы дзы фæхицæн дæн, уæд цыма къæппæгæй фервæзтæн, уый хуызæн хæрдты тахтæн. Цалдæр хатты фæстæмæ дæр фæкастæн, кæд мæ ныхæстæй истæуыл фæдызæрыг æмæ мæ расуры, зæгъгæ, фæлæ уый фыццагау йæ цыды кой кодта.

Ме 'муд æрцыдтæн, тигъыл куы фæзылд æмæ хæдзары ауон куы фæци, æрмæстдæр уæд...

**С**æрæби фондз азы Сыбыры хъæды куыст куы фæкодта, æрмæстдæр уæд æрæфтыд йæ зæрды, бынтон æнаххосæй йæ кæй сбадын кодтой, уый тыххæй хъаст ныфффыссын. Фыссынтайæ райдыдта Фадеев Александрмæ, Советон Цæдисы Фысджыты цæдисы уæды сæрдармæ. Писмо мæм æрбахаста Сæрæбийы æфсымæр Алыбеджы лæппу Солтан.

Бæрæг у, поэт йæ ныфффыссыныл бирæ кæй фæхъуыды кодта. Æвæццагæн æй куы ныфффыста, уæд æй йæ арвитын цыдæр хъыгдардта æмæ йæ æнæхъæн афæдз йæхимæ фæдардта. Уый бæрæг у йæ фыццаг хъуыдыйадæй дæр: «Вот уже пять лет нахожусь в заключении». Ацы ран дзырд «пять» ахахх кодта, æмæ йын йæ сæрмæ ныфффыста «шесть». Уыцы нымæц, ома «пять» ма дарддæр дæр цал-

дæр хатты æмбæлы æмæ уыдон дæр афтæ растгонд сты. Æнæхъæн афæдз æй цæуыннæ 'рвыста, уый зын сбæрæггæнæн у, фæлæ дзы цы фыссы, уый ирдæй æвдисы, мысæггаг ныхæстæ йæ кæй бабын кодтой.

Хъаст, мæнмæ цы хуызæнæй æрбахауд, афтæмæй æрвыст не 'рцыдаид, уымæн æмæ йæм бирæ ивддзинаedtæ бахаста, стæй кæронмæ фыст дæр нæу.

Поэт бæстон дзуры, цы нæ уыд, уыдон ыл кæй баххуырстой, уыдæтты тыххæй. Уымæ тæрхондоны раз иу æвдисæны дæр не 'рлæууын кодтой, кæд Сæрæби тæрхонгæнджытæй уый домдта, уæддæр. Чи йæ 'рцахсын кодта, уыдонæй æртæйы мыггæгтæ амонгæ дæр кæны. Фыссы, цæуыл æм мæсты уыдысты, уый дæр.

Æртæ дæр уыдысты фысджытæ, æртæйæ иу дæр хæсты нæ уыди. Дыууæ дзы Гуырдыстонмæ фæлыгъд, иннæ та — нæхи хохмæ, афтæмæй, дам, хæст йæ тæккæ тынгæй куы уыди, уæд чингуытæ уагътой. Сæрæби фыссы, сæ лæмæгъ чингуытæ сын кæй рафаудтон мыхуыры, уый тыххæй мæм смæсты сты æмæ мыл сæхæдæг дæр, сæ хæларттæ дæр алы цъыфкалаен уымæн фæкодтой, зæгъгæ.

Писмо, мæнмæ гæсгæ, Фадеевмæ æрвыст æрцыд æмæ Сæрæби, куы йæ ныффыста, уымæй афæдз фæстæдæр, ома 1954 азы, æртæ азы раздæр суæгъд.

Ацы писмойы кой, йæ ныммыхуыр кæнын кæмæй аразгæ уыд, уыдонæй иуы цур кодтон æмæ йæм фыццаг йæ хъус æрдардта. Фæлæ дзы, фысджытæй кæй ныхмæ дзуры, уыдонæй иуы мыггаг куы загътон, уæд мын æргом афтæ, уый, дам, мæ хæлар уыд æмæ йæ ныхмæ æрмæг нæ рауадздзынæн...

Уу лæппу цыдæр фыдраконддзинады тыххæй ахæстонмæ бахауд. Куы рацыд, уæд æй йæ сыхаг фæрсы:

- Куыд тагъд рацыдтæ?
- Раздæр мæ суæгъд кодтой.
- Цас раздæр?
- Ахсгæ мæ сихорæй æркодтой, уадзгæ та — райсомæй.

Æг ахæм уавæрты бахауы, æмæ йын фездыхсæн кæд нал вæййы...

Æртынаем азты адам кæрæдзийы куыд бын кодтой, уый алчидæр зоны. Фылдæр, зæгъæн ис, æмæ бын кодтой адамы хуыздæрты. Адамы 'хсæн ахæм ныхас хуымæтæджы нæ ахæлиу. Иу лæппу, дам, йæхицæй бирæ хистæр чи уыди, уымæн афтæ бауайдзæф кодта: «Ды лæг куы уыдаис, уæд дæ æртын æвдæм азы æрцахстайккой!»

Æцæгæй куы дзурæм, уæд ахæм рæстæг уыди, æмæ адам кæрæдзиуыл куынауал ауæрстой. Ахстой æнаххос адамы, ахстой, æнаххос чи уыд, уыдоны ахсынгæнджыты дæр. Гъе æмæ, æнаххос фыссæгыл хахуыртæ чи фыста æмæ уый хуызæтты ныхæстæм гæсгæ æртын æвдæм азы кæй амардтой, уыцы дамтæмысæг йæхæдæг ахст не 'рцыд æмæ фæцард мах рæстæгмæ.

Иу заман ахæм уавæр сæвзæрд, æмæ нын ахсджиаг хъуыддаджы фæдыл фынджы уæлхъус цалдæр лæппуйæ хистæртимæ бадгæ æрцыдис. Уыдонимæ уыдысты, æртын æвдæм азы кæй фесæфтой, уый фырт æмæ, йæ ныхмæ хахуыртæ æргомæй чи мыхуыр кодта, уыцы фыссæг дæр. Мæнмæ гæсгæ, зынгхуыст фыссæджы фырт бахауд, уæлдæр цы фездыхсæны кой кодтон, ахæм ран...

Зондджын лæгтæй иу афтæ загъта, йæ фыд кæмæн басыгъд, уый, дам, ма артмæ йæхи тавта. Æз ма йæм афтæ дæр бафтаuin: «Дон йæ фыды кæмæн аласта, уый йæ дон нуазын нæ ныуадздзæн».

*П*римаков Евгени Уæрæсейы нæ, фæлæ дунейы дæр хъуыстгонд лæг у. Цы стыр бынæтты куыста, уым йæхи алы ран дæр равдыста лæгæй. Уæрæсейы хицауады сæргъы куы 'рлæууыд, уæд бирæ хорз хъуыддæгтæ саразынмæ хъавыд, стæй сæ аразынмæ æвналгæ дæр бакодта, фæлæ йæ уайтагъд йæ бынатæй фелвæстой. Йæ бæстæйы адамы уавæр йæ зæрдæмæ арф кæй иста, уый кæйдæрты зæрдæмæ нæ фæцыд æмæ йын йæ фæндтæ сæххæст кæнын нæ бауагътой. Цы бирæ лæгдзинæдтæ йæм ис, уыдонæн æз мæхи аргъгæнаг нæ хонын, фæлæ дзы иуы тыххæй æнæзæгъгæ нæй.

Хицауады сæрдар куы уыди, уæд паддзахадон хъуыддæгты фæдыл фæцæйтахт Америкы Иугонд Штаттæм. Хæдтæхæджы бадт, афтæмæй базыдта, Америк Югославийыл бомбæтæ æппарын кæй райдыдта, уыцы æвирхъау хабар æмæ æрдæгфæндагæй раздæхт.



Æндæр исчи Уæрæсейы афтæ бакодтаид, стæй ныртæккæ дæр бакæнид, уый мæ нæ уырны.

Зындгонд паддзахадон архайæг æмдзæвгæтæ дæр фыссы, уый, иу рæстæджы Ирыстонмæ куы ссыд, уæд базыдтон. Йе 'мдзæвгæ фæзынди нæ газеттæй кæцыдæрты. Астрæнхъы йеддæмæ нæу, фæлæ дзы ирдæй зыны йæ удыхъæд. Программон кæй хонынц, ахæм мæм фæкаст æмæ йæ бафæлвæрдтон ирон æвзагмæ ратæлмац кæныныл:

*Ыскарстон фидарæй: кæдмæ 'рттива мæ цæст —  
Хæсдзынаен æз мæ уаргъ, нæ мын кæндзæни уæз.  
Цыфæнды карз куы уа, цыфæнды тугкалд хæст,  
Уæддæр кæндзынаен тох, нæ фæцуддзынаен æз.*

*Ныфсфидарæй зæгъын: бæрзонд бынæттæ мæн  
Нæ хъæуы хорзæхтау, нæ дæн æз кадыл мард.  
Æрмæстдæр мæм кæсæд дзæбæх цæстæй лымæн,  
Мæн макуы схонæд уый фæлывд æмæ мæнгард.*

*У* у зондаби, дам, йæ каркæй афтæ загъта: «Æз ын йæ сæр ныццавтон, уый та йæ къæхтæ тилы».

*У* нститутмæ куыд бахаудтæн, уый мæ зæрдыл куы 'рлæууы, уæд мæхимидæг дисы бацæуын. Кæм ис, уый дæр нæ зыдтон: фæрсгæ-фæрсгæ йæ ссардтон. Аф-тæмæй фæлварæнтæ дæттын райдыдтон. Мæ зæрдæ ницæуыл дардтон. Исчи мын баххуыс кæндзæн, уый кой уæвгæ дæр нæ уыди. Суанг мæхиуыл дæр мæ зæрдæ нæ дардтон, уымæн æмæ мæм афтæ каст, цыма иннæтæн сæ кæцыфæнды дæр мæнæй бирæ цæттæдæр уыди. Фæлæ, цы уа, уый уæд, зæгъгæ, куырмæджы цæуæгау размæ цыдтæн æмæ, мæ бæллиц сæххæст, уый мæ бауырныдта, институтмæ чи бахауд, уыдоны номхыгъды мæ мыггаг куы федтон, æрмæстдæр уæд.

Ахуыр кæнын райдыдтон. Бонæй-бонмæ сæфти мæ дызæрдыгдзинад. Мæ ныфс фидардæр кодта. Иннæтæй цыма дæлдæр нæ лæууын, афтæ кæсын мæм райдыдта. Мæнæй рæвдздæртæ дæр дзы уыдис, фæлæ — иугæйттæ. Цыбыр дзырдæй, астæуккагты астæуккагтæй чысыл раздæр цыд-тæн æмæ йæ мæхицæн æгъгъæдыл нымадтон.



Æртыккаг курсмæ куы бахызтæн, уæд мæ ме 'мбал сæ институты — мединституты ахуыр кодта — кæфтытæ кæм уыд, ахæм изæрмæ ахуыдта. Кафын нæ зонын, зæгъгæ, йын нæ куымдтон, фæлæ йæхи фæнд атардта æмæ ацыдыстæм. Уым мæ сæ чызджытимæ дæр базонгæ кодта. Иу мæм дзы афтæ рæсугъд фæкаст, æмæ, кæй рацыдтæн, ууыл фæсмон нал кодтон. Фæсмон кодтон, кафын кæй нæ сахуыр дæн, ууыл.

Лæппутæ æмæ чызджытæ кæрæдзийы раив-баив кодтой, афтæмæй кæфтытæ сарæх сты. Æз сæм дардæй кастæн, уæдæ æндæр цы мæ бон уыд! Кæсгæ кæд се 'ппæтмæ дæр кодтон, уæддæр-иу мæ цæстытæ уайтагъд, рæсугъд мæм цы чызг фæкаст, уый райардтой.

Иу рæстæджы музыка басабыр, æмæ кафджытæ уаты къуымтæм цæуынмæ фесты. Æз рæсугъд чызджы аивæй хъахъхъæдтон, цымæ уый та кæдæм ацæудзæн, зæгъгæ. Æмæ: диссагæй цы кæныс! — комкоммæ мæнмæ 'рбацæйцыд. Мæ цуры æрлæууыд æмæ мæм дзуры:

— Цæуыннæ кафыс?

— Нæ зонын.

— Æмæ дзы цы зонын хъæуы? Иннæтæ куыд кæнынц, ды дæр афтæ дæ къæхтæ райс-байс кæн.

Уыцы рæстæг ногæй музыкæйы зæлтæ райхъуыстысты, чызг мын мæ цонгыл фæхæцыд æмæ мæ кафынмæ рахонинмæ хъавыд.

— Никуы ракафыдтæн, — мæ къæхтæ ныббыцæу кæныныл ацархайдтон.

— Чи кафы, уыдон дæр, цалынмæ ракафыдысты, уæдмæ никуы кафыдысты.

— Омæ уыдонæй алчи арæхсти, фæлæ æз нæ арæхсын...

— Цом, æз дæ сахуыр кæндзынæн, — ныллæууыд чызг.

Гæнæн нал уыд, æмæ йæ фæдыл ацыдтæн. Æцæгæйдæр мæ ахуыр кæнын райдыдта. Куыд рабæрæг, афтæмæй европæйаг кæфтыты кæцыдæрты зынай ницы уыд, æмæ хъазтизæры кæронмæ гыццыл цыдæртæ базыдтон.

Цалдæр боны фæстæ хъæумæ ацыдтæн æмæ мæ фыды хуысгæйæ ныййæфтон. Йæ зæрдæ æнæуи дæр хъыгдард уыд, фæлæ дыккаг инфаркты фæстæ йæ къæхтыл нал слæууыд. Æртæ мæйы фæстæ йæ баныгæдтам. Мæ мады æнæниздзинад дæр сæ хъæддыхтæй нæ уыд, мæ кæстæр

хо та ма скъоладзау уыди, æмæ мæ ахуыр ныууадзынвæнд скодтон.

Уæдмæ Изольдаимæ хæстæгдæр базонгæ стæм æмæ йын мæ хабæрттæ куы радзырдтон, уæд мæ сдзурын дæр нæ бауагъта. Институт ныууадзыны кой, дам, кæнгæ дæр ма кæн. Æз мæ фыдимæ аныхас кæндзынæн, æмæ дын кæд куыст ссара, уæд, дам, фæлтау фæсаууонмæ раивдзынæ æмæ дæ бинонтæн дæр æххуыс кæндзынæ.

Æргом дзургæйæ, уыцы хъуыды мæхи зæрдæмæ дæр фæцыд. Æрымысыдтæн, институты агъоммæ шофыры курсытæ каст кæй фæдæн æмæ фыццаг хатт ахуырмæ куы нæ бахаудтæн, уæд афæдзмæ 'ввахс кусгæ дæр кæй акодтон. Ноджы ма мын Изольдæ афтæ куы загъта, мæ фыды шофыр — йæ фыд заводы директорæй куыста — куыстæй цæуынмæ хъавы, зæгъгæ, уæд мæхинымæр бацин кодтон.

Райсын мæ кодта йæ фыдæн шофырæй. Диссаджы хæларзæрдæ адæймаг разынд Батырбег. Уарзта хъазæн ныхæстæ кæнын. Мæнæй бирæ хистæр кæй уыд, уый иу хъуыддаджы дæр не 'вдыста. Искуыдæм-иу мæ куы арвыста æмæ йын-иу йæ фæдзæхст куы сæххæст кодтон, уæд-иу мæ раппæлыд. Арæх-иу «лæг дæ!», зæгъгæ, фæкодта. Уыцы ныхæстæ фехъусын мын-иу æхсызгон куыннаæ уыдаид, фæлæ мын-иу «лæппу дын райгуырæд!», зæгъгæ, куы загъта, уæд-иу фырафсæрмæй мæ цæсгом ссыгъди. Уымæ-иу уыцы ныхæстæ кæйфæнды цур дæр загъта, суанг Изольдаейы цур дæр. Изольдаимæ та нæ ахастдзинæдтæн хуымæтæг хонæн нал уыд. Зæгъæн ис, æмæ алы бон дæр æмбæлдыстæм. Фылдæр бонты та — дыгай-æртыгай хæттытæ. Куы-иу æй институтмæ ластон, куы — базармæ, куы — кæдæм. Киномæ, театрмæ дæр иумæ цæуын райдыдтам.

Нæ хъуыддæгтæй афтæ разы уыдтæн, æмæ мæхицæй амондджындæр никæйуал хуыдтон. Иу хатт ма суанг æмдзæвгæ дæр ныффыстон. Изольдаемæ йæ куы равдыстон, уæд æй нæ бауырныдта, мæхи фыст у, уый, уымæн æмæ уымæй размæ, æмдзæвгæтæ кæсгæ цы кодтон, æндæр фыссынмæ мæ гæрзтæ никуы рабастон. Нæ йæ уырныдта, ууыл фыст кæй у, уый дæр.

— Ныртæккæ дæ бауырндзæн, — загътон ын æз. — Æрмæст-ма йæ иу хатт бакæс æмæ дзы рæдыд ссар.

Изольдæ йæ сындæггай хъæрæй кæсын райдыдта:

*Иу фæлмæн ныхасæй асурис мæ зын,  
Зæрдæйы дæ фæлгонц амондау хæссын.  
О чызгай, мæ риуы райхъал кодтай уарзт,  
Лаз дæм нæй ыссарæн, зæды нывтыл карст.  
Дунейы дæ хуызæн не сфæлдыста æрдз,  
Æз нырма нæ уарзтон никæйы дæу бæрц.*

— Мæнмæ гæсгæ дзы рæдыд нæй, — загъта, каст æй куы фæци, уæд.

— Ис.

— Æз æй нæ арын.

— Уæдæ-ма рæнхъыты фыццаг дамгъæтæ уæле дæлæ-мæ бакæс.

Изольдæ къуыхцытæгæнгæ кæсын райдыдта:

— И-и-з-о-о-л-л-д... Изолдæ!.. — цыма, стыр сусæгдзинад раргом кодта, уыйау фæхъæр кодта æмæ йæ рустыл йæ армытæпæнтæ авæрдта.

— Ныр дæр дзы нæма арыс рæдыд?

— «Изольда»-йы фæлмæн нысан хъæуы.

— Æз дæр æй бæргæ зонын, фæлæ фæлмæн нысанæй чи райдайы, ахæм дзырд нæй. Рæдыд кæй ссардтай, уый мæ бауырныдта, фæлæ, æмдзæвгæ дæуыл фыст кæй у, уый дæр дæ бауырныдта?

— Бауырныдта, фæлæ поэт кæдæй нырма сдæ?

— Дæу куы бауарзтон, уæдæй нырма, — дзуапп ын радтон æз æмæ йæ мæ хъæбысы æрбатыхтон.

Иу хатт нæ йæ мад дæларм-уæларм цæугæ дæр федта. Уый та йæ, æвæццæгæн, лæгæн радзырдта, æмæ фыд цæхæртæ акалдта. «Лæг дæ!» æмæ «лæппу дын райгуырæд!»-ты бæсты мын, гуымирыдæр нæй, ахæм ныхæстæ фæдзырдта.

Кæй зæгъын æй хъæуы, Изольдæмæ дæр дзы къаддæр не 'рхауд.

Мæ куыстæй кæй фæхаудзынæн, уый ма мын цы бамбарын хъуыд. Батырбег йæ машина хуымæтæджы нæ аивта. Æз куыстмæ цæуын уæндгæ дæр нал кодтон. Æнхъæлмæ кастæн, кæд мæм фæдзурдзысты æмæ мын кæд зæгъдзысты, дæ куыстæй ацæуыны тыххæй курдиат ныффысс, зæгъгæ.

Æхсæвæй-бонæй хъуыды кодтон, дарддæр мын цы гæнгæ у, ууыл. Мæ куысты мæт мæ уыйас нæ уыд, Изольдæйæ

мæ фæхицæн кæнынмæ кæй хъавынц, уый мæ куыд мард-та. Ноджы чызджы институтмæ нал уагътой, цы — йæ размæ-иу бабадтæн, фæлæ йыл нæ хæст кодтон.

Æнæнхъæлæджы йыл уынджы куы фембæлдтæн, уæд мæм йæхи хуызæн нал фæкаст. Фæкъæсхуырдæр, йæ цæс-гомы хуыз фæцыд, йæ худгæ цæстытæй æнкъарддзинад каст. Фæдзырдта мын, йæ мад æмæ йæ йæ фыд æхсæвæй-бонæй кæй æфхæрынц. Цæуыл мæ зæрдæ дардтон, уый нæ зыдтон, фæлæ йын зæрдæтæ æвæрынмæ фæдæн, æнæ-мæнг исты æрхъуыды кæндзынæн, зæгъгæ...

Æмæ æцæгæйдæр æрхъуыды кодтон. Диссаджы ма-дзал. Изольдæйы зæрдæмæ фæцæуæд, æндæр нæ, чи зоны, нæ уавæрæй фервæзын кæна... Изольдæ йæхи æнхъæлцау рахонæд æмæ йæ исты хуызы сæхимæ бамбарын кæнæд.

Чызгæн мæ фæндтæ куы радзырдтон, уæд æваст йæ цæссыгтæ фемæхстысты, мæ худинаг, дам, канд мæ бинон-тæ нæ базондзысты, фæлæ æппæт адæм дæр.

— Кæд дæ мемæ дæ цард баиу кæнын нæ фæнды, уæд уый æндæр хъуыддаг у. Дæ ныййарджытæ стырдæр худи-нагæй фæтæрсдзысты: сæ чызгæн æнæмоймæдзыдæй сы-вæллон куы райгуыра — уыдон цæмæй зонынц, нæ дын райгуырдзæн, уый — уæд. Ахæм хабар айхъуысыны бæсты дæ, чи зоны, мæнæн раттой — æз та уымæ рагæй цæттæ дæн.

Дзæвгар рæстæг нæ разы кодта, фæлæ йыл фæстагмæ цыдæр зæд атахт æмæ та, куы фембæлдыстæм, уæд мын радзырдта, хабар йæ мадæн кæй бамбарын кодта.

Ныхæстæ дардыл ацæуынц, фæлæ хъуыддаг чындзæх-сæвы онг æрхæццæ. Дардмæ æргъæвæн ын кæй нæй, уый зыдтой æмæ дыккаг цыдæн мæ минæвæрттæн разыйы дзу-апп радтой. Баныхас кодтой, чындзæхсæв фыццаг хуыцау-бон кæй уыдзæн, уый тыххæй дæр...

Скодтам чындзæхсæв, æрмæст мæ каисты сæ хæрæ-фырты фæзындмæ фарагаст мæйы нæ, фæлæ æнæхъæн дæс мæйы æнхъæлмæ кæсын бахъуыд. Сайд сыл кæй æрцыд, уый Сосланы райгуырдæй дзæвгар раздæр базыдтой, фæлæ сын сæ хæрæфырты фæзынд цы цин æрхаста, уый раз сæ маст йæхи равдисын нал бауæндыд. Æппæты дис-сагдæр та уый уыд, æмæ мын-иу Батырбег йæ дзæбæх зæрдæйæ цы арфæтæ кодта, лæппу дын райгуырдæд, зæгъ-гæ, уый кæй æрцыд.

Уыцы арфæйæ къаддæр хай нæ фæци йæ чызг, йæхи æмæ йæ бинойнаджы. Æвæццагæн, йæ ныхæстæ былалгъæй загъд нæ уыдысты æмæ сæ уæлæрвтæ уымæн фехъуыстой. Сосланыл цыппæрдæс азы кæй цæуы, уый ды мæнæй æвзæрдæр нæ зоныс, уымæн æмæ йыл ном дæхæдæг сæвæрдтай...

Æз уын ракодтон мæ хæлары царды хабæрттæ. Мæхитыххæй та уын мæ бон нырма ахæмæй зæгъын ницыма у. Æхсæрдæс æмæ мыл ссæдз азы цæуы, фæлæ Мурадийы нæма бафæзмыдтон, ома бинонты хъуыддаг нæма бакодтон.

*Кæйдæр зæрдæхудты куы бацæуыс, уæд  
Дæхицæй лæгдæр ма кæм вæййы зæххыл!  
Æвинпайды абадыс дугъон бæхыл,  
Æрбайсæфы фæлмы йæ цæфхæдты фæд.*

*Лæг æмæ дæу æхсæн ысбыдæуыд кау,  
Нæ уадзынц йæ хуынчътæй кæсын дæр дæу.  
Фæзæгъынц дæ хуызæттæй: «Нæй йын Хуыцау!  
Æцæгæлон уымæн — йæ сыхаг, йæ хъæу».*

Ацы æмдзæвгæ 2005 азы 25 майы кæй тыххæй фыссын райдыдтон, уый мæ ферох, дарддæр дзы цы зæгъынмæ хъавыдтæн, уый мæ куыд ферох, афтæ.

Уæвгæ дзы цы загътон, уый дæр æвæццагæн, кæмæдæрты хауы, æмæ йæ йæхимæ чи бамбæрста, уыдоны ном дзы арын.

*Дæ* æуджыхъæуы наукон центры дæс азы бæрæгбонмæ бирæ уазджытæ æрбацыд канд Цæгат Кавказæй нæ, фæлæ иннæ рæттæй дæр. Ростовæй чи ссыд, уыдонæй мæ иуимæ куы зонгæ кодтой, уæд мын, йæ къух æрбадаргæйæ, йæ ном æмæ йæ мыггаг загъта, стæй ма йæ ныхасмæ бафтыдта:

— Ростов-Дон.

— Ростов сымах у, йæ Дон та — мах, — дзуапп ын радтон æз. Загътон, ирон бындур канд Донæн кæй нæй, фæлæ ма Днепр, Дунай, Днестр, Прут æмæ Европæйы къорд æндæр цæугæдæттæн дæр.

Хъыгагæн, уазæг уыцы хабæрттæ нæ зыдта, афтæмæй профессор уыд, историон наукæты доктор.

**К**æцæйдæр мæм æрбахауд, 1940 азы 15 майы партийы Цæгат Ирыстоны обкомы секретарь Мазин æмæ Адæмон комиссарты советы сæрдар Хъулы-фырт Мæскуымæ цы тел арвыстой, уый. Мæнæ уымæй скъуыд-дзаг: «Цæгат Ирыстоны фæллойгæнджытæ бавнæлдтой донхъуаг Цæлыччы зæххыты 20 мин гектармæ къанау къахынмæ. Колхозонты хъæппæрис бафæзмæдтой республикæйы фæллойгæнджытæ: кусджытæ, инженертæ. 16 кусгæ бонмæ къахт фæцис 47 километры дæргъæн къанау. Арæзтады куыста 40 мин адæймаджы бæрц...»

«Рухсмæ æнæзивæг цомут æнгомæй!» — фыста Къоста. Æнæзивæг æнгомæй канд рухсмæ цæуын нæ хъæуы, фæлæ, адæмæн дæсгай æмæ фылдæр азты пайда чи хæсдзæн, ахæм хъуыддæгтæм дæр.

Æви мах рæстæджы, иумæ февналын кæмæ хъæуы, ахæм хъуыддæгтæ боны рухсмæ цырагъæй агуринаг фесты?!

**Æ**нхæлдæн, Наполеон загъта, паддзахад, дам, иу лæджы бон фехалын дæр у. Уæлдайдæр ын йæхи хуызæн æххуыстгæнджытæ куы уа, уæд. Уыцы ныхæсты æцæгдзинадыл æууæндын кæнын никæй хъæуы, уымæн æмæ Советон Цæдис чи фехæлдта, уый дунейы адæмтæй, йæ зонын кæй фæнды, уыдонæй чи нæ зоны, ахæм нæй. Дунейы сабырдзинадыл тохгæнджытæй Нобелы преми ахæмтæн дæр фæдæттынц.

Уæдæ хæлар паддзахæдтæй знæгтæ саразын дæр иу лæгæн кæй бантысдзæн, уый дæр нын æнæзындгонд нæу. Хрущев нæ паддзахады сæргъы куы лæууыд, уæд не 'ввахс-дæр сыхаг, мингай километртæ æмарæн кæимæ кæнæм æмæ дунейы бæстæтæй нæ зæрдæмæ хæстæгдæр чи уыд, уыцы Китайæ нæ цыфыддæр знаг рауайын кодта. Канд Советон Цæдисы разамонджытæ нæ рацыдысты гадзрахатæй нæ иузæрдион хæларыл. Уыцы æнамонд фæндагыл æрлæууын кодтой социалистон бæстæты сæргълæуджыты дæр.

Хъуыды ма кæнын, нæ горæты фæзтæй иуæн радтой китайаг бархионты ном. Хрущев бæстæ куы сызмæста, стæйканд бæстæ нæ, фæлæ Китайы Адæмон Республикæимæ нæ ахастдзинæдтæ дæр, уæд, цыртдзæвæныл цы фыстытæ уыд, уыдон сартæй къахынмæ февнæлдтой.

Уæлдæр куыд загътон, афтæ Китаимæ сæ ахастдзинæдтæ хорз нал уыдысты адæмон демократийы бæстæтæн дæр. Уыцы заман балцы уыдтæн Болгарийы æмæ дзы иу бæстыхайы къулыл стыр дамгъæтæй ахæм фыст бакастæн: «Долу Мао и кликата!» Уырыссагау — «Долой Мао и его клики!»

Æмæ, дам, иу паддзахады сæрчикыло разамонæг бирæ хæлар паддзахæдтæй знæгтæ нæ сараздзæн!..

«Хæр мæрдтæм дæр хъуысы!» — фыста Хетæгкаты Къоста. Хъуысы, æвæццагæн, æндæр æй Леуаны фырт нæ ныффыстайд. Мæнмæ та афтæ кæсы, æмæ хъæр æппæт мæрдтæм нæ хъуысы. Зæгъæм, æгасæй мæрдтæ кæй хонынц, уыдонмæ иуæй-иу хатт сармадзаны гæрæхтæ дæр нæ фæхъуысынц. Сармадзаны гæрæхтæ кæмæ нæ хъуысынц, уыдонмæ ма хуымæтæг лæджы хъæртæ нæ, фæлæ сабырæй загъд ныхæстæ куыд фехъуысой?!

Цалдæр азы цалдæр хъуыддагыл дзурынæй ме 'взаг цыиуы 'взагæй лыстæгдæр сси, фæлæ мæ ныхæстæ, кæмæй аразгæ сты, уыдонæй никæмæ хъуысынц.

Къостайы уацмысты дыууæтомоны тыххæй нал дзурын. Зындгонд куыд у, афтæмæй йæ фыццаг том дунейы рухс федта мæскуыйаг рауагъдад «Менеджер»-ы 1999 азы, ома поэты райгуырды 140 аз. Дыккаг том уадзынмæ хъавыдысты йæ райгуырды 150 азы юбилеймæ — цæмæй рацæуа, уый тыххæй дзырдтон цалдæр æмбырды, фæлæ абон дæр нæма рацыд. Æмæ, куы зæгъын, уый тыххæй нал дзурын. Кæд поэты 160 азы юбилеймæ уæддæр фæзынид.

Къостайы фæстаг юбилейы агъоммæ фæндон бахастон йæ радзырд «Дзæбидырдуан»-ы бындурыл кино саразыны тыххæй. Цалдæр азы дзурын Абайты Васойы уацмысты æмбырдгонды цыппартомоны æртыккаг æмæ цыппæрæм томтæ мыхуыры рауадзыныл. Мæ ныхас цыфæнды хъæрæй куы



фæзæгъын, уæддæр ныронг никæмæ ма фехъуыст, фæлæ ма зæрдæ дарын, æгасæй мæрдтæ æцæг мæрдты кæддæр кæй бафæзмдзысты, ууыл æмæ, Ирыстоны намыс хæхты бæрзæндмæ чи систа, нæ уыцы лæгты уацмыстæн дунейы рухс кæй фенын кæндзысты.

*А*цы рæнхъытæ, фæстаг азты кæй ныффыстон, уыцы уацмысты хуызæн, фыссын Кисловодскы. Ардæм куы 'рцæуын, уæд мын кусынæн хорз фадæттæ вæййы. Хорз фадаты сæйраг рахæцæн та æппæты фыццаг баст вæййы, хицæн уат мын кæй раттынц, уымæ. Ууыл зæр-диагæй бацархайы нæ хæрæфырт, ома ирон хæрæфырт Хуыцъистаты Юри (йæ мады мыггаг хæссы) — санатори «Кавказ»-ы сæйраг дохтыр. Хорз уавæрты та æрцардтæн ныр дæр, æрмæст мын цыма ацы хатт стырдæр кад скод-той, афтæ мæм фæкаст.

Санаторийы цы бирæ адæм вæййы, уыдон фæхæрынц, се 'ппæты фаг дæр чи вæййы, уыцы залы. Фæлæ ма дзы ис, иу-ссæдз адæймаджы кæм бацæудзæн, ахæм хæрæндон дæр.

Чи дзы фæхæры, уымæй бафæрсын мæм аив нæ фæкаст, фæлæ мæн дæр уырдæм бахуыдтой æмæ уым хæрын райдыдтон. Официанткæтæ радыгай кусынц. Дыккаг бон чи куыста, уыцы сылгоймаг мæ ам бадгæ куы ауыдта, уæд мæ дисхуызæй афарста:

— Дæу та ам чи сбадын кодта?

Мæ амондæн, фыццаг бон хæринаг чи хаста, уый йæ номæй бафарстон æмæ мæ чи бакъуымы кодта, уыцы сылгоймагæн иучысыл фæкъуыхцыйы фæстæ загътон:

— Ларисæ.

Сылгоймаг, æвæццæгæн, мæ дзуаппæй разыйæ баззад æмæ ницуал сдзырдта, фæлæ мæнæй йе 'нахъинон фарст нæ ферох.

Украинаджы загъдау, хорз хъуыды лæджы зонд фæстагмæ 'рцахсы. Æз дæр «Ларисæ»-йы бæсты хуыздæр дзуапп бæргæ ссардтон, фæлæ байрæджы. Æндæр, чи дæ сбадын кодта, загъгæ, мæ куы бафарста, уæд ын афтæ загъын хъуыд: «Прокурор æмæ тæрхонгæнæг!»

*М*æ райгуырæн хæдзармæ цы уарзондзинад дарын, уый ницаймæ абарæн ис. Кæд йæ иу фарс цасдæр рæстæг хъæмпæй æмбæрзт уыд — хæсты рæстæджы йæ фашистæ ныппырх кодтой — уæддæр ын мæ зæрдæйы цы бынат ис, уым цыфæнды стыр галуан дæр бацæудзæнис. Мæ фыны йæ куы фенын, уæд амонджынæй райхъал вæййын, фæлæ, фыны цы федтон, уый æцæгдзинад куы нæ разыны, уæд та мæ амонд æрбатар вæййы. Кæд цыфæнды мæгуыр цардыстæм, уæддæр, уыцы бонтæ мысгæйæ, мæхи æппæтæй хъæздыгдæр фæхонын.

Ис дугтæ, замантæ, рæстæджытæ. «Эра», «Время», «Новое время», «Мах дуг». Уыдон сты алыхуызон газеттæ, телеравдыстытæ æмæ журналты нæмттæ, фæлæ рæстæджытæ, замантæ æмæ дугтæй зæрдæмæ сабидугæй хæстæгдæр никæцы у:

*Цы ис рæсугъддæр сабидугæй, зæгъ! —  
Зымæгон дæр — нæууæй æмбæрзт йæ зæхх.*

*Бæрзонддæр — дзылат, галуанæй йæ къæс,  
Уæрæхдæр — фурдæй та йæ хъазæн фæз.*

*Цæстысыгау йæ суадæттæ — рæсуг...  
Лæгæн зынаргъ у, адджын сабидуг!*

Мæ хæдзар, мæ райгуырæн хæдзар, мæ фыццаг цъæхахстæй æвддæс азы онг кæм фæцардтæн, уыцы хæдзар кæд цыфæнды уæззау агуыридурæй амад у, уæддæр æй æз мæ зæрдæйы хæссын, бумбулийæ рогдæр чи у, ахæм уаргъау. Хæссын æмæ йæ хæсдзынæн, цалынмæ мæ цæст æрттива, уæдмæ.

Мысын мæ хæдзар, йемæ баст цыдæриддæр у, уыдон: нæ кæрт, нæ цæхæрадон, нæ бæлæстæ... Алырдæм мæ цы фæндæгтæ хуыдтой, уыдон тугдадзинтау мæ зæрдæйы дыууæрдæм згъорынæй нæ фæллайынц. Мæ цæстыты раз нывгондау февзæры Куыройыдон, Бехъан, Урсдон, Басилы хъæд, Ирддон, Хъæууат, Даргъ Хуымтæ, Сидæны бæлас, Æрхыбыл, Елмæрзайы суадон...

Никуы ферох кæндзынæн мæ сыхбæсты, мæ хъæубæсты адамы, кæимæ хъомыл кодтон, уыцы æмбæлтты. Кæд иу мад æмæ фыдæй нæ райгуырдыстæм, уæддæр æфсымæртæ æмæ хотау хæларæй цардыстæм. Кодтам хъаугъа

дæр, хылтæ дæр, фæлæ æнæ уыдонæй иу бинонтæ дæр нæ фæцардысты.

Мæ карæнтæ цыма мысинæгтæм здæхагдæр сты, афтæ мæм кæсы. Зæххон хъæздыгдзинаedtæ сæ уыйас нал фендавынц, ивгъуыд бонты цин сæ тынгдæр схъæлдзæг кæны. Ивгъуыды та сын æппæты зынаргъдæр у сæ райгуырæн къуым. Уымæн афтæ арæх æрлæууы сæ зæрдыл.

Лæууыс, мæ хæдзар, ды дæр мæ зæрдыл, фæлæ цымæ æз дæр дæ зæрдыл искуы æрлæууын? Æви дæ дзæгъæл кæй ныууагътон, уый тыххæй мæм хæрам дæ? Кæд мыл, мыййаг, дæ зæрдæ худы, уæд дæ, мæ зонгуытыл лæугæйæ, цæссыгкæлгæйæ, хатыр курын.

*Æ* хæстæджыты чызг гыццылæй тынг цæрдæг уыди. Æнæнтыст макуы фæу, зæгъгæ, дæр-иу, æвæццæгæн, ахæмтæй загътой. Канд цæрдæг нæ уыди, фæлæ дзырдарæхст дæр. Йæ дзыхæй цы нæ ныхас схаудайд, ахæм нæ уыд. Цæмæдæр гæсгæ йæм иу хатт, «фыдсыл», зæгъгæ, сдзырдтон, æмæ йын худæджы хос фæци.

Куы-иу сæм бацыдтæн, уæд-иу мæ размæ ратахт æмæ-иу ме 'фцæгыл ныттыхст. Æз-иу æй кæддæриддæр афарстон: «Куыд у, фыдсыл?», æмæ та-иу ыл худæг бахæцыд. «Фыдсыл» цы амоны, уый нæ зыдта, æндæр-иу худæгæй нæ бакъæцæл уыдаид. Мæнмæ гæсгæ йæ, буцдæр ныхасæн скæнæн нæй, ахæм æнхъæлдта æмæ йыл-иу уымæн бацин кодта...

Иу хатт та сæм не 'рвадæлты лæппуимæ уазæгуаты бацыдыстæм. Нæ хæрæфырты фыдсыл кæй хуыдтон, уый зыдта æмæ йæ, куы ауыдта, уæд æм уый дæр мæ хуызæн сдзырдта:

— Куыд у, фыдсыл?

Уазæгимæ кæрæдзийы фыццаг хатт уыдтой, æмæ йæ чызг уыцы дисхуызæй куы афæрсид:

— Ды та йæ цæмæй зоныс, фыдсыл дæн, уый?

*Дæ* æвгар азты размæ Бакуйы командировкæйы уыдтæн. Бирæ цыдæртæ дзы федтон. Базонгæ дæн сæ кæцыдæр æгъдæуттимæ дæр. Кæй зæгъын æй хъæуы, дæ адæм бирæ æнусты дæргъы цы фæткыл хæст сты, уый

дæуæн дæр зынаргъ у, фæлтæртæ йæ кæрæдзимæ дæтгæ уымæн цæуынц.

Кæцыфæнды адæм дæр æппæты фыццаг сæрыстыр сты се 'взагæй. Уый у сæ иугæнæг, сæ ныфс, канд сæ ивгъуыд æмæ абон нæ, фæлæ — сæ фидæн дæр. Райгуырæн зæхх æмæ мадæлон æвзаг сты, адæмы маргъау базырджын чи кæны, ахæм æвидигæ тыхы дыууæ суадон. Уыдон кæрæдзиуыл афтæ фидар баст сты, æмæ фæхицæн кæнын нæ комынц. Куы сæ фæхицæн кæнай, уæд дыууæ дæр фесæфдзысты. Райгуырæн бæстæйæ куы фæхауæггаг уай, уæд де 'взаг дæр сæфтмæ цæуы. Де 'взаг куы фесæфа, уæд дын дæ райгуырæн бæстæ æцæгæлон фестдзæн.

Уæлдæр Бакумæ мæ балц хуымæтæджы не 'рымысыдтæн. Уым телевизормæ хъуыстон Алиевы раныхасмæ. Азербайджаны Компартийы Центрон Комитеты фыццаг секретарь дзырдта азербайджайнагау. Кæд ын йæ ныхæстæн ницы 'мбæрстон, уæддæр æм лæмбынæг фæхъуыстон кæрæй-кæронмæ. Йæ раныхас сахатæй фылдæр ахаста, фæлæ дзы не сфæлмæцыдтæн. Хъуыстон æмæ кодтон сагъæссаг хъуыдытæ...

Цымæ мах та нæ сæр сæрмæ хæссын кæд райдайдзыстæм? Кæд сдзурдзыстæм нæхи 'взагыл? Есенины загъдау, «миру нужно песенное слово, петь по-свойски, даже как лягушка». Нæ мадæлон æвзаг нæхи кæд схондзыстæм? Кæд ыл сдзурдзыстæм хъæрæй канд марды уæлхъус нæ — уæвгæ, уым дæр æндæр æвзагыл арæхæй-арæхдæр дзурын райдыдтам, — фæлæ бæрзонд трибунаетæ æмæ стыр æмбырдты? Æви не 'взаджы рæсугъддæр, аивдæр æмæ ахадгæдæр дзырдтыл, куы амæла æмæ йæ ныгæнæн бон куы ралæууа, уæдмæ ауæрдæм?!

Мæхинымæр афтæ фæзæгъын: тæхуды, иу ахæм æмбырдмæ бахау, æрмæстдæр иронау кæм дзурой. Сæйраг ныхасгæнæджы фæстæ къухæмдзæгъдæн банцайæн кæм нал уа, адæмæй алкæй дæр йæ хъуыдытæ зæгъын кæм бафæнда.

Хуыцауы куы бафæнда, уæд мыл хъуамæ тагъд цыппæрдæс æмæ 'ртиссæдз азы сæххæст уа æмæ уыцы рæстæджы дæргъы, бæрзонд къæлæтджынты чи бадт, уыдонæй иронау Гапбаты Иванæй дæсныдæр дзургæ никæйма фæхъуыстон. Стæй дзы, искуы-иутæй фæстæмæ иронау та кæцы дзырдта? Дæсгай азты республикæйы сæргъы фæлæуу æмæ

дæс ныхасы фæд-фæдыл иронау макуы скæн! Куыд уыдис уымæ фидауцы цæстæй кæсæн?

Уæвгæ, уавæр ныр фыддæр йеддæмæ хуыздæр нæу. Цавæрфæнды æмбырдмæ дæр ма бацу, хæрзыстæмтæй фæстæмæ иууылдæр дзурынц уырыссагау. Уырыссагау кæй зонынц, уый хорз у. Æвзæр, иронау кæй нæ зонынц, уый у. Нæ зонынц, уымæн, æмæ сæ нæ хъæуы. Уæдæ ма сын исчи афтæ зæгъид, уæдмæ æмæ уæдмæ, Ирыстоны цæргæйæ стыр бынат ахсыс æмæ иронау нæ базыдтай, уæд дæ бынат суæгъд кæн, зæгъгæ, кæддæра иууылдæр — ирон уа, æндæр адæмыхаттæй уа, уæлдай нæу — цымæ иууылдæр æвзаг нæ базониккой!..

Уырыссагау куы нæ зонай, уæд бæрнон бынатмæ никуы бахаудзынæ. Иронау чи нæ зоны — Ирыстоны! — суанг ирон куы уай, уæддæр, уыдонæн уый къуылымпыйы хос никуы у. Иронау нæ зоныс, уый, гæнæн ис, æмæ æппындæр макуы рабæрæг уа. Кæд демократон паддзахад аразджытæ хонæм нæхи, уæд хъуамæ нæ ныхæстæ æмæ хъуыддæгтæ Чъеуæрты галтау фæйнæрдæм ма хæцой.

Не 'взаг ахæм уавæры кæй ис, уым æппæты фыццаг ирон адæм сæхæдæг сты аххосджын. Фыдыусы цæстæй кæсæм, Хуыцау нын цы стыр лæвар ракодта, уымæ. Нæ куырыхон хистæр Абайты Васо нын цы фæдзæхста, бинонты æхсæн мадæлон æвзагыл дзурын хъæуы, зæгъгæ, уый иутæ хъусгæ нæ фæкодтой, чи йæ фехъуыста, уыдон та йæ æххæст нæ кæнынц.

Ацы хъуыдытæ иу æмæ дыууæ хатты нæ загътон алыхуызон æмбырдты. Сæ дзурынæй фæллайгæ дæр бакæнын, фæлæ сæ уæддæр кæддæриддæр æмæ кæмдæриддæр дзурдзынæн не 'взаджы сæрыл, уымæн æмæ, сывæллон кæугæ куы нæ кæна, уæд ын мад дзидзи нæ дæтты.

Мадæлон æвзагæн йæ бындур мад у, æмæ уæ, ирон адæм, уый курæг дæн: нæ мады тæригъæды ма цæут!.. Хуыцау уын æй нæ ныххатыр кæндзæн...

**А**цæмæз кæцæйдæр гæдыйы лæппын æрбахаста. Йæ буары фылдæр хай уыд урс, фæлæ дзы ранæй-рæтты сау тæппытæ дæр æрттывтæ. Уыцы хъулæттæ йæ кодтой уæлдай зæрдæмæдзæугæдæр. Бинонтыл афтæ фæцахуыр,

æмæ-иу дзы алкаейы æрбацæуынмæ дæр æнхъæлмæ каст. Куыддæр-иу дуар фегом, афтæ-иу æрбацæуæджы размæ разгъордта æмæ-иу ыл йæхи, хъыргæйæ, рахаф-бахаф кæнын систа.

Уæлдай æнувыддæр уыди йе 'рбахæссагыл, стæй йыл Ацæмæз дæр тынг фæцахуыр. Йемæ-иу æй уынгмæ дæр ахаста, суанг-иу Терчы былмæ дæр ахæцæ сты æмæ-иу уым фæтезгъо кодтой. Йе 'мбæлттæн гæдыимæ сæ къамтæ дæр исын кодта.

Рацыд цалдæр мæйы. Гæды дзæвгар фестырдар. Сахуыр хæдзары цæрыныл. Сыгъдæгдзинад æм бæрзонд æвæрд уыд. Цалынмæ-иу йæхимæ базылдаид, уæдмæ хæринаг не 'рцагуырдаид. Куыддæр-иу сбон, афтæ-иу бавнæлдта йæхи рæсугъд кæнынмæ. Йæ дæрзæг æвзаг кæдæмдæриддæр æххæст, уым-иу бæстон ныффаста. Суанг ма-иу йæ къахы бынтæ дæр ныссæрфта. Хæрынмæ-иу æй равдæлд, сыгъдæгдзинадæй-иу йæхимæ йæ зæрдæ куынæуал æхсайдта, уæд.

Цин ыл кодтам æппæт бинонтæй дæр, фæлæ нæ цин бирæ нæ ахаста. Гæды йæхимæ хъусыныл фæци. Æрæнкъард. Цыдæр хъыгдарæг æй кæй уыди, уый бамбæрстам, фæлæ, цы кæны, уымæн ницы зыдтам. Ацæмæз æй дохтырмæ дæр ахаста, уый йын цыдæр хостæ рафыста, фæдардта йын сæ, фæлæ йын ницы феххуыс сты. Фæстаг æхсæв ма Ацæмæзы фарсмæ диваныл фæбадт, райсомæй йæ хинайæн уаты мардæй баййæфтам...

Не 'ппæтæн дæр зын уыди, тынгдæр та йыл Ацæмæзы зæрдæ фæрыст. Йæ цæссыгтæ згъæлдысты 'мæ згъæлдысты. Æз ын, мæ бон куыд уыд, афтæ зæрдæтæ 'вæрдтон. Суанг ма йын ирон æмбисонд дæр æрхастон, гæдыйыл кæуын нæ фæтчы, зæгъгæ, фæлæ уæддæр дзæвгар рæстæг йæ кæуын бауromын йæ бон нæ уыди...


Мæ зæрдыл та æрлæууыд Дибæ. Мах Райæимæ горæты ахуыр кæнын куы райдыдтам, уæд Дибæ хъæуы баззæди иунагæй. Бынтон иунагæй нæ — нæ куыдз Тузикимæ. Уый уыдис йæ сæйраг ныфс бон дæр æмæ æхсæв дæр. Фæлæ уыцы ныфсæй дæр æнæхай фæци. Нæ уæлæсыхаг шофыр Хъазыбег йæ машинæйы нæ рæзты сцæйтахт. Тузик йæ размæ фæци, æмæ дæ балгъитæг афтæ — ацъæл æй кодта. Дибæ ма йæм бæргæ рауад, фæлæ Тузик змæлгæ дæр нал скодта.



Хабæрттæ мын Дибæ фæстæдæр ракодта: нæ цæхæрадоны, дам, æй баныгæдтон, цырт ын ныссагътон æмæ йыл нæхи мыггаг æмæ йæхи ном ныффыстон...

Ацæмæзæн æз дæр зæрдæ бавæрдтон, тезгъо кæнын кæм уарзтат, уыцы ран æй Терчы был баныгæндзыстæм, зæгъгæ. Доны был ын сау мæры ингæн скъахтам æмæ йæ уым баныгæдтам. Цардæй нæ бафсæст, фæлæ йын Терк æнусты дæргъы цы зарджытæ кæна, уыдонæй кæд бафсæдид... Стæй йыл ныффыстон ахæм цыппар рæнхъы:

*Дæ зымæг, дæ уалдзæджы фæстæ дын сæрд  
Æрхаста фыдхъизæмар, сонæй уыд дзаг.  
Æрцыди дын авд улы иумæ лæвæрд,  
Нæ дын систы афтæмæй авд мæйы фаг.*

 æмæдæр гæсгæ мæм цард, мæ азты сæрæй кæсгæйæ, цыбыр кæсын райдыдта. Кæддæр-иу дыууиссæдзаздзыды дæр карджыныл нымадтон, ныр мæм дæс æмæ дыууиссæдз-æртиссæдзаздзыдтæ дæр карджын нал кæсынц. Æвæццæгæн, мæхæдæг уыдонæй дзæвгар хистæр кæй фæдæн, уый тыххæй. Хистæр кæй дæн, уымæ разы дæн, фæлæ мыл бирæ цæуы, зæгъгæ, афтæ нæ нымайын. Стæй мæ азтæ дыууæ хатты фылдæр куы фæуиккой, уæддæр сæ бирæйыл нæ банымаин. Æрыгонæй мын исчи афтæ куы загътаид, ссæдз азы йеддæмæ нал фæцæрдзынæ, зæгъгæ, уæд æм фыдызнаджы зæрдæ бадардтаин. Ныр мын исчи афтæ куы зæгъид, ссæдз азы ма фæцæрдзынæ, зæгъгæ, уæд æй арфæйыл банымаин.

Кæддæр, Максим Горький цас фæцард, уый банымадтон — 68 азы — æмæ мæхинымæр загътон: уыйбæрц куы фæцæрон, уæд мын фагæй фылдæр уыдзæн. Æрыгонæй цы азтæм фæцæрынмæ бæллыдтæн, уыцы кармæ куыд хæстæгдæр кодтон, афтæ мæ уырнын райдыдта, рæдигæ кæй кодтон, фæлæ уæддæр æнхъæлмæ кæстæн 68-аздыды кармæ...

Ацы ран мæ зæрдæ ахæм хабар радзурын ис. Кæддæр, дам, иу лæппулагæн чидæр афтæ зæгъы, уыцы аз, уыцы мæй æмæ, дам, уыцы бон уал сахатыл амæлдзынæ.

Лæппу уыцы ныхæстæ йæ зæрдыл бадардта. Бонтæ æмæ къуыритæ мæйтæ æмæ азтау ивгъуыдтой, æмæ, йæ



«мæлыны» бон куыд хæстæгдæр кодта, афтæ йæ сагъæс æмæ мæтыл æфтыди. Лæппу скъæсхуыр, хæринаг ын ад нал кодта, йæ хуыссæг фæлыгъд.

Фæстагмæ æруатон æмæ æнхъæлмæ кæсын райдыдта йæ «мæлæтмæ». Райсом «амæлдзæн», зæгъгæ, йын хуыс-сæджы хос бадардтой æмæ райхъал йæ «мæлæты» фæстæ. Лæппуйы тыххæйты баууæндын кодтой, йæ «мæлæн бон» фæсте кæй аздад, ууыл æмæ сындæггай-сындæггай йæ фыццаг уавæрмæ цæуын райдыдта.

Æз дæр, Горькийæ куы фæхистæр дæн, уæд мын фен-цондæр. Бауырныдта мæ, Хуыцау кæй никæй коммæ кæсы æмæ, зæххон адæмæй чи цы хъуыды кæны, уыдон æм ны-мады кæй не сты...

*Т*ушнова Вероникаимæ зонгæ нæ уыдтæн. Ме 'мдзæвгæтæ мын кæй ратæлмац кодта, уый тых-хæй фыстон, стæй мын цыма мæ хъуыдытæ Вероникайæ тынгдæр ничи банкъардта, афтæ мæм кæсы. Æмæ уый хуы-мæтæджы нæу, уымæн æмæ, мæ фыстыты цы зæгъынмæ хъавыдтæн, уый Вероникайæ тынгдæр никæмæ бахъард-та. Йæ тæлмацтæ афтæ хорз дæр уымæн рауадысты, уы-мæн фæцыдысты мæ зæрдæмæ дæр...

Цалдæр боны размæ балхæдтон Тушновойы æмдзæвгæ-ты чиныг. Æргом дзургæйæ, йе сфæлдыстадимæ афтæ хорз зонгæ нæ уыдтæн, фæлæ йын рауагъдад «Эксмо»-йы цы чиныг рацыд, уырдаæм хаст æрцыдысты йæ хуыздæр уацмыстæ иууылдæр. Чиныг каст нæма фæдæн, афтæмæй дæр мæхинымæр хъуыды кодтон, уырыссагау чи фыста æмæ фыссы, уыцы сылгоймæгтæй Вероникайы хуызæн сылгоймаджы зæрдæмæ арф кæй никуыма ничи ныккаст, йе 'нкъарæнтæ йын афтæ æргом, рæсугъд æмæ рæстагæй кæй никуыма ничи равдыста.

Чиныджы æмдзæвгæтимæ æхсæнмæхсæнты мыхуыр-гонд æрцыд, Вероникамæ йæ хæлæрттæ цы писмотæ фы-стой, уыдоны иу хай. Сæ фылдæр ын арфæ кæнынц йæ фæстаг чиныджы тыххæй. Писмотæй куыд зыны, афтæмæй чиныг мыхуыры фæзынд 1965 азы. Йæ хæлæрттæ, зонгæ-тæ, йе 'мсис фысджытæ йын бузныг зæгъынц, диссаджы чиныг кæй ныффыста, уый тыххæй. «Ваши стихи всегда были отмечены человечностью, чистотой, добротой... Но

такой силы, как в этой книге, Вы не достигали никогда. В этой книге мир Вашей поэзии, как никогда светел, чист, могуществен и прекрасен», — фыста йæм Петровых М. «Дорогая Вероника! Мы с Инной прочитали твою книжку и не можем не написать тебе, как она нам понравилась. Вообще, все последние годы ты — с каждым годом и с каждым сборником — пишешь все лучше, но эта маленькая книжечка не просто плавно, но резко лучше других, — такая она глубокая, человечная, тонкая (в смысле тонкости души, не объема) и поэтичная. Это почувствовали и поняли все и сразу! Б. Я. Шиперович рассказал мне, что типография не додала книготоргу 5 тыс. экземпляров! — они украдены по одному, по два экземпляра, расхищены читателями, работниками типографии», — ахæм ныхæстæ та йæм æрбарвыстой Ваншенкин Константин æмæ Гофф Иннæ. «Дорогая Вероника Михайловна. Не успела я сказать, что меня сильно интересуется Ваша новая книга — как Вы уже ее прислали мне в подарок... Ведь давно знаю Ваши стихи, давно и искренне многими люблю, знаю Ваш голос — правдивый и чистый, но они так не трогали, не пронзали меня, как те, что собраны в Вашей новой книге... Будьте здоровы. Спасибо Вам. Ваша Л. Чуковская».

Писмотæй цы чысыл скъуыддзæгтæ 'рхастон, уыдон дæр хорз æвдисæн сты, Вероникæйæн йе 'мсис поэттæ, цыма ныхас бакодтой, уый хуызæн, йе сфæлдыстадæн стыр аргъ кæй кæнынц, уымæн. Уымæ уæлдай тынгдæр сæ зæрдæмæ фæцыд йæ фæстаг чиныг. Писмоты ма иу кæны æндæр хъуыддаг дæр: иууылдæр фыст сты 1965 азы июны мæй.

Уымæй афæдз раздæр Вероникæ мæнмæ фыста: «С удовольствием перевела Ваши хорошие стихи — моя вина, что так задержала. Болела и серьезно».

Уыцы «болела и серьезно» куы ныффыста, уый фæстæ Вероникæ афæдзæй чысыл фылдæр йеддæмæ нал ацард. Йæ хæлæрттæ йæм цы зæрдæбын ныхæстæ ныффыстой, уыдон иууылдæр раст уыдысты, стæй, чи зоны, куы сын байрæджы уа, уымæй дæр тарстысты...

**А**зтæ мыл куыд фылдæр цæуы, афтæ Есенин Сергейы ныхæстæ мæ зæрдыл арæхæй-арæхдæр æрлæууынц:

*Мы теперь уходим понемногу  
В ту страну, где тишь и благодать.*

Æрмæст цыма «понемногу»-йы бæсты «тагъд» тынгдæр сфидауид, афтæ мæм кæсы, уымæн æмæ ме 'мгæртты, кæнæ мæнæй хистæр, кæнæ чысыл кæстæр чи у, уыдоны нымæц æгæр тагъд къаддæрæй-къаддæргæнгæ цæуы.

Цалдæр азы размæ, бæлвырддæр зæгъгæйæ та 2001 азы мæ куысты æнæнхъæлæджы баиу сты, кæддæр «Рæстдзинад»-ы редакцийы бирæ азты иумæ кæимæ фæкуыстон, уыдонæй цалдæр: Дзугаты Барис, Хæблиаты Сафар, Тыджыты Юрий æмæ Мамсыраты Мурат. Кæрæдзийы уынд нын афтæ æхсызгон уыд, æмæ зæрдылдарынаен нæ хуыз иумæ систам. Уыцы фембæлдыл æртæ азы йеддæмæ нæма рацыд, афтæ кæрæдзийы фæдыл се 'нусон фæндагыл ацыдысты Дзугаты Барис (2001), Тыджыты Юрий (2002) æмæ Хæблиаты Сафар (2003). Æртæ боны размæ та, 79 азы йыл цыди, афтæмæй йæ кусынай банцад Мамсыраты Мухтары фырт Мураты зæрдæ.

Æз бирæ азты зонгæ уыдтæн Муратимæ. Хуымæтæджы зонгæ нæ, фæлæ хæстæг зонгæ. Бирæ азты иумæ фæкуыстам, раздæр газетæ «Рæстдзинад» æмæ «Молодой коммунист»-ы, фæстæдæр та журнал «Ногдзау»-ы редациты.

Цы зæгъын мæ бон у мæ иузæрдион хæларæй?

Кæд искæмæ ирон æгъдæуттæ бæрзонд æвæрд уыдысты æмæ сæ сæрыстырæй æххæст кодта, уæд уыдоны номхыгъды аккаг бынат ис Муратæн дæр. Кæд исчи рæстдзинадыл ныфсджынай тох кодта, кæд исчи тыхст лæджы фарсмæ æрбалæууыд æмæ, йæ бон цæмæй уыд, уымæй йын баххуыс кодта, уæд уыдонæй иуæй дæр Мурат фæсте нæ баззад. Кæд исчи уазæгуарзон уыд, йæ цæхх, йæ кæрдзын цæстуарзонæй адæмæн лæвæрдта æмæ уымæй æхсызгондзинад иста, уæд уый дæр уыдис Мамсыраты Мурат.

Цæмæдæр гæсгæ мæм афтæ кæсы, цыма Мураты риуы дыууæ зæрдæйы тæлфыд: иу — фæлмæн, иннæ — хъæбæр. Фæлмæн зæрдæйы бынат уыдис æфхæрд æмæ æххуысхъуаг адæмæн, хъæбæр зæрдæ хатыр нæ зыдта галиузондылхæст адæмæн. Мураты фæлмæн зæрдæ уыдис тæригъæдгæнаг. Æххуысхъуаг адæймаджы рæзты никуы ахызт,

йæ цардæн тæссаг кæм уыд, ахæм ран дæр тас нæ зыдта, лæгæй-лæгмæ-иу цалдæр фыдгæнæджы ныхмæ æрлæууы-наей дæр нæ фæтарст. Йæ фæлмæн зæрдæйы хъармæй канд адæмы нæ тавта, фæлæ цæрæгойты дæр. Чидæр куыдзы къæбылайы æвæгæсæгæй ныууагъта, кæнæ гæдыйы лæппыны раппæрста, уæд уымæ дæр æнæрлæугæ никуы фæци. Æнæмæнг-иу хæстæгдæр дукани бацагуырда, исты хойраг-иу балхæдта æмæ-иу дзы гæдыйы лæппын кæнæ куыдзы къæбылайы бафсæста.

Мураты хорз миниуджытæ бирæтæн зындгонд уыдысты, æмæ-иу æй рæстдзинадыл тохгæнджытæ бацагуырда-той, æмæ дзы æнæ дзуаппæй никуы никæй ныууагъта. Уымæн афтæ хъуыстгонд уыдысты йæ фелъетонтæ æмæ критикон æрмæджытæ. Мураты фыссæн сисы бынмæ-иу чи бахауд, уыдонæй бирæты сæ куыстæй исын бахъуыд, кæйдæрты хъуыддæгтæ та-иу партийы обкомы бюройы æв-зарианæг фесты.

Мурат уыди Ирыстоны хуыздæр журналисттæй иу. Уымæн хорз æвдисæн канд йæ критикон æрмæджытæ нæ уыдысты, фæлæ, хорз адæмыл цы очерктæ фæфыста, уыдон дæр. Иры дзыллæтæ зæрдиагæй кастысты, дыууæ хатты стыр тиражæй уагъд чи 'рцыд, йæ уыцы чиныг «Æцæгæлон бæстæ». Уым Мамсыры-фырт бæстон радзырдта Турчы ирæтты царды хабæрттæ. Мурат зæрдæмæдзæугæ уацмыстæ сфæлдыста рæзгæ фæсивæдæн дæр. Уæззау рынчын цы цыбыр рæстæг фæци, уыцы бонты дунейы рухс федта йæ радзырдты чиныг сывæллæттæн «Сар мын дæ сæр кæны»-йы дыккаг рауагъд. Стыр хъыгагæн æй йæ-хæдæг нал федта.

Мурат уыди æцæг ирон лæг æмæ æнауæрдон тох кодта Ирыстоны знæгтимæ. Нæ барста, нæ адæмыл алы дам-думтæ чи фыста, нæ истори нын чи зыгъуыммæ кодта, уыдонæй иуæн дæр. Фæнды мæ йæ фæстаг рецензийы тыххæй цалдæр ныхасы бæлвырддæр зæгъын. Йæ сæргонд ын схуыдта «Дилетанты и мутанты». Æрмæг фыст у уырыс-сагау. Рецензийы æвзæрстæуы, Троцкий Сталины тыххæй цы дыууæтомон биографи ныффыста, уый. Уым Лев Давиды фырт цъыфкалæн канд Сталиныл нæ кæны, фæлæ ирон адæмыл дæр. Мæнæ куыд фыссы Лев Троцкий (Лейба Бронштейн): «...некий Иремашвили утверждает, что осетиним был отец» (Сталина — М.М.), «грубая неотесанная

натура, как все осетины...». Уыцы æнаккаг ныхæстæн, стæй канд уыдонæн нæ, аккаг дзуапп ссарæн уыдзæн, Мураты рецензи дунейы рухс куы фена, уæд.

Мамсыры-фырт хъæбатыр лæг уыд æмæ, хъæбатыр чи уыд, уыдон йæ цæсты афтæ кадджын уымæн уыдысты. Сæ мыггаджы ахæм лæгтæ иу æмæ дыууæ нæ уыди. Мурат дзы æппæты стырдæр аргъ кодта Джеоры фырт Хаджумарæн. Афтæ мæм кæсы, æмæ йæ иунаг фыртыл «Хаджумар» ном дæр уымæн сæвæрдта.

Мæ ныхас, цæмæй райдыдтон, уымæй фæуынмæ хъавын. Тæнæгæй-тæнæгдæр кæнынц ме 'мгæрттæ, мæ хæлæрттæ, мæ зонгæты рæнхъытæ.

Фæци Муратæн дæр йæ зæххон цард. Ардыгæй фæстæмæ цæрдзæни адæмы зæрдæйы, йæ хорз хъуыддæгты. Мæнæн та ма ме 'мбал, ме 'мкусæг, ме 'мхъуыдыгæнæгæн мæ бон у æрмæстдæр рухсаг зæгъын æмæ йын зæгъын: «Рухсаг у, Мурат. Дæ мад æмæ фыд, де 'фсымæртæ, дæ кадджын хистæртæ кæм сты, уыцы бæстæмæ фæцæуыс æмæ дæ сæ хорзæх уæд! Дæ фæстæ цы бинонтæ æмæ къабæзтæ ныууагътай, бирæ кæй уарзтай, уыцы ирон адæмыл цардаудæн кæн».

**А**дæймаг мастæй йæ хъуырма куы свæййы, уæд, цы фæдзуры, уый фæзоны, фæлæ сæ кæй цуры фæдзуры, уый дзы хатгай айрох вæййы æмæ фæсмонæ ахæсты бахауы.

Одинцовы партийы Цæгат Ирыстоны обкомы фыццаг секретарæй куы сæрвыстой, — равзæрстой, зæгъгæ, барæй нæ зæгъын, уымæн æмæ, дæ цæсты кæронæй дæр кæй никуы фæдтай æмæ дæ зæххыл йæ къах чи никуы æрæвæрдта, уый равзарæн нæй, ууыл ис, уый фæстæ дæр ын йæ алы галиу ми дæр рахиз чи хондзæн, уыдонæн сæ къухтæ сдарæн æмæ йæ афтæмæй бæрзонд къæлæтджыны æрбадынгæнæн, — уæд æм мæсты чи нæ кодта, ахæм бирæ нæ уыд. Мæсты йæм чи нæ кодта, уыдон та адæмæн Одинцовы хуызæн æнæуынон уыдысты. Гъе æмæ Одинцовы рæстæджы мæ зæрдæйы хъæстытæ мæ хицæуттæй иуæн фæкодтон. Кæй зæгъын æй хъæуы, Владимирæй — Одинцовы ном афтæ хуынди — йын нæ раппæлыдтæн. Цыдæриддæр дзы хъуыды кодтон, уыдæттæ йын фæдзырдтон. Уый мæм

бирæ фæхъуыста, стæй, дарддæр кæй ницыуал зæгъынмæ хъавын, уый куы бамбæрста, уæд мын афтæ.

— Мæнæн сæ радзырдтай, фæлæ сæ æндæр искæй цур мауал зæгъ...

Ууыл бирæ азтæ рацыд, афтæ, мæ хъæстытæ кæмæн фæкодтон, уый йæ мысинæгтæ куы ныммыхуыр кæнид æмæ дзы куы ныффыссид, Хъæбæлоты Билары фыдгой, дам, мын-иу кодтой... æмæ уыцы номхыгъды мæн дæр фыццагтимæ куы ранымаид.

Лæгау лæг йæ сæрмæ ахæм ми æрхæсдзæн, уый мæ никуы бауырныдтаид. Чидæр кæмдæр кæйдæр тыххæй йæ хъуыды загъта, уый йæхицæн нæ, фæлæ æндæр искæмæн дæр радзур, уый дзырдхæссæг йеддæмæ никæцы адæймаджы зæрды æрæфтдзæн.

Билары тыххæй кæд цы загътон, уый ма чи хъуыды кæны, фæлæ кæд цыфæнды загътон, уæддæр æй æнæхъæн адæмы хъусы цæгъдын цæмæн бахъуыд? Иугæр æй æппæт дзыллæтæн кæм фехъусын кодтай, уым ын æй фыццаджы-фыццаг æнæмæнг йæхицæн загътаис. Стыр бынаты куы-нæуал куыста, уæд нæ, фæлæ, хорз кæнын дæр æмæ æвзæр кæнын дæр йæ бон куы уыди, уыцы рæстæг.

Æмæ, дам, Одинцовы тыххæй мæ цуры цытæ загътай, уый иннæтæй иуы цур зæгъын дæр мауал сфæнд кæн.

Æвæццагæн, йæхиуыл йæ зæрдæ дардта, кæмæн цы фехъусын кæнын хъæуы, уый мæхи бар уадз, зæгъгæ.

*М*æ лæппу куыддæр райдайæн скъола каст фæци, «афтæ йæ ахуырыхъæд дзæвгар фæцауддæр. Уæлдай æвзæрдæр йæ хъуыддæгтæ цыдысты математи-кæйæ. Йæ ахуыргæнæг мæ зонгæ уыдис, стæй хуымæтæджы зонгæ нæ, фæлæ хæларæй кæимæ цардтæн, цæхх-кæрдзын кæимæ хордтон, ахæм лæг. Лæппуйы боныджы «дыууæ»-ты нымæцыл куыд æфтыди, афтæ æфтыди мæ мастыл дæр. Мæхиуыл хæцын куынауал фæрæзтон, уæд сфæнд кодтон ахуыргæнæджы бабæрæг кæнын. Æнхъæлд-тон, къæмдзæстыгхуызæй мыл сæмбæлдзæн, фæлæ фæрæ-дыдтæн. Куы мæ ауыдта, уæд мыл хуымæтæджы цин ба-кодта. Цы хур, цы къæвда дæ 'рбахаста, зæгъгæ, мæ куы бафарста, уæд ын загътон:

— Мæ кæстæры тыххæй дæм æрбацыдтæн.



— Ёмæ цы кæны дæ кæстæр?

— «Дыууæ»-тæ йын æвæрыс, æмæ уый мæ зæрдæмæ нæ цæуы...

— Ёмæ «дыууæ» æвзæр бæрæггæнæн у?

— Ёз дзы хорзæй ницы уынын.

— Рæдийыс, мæ хæлар, æз «дыууæ»-тæ кæмæн æвæрдтон, уыдонæй иу дæр цардæй нæ хъаст кæны: чи дзы партийы обкомы кусы, чи — министрты советы...»

Ацы хабæрттæ мын ракодта мæ зонгæ.

**Р**аджы кæддæр ныффыстон чысыл радзырд. Йæ сæрхуынди «Хорз у фистæгæй цæуын...» Фæзынди периодикон мыхуыры, рацыди радзырдты иумæйаг æмбырдгонды дæр.

«Рæстдзинад»-ы иуæндæс азæй фылдæр куы бакуыстон, уæд мæ сæвæрдтой газет «Молодой коммунист»-ы редакторæй. Уыди мын сæрмагонд машинаæ дæр. Арæх дзы нæ пайда кодтон, фæлæ-иу дзы бадгæ дæр акодтон. Иуахæмы районæй æрбаздæхтæн æмæ мæ куысты дуармæ ме 'мсис лæппутæй цалдæры æмбырдæй лæугæ баййæфтон. Машинайæ куы рахызтæн, уæд мын дзы иу афтæ:

— Уæд афтæ куы фыстай, фистæгæй цæуын хорз у, зæгъгæ!..

— Хорз у, хорз, фистæгæй цæуын, машинаæ куы нæ уа, уæд! — дзуапп ын радтон æз.

**К**æддæр, Советон Цæдис ма куы уыди, уæд фысджытæ чиныгкæсджытимæ арæх æмбæлддысты. Ёвæццагæн, ахæм район, ахæм хъæу нæ уыдис, фембæлдтытæ кæм нæ арæзтой. Архайдтой дзы куыд хистæр кары, афтæ æрыгон фысджытæ дæр. Чиныгкæсджытæ зæрдиагдæрæй кæмæ 'нхъæлмæ кастысты, уый, Ирыстоны адæмон поэт Хъайтыхъты Геор уыди, зæгъгæ, куы зæгъон, уæд цыма нæ фæрæдидзынæн, афтæ мæм кæсы.

Иуахæмы та фембæлд уыдис районтæй кæцыдæры. Ёмбырд кодтой партийы обкомы дуармæ. Иууылдæр æрбацыдысты, Георæй фæстæмæ. Уалынмæ уый дæр фæзынд. Салам раттыны бæсты, йæ мидбылты худгæйæ, бафарста:



*Кæцы у мæ район?  
Цы ран та фæрæйон?..*

**Ф**ыссын, фыссын, фæлæ тæрсын, мæ фыстытæ се 'ппæт мæ удæгасæй дунейы рухс куы нæ феной, уымæй. Цы бонтæ ма мын баззад, — уæвгæ, уыдон бонтæ сты æви азтæ, уый Хуыцау йеддæмæ ничи зоны, — уыдон мæм афтæ бирæ нал кæсынц, æмæ ме уæнджы мигъ уымæн бады. Лæджы цæст цы бон фæцъынд уыдзæн, уый бæрæг нæй.

Тæрсын мæ фыстытæн. Ме 'гасæй, зæгъæн ис, æмæ куы никæйы хъæуынц, уæд мæ фæстæ кæй хъæудзысты, зæгъгæ, катыйы арæх бацауын, фæлæ та мæхицæн зæрдæтæ авæрын: мæ хъуыдытæ æнæ фыстæй баззайыны бæсты фæлтау æнæмыхуыргондæй баззайæнт.

**Æ**з æмæ дæуæн иумæйагæй ницы ис: ды хъаз дæ, æз — адæймаг. Дæуыл къæртайы дзаг дон куы бакалай, уæд дыл дзы иу æртах дæр нæ фæхæцдзæн, мæныл та къоппы дзаг куы бакалай, уæд къахæй сæрмæ ныххуылыдз уыдзынæн.

Дæумæ ницы хъары. Цыфæнды ныхас дæр дæ фæстæмæ схъиуы, æз та, кæд Быцентæй нæ дæн, уæддæр мæм сæ миниуджытæй иу фæхæцца: уайдзæфæй рынчын кæнын, фидисæй — мæлгæ. Æрмæст уыдонмæ уайдзæф тынгдæр хъардта æмæ дзы мæлгæ кодтой, фидисæй та — рынчын.

**М**едицинон хо сæйраг дохтырмæ бацыд æмæ йын афтæ:

— Æртæ боны мæ мæ куыстæй суæгъд кæн...

Чызг ныфсæрмытæ, йæ сæр æруагъта æмæ 'нхъæлмæ каст, сæйраг дохтыр ын цы зæгъдзæн, уымæ. Хуыздæр уавæры нæ уыд сæйраг дохтыр дæр. Иуцасдæр хъуыдытыл фæци. Йе 'мкусæг йæхи æртæ боны æмгъуыдмæ кæй куры, уый бамбæрста, фæлæ йæ уыцы рæстæг цæмæн бахъуыд, уый нæ загъта. Зæгъын та йæ æнæмæнг хъуыд. Чи зоны, йæхи кæй куры, уымæй раздæр. Чызг бынтон

кæй ныфсæрмытæ, уый æддаг бакастæй дæр бæрæг уыд. Бæрæг уыд, йæ хъуыды фæбæлвырддæр кæныны зонд æм кæй нæй, уый дæр, æмæ йæ сæйраг дохтыр бафарста, уый-бæрц рæстæг æй цæмæн бахъуыд, уымæй.

Чызг ноджы тынгдæр ныфсæрмытæ, фæлæ æппынфæстаг тыххæй-фыдæй цалдæр дзырды сдзурын бафæрæзта:  
— Райсом мæ скъæфгæ кæндзысты...

*М*æ хорз сыхаг Царахаты Салам æмæ йæ хорз бинойнаг Аня хæларæй фæцардысты дæс æмæ дыу-уиссæдз азы. Уыйбæрц азтæ цы чындзæхсæвыл рацæуы, уый та сызгъæрин фæхонынц. Ахæм чындзæхсæв сарæзтой мæ сыхæгтæ дæр. Фынгæн хистæрæн мæн бацагуырджытæ. Æртыккаг хистæрæн та дзы бадти мæ иннæ хорз сыхаг Атайты Тимофей, Саламы 'мсиахс.

Тимофеимæ ныхæстæ кодтам æмæ, цы зæгъынмæ хъавыдтæн, уый мæ æрбайрох. Арæх, ахæм уавæры бахаугæйæ, куыд фæзæгъын, афтæ Тимофейæн дæр загътон:

— Мæнæн мæ сæр йæ бынаты ис, фæлæ зонд йæ бынаты нал и: иуæй-иу хатт мæ цыдæртæ айрох вæййы.

Тимофей мын мæ зæрдæ алхæдта:

— Иу ма дзы уæддæр йæ бынаты кæй ис, уый хорз у.

*А*дæймаг газеттæ кæсынæй фылдæр цы кæны! Алкæцы бонæй дæр сæ фарчы хай ратонинц. Сæ фæрцы, дуне цæмæй улæфы, алы бæстæты цы хабæрттæ цæуы, уыдон базонинмæ тырнæм, нæхи Ирыстон цæмæй цæры, уый базонинмæ куыд тырнæм, афтæ. Ахъуыды кæнгæйæ, цаутæн сæ фылдæр рæстæджы фæлмы аныгъуылы, цы рæстæджы æрцыдысты, уыцы рæстæгимæ фæцыдæр вæййынц, фæлæ дзы ахæмтæ разыны, зæрдæйы фысты хуызæнæй чи баззайы, рох кæнын чи нал бакомы...

Никуыуал мæ ферох уыдзæн, «Рæстдзинад»-ы 2011 азы 30 сентябры цы æрмæг бакастæн, уымæй иу хъуыдыйад: «...йæ мад Дзасохты Мария куы мардис, уæд къуыри дзурын нал фæрæзта, фæлæ йæ фарсмæ бадæг фырт (Мамиты Герас. — Дз. М.) куы æрæхснырста, уæд йæ фæстаг тыхтæ æрбамбырд кодта æмæ загъта: «Цæргæ!»

Куыд бирæтыл дзуры ацы иунæг ныхас! Мæлæтмæ комкоммæ кæс. Цалдæр улæфты ма дын баззад æмæ уыдон дæр дæ хъæбулæн снывонд кæн! Уый, æвæццагæн, æрмæстдæр ныййарæджы бон у. Уыйбæрц тых æмæ уарзондзинад ис æрмæстдæр мады зæрдæйы!

*М*æ фыны, мæ зæрдæмæ тынг чи цыд, уыцы чызгыл амбæлдтæн. Иннæ хæттытæй мæм цыма хæлардæр æмæ уарзондæр цæстæй ракаст, афтæ мæм фæкаст. Уымæй размæ мыл афтæ æхсызгонæй никуы сæмбæлд. Мæхинымæр мæ цинæн кæрон нал уыд. Иумæ атезгъо кæнæм, зæгъгæ, йын куы загътон, уæд æнцонай сразы æмæ Терчы былы 'рдæм нæ ных сарæзтам. Зæрдиаг ныхæстæгæнгæ, сæлдæг æмæ æндæр адджинагтæ кæм уæй кодтой, уырдаæм бахæццаæ стæм. Хурæй аууонгонд фынгты уæлхъус фæсивæд сæ рæстæг æрвыстой. Хъуыстысты музыкæйы зæлтæ. Мæ зонгæ чызджы ном хуынди Тамарæ, афтæмæй, мæ зæрдæмæ чи цыд, уыдонæй Тамарæ ничи хуынд, фæлæ мæм фыны афтæ каст, цыма рагæй зонгæ уыдыстæм.

О, æмæ, фæсивæд сæ улæфт кæм уагътой, уырдаæм куы бахæццаæ стæм, уæд Тамарæмæ дзурын: «Мах дæр иу аууонгæнæны бын абадæм». Тамарæйæн мæ фæндон йæ зæрдæмæ фæцыд æмæ иу фынгмæ баздæхтыстæм. Æнхъæлдтон, исчи нын лæггад кæнынмæ рацæудзæн, зæгъгæ, фæлæ, адæмæй алчи фынгмæ йæхæдæг хæринагтæ куы хаста, уæд сæ æз дæр бафæзмыдтон.

Хъуыддаг фидынмæ куы 'рхæццаæ, уæд мæ дзыпп асгæрстон, æмæ дæ фыдгул дæр ахæм уавæры бахауæд: мæ чыссæйæн дзы йæ кой дæр нæ уыд. Иу дзыппы куы нæ разынд, уæд иннæтæ сгарынмæ фæдæн, фæлæ уыдон дæр афтид разындысты. Адæргæй цы акодтаин, уый нал зыдтон. Ме 'хцадон цы фæуыдаид, уый æваст мæ зонд ацахсын нæ бафæрæзта. Стæй уысмы фæстæ мæ зæрдыл æрбалæууыд, нæхицæй куы цыдтæн, уæд мæ пиджак кæй аивтон æмæ мæ чыссæ уый дзыппы кæй баззад.

Зындæр уавæры бахауæн нæ уыд. Цæрæнбонты цы фембæлдмæ бæллыдтæн, уый ралæууыд æмæ... Цы цæстгæмæй хъуамæ басастаин, мæ дзыппы æхцайы капекк кæй нæ уыд, ууыл?

Мæ худинаджы уавæр мæхицæн ныббарын мæ бон нæ уыд, мæхи сраст кæнынæн рæстæг куыд нæ уыд, афтæ. Адæмыл мæ цæст ахастон, фæлæ дзы иу зонгæ дæр нæ разынд. Нæ зыдтон буфетгæсы дæр. Цыбыр дзырдæй, къæппæджы бахаудтæн. Худинаджы уавæрæй нал фервæздзынæн, уый мæ кæронмæ нæма бауырныдта, афтæ мæ кæцыдæр æнкъарæнæй бамбæрстон, фыны кæй дæн, уый æмæ фехъал дæн...

Куы фехъал дæн, уæд æхсызгонæн сулæфыдтæн...

**А**дæймаджы цард мæм мæсыджы хуызæн кæсы. Уый фæзыны, раздæр фæз йеддæмæ кæм ницы вæййы, ахæм ран, фæлæ дур дурыл æвæрын куы райдайынц, уæд хæрдмæ цæуынмæ февналы. Алы бон дæр йæ бæрзæндыл æфтгæ фæцæуы. Æппынфæстаг ралæууы ахæм бон, йæ рæзынæй куы банцайы, ома амад куы фæвæййы. Фæлæ ахæм заман дæр скæны, бынмæ рæзын куы райдайы æмæ æппынфæстаг зæххы хай кæд бавæййы.

Адæймаджы цард мæм мæсыджы хуызæн дзæгъæлы нæ кæсы. Уый дæр æппындæр никуы вæййы, афтæмæй дунемæ фæзыны. Бонæй-бонмæ æфты йæ рæзтыл. Иуафон йæ рæзынæй банцайы. Азтæ йыл куыд фылдæр цæуы, афтæ æмпылы йæ буар, къаддæр кæны йæ тых. Иуафон æрхуыссы æмæ зæххы хай бавæййы...

Фæлæ ис æндæрхуызон мæсгуытæ дæр. Уыдонæн буар дæр нæй, дурæй амад дæр не сты. Сæ самайыныл та адæймаг фæкусы, цалынмæ йæ цæст ферттивы, уæдмæ. Амайгæ та сæ фæкæны йæ хорз хъуыддæгтæй, йæ кад æмæ намысæй, йæ арф хъуыдытæ æмæ куырыхон зондæй. Ахæм мæсыг самайын кæмæн бантысы, уый цæргæйæ баззайы бирæ фæлтæрты зæрдæты. Цы арфæйаг хъуыддæгтæ сарæзта, уыдон æй скæнынц æнæмæлæт.

**У**ытуарзаг адæм сæхи цы хуызы нæ равдисдзысты, ахæм нæй.

Иу ахуыргонд иу дзырдутаен йæхицæй редактор ацарæзта. Редактор кæй у, уый хъуамæ иу ран йеддæмæ фыст ма уыдаид, фæлæ уымæн йæ къухы бафтыд йæ мыггаг чиныджы цыппар хатты ныффыссын кæнын.

Цавæр ивддзинæдтæ бахаста ног рауагъдмæ? Уыдон бирæ не сты, фæлæ, сауджыны загъдау, «бындурон».

Цæвиттон, цыппар хатты редактор бавдæлд, æмæ «сау-зым» уырыссаг æвзагмæ ратæлмац кодта «белоснежная зима». Уымæй размæйы рауагъды та цæмæдæр гæсгæ «бес-снежная зима» уыди...

**Æ**фстау чи нæ ракурдзæн, ахæм зын ссарæн у, стæй, æвæццагæн, кæмæй нæ ракурдзысты, ахæм дæр. Æфстау мæхæдæг дæр ракурын, стæй мын мæхицæй дæр ракурынц.

Йæ тыхст кæмæн ацаразын, уымæн, кæй зæгъын æй хъæуы, æхсызгон вæййы, фæлæ, кæмæн баххуыс кæнын, уымæй мæхицæн къаддæр æхсызгон нæ вæййы. Лæг дыл йæ зæрдæ дары æмæ йæ фыдæнхъæл нæ фæкодтай, уæд уыцы уавæрæн ницæимæ абарæн ис, уымæн æмæ зæххыл хорздзинад раæнынаей æхсызгондæр æнкъарæн зын ссарæн у.

Уæлдæр куыд загътон, афтæмæй æфстау мæхæдæг дæр ракурын, стæй мын мæхицæй дæр ракурынц, фæлæ мæ иу хатт мæ зонгæ æртæ мин доллæры куы куырдта, уæд мæ равг фехæлд. Йæ тыхст саразын ын мæ бон кæй нæ баци, уый тыххæй. Ноджы ма сылгоймаг дæр куы нæ уыдаид. Фæлæ мын иу хъуыддаг мæ уавæр фæрогдæр кодта: æхсызгон мын уыд, афтæ хъæздыг æнхъæл мæ кæй æнхъæлдта.

Уадз æмæ лæгæн, хъæздыг нæ уæвгæйæ, хъæздыг æнхъæл уой, хъæздыг уæвгæйæ йын мæгуыр æнхъæлыны бæсты.

**У**ырытыл мæгуыры бон акодта. Тæригъæд сын нæ кæнын, уымæн æмæ адæймагæн зиан йеддæмæ пайда ницы сты. Фæлæ уæддæр уыдонæн дæр удтæ ис æмæ, кæйдæр загъдау, уыдоны дæр цæрын фæнды. Цæрынаен та фадæттæ хъæуы, фæлæ сыл мах рæстæджы, куы зæгъын, мæгуыры бон акодта: сæ цæрæн бынæттæй сæ лидзын бахъуыд.

Нау дæлдон куы фæкæны, уæд æй æппæты фыццаг уырытæ базонынц æмæ сæхи донмæ калынмæ фæвæййынц. Сæхи марыны тыххæй нæ, фæлæ фервæзыны тыххæй, æмæ былгæронмæ ленк кæнын байдайынц.

Ныр сын дыкбахыг уырытæ сæ уæрмыты дуканитæ гом кæнын куы байдыдтой, уæд та цымæ кæдæм фæлидзынц? Зæххы бын цæрын дæр кæй нал уадзынц, уыдонæй ма зындæр уавæры бахаугæ уа, уый мæ нæ уырны.

**Р**аздæр промышленности кусджытæ æмæ зæхгуыст-гæнджыты æхсæн æнгомдæр бастдзинæдтæ уыд. Хъæууон хæдзарадæн хорз æххуыс кодтой канд кусджытæ нæ, фæлæ скъоладзаутæ æмæ студенттæ дæр. Уæлдай арæхдæр-иу сæ фарсмæ æрбалæууыдысты тыллæг æфснайыны æмæ холлæгтæ цæттæ кæныны рæстæг.

Иуахæм сæрд та Зæронд Бæтæхъойыхъæуы цæрджытæн промышленнон куыстуæттæ æххуыс кодтой хосгæрдæны куыстыты. Алкæмæн дæр хæйттæ радих кодтой Дзæгъæл комы. Хос кæрдынмæ-иу рацыдысты, цæраёнбонты цæвæг йæ къухмæ чи никуы райста, уыдон дæр, фæлæ-иу цыбыр рæстæгмæ æйтт-зæгъгæ хосдзаутæй агæпп ластой. Фысымтæ дæр-иу сæ хъæстагæй нæ баззадысты: хорз-иу сæ суазæг кодтой. Хуымæтæджы дон бануазын дæр сын никуы бауагътой: сæ дойны састой къуымæлæй. Никуы сæ ныууагътой æнæкусарт акæнгæ дæр.

Куыд дзурынц, афтæмæй Зæронд хъæуы фысвосы нымæц хæццæ кодта æвддæс минмæ. Ныртæккæ æнæхъæн республикæйы дæр уыйбæрц фос уа, уый æнхъæл нæ дæн. Уыдонæн, кæй зæгъын æй хъæуы, холлæгтæ дæр бирæ хъуыди. Хосдзауты нымæц дæр чысыл рахонæн нæ уыди. Цæвæг йæ къухмæ чи райста, уыдон-иу хæццæ кодтой фондзыссæдзмæ.

Иу сабаты уазджыты нымæц ноджыдæр фæфылдæр. Уый размæ-иу сын дыууæ фысы куы аргæвстой, уæд-иу се 'ппæты фаг дæр сси, фæлæ ныр æртыккаг кусарты сæрбахъуыд. Уавæр колхозы сæрдар Тамерланæн куы бамбарын кодтой, уæд сын уый хъазгæмхасæнты загъта: «Мæ фыстæ æргæвст куы фæуой, уæд ма мæ хос цæмæн хъæуы? Мæхæдæг æй хæрдзынæн?»

**Х**ицауы хæстæг амард. Ахæм заман зæвæттæсдæрджытæ цъил фестынц. Базыртæ сыл базайы. Цæстмæмитæ кæныныл нал фæцауæрдынц. Афтæ уыди ацы

хатт дæр. Цалдæрæй амбырд сты æмæ зианджыны кæрты балæууыдысты. Саударæн æмбырд байгом. Сыхæгты номæй чи дзырдта, уый хицауы кой дæр скодта. Уый дæр, дам, хъуамæ ам уыдаид, фæлæ йæм стыр хицауад Мæскуымæ фæдзырдтой.

Зæвæттæсдæрджытæн æнæнхъæлæджы хабар сæ равг фехæлдта: иу дзы иннæйы хъусы хуымæтæджы нæ бадзырдта: «Дзæгъæл цыд фестæм!»

**Л**æппу абадт æртыккæгæм трамвайы (уыдис ахæм трамвай дæр, йæ фæндаг цыд Ирыхъæуыл) æмæ дзы йæ цæст æрхæцыд иу рæсугъд чызгыл. Чызг Ирыхъæуы æрлæууæнтæй иуы рахызт. Йæ фæдыл рахызт лæппу дæр. Цы хæдзармæ бацыд, уый куы базыдта, уæд сын чысыл фæстæдæр сæ дуар бахоста. Уазæг Хуыцауы уазæг, зæгъгæ, йæ мидæмæ бахуыдтой. Лæппу куы ницы дзырдта, уæд æй фысымты лæг уæздан фарст бакодта:

— Уазæг, æнæ хъуыддагæй не 'рбацыдаис...

Лæппу йæхимидæг кæй тыхсы, уый бæрæг уыди, фæлæ уæддæр йæ бон сдзурын баци:

— Æрдæбон, чысыл раздæр чи 'рбахызт, уый дæ чызг у?

О, зæгъгæ, йын лæг дзуапп куы радта, уæд уазæг фæныфсджындæр:

— Мæ зæрдæмæ фæцыд æмæ мын æй ратт...

Фыд æй æрфæрстытæ кодта. Куыд рабæрæг, афтæмæй йын лæппуйы фыд, стæй йæ фыды фыд дæр зонгæ разындысты. Зыдта сæ æгъдауджын, уæздан, кæрдзындæттон, адæмимæ цæрæгæй. Ноджы йæ зæрдæмæ фæцыд лæппуйы ныфсхастдзинад дæр, æмæ йын фидарæй загъта:

— Хуыцаубоны дæ минæвæрттæм æнхъæлмæ кæсын.

Цыбыр дзырдæй, хъуыддаг чындзæхсæвæй ахицæн. Сæ царды бонтæ афтæ амонджынæй æрвитынц, æмæ сæм алчидæр бахæлæг кæндзæн.

**Æ**ппарын ницы хъæуы, зæгъгæ, кæддæр фехъуыстон æмæ мæ нал фæрох. Рох дæр мæ нал фæци, стæй дзы зонд дæр райстон: раздæры хуызæн бирæ гæххæттытыл стырзæрдæ нал кæнын. Мæнæ ныр дæр мæ рагон



гæххæттæм куы кастæн, уæд се 'хсæнæй рахауд иу квити-  
танци.

Мæ зæрдыл мын бирæ цыдæртæ æрлæууын кодта,  
фæлæ уал раздæр квитанцийæн йæхи тыххæй.

Уый уыди дзæвгар азты размæ, бæлвырддæр зæгъгæйæ  
та — 1978 азы. Горæты сæрмæ мын зæххы хай радтой,  
æмæ дзы иу къуым саразынвæнд скодтон. Уæд цæхæрадо-  
ны, йæ фæзуат фондз æмæ ссæдз квадратон метры кæмæн  
уыд, уымæй парахатдæр хæдзæрттæ аразыны бар нæ уыди  
(цыма стырдæр хæдзæрттæ аразын куы уагътайккой, уæд  
дзы фæпайда кодтаин, уый хуызæн). Гъе æмæ æз дæр  
«адæмы фæзмгæйæ» мæ дыстæ батылдтон æмæ æнæбазы-  
рæй мæргътимæ тæхыныл фæдæн. Иу заман мæ бахъуыди  
чъырымæст, цемент æмæ битум. Битум æмæ цемент æрба-  
ластон, фæлæ мæ чъырымæст дыууæ кубометры (фидгæ  
та цыппарæн бакодтон) йеддæмæ нæма хъуыди. Рацыд иу-  
цасдæр рæстæг æмæ мæ уыцы дыууæ кубометры дæр ба-  
хъуыдысты.

Ныццыдтæн, чъырымæст кæм балхæдтон, уырдæм  
æмæ дзы æндæр хицауы ныййæфтон. Ног хицау нæ хъæук-  
каг, иу къласы кæимæ ахуыр кодтон æмæ хæларыл кæй  
нымадтон, ахæм лæппу куы разынид. Кæрæдзиуыл бацин  
кодтам, фæлæ мæнæн мæ цин бирæйы фаг не сси. Хъуыддаг  
ын куы бамбарын кодтон, уæд дзы фехъуыстон, æппын-  
дæр æнхъæлмæ кæмæ нæ кастæн, ахæм ныхæстæ, мæ раз-  
мæ цы уыди, уый тыххæй, дам, æз дзуапп нæ дæттын.

Цыма мæ сæрмæ арвы тыхтæ æрбамбырд сты æмæ  
уыцы иу гæрах ныккодтой, уыйау фæдæн. Ахæм дзуапп  
мын мæ хъæуккаг, мæ хæлар, ме 'мкъласон нæ, фæлæ  
хъуамæ бынтон æнæзонгæ дæр ма раттаид, уымæн æмæ  
рæстдзинад мæнырдыгæй уыд.

Цæй чъырымæст æмæ ма цæй цыдæр! Цæмæй йæ ма-  
уал уынон, ууыл бацархайдтон. Цалынмæ нæхимæ цыд-  
тæн, уæдмæ дис кодтон. Дис кодтон уый фæстæ дæр, дис  
кæнын абон дæр, дис кæндзынæн, цалынмæ цæрон, уæд-  
мæ дæр.

Уыцы цауыл хъуыды кæнгæйæ, зæрдыл æрлæууыды-  
сты раздæры хабæрттæ...

Уый уыди æнусы æрдæгæй фылдæры размæ. Мæ раг-  
бонты æрдхорд, абоны онг мæ хуыздæр хæлар чи у, уый  
æнæкæрон уарзтæй уарзта нæхи хъæуккаг чызджы. Чызгæн

дæр æцæгæлон нæ уыдысты лæппуйы æнкъарæнтæ, фæлæ йæ размæ лæууыди дыууæ цæлхдурæ: уыдис ын хистæр хотæ, æнæмоймæдзыдтæ, æмæ йын уыдоны сæрты хъуыд-дæгтæ кæнын æгъдау бар нæ лæвæрдта.

Цыбыр дзырдæй, лæппу чызджы сразы кодта дыууæ хойы сæрты ахизыныл. Хъуамæ мах æртæйæ: лæппу йæ-хæдæг, уæлдæр кæй кой кодтон, уый æмæ æз чызджы ахастайкам Кæсæгмæ мæ хæлары хæстæджытæм. Ныхасгонд уыдыстæм бæлвырд ран фембæлыныл, фæлæ чъырызмæсты хицау бамбæхсти: нысангонд бынатмæ нæ фæзынд... Мах æнæ уый дæр хъуыддаг кæронмæ ахæццæ кодтам.

Мæ зæрдыл ма æрлæууыд ахæм хабар дæр. Цæвиттон, скълады хицауæн йæ фыды фыдæй дæр æвзæр хабæрттæ æрыхъуыстон. Дзургæ та мын сæ кодта мæ фыды фыды æфсымæры лæппу Тасолтан. Мæ фыды фыды æфсымæры уымæй цыдæр гæххæтт бахъуыд (бæрнон бынаты кусæг, дам, уыд) æмæ йын æй нæ радта, æмбæлгæ йын кодта, афтæмæй.

Фыды фарн, дам, мæрдтæм нæ цæуы. Æвæццæгæн, мæрдтæм нæ цæуы фыды æвзæрдзинад дæр.

**П**роспекты фæцæйцыдтæн. «Интурист»-ы цурмæ куы схæццæ дæн, уæд мæ фæрсты иу машинæ ссыффытт ласта. Йæ дымгæ мын мæ пиджаччы фæдджитæ фæхъил кодта. Мæнæй иу-дæс метры дарддæр атахтаид, афтæ æваст фæурæдта æмæ та иу уысмы фæстæ йæ бынатæй фесхъиудта. Горькийы уынджы галиуæрдæм фæцагайдта æмæ, дыууæ милиционеры (уæд ма милицæ милицæ хуындис) кæм лæууыд, ууылты асыффытт ласта. Куыд бамбæрстон, афтæмæй милиционертæн сæ къух фæхъил кæныны фадат дæр нал фæци. Уый ауынгæйæ, мæ маст ногжы тынгдæр рафыхт. Милиционертæй иумæ бацыдтæн æмæ йæ фæрсын:

— Дæ рæзты цы машинæ аивгъуыдта, уый нæ федтай?

— Федтон.

— Æмæ æгъдау цалдæр хатты кæй фехæлдта, уый куы бафиппайдтай, уæд æй цæуыннæ баурæдтай?

— Фæнды сæ уром, фæнды ма. Уыдон хицæутты цотсты æмæ сæ, куы бауромай, уæд дын фæстæдæр дæхи фæаххосджын кæндзысты...

Мæ маст, иуæй, чысыл фæкбаддæр, иннæмæй та, лæппуйы æргом ныхасыл фæдис кодтон. Суанг ма йын тæригъæд дæр фæкодтон, афтæ æргомдзырд куы уа, уæд йæ куысты бирæ нæ фæуыдзæн, зæгъгæ.

Дыккаг бон сфæнд кодтон æрыгон милиционерæн мæ хъуыды зæгъын. Мæ хъуыды та уыди ахæм: «Сыгъдæгзæрдæ кæй дæ, уый мæ бауырныдта, фæлæ алкæимæ афтæ æргом куы дзурай, уæд дæ бынаты бирæ нæ бакусдзынæ».

Фæлæ, хъыгагæн, Б-йы фырт (уый йæ мыггаджы райдайæн дамгъæ у: куы йæ фарстон, уæд мын æй загъта, фæлæ йæ æнæхъæнæй барæй нæ фыссын, йæ фыдгултæ дзы куы спайда кæной, уымæй тæрсгæйæ) дыккаг бон нæ фæзынд, стæй йæ уый фæстæ бонты дæр уым лæугæ нал фæдтон.

Æвæццагæн, дзырдхæсджытæ сæ куыст бакодтой, æмæ замманай лæппу йæ куыстæй фæхауд.

*М*æнмæ гæсгæ, ныфсджын æмæ тыхджын адæм ныртæккæйæ фылдæр никуыма уыд. Тыхджынай тыхджындæртæ кæй ис, уый, сывæллон ма куы уыдтæн, уæдæй нырмæ зонын. Æппæты фыццаг нарты Сосланы фæрцы. Нарты бæсты уымæй тыхджындæр ничиуал уыд æмæ, тыхагур куы ацыд, уæд цы диссæгтæ бавзæрста, уыдон дæнцæгæн бæззынц кæцыфæнды адæм æмæ кæцыфæнды рæстæгæн дæр.

Фæлæ мах рæстæджы цы тыхджынтæ фæзынд, уыдон, иуæй, нымæцæй сæ разæй никæй ауадздзысты, иннæмæй та — ныфсæй. Æмæ, куы зæгъын, дунейы цы тыхджынтæ уыди, уыдонæй махонтæ алкæцийæ дæр тыхджындæр сты. Тыхджындæр æмæ ныфсджындæр.

Раздæр цы тыхджынтæ уыд, уыдон дæр лæмæгъ нæ уыдысты, фæлæ уæддæр цæмæйдæрты тарстысты. Тарстысты фæхудинаг уæвынæй, æдыхы бафхæрынæй, сæхи æнæгъдауæй равдисынæй. Ныртæккæйы тыхджынтæ та сæ хъæздыгдзинады фæрцы ницæмæй тæрсынц. Æппæты фыццаг та нæ тæрсынц адæймаджы зæрдæхудты бацауынæй. Уæвгæ, уый æппæты фыццаг нæу. Æппæты фыццаг у, Хуыцауæй кæй нæ тæрсынц, уый. Нæ тæрсынц адæмы тæригъæды цауынæй дæр. Ферох сæ, тæригъæд авд фæлтæры кæй хæссы, уый. Стæй ма сæ ферох, тæригъæд цыфæнды тагъд цауæджы дæр кæй баййафы.

**М**е 'мкусæг мын йæ фыдæй ахæм хабар ракодта. Сыхаг хъæумæ чындзхæссаг ацыд. Уым та æгъдауы хуызæн сси уазджытимæ хыл кæнын. Уыцы чындзæхсæвы дæр та сæ кæнон нæ ныууагътой: уазджытимæ сын хыл бацайдагъ. Ме 'мкусæджы фыд иргъæвæг фæлæууыд. Иргъæвæгыл та арæх цæфтæ дæр ауайы. Ауади ууыл дæр цæфтæ.

Сæхимæ куы 'рцыд, уæд йæхицæн йæ бинонты цур уайдзæфтæ кæнынмæ фæци: «Æндæр хъæумæ та ма цæмæн цыдтæн, миныл мæ нæхимæ ничи фæнадтаид?!»

Мины кой та уымæн скодта, æмæ, чындзхæссаг кæй фæдыл ацыд, уыдонæн лæвары бæсты мин радта.

**Æ**вæдза, æмбисæндтæй алкæцыдæр йæхæдæг æмбисонд у. Æмбисондæн хæсси наг у канд йæ арф хъуыдыйæ нæ, фæлæ йын бирæ цæрæнбон кæй ис, уымæй дæр. Бирæ цæрæнбон ын кæй ис, уый та бæрæг у, æнусты сæрты кæй ахизы, уымæй. Уымæ алы фæлтæры дæр схайджын кæны йæ куырыхон зондæй, æххуыс ын кæны бахъуаджы сахат, хизы йæ рæдийынай.

Ис ахæм æмбисонд дæр: «Бын кæмæн нæ баззад, уый хъæздыг нæ кæны». Афтæ кæй у, уымæн махæй алчидæр — æвдисæн. Ныртæккæйы хъæздыджытæн ахæм бынтæ баззад æмæ, хæлоф кæнынмæ чидæриддæр арæхст, уыдонæн се 'ппæты фаг дæр систы. Уæвгæ, куыnnæ хъуамæ суыдаиккой, кæд æмæ уыцы хъæздыгдзинæдтыл иу æмæ дыууæ фæлтæры фæллой хардзгонд не 'рцыд, уæд?! Байстой, цыдæриддæр байсæн уыдис, уый.

Мæгуыр адæмы дæр æнæхай нæ ныууагътой. Алкæмæн дæр дзы йæ ваучер йæ къухы фæсагътой æмæ йын загътой: «Йе амæл, йе рæз». Æмæ мах дæр радыгай мæлæм, фæлæ рæзгæ нæ кæнæм. Мах бæсты рæзынц æргътæ, рæзынц нæ хæстæ æмæ домæнтæ. Ваучертæ та, мæнæ афтæ кæмæй загътой, алкæцыдæр дзы «Волгæ»-йы аргъ уыдзæн, зæгъгæ, уыцы ваучертæ та нæ рæбыны æмбийынц, машинæйæн йæ нывы аргъ дæр не сты, афтæмæй.

**З**арын хорз у, фæлæ цыма алы ран алкæцы зарæг нæ фидауы, афтæ мæм кæсы. Зæгъæм, кадджын хистæртæ сæр æмæ бæрзæйы уæлхъус кæм фæбадынц,

Хуыцау æмæ йе сконд зæдтæм кæм фæкувынц, уым «...ды та мыл куыйты сардыдтай», зæгъгæ, куы ныззарынц, уæд уый мæнмæ нæфæтчийаг ми кæсы. Цæмæн, уый, йæхи ма ирон чи хоны, йæ фыдæлты æгъдæуттæн нымдæй чи тæрсы, уыдонæй алчидæр æмбары.

Фæлæ мардæрцыд уый у, æмæ не 'гъдæуттæ бонæй-бонмæ асламдæргæнгæ кæй цæуынц. Нæ сыл ауæрдæм цæсты æфтауынæй, цыфкъахæй сыл чи балæгæрдды, уыдонæн «ма кæ!» зæгъæг нал и æмæ, кæйдæриддæр фæнды, уый хæрæгæй хуым кæны, къæлæуæй похци ласы. Сылгоймагæй нæлгоймаджы 'хсæн бирæ хицæндзинæдтæ нал ис. Сылгоймæгтæ сæ дарæс нæлгоймæгты дарæсæй аивтой, тамако дымынц, нуазынц, æнæуаг дзыхæй дзурынц. Нæлгоймæгтæ дæр сæ фæсте нæ зайынц: къухдарæнтæ, хъусцæджытæ, цæнгдарæнтæ æмæ фæрдгуытæ дарын райдыдтой...

Æрæджы радиомæ хъусын, æмæ Хуымæллæгæй иу сылгоймаг кæмæндæр йæ гуырæн боны арфæтæ æрвыста æмæ йæ Уастырджийы уазæг бакодта. О, о, Уастырджийы (табу йæхицæн!) уазæг, Лæгты дзуары уазæг нæ, фæлæ. Сылгоймаджы дзыхæй уыцы ныхас куы айхъуыстон, уæд мыл цыма ихджын дон бакалдæуыд, уыйау фæдæн...

Цымæ уыцы сылгоймаг цавæр адæмы 'хсæн хъомыл кодта? Чи уыдысты æви сты йæ мад æмæ йæ фыд? Æви йæ хæдзары цы сылгоймæгтæ уыди, уыдон дæр Уастырджийы йæ номæй хуыдтой? Диссаг ма цы уыди, арфæтæ хъусджытæм чи хæццæ кодта, радиойы уыцы кусæг дæр сылгоймагæн йæ рæдыд кæй нæ бамбарын кодта, нæ йын загъта, цы зæгъын ын æмбæлди, уый. Æмæ ма радиойы куыст æмæ арфæты тыххæй цалдæр ныхасы.

Хорз у, æхсæвæй-бонæй чи кусы, уыцы радиойы дзырдарæхст амонджытæ кæй фæзынд, уый, фæлæ цыма хатгай ныхæсты фæдыл æгæр адзæгъæл вæййынц, цыдæриддæр сæ дзыхы абады, уый дзурыныл фæвæййынц. Æгæр арæх пайда кæнынц ихсыд, иударон ныхæстæй. Чи сæм фæдзуры, уыдонæн дæр æгæр уæрæх бартæ дæттынц. Эфирмæ рацæуыны бар дзы кæмæ 'рхауы, уый хъуамæ иудзæвгар рæстæг радиойы кусæгæн дæргъвæтин арфæтыл схæца. Бакастамонджытæй иу дæр афтæ никуыма загъта, уый махæн нæ куыст у æмæ нын бон-сауизæрмæ арфæтæ кæнын нæ хъæуы, зæгъгæ. Ноджы арфæтæй дæр

кæцыдæртæ адæймаджы дисы бафтауынц. Радиойы кусæг иуæй-иу хатт æрбадзурæджы бафæрсы: «Ныртæккæ кæм ис, арфæ кæмæн кæныс, уый?» — «Мæнæ мæ фарсмæ бады». Худæг у, нæ? Худæг дæр у, фæлæ бынтон худæг нæу...

Зæгъын ма мæ зæрды ис зарджытæн сæхи тыххæй. Цы зарæг радæттынмæ фæхъавынц, уый схонынц, чи йæ фæзары, уый зарæг, музыкæ æмæ йын ныхæстæ чи ныффыста, уыдон та рохуаты баззайынц.

**К**амалимæ проспекты фæцæйцыдыстæм. Нæ дыууæ дæр кæй зыдтам, ахæм ардыгæй дæумæ лæджы уынджы фаллаг фарс ауынгæйæ, сдзырдтон:

— Уартæ уыцы лæг у, иу цæрæг дæр кæм нал баззад, ахæм хъæуы аргъ.

— Ахæм хъæуы аргъ дæр нæу, — фæкодта Камал.

**К**оммунист: «Хицауад (капиталистон) вæййынц дыууæ хуызы: æвзæр æмæ тынг æвзæр. **Расыггæнаг:** «Нозтытæ вæййынц дыууæ хуызы: хæрзтæ æмæ тынг хæрзтæ». **Æрыгон лæппу:** «Сылгоймæгтæ вæййынц дыууæ хуызы: рæсугъдтæ æмæ тынг рæсугъдтæ».

**Н**арты кадджыты мæ иуæй-иу хабæрттæ дызæрдджы бафтауынц. «Уырымæг Сатанайы йæ цæгатмæ куыд æрвыста», зæгъгæ, уыцы кадæгæн æрмæст йæ сæргонд дæр адæймагмæ æнæнхъæлæджы фарст сæвзарын кæны: «Цавæр цæгатмæ йæ æрвыста, Уырымæг йе 'фсымæр куы уыди, уæд? Æви нарты дуджы æфсымæр цæгатыл нымад нæ уыди?»

**М**æ фыстыты иу æмæ дыууæ адæймаджы кой не скæнын. Фыст дзы вæййынц сæ нæмттæ æмæ мыггæгтæ. Йе 'взæры кой дзы никуыма никæмæн ракодтон, кæд дзы, фауын кæй фæхъæуы, ахæмтæ вæййы, уæддæр. Кæд дзы искæйы галиу митæ хурмæ рахæссын, уæд — фæсномыгæй. Йæхи дзы чи ссары, уый дæр æй не



схъæр кæны. Къæрныхы сæрыл æдзух зынг нæ вæййы, æвæццагæн.

О, æмæ уый зæгъинаг уыдтæн. Мæ фыстыты бынат кæмæн разыны, уыдон фылдæр вæййынц хистæр фæлтæрæй, ома, йе 'нусон фæндагыл чи ацыд, ахæмтæ. Уыдонæй, фæстагæттæ кæмæн нæй, ахæм зын ссарæн у. Фæлæ мæм дзы никуыма ничи 'рбацыд æмæ дзы уæздан ныхас никуыма никамæй фехъуыстон, бузныг, мæ фыдæлты мын кæй æрымысыдтæ, уый тыххæй.

Кæддæр мæ чингуытæй кæцыдæры скодтон Хосаты Елмæрзайы суадоны кой. Ихы къæртты хуызæн уазал уыди йæ дон. Йæ байгомгæнаг уыди мæ мадырвад Елмæрза. Бæрæгъуыны суадæттæн нымæц дæр нæй, фæлæ дзы Хосайыфырт йеддæмæ йæ ном цыма никацыйæн ничи радта, афтæ мæм мæ зæрдæ дзуры. Мæ фыст мын йæ фырт Денис куы бакаст, уæд ын цыма йæ хæрæфырт йæ кæртмæ фондзæдзыд гал баласта, ахæм арфæтæ мын фæкодта. Фæлæ мын мæ иннæ хъæуккагтæй Денисы хуызæн арфæтæ нæ, фæлæ хуымæтæджы ныхас дæр никуыма ничи загъта.

Мæхинымæр афтæ ахъуыды кæнын. Цымæ мæ зонгæтæй искæмæн йæ фыдгой нæ, фæлæ йе 'цаг аиппы кой дæр куы скæнин, уæд йе йæхæдæг, йе йæ хæстæджытæ афтæ хъусæй лæууиккой?

Дисы ма мæ æфтауы ахæм хъуыддаг дæр. Мæ чингуытæй иу хуыйны «Урсдоны былыл Бæрæгъуын...» Къорд азты йæ ахуыр кæнынц астæуккаг скъолайы иуæндæсæм къласы. Уыцы рæстæджы дæргъы нæ хъæуы ирон æвзаг æмæ литературæйы ахуыргæнджытæй иу афтæ никуыма загъта, ацы чиныг чи ныффыста, уыцы адæймагимæ ме скъоладзауты базонгæ кæнон, зæгъгæ.

Афтæ мачи банхъæлæд, ахæм фембæлдмæ мæ былыцъæрттæ хæрын, зæгъгæ. Ахæм рæттæм цæуынæй ма фæллайгæ дæр бакодтон. Ёргом дзургæйæ, кæй мæм никуы фæдзырдтой, уый ма мын æхсызгон дæр у, уымæн æмæ мæ хъæуккаг сывæллæтты раз мæ бон æнæ зæрдæуынгæгæй дзурын нæ бауид...

*М*æлæты тас, æвæццагæн, адæймагæн йемæ райгуыры. Уæвгæ, «мæлæты тас» цæмæн? Алкæцы тас дæр. Адæймаг тæрсгæ куы нæ кæнид, стæй æрмæст адæй-



маг цæмæн? Цыдæриддæр цæрæгойæ, хилæгойæ, маргъæй, сырдаей ис, уыдон иууылдæр тæрсгæ куы нæ кæниккой, уæд дуне сафтид уайд. Адæймаг йæхи хъахъхъæны тасы фæрцы. Тасы фæрцы алы цæрæгой дæр йæхи хъахъхъæны йе знæгтæй. Стæй канд йе знæгтæй нæ, фæлæ, йæ цардæн тæссаг цæмæйдæриддæр у, уыдонæй.

Мæнгуырнындзинад æмæ тас кæрæдзиуыл баст сты. Мæнгуырнындзинадæй райгуыры мæнг тас дæр. Бирæ адæммæ æртындæс нымад у æнамонд нымæцыл. Æмæ дзы тæрсынц. Уæвгæ та дзы тæссагæй ницы ис, тæрсын дзы цæмæн райдыдтой, уый куы базонæм, уæд.

Цæвиттон, рагон дзуттæгты фыссынады нымæц «13» æмæ дзырд «мæлæт» нысан кодтой иу дамгъæйæ. Афтæ баиу сты «æртындæс» æмæ «мæлæт». Мæлæты тас афтæ тыхджын у, æмæ нымæц «13»-æй бирæтæ се сæфт федтой æмæ, калм битынайæ куыд тæрсы, афтæ дзы тæрсынц.

**М**амсыраты Дæбе мæ уарзон фыссæг кæй у, уый, мæ чингуытæ чи кæсы, уыдонæн амонын нæ хъæуы, уымæн æмæ, йæ фыстытæм цы цæстæй кæсын, уый тыххæй мæ хъуыдытæ бæлвырдæй загътон.

Зындгонд скульптор Дзбойты Михал ирон литературæйы иузæрдион хæлар у. Кæсы канд классикты уацмыстæ нæ, фæлæ нырыккон фысджыты уацмыстæ дæр. Журналтæ æмæ газетты ногæй цы фæзыны, уыдоны иу-фæрсты дæр нæ ахизы. Йæ зæрдæмæ цы уацмыс фæцæуы, уый тыххæй йæ хъуыды æнæзæгъгæ нæ фæвæййы. Нæ басусæг кæны йæ фиппаинагтæ дæр.

Мæ фыстытæй Дæбейы «Хъæбатырты кадæджы» хорзы кой кæм кæнын, уый йæ зæрдæмæ фæцыд æмæ мын йæ хъуыды зæгъыны фæстæ ахæм хабар ракодта. Кæддæр, дам, газетæн интервью лæвæрдтон æмæ æппæлыдтæн «Хъæбатырты кадæг»-æй. Куы йæ кастæн, уæд дам-иу мæхи Сослæмбегимæ барстон, Гаппойы та — мæ хистæр æфсымæримæ.

Уыцы ныхæстæ нæ фæцыдысты фысджытæй кæйдæрты зæрдæмæ. Цалдæрæй Михалмæ телефонæй бадзырдтой æмæ йын бауайдзæф кодтой, кæд ирон литературæйы уымæй хуыздæр уацмыс нæ зоныс, уæд, дам, литературæйæн ницы 'мбарыс.

Диссаг мæм нæ фæкастысты, Дзбойы-фыртæн уайдзæфтæ чи кодта, уыдоны ныхæстæ, уымæн æмæ фысджытæ кæрæдзимæ цы цæстæй кæсынц, уый Цицерон дыууæ мин азæй фылдæры размæ загъта.

*Æ* фыдæлтæ бирæ цæмæйдæрты нымд кодтой. Нымд æфсармы у. Тынг æфсармыгæнаг чи вæййы, уымæй та фæзæгъынц «фырнымд».

Нымд кæнын хорз у, фырнымд дæр аиппыл нымад нæу. Нæ фыдæлтæм цы 'гъдæуттæ уыди, уыдонмæ джигул кæнын нæ хъæуы, уымæн æмæ дзы алкæцыдæр йæ бынаты ис. Йæ бынаты чи нал вæййы, уый та иуфарс ацæуы æмæ, цы рæстæгæн лæггад кодта, уыцы рæстæгимæ æнусты тары аныгъуылы. Уым рафауинагæй ницы ис. Рафауинаг у, хорз æгъдауы бæсты фауинаг æгъдау, растдæр зæгъгæйæ та — фыдæгъдау (æнæгъдау æгъдау) куы бацахсы, уый...

Хъæуы нæ сыхы цардысты Чехойтæ. Сæ лæг хуынди Чермен, йæ бинойнаг та — Лизавет. Сæхицæй уæздандæр адæмæн скæнæн нæ уыд. Æмæ сæ кой цæмæн ракодтон? Цæвиттон, Лизаветæн Чермен канд йæ сæрыхицау нæ хуынди, фæлæ ма йе 'фсымæр дæр. Кæй зæгъын æй хъæуы, ном кæд цыфæнды хорз уыди (Абайты Васо куыд зæгъы, афтæмæй тюркагау Чермен, Кермен амоны фидар, мæсыг, дзылат), уæддæр æй фырнымд сылгоймагæн æгъдау дзурын нал бауагъта. Йе 'фсымæры ном дзурыны сæр-иу æй кæм бахъуыд, уым-иу æй «брат»-æй амыдта. Мах йæ цуры сывæллæттæ уыдыстæм, фæлæ йын мах цур дæр йæ ном никуы срæдыд.

Ныртæккæйы адæммæ уый диссаг фæкæсдзæн, фæлæ дзы диссагæй ницы ис, уымæн æмæ æгъдау æмæ æфсармыл дзуры. Лизавет чындзы куы ацыд, уый фæстæ йе 'фсымæры къаддæр уарзын нæ райдыдта, фæлæ фыдæлтæй цы 'гъдау баззад, уый дарддæр хæццæ кодта æмæ цæмæй фæрæдыд?

Ныр мæнæн мæ кæстæртæ мæ цуры сæ кæстæртыл цинтæ кæнын куы райдайынц æмæ сын фыдæлты æгъдауы кой куы раканын, уæд сæм диссаг фæкæсы. Мæнмæ та, уыдонмæ диссаг цы фæкæсы, диссаг уый фæкæсы.

«Рæстдзинад»-ы иу рæстæджы куыстой сияхс æмæ каис. Сиахсæн каис йæ бинойнаджы хæрз æфсымæр нæ уыди, фæлæ — се 'рвадæлтæй.

Къорд азы фæцардысты, æртæ кæстæры дæр сын фæзынди, фæлæ сæ уыдон дæр нæ бабастой, æмæ æппынфæстаг ахицæн сты. Каисæн æхсызгон кæм уыдаид уыцы хъуыддаг фехъусын æмæ йæ маст равдыста ахæм ныхæстæй: «Мæ хо дæр ын хорз фæци: цæрæнбонты йæ пиджаччы фæдджи спичкæйы хафæны хуызæнæй фæхаста!»

Ахæм ма дзы галиу зондылхæст уыдзæн! Кæд йæ хо йæ сæрыхицауы æцæгæйдæр адæмы 'хсæнмæ афтæмæй æрвыста, уæд уымæй æппæлын хъæуы æви хойæн уайдзæф кæнын æмбæлы? Каисы ныхæстæм гæсгæ, хо цух уыди сылгоймаджы сæйрагдæр миниуджытæй иу — сыгъдæгдзинадæй. Кæд дæ сияхсы афтæмæй уыдтай, уæд æй хъуамæ дæ хойæн йæ цæстмæ бадардтаис, йæ аиппæй йын æппæлыны бæсты.

Мæ хо дæр, дам, ын хорз фæци. Чи зоны «хорз» ын кæй фæци, сæ цард æвзæр уымæн рауад. Ацы дунейы алцыдæр кæрæдзиуыл баст у. «Хорз» дыкъæдзыгты æвæрдæй куы фæуай, уæд дын æй æвзæрæй æнæдыкъæдзыгты æвæрдæй бафиддзысты.

Хайтыхъты Геор иу поэтимæ æдзухдæр быцау кодта. Цыбыр дзырдæй, кæрæдзийæн фаг уыдысты. Фæлæ йыл уæддæр цыма Геор уæлахиз кодта, афтæ мæм кæсы. Мæсты та йæм тынгдæр кодта, йæ фыстытæм ын кæй ныхылдта, уый тыххæй.

Уæд «Рæстдзинад»-ы культурæйы хайады хицауæй куыстон, æмæ-иу мæ Геор арæх абæрæг кодта. Иу бон та мæ кусæн уаты къæсæрæй æрбахызт æмæ мын æнкъардхуызæй афтæ:

— Абон ног æмдзæвгæ ныффыстон.

Æз æнхъæл уыдтæн, исты æвзæр хабаримæ мæм æрбацыд, зæгъгæ, фæлæ æмдзæвгæйы кой йеддæмæ куы ницыуал загъта, уæд йе 'нкъарддзинадыл фæдис кодтон. Бафæрсынмæ йæ хъавыдтæн, уæдæ цæуыл æнкъард дæ, зæгъгæ, фæлæ йæхæдæг фæраздæр:

— Ёмæ йын йæ бынмæ бафыстон... — Ёмæ мын загъта, йе 'мдзæвгæтæм ын чи ныхылдта, уыцы поэты ном æмæ мыггаг.

Цæмæн, зæгъгæ, йæ куы бафарстон, уæд мын афтæ:  
— Уæддæр та йæ давгæ кæндзæн...

**П**ауситы Сослæмбеджы тыххæй мын ахæм хабар радзырдæуыд. Башкирты национ хъæбатыр Салават Юлаевæн цы диссаджы цыртдзæвæн сарæзта, уый бирæтæн зындгонд у. Ёз хорз зонын, Сослæмбег уыцы уацмысыл цæйбæрц фæкуыста, уый бæлвырддзинæдтæ. Йæ рæстæджы Мæскуыйы бабæрæг кодтон Тауасийы-фырты æрмадз. Уым федтон, Салаваты сурæт саразыныл цал фæлтæрæны скодта, уый. Кæцыфæнды дæр дзы сфидыдтаид пьедесталыл, фæлæ Сослæмбег хуыздæрæй-хуыздæр кодта йæ уацмыс. Ёппынфæстаг æрлæууыд, йæ зæрдæ тынгдæр кæмæй барухс, уыцы бæх æмæ барæгыл.

Скульптурæмæ йæ сæвæрыны размæ кастысты коммунистон партийы Башкирты обкомы æмæ йæм ницы аипп æрхастой. Сæ зæрдæмæ нæ фæцыдысты æрмæстдæр бæхы мæхстæттæ. Скульпторæй домдтой, аиуфарс, дам, сæ кæн. Сослæмбег цæхгæр ныллæууыд: «Кæд афтæ кæнут, уæд æз цыртдзæвæн æвæрыныл разы нæ дæн!».

Обкомы кусджытæн æндæр гæнæн нал уыд, æмæ бæхы цæмæйцæронтæ сæ бынаты базадысты.

**Ч**идæртæ не 'взагæн фесæфынæй нæ тæрсы. Нарты каджыты æвзагæн, дам, сæфæн нæй. Ау, куыnnæ йын ис сæфæн, нарт ма сæхæдæг дæр куы фесæфтысты?!

**А**цы æмдзæвгæ дæр мын, æвæццагæн, кæронмæ тæлмацгонд чи нæ фæци, уыдоны номхыгъдмæ бахаудзæн. Есенин Сергейы æмдзæвгæ «Цветы»-йæ (уæвгæ йæ йæхæдæг поэмæ хуыдта) дыууæ цыппаррæнхъоны мæ зонгæйы иронау бахъуыдысты æмæ йын сæ ратæлмац кодтон:

*Хæдзарон дидинаг ма цæсты  
Цæмæндæр гæсгæ каджын нæу,*

*Æцæгæлонхуызæй йæ рæзты  
Кæй ацæуын, уырнæд уый дæу.*

*Æндæр у дидинæг нæузæххыл,  
Кæй уидаг ацыд мæры арф,  
Кæй сæрмæ уаритæ фæтæхы,  
Кæй сæрмæ 'ртасыди цæх арв.*

**Х**оста нын алцæмæй дæр фæзминаг у. Кæд ирон æвзаг дæр æмæ уырыссаг æвзаг дæр тынг хорз зыдта, уæддæр йæ ирон æмдзæвгæты цалдæр уырыссаг дзырды йеддæмæ нæй. Цалдæр, зæгъгæ, нымайгæ дæр сæ ракаендзынæн: салдат, кас æмæ къазарма. Уыдонæй дæр дыууæ уырыссагтæ не сты. Салдат у немыцаг æвзагæй æрбайсгæ дзырд, къазарма та — итайлаг.

Нæ фысджытæй та ахæмтæ ис, мадæлон æвзаджы авналæнтæ къуындæг кæмæн сты. Сæ фыстытæ хъуыдытæй бæз-бæз кæныны бæсты бæз-бæз фæкæнынц æндæр æвзæгтæй æрбайсгæ дзырдтæй.

Æрæджы иу фыссæджы æртæрæнхъон хъуыдыйад бакастæн, æмæ дзы разынд æндæр æвзæгтæй æрбайсгæ цыппар дзырды. Уыцы æртæрæнхъон хъуыдыйадæй райгуырд цыппарæнхъон:

*Æмæ, дам, ахæм фыстытæн ныббар,  
Ыстæй сæ ныхмæ ма скаен иунæг цъист:  
Æртæрæнхъон хъуыдыйады цыппар  
Ныхасы сты æндæр æвзæгтæй ист.*

**Х**æуы ма куы цардыстæм, уæд быдырмæ фæндаг нæ рæзты цыд... Нæ рæзты цыдысты къохмæ дæр. Афтæ хуыдтам, уæлмæрдты дæллаг фарс æхсæр, тырты, фæрв æмæ æндæр бæлæсты къутæртæ кæм зад æмæ, уым дæлæмæ, Куыройыдоны былгæрæтты чи ныддаргъ, уыцы уæлбыл. Уырдаем-иу цыдыстæм сугдзау. Цас сугтæ уыдысты, фæлæ-иу хаттæй-хатт мæгуыр лæджы тыхст ацарæзтой. Уырдаем ма цыдыстæм мырткæ, æхсæр æмæ тыртымæ дæр. Хатгай-иу дзы фæхæст стæм хъæндæлыйыл дæр. Уис ракаенын-иу дзы кæй къухы бафтыд, ахæмтæ дæр уыди.

Мæ ныхас дардæй уымæн райдыдтон, æмæ мын уыцы нывтæ мысын æхсызгон у, кæд мæ мæгуыр бонтæн æнусон æвдисæнтæй баззадысты, уæддæр...

Уыцы рæстæг, ома хæсты фæстæйы азты та мæгуыр чи нæ уыди!.. Уæвгæ, се 'ппæт æмхуызон уавæры нæ уыдысты. Йæ фырхбалæй хъайла чи цагъта, ахæмтæ дæр уыди. Уыдонæй иуы кой ракаенынмæ хъавын...

Куы зæгъын, адæм фырмагуыраей сæ хъиутæ хордтой, фæлæ дзы уыдис не схæлботт хъæуккаджы хуызæн æнæбон хъалтæ дæр. Уый сыхаг хъæуы куыста инкубаторон станцаейы директорæй. Искуы-иу хатт-иу хъæуы дæр фæзынди. Йæ тыппыр сырх русты туг ивылæнтæ кодта. Йæ гуыбын рахъуыпп æмæ йæ уый, цы уыди, уымæй ноджы цыбырдæраей æвдыста. Мæгуыр лæгæн салам дæр йе уæхсчы сæрты лæвæрдта. Иу рæстæджы дзы ахæм хабар райхъуыст, айкæн йæ урсыл не 'рвæссы, æрмæстдæр, дам, ын йæ бур хæры. Диссаг каст уый адæмæй алкæмæ дæр, уымæн æмæ айкæн йæ урсмæ дæр йæ былыцъæрттæ чи хордта, хъæу, зæгъæн ис, æмæ иууылдæр ахæмтæй хъæу уыдис.

Æмæ хæрæд айкæн æрмæст йæ бур. Хъуыддаг æрмæст уый мидæг куы уыдаид, уæд æй, чи зоны, мæ зæрдыл нæ бадардтаин, фæлæ ма дзы æндæр хъуыддаг дæр уыди.

Цæвиттон, уæлдæр цы къохы кой кодтон, уый хуымæтæджы не 'рымысыдтæн. Уыцы къохæй-иу нæ рæзты, йе 'ккой суджы къæцæлты æргъом, афтæмæй гуыбыр-гуыбыр æрбацаейцыд сау быны зæронд ус. Хатгай-иу нæ рудзгуыты бын йæ сугты æргъом æрæвæрдта, мæ улæфт суадзон, зæгъгæ. Дзæвгар рæстæг, чи уыди, стæй кæм царди, уый нæ зыдтон, фæлæ, Джермецыччы скъоламæ цæуын куы райдыдтон, уæд мæ фæндаг сæ рæзты уыди, æмæ афтæмæй базыдтон, Теболон, — йæ чызгон мыггагæй йæ хуыдтой, — кæм цæры, уый. Куыд рабæрæг, афтæмæй уый уыди, айкæн йе 'рдæгыл чи не 'рвæссыд, уый мад...

Айкæн йе 'рдæгыл йеддæмæ чи не 'рвæссы, уымæн йæ хиуыл æнæхъæнæй æмбæлы не 'рвæссын.

Кæддæры хабæрттæ фæуынмæ хъавын ахæм рæнхъытæй:

*Йæ урс нæ хæры айкæн,  
Æрмæстдæр, дам, йæ бур.  
Æгæр хъал митæ ма кæн  
Мæгуыр адæмы цур.*

**Æ**з дохтыртæй дæсныдæр дæн: мæ сæр куы фæриссы, уæд æй цыфæнды дохтырæй дæр раздæр базоньн.

**Р**æстдзинад» диссаджы иумæйаг сæргонд (рубрика) æрхъуыды кодта: «Худаджы хал ахæр!» Æрхъуыды кодта, зæгъгæ, ирон æлгъыстæй рубрика сарæзта æмæ дзы ацал-ауал азы йæ кæсджыты зæрдæ къахы. Иу адæймагæй йæм æз куы фæкомкоммæ вæййын, уæд мæ равгæрбайхæлы, куы нæ дыл худгæ кæнын, куы нæ — æфхæргæ, уæд мæ цæмæн æлгъитыс, зæгъгæ. Газеты кусджытæй кæмæндæрты загътон, раст кæй нæ кæнынц, уый, фæлæ мæ ныхæстæм йæ хъус ничи 'рдардта æмæ та рæстæгæй-рæстæгмæ æнаххос адæмы зæрдæхудты бацæуынц.

Мæ зæрдыл Бирæгъты Къостайы ныхæстæ æрлæууыдысты. Бибо йын афтæ куы загъта: «Хуыцау дæ мæ хуызæн лæг скæнаед!» Уæд ын Къоста ахæм дзуапп радта: «Де 'лгъыст дæхиуыл æрцæуæд!» Уыйау æз дæр «Рæстдзинад»-ы фарсыл «Худаджы хал ахæр!», зæгъгæ, куы бакæсын, уæд мæхинымæр алы хатт дæр фæзæгъын: «Уе 'лгъыст уæхиуыл æрцæуæд!»

**М**аболты Сергейы (Солтанбеджы) тыххæй бирæ арфæйаг ныхæстæ зæгъæн ис. Цы хорз хъуыддæгтæ сарæзта, уыдон рох никуы уыдзысты Иры дзыллæтæй. Мæн цалдæр ныхасы зæгъын фæнды йæ бинонты тыххæй, æргомдæр дзургæйæ та, йæхи бинонты æхсæн куыд дардта, уый тыххæй.

Сергейы хæлæрттæ æмæ зонгæтæн амонын нæ хъæуы, йæ бинойнаг Ирæ уырыссаг кæй у. Амонын сын нæ хъæуы, сæ цот Сергей æмæ Тамарæ, иронау куыд хорз зоньынц, уый дæр. Хо æмæ 'фсымæр сæ мадæлон æвзагыл, — чи зоны, ам фыдæлон æвзагыл зæгъын растдæр уыдзæн, — кæй нæ сыстырзæрдæ сты, уый комкоммæ баст у Солтанбег æмæ йæ хотимæ. Сергей æмæ Тамарæйыл куы амбæлын, уæд мемæ фæдзурынц иронау. Ахæм заман мæ цæстыты раз Солтанбеджы фæлгонц ауайы, мæрдтæм ын арфæтæ кæнынмæ фæвæййын...

Тугъанаты Ларисæ у республикайы фæллой æмæ социалон рæзты министр. Уый, уырыссаг уæвгæйæ, иронау



бирæ ирæттæй хуыздæр дзуры. Йæ ныхас ын куы фехъу-сын, уæд мын цыма стыр хорздзинад ракæны, афтæ мæм фæкæсы. Иннæ ахæм Къусраты Анатоли — Дзæуджыхъæуы наукон центры разамонæг, физикон-математикон наукаеты доктор. Уый наукаейы сгуыхт адæймагыл нымад у, фæлæ ма уымæй уæлдай у ирон æвзаджы дæсны дæр. Уымæн хорз æвдисæн у, нæ мадæлон æвзагмæ зын тæлмацгæнæн наукон куыстытæ кæй раивта, уый дæр.

Ацы хабæрттæ уый тыххæй кæнын, цæмæй, йæ мадæлон æвзагмæ æцæгæлон цæстæй чи кæсы, уыдон фæзмой Таболты Солтанбег æмæ йæ бинонты, Тугъанаты Ларисæ æмæ Къусраты Анатолийы.

Уæлдæр куыд загътон, афтæмæй Сергей бирæ хорз хъуыддæгтæ сарæзта. Саразынмæ хъавыд ноджы фылдæр, стæй аразгæ дæр скодтаид, фæлæ йын нал бантыст. Таболыфырт кæмфæнды ма куыстаид, æдзухдæр уыди аразæг, ногдзинæдтæм тырнаг. Мыхуыры æмæ рауагъдæдты комитеты хицауæй йæ куы сæвæрдтой, уæд сæ кусæн агъуыст æдзæллаг уавæры уыди, фæлæ йæ Сергей цыбыр рæстæгмæ ахæм цалцæг скодта, æмæ абон дæр æрттывдтытæ калы. Хъавыд чингуыты типографийы фарсмæ стыр бæстыхай саразынмæ. Хъавыд, зæгъгæ, йæ аразын дæр райдыдта. Йæ цыппар уæладзыджы амад дæр фесты, фæлæ хъысмæтмæ æндæр уынаффæтæ уыд: Сергейыл æрцыд æвирхъау хабар, æмæ хæдзар абон дæр æрдæгарæзтæй лæууы.

Уæдæ аланты фæндæгтыл цы экспедици сарæзта, уый дæр адæмæй никуы ферох уыдзæн, фæлæ та уыцы хъуыддаг дæр дарддæр хæццæгæнæг нал фæци æмæ, Сергеймæ цы фæндтæ уыд, уыдон æрдæгкондæй баззадысты.

Сергейы хъæппæрисæй бирæ азты фæстæ уагъд æрцыдысты Миллер Всеволоды «Осетинские этюды». Зындгонд уырыссаг ахуыргонды фæллæйттæй æппæты стырдæр ахадзындзинад кæмæн ис, уыдоны 'хсæн аккаг бынат ахсы йе 'ртæтомон «Ирон-уырыссаг-немыцаг дзырдуат». Уымæн дунейы рухс фенын кæнынмæ дæр хъавыди Сергей. Йæ фыццаг чиныг мыхуыры фæзынд 1927 азы, дыккаг — 1929, æртыккаг — 1934 азы. Уæдæй абонмæ цал азы рацыд, уый зын банымайæн нæу, фæлæ йæ ногæй рауадзыныл ничима батыхст. Афтæ мæм кæсы, уыцы хæс йæхимæ чи райсид, уый, иуæй, арфæйаг хъуыддаг бакæнид, иннæмæй, Сергейы бæллицтæй иу царды рауадзид.

Адæм се 'ппæт иу бон æмæ иу аз нæ райгуырынц, фæлæ кæрæдзийы зæрдæтæм фæндæгтæ кæй ссарынц, иу зондылхæст кæй вæййынц, уый сæ скæны æмгæрттæ æмæ кæд, ивгъуыд рæстæджы куыд кодтой, афтæ æдзух арднал хæрынц, уæддæр нымад вæййынц æрдхæрдтыл. Таболты Сергейæн бирæ уыдис æмгæрттæ дæр æмæ æрдхæрдтæ дæр, уымæн æмæ йæхæдæг дæр хорз æмгар æмæ хорз æрдхорд уыд.

Сергейы риуы тæлфыди, адæммæ уарзондзинадæй дзагчи уыд, ахæм зæрдæ. Йæ бон кæм æмæ цæмæй уыд, уым йæхи иуфарс никуы никæмæй аласта. Йе 'ххуысы хай кæмæн бакодта, æз дæр дæн уыцы адæмы номхыгъды.

1996 азы сфæнд кодтон мæхи хардзæй (мæхи хардзæй та цы мæ бон уыд, фæлæ ме 'мгæртты фæрцы) ме 'мдзæвгæты æмбырдгонд рауадзын. Чи мын баххуыс кодта, уыдонимæ уыдысты мæ хорз æрдхæрдтæ Хъулаты Æхсар æмæ Таболты Сергей дæр. Хъыгагæн, чиныджы рацæуыны агъоммæ сæ иу дæр нал фæцард. Мæ чиныг «Уыцы боны фарн» мыхуыры фæзынд мæ райгуырды æртиссæдз азы бонмæ. Уым ныффыстон ахæм ныхæстæ: «Мæрдтæм хъæр кæм хъуысы, уым сæм хъуамæ хъуыса арфæ дæр. Арфæ кæнын мæ уарзон æмгæрттæ — рухс дзæнæты бадинаг Хъулаты Æхсар æмæ Таболты Сергейæн (Солтанбегæн) — ацы чиныджы рацыдмæ йæ фæллойы хай чи бахаста».

Æмгæрттимæ куыд хæларæй цард, уымæн хорз æвдисæн уыд йæ уазæгуарзондзинад. Таболты хæдзар уазджытæй цух никуы уыд. Сæ цæхх æмæ кæрдзын рæдауæй лæвæрдтой æмæ дæттынц сæ уарзон адæмæн. Мæ зæрдыл ахæм хабар æрлæууыд. Сæрибары фæзы цавæрдæр бæрæгбоны фæдыл æмбырды Сергеимæ цалдæрæй лæууыдыстæм. Таболы-фырт æваст афтæ куы фæкæнид: «Цомут-манæхимæ, ногæхст кæсæгтæ нæм ис...»

Цыбыр дзырдæй, цал уыдыстæм, уалæй (къордæй фылдæрæй лæууыдыстæм) Таболты кæрты балæууыдыстæм æмæ уæрæх кæрты сæнæфсиры бын дæлæмæ сидт уæлæмæ рæгъытæ фæуагътам...

Авд æмæ дыууиссæдз азы йеддæмæ нæ рантыст Таболты Сергейæн хъысмæтæй, фæлæ уыцы цыбыр рæстæджы йæ къухы уыйбæрц хорздзинадтæ саразын бафтыд, æмæ сæ йæ райгуырæн Ирыстон никуы ферох кæндзæн, йæ номын мысдзысты, чи йæ зыдта, уыдон иууылдæр.

*М*æ хъæуккаг Приты Дзибул мын ахæм хабар радзырдта.

Иу сæрдыгон бон Епхиты Зауырбегимæ Къобосты куыройы уæле хос ныккарстам. Йе ссивæн бон Зауырбеджы не 'вдæлд, фæлæ мæнæн загъта, ацу æмæ, дам, кæд нæ хос нæ бамбыд, уæд æй бассив. Мæнмæ уыцы бон уроктæ нæ уыд (Зауырбег Бæрæгъуыны скъолайы директорæй куыста, Дзибул та — ахуыргæнæгæй. — Дз.М.) æмæ, мæ сагой ме 'ккой, афтæмæй прудты рахиз былгæрæтты дæлæмæ фæцæуын. Хосгæрстмæ куы фæцæйхæццæ кодтон, уæд кæсын, æмæ нын нæ хос чидæр ссивы. Куы йæм баввахс дæн, уæд уыцы чидæр нæхи хъæуккаг Цомайты Хату разынд. Йæ цуры куы 'рлæууыдтæн, уæд мын мæ цæстæнга-сыл фæгуырысхо.

— Цыдæр æнæууæнк кæстытæ мæм кæныс. Цыма цыдæр дæ зæрдæмæ нæ цæуы, афтæ мæм кæсы, — загъта Хату.

— Цы кусыс? — бафарстон æй æз.

— Мæнæ мæ хос ссивын.

Зауырбегимæ йæ мах ныккарстам, зæгъгæ, йын куы бамбарын кодтон, уæд фырнымд лæг хорзау нал фæци.

Куыд рæбæрæг, афтæмæй Хату дæр хос ныккарста, æрмæст чысыл дæлдæр. Цы рæдыд æруагъта, уый йæ 'фсæрмы баппæрста.

— Чысыл ма бахъæуа, къæрныхы ном мыл ма сбада. Афоныл фæзындтæ, æндæр уын райсом уæ хостæ аластаин æмæ мæ худинаджы хъæр айхъуыстайд.

Дзибулы ныхæстæ мын мæ зæрдыл æндæр хабар æрлæууын кодтой.

Хæсты рæстæджы нын нæ хæдзар немыц фехæлдтой, æмæ йын йæ сæр хъæзæй æмбæрзтам. Мæ мад хъæз æркарста, æмæ нын æй дæлæсыхаг Дукка адавта. Кæй уыд, уый дæр зыдта, уымæн æмæ, мæ сидзæргæс мад хъæз куы карста, уæд æз дæр йемæ уыдтæн æмæ фæдтон, худинагæй чи нæ тарст, уыцы Дукка саргъы бæхыл нæ рæзты куыд сцæйцыд, уый. Зæхгæсæй куыста æмæ быдыртыл зылди.

Нæ йын батадысты нæ мæгуыр фæллæйттæ. Адæм ын нæ хъæз йæхицæн сласын кодтой.

*Æ* ивгъуыдыл цъыфкъахæй цæуыныл нæ ауæрдæм. Дуг нын æнад кæныныл архайынц, фæлæ сын дзы

цыма ницы рауайдзæн, афтæ мæм кæсы, уымæн æмæ, ху-  
рæн мигъты фæстæ бирæ 'мбæхсæн куыннæ и, афтæ со-  
ветон рæстæгæн дæр фæлмы аныгъуылынæй тас нæу.  
Фæлæ уæддæр Фыдыбæстæйы знæгтæ сæ уды быцъынаг  
тонынц се 'лгъаг фæндтыл адæмы баууæндын кæныныл.  
Нæ ауæрдынц канд дугыл нæ, фæлæ, уыцы дуджы чи цард,  
уæлдайдæр та, кад кæмæн кодтой, уыдоны цæсты æфтауы-  
ныл, цы нæ уыди, уый сыл баххуырсыныл. Нæ ауæрдынц,  
Уæрæсейы советон дуджы размæ хорзæй цы уыд, уыцы  
хъуыддæгтæй дæр кæцыдæртæ зыгъуыммæ æвдисыныл.

Ацы хъуыдытæ мæм раджы æрцыдысты, фæлæ та мын  
рæстæгæй-рæстæгмæ сног вæййынц. Сног та мын сты хæрз-  
æрæджы дæр.

Цæвиттон, сканворд арæзтон (ацы радио æмæ телеуы-  
нынад мын масты хос йеддæмæ ницы сты æмæ сæм стæм  
хатт йеддæмæ нæ хъусын æмæ нæ кæсын. Гъе æмæ мæ  
уæгъд рæстæг арæх сканвордтæн снывонд кæнын, кæд уы-  
донæй дæр æдзух райгондæй нæ баззайын, уæддæр). О,  
æмæ, сканворд кæнгæйæ, сæмбæлдтæн ахæм фарстыл:  
«Изобретение Маркони». Æз ахæм мыггаг хъусгæ дæр куы  
никуы фæкодтон, уæд, цы 'рхъуыды кодта, уый куыд хъу-  
амæ зыдтаин? Дзуæппытæм æркастæн æмæ дзы бакастæн:  
радио.

Куыннæ фæдис кодтаин, кæд æмæ мæ чысылæй фæ-  
стæмæ радио æрхъуыдыгæнæгæй Попов Александры зыд-  
тон, уæд?

Бафæндыд мæ, Маркони чи уыд, уый базонын дæр.  
Æркастæн энциклопедион дзырднатмæ: «Маркони Гиль-  
ельмо (1874—1937) — итальянский радиотехник. С 1894 г.  
проводил опыты по практическому применению электро-  
магнитных волн. В 1897 получил патент на изобретение  
способа беспроводно́го телеграфирования. Способствовал  
развитию радио как средства связи. Нобелевская премия  
(1909)».

Попов Александр приемник æрхъуыды кодта 1895 азы.  
Приемничы бындурыл уыцы аз сарæзта радио. Куыд уы-  
нæм, афтæмæй Поповы фæллæйттимæ дуне раздæр базон-  
гæ, радио дæр уый æрхъуыды кодта, Нобелы преми та  
Марконийæн радтой.

Кæннод уымæй бирæ раздæр Ломоносов Михайлойæн  
цытæ кодтой? Планетæ Венерæйы атмосферæ кæй ис, уый

раргомгæнджытыл нымадтой немыцаг астроном И. И. Шре-тер æмæ англисаг астроном В. Гершелы, афтæмæй уыцы хъуыдымæ Ломоносов уыдонæй дæс æмæ ссæдз азы раз-дæр æрцыд.

Ам зындгонд худæджы хабар куыннæ хъуамæ æрымы-сон?!

Дыууæ бæлццоны Мæскуыйы Белорусаг вокзалы поездæй рахызтысты æмæ уынджы фæцæуынц. Гоголы цыртдзæвæн-мæ куы ныххæццæ сты, уæд дзы иу иннæйы фæрсы: «Ацы цыртдзæвæн кæмæн сæвæрдтой?» — «Гоголæн», — дзуапп ын радта дыккаг. Фарстраттæг, фæхъæлдзæгдæр уæвгæйæ, сдзырдта: «А, бамбæрстон дæ. «Муму» чи ныффыста, уыцы Гоголæн». — «Муму» Тургенев ныффыста». — «Диссæгтæ, «Муму» Тургенев ныффыста, цыртдзæвæн та Гоголæн сæ-вæрдтой!»

Нобелы преми «Химион элементты периодикон систе-мæ» æрхъуыдыгæнæг Менделеев Дмитрийæн дæр нæ рад-той, фæлæ райсом йе 'рхъуыдыгæнæгыл итайлаг, фран-цаг, чи зоны, раздæр-раздæр та америкаг ахуыргонды куы банымайой, уæд уым диссагæй ницы уыдзæн, Нобелы пре-ми йын куы радтой, уым диссагæй куыд ницы уыдзæн, афтæ, уымæн æмæ мах рæстæг у, диссæгтыл дис кæм нал кæнынц, ахæм рæстæг.

**З**он дæ цы кæнын хъуыд, уый абон уæддæр бакæн. Райсоммæ йæ мауал аргъæв.

**У**нституты мын хорз ахуыргæнджытæ бирæ уыди: Багаты Никъала, Круглиевская Валентинаæ, Реуазты Елизаветæ, Олейникова Аллæ æмæ бирæ æндæр-тæ.

Уæлдай арæхдæр мæ цæстытыл ахъазы Гуытъянаты Азæйы фæлгонц. Фæлмæн уыди йæ цæстæнгас, фæлмæн уыди йæ алы ныхас дæр. Алкæмæ дæр нæ касти ныййа-рæджы цæстæй. Цыма хъæрæй дзурын зонгæ дæр нæ код-та, афтæ нæм каст. Уæвгæ йæ хъæрæй дзурыны сæр хъæу-гæ дæр никуы бакодта. Аудиторийы-иу куы фæзынд, уæд-иу æндæр дунейы балæууыдыстæм, хъæрæй дзураен кæм нал уыд, æгъдау йæ бартæ йæ къухмæ кæм райста, фарн

паддзахиуæг кæм кодта. Нæ цыфæнды куыст дæр-иу фæ-  
уагътам, нæ ныхæстæ-иу æрдæгыл фескъуыдысты æмæ-иу  
æнхъæлмæ кастыстæм, Азæйы фæлмæн, рæвдаугæ æмæ  
уæздан хъæлæс кæд райхъуысдзæн, уымæ. Азæйæн аив  
уыди йе 'ддаг бакаст, аив уыди йæ миддуне.

Æппæты стыр дæр аргъ кæмæн кодтам, уыдонимæ уыди  
Салагаты Зойæ дæр.


Фæстаг курсы куы уыдтæн, уæд мыхуырæй рацыд йæ  
чиныг «Коста Хетагуров и осетинское народное творче-  
ство». Студенттæн, кæй зæгъын æй хъæуы, æхсызгон уыд.  
Мах сæрыстыр уыдыстæм нæ ахуыргæнæгæй. Ахæм чин-  
гуытæ фыссын алы ахуыргæнæджы къухы не 'фтыд.  
Зойæйы чиныг нын хорз æххуыс уыд нæ ахуыры дæр.  
Афтæ мæм кæсы, цыма йæ иууылдæр балхæдтой. Балхæд-  
тон æй æз дæр, æмæ мын ыл ныффыста ахæм ныхæстæ:  
«Музаферу Дзасохову — одному из лучших студентов фа-  
культета, талантливому поэту — с пожеланиями творческих  
успехов. 13/II—1960 г. З. Салагаева».

Ахæм ныхæсты аккаг ныртæккæ куы нæ дæн, уæд æну-  
сы æмбисæй фылдæры размæ уыдтæн? Фæлæ мын ныфс  
лæвæрдтой. Цыдæр нысанмæ мæ хуыдтой, сидтысты мæм,  
цæмæй ахæм уон, уымæ. Адæймагыл исчи йæ зæрдæ куы  
дара, уæд дзы цыма хæсджын у, афтæ йæм фæкæсы, фæ-  
тырны, цы йын æнхъæл у, уый уæвынмæ.

Чи уыди, уый ма кæй зæрдыл лæууы, фæлæ иу поэт йе  
'мдзæвгæйы йæ уарзон чызгмæ фыста... Æмдзæвгæ нал  
хъуыды кæнын, фæлæ дзы уыди ахæм хъуыды: дæу цавæр  
фæнды, æз ахæм нæ дæн, фæлæ мæ ды ахæмыл нымай,  
æмæ æз тырндзынæн, дæу цавæр фæнды, ахæм уæвынмæ.

Уыцы хъуыдыйæ райгуыр д ахæм цыппаррæнхъон:

*Нæ фыртыхстæй кæнæм дыдагъ бæттæн,  
Гæдыйы сæр нæ фыrxъалæй фæкъахæм...  
Дæумæ куыд кæсы, афтæ хорз нæ дæн,  
Фæлæ мæ уарз, æмæ уыдзынæн ахæм.*

—  атимæ, иууылдæр æхца куы фестин, уæд фæр-  
сгæ дæр нæ бакæнис, йæхæдæг та цы фæци,  
зæгъгæ.

— Куыnnæ бафæрсин? Уый фæстæ ма мын æхца кæм  
уыдзæн, зæгъгæ, дæр нæ ахъуыды кæнин?!



Мæ фыд цы хуызæн сæрæн æмæ æнæрцæф уыди, уый мын, чи йæ зыдта, уыдонæй бирæтæ фæдзурынц. Йæ хабæрттæй йын æртæ нæ хъæуккаг Сопойты Смелы ныхæстæй диссadjы рæсугъд æвзагæй радзырдта Ирыстоны адæмон фыссæг Хъайтыхъты Азæмæт. Æрмæг мыхуыргонд уыди «Рæстдзинад»-ы. Рацыди чиныджы дæр.

Йæ сæрæндзинады хабæрттæ мын-иу дзырдта мæ мады мад Дзыцца дæр. Йæ ном Лези хуынди, фæлæ йæм мах, йæ астæуккаг чызджы цот, Дзыщайæ дзырдтам. Дзыцца йе сиахсы йæ номæй дæр нæ хуыдта. Йæ кой-иу куы рауад, уæд-иу афтæ фæкодта: дæлæ Дзасохты хæйрæг. Мæ фыд дæр дзы цыма хъæстагæй нæ баззад, афтæ мæм кæсы. Мæ хиуæттæй куыд хъуыстон, афтæмæй йæ йæ номæй нæ хуыдта. Дзырдта йæм Глезийæ.

...Цыфæндыйæ дæр хæйрæгæй глези, ома цыллæ хъуымац, хуыздæр у.

Такк-гукк цал уасты ныккæна, уал азы, дам, фæцæрдзынæ. Зын бауырнæн у уый, уымæн æмæ орнитологтæ куыд зæгъынц, афтæмæй гакк-гукк, æнæбанцайгæйæ, ныккæны 360 уасты бæрц.

Муг цас сыгъдæгдæр уа, уыйас, дам, цот курдиатджындæр вæййынц. Афтæ кæй у, ууыл тынгдæр баууæндыдтæн, уырыссаг литературæйæн цæсгом чи скодта, уыдонæй иуцалдæры биографийыл мæ цæст куы ахастон, уæд.

Райдайдзынæн Пушкинæй. Зындгонд куыд у, афтæмæй йæ мад Надеждæ Осипы чызг Ганнибал уыди Петр Фыццагæмы арап Ганнибал А. О. лæппуйы чызг. Ганнибал йæхæдæг уыди эфиопаг.


Сыгъдæг уырыссаг нæ уыд Герцен. Райгуырди хъæздыг уырыссаг помещик Яковлев æмæ Штутгартæй æрбафтæг немыцаг æрыгон мещанкæ Луизæ Гагæй. Иннæ ахæм Василий Андрейы фырт Жуковский. Уырыссæгтæ Бендеры фидар куы басастой, уæд уацары райстой бирæ туркæгты. Уыдонимæ уыдис фидæны цытджын поэты мад Сальха дæр. Лæппуйæн радтой йæ кæнгæ фыд Жуковский Андрейы



мыггаг. Куприн Александры мад уыди фыдæлтыккон тæтæйраг къниæзтæ Куланчаковты хæдзарвæндагæй.

Зындгонд уырыссаг поэт Фет (Шеншин) Афанасийы мад Каролинæ Шарлоттæ Фет дæр Уæрæсемæ Германæй æрбафтыд. Герцены мад æмæ фыды хуызæн Феты ный-йарджытæ дæр лæг æмæ усыл нымад нæ уыдысты. Паустовский Константианæн дæр йæ фыды мад уыди туркаг...

Ацы номхыгъд ма адарддæргæнæн ис, фæлæ фаг æвдисæнтæ сты, туг цас сыгъдæгдæр уа, уыйас цот курдиатджындæр кæй вæййынц, уымæн.

 огойты Джетæгъæзы фырт Юри йæ фыды цæрмыстыгъд бакодта. Мæ хъæуккагтæ сты, æмæ Джетæгъæзы дæр зыдтон, Юрийы дæр зонын. Фырты куы ауынын, уæд йæ фыд мæ цæсты раз февзæры. Цæмæдæр гæсгæ мæм афтæ фæкасы, цыма Юрийы хуызы мæ размæ Джетæгъæз фæвæййы. Юрийыл цал хатты æмбæлын, уал хатты йæ фыдимæ се 'мхуызондзинады кой æнæракæнгæ нæ фæвæййын. Фæстаг хатт ма куы фембæлдыстæм, уæд мын сæ бинонты хабæрттæ бæлвырддæр ракодта — Бæрæгъуынаей раджы ралыгъдысты æмæ, сæ царды цы ивддзинæдтæ 'рцыд, уыдонимæ, кæй зæгъын æй хъæуы, зонгæ нæ уыдтæн.


Юри мын куыд радзырдта, афтæмæй уыдысты æхсæз, фæлæ дзы фыды хуызæн Юри йеддæмæ ничи уыд. Юри дарддæр ныхас йæхимæ айста: «Мæ мады ныхæстæм гæсгæ æз йæ дзидзийы хъæстæ нæ фæдæн. Иннæтæ иууылдæр уымæй хайджын уыдысты».


Юри уыцы ныхæстæ куы кодта, уæд мæ зæрдыл нарты Батырадз æрбалæууыд. Мæнæ куыд зæгъы Хæмыцы бинойнаг Быценон, йæ лæгæй куы хицæн кодта, уæд: «Æртæ хорздзинады бакæнинаг дын уыдтæн, фæлæ дзы ныр иу сæххæст кæнын йеддæмæ мæ къухы нал бафтдзæн... Дæуæй мæнмæ ис нæлгоймаджы гуырды. Мæхи дзидзийæ куы схъомыл уыдаид, уæд ын дунейыл æмбал нæ разындаид...»

Юри мын куыд радзырдта, афтæмæй йæ мадызæнæгæй æгас ничиуал у. Юрийæн уыдоны æрцыдмæ йæ къахы ных дæр ма сриссæд. У саг-сырды хуызæн. Батырадз дæр йæ

мады дзидзи нæ бададта, фæлæ йæ хъару, йе 'гъдау æмæ йæ лæгдзинадæн æмбал нæ уыди.

Юри, Батырадзæн нарты æхсæн цы кад уыди, ахæм кад дын Ирыстоны уæд!

 аммар лæджы, — кæд цъаммарæн лæг схонæн ис, уæд, — куыдзы мард акæнæн ис, фæлæ, æвæццагæн, цыфæнды куыдзы дæр лæджы мард нæ акæндзынæ.

 у фыссаг мæм фæхæрам æмæ мын дыууæ æвзæрдзинады бакодта: дзыхæй мæм нал дзуры, стæй мын мæ фыстытæ давын райдыдта.

Уæлдæр дыууæ æвзæрдзинады кой скодтон? Мысырханы загъдау, дыууæ нæ уыдысты. Иу дзы æвзæрдзинад нæу. Ме 'мдзæвгæтæ мын кæй давы, уым, кæй зæгъын æй хъæуы, хорзæй ницы ис, дзыхæй мæм кæй нал дзуры, уым æвзæрæй куыд ницы ис, афтæ.

Мæ фыстытæ давæг мæм дзыхæй кæй нал дзуры, ууыл хъуыды кæнгæйæ, мæ зæрдыл æрлæууыд ахæм ныхас: «Хæрæг, дам, фæтæргай æмæ зад хуыммæ балыгъд». Кæд ацы æмбисонд ам бынтон тынг нæ бады, уæд ис æндæр уадзæн æрхæссаен дæр.

...Нæ фыдæлтæ ма мæгуырдаер куы цардысты, уæд бæрæгбоны дарæс алкæмæн нæ уыди. Хъазтмæ кæнæ-иу æндæр циндзинадмæ цæугæйæ, чи хæлаф куырда, чи — хæдон, чи — цухъхъа... Иу ахæм мæгуыр лæппу чындзæхсæвмæ хуынд уыд æмæ мæм, хъазты кафыны рад куы 'рхауа, зæгъгæ, йæ сыхагæй хæлаф ракуырда. Æцæгæйдæр, йæ хъул сах абадт: кафыны рад æм æрхауд. Стæй кæимæ? Хæлафы хицауы зæрдæмæ чи цыд, уыцы чызгимæ. Уæвгæ, æрмæст хæлафы хицауы зæрдæмæ нæ цыд, фæлæ йæхи зæрдæмæ дæр.

Куыnnæ хъуамæ равдыстайд йæ арæхстдзинад чызджы цæстмæ! «Хонгæ» кафты дæр йæхиуыл нæ бацауæрста, фæлæ уæлдай диссагдæр фæци «Зилгæ»-йы. Æмæ цынæхуызон зылды æркодта! Бынтон диссаг та фæци, хæлафы хицауы цурмæ куы басирдта, уæд. Уый йæм æрдæбонсарæй дæр мæстæй тъæппытæ хауд, фæлæ йæ цуры рыг йæ

сæрыл куы систа, уæд æм нал фæлæууыд æмæ йæм дзуры: «Ныртæккæ-ма мæ хæлаф дæ уæлæйæ ралас, стæй-иу дæ-уæй хъалдæр мауал уæд!»

Ацы æмбисонд цæмæн æрхастон, уый, æвæццагæн, бамбæрстат.

**С**ыррдонцъиуы хъуыддаг ирон æвзаджы дæр æмæ дыгурон æвзаджы дæр сæ хæрзтæй нæ рауад. Замманай маргъ æмæ йыл иу æвзаджы дæр адæмы мыггаг ном нæ сæвæрдтой.

Сыррдонцъиу — иронау. Цыма сауцъиу æмæ бирæ æндæр цъиутæ сырддон не сты, уый хуызæн. Дыгур та йæ рахуыдтой тæхгæцъеу, цыма иннæ цъиутæ тæхгæ нæ кæнынц, уыйау.

**Ц**ыдæр чиныг мæ бахъуыд, фæлæ йæ нал ардтон. Мæ кусæн уаты цы къуым нæ басгæрстон, ахæм нал баззад. Хæйрæг æй йæхимæ фæхаста. Мæ фарсмæ уаты Хуыгаты Сергей бады, æмæ мæ фыртыхстæй уый дæр абæрæг кодтон. Нæ разынд уымæ дæр. Ныууагътон æй, уæдæ цы уыдаид.

Дыккаг бон мæ размæ фæци. Æппындæр ын æнхъæл кæм нæ уыдтæн, уым разынд. Ахæм æхсызгон мын уыд, æмæ мæ цин Сергейæн дæр аппæлыдтæн. Бацин ыл кодта уый дæр. Иуцасдæр рæстæг куы рацыд, уæд та Сергеймæ бауадтæн æмæ йæ бафарстон: «Сергей, мæ чиныг кæй фæзынд, уый дын иу хатт йеддæмæ нæма загътон?»

Нæ дыууæ дæр ныххудтыстæм.

**М**олодой коммунист»-ы редакторæй куы куыстон, уæд-иу мæ арæх абæрæг кодта Келер Аллæ. Аллæ уыди, Къоста курынмæ кæй хъавыд, Гайттаты уыцы хотæй иу — Раисæйы чызг. Бирæ хабæрттæ мын-иу кодта, фæлæ сæ йæ рæстæджы нæ ныффыстон. Æнхъæлдтон, никуыуал мæ ферох уыдзысты, зæгъгæ, фæлæ фæрæдыдтæн. Кодта-иу мын, йæ мадæй цы хабæрттæ хъуыста, уыдон дæр. Уым уыди Къостайы кой дæр, фæлæ, куы зæгъын, ферох мæ сты.

Аллæ мын архивы ссардта, мæ фыдæлты хабæрттæ фыст кæм уыдысты, уыцы гæххæттытæ. Иу гæххæтт мæм дзы фыстæй дæр баззад. Архивы уыцы æрмæгмæ гæсгæ Цæрадзонты-Дзасохты Саулохæн уыди 9 фырты. Аллæ мын цы гæххæтт радта, уым æхсæз йеддæмæ нæ уыдысты (иннæтæ, æвæццагæн, гыццылтæй амардысты): Темырыхъ, Емза, Бæби, Байма, Мæхæмæт æмæ Увæдз.

Мæ фыд хуынди Созырыхъо (Сосыгко), уый фыд Елдзарыхъо (Гæлыкк, мæ мады 'фсымæр мæ кæстæрты Гæлыччы фырттæ хуыдта), уый фыд — Дауыт, Дауыты фыд та — Байма.

Ныры зонд мæм куы уыдаид, уæд мын Аллæ цы дзырдта, уыдон иууылдæр фæфыстаин æмæ сæ абоны фæлтæрæн радзырдтаин. Аллæйы хуызæн адæймæгтæ кæцыфæнды рæстæджы дæр ис æмæ сын аргъ кæнын хъæуы, уымæн æмæ уыдон фæлтæрты кæрæдзиуыл бæтджытæ сты.

У

с ахæм ныхас: «Æрдхорды ус сылгоймаг нæу».

Ацы хъуыды æз дарддæр афтæ ахæцца кæнин: «Сылгоймаг æй цы нæлгоймаг хоны, уый та лæг нæу!»

Æ

рæджы ма базыдтон иу ног эпиграммæ. Ног мæнæн уыди, уымæн æмæ йæ уымæй размæ никуы кæсгæ бакодтон, никуы — хъусгæ. Радзырдта мын æй Самбегаты Гæвди. Куыд зæгъы, афтæмæй у Хозиты Яковы фыст. Мæнæ эпиграммæ йæхæдæг:

*Тæтæри та ныффыста кадæг  
Уæларвæй зæхмæйы дæргъæн,  
Фæлæ Хуыцау, Бæрзондылбадæг,  
Йæ бакæсынæй бахиз мæн.*

У

ехойты Сæрæби-иу журнал «Мах дуг»-æй афтæ загъта: «Уый «Мах дуг» нæу, фæлæ иуæй-иуты дуг у.

— «К

алендарь памятных дат» сымах уадзут? — фæрсын чингуыты рауагъдад «Ир»-ы сæйраг редактор Кокайты Тотырадзы.

— Мах, под моим мудрым руководством.

— Æз дæ ныронг сообразительныйæ (Тотырадз йæхи афтæ хоны) зыдтон.

— Со временем сообразительность переходит в мудрость.

**У** заман зындгонд ахуыргонд, филологон наукаеты доктор, профессор Тахъазты Харум Хетæгкаты Къостайы номыл институты (уæд университет нæма уыди) парткомы секретарæй куыста. Уыцы рæстæг уым лекцитæ каст Хъайтыхъты Геор дæр. Харумы Геор цыдæр хъуыддагæн бахъуыд æмæ йæм, лекци кæм каст, уырдаæм бацыд. Лекци фæци, фæлæ ма Геор цыдæртæ фыста. Харум йæ уæлхъус æрлæууыд æмæ æнхъæлмæ каст, кæд æй равдæлдзæн, уымæ. Æрæджиау Геор, йæ куыст куы фæци, уæд æм скаст.

Студенттæ афтæ банхъæлдтой, зонгæ не сты, зæгъгæ, æмæ Георæн Харумы амонынц: «Уый Тахъазты Харум у, нæ йæ зоныс?» — «Куыннаæ йæ зонын!» — загъта Геор æмæ Харумы къух райста. Æрæджы йыл рестораны фембæлдтæн æмæ йын афтæ куы загътон:

*Дæттын, Харум,  
Дæуæн салам!  
Ды уал хæр уым,  
Æз нуазын ам.*

**К**рыловы æмбисонд «Цъырцъыраг æмæ Мæлдзыг» чи нæ зоны, ахæм, æвæццæгæн, зын ссарæн у, уымæн æмæ йæ скъолайы ахуыр кæнынц. Куыд зонут, афтæмæй Цъырцъыраг йæ сæрд хъæлдзæг æмæ зæрдæрухсæй арвыста, Мæлдзыг та йæхицæн зымæгмæ æвæрæнтæ кодта.

Сæрд атахт, зымæг ралæууыд. Цъырцъыраг цы бахæра, уый йын нæй æмæ Мæлдзыгмæ курæг бацыд. Цы цæстæй йæм ракаст, уый дæр зонут. Фæлæ мæнмæ диссаг æндæр хъуыддаг кæсы. Мæлдзыг дæр æмæ Цъырцъыраг дæр зымæг фынай куы фæкæнынц, иуы дæр æмæ иннаейы дæр хæринаг куы нæ фæхъæуы, уæд Эзоп дæр, Лафонтен дæр, Крылов дæр Цъырцъыраг æмæ Мæлдзыджы цæмæн райхъал кодтой æмæ сæ кæрæдзиуыл цы сардыдтой?

Мæ фарст кæд æдылтыйы фарсты хуызæн у, уæддæр æй дæттын. Дзуапп дæр ын, æвæццагæн, нæ райсдзынæн, уымæн æмæ зонын, æдылтыйы фарстæн фондзыссæдз зонджыны дæр дзуапп кæй нæ ратдзысты, уый.

Уæвгæ, афтæ дæр фæзæгъынц: «Зонджын ныхас æдылтыйæ дæр сирвæзы».

**А**гънаты Гæстæн мын æй дзырдта. Иу лæгимæ, дам, зонгæ кодтон æмæ мæм йæ къух æрбадаргъ кæнгæйæ, загъта:

— Гæстæн.

— Æз дæр ын мæхи бацамыдтон:

— Гæстæн.

Уый мын афтæ:

— Гъер зондзынæн æртæ Гæстæны: мæхи, дæу æмæ Агънаты Гæстæны.

**М**æ бинойнаг телефонæй арæх фæдзуры. Иу хатт ын афтæ зæгъын: «Мæнæн дæр, дæуæн цас зонгæтæ ис, уыйбæрц зонгæтæ куы уайд, уæд нæ бинонтæй ныхасы бар никæмæ 'рхауид».

Иннæ хатт та йын æндæрхуызон загътон: «Телефонæй дзурынæй адæймаг къæсхуыр куы кæнид, уæд дæуæй царм æмæ stdжытæ йеддæмæ ницыуал баззайд».

**Æ**ртæ фыссæгæй иумæ чиныг ныффыстой, йæ гонорар та йын иу райста. Фæрсынц æй:

— Иумæ куыстат?

— О.

— Æртæйæ?

— О.

— Гонорар иунæгæй райстай?

— О.

— Цæмæн?

— Æртæ дихы йæ куы акодтаиккам, уæд нæ алкæмæ дæр гыццыл фæкастаид.

**М**æ куыстмæ цæугæйæ мæ алы бон дæр бахизын фæхъæуы стыр фæндаджы сæрты. Иу ран дзы сæрмагонд хæххытæй бæрæггæнæн — фистæгæй цæуджытæ кæуылты бахизой, ахæм. Иу-дыууиссæдз метры дæрдæр та, фæрсыл пъæлицæйаг кæй хонынц, фæндаджы уæрхы дæргъæн ахæм къуыпп. Фистæгæй цæуджытæн дзы шофыртæй искуы-иу йеддæмæ фæндаг нæ ратдзæн, фæлæ, машинæйæн фесхъиуынæй тас кæм у, уым æнæмæнг сæ цыд æрсабыр кæнынц.

Диссаг мæм куыннаæ кæса уыцы хъуыддаг: адæймаджы скъуырынаæй нæ тæрсынц, фæлæ сæ машинаетæн хæрдмæ фæхауынæй стъæлфынц.

**Æ**дылы кæй хуыдтой, уый иу хатт донивылды рæстæг иннæ фарсмæ бахизын хъуыд, фæлæ йæ йæ дзаумаæттæ ласын нæ фæндыд æмæ, йæ рæзты цы дыууæ лæппуйы сцæйцыд, уыдонмæ дзуры:

— Фаллаг фарсмæ мæ чи бахæсса, уымæн туман ратдзынæн!

Лæппутæ «нæ» куы нæ загътой, уæд ма Хуыппа йæ ныхасмæ бафтыдта: мæ къæхтæ куы нæ схуылыдз уой, уæд ма сæм фондз сомы бафтаудзынæн.

Лæппутæ кæрæдзимæ сæ цæст æрныкъуылдтой, ацы æдылы, æхца цы у, уый не 'мбары æмæ дзы фæпайда кæнæм, зæгъгæ.

Бахастой йæ фаллаг фарсмæ, иу доны æртах дæр ыл нæ сæмбæлд, афтæмæй. Мызд фидыны рæстæг куы 'рхæццæ, уæд Хуыппа йæ дзыппæй систра къафетты рæсугъд цъæрттæ æмæ дзы иумæ дыууæ ахæм «æхцайы» бадаргъ кодта, иннæмæ — иу.

Лæппутыл цы сайд æрцыд, уый куы бамбæрстой, уæд дзы иу афтæ:

— Хуыппа ды нæ дæ, фæлæ мах стæм хуыппатæ...

**Х**уыгаты Сергеимæ нæм ныхас зæронды тыххæй рауад. Æз ын рагон ныхæстæ йæ зæрдыл æрлæууын кодтон:

— Зæрондæй кадджын сты æртæ хъуыддаджы: арахъхъ, фаджыс æмæ æрдхорд.



— Фæлæ уæддæр арахъхъ æппæтæй хуыздæр у, — ныхас йæхимæ айста Сергей.

Æз ма йæм бафтыдтон:

— Уæлдайдæр фаджысы рагъыл куы бадай æмæ йæ карзæй де 'рдхордимæ куы нуазай, уæд.

Людвиг æмæ йе 'мбал чындзæхсæвы фынгмæ байрæджы кодтой. Хистæр сæм, нуазæн дæтгæйæ, дзуры:

— Хистæр уæ чи у?

Людвиджы æрдхорд дзуапп дæттынмæ фæраздæр:

— Æхцайæ — æз, ахуырæй — Людвиг.

Уу зындгонд зарæггæнæг мæм æрхатыд, зарæджы текст, дам, ма мын ныффысс. Ныффыстон ын, цы мæ бон уыд, уый. Телефонæй йын æй бакастæн, æмæ йæ зæрдæмæ фæцыд.

Куы йæм æрбацыд, уæд мын ахæм хабæрттæ ракодта.

Нæхицæй рарастæввонг уыдтæн, афтæ, дам, мæм мæ бинойнаг дзуры, æхца дæ ма ферох уæд, зæгъгæ. Æз ын загътон, Музафер кæйдæрты хуызæн нæу, уый æхцайыл нæ фыссы. Уæддæр мын 5 мины мæ дзыппы нытътъыста, цы нæ вæййы, зæгъгæ.

Диссаг мæм куыnnæ фæкастаиккой зарæггæнæджы ныхæстæ. Стæй мæ хъуыдытыл дæр бафтыдтой. Æхца нæ, фæлæ мын уæздан ныхас чи нæ фæзæгъы, ахæм цаутæ дæр мыл иу æмæ дыууæ хатты не 'рцыд...

Мæ хъæуккаг мæм курдиатимæ 'рбацыд, мæнæ ме 'рдхорд йæ хъæуыл иу поэтæн зарæг ныффыссын кодта æмæ, дам, ма йæм иу куплет бафтау.

Бакастæн текст. Ныртæккæ цы зарджытæ зарынц, уыдонæн сæ фылдæры хуызæн уыди. Куплет ма йыл цæмæн æфтауын кодта, уый нæ зонын. Нæ мæ бафæндыд кæйдæр фыстыл æмпъузæн æвæрын. Уыцы бæрцбарстыл ног текст ныффыстон. Ныффыстон æй мæ хорз хъæуккаджы æфсæрмæй. Уый фæстæ, текстæн музыка чи æрхъуыды кодта, уыцы композиторæн театры концерт уыд æмæ, дам, мæ ныхæстыл зарæг зарыдысты. Куыд дзырдтой, афтæмæй адæмы зæрдæмæ фæцыд. Абон дæр нæ зонын, мæ хъæуккаг мæм кæй æфсæрмæй æрхатыд, уый.

Иннæ ахæм хабар. Мæ зонгæйы зонгæйы мад амард, æмæ мæм дыууæйæ 'рбацыдысты цыртæн, дам, нын цыппар рæнхъы ныффысс. Сæххæст сын кодтон сæ курдиат. Æнхъæлдтон, зианджын мæм æрбацæудзæн æмæ текст машинкæйыл фыстæй ахæсдзæн, зæгъгæ. Къухæй фысты рæдыд аирвæзынæй тарстæн. Йæ мад кæмæн амард, уый мæм телефонæй æрбадзырдта, æмæ йын загътон, эпитафи цæттæ у, æмæ йæм æрбацу, зæгъгæ. Телефонæй, дам, мын æй зæгъ æмæ йæ ныффыссон. Исты рæдыд дзы, зæгъын, аирвæздзæн. Машинкæйыл мыхуыргонд у æмæ дзы афтæмæй рæдыд аирвæзынæй тас нæу. Не сразы мемæ. Æз, дам, мæхæдæг ахуыргæнæг дæн æмæ дзы рæдыд нæ ауадз-дзынæн.

Æртыккаг хабар. Мæ зонгæйы чызг æвирхъау хуызы фæмард. Кæм куыста, уырдыгæй мæм дыууæйæ æрцыдысты æмæ мæм æрхатыдысты, не 'мкусæг чызгыл, дам, æмдзæвгæ ныффысс. Æнцон хъуыддæгтæ не сты уыдон. Цæмæй цыртæн цыппар рæнхъы ныффыссай, уый тыххæй зианджыны уавæры бацæуын хъæуы, йе 'нæкæрон хъыг равдисынæн аккаг ныхæстæ ссарын та æнцон ничи рахондзæн. Æмдзæвгæ та ноджы зындæр фыссаен у.

Бирæ рахъав-бахъав фæкодтон, фæлæ æппынфæстаг номарæн æмдзæвгæ сцæттæ. Ныффыстон иу нæ, фæлæ дыууæ 'мдзæвгæйы. Йæ куыстæй мæм хатæг чи 'рцыди, уыдонæй мæм иуы телефон уыд. Сдзырдтон æм æмæ 'рцыди. Бакасти сæ. Йæ зæрдæмæ кæй фæцыдысты, уый зæгъгæ дæр кодта, стæй æнæзæгъгæйæ дæр бæрæг уыд: йæ зæрдæ суынгæг.

Ахаста æмдзæвгæтæ. Зианджыны бинонтæм сæ ма фæхæцца кодтаид, уый мæ нæ уырны. Уæвгæ мæм гуырысхойы хъуыдытæ дæр сæвзæрд, кæд, зæгъын, мыййаг, ныййарджытыл нæ сæмбæлдысты. Кæд сæмбæлдысты, уæд та мæм телефонæй куыnnæ 'рбадзырдтой?

*М*амсыраты Мураты арæх æрымысын. Æппæты арæхдæр мæ зæрдыл æрбалæууы, зын уавæры куы вæййын, уæд. Чи мын баххуыс кæндзæн, зæгъгæ, мæхинымæр куы ахъуыды кæнын, уæд фыццаджы-фыццаг мæ разы февзæры Мураты сурæт. Уый мын цыфæнды къуырцдзæвæнæй дæр рацæуæн фæндаг кæй бацæмонид, ууыл мæ зæрдæ фæдарын.

Мурат уыдис æцæг лæг. Хъæбатыр, зонджын, фæлмæнзæрдæ, фæлæ уыцыну рæстæг æгъатыр. Цавæр адæймаг уыд, ууыл хъуыды кæнгæйæ, райгуырдысты ацы рæнхъытæ дæр:

*Хъæбатырæн дыууæ зæрдæйы ис,  
У ууыл дзурæг алкæцыдæр дугтæй.  
Сæ иу у фидар, не 'мбары, цииу рис,  
Кæлыныц йæ иннæ зæрдæйæн йæ тугтæ.*

**Х**æст куы фæци, уый ма абоны хуызæн хъуыды кæнын. Уыдис хурбон. Кæдæм, уый ма чи хъуыды кæны, фæлæ нæ уынджы дæлæмæ фæцæйцыдтæн. Цуцаты Хадзыбечыртæй Реуазты Биботы астау æрлæууыдтæн æмæ, адæм кæрæдзимæ хæрзæггураггаг куыд уадысты, уымæ кастæн. Алырдыгæй хъуысти хъæлдзæг ныхас æмæ худын.

Цин кодтон æз дæр. Æвæццæгæн, иннæтæм гæсгæ. Æндæр мæнæн цин кæнын уыйас не 'мбæлд, уымæн æмæ ма фыд хæстæй нæма ссыд. Æнхъæлмæ та йæм куыннаæ кастыстæм, фæлæ, кæй никуыуал ссæудзæн, уый куы зыдтаин, уæд, æвæццæгæн, афтæ тынг нæ цин кодтаин.

**А**цы 'лгъыст, гыццыл лæппу куы уыдтæн, уæд фехъуыстон, фæлæ ма абон дæр нæ рох кæны. Нæ ма рох кæны йе 'гъатырдзинадæй...

Нæ сыхæгты лæппу куыдзыл дур фехста. Тынг ын фæрыст, æвæццæгæн, æндæр афтæ æрдиаг хуымæтæджы нæ ныккодтаид. Куыдзы хицау сæ кæрты лæууыд. Федта, куыдзы чи ныццафта, уый, фехъуыста, цыппæркъахыгæн йæ хъист-хъист куыд ссыди, уый дæр. Сылгоймаг уынгмæ рагæпп ласта. Лæппу, уый ауынгæйæ, лидзæг фæци. Сылгоймаг, лæппуйы нæ баййафдзæн, уый куы базыдта, уæд æй ралгъыста: «Дæ хисты къæбæртæ дын ахæрæд!»

Æвирхъаудæр æлгъыстæн æрхъуыдыгæнæн нæй. Куыдзыл дур фехста, уый ахæм фыдраконддзинад у? Куыдз къуылыхæй куы нæ мæлы, стæй, чи зоны, уыцы цæфæй къуылых дæр нæ фæуыдаид, уæд сывæллон лæппуйы цæмæн марыс æмæ йын йæ хисты къæбæртæй дæ куыдзæн цæмæн хæрын кæныс?

Уу лæгмæ йæ уарзон адæмимæ абадыны зонд æрцыд. Кусарт акодта, æмæ бинонтæ фынгтæ цæттæ кæнынмæ бавнæлдтой. Хонæг арвыстой æмæ 'нхъæлмæ кастысты уазджытæм. Хæстæг сыхæгтæ æмæ къабæзтæ æрбамбырд сты, фæлæ, кæмæ арвыста, уыдонæй бирæтæ нæ фæзындысты. Фысым катый кодта, мæнмæ хонæг куы вæййы, уæд мæхи дæрд куы никæмæй аласын, уæд мæ фарсмæ цæуыннæ æрбалæууыдысты, мæ зæрдæ кæуыл дæрдтон, уыцы адæм? Æрæджиау йæ сæр æрцахста хонæджы бафарсын, фæлæ цæмæдæр гæсгæ уый йæхæдæг дæр никæцæй зынд. Йæ хæрзсыхаг уыди æмæ йæм сæхимæ суади. Диваныл уæлгоммæ хуыссыд, афтæмæй йæ телевизормæ кæсгæйæ сæййæфта. Лæг ыл сбустæ кодта:

— Адæмæн цæуыннæ фехъусын кодтай? Кæмæ арвыстон, уыдонæн се 'мбис дæр куы нæ 'рбацыд.

— Се 'ппæтæн куы фехъусын кодтаин, уæд та мæ иннæ хатт дæр арвыстаис...

Посты хайадмæ бацыдтæн æмæ сылгоймаджы бафарстон:

— «Мах дуг» уæм уæййаг нæ вæййы?

Уый мын уайдзæфгæнæгау афтæ:

— По-осетински не понимаю!

— А если бы вы не понимали по-русски, то работали бы здесь? — бафарстон æй æз.

Сылгоймаг мын ницуал дзуапп радта.

Диссаг у, æвæдза, иронау куы нæ зонай, уæд дæ размæ иу цæлхдур дæр нæ сæвзæрдзæн. Иронау зонын æнæмæнг кæм хъæуы, уым дæр дын æй дæ цæстмæ ничи бадардзæн, аипп дын æй ничи схондзæн.

Радиомаæ куы фæхъусын, уæд хатгай мæ равг фехæлы. Мæнæ æхсæвæй-бонæй чи дзуры, уыцы радиомаæ хъæутæй арæх фæдзурынц. Арфæтæ æрвитын æгъдауы хуызæн куы сси, уæд Ирыстон базмæлыди. Хохæй-быдырæй уалдзыгон зæрватыччытау тæхынц амæй-ай «дзаджджындæр» арфæтæ. Радиойы радгæстæ сæм хъусынæй не 'фсæдынц, уымæн æмæ арфæтæ сæхицæй райдайынц, ома арфæты фыццаг хай æнæмæнг уыдонмæ фæхауы.

Уыдæттæ хорзыл банымайæм, фæлæ мæ равг цæмæн фендæрхуызон вæййы, уый зæгъынмæ хъавын.

Ирыстоны дард хъæуæй дзурынц радиома. Хуымæтæджы адæм. Уырыссаг æвзагæй ирон æвзаг хуыздæр чи зоны, ахæм адæм. Сæ хъуыдытæ æвдисынц иронау, радиойы кусæг, ирон мыггаг хæссæг сын дзуапп дæтты уырыссагау.

Куыд ис ахæм уавæрæн быхсæн? Цæмæн æм кæсæм æцæгæлон цæстæй? Кæд дæхи ирон хоныс, ирон радиойы кусыс æмæ иронау дыууæ ныхасы зæгъын дæ бон нæу, уæд уый дæ куыст нæу æмæ, уыцы хъуыддагмæ чи арæхсы, уымæн дæ бынат ратт. Диссаг уæм нæ фæкæсид, уырыссаг радиойы уырыссагау чи нæ зоны, ахæм адæймаг куы кусид, уæд? Фæкæсид, æвæццæгæн. Æвæццæгæн, нæ, фæлæ — фæкæсид. Уæдæ ирон радиойы, иронау чи нæ зоны, уый цæмæн кусы?

Посты кусæджы дæр хуымæтæджы афтæ нæ бафарстон.

*П*литы Грисæн йæ «Авд цухъхъайæ» иуы аргъ дæр чи нæу, уый дæр йæ ныхмæ радзуры.

*С*тудентæй-иу алчидæр хъæуæй йемæ исты хæринаг схаста. Иу хатт не 'мбæлттæй иу не 'ппæты дæр амбылдта: æнæхъæн хъыбыл нын физонæггондæй нæ фынгыл æрæвæрдта. Æппæт курсæй дæр нæ хорз федта.

Дыккаг бон Солти хъæуæй куы ссыд (æввахсдæр хъæутæй иуы цард æмæ институтмæ сæхицæй цыди), уæд цыдæр æнкъардхуыз уыди. Цы кæныс, зæгъгæ, йæ куы бафарстам, уæд нын афтæ:

— Хъыбыл нæхи разынди.

*М*ерчы былты та Цыбырты Людвигимæ алы сæумæрайсомы хуызæн тезгъо кодтам. Нæ иумæйаг зонгæ ныл амбæлди æмæ йын йæ чиныг «Имена»-йæ диссаджы æппæлдтытæ фæкодта. Тынг зæрдиагæй йæ кæсын, чысыл йеддæмæ, дам, мын дзы нал аздад.

Æз мæхинымæр дисы бацыдтæн, ахæм зынаргъ чиныг балхæнын йæ цæст куыд бауарзта, зæгъгæ, фæлæ, фæстæдæр куыд базыдтон, афтæмæй нæ зонгæ Людвиджы

чиныг кæсынмæ райста, автор æй кæмæн балæвар кодта, уымæй.

Мæ зæрдыл габроваг хъæлдзæг хабар æрлæууыд. Цæвиттон, болгайраг горæт Габровойы цæрджытæ зындгонд сты сæ чъындыдзинадæй. Сæ чъындыйы кой газетты дæр арæх ракæнынц. Уыцы хъуыддаг йæ зæрдæмæ нæ фæцыд иу габровагæн æмæ газеты редакцимæ йæ писмойы бартхъирæн кодта, нæ фыдгой кæнын куы нæ ныууадзат, уæд, дам, уын уæ газет мæ сыхагæй кæсынмæ нал исдзынæн.

**Х**айтыхъты Геор Кучиты Эльбрусæн хъаст кодта (уæд Эльбрус æнæниздзинады министрæй куыста):

— Дохтырмæ бацыдтæн, мæ низæн мын исты хос скаен, зæгъгæ. Уый мæ фæуындтытæ кодта æмæ мын рецепт рафыста.

— Æмæ уый цæмæй дæ зæрдæмæ нæ фæцыд?

— Æз дзы хос агуырдтон, уый та мын рецепт радта.

**Ч**и фæрынчын вæййы, уыдонæн зæрдæтæ æртæ хуызы авæрын. Иутæн фæзæгъын: адзæбæх уыдзынæ. Рынчынтæ дзæбæх куы нæ кæниккой, уæд зæххыл цæрæг нал уайд. Иннæтæн: тынг тæссаг дын у... куы адзæбæх уай, уымæй. Æртыккæгтæн — дæ хуыз нæу лæгъуыз.

Кæмæн сæ фæзæгъын, уыдоны зæрдæ цыма барухс вæййы, афтæ мæм кæсы.

**Ц**иусæр, зæгъгæ, нæм ахæм фидис дæр ис. Мæнмæ гæсгæ, цъиуы цæсты æфтауын нæ хъæуы. Цъиуы сæры цы зонд и, уый адæймаджы сæры куы уайд, уæд йæхи фесафынæн амæй-ай æвирхъаудæр хæцæнгæртæ хъуыды кæныны бæсты йæ цард фæхуыздæр кæныныл архайд.

Уæвгæ, цъиуы кой цы кæнын! Адæймаг мыстæй дæр æдылыдæр куы у, уæд! Зонджын лæг раст бафиппайдта, иу мыст дæр, дам, къæппæг нæма 'рхъуыды кодта, адæймаг та йæхи марынæн цына емынæ æрымысыди!

**М**æ мады 'фсымæр Хæчъассæ-иу, мæрдтæн дыууæ кæрдзыны хæлар кæнгæйæ, афтæ зæгъаг уыд: «Уæ уæлауон зæрдæ нæм дарут».

Иу хатт æй, афтæ цæмæн фæдзурыс, зæгъгæ, куы бафарстон, уæд мын загъта: «Мард сфыд-зæрдæ вæййы».

**М**æ фыны кæимæдæр ныхас кодтон, фæлæ, цы загъта, уый нæ бамбæрстон æмæ йæ дыккаг хатт бафарстон. Нæ та йæ бамбæрстон. Æртыккаг хатт æй куы нæ бамбæрстон, уæд ыл сбустæ кодтон, хъæрдæрæй-ма дзур, зæгъгæ.

Мæ хъæр афтæ тынг рауад, æмæ æваст фехъал дæн. Мæ сæры февзæрд, зæрдæ кæмæй бамæгуыр, ахæм хъуыды: «Ай фыны дæр къуырма куы дæн!»

**С**лалом, зæгъгæ, ис спорты ахæм хуыз. Спортсмен митæмбæрзт къуыбырæй йæхи рауадзы зылын-мылын фæндагыл. Вæййы дзы тырысатæ сагъд. Хъуамæ уыцы фæндагыл æнæкъуылымпыйæ æрхæцца уа кæронмæ. Фæндаджы дæргъ вæййы алыхуызон: нæлгоймæгты цæуын бахъæуы даргъдæр фæндагыл, сылгоймæгты — цыбырдæр. Зæгъæм, нæлгоймæгтæ хъуамæ адугъ кæной 500—600 метры. Тырысатæ фæндагыл вæййынц дыгæйттæ, се 'хсæн дæрддзæг та — 3-4 метры. Азгъорын фæхъæуы уыцы тырысаты астæуты. Куы фæрæдийай, уæд уæлахи-зыл дæ къух ауигъ.

Зæвæттæсдæрджыты 'хсæн ахæм «слаломисттæ» ис, фæндаг 600 метры нæ, фæлæ цалдæр километры куы уа, уæддæр æнæфæрæдигæйæ кæронмæ æрхæцца уыдзысты. Ома, къæлæтджыныл цавæрфæнды лæг куы 'рбада, уæддæр æм фæндаг ссардзысты.

**Æ**æстæ гæртамисæгæй байдзаг. Чи зачеты тыххæй агуры «мызд», чи — фæлварæны тыххæй, чи — цæй тыххæй. Мæ зонгæйы бинойнаг уæлдæр ахуыргæнæндонны кусы, æмæ йын иу бон йæ лæг афтæ: «Иу дыууæ-æртæ мæйы бæрц цæй тыххæй фæбадай, ахæм гæртам-ма райс, æмæ дæ кæд уыцы цыбыр рæстæг уæддæр фервæзин».



У уәй-иу хатт мә мә хәләрттәй исчи искаәимә куы фәзонгә кәны, уәд афтә райдайы:

— Ацы ләджы нә зоныс?

Уый, нә зонын, зәгъгә, куы фәзәгъы, уәд мә амоннын райдайы: «Дзасохты Музафер — зындгонд фыссәг...»

Ахәм заман мәнмә та әндәрхуызон хъуыдытә вәй-йы: «Ау, әцәгәйдәр кәд зындгонд дән, уәд мә амоннын цәмән хъәуы?»

М ә сыхагән, мә кәстәр мәрдтәй кәй раздәхта, уымән, афтә зәгъын: «Мә дохтыр ләппуйән хъуыддаг кәнын мә зәрды ис...» Уый мә дарддәр дзурын нал бауагъта:

— Әз Аланы тыххәй фәсарәнтәй дәр әрбацәудзынән.

Әрцәйхәццә кодта уыцы бон. Мә сыхагән фехъусын кодтон, уәд әмә дә уәд чындзәхсәвмә хонын, зәгъгә. Уый мын афтә:

— Әз уыцы рәстәг фәсарәнты уыдзынән...

У с ахәм әмбисонд: «зынг» зәгъынәй ком нә судзы. Уый иронау нә судзы «зынг» зәгъынәй ком, ома дзых. Стәй кәмттә дәр алыхуызәттә сты.

Ком уырыссагау — ущелъе, зынг — огонь. Зәгъәм, уырыссагау әфсәддон разамонәг «Пли!» ома «Огонь!» куы зәгъа, уәд әфсәддонтә әмгәрах фәкәндзысты, әмә ком әгәр дәр ма ссудздзән.

Әвәццәгән «зынг!» зәгъынәй ком судзы, фәлә дзых нә судзы:

*Дунéтыл айхъуысдзәен дæ ном,  
Куы уа æнæкæрон дæ тых...  
«Зынг» зæгъынæй ыссудзы ком,  
Фæлæ нæ судзы дзых.*

Х айтыхъты Геор мын афтә:

— Хъәмпыхуд цәуыннаә дарын, уый зоныс?

Нә зонын, зәгъгә, куы загътон, уәд йә мидбылты бахут:

— Исчи мын, йә зыгуым хъәмпәй бамбәрзта, зәгъгә, куы зәгъа, уымәй тәрсын.

**Р**ифмаейы зæрдæхудт райсынаей чи нæ тæрсы, уыдон цыма æгæр сбирæ сты, афтæ мæм кæсы. Иутæ хуымæтæджы рифмæты ахæстæй фервæзынхъом не сты, иннæтæ та йын аргъ нæ кæнынц. Фыццагтæ рифмæтæ кæнынц саст-раст, маст-хъазт æ.а.д. Дыккæгтæ та ахæм рифмæтæ æрхъуыды кодтой, æмæ сæ рифмæтæ сæхи йеддæмæ ничи схондзæн, афтæмæй та нæ фыдæлтæ рифмæйæн стыр аргъ кодтой, стæй рифмæтæ арынмæ афтæ дæсны уыдысты, æмæ сæ уыцы хъуыддаджы никæцы поэт амбулдзæн.

Мæ гыццылæй фæстæмæ мæ зæрдыл бадардтон кæцыдæр зарæджы ахæм дыууæ рæнхъы:

*Елхоты соса — урс дурæй амад,  
Нанайы лæппу усгурæй амард.*

Ахæм рифмæтæ нырыккон поэттæй искаемæ разына, уый æнхъæл нæ дæн.

**Х**исты бадджытæй иу фыдызгъæл кæрдынмæ йæ хæрынкъа систа. Йæ астæу афтæ баихсыд, æмæ, кæд фæдыууæ уыдзæн, уый бæрæг нæ уыд. Йæ ныхмæ чи бадт, уыдонæй йæм иу фæкомкоммæ:

— Дæ хæрынкъа дыууæ хистæй фылдæры фаг нал у.

**У**у лæг йе 'ртыккæгæмкъласон фыртæн алы «фондз»-æн дæр туман лæвæрдта. Иу бон та лæппу скъолайæ 'рбацыд, йæ боныг йæ хызынаей фелвæста æмæ йæ цингæнгæ йæ фыдмæ бадафта:

— Æркæс-ма, папæ, абон фондз «фондз»ы райстон!

Хъыгагæн, ацы хатт фыды дзыппы æхца нæ разынд.

Лæппуйы цин фæдзæгъæл æмæ йæ фыды мадæн рахъаст кодта:

— Нана, папæ мæ мæ куыстæй систа: мызд мын нал фиды!..

**У**рон чингуыты тиражмæ куы фæкомкоммæ вæййын, уæд мæ зæрдæ бариссы: 300 кæнæ 500 экзemplяры. Уыдон дæр дæсгай азты æнæлхæдæй лæууынц.

Мæхинымæр афтæ ахъуыды кæнын: ау, æнæхъæн Иры-  
стоны 300-500 ироны дæр нал ис?

Æмæ, дам, ирон æвзагæн сæфæн нæй! Кæцыфæнды  
æвзаг дæр фесæфдзæн, дзурæг ыл куы нæ уа, уæд. Мæнæ  
куыд фыста 1908 азы журнал «Вестник воспитания»: «...все-  
общая грамотность будет достигнута только через 280 лет». 1914 азы æфсадмæ кæй кодтой, уыцы мин лæппуйæ кæсын  
æмæ фыссын зыдта æрмæстдæр 400.

Советон хицаудзинад йæ зæрдæмæ кæмæн нæ цыд,  
уыдонæй иу, философ Ильин Иван, фыста: «Россия рух-  
нула прежде всего от невежества». Афтæ зæгъынæн цæс-  
гом дæр хъæуы. Рухнувшая Россия ликвидировала негра-  
мотность. Уæрæсе бынтондæр бабын уыдзæн, ныртæккæ  
цы фæндагыл æрлæууыд, ууыл дарддæр цæуынвæнд куы  
скæна, уæд.

Юркин Валентин, рауагъдад «Молодая гвардия»-йы ге-  
нералон директор, та афтæ зæгъы: «За два рыночных де-  
сятилетия средние тиражи в России снизились в 20-30 раз.  
Сегодня тиражи до 500 экземпляров составляют почти по-  
ловину Федерального книгоиздания».

Цалдæр ныхасы ма Одоевцева Иринæйы фыстытæй:  
«Только деградация общества может отодвинуть литерату-  
ру на окраину жизни. Высокоразвитое общество выдвигает  
книгу и чтение на самое видное место».

**К**æд райгуырдтæн, уæд мæлгæ цæмæн кæндзынæн?  
Кæд мæлгæ кæндзынæн, уæд цæмæн райгуырд-  
тæн?

Ацы фæрстытæн мын дзуапп чи ратдзæн, уый нæ зо-  
нын. Æмбарын, бынтон зондджын фæрстытæ кæй не сты,  
уый дæр æмæ сын, мæхимæ растдæр чи кæсы, ахæм дзу-  
æппытæ мæхæдæг ратдзынæн.

Гуыргæ ракодтон, цæмæй фæцæрон, уый тыххæй, мæл-  
гæ та акæндзынæн, кæй фæцардтæн, уый тыххæй.

**М**атематикæйæн, зæгъæн ис, æмæ æппындæр ницы  
'мбæрстон, стæй йын, æргом дзургæйæ, ныр дæр  
ницы 'мбарын. Цыппæрæм къласы онг цы хынцинагтæ кæ-  
нын хъуыд, уыдон иууылдæр мæхæдæг кодтон. Цæй фæрцы,

уый нæ зоны. Чи зоны, мæ ахуыргæнæг Сопойты Мухарбег кæй уыд, уый тыххæй. Чи зоны, уыцы хынцинагтæ афтæ зын нæма уыдысты, фæлæ бæлвырдæй зæгъæн ис: мæнæй уый цыппæрæм къласæй фæстæмæ иу хынцинаг дæр йæ дзуаппы онг никуыуал ахæццæ кодта. Мæ ахуыргæнджытæ мын, æвæццæгæн, мæ «арæхстдзинæдтыл» бауæндыдысты æмæ мын барын райдыдтой. Æрмæст мын-иу, цыма æмдзырд бакодтой, уый хуызæн загътой: хынцинаг дын кæйонгты уайа, уыйонгты-иу æй скæн, æмæ нæ уырндзæн, кæй йыл куыстай, уый. Æз дæр афтæ кæнын райдыдтон, æмæ мæ хæс уымæй æххæстгондыл нымæд цыдис.

Куы зæгъын, мæхи нымæдтон æмæ нымайын, хынцынмæ курдиат кæмæ нæй, ахæм адæймагыл. Фæлæ хæрзæрæджы уыцы хъуыдыйыл дызæрддыг кæнын райдыдтон...

Цæвиттон, ме 'дылы хъуыдыты куы ацыдтæн (ахæм уавæры та арæх бахауын), уæд мæ сæры сæвзæрд фарст æмæ йæ радтон, хуымæтæджы адæймаг нæ, фæлæ, математикæйæ профессоры ном чи хæссы, ахæм ахуыргондмæ. Фарст та уыди ахæм: «Иу нымæц иннæмæ куы бафтауай, уæд фылдæр уыдзæн æви иу нымæц иннæуыл куы ахатт кæнай, уæд?» — «Кæй зæгъын æй хъæуы, иу нымæц иннæуыл куы ахатт кæнай, уæд», — æнæахъуыдыгæнгæйæ мын дзуапп радта профессор.

«Мæнмæ гæсгæ, уый бынтон раст нæу», — загътон ын æз. Цæуыннæ, зæгъгæ, мæ куы бафарста, уæд ын дзуапп радтон: «Зæгъæм, иу иуыл куы ахатт кæнай, уæддæр уыдзæн иу, фæлæ иумæ иу куы бафтауай, уæд та уыдзæн дыууæ».

Лæг йæ мидбылты æнæбон худт бакодта æмæ, раст кæй нæ уыд, ууыл басаст.

**С**порты хабæрттæй цыдæртæ мæ зæрдæмæ нæ цæуы. Цыма, мæ зæрдæмæ цы цæуы æмæ цы нæ цæуы, уый искуы нымæд у, уый хуызæн. Фæлæ уæддæр мæ хъуыды зæгъын мæхицæн хæсыл нымайын.

Спортсменты æлхæнгæ æмæ уæй кæй кæнынц, уый мæм хорз нæ кæсы. Фыццаджыдæр, адæймаг дзаума кæнæ æндæр исты æнæуд предмет нæу æмæ йæ хъуамæ уæйгæнæн дæр ма уа æмæ 'лхæнæн дæр. Иннæмæй та, хъуамæ

лæг йæхæдæг йæхи уæййаг æмæ æлхæнинаджы уавæры ма 'вæра, цыфæнды бирæ æхцатæ йын куы фидой, уæд дæр.

Фылдæр æхца кæмæ ис, уый командæ у тыхджындæр, фылдæр чи бакуыста кæнæ та, фылдæр бакусын йæ бон кæмæн у, уый командæ нæ фæлæ. Нæй ацы хъуыддаджы рæстдзинад. Зæгъæм, аивады кусджытæ дæр афтæ кæнын куы райдаиккой, уæд дзы цы рауайд?

Хуымæтæджы дæнцæг æрхæссæм.

Дунейы зындгонд фысджытæ куыннаæ ис! Уыдоны 'хсæн ис Нобелы премийы лауреаттæ дæр. Ирыстоны ахæм хъæздыг лæг, суанг хъæздыг дæр ма уæд, фæлæ йæ ныхасмæ кæмæн байхъусой, ахæм лæг фæзынд, æмæ Ирыстонмæ æрбацауыныл сразы кодта дунейы тæккæ хуыздæр фысджыты æмæ сæ ныллæууын кодта Ирыстоны Фысджыты цæдисы, уæд ма мах организацийæ тыхджындæр кæм уайд!

Иу хæдтæхæг баххуырс, фысджыты дзы сбадын кæн æмæ Эвересты хохмæ атæх, йæ цъуппыл æрбад æмæ уырдыгæй æппæт дунейыл ныхъхъæр кæн: «Цæгат Ирыстоны Фысджыты цæдисæй тыхджындæр дунейы нæй!»

**А** дæмæй ницы ирвæзы. Партийы обкомæн Пушкины уынджы ног бæстыхай куы сарæзтой, уæд ахæм ныхас райхъуыст, хорз ран, дам, æрбынат кодтой партион кусджытæ: сæ иуфарсæрдыгæй — диссаджы æрдз, сæ баккоммæ — стадион, уый фарсмæ — зæрæдты хæдзар, чысыл дарддæр — уæлмæрдтæ...

**У** у лæг Хуыцаумæ афтæ куывта: «Ме Скæнæг, мæ Раттæг Стыр Хуыцау, ацы зæххыл дзæвгар фæцардтæн, фæдтон цин дæр, зын дæр æмæ Дæ иу хъуыддаг курын: æз ам сахуыр дæн æмæ мæ, дæ хорзæхæй, ам ныууадз, мæрдты бæстæйы мын кæд бынат дзæнæты уыдзæн, уæддæр мæм ам хуыздæр кæсы».

**Æ** æ зарæггæнджытæй нын иу та ахæм зæрдæ бавæрдта: «Æз уын ме сфæлдыстадæй уæ зæрдæтæ хъарм кæндзынæн».

Чи зоны, уыцы арфæйыл чидæр бацин кæны, фæлæ мæнæн фаг æмбæрстгонд нæу. Адæм зæрдæхъæрмттæ кæмæй кæной, уыцы аивад пайда уа, уый мæ нæ уырны.

Ацы хабар Хъайтыхъты Евдокимæй фехъуыстон. Гастрольты, дам, Уралы уыдыстæм, æмæ нæ чызджытæ дыууæйæ таксийы абадтысты. Цæмæй сæ таксист ма бамбара, уый тыххæй сыгъдæг иронау дзырдтой.

Иу заман дзы иу иннæмæн афтæ:

— Нæ таксистæн цы противный мордæ ис!

Таксист уый айхъуыста, цы! — машинæ фæурæдта æмæ сæ сæ къабадздзæгтæй раппæрста, противный мордæ кæмæн нæй, ахæм таксист ссарут, зæгъгæ.

Машинæ дзæвгар куы адард, уæд чызг йе 'мбалæн афтæ:

— Æвæццæгæн, нæ таксист ирон уыди!..

Хайдон Мичурины хъæуæй Æрыдоны 'хсæн кæлы. Йæ сæрты хидыл нæ машинæ фæцæйтахт. Бынмæ ныккастæн, æмæ донвæд иууылдæр — хус.

Цыма ахæм донæн йæ ном ивинаг у, афтæ мæм фæкаст. Цавæрæй? Æвæццæгæн ыл Æнæхайдон хуыздæр сфидуид.

Аюдвиджы чызг Маринæ, Цхинвалы цы альманах цæуын райдыдта, «Южный Кавказ», зæгъгæ, уый редколлегийы уæнг у. Ацы аз сæ автортæй цалдæры ахуыдтой Лондонмæ. Ирыстонæй дзы уыдысты Маринæ, Хъазиты Мелитон æмæ Челæхсаты Магрез. Уыцы хабар мын куы дзырдтой, уæд сын уайдзæфгæнæгау загътон:

— Кæд йæ ном «М»-йæ кæмæн райдайы, уыдон хуыдтой, уæд мæн цæмæн фæхъулон кодтат?

Уинституты кæимæ ахуыр кодтон, уыдонæй иу чызг афтæ дзураг уыд (æлгъытаг зæгъын мæ цæст нæ уарзы, уымæн æмæ-иу æй æлгъытыны хуызы нæ загъта — æвæццæгæн, кæддæр кæмæйдæр цы фехъуыста, уый дзурыныл

фæцахуыр. Чи зоны, цы амоны æмæ кæцырдæм цæвы, ууыл-иу хъуыды дæр нæ акодта, афтæмæй): «Бабын уай!»

Нæ сыхæгтæм-иу уазæгуаты арæх æрцыди мæ карæн лæппу. Зарынмæ афтæ дæсны уыд, æмæ-иу æй хистæртæ чындзæхсæв, чызгæрвыст кæнæ куывды семæ сбадын кодтой, æмæ-иу сын зарыди. Уый та, æппындæр ын ницы 'фсон уыдаид, афтæмæй дæр-иу дæ фыдæлгъыст ракодтаид: «Кæуынмæ дæм фæцæуæнт!» Уый дæр мæстджынæй нæ. Цæмæдæр гæсгæ-иу æм афтæ каст, цыма дзы, адæймаг дæм цæмæй фæхæрам уа, ахæмæй ницы ис.

Сæ фыдæлгъыстытæ æлгъыстытыл чи нæ нымадта, уыдон сæ дыууæ дæр æгас нал сты. Чызгæн йæ мад, йæ кæстæр æфсымæр æмæ йæ сæрыхицау йæхицæй раздæр амардысты. Лæппуйы царды хабæрттæн ницы зонын, фæлæ уый дæр, чи зоны, кæй-иу æлгъыста, уыдоны разæй фæци.

Æмæ, дам, уый фæстæ афтæ ма ахъуыды кæн: «Æлгъитæгæн йе 'лгъыст йæхиуыл цæуы».

*А*стæуккагтимæ цæуынæй хуыздæр, æвæццæгæн, ницы ис. Æвæццæгæн нæ, фæлæ æцæгæй дæр афтæ у. Уый уынæм не 'рвылбоны царды дæр. Дæнцæгтæ бирæ æрхæссæн ис. Зæгъæм, чызгæн арфæ куы фæкæнынц, уæд ын, тынг хорз амонд дæ хай, зæгъгæ, нæ фæзæгъынц, уымæн æмæ æнæ «тынг»-æй дæр чысыл никæмæ фæкæсдзæн. Иннæ ахæм: дæ бон хорз! Дæ бон тынг хорз, зæгъгæ, дын ничи раарфæ кæндзæн.

Къоста йе 'мдзæвгæ «Сæрд»-ы фыссы:

*Цæвæгæй, мæхъитæй,  
Æхсырфæй — цæттæ,  
Хорз байрай, мæ бæстон,  
Кæмдæриддæр дæ!*

Уæдæ Калоты Хазби дæр хуымæтæджы нæ ныффыста: «Хорзæй баззай, мæ райгуырæн Ир!...»

Дæнцæгтæн кæрон нæй...

*М*æ сыхаг хъæздыг у — дзыппæй, фæлæ йæ мулкимæ куыд мæгуыр у, уый куы зонид, уæд йæхицæн тæригъæд кæнид.



Æз, хуымæтæг адæймаджы цард кæнгæйæ, мæхи мæгуыр кæй нæ хонын, уый куы зонид, уæд мæм, чи зоны, хæлæг кæнид.

Уырыссагау дзургæйæ, искуы-иу хатт куы фæрæдийын, уæд фырæфсæрмæй мæ цæсгомæ сырх иуцасдæр нал ссæуы. Уæд, йæхи ирон чи хоны, уыдон, сæ мадæлон æвзаг кæй нæ зонынц, уымæй æфсæрмæ цæуыннæ кæнынц? Рæдыды кой нал кæнын, уымæн æмæ иронау дæ алы дзырды дæр цалдæр рæдыды куы кæнай, уæддæр диссаг никæмæ фæкæсдзæн. Дис нæ, фæлæ ма цин дæр бакæндзысты, æгайтма иронау дзурыныл архайы, зæгъгæ.

Цымæ ма мах хуызæн адæм искуы ис? Хуыцау дын ахæм диссаджы æвзаг раттæд æмæ йыл былысчылтæ кæн!

Ныхæстæ кæм æвæрд уой, стæй сын цавæр сыхæгтæ уа, уымæй бирæ аразгæ у.

«Сау лæппу» куы зæгъай, уæд дæ цæстытыл ауайдзæн саджы фисынтыл амад гуырд. Фæлæ «сау лæг» куы зæгъай, уæд дæ равг фæцыдæр уыдзæн, уымæн æмæ сау лæг, сау марой кæнын кæуыл хъæуы, ахæм адæймаг у.

Сау лæг саузæрдæйæ дæр фауинагдæр у, уымæн æмæ сау лæг цыфæнды æнаккаг ми куы бакæна, уæддæр йæ цæсгом нæ фæсырх уыдзæн, уымæн æмæ сауыл сырх нæ зыны.

Мæ бинойнагæн йæ гуырæн боны фæдыл бадты йе 'мбал ахæм арфæ ракодта: «Музаферимæ бирæ азты æнамастæй фæцæрут!»

Æз æм мæ ныхас баппæрстон:

— Бирæ азтæ Хуыцауæй ракурæн ис, фæлæ дын æнамаст цардæй исты зæрдæ бавæра, уый æнхъæл нæ дæн.

Æртиссæдз азы мыл куы сæххæст, уæд æй бæрæг кодтой мæ райгуырæн хъæуы. Уый уыди 1997 азы 4 февралы. Уыйбæрц адæм æрцæудзæн, уый мæ

никуы бауырныдтаид. Суанг ма республикаейы фыццаг президент Галазты Ахсар дæр нæ фæзивæг кодта.

Уыдысты дзы чингуыты рауагъдад «Ир»-ы кусджытæ, уыдонимæ аивадон редактор Дзанайты Ирæ дæр. Раст уыцы бон уыди Ирæйы гуырæн бон. Аемæ дын афтæ куы бакæнид: «Бæрæгъуын мын мæ гуырæн бон афтæ скаджын кæндзысты, уый æнхъæл нæ уыдтæн».

**М**æ царды кæрон æрбахæстæг кæны. Аенусы æртæ-цыппæрæмхайы чи фæцард, уый ма иу уыйбæрц фæцæра, уый æнхъæл нæ дæн. Федтон зындзинæдтæ. Фæгæй фылдæр. Бирæ цæссыг фæкалдтон. Мæ буары хæйттæй мæ зæрдæйæ фылдæр æмæ уæззаудæр цæфтæ никæцыйыл ауад. Иннæ цæфтæ байгас сты, ностæ йеддæмæ дзы ницыуал баззад, фæлæ зæрдæйы хъæдгæмттæ гомæй лæууынц. Кæцыфæндымæ дзы куы баныдзæвай, уæддæр йæ туг фемæхсы. Туг кæлынæй куы банцайы, уæд та йæ цæссыгтæ раивынц.

Мæ царды райдайæны цытæ бавзæрстон, уыдон фæгæй фылдæр уыдысты. Фæлæ хъысмæтмæ æгъгъæд нæ фæкастысты. Ацы рæнхъытæ чи ныфффыста, уый нал хъуыды кæнын, фæлæ, цæмæ бæллы, уый алкаейы зæрдæмæ дæр фæцæудзæн:

*Уж если жизни без печали  
Не может даровать творец,  
Пусть беды все придут вначале,  
И все удачи — под конец.*

Куы зæгъын, хъысмæт мын мæ царды фыццаг æвддæс азы цытæ бавзарын кодта, уыдон фæгæй фылдæр уыдысты, фæлæ мæ цард йæ хъызæмæртты уæзæй абон дæр нæма фервæзын кодта. Уæддæр хъысмæтæй нæ хъаст кæнын, уымæн æмæ ацы дунейы мæнæй уæлдай иннæтæй дæр никæуыл бацауæрста. Кæд дзы кæйдæрты цард, иу фарсæрдыгæй кæсгæйæ, амонджын рахонынц, уæддæр дзы алкаемæн дæр йæхи судзгæ фыдтæ ис. Уымæ гæсгæ, Некрасовы загъдау:

*...Не сменяю ни на чью  
Судьбу печальную мою,  
Хоть ею очень недоволен.*

Хуппеты Хъазыбегимæ иу аз, иу мæй æмæ иу бон райгуырдыстæм. Æмгæрттæ стæм, фæлæ нæ уæддæр иу хистæр у, æрмæст — чи, уый абон ничиуал сбæрæг кæндзæн.

Айфыццаг зианы сæмбæлдтæн, — хъыгагæн, арæхдæр зианты æмбæлæм, стæй канд мах нæ, — æмæ мæ кæимæдæр куы зонгæ кодта, уæд мæ йæ фаззон рахуыдта.

Æвзæр адæм дыууæ мыггаджы сты. Иутæ дзы адæймаджы хæрæгау ныууасын кæндзысты, иннæтæ — куыдзау срæйын кæндзысты.

Беслаеныхъæуы зианы лæууæм. Камалмæ радыгай йæ хъæуккагтæ цæуынц æмæ йыл цинтæ кæнынц. Сæ фылдæр уыдысты, рагæй йæ чинауал федта, ахæмтæ. Фæстагмæ йæм чи 'рбацыд, уый йæ, æвæццæгæн, се 'ппæтæй раздæрæй нырмæ нал федта æмæ йыл уымæ гæсгæ иннæтæй тынгдæр бацин кодта:

— Æппынкъаддæр дæ æнусы æмбис уæддæр нæ федтон!...

Æз æм нал фæлæууыдтæн æмæ йын афтæ:

— Мæн æппындæр куы никуы федтай, уæд мæныл цæуыннæ цин кæныс?

Урон лæг Назраны бухархуд æлхæдта. Куы иу худ йæ сæрыл акæны, куы — иннæ æмæ та уæйгæнджы афæрсы:

— Какой размер?

Афтæ йæ цалдæр хатты куы бафарста, уæд ыл уæйгæнæг сбустæ кодта:

— Что, голова дома забыл?

Мурат быцæу кæимæ уыд, иу ахæм лæг мæ цуры йæ фыдгой кæны. Мæ цуры, зæгъгæ, цалдæр уыдыстæм. Махæй ничи ницы дзырдта, стæй нæ исчи исты зæгъинаг куы уыдаид, уæддæр цыма, цалынмæ дзурæг йæ ныхас фæуыдаид, уæдмæ йæ дзых схæлиу кæныны рад

никæмæ 'рхаудаид, афтæ мæм каст. Кæддæр-уæддæр йæ ныхæстæ конд фесты. Æз, цы зæгъынмæ хъавыдтæн, уый цæттæйæ дардтон æмæ мын куыддæр фадат фæцис, афтæ загътон:

— Мураты æз ахæмæй нæ зонын...

Лæг фæуыргъуыйау. Æвæццагæн, æнхъæлмæ каст, махæй ма йын алчидæр йæ ныхæстыл кæй бафтаудзæн, уымæ, фæлæ, мæ фæстæ куы ничиуал ницы загъта, уæд уый дæр ницыуал сдзырдта. Мæнмæ та уæдæй фæстæмæ знаджы зæрдæ бадардта. Уымæн тæккæ хуыздæр æвдисæн: йæ амæлæты бонмæ мæм дзыхæй нал сдзырдта.

Мæ зæрдыл та кæддæры хабæрттæ æрлæууыдысты. Одинцовы рæстæджы радиойы хицауæй куы куыстон, уæд мæ æнаххосæй куы бафхæрдтой, уыцы бонтæ та мын сног сты. Иу радиобакасты Хъæбæлоты Билары хъæлæс куы райхъуыст, уæд, йемæ бирæ азты чи фæкуыста, уыдонæй иу дæр йæ сæрыл не сдзырдта. Йæ сæрыл нæ, фæлæ иу-уылдæр Одинцовы фарс рахæцыдысты, мæнæн та партион æгъдауæй, карздæр нæй, ахæм тæрхон рахастой: мæ партион хыгъды карточкайы мын ныффыстой тæккæ карздæр æфхæрд.

Куы зæгъын, Хъæбæлоты Билары фыдгой сæ цуры кодтой, йе стыр рæдыдтыты тыххæй йæ куыстæй ист кæй æрцыд, уый тыххæй, дам, хъуамæ йæ хъæлæс радиойæ ма райхъуыстаид. Куыnnæ хъуамæ æрымысон Дени Дидройы ныхæстæ: «Мы считаем трусом того, кто допустил, чтобы в его присутствии оскорбительно отзывались о его друге».

**С**æумæрайсом, фондз сахаты дæр нæма уыд, афтæ райхъал дæн. Рудзынгæй акастæн, æмæ æдде лыстæг сæлфынæг кодта. Терчы былмæ цæуын афонмæ ма сахатæй фылдæр хъуыд, стæй, къæвда куы фæтынгдæр уа, уымæй дæр тарстæн æмæ фæстæмæ æрхуыссыдтæн. Уайтагъд афынæй дæн æмæ федтон диссаджы фын. Цыма февзæрдтæн, ныртæккæ кæм кусын æмæ дыууиссæдз азы цы бæстыхаймæ цæуын, уыцы хæдзармæ бахизæны.

Кæимæ лæууыдтæн, уый мæ ферох, фæлæ иу кæимæдæр ныхæстæ кодтон. Уалынмæ фæстæмæ фæкастæн, æмæ дын хæдзарæй Мамсыраты Дæбе куы рахизид. Æрвхуызцъæх плащ æмæ йыл ахæм хуыз цилиндр. Куы йæ ауыдтон,

уæд мæ зæрдæ цинæй айдзаг æмæ йæ мæ хъæбысы нык-кодтон. Йæ фенд мын афтæ æхсызгон уыд, æмæ фырци-наей мæ цæссыгтæ фемæхстысты. Стæй мæ цин кæуынмæ рахызт. Мемæ чи уыд, уымæй дæр нæ фефсæрмы дæн, афтæмæй хъæрæй ныккуыдтон. Уыцы рæстæг кæцæйдæр фæзынд Мурат. Нæ иуфæрсты Терчы 'рдæм тагъд-тагъд фæцæйуад. Мах цыма уынгæ дæр нæ фæкодта, уый хуызæн нæ рæзты аивгъуыдта. Цæмæдæр гæсгæ мæм афтæ фæкаст, цыма нæ уынгæ дæр фæкодта, мæ кæуын дæр мын фехъуыста, фæлæ нæм уæддæр не 'рлæууыд...

Адæймаг куы цæра, уæд фынтæй фылдæр цы уыны! Иутæ дзы лæджы мæты баппарынц, иннæтæ та йын цины хос фæвæййынц. Кæд мын мæ бирæ фынтæй искæцы æхсызгондзинад æрхаста, уæд ацы фын дæр. Фынтæ, кæй зæгъын æй хъæуы, уайтагъд æрбайрох вæййынц, фæлæ дзы иуæй-иутæ рох кæнын нал бакомынц. Афтæ мæм кæсы, цыма мæ ацы фын дæр никуыуал ферох уыдзæн.

Рухсаг уæнт, кæй фæрцы мæ нал ферох уыдзæн, уыдон дыууæйæ дæр: Дæбе дæр æмæ Мурат дæр! Мæрдты дзæнæты бадæнт. Хуыцау мæ æцæг дунейы сæ уындæй æнæхай ма фæкæнæд.

**В**еринкæ-иу хуыйгæ, цъында кæнгæйæ, кæнæ та æндæр исты кусгæйæ, мынæг хъæлæсæй ацы зарæг зарыд:

*Æнæрай фæуай, цы сау лæппу дæ,  
Ацы сагъæсты мæн чи бафтыдта.  
Чи-иу мæм касты йæ худы бынты,  
Æнæ мæн кафын чи нæуал куымдта...*

Радиойæ йæ куы фæзарынц, уæд мæ мад мæ зæрдыл æрбалæууы æмæ мæ кæуын мæ былалгъыл абады, мæ цæстытæ донæй айдзаг вæййынц...

**С**ергей æмæ Савели иу ран куыстой. Хъазæн ныхæстæй кæрæдзиуыл нæ ауæрстой. Савели-иу Сергейыл куы амбæлд, уæд-иу æй афарста: «Уæ бæх ма къуылых у?» Сергей-иу уæзданæй йæ мидбылты бахудт, æмæ-иу хъуыддаг ууыл ахицæн. Афтæ иу хатт, иннæ хатт.

Сергеймæ, æвæццагæн, хардзау кæсын райдыдта, йæ сахъат ын (къуылых уыд) йæ цæстмæ кæй бадары, уый, æмæ ма йæ фæстаг хатт куы афарста, уæ бæх ма къуылых у, зæгъгæ, уæд ын Сергей дæр йæ хъулмæ тохси бауылдта: «Къуылыхыл мын куы баззадаид, фæлæ ма мын йæ иу цæстæй дæр нал уыны (Савели сохъхъыр уыд).

Уæдæй фæстæмæ Савели бæхæн йæхи кой дæр нал скодта, йæ къуылыхы кой дæр.

**К**амал йæ хъæуккагтæй кæйдæр кой фæкаены. Уазæгуаты уыди, æмæ йын карк аргæвстой. Фынгыл æй, цы 'мбæлди, уымæ æрæвæрдтой. Хæдзары æфсин цалыномæ кæрты йæ изæры зылдтытыл уыди, уæдмæ уазæг карк фæдæле кодта. Уалыномæ сылгоймаг фæзынд. Фынгыл каркæн йæ кой дæр куынауал уыд, уæд уазæджы фæрсы:

— Карчы stdжытæ куыдзæн аппарон, цы сæ фæкодтай?

— Æмæ карчы та цæй стæг и? — йæ фарстæн ын фарстæй дзуапп радта лæг.

**М**æхимæ тæригъæдджын кæсын, хорздзинад чи не 'мбары, уыдонæн цыдæр хорздзинадтæ кæй фæдæн, уый тыххæй. Уæвгæ, цæмæй хæйрæг уыдтæн, искуы мын мæ гыццыл хорздзинадтæ стыр æвзæрдзинадтæй фидджытæ фæуыдзæн, уый. Мæхи аххос ма дзы цы у: сæ гæды митæ сын æцæг цæмæн æнхъæлдтон, цæмæн сын æууæндыдтæн сæ фæлитой ныхæстыл? Иу хатт мæ уæддæр дызæрдыджы цæуыннæ бафтыдтой?

Уæвгæ, адæймаг халон нæу: йе уæны нæ кæсы. Санаты Семы миниуджытæ дæр мæм нæй, æндæр сæ мæхи хуызæн не 'нхъæлдтаин.

**Ф**атимæ мын иу хатт афтæ: «Искуыдæм дæ æнæ мæн куы хуындæуа, уæд сын-иу зæгъ: «Æз иунæгæй никуыдæм фæцæуын».

**У**ыццылæй-иу нæ исчи хистæртæм йæ дыууæ къухы куы бадардта, цæмæй йæм, цы йын лæвæрдтой, уы-

мæй фылдæр æрхаудайд, уый тыххæй, уæд-иу хатгай ахæм зæгъджытæ фæци: «Дæ дыууæ къухы та-иу дæ мад-мæ бадар!»

Мæ дыууæ къухы нæ, фæлæ Веринкæмæ бирæ фылдæр къухтæ куы бадарин, уæддæр мын сæ афтидæй нæ раздахид, фæлæ мын ныр фæндзай аст азы ацы зæххыл куынауал ис, уæд цы бакæнон?

*М*ады зæрдæйы уыйбæрц бæркад ис, æмæ, цалынмæ цæра, уæдмæ йæ йæ цотыл уардзæн, фæлæ йæ уæддæр уæрст нæ фæуыдзæн.

*К*æсын мæ кусæн уатæй æмæ мæ цæст æрхæцыд цъæхсыфтæр бæласыл. Иннæ бæлæстæй чи бынтон сбæгънæг, кæуыл та ма дзы иугай бур сыфтæ аздад. Ацы бæлас та цъæх-цъæхидæй лæууы, афтæмæй фæззæг йæ кæронмæ фæхæццæ кæны...

Нывгæнæг куы уаин, уый мæ ныртæккæйы хуызæн никуы фæнды. Дыууæ дынджыр хæдзары астæу бæрзонд фæцыд æмæ цыма, уырыссаг театр æмæ, раздæр суартæ кæм уæй кодтой, уыцы хæдзарæн афтæ зæгъы: «Тæрсгæ ма кæнут, нæ горæты канд дурæй амад хæдзæрттæ нæй, фæлæ ма дзы ис, зæххимæ фидар баст чи у æмæ йæ къабæзты зæххы сой кæмæн зилдух кæны, ахæм зайæгойтæ дæр. Уыдон дурын хæдзæртты цæрæг адæмæн хæссынц цин æмæ зæрдæрухс. Стæй, кæд уынгтæ иууылдæр асфальтæй æмбæрзт сты, уæддæр æппæт саумæр бамбæхсын сæ бон нæу. Афтæ кæй у, уымæн æз æвдисæн. Уæвгæ, уый тыххæй дзурын нæ хъæуы, уæхæдæг мæ уынут!»

*М*æ фыды тыххæй æрæджыйы онг ницы зыдтон. Ныр цыдæр бæлвырддзинæдтимæ базонгæ дæн. Мæ хистæр лæппу мын йе 'мкусæг Таутиаты Фатимæйы æххуысæй интернеты ссардта ахæм бæрæггæнæнтæ: «Йе 'фсæддон цин уыдис сержант, æнæбæрæгæй фесæфт 1943 азы, апрелы мæй. Райгуырд Садоны районы, Бадыхъæуы. Хæстмæ йæм фæсидтысты Æрыдоны районы æфсæддон комиссарадæй».



Интернеты цы гæххæтт разынд, уый хуыйны «Информация из документов, уточняющих потери». Кæд уточняющих хуыйны, уæддæр дзы ис «неточности». Мæ фыдæн йæ мыггаг раст фыст у, фæлæ йæ ном Созрикойы бæсты фыст æрцыд Созарико. Йæ фыд хуынди Елдзарыхъо, фыст та у Ельзарикович. Раст амынд нæу йæ райгуырды аз дæр: 1904 азы бæсты йæ банымадæуыд 1918 азы гуырдыл.

Мæ фыд æнæбæрæгæй кæй фесæфт, уый чысылæй нырма хъусын, фæлæ ацы гæххæтты фæстæ хъуыддаг иуцасдæр фæбæлвырддæр. Уæвгæ, куы фесæфт, ууыл дæсгай азтæ рацыд, кæд мын уыцы хъуыддагыл баууæндын зын у, уæддæр. Хæсты документон лентытæм куы фæкæсын, уæддæр ма йæ феныныл мæ зæрдæ фæдарын. Дзæгъæлы нæ фæзæгъынц: ныфсæн мæлæт нæй. Кæд ын ис, уæд та лæгæн йæхиимæ.

**З**онджын адамай чидæр афтæ загъта, цæмай йыл тынгдæр баууæндой, уый тыххæй дзургæйæ, йæ рахиз къух йæ зæрдæйыл чи авæры, ууыл, дам, æууæнк нæй.

Уыцы ныхæстæ мæм цæмæдæр гæсгæ раст кæсынц, уымæн æмæ, афтæ чи кæны, уый, æвæццагæн, йæ ныхæстыл йæхæдæг дæр нæ феууæнды. Стæй арæх чи фæсомы кæны, уыдоныл дæр къаддæр æууæнк ис. Цыфæнды хъуыддаг дæр иударон куы скæнай, уæд канд адамы цæсты нæ, фæлæ сомыгæнæгæн йæхи цæсты дæр нал фæахады.

Библийы дæр Хуыцауы ном æгæр арæх дзурынæй уымæн хизынц æууæндæг адамы: «Не произноси Господа Бога твоего всуе». Уый тыххæй ирон æмбисонд дæр ис: «Фырсомы — æнæсомы».

**К**уырыхон адам кæцыфæнды дуджы дæр вæййы. Зонды ныхæстæй цы нæ загътой, ахæм, æвæццагæн, нал баззадис. Хуымæтæджы нæ фæзæгъынц: «Ацы арвы бын ногæй ницы ис». Мæнæ куыд фыссы зонды ныхæстæ æмбырдгæнæг Павлов В.П. «Есть свидетельства, что многие этические высказывания Демокрита — это афоризмы многих предшествующих авторов. То же говорили об изречениях семи мудрецов».

Æхи, дам, искаей ныхмæ куы фæфыссы, уæд йед-  
дæмæ никуы фæуарзы. Фысгæ та æхсæвæй-бонæй  
кæны. Уæдæ афтæ: йæхи кæд нæ фæуарзы, ахæм дуг ыл  
никуы скæны, уымæн æмæ, йæхæдæг куыд дзуры, афтæ-  
мæй йæ фыны дæр фысгæ фæкæны.

Хайтыхъты Георы тыххæй мын Бигъуылаты Людæ  
ахæм хабар радзырдта. Иу хатт, дам, проспекты  
трамвайæ æрцæйхызтæн æмæ мæ тæккæ размæ Геор фæци.  
Æвиппайды афтæ куы фæкæнид:

*Людæ —  
Это чудо,  
Упавшее оттуда...*

Кучиты Эльбрусы хабæрттæй ма. «Октябры револю-  
цийы бæрæгбоны кадджын æмбырды цалдæр ми-  
нистрæй фæрсæй-фæрстæм бадæм. Цыдæр папкæтæ дæр  
нын байуæрстой. Æз Æлбегаты Харитоны æвзист цæппæр-  
тæм (запонкæтæм) фæкомкоммæ дæн. Ме 'мбæлттæй мæ  
иу фæрсы:

— Цæмæ кæсыс, запонкæтæ никуы федтай?

Æз ын афтæ:

— Уыдон хуымæтæджы запонкæтæ не сты.

— Уæдæ?

— Сæрмагондæй сæ бæрæгбоны кадæн рауагътой. Фыст  
дæр сыл ис: нымæц 50. Ома Октябры революцийы фæн-  
дзай азы. Папкæтимæ сæ лæвæрдтой.

Лæг йæ папкæ сгарынмæ фæци, фæлæ дзы куы ницæ-  
уыл фæхæст, уæд йæ хъуыр-хъуыр ссыд, уæртæ, дæтгæ  
сæ цы тæнæгæфсæр сылгоймаг кæны, уый сæ фелвæстайд,  
зæгъгæ. Фестаг æмæ, папкæтæ кæм лæвæрдтой, уырдæм  
йæ ных сарæзта.

Фæстæдæр мын сылгоймаг куыд радзырдта, афтæмæй,  
дам, министр бæстæ йæ сæрыл систа, запонкæтæ сымах цы-  
дæр фæкодтат, зæгъгæ. Æгæр-æгæр куы кодта, уæд æй  
фæрсынц, чи дын загъта, папкæты запонкæтæ уыдис, зæгъ-  
гæ. Сылгоймаг мæ кой куы фехъуыста, уæд ыл худæг бахæ-  
цыд.

Лæг, цы уавæры бахауд, уый бамбæрста, сылгоймагæй хатыр ракуырда, фæлæ фæстæмæ нал æрбаздæхт».

**Æ**рытъиаты Елбыздыхъойы «Дыууæ хойы» ис ахæм ныв. Касалы-фырт Хансиатмæ æруырдыг, баком мын, зæгъгæ. Лæппу чызджы зæрдæмæ нæ цæуы æмæ йын алы хуызы æмбарын кæны, кæрæдзийы аккаг не стæм, зæгъгæ, фæлæ уый уæддæр йæхиуæттæ кæны. Куынæуал æмæ йæ куынæуал уагъта, уæд чызджы æндæр æвзагæй дзурын бахъуыд.

Мæнæ йын цытæ зæгъын кодта: «Дæ хорзæхæй, рæсугъд, æхсадæй быдырты йе хæхты цал хатты уыдтæ? Кæй зоныс æмæ дæ чи зоны? Адæмы 'хсæн цал зондджын ныхасы ракодтай?.. Дæ къахыл сæрак дзабыр, афтæмæй йæ æгъдæнцойы цал хатты атыстай?» (Ам мæ зæрдыл æрбалæууыд æндæр хабар. Мæ зонгæ рæсугъд сылгоймагмæ йæхи баласынмæ хъавыд мæ зонгæ нæлгоймаг, фæлæ уый сылгоймагмæ æфхæрдзы хуызæн фæкаст. Тынг æм кæй рамæсты, уый равдисынæн ссардта ахæм ныхæстæ: «Ацу æмæ уал дæхи ныхс!» Уыцы хабар мын сылгоймаг куы радзырдтаид, уæд мæм афтæ диссаг нæ фæкастаид, фæлæ йæ нæлгоймагæн йæхицæй фехъуыстон).

Лæджы амарынæн ацы ныхæстæй фылдæр нæ хъæуы. Уымæ дзы кæцы карздæр у, уый зынай раиртасдзынæ. Иуæй, æнæхсад кæй у, уый йын йæ цæстмæ бадардта, иннæмæй йæм лæгдзинад кæй нæ уыд, уый йын бафидис кодта, æртыккагæй йæ сæмпæрчъи рахуыдта. Фæлæ дзы, мæнмæ гæсгæ, æппæты карздæр уайдзæф у, зондджын ныхас дзы кæй никуы сирвæзт, уый. Уымæн æмæ сæры зонд куы нæ уа, уæд æй нæ балхæндзынæ, садзгæ зондæй та зонд кæй нæй, уый фыдæлтæ раджы загътой.

Кæй зæгъын æй хъæуы, гæнæн æмæ амал куынæуал уа, уæд дæхи ныхсдзынæ, дæхицæй тыхлæг ацараздзынæ æмæ лæгтимæ балцы дæр фæраст уыдзынæ. Уæдæ искæйтимæ базонгæ уæвæн дæр ис, искæимæ куы базонгæ уай, уæд дын дæхи дæр исчитæ зондзæн. Æппынфæстаг, дæ рæбыны мацуал ныууадз æмæ де 'рчъи сæрак дзабырæй аив, фæлæ зонд та кæцæй æрхæсдзынæ?

Зондæн сæр хъæуы, хуымæтæджы сæр нæ, фæлæ, кусынхъом магъз кæм уа, ахæм сæр. Уый та Уæллагæй аразгæ у.

Хуыцау дын æй куы нæ ратта, уæд æй дуканийы дæр нæ балхæндзынæ, армукъайы дæр. Дæхи зондджынæй равди-сыныл куы архайай, уæд, ууыл цас тынгдæр кусай, уыйас æдылыдæрæй разындзынæ.

Цас æмæ цас хицæуттæ бадтис уæле! Цас æмæ цас фæдзырдтой, фæлæ дзы йæ фæстæ зондджын ныхæстæ цалæй ныууагътой?! Сæ куыстæй куы ацыдысты, уæд сæ къæлæтджынтæ баззадысты, сæхæдæг тары аныгъуылдысты.

Зондджын ныхас зæгъынмæ адæмы ничи амбулдзæн. Хуымæтæг адæмы 'хсæн куы вæййын, уæд æнæмæнг исты ногдзинад базонын. Æнæмæнг мæ зондыл бафты. Фæлæ цæрæнбонты цы æмбырдты фæбадтæн, уырдыгæй исты зонды ныхас рахастон, зæгъгæ, зæгъын мæ бон нæу. Æз цы æмбырдты вæййын, уым зондджын ныхас куы зæгъай, уæд цыма дзæгъæл гæрахы хуызæн рауайдзæн, афтæ мæм кæсы.

**З**ындгонд ахуыргонд, нæ адæмы истори иртасæг Кузнецов Владимиры цыппарыссæдз азы бæрæг кодта Ирыстон. Йæ раныхасы ракодта Уæрæсейы Федерацийы Сæйраг Советмæ æвзæрстыты кой. Ирыстоны æвзарджытæ, дам, мæн фæсæйрагдæр кодтой, афтæмæй, дам, мемæ ирæттæ дæр уыди.

Мæ зæрдæмæ фæцыд, уыцы хъуыддаг кæй æрымысыд, уый. Æцæгæйдæр, уыцы æвзæрстыты рæстæг мæ адæм ногæй равдыстой сæ цардхъомдзинад. Не 'ркастысты, чи цæвæр адæмыхаттæй у, уымæ, фæлæ равзæрстой аккагдæры, рæстдзинад æрæвæрдтой иннæ хъуыддæгтæй уæлдæр æмæ рацыдысты уæлахиздзауæй.

Æндæр ран искуы афтæ бакодтаиккой, ууыл дызæрдыг кæнын. Кæд бакодтаиккой кæнæ бакодтой, уæд та мын æхсызгон уыдзæн йæ фехъусын.

**М**æ куыстæй æрбацыдтæн, мæ дзаумæттæ раивтон æмæ мæ къæхтæ 'хсын. Мæ кæстæртæй иу мæ цуры лæууыд. Æхсæвæр бахордтон, чиныджы дæр акастæн æмæ та ног мæ къæхтæ 'хсыныл балæууыдтæн. Мæ кæстæр та мæ цурмæ 'рбауад æмæ мæ дисхуызæй фæрсы:

— Папæ, дæ къæхтæ 'рдæбон куы ныхсадтай, уæд ма сæ цæмæн æхсыс?

Уыцы фарст мæ къуырцдзæвæнмæ батардта. Фæстæмæ дзы исты хуызы раирвæзын хъуыд æмæ, мæ амондæн, фæцарæхстæн:

— Æрдæбон мын хорз æхсад нæ рауадысты.

Куыд бамбæрстон, афтæмæй мыл баууæндыд, фæлæ мæхинымæр мæхиуыл фæхудтæн. Хъыг мын уыди, зæронд кæнын кæй райдыдтон, уымæн мын бæлвырд æвдисæнтæ кæй фæзынд, уый. Бæстондæр куы ахъуыды кодтон, уæд тæккæ æвзæрдæр æвдисæн нæ уыди. Фыддæр уыдаид, мæ къæхтæ 'хсын мæ рох куы фæуыдаид, уæд.

Мæ зæрдыл иу æмбисонды хабар æрбалæууыд...

Иу лæг йе 'мбалæн хъаст кодта, нозтæн, дам, бæрц нæ зонын, æгъгъæд зæгъын кæд фæхъæуы, уый нал фембарын. Йе 'рдхорд ын зонд бацамыдта. Фынджы, дам-иу тæккæ фыдынддæр сылгоймаджы комкоммæ сбад æмæ, дам, ын-иу рæстæггæй-рæстæгмæ йæ цæсгоммæ бакæс. Куыддæр, дам, дæм рæсугъд кæсын райдайа, афтæ, дам-иу иу хуыпп дæр мауал скæн.

Уыйау, æз дæр мæ карæнтæн зонд амонын: куыддæр уæ къæхтæ дыккаг хатт æхсынмæ бавналат, уæд-иу ды-зæрдыг мауал кæнут, зæронд кæнын кæй райдыдтат, ууыл.

**З**еринкæйы ныхæстæй мæ ницы рох кæны. Арæх-иу афтæ дзырдта, адæймаджы фыдæбæттæй, дам, дзæгъæлы бирæ ис. Æрæджы дæр та уыцы ныхæстæ æрымысыдтæн. Мæ зæрдыл æрлæууыдысты, уæ фарн бирæ уæд, мæ бинонты мады зианы бон. Уый йæ цæгатаен цы бирæ лæггæдтæ фæкодта, уыдон мæнæн дæр æмæ йæ, чи зыдта, уыдонæн дæр сусæггаг не сты.

Æнхъæлдтон, йæ зианы бон йæ цæгатай дыууæ ныхасы чи зæгъа, ахæм фæуыдзæн, зæгъгæ, фæлæ фæрæдыдтæн. Уыцы стыр æмæ кадджын мыггаггæй арфæйы ныхас чи загътаид, иу ахæм адæймаг нæ разынд. Куы зæгъын, уыцы стыр æмæ кадджын мыггаггæй!

Цалдæрæй дзы мæ цуры лæуд фесты æмæ дзы кæцыдæрæн зæгъгæ дæр кодтон, уæ хойы тыххæй адæмы раз дыууæ ныхасы уæддæр зæгъут, зæгъгæ, фæлæ дзы ахæм ныфс никæмæ разынд.

Æмæ, дам, лæджы фыдæбæттæй дзæгъæлы ницы ис!..

*М*æ кæстæры кæстæр Батырадзы фæрсын:  
— Мамæйы уарзыс?

Сывæллон, æвæццагæн, фæтарст, уый фæстæ мæхи  
кой куы скæнон, уымæй æмæ æваст афтæ фæкодта:

— Дæу нæ уарзын!

Ома мамæйы кæй уарзын, уый афтæ нæ амоны æмæ  
дæу дæр уарзын.

*Х*æсты фæстæйы азтæ мæ зæрдыл куы 'рлæууынц,  
уæд мæ бирæ цæмæйдæрты дисы бафтауынц. Æп-  
пæты фыццаг та, адæм цы судзгæ фыдтæ бавзæрстой, уы-  
донæн куыд фидар разындысты, уымæй.

Бæрæгъуын æрыгон хъæу у. Ацы аз ыл нæуæдз азы  
сæххæст. Кадджынæй йæ сбæрæг кодтон мæ хъæуккагти-  
мæ. Ардæм Уæлладжыры комæй куы ралыгъдысты, уæд  
ын хорз пълан скодтой. Уынгтæ дæргъмæ дæр æмæ цæх-  
гæрмæ дæр æрæвæрдтой бæлвырд фæткы бындурыл. Алы  
сыхы дæр ис дæс хæдзары: иуæрдыгæй фарс дæр — фондз  
хæдзары, иннæрдыгæй дæр. Мах сыхы дæр ис дæс хæдза-  
ры. Хæстæй дзы нал ссыдысты Дзасохты Агуыбе, Аксо,  
Инал æмæ Сосыгко, Реуазты Къоста æмæ Дзусты Васкæ.  
Иннæ сыхтæй дæр кæмæй къаддæр фæхъуыд, кæмæй —  
фылдæр.

Уыйбæрц фыдтæ кæуыл æрцыд, уыцы хъæуы цæрджы-  
тæй хъуамæ къорд азы хъæрæй ныхас дæр мауал райхъуы-  
стайд, фæлæ, куы зæгъын, сæхимæ хъусыныл нæ фесты,  
сæ сæртæ не 'руагътой. Сæ туг сæ цæстытæй калд, уæддæр  
мидбылхудт æмæ циныл нæ сыстырзæрдæ сты. Хъæлдзæг-  
дзинадæн хæрзбон нæ загътой æмæ фæуæлахиз сты.  
Фæуæлахиз сты цæссыгтæ æмæ хъарæгыл, зындзинæдтæ  
æмæ фыдæбæттыл...

Ахъуыдыгæнгæйæ, адæймагæн фидар фæрстæ ис.  
Немыцы къæхты бын фæуы, дæ фыд, дæ хъæбул, де 'фсы-  
мæр, дæ хæстæгæй бавдæлон у, æвирхъау æххормаг аз  
дыл скæнæд æмæ ма дæм цæрыны ныфс разынæд, дæ зæр-  
дæ ма фæндыры зæлтæм хъусын æрцагурад, кафыны но-  
мыл ма хъазтмæ къахдзæф ракаен, зарыны охыл ма дæ  
дзых схæлиу кæн!..

Æмæ цы хуызы нæ архайдтой сæ судзгæ фыдтæ ферох  
кæныныл? Кодтой чындзæхсæвтæ æмæ чызгæрвыстытæ,

авдæнбæттæнтæ æмæ кæхцытæ, Сидæны æмæ Ичынайы куывдтæ.

Æххормаг æмæ-иу æрдæгæххормаг колхозон кустæ бон куы фæци, уæд алы сыхæй дæр хъуыст фæндыры зæлтæ æмæ балалайкæйы цагъд. Адæм архайдтой сæ зæрдæты рыст фæндырдзагъды бын фæкæныныл. Æппындæр фæндыр кæнæ балалайкæ йæ къухмæ чи никуы райста, уый дæр музыкантæй агæпп ласта. Архайдта йæ бинонты, йæ сыхæгты рыст фæкъаддæр кæныныл. Нæ сыхы дæр фæзынд музыканттæ: ме 'рвад Хадзыби æмæ ме 'нусмæ мысинаг хо Дибæхан. Дыууæйæн дæр сæ фыдæлтæ хæстæй нал ссыдысты. Балалайкæйыл цæгъдынмæ уæлдай дæсныдæр уыди Хадзыби. Афтæ мæм кæсы, цыма Дибæ дæр уымæ гæсгæ фæцахуыр.

Фæстæдæр, горæты цæрын куы райдыдтам, уæд ын мæ зæрдæ балалайкæ балхæнын уыди, фæлæ мын, стыр хъыгагæн, бирæ хъуыддæгты хуызæн, уый сæххæст кæнын дæр нæ бантыст, лыстæгдæр хъуыддæгтæ-иу æй сæ фæстæ фæкодтой...

Дибæйæн йæхицæй дæр ферох балалайкæйæ цæгъдын. Æз уый хуызæн куы арæхстайн, уæд ыл цыма нæ сыстырзæрдæ уыдаин, афтæ мæм кæсы. Чи зоны, афтæ дæр хъуыды кодта: балалайкæйы сæр куы хъуыди, уæд дзы цагътон, ныр йæ рæстæг фæци: кæмæн дзы цæгъдон, уый нал ис...

Афтæ сæхи канд мæ хъæуккагтæ нæ дæрдтой. Нæ сыхæгтæ, Николаевскы станицæйæгтæ дæр, фæсте нæ задысты. Уæвгæ-иу уыдоны хъæлдзæгдзинад дæргъвæтиндæр ахаста. Бæрæгъуыйнæгтæ-иу фынтæ уыдтой, уæддæр ма-иу хъазахъхъаг зарджытæ Урсдоны сæрты Бæрæгъуынмæ тахтысты. Мах Николаевскы æрдыгæй нæ, фæлæ нæ хъæуæн йæ иннæ кæрон цардыстæм, фæлæ-иу, æмбисæхсæв кæртмæ куы рацыдаис, уæд дæм дзæбæх хъуыстаид нæ сыхæгты сылгоймæгтæ æмæ нæлгоймæгты аив зард. Аф-тæмæй уыдонæн дæр хæст къаддæр фыдбылызтæ не 'рхаста.

**Х**æздыг адæмы кой куыnnæ фехъуыстон, фæлæ мæм дзы Перельман Григорийæ хъæздыгдæр ничима фæкаст, зындгонд францаг математик Анри Пуанкарейы



хъуыдытæ дарддæр чи ахæццæ кодта æмæ уый тыххæй милуан доллæры преми райсын чи нæ бакуымдта, уыцы Перельман Григорийæ. Уырыгæ та мæ уымæн нæ кæны, æмæ дунейы ахæм хъæздыг зынæй разындзæн, милуан доллæрыл йæхи чи атигъ кæна.

Мæхи тыххæй куы дзурон, уæд афтæ зæгъдзынæн: æвдæлон (æрыдойнаг Уырысты Зауыр курын йæ сæрмæ нæ хаста, фæлæ-иу йæ мæгуырдынад равдыста ахæм ныхæстæй: дæ сом не 'вдæлы?) милуан доллæры мæм куы фæзынид, уæд дзы фыццаг мæхи скъуыдтæ 'мпъузынмæ фæуин, цæмæй мын фидисгæнджытæ ма фæуа, дæ фæрстæ гом куы сты, уæд адæмæн лæвæрттæ кæныныл цы схæцыдтæ, зæгъгæ. Стæй мæ хæстæджытæ, хæлæрттæ æмæ зонгæтæм раздæхин. Кæмæн дзы цас раттин, уый нæ зонын, фæлæ мæм дзы дыккаг бон иу цент дæр кæй нал базайд, уый бæлвырд у. Цæмæй макæй зæрдæхудт райсон, уый тыххæй ма мæ, чи зоны, иу-сæдæ фæндзай доллæры уæддæр бахъæуид.

*У* у райсом Хуыгаты Сергеймæ мæ хъаст бахастон: — Цы бæллæх мыл æрцыд, уый дын радзурон. — Сергей йæхи хъусынмæ 'рцæттæ кодта. — Симæйы кусæн уаты дуар Наташæйы (мæ 'мкусджытæ) уаты дæгъæлæй гом кодтон, æмæ, марадз-зæгъай, кæд байгом. Ахæм диссаг искуы федтай?..

Сергейыл худæг бахæцыд.

Мæ зæрдæ йыл фæхудти. Æз æм мæ маст фæкъаддæр кæныны тыххæй бацыдтæн, уый та мыл йæхи худæгæй схаста.


*Х* оджыдæр ма, хъуыдыйады дзырдтæ растдæр куыд æвæргæ сты, уый тыххæй. Цымæ «Хуыцау ын балæвар кодта фондз фырыхъулы хуызæн лæппуйы» бæсты растдæр нæ уайд афтæ зæгъын: «Хуыцау ын балæвар кодта фырыхъулы хуызæн фондз лæппуйы»?

*Æ* хсæвы дзæвгар мит рауарыд. Дзæвгар, зæгъгæ, фадхъултæй фæуæлдæр. Терчы былмæ, бон нæма

срухс, афтæ фæцæйцыдтæн æмæ фæндагыл иу фæд дæр нæма уыд. Фæстæмæ куы 'рбацæйыздæхтæн, уæддæр дзы горæты 'рдæм фæд нæма уыд. Мæ зæрды æрæфтыд стыр фæндаджы онг фæд акæнын æмæ мæ къахæй дыууæрдæм фæндаг гæрдгæ ацыдтæн. Иу ус мæ афтæмæй æрбаййæфта. Уымæй размæ дæр ыл-иу амбæлдтæн, фæлæ мын салам никуы радта. Ныр мæ фæндаг гæрдгæ куы фæдта, уæд йæ цæсгомыл мидбылхудт фæзынд æмæ мын иннæ хæттытæй хъауджыдæр «дæ райсом хорз!» загъта.

Æхсызгон мын уыд, сæумæрайсом кæйдæр зæрдæйæн чысыл æхсызгондзинад кæй æрхастон, уый æмæ сфæнд кодтон стыр фæндагæй нæхи хæдзары онг митвæндаг акæнын. Уадз æмæ йыл чи цæуа, уыдонæй искæйы зæрдæ барухс уа. Чи зоны, исчи мын дзы йæхинымæр арфæ дæр раæна: «Йæ цæрæнбон бирæ уæд, ацы фæндаг чи акодта, уымæн!» Æппындæр куы ничи ницы ахъуыды кæна, уæддæр мæхицæн æхсызгон уыдзæн, кæмæндæр арф миты йæ къæхтæ кæй не схуылыдз уыдзысты, уый...

Нæуæгуард фæлмæн митыл къахвæндаг акæныныл дæр цыдæр фыдæбон бакæнын куы хъæуы, уæд царды хорз фæд ныууадзыныл цæйбæрц фылдæр бакусын хъæуы?!

ы хабар раæнынмæ хъавын, уый раджы уыди, бæлвырддæр зæгъгæйæ та — 1963 азы 11-æм июлы. Уыцы сæрдыгон бон фæцæйцыдтæн, Сабырдзинады проспекты цы бæлæстæ ис, уыдоны астæуты Цæгат Ирыстоны чингуыты рауагъдадмæ. Уый уыди, ныртæккæ профцæдистæ кæм сты, уыцы бæстыхайы фыццагæм уæладзыджы. Чингуыты рауагъдадмæ хуымæтæджы хъуыддаджы фæдыл нæ цыдтæн: ме 'мдзæвгæты фыццаг чиныг «Фыды фарн»-ы редактор Мыртазты Барис мыхуырма бацæттæ кодта æмæ мын бахæс кодта, цæмæй йын чысыл разныхас ныффыстайн. Ныффыстон æмæ йæ уыцы бон фæцæйхастон.

Хетæгкаты Къостайы фæлладуадзæн парчы ракомкомæ куы схæцæ дæн, уæд бæлæсты бын бандоныл бадгæ сæййæфтон Джыккайты Шамилы. Кæимæдæрты бадт, фæлæ дзы æз никæйы зыдтон. Шамилимæ кæрæдзиуыл бацин кодтам. Кæдæм цæуын æмæ цæмæн, уый куы базыдта, уæд мын æхсызгонæй фехъусын кодта, мæнæн дæр

мæ чиныг цæуы æмæ, дам, Барис мæнæн дæр ахæм разныхас фыссын кæны. Бафæндыд æй, цы ныффыстон, уый бакæсын. Радтон æм æй. Цыма йæ зæрдæмæ фæцыд, афтæ мæм фæкаст.

Уыцы аз нæ дыууæйы чингуытæ дæр мыхуырæй рацыдысты. «Фыды фарн» — раздæр, «Æфсарм» (афтæ хуынд Шамилы чиныг) — чысыл фæстæдæр. Нæ чингуытæ фыццагтæ кæй уыдысты, уымæ гæсгæ нæ чысыл разныхæсты дзырд «фыццаг»-æн уыдис сæрмагонд бынат. Мæ разныхасы æмбæлы иуæндæс, Шамилы разныхасы та — æхсæз хатты.

«Æфсарм» дунейы рухс куы федта, уæд мын æй йæ автор балæвар кодта ахæм фыстимæ: «Музаферæн, мæ иу-зæрдион æрдхордæн, мæ улы сагъæстæ. 5/V-64. Шамил». Рацыд æхсæз æмæ дыууиссæдз азы, æмæ та мын Шамил балæвар кодта (2010 азы) йæ ног чиныг «Намыс». Стыр хъыгагæн, уый уыдис йæ фæстаг чиныг, ома йæхæдæг кæй федта, уыцы чингуытæй.

Фысджытæн, стæй канд фысджытæн нæ, амонын нæ хъæуы, сæ чиныджы фыццаг экземпляры фенд сын куыд æхсызгон вæййы, уый. Æхсызгон æмæ уыцы-иу рæстæг — зынаргъ. Гъе æмæ, авторон экзemplяртæ кæй хонынц, уыдон куы райста, уæд мæ рæзты (чингуыты рауагъдадимæ нæ редакци иу уæладзыджы ис) ахизын йæ зæрдæ нæ бакуымдта. Мæ уатмæ фæзылд æмæ мын йæ чиныг радта. Куы йæ рафæлдæхтон, уæд дзы бакастæн ахæм фыст: «Музафер! Ирон дзырды фарн хæссыс æмæ дæ йæ хорзæх уæд! Ш. Джыккайты».

Стыр хъыгагæн, Шамилы тыххæй нырыккон афоны фыссæн нал и. Мæ зæгъинагтæ мысинæгтæй дæр уымæн райдыдтон. Джыккайы-фырты тыххæй та адæймаг цы 'рымыса æмæ цы зæгъа, уый ис...

Ирон литературæйы абоны уавæрыл куы фæхъуыды кæнын, уæд мын ивгъуыdmæ æнæаздæхгæ нæ вæййы, уымæн æмæ, абаргæйæ, алцыдæр ирддæрæй разыны. Ныртæккæ хистæрты кармæ чи бацыд, кæнæ та чи фæхæцца кæны, уыдоны рæстæг алцæмæй дæр хуыздæр уыд. Фыццаджыдæр, мадæлон æвзаг ахуыр кæнынмæ фылдæр хъус дардæуыд. Иннæмæй, æвдæм къласы онг æппæт предметæ дæр ахуыр кодтой ирон æвзагыл. Кадджындæр уыд ирон фыссæг йæхæдæг дæр. Ахадыдта йæ ныхас. Цы

загътаид, уымæ æнхъæлмæгæсджытæ æмæ хъусджытæ уыдис. Æппæт уыдæттæ хорз фадæттæ арæзтой курдиаты рæзтæн, стæй канд рæзтæн нæ, фæлæ йæ фæзынынæн дæр. Уымæн рахъомыл 60-æм азты, фæстæдæр нæ литературайæн бирæ хæрзты чи бацыд æмæ ма абон дæр чи цæуы, уыцы фысджыты курдиатджын фæлтæр.

Мæ мысинæгтæ та мæ ивгъуыdmæ хуымæтæджы нæ ахастой. Шамилæн йæ фыццаг чиныг куы фæзынд, уымæй дыууæ азы раздæр, ома 1962 азы (диссаг куыnnæ у, æвæдза, — уæдæй нырмæ æнусы æмбис агæпп ласта, афтæмæй цыма хæрзæрæджы уыди!) æртæ æрыгон фыссæгæн рацыди иумæйаг чиныг «Бонвæрнон». Уырдам бацыдысты Хуыгаты Сергей, Джыккайты Шамил æмæ Ходы Камалы æмдзæвгæтæ. Се 'ппæты «зæронддæр» Сергейыл цыди 29 азы, Шамилыл — 22, Камалыл та — 21 азы. Кæд боны рухс сæ фыццаг фæлварæнтæ фæдтой, уæддæр ма сын сæ хæрзхъæддзинадмæ æркæсут, кæддæра куыд æнаипп сты алырдыгæй дæр.

«Бонвæрнон» бакæсгæйæ, куыnnæ бацин кодтаин! Бавдæлдтæн, æмæ ныффыстон рецензи ахæм сæргондимæ «Трое под одной крышей» æмæ йæ ныммыхуыр кодтон фæсивæды газет «Молодой коммунист»-ы (ныртæккæйы «Слово»-йы. Газеты сæргонд ивын цæмæн бахъуыд, хæйрæг — йæ зонæг!). Уым, цингæнгæйæ, фыстон, нæ литературайы, зæрдæдарæн кæуыл ис, ахæм ног нæмттæ кæй фæзынди, уый тыххæй. Фæстæдæр куыд рабæрæг, афтæмæй нæ фæрæдыдтæн. Сергей дæр, Шамил дæр, Камал дæр ирон литературайæн цы хæрзты бацыдысты, уый, аив дзырд йæ зæрдæмæ хæстæг кæмæн у, уыдонæн амонын нæ хъæуы.

Æхсайæм азты литературæмæ цы фæсивæд æрбакъæхдзæф кодта, уыдоны тæккæ курдиатджындæртæй иу Джыккайты Шамил кæй уыд, ууыл абон дызæрдыг ничиуал кæны. Шамилы сфæлдыстад тынг бирæвæрсыг уыд. Кæд æмдзæвгæтæй райдыдта, уæддæр уыцы жанр йæхицæн фагыл нæ банымадта. Йæ ныхас загъта прозæйы дæр, драматургийы дæр, публицистикæйы дæр, тæлмацы дæр.

Джыккайы-фырт канд сфæлдыстадон кусæг нæ уыди. Уый æппæты фыццаг уыди, йæ райгуырæн бæстæ æнæкæрон бирæ чи уарзта, ахæм патриот. Кæд исчи йæ адæмы хъыгтæ æмæ сагъæстæ йæ зæрдæмæ арф иста, уæд уыдоны раззагдæр рæнхъыты цыди Шамил. Кæд исчи

йæ фыдызæххы рæсугъд фидæнмæ бæллыди æмæ уый сæрвæлтау йæ цард нывондæн хаста, уæд уыдонимæ дæр уыди æмæ уыдзæн Шамил. Кæд нæ фыдæлты хæзнатæ бахъахъхъæныныл исчи зæрдиагæй архайдта æмæ сæ цæсты гагуыйау хъахъхъæдта, уæд уыдонæй иуæй дæр фæсте никуы баззад Шамил. Кæд исчи йæ адæмы раз «барджын ныхас» ракодта æмæ йæ ныхæстæ дзыллæты зæрдæты аккаг бынат æрцахстой, уæд уыдонимæ банымайын æмбæлы Шамилы дæр. Кæд исчи æргомдзырд уыди æмæ йæ хъуыды комкоммæ зæгъынæй нæ тарст, уæд уый дæр уыди Шамил.

Шамилмæ бирæ цæмæйдæрты бахæлæггæнæн уыдис. Зæгъæн куыд нæй, уыдис ахæм куыстхъом. Куыд бирæ йын æнтыст, ууыл æнæдисгæнгæ нæй. Банхъæлæн ис, цыма фыссын йеддæмæ æндæр ницы куыста, афтæмæй дæсгай азты æнувыд фæллой фæкодта Къостайы номыл паддзахадон университеты. Йæ сæдæгай хъомылгæнинæгтæ Ирыстоны æппæт горæттæ æмæ хъæуты рухс тауынц рæзгæ фæлтæры зæрдæты. Банымаинаг у йе 'хсæнадон архайд дæр. Иу кæнæ иннæ цауы тыххæй Джыккайы-фыртцы зæгъдзæн, уымæ 'нхъæлмæ кастысты Иры дзыллæтæ. Йæ ныхас сын лæвæрдта ныфс, разæнгард сæ кодта зын-дзинаедты сæрты хизынмæ, размæ зæрдæрухсæй цæуынмæ.

Фысджытæ алыхуызæттæ сты. Ис ахæм сфæлдыстадон кусджытæ, йæ ныхас цины дæр æмæ зын рæстæг дæр кæмæн никуы райхъуыст. Иу кæнæ иннæ фыссæджы чиныджы тыххæй йæ хъуыды чи нæ загъта, иу радзырд кæнæ æмдзæвгæ йæ мадæлон æвзагмæ чи никуы ратæлмац кодта. Æппынфæстаг, иу чындзæхсæвы хистæрæн чи никуы сбадт, зианы уæлхъус арфæйы ныхас чи нæ загъта, хойы номыл чындзы къухыл чи нæ рахæцыд, йæ кæстæры фæдыл минæвар чи нæ ацыд.

Шамил ахæм нæ уыд. Уый стыр фæллой бакодта ирон фысджыты сфæлдыстад раиртасыныл. Бахъахъхъæдта сæ, фаг аргъ сын чи нæ кодта, уыдонæй. Йæ хъуыды загъта нырыккон фысджытæй бирæты сфæлдыстады тыххæй, нæ мадæлон æвзагмæ раивта уырыссаг æмæ дунеон классикты уацмыстæ.


Шамилы дзырд кадджын уыд æмæ уыдзæн нæ дзыллæйы астæу. Аргъ ын кодтой хистæрæй-кæстæрæй, фарстой йæ

зондæй, хъардта сæм йæ ныхас. Йæ дзырд ахадыдта цины дæр æмæ зианы дæр. Шамил-иу хистæрæн цы фынгыл бадт, уым уыд æгъдау æмæ джелбетт. Адæм цин кодтой йæ фæзындыл, уымæн æмæ зыдтой, йемæ фарн æмæ сыгъдæг зæрдæ кæй æрбахæсдзæн.

Шамил уыдис ахуыргонд фыссæг. Зыдта канд ирон æмæ уырыссаг литературæ нæ, фæлæ дунеон литературæ. Бындурон сты йæ наукон куыстытæ. Цы статьятæ ныффыста, уыдоныл зыны, бирæ кæй бакаст æмæ, цы бакаст, уыдонæй арæхстджынай пайда кæнынмæ кæй арæхст.

Зæгъын хъæуы, ирон фольклор иртасынмæ цы фæллой бахаста, уый тыххæй дæр. Бабæстон кодта æмæ стыр чиныгæй рауагъта нæ фыдæлты таурæгътæ. Дзæнаеты бадинаг Хæмыцаты Тамарæимæ, зæгъæн ис, æмæ равдыстой хъæбатырдзинад: рыджы бын чи фæци, сæ дамгъæтæ дзæбæх зынгæ дæр кæмæн нал кодтой, уыцы къухфыстытæ равзæрстой æмæ «Нарты кадджытæ» мыхуырма бацæттæ кодтой. Абоны онг уал дзы рацыд фондз томы. Уыцы куыст адæймагæй уыйбæрц хъарутæ домдта, æмæ йæм дæсгай азты дæргъы йæ ныфс ничи хаста. Тамарæ мын куыд дзырдта, афтæмæй, æхсæв-бон нæ зонгæйæ, æвзæрста къухфыстытæ. Куы зæгъын, къухфыстытæ афтæ зын равзарæн уыдысты, æмæ дзы кæцыдæртæн æнæ лупæйы æххуысæй бакæсæн нæ уыди, фæлæ дыууæ ахуыргондæн бантыст сæ размæвæрд хæс кадджынай сæххæст кæнын.

Шамил уыдис йæ тæккæ тыхы. Кæд ыл æвдай азы рацыд, уæддæр йæ кар йæ куыстхъомдзинадыл нæ зынд. Фæллой кодта, æрыгонæй куыд фæллой кодта, афтæ зæрдиагæй. Фидарæй зæгъæн ис: ирон литературæ æмæ ма ирон дзыллæйæн бирæ хæрзты бацыдаид, фæлæ...

 уæцæлты Валентинæ æмæ Бигъуылаты Людмилæимæ Цыколайæ зианæй машинæйы сцæйцыдыстæм. Валяимæ институты фондз азы иу къорды фæцахуыр кодтам æмæ, кæй зæгъын æй хъæуы, цы 'рымысыдаиккам, уый нын уыди. Валя ахуыр дæр хорз кодта, æхсæнадон царды дæр зæрдиагæй æрхайдта. Афтæ куы нæ уыдаид, уæд æй фæскомцæдисы Æрæфы райкомы фыццаг секретарæй дæр нæ равзæрстаиккой.




О, æмæ нæ кæддæры бонтæ мысыныл фестæм. Иу заманы мын Валя афтæ, хъуыды ма кæныс, иу хатт мæм, немæ чи ахуыр кодта — йæ ном æмæ йын йæ мыггаг барæй нæ зæгъын (Дз.М.) — уыцы лæппуйы тыххæй куы 'рдзырдтай, кæимæдæр йæ хабæрттæ хорз нæ рауадысты æмæ йын уæ районы скъолатай искæцыйы куыст ссар, зæгъгæ?

Ницы дзуапп раттын ын баци мæ бон, уымæн æмæ, Валя цы хабары кой кодта, уый мæ саубыны рох фæци. Мæхиуыл тынг фæдис кодтон, æххуысмæ кæмæ фæдзырдтон æмæ мын æххуыс дæр чи бакодта — Валя куыд радзырдта, афтæмæй ме 'рдхордæн Æрæфы районы скъолатай иуы куыст ссардта æмæ дзы цалдæр азы кусгæ дæр бакодта — уый алцыдæр хъуыды кæны, йæ ныхасæн аргъ кæмæн скодта æмæ йæ тыхст æмбалы фарсмæ кæмæн æрбалæууыд, уымæй та алцыдæр ферох.

Цы лæппуйæн баххуыс кодта, уый æцæгæйдæр уыцы районы ахуыргæнæгæй бакуыста, фæлæ, уырдæм мæ курдиатмæ гæсгæ афтыд, уый мæнæй зыбыты рох фæци. Бирæ рæстæг фæхъуыды кæныны фæстæ дæр мæ бон æрымысын ницы баци, фæлæ, цæмæй горæты кусын райдайа, ууыл архайдтон, æмæ цыма уыцы хъуыддаджы сырæзты — рæзгæ та уæвгæ скодта — мæ ныхæстæ дæр сахаддтой, афтæ мæм кæсы.

Цымæ ацы хабæрттæ лæппу дæр — ныр зæронд у, фæлæ йæ уæддæр лæппу схонам, уымæн æмæ уæд лæппу уыди — ферох кодта? Чи зоны, уый дæр дзы, æз дзы цыдæртæ куыд ферох кодтон, афтæ цыдæртæ кæнæ та иууылдæр ферох кодта.

Йæхицæй йын никуы ницы фехъуыстон, мæхæдæг та йæ фæрсгæ никуы бакодтон.

 алдæр азы размæ мæ фыстытæ иу журналмæ радтон. Уый уыди газеттæ æмæ журналтæ ног азæн рафыссыны рæстæг. Ахæм заман мыхуыры оргæнтæ сæ кæсджыты фæзонгæ кæнынц, фидæны цы уацмыстæ ныммыхуыр кæндзысты, уыдоны хуыздæртимæ æмæ сæ газеты хицæн фарсæй рауадзынц. Ахæм фарс газеты рауагъта, ме 'мдзæвгæтæ кæдæм радтон, уыцы журнал дæр: банымадтой сæ уырдæм бахæссыны аккагыл, фæлæ,



фæстæдæр куыд рабæрæг, афтæмæй журналы та нæ фæзындысты.

Фыццаджыдæр, газеткæсджытæн зæрдæ бавæрдтой: ацы фарсыл цы уацмыстæ мыхуыр кæнæм, уыдон боны рухс фендзысты нæ журналы. Дыккагæй та, журналы афæдзы дæргъы газеты иу фарсæй бирæ фылдæр æрмæг мыхуыргонд æрцæуы, фæлæ дзы газетмæ кæй равзæрстой, уыдон, æнхъæлæн уыдис, нымæд æрцыдысты хуыздæрыл. Цыбыр дзырдæй сæ, сæ журнал пропагандæ кæнынаен се 'ххуысгæнджытыл банымадтой. Фæлæ, куы зæгъын, цæмæндæр журналы ныммыхуыр кæныны аккаг нæ разындысты.

Мæ зæрдыл Расул Гамзатовы рæнхъытæ æрлæууыдысты:

*В журнале о тебе стихов не приняли опять:  
Сказал редактор, что народ не станет их читать.  
Но, между прочим, тех стихов не возвратили мне:  
Сказал редактор, что возьмет их почитать жене.*

**С**усæгдзинæдтæ алкæмæ дæр вæййы. Хуымæтæг адæймаджы сусæгдзинад куы рахъæр уа, уæддæр йæ уылæнтæ дардыл нæ анхъæвздзысты. Æндæр у куырыхон лæджы сусæгдзинад. Уый базонын цымыдисаг вæййы мингай æмæ сæдæгай мин адæймæгтæн. Чи зоны, адæмæн се 'ппæтæн дæр.

Омар Хайям йæ цыппаррæнхъонтæй æртæйы кæны йæ сусæгдзинæдты кой:

\* \* \*

*Дун-дунейы сусæгдзинæдтæ æз фыстон,  
Фæлæ сын нæй хъæргæнæн, уæд бакалд мæ бон.  
Ахуыргæндты æхсæн та фæрнæйдзаг нæ зонын,  
Уымæн дарын мæ дзыхы цæрæнбонты дон.*

\* \* \*

*Нæу мæ сусæгдзинад мæ бон иуæн зæгъын,  
У мын уый тыххæй дзурын кæддæриддæр зын.  
Ахæм уавæры дæн: нæй мæ сусæгдзинадæн  
Иунæг ран дæр хъæргæнæн, хъæуы мæ быхсын.*

*Алаæмæты бæстæйæ æртахтæн, куыд цæргæс,  
Æнакæрон уæлæрвтæ уыд басгарын мæ хæс,  
Фæлæ мæ сусæг иуыл нæ баууæндыдтæн ам,  
Кæцæй æртахтæн, уырдам тæхын фæстæмæ æз.*

(Ирон æвзагмæ мæхи тæлмац)

Цавæр сусæгдзинаedtæ уыдаиккой — Хуыцау йæ зонаг.  
Стæй цымæ цæмæн афтæ тынг тарст сæ рахъæр кæны-  
нæй?

«*Р*оссийская газета»-йы фыссæг Басинский Павел  
Распутин Валентины тыххæй йе статьяйы фыссы:  
«Вообще в 1937 году, который по восточному календарю  
был годом Огненного быка, родилось удивительно много  
писателей: Распутин, Маканин, Вампилов, Ахмадулина,  
Мориц, Битов...»

Æнæхъæн Уæрæсейæн æхсæз бирæйыл нымад кæм у,  
уым хъуамæ Ирыстонæн фондз чысыл ма уа. 1937 азы  
райгуырдысты Гуырдызбеты Иринæ, Хостыхъоты Зинæ,  
Хъодзаты Æхсар, Чеджемты Æхсар æмæ ма суанг æз дæр.  
Малиты Васо куыд зæгъы, афтæмæй уый дæр 1937 азы  
гуырд у. Уæд мах дæр, Басинский Уæрæсейы фысджытæй  
кæй ранымадта, уыдоны бæрц стæм.

«*У*æхилты Елмаерза (рухсаг уæд!) мæм æрбадзырдта,  
абон, дам, «Рæстдзинад»-ы Уататы Бибойы тых-  
хæй цы 'мдзæвгæ ныммыхуыр кодтай, ахæм зæр-  
дæмæхъаргæ уацмыс æрæджыты нал бакастæн. Ме 'мдзæв-  
гæ газеты мыхуыргонд æрцыд Бибойы гуырæн бон ацы аз  
15 мартыйы.

Куыд æхсызгон вæййы адæймагæн, иронау кæсджытæ  
ма кæй ис, уый куы фехъусы, уæд.

«*У*рон адæм лæгæн йæ цæстмæ цы нæ бадардзысты,  
ахæм нæй, ома фидисмæ дард чи лæууы, ууыл дæр  
фидисы дзаумæттæ скæндзысты...

Уый хæсты хæдфæстæ уыд. Чи бафидис кодта, уый дæр нал хъуыды кæнын, кæмæн бафидисчынди, уый дæр мæ ферох, фæлæ фидис кæмæн бакодтой, уый æнæмæнг хæсты архайæг уыд. Фидис та йын афтæ бачынди «Хæсты уыдтæ, фæлæ дзы збз дæр не схастай!» Збз цы у, уымæй хистæртæй кæйдæр бафарстон, æмæ мын уый йæ хъуыды райхæлдта: майдан «За боевые заслуги».

Уæвгæ, ирон адæм канд фидис кæнынмæ дæсны не сты. Хорз арæхсынц æппæлынмæ дæр, сæ иуæй-иутæ, кæй зæгъын æй хъæуы.

Хæсты архайджытæй мын æндæрхуызон хъуыдыгæнæг зонгæ дæр уыди. Уый та йæхицæй æппæлыди, мæнмæ, дам, иунаг хæрзиуæг дæр нæй, æмæ уымæй сæрыстыр дæн. Æз, дам, хæрзиуджытæ хæссынмæ нæ ацыдтæн, фæлæ райгуыраен бæстæ хъахъхъæнынмæ.

Йæ ныхæстæ нæ цыдысты мæ зæрдæмæ, уымæн æмæ уымæй мингай хъæбатырты æфхæрдта. Йæ хъуыдымæ гæсгæ, йе сгухтдзинæдты тыххæй аккаг аргъ кæмæн скодтой, уыдон фыдыбæстæ хъахъхъæнынмæ нæ ацыдысты, фæлæ хæрзиуджытæ иснынмæ.

*Æ* кусæджы гуыраен бон рестораны бадæм. Камал — мæ фарсмæ. Уый фарсмæ та бадти Тamaræйы æрвадæлты лæг. Камал æй фæрсы:

— Цал азы дыл цæуы?

— 65.

— Ды нырма сывæллон дæ. Мæнæ Музаферыл 77 азы цæуы, уый цур ды сывæллон дæ.

Камал мын мæ азтæ барæй кæй фæфылдæр кодта, уый æз бамбæрстон, фæлæ сæ фылдæр кæй фæкодта, ноджы барæй, уый Tamaræйы æрвад дæр цæмæй бамбара, уый тыххæй Камалмæ дзурын:

— Мæ азтыл мын 20 мæйы цæмæн бафтыдтай?

— Уадз æмæ адæм дис кæной, цас дыл цæуы, уымæй фылдæр кæй фæцардтæ, ууыл.

*Х* æснаджы тыххæй кæнæ Гиннессы рекордты чиныгмæ бахауыны тыххæй иуæй-иутæ цы нæ бакæндзысты, ахæм нæй. Чи йæ машинæ хайгай бахæры, чи та,

радзурынмæ дæр чи нæ бæззы, ахæм ми бакæнын йæ сæрма æрхæссы.

Цавæр ерыстæ уыдысты, уый нал хъуыды кæнын, фæлæ дзы архайæг уыдысты Америкы Иугонд Штатты спортсментæ дæр. Цыфæндыйæ дæр Олимпаг хъæзтытæ уыдаиккой. О, æмæ дзы архайдта Америкы рог атлетты иугонд командæ. Сæ тренеры мыггаг дæр мæ нæ ферох — Сопер. Гъе æмæ уыцы Сопер фидарæй загъта, мæ командæ æнæмæнг фыццаг бынат бацахсдзæн. Куы нæ бацахса, уæд, дам, æз разы дæн мæ худ бахæрыныл.

Ерыстæ райдыдтой, æмæ Соперы командæ æмбылды кодта. Абоны хуызæн ма йæ хъуыды кæнын: газет «Правда»-йы фæзынд æрмæг ахæм сæргондимæ: «Шляпа Сопера в опасности». Дарддæры хабæрттæ мæ ферох сты.

Мæ зæрдыл ма бадардтон ахæм хабар дæр. 1956 азы Ромы цыдысты Олимпаг хъæзтытæ. Уым 5000 æмæ 10000 метры дугъты фыццаг бынат бацахста Куц Владимир. Уыцы уæлахизы тыххæй газет «Правда» куы фыста, уæд дзы уыди ахæм цыппаррæнхъон дæр:

*И как отрадно,  
Веселья льются:  
На месте Зевса  
Увидеть Куца.*

Ацы хабæрттæ хуымæтæджы не 'рымысыдтæн! Адæймаг цал æмæ цал газеты, журналы æмæ чиныджы бакæсы! Фылдæр цаутæ, дон хиды бынты куыд айвылы, афтæ кæдæмдæр айвылынц, сæ кой, сæ хъæр дæр никæцæйуал райхъуысы. Иуæй-иутæ та дзы адæймагæй цæрæнбонты нал ферох вæййынц. Уæлдæр цы дыууæ хабары кой ракодтон, уыдон дæр, адæймаг цæрæнбонты йæ зæрдыл кæй бадары, ахæмтæм хауынц.

*М*елеуынынадæй мæм æрдзырдтой, скъоладзаутимæ, дам, нæ демæ фембæлын фæнды. Æрцыдысты мæм цалдæрæй сæ ахуыргæнæгимæ. Цалынмæ оператор йæхи куыстæввонг кодта, уæдмæ, скъоладзаутæй кæмæн кæм бадгæ у, уый сбæрæг, æмæ æнхъæлмæ кæсæм, оператор йæ куыст кæд райдайдзæн, уымæ. Мæ акомкоммæ цы дыууæ чызджы бадт, уыдонæй иу иннæйы ныллæг хъæлæсæй

фæрсы: «Уæртæ уый та цы у?» æмæ, ме стьолыл цы мыхуыргæнæн машинкæ уыд, уымæ амоны.

Чызджытæ мæ машинкæйыл куыд дис кодтой, æз уымæй тынгдæр дис кодтон чызджыты дисыл.

Мæ зæрдыл мæ сабибонтæ æрлæууыдысты. Куыд тынг аивта дуне иу адæймаджы царды дæргъы! Скьоламæ æрчъиты чи цыд, — мæхицæй зæгъын, — уый компьютертæ, дзыппыдаргæ телефонтæ æмæ Интернеты дуджы балæууыд. Радио æмæ телефон кæй хæдзары нæ уыд, фæтæгены цырагъы рухсмæ йæ уроктæ чи кодта, уымæн, мыхуыргæнæн машинæ цы у, уый дæр чи нæ зоны, ахæм сабитимæ цæргæ 'рцыди.

Хорз сты наукæ æмæ техникайы æнтыстдзинæдтæ. Адæймаджы цард æнцондæр кæнынц, сæ фæрцы бирæ сагъæстæй фервæзти, фæлæ цымæ уыдон иууылдæр, иумæ райсгæйæ, уд хъæздыгдæр кæнынц, йæ зæрдæйы хорздзинæдтыл ын æфтауынц, адæмы æнгомдзинадæн æххуысты?

О, хæдæгай, мыхуыргæнæн машинкæйы тыххæй ма цалдæр ныхасы. Куыд дзурынц, афтæмæй дзы дунейы æппæты фыццаг пайда кæнын райдыдта зындгонд немьцаг философ Фридрих Ницше. Æппæты фæстагмæ ма дзы чи пайда кæндзæн, æз та, æвæццагæн, уыдоны номхыгъдмæ бахаудзынæн.

*А*цы аз 7-æм апрелы ныффыстон ахæм цыппаррæнхъон:

*Æцæгæлонæй хæстæгдæр — хион,  
Кæрцæй та — хæдон, — загъди мæ разæй...  
Йæ ус йæ разæй фæвæййы иуæн,  
Фæвæййы иннæ йæ усы разæй.*

Æмæ мæ зæрдыл æрбалæууыд австриаг фыссæг Стефан Цвейг. Уый, дыккаг дунеон хæст куы райдыдта, уæд æй ныуадзын бахъуыд йæ райгуырæн бæстæ. Уый фæстæ йæм йæ цард ницуал каст æмæ йæ усимæ иу къусæй марг банызтой. Иу бон сæхи амардтой Антонио æмæ Клеопатрæ дæр.

Ме 'мдзæвгæйы цы хъуыды бавæрдтон, уый мæм бынтон раст нал фæкаст, уымæн æмæ, куыд федтам, афтæмæй ус æмæ лæг цардæй иумæ дæр ахицæн вæййынц.

Мæ сæр дæр мæй иу хатт фелвынын, мызд дæр мæй иу хатт фæисын, фæлæ мæ сæр æлвынын рæстæг афтæ тагъд æрбалæууы, æмæ мæм къуырийæ цыбырдæр фæкæсы. Уый хыгъд мызд исыны бонмæ, цалдæргай мæйты хуызæн, æнхъæлмæ кæсын бахъæуы.

Æ фыццаг чингуытæ цæуын куы райдыдтой, уæд, зæгъæн ис, æмæ се 'ппæтæн дæр сæ редактор уыди Мыртазты Барис. Иууылдæр уыдысты æмиæстæ, æмиас гыццылтæ: иугай мыхуырон сыфтæ. Малиты Васойы «Фат æмæ æрдын», Джыккайты Шамилы «Æфсарм», Ходы Камалы «Цæхх æмæ кæрдзын», Хъодзаты Æхсары «Æхсар», Чеджемты Æхсары «Стъалыты æхсæрдзæн», мæн «Фыды фарн».

Куы зæгъын, сæ уадзæг уыди Мыртазты Барис. Сæ гыццылы тыххæй сыл худгæ дæр Барис кодта. Уæ чингуытæ, дам, зæрдыл лæууын кæнынц «Инструкцию по уничтожению мух».

Цымæ ацы ран ирон æмбисонд æрымысын не 'мбæлы: «Куырис сыгъди, æмæ йыл бæттæн худти».

Ацы хабар мын Тахъазты Харум дзырдта. Хъайтыхъты Георыл, дам, базарæй рацæйцыд, афтæмæй амбæлдтæн. Кæм уыдтæ, зæгъгæ, йæ куы бафарстон, уæд мын афтæ:

*Æргътæн сæ хъазарæй  
Лидзын æз базарæй.*

Ацы хабар дæр мын Харум ракодта. Зындгонд профессор Æлборты Барисимæ, дам, фæцæйцыдыстæм. Нæ комкоммæ нæ иумæйаг зонгæ 'рбацæйцыдис. Нæ цурмæ куы 'рбахæццæ, уæд афтæ:

— Борис Андреевич, æз та ма сыхамæ фæцæйцыдтæн.

— Æз æмæ Харуммæ?

— Нæ, сыхамæ.

— Æмæ мæм уæд бирæон нымæцы цæмæн дзурыс, стæй мæ фыды кой та цæмæн кæныс, кæм и, уым æй цæуыннæ ныууадзыс?!

Куыд бамбæрстат, афтæмæй профессор æнахуыргонд ахуыргондæн (уайдзæф кæмæн кодта, уый наукаеты доктор уыд) лæугæ-лæууын цалдæр уысммæ æнæхъæн лекци бакаст.

Æмæ раст бакодта. Уымæн æмæ ирон адæммæ раджы дæр æмæ ныр дæр бирæон нымæцы, стæй ном æмæ фыды номæй никуы дзырдтой.

*М*æ цуры исчи йæхицæй раппæлыны охыл, Литературон институты ахуыр кодтон, зæгъгæ, куы фæзæгъы, уæд ын йæ ныхас афтæ адарддæр кæнын:

— Æз та дзы ахуыргæнæгæй куыстон.

Æрмæст сын уый мæхицæй раппæлыны тыххæй нæ фæзæгъын, фæлæ цæмæй сæхицæй уыдон ма 'ппæлой, уый тыххæй.

*У*с ахæм уырыссаг æмбисонд: «Хæстмæ цæуыны размæ дæхиуыл дзуæрттæ бафтау, денджызмæ бахизыны размæ скув дыууæ хатты, ус курын куы сфæнд кæнай, уæд та дæхиуыл дзуæрттæ æртæ хатты бафтау».

*А*цы аз Ленины гуыраен бон хуыцаубонмæ æрæййæфта. Улæфты бон уыд, фæлæ уæддæр мæ куыстмæ 'рбацыдтæн. (Мæ куыст та ис Ленины цыртдзæвæны фарсмæ). Дуæрттæ æхгæд уыдысты. Цалынмæ мæм дуæргæс ракаст, уæдмæ мын æнхъæлмæгæсгæ 'рцыд. Кæсын, æмæ дыууæ рæстæмбис кары нæлгоймæгтæй иу бульвары бæлæсты бын сагъд дидинджытæ тонынмæ февнæлдта. Цы кусыс, зæгъгæ, йæм дзурын. Уый, цалдæр дидинаеджы йæ къухы, афтæмæй клумбæйæ рахызт æмæ мæнырдæм ракаст.

— Дæ митæ дæм аив кæсынц? Ам дыууæрдæм чи цæуы, уыдон иууылдæр афтæ куы кæниккой, уæд ма чысыл рæстæджы фæстæ проспекты иу дидинаегыл дæр дæ цæст æрхæцид?

— Абон Ленины гуыраен бон у æмæ йын сæ йæ цыртыл сæвæрыны тыххæй æртыдтон.

— Омæ кæд Ленинæн кад кæныс, уæд — базар хæстæг, бацу, дыууæ дидинаеджы балхæн æмæ йын сæ йæ цыртыл



сæвæр. Ленин дæ, афтæ бакæнгæйæ, тынгдæр фæбузныг уыдзæн...

Лæгмæ цыма мæ ныхæстæ бахъардтой, афтæ мæм фæкаст. Кæй ницыуал сдзырдта, уымæ гæсгæ афтæ ахъуыды кодтон.

*У*рон фынджы уæлхъус бадгæйæ, иуæй-иу хатт æгæр арæх фест-фест кæнын байдайæм. Уый бирæты зæрдæмæ нæ цæуы, фæлæ æгъдау кæм дома, уым стгæ дæр куыnnæ хъуамæ скæнай!

Цыфæндыйæ дæр хъуамæ алцыдæр бæрцыл уа, уымæн æмæ æгъдæуттæн сæ хистæр бæрц у. Æвæццагæн, бæрцы сæрты куы ахизæм, æгæр арæх фест-фест дæр уæд байдайæм.

Шамил-иу кæйдæр фæзмыдта. Æгæр арæх цы фынгыл фест-фест кодтой, уым, дам, бадты адæмæй иу фынджы разамонæгмæ дзуры: «Дæ хорзæхæй, нæ хистæр, бахатыр кæн, фæлæ цыма æгæр арæх слæууæм, афтæ мæм кæсы. Æз хæлаф нæ сыхæгтæй ракуырдутон æмæ, куы баихсийа, уæд, иуæй, мæ худинаджы хъæр айхъуысдзæн, иннæмæй та, мæ сыхагæн цы раттон, уый нал уыдзæн».

*Æз уарзын цыргъ дзывыр,  
Цæрдæг бæх æдсаргъ,  
Ныхасæн – йæ цыбыр,  
Бæндæнæн – йæ даргъ.*

Ацы æмдзæвгæ Самбегаты Гæвдийæ фехъуыстон. Балаты Тембол, дам, æй ныффыста. Мæ зæрдæмæ фæцыди. Ирон æмбисондæй афтæ арæхстджынæй спайда кодта, æмæ цæсты ахады.

Мæнмæ гæсгæ, иу хорз æмдзæвгæ чи ныффыста, уый дæр кады аккаг у, аргъ кæнын ын хъæуы, уымæн æмæ арф хъуыды кæм уа, уый æппæт адæмы исбоныл нымаинаг у. Зæгъæм, Вольтер æрмæст ацы цыппаррæнхъон йеддæмæ куы ницы ныффыстаид, уæд дæр цыма йæ ном нæ ферох уыдаид, афтæ мæм кæсы:

*Фрероныл калм фæхæцыд хъæды,  
Зын ран куыnnæ бахауд, фыдмæты!*

*Æрмæст дзæгъæлы уыд æрхуым:  
Йæхæдæг калм æрбамард уым.*


(мæхи тæлмац)

Куыд дзурынц, афтæмæй Хъайтмазты Аслæмырзæмæ бирæ фыстытæ уыд, фæлæ, йæ хæдзарыл зынг куы сирвæзт, уæд, дам, басыгъдысты. Махмæ ма дзы æрхæццæ æрмæстдæр æртæ 'мдзæвгæйы: «Сидзæр», «Хосгæрдæн» æмæ «Фæллоу», фæлæ йын уыдон дæр йæ ном рох кæнын нæ бауагътой. Нæ бауагътой, зæгъгæ, йæ ном цæрдзæн, цалынмæ иронау кæсæг уа, уæдмæ. Иронау кæсæг куы нæуал уа, уыцы рæстæг та, Хуыцауы фæндæй, мах куыд æнхъæл стæм, афтæ тагъд кæд нæ ралæууид, æмæ, ныртæккæйы хуызæн, нæ дард фæдонтæй алкæй бон дæр, æнæ чиныгмæ кæсгæйæ, райдайын уайд:

*Сæныккæн хизæнæй  
Фесæфт йæ мад.  
Баззæди сидзæрæй,  
Алы бон тад.*

æ.а.д. Йæ æнкъард райдайæн та-иу фæуайд цинхæссæг хъæлæсæй:

*Бафсæды кæрдæгæй,  
Бануазы дон,  
Афтæмæй хъæлдзæгæй  
Арвиты бон.*

 адæм дæргъæй-дæргъмæ фынджы уæлхъус. Ахæм ран хистæрæн дзæвгар зындæр вæййы. Ноджы ма фæйнæ дæр куы аназынц, уæд дзолгъо-молгъо æгъдауыл уæлахиз кæнын байдайы. Уыйас бирæ дæр нæма абадтыстæм, афтæмæй, дæлиау цы урс нымæтхудджын бадт, уый хистæрмæ ныхасæппарæн кæны. Адæм бафиппайдтой, йæхи дарын кæй нæ зоны, уый, фæлæ йын бауайдзæфгæнæг нæ уыд. Æгæр-æгæр куы кодта, уæд, нымæтхудджынæй уæлдæр, хистæрæй дæлдæр чи бадт, иу ахæм саджы фисынтыл амад рихиджын йæхиуыл хæцын нал бафæрæзта æмæ йæм дзуры:

— Æфсымæр, дæ нымæтхуд дæ сæрыл кæныны бæсты дæ дзыхы батъысс æмæ хистæры дзурын бауадз!..

Уый фæстæ дзы иу ныхас дæр нал райхъуыст.

Плиты Грисы трагеди «Чермен»-ы иу монолоджы ахæм ныхæстæ ис: «Мæ боны дарæс, ме 'хсæвхуыссæн — иу». Уымæй сæйраг архайæг йæ мæгуырдынад равдисынмæ хъавыд.

Ныр рæстæджытæ аивтой. Афтæ аивтой, æмæ ахæм дарæс хъæздыгдынады æвдисæн басгуыхт. Акæсут-ма нæ горæты уынгтæм, кæддæра сæ боны дарæс æмæ се 'хсæвхуыссæн дарæсæй исты хъауджыдæр ис! Æхсæв цы дарæсы фæхуыссынц, уым уынгты цæуын дæр райдыдтой. Сæ уæллаггуырыл дæр æмæ сæ дæллаггуырыл дæр, æхсæв цы дарæс вæййы, уым уынгты æнафсармæй дыууæрдæм кæнынц.

Иннæ ахæм хабар. Мæгуырдынад æвдисæг æмбисæндтæ бирæ ис. Иу дзы, Грисы трагедийæ цы ныхæстæ æрхастам, уыдоны æнгæс у: «Уыдонæн се 'хсæвхуыссæн сæ боны дарæс уыди». Ис æндæрхуызон æмбисæндтæ дæр: «Еууы кæфой йыл куы бакалай, уæд иу нæмыг дæр нал æрхаудзæн йæ бызгъуыртæй». Уыдон иууылдæр мæгуырдынадыл дзурынц. Махмæ та, уæраджы сæртæ кæцæй зынынц, ахæм скъуыдтæ дарæс уæлахиз кæнын райдыдта. Дарынц сæ тæккæ хъалдæр чызджытæ æмæ лæппутæ.

Лæппу ма куы уыдтæн, уæд ахæм дарæсы уынгмæ чи рацыдаид, ууыл адæм былысчъылтæ æмæ пыррыччытæ кодтаиккой, уымæн æмæ уыцы рæстæджы ахæм æмбисонд уыд: «Фыдгомæй фыдæмпъызт — хуыздæр»!

*Бæндæны бæсты радтон  
Кæддæр дæуæн мæ синаг...  
Сæрмæ нæ хæссын абон  
Ысси сæрмæ хæссинаг.*

У зонджын лæг афтæ загъта: «Дæ хъуыды куы нæ ныфффыссай, уæд æй, куы ферох кæнай, уымæй тæссаг у». Уыцы æмбисонд мыл къорд хатты æрцыд. Иуы тыххæй мын дзы æнæрадзургæ нæй. Кæд искæмæн зонды хос фæуид...

Уыцы аз Кисловодскы санаторийы уыдтæн. Уыцы аз ма мыхуырмаæ цæттæ кодтон мæ ног чиныг дæр. Сæргондын нæма уыд, æмæ мæ уыцы сагъæс, мæ улафт уадзгæйæ дæр, уæгъд нæ уагъта. Иу заман, парчы тезгъо кæнгæйæ, мæ сæры диссаджы ном фæвзæрд. Ахæм цин ыл бакодтон,

æмæ мæ фидарæй уырныдта, мæ чиныгыл ахæм сæргонд кæй сфидAUDзæн, уый. Кæйнауал мæ ферох уыдзæн, ууыл мæ зæрдæ дардтон æмæ йæ нæ ныффыстон.

Хуыцау ныддæлæ-уæлæ кодта, æмæ æндæр хъуыдытыл фæдæн æмæ диссаджы сæргонд, йæ цинай кæмæн сырæ-зæгау кодтон, уыцы сæргонд мæ сæрæй атахт. Æвæццагæн, ахæм ранмæ, раздæхæн кæцæй нал и. Цы нæ фæкодтон, йæ хæдфæстæ дæр, уый фæстæ бирæ рæстæджыты дæр, марадз-зæгъай, кæд ма йæхи æрымысын бауагъта.

Диссаг ма цы у: уæдæй нырмæ дзæвгар азтæ рацыд. Мæ чиныгæн цы ном æрхъуыды кодтон, уый æрхъуыды кæнын мæ бон нал баци, фæлæ йæ кæй ферох кодтон, уый ферох кæнын мæ бон, æвæццагæн, æмæ никуы бауыдзæн.

*М*амако дымын æвдæм къласы райдыдтон. Мæ алы-фарс чи дымдта, уыдон фæзмгæйæ. Уыцы кары ал-кæй дæр йæхицæй хистæр уæвын фæфæнды. Цæмæй хи-стæртæм фæхæстæгдæр уа, уымæн та тæккæ галиудæр фæн-дæгтæй иу у уыдоны хуызæн дæ тамакойы фæздæг суадзын. Æз дæр, чи рæдыди, уыдонæй фæсте никамæй баззадтæн. Скъолайæ цæугæйæ-иу, нæ чъылдыммæ цы суадон уыди, ууылты мæ фæндаг акодтон æмæ-иу мæ ком æнхъæвзынмæ фæдæн, кæд мæ тамакойы тæф фесæфид, зæгъгæ. Фæлæ та-макодымæгæн, кæйдæр загъдау, йе 'фцæггот дæр тамакойы тæф фæкæны, æмæ-иу мæ Веринкæ, кæй зæгъын æй хъæуы, базыдта, фæлæ мын æй мæ цæстмæ никуы бадардта. Цæуыннæ, уый нæ зонын, фæлæ, мæнмæ гæсгæ, афтæ хъуы-ды кодта: «Цыфæнды йын куы дзурон, уæддæр дзы ницы рауайдзæн. Уый ахæм емынæ у, æмæ йæ ныхмæ ныхæстæй тохгæнæн нæй, чи йæ райдыдта, уымæ йæхимæ цалынмæ йæ ныууадзыны зонд æрцæуа, уæдмæ дæ сызгъæринтæ доны ка-лыс æмæ ма йæ мæхимæ цы хæрам кæнон?!»

Фæдымдтон æй æз дæр, цалынмæ институт каст фæдæн, уæдмæ. Аст азы цы рæдыд фæндагыл фæцыдтæн, уырдыгæй фæстæмæ раздæхтæн æмæ йæ хъылма тæф мæ комæй ни-куыуал ракалд. Веринкæйæн æй бæргæ раппæлин, фæлæ... Уæвгæ, хъæр мæрдтæм дæр хъуысы æмæ дæм, Веринкæ, дзу-рын: «Тамако кæй дымдтон, уый тыххæй дæ хатыр курын. Дæ зæрдæ мæм мауал æхсайæд. Куы йæ ныууагътон, уæдæй нырмæ 52-æм аз цæуы...»

**Ф**æсмон кæмæ не 'рцæуы, ахæм адæймаг зын ссарæн у...

Дзуццаты Зæлинаæ мын, цыппæрæм уæладзыджы, кæм кусын, уыцы уаты балкъоны лæууыдыстæм, афтæмæй ахæм хабар радзырдта: «Уæд ма мæхи амонджыныл нымадтон: мæ мад ма æгас уыди. Мæ куыстмæ мæм æрбацыди. Нæхимæ куы фæцæйцыд, уæд йæ фæдыл бынмæ цæуыннæ 'рхызтæн, уый нал хъуыды кæнын, фæлæ афтæ кæй бакодтон, уый мæхицæн никуы ныббардзынæн, æнусмæ мæхи азымджын хондзынæн. Йæ фæдыл нæ рацыдтæн, фæлæ балкъонмæ рауадтæн æмæ кастæн, агъуыстæй кæд рахиздзæн, уымæ. Цалдæр минуты фæстæ проспекты дæлæмæ фæцæйцыд...

Ныр ацы балкъонæй куы фæкасын, уæд, мæ мад уынды дæлæмæ куыд фæцæйцыд, уый æдзухдæр мæ цæстытыл ауайы æмæ та мæхи фæсмонæй хæрынмæ фæвæййын».

Ахæм фæсмойнаг хабар мæ царды дæр уыди. Уæд ма æз дæр амонджын уыдтæн...

Веринкæимæ Ёрыдоны 'рдыгæй æрбацæйцыдыстæм. Къутуты цурмæ куы 'рбахæццæ стæм, уæд уæлбылæй кæсын, æмæ хъæугæрон нæ сыхы лæппутæ хъазынц. Мæ мадимæ сæ рæзты ацæуынæй цæмæн фæфсæрмы кодтон, уымæн абон дæр бæлвырд дзуапп раттын мæ бон нæу, фæлæ, æвæццæгæн, æнæ йæ мад дард ранмæ цæуын нæ уæнды, зæгъгæ, афтæ куы банхъæлой, уымæй фæтарстæн æмæ уæлмæрдты былты дæрдтыл уымæн азылдтæн. Цалынмæ, лæппутæ кæм хъазыдысты, уырдаæм баввахс дæн, уæдмæ Веринкæ дæр нæхимæ бахæццæ, лæппутæй дæр уым ничиуал уыд...

Цæмæн афтæ бакодтон, уый тыххæй фæсмон кæндзынæн, цалынмæ цæрон, уæдмæ.

Абон мæ мадимæ, кæрон кæмæн нæй, ахæм фæндагыл цæуынæй дæр нæ бафæллаин, фæлæ...

**М**аршрутон таксийы амбæлдтæн Геннадийыл. Мæнæ фельдъегерон службæйы чи куыста, уыцы Геннадийыл. Сæ хицау мæ сабат æмæ хуыцаубоны мæ куыстмæ куынауал уагъта (æз та уæд дæр æмæ ныр дæр фæлладуадзæн бонты дæр мæ куысты вæййын) æмæ мын афтæ

чи загъта, мах дæ уадзиккам, фæлæ нæм нæ хицау барт-хъирæн кодта, дуар чи байгом кæна, уый æфхæрд æрцæудзæн, зæгъгæ, чи загъта, уыцы Геннадийыл. Хъыгагæн ын йæ мыггаг нал хъуыды кæнын, бафæрсын та мæм аив нæ фæкаст. Кæрæдзиуыл бацин кодтам.

Геннади мын йæ царды хабæрттæ дзурынмæ фæци. Мæ мадыл 94 азы цæуы æмæ, дам, æм ныр цалдæр азы мæхæдæг кæсын. Фæндагыл æрыскъæфтæ (ацы хабар æрцыд ацы аз фыццагæм июны) уæййагыл фембæлд æмæ йын уыдонæй алхæдта.

Æрымысыдыстæм рагон хабæрттæ дæр. Уæ фысджыты кусæн уат куы ссыгъд, уæд, дам, тæссаг уыд, цыппаруæладзыгон хæдзар иууылдæр куы басыгъдаид, уымæй. Æз, дам, дуар басастон æмæ арт ахуыссын кодтон. Уæ сæрдар, дам, мын фыс акусарт кæнынæй зæрдæ бавæрдта æмæ ма йæ абон дæр æргæвды. Уæдæй нырмæ ссæдз азы рацыд.

Йæ фæстаг ныхæстæй мын мæ зæрдæ барухс кодта. Мæнæй дæр иу мæ зонгæ гогыз дары: хæснаг скодтам æмæ афтæмæй фæхæрд. Æртæ азæй фылдæры размæ æрцыд хабар. Ссæдз азы чи æнхъæлмæ кæсы, уый дæр ма йæ зæрдæ цæуылдæр куы дары, уæд мæ ныфс йæ базыртæ афонæй раздæр цæмæн хъуамæ æруадза?! Стæй, раст куы загъон, уæд мæхиуыл дæр иу-дыууæ ахæм цауы æрцыд. Мæ бинойнагæн кусарт акæнынæй зæрдæ бавæрдтон (цæй фæдыл, уый, мæ ныхас куы сæххæст кæнон, уæд схъæр кæндзынæн), фæлæ абоны онг йæ сæххæст кæнынæн фадат нæма ссардтон.

Мæ зæрдыл Джордж Гордон Байроны роман «Дон Жуан»-æй ахæм рæнхъытæ 'рбалæууыд:

*Когда нас буря в море настигает,  
Исправиться клянемся искони!  
Но мертвый клятву выполнить не в силах,  
А спасшийся, глядишь, — и позабыл их.*

Хуыцауы фæндæй, æз мæ ныхасæн хицау разындзынæн: нæ мæ фæрох уыдзæн.

*Н*е 'взаджи уавæр фæхуыздæр кæныныл дзургæ бирæ кæнæм, аразгæ — чысыл. Уымæ алчидæр кæмæдæр дзуры, нæхицæй аразгæ цы у, уый та, зæгъæн ис,

æмæ æдзухдæр рохуаты зайы. Æз та афтæ зæгъинаг дæн: нæ мадæлон æвзаг раууатмæ кæй æрцыд, уым сæйрагдæр аххосджыныл банымайын хъæуы адæмæн сæхи. Цæмæн? Не 'взагыл суæлæхох стæм. Кæйдæр æвзаг нæм хуыздæр кæсы. Дæхиуыл былысчъылтæ куы кæнай, уæд дæ исчи йæхицæн хъуырагънаегæн нæ бахуыйдзæн. Кæд арæх афтæ фæзæгъæм, раздæр ирон æвзагмæ фылдæр хъусдард уыди, зæгъгæ, уæд, æвæццагæн, уым дæр бынтон раст нæ вæййæм.

Зæгъынмæ хъавын мæхи фæлтæры тыххæй. Мах æвдæм къласы онг æппæт предметтæ дæр — уырыссаг æвзаг, литературæ æмæ фæсарæйнаг æвзæгтæй фæстæмæ — иронау ахуыр кодтам. Фæлæ, æргом дзургæйæ, æппæты æцæгæлондæр цæстæй кастыстæм черчени æмæ ирон æвзагмæ. Черчени нымад уыд, æппындæр нæ царды чи никуы бахъæудзæн, ахæм предметыл. Хуымæтæджы нæ фæзынд рифмæгонд ныхас: «Черчение — урок развлечения».

Скъоладзаутæм уымæй бирæ бæрзонддæр æвæрд нæ уыд ирон æвзаг дæр. Ничи йæ æвæрдта истори æмæ математикæйы фарсмæ. Фæлæ, кæд цыфæнды уыди, уæддæр ын ныримæ абарæн ницы хуызы ис. Æвдæм къласы онг æппæт предметтæ дæр иронау кæй ахуыр кодтам, уый фадат лæвæрдта алыхуызон курдиæттæ райрæзынæн.

Хъуыддаг, бинонты 'хсæн мадæлон æвзаг фæсдуар æвæрд кæй æрцыд, уый мидæг ис. Æз бирæ хæттыты дзырдтон ирæттæ æмæ дыгурæттæн се 'ппæты дæр æндæр æвзагыл дзурджытæ скæнæн ис, фæлæ дзы фæстæмæ иу ирон æмæ иу дыгурон дæр нал рауайын кæндзынæ. Иуæй-иу ныййарджытæ та, ныббарæн кæмæн нæй, ахæм зондыл ныххæцыдысты: цæмæй сæ цот мадæлон æвзаг æмæ литературæйы уроктæй уæгъдгонд уой, уый тыххæй сæ æндæр адæмыхаттыл ныффыссыныл дæр сразы вæййынц.

Ныртæккæ цы чингуытæ цæуы, — æз æрмæст ахуыргæнæн чингуыты кой нæ кæнын, æз кæнын аивадон литературæйы кой дæр, — уыдонæн фыццагтимæ абарæн ницы хуызы ис. Сæ фæлгонц бынтондæр кæй аивта, ууыл та дзурын дæр нæ хъæуы. Бирæ фæмидисджындæр, фæхъæздыгдæр цæстуынгæ æрмæг, спарахат сты техникон фæрæзтæ. Фæлæ уыдонæй мадæлон æвзаг рæзын кæныны фаг пайдагонд нæ цæуы. Дæс-фынддæс азы размæ дæр ма мадæлон æвзагыл цы чингуытæ цыд, уыдоны тираж уыди



дыууæ æмæ фылдæр мин экземпляры. Ныр нæ уацмысты тираж 4-6 хатты фæкъаддæр, æмæ уыцы 500 экземпляры дæр дæсгай азты уæйгонд нæ фæвæййынц.

Стыр хъыгагæн, нæ фысджыты уацмыстæ æвзаг æмæ литературæйы ахуыргæнджытæ дæр се 'ппæт нæ кæсынц. Нæ мадæлон æвзагыл сывæллæтты чи ахуыр кæны, уыдонны нымæц минмæ хæстæг у. Се 'мбис уæддæр куы 'лхæнид ирон чингуытæ, уæд се 'ппæты фаг дæр не суайккой. Азымы бадаринаг сты скъолаты ирон æвзаг æмæ литературæйы ахуыргæнджытæ. Раздæры хуызæн фаг æргом здæхтнал цæуы къулы газеттæ æмæ къухæйфыст журналтæ уадзынмæ. Хæрзыстæм скъолаты расидтæуы сфæлдыстадон конкурстæ, литературон викторинаетæ.

Уырыссагау куы нæ зонай, уæд уым раппæлинагæй ницы ис, фæлæ, кæй нæ зоныс, уый цæмæй иннæтæ дæр базоной, ууыл куы архайай, уæд уым дæр раппæлинагæй ницы ис.

Раздæр уал, мæхæдæг æвдисæн цы цауæн нæ уыдтæн, уый кой раæнон.

Цæвиттон, уырыссагау хорз чи нæ зыдта, иу ахæм лæг буфетмæ бацыд æмæ рады æрлæууыд. Йæ рад куы 'рхæццæ, уæд буфеты хицаумæ дзуры:

— Дайте один кофе...

Уыцы ныхæстæ куы загъта, уæд дзы буфетгæс раппæлыд:

— Абондæргъы, къофи чи иста, уыдонæй иу дæр раст нæ загъта: иууылдæр дзырдтой «одно кофе», «одно кофе». Хъæугæ та кæны, ома раст у, ды йæ куыд загътай, афтæ — «один кофе».

Уыцы ныхæстæй лæджы зæрдæ барухс æмæ дарддæр йæ ныхас кодта:

— И два булка...

Ныр та, мæхæдæг æвдисæн цы дыууæ цауæн уыдтæн, уыдоны тыххæй.

Уæд ма Мордовцевы номыл уынджы цардыстæм. Иу сихорафон мæ куыстæй сцæйцыдтæн æмæ мæ дыууæ сыхагыл амбæлдтæн. Иу сылгоймаг дзы, дзул йæ къухы, афтæмæй дуканийæ 'рбацæйцыд, иннæ та дуканимæ рараст æмæ йæм уынджы фаллаг фарсæй хъæр кæны: «Белая хлеба?»

Иннае хабар та адамон артистимæ баст у.

Цалдæр лæппуйæ уынджы фæцæйцыдыстæм. Проспекты кæрон ныл æрбамбæлд æмæ йе сгуюхтдзинæдты кой кæнынмæ фæци. Сгуюхтдзинæдтæ йæм, кæй зæгъын æй хъæуы, уыдис, æрмæст сæ йæхæдæг кæй дзырдта, уый нæ иуы зæрдæмæ дæр нæ фæцыд, фæлæ сæ уæддæр дзырдта. Йæ ног зарæджы кой дæр ракодта, нæ, дам, æй фехъуыстат. Иннаетæн нæ зонын, фæлæ йæ æз нæ фехъуыстон. Уæддæр ын æмхуызонæй загътам, канд хъусгæ йæ нæ фæкодтам, фæлæ ма нæ зæрдæмæ дæр фæцыди, зæгъгæ. Чидæр зарæджы ныхæстæй куы раппæлыд, уæд лæг фырцинаей хæрдмæ фæхауæгау кодта: «А знаешь, чья текста?» Æмæ ныхæстæ дæр йæхи фыст кæй сты, уый нын фехъуысын кодта.

Рæдыд рæдыд у, фæлæ мæм ацы æртæ рæдыдæй фыццаг рафауинаг рæдыд нæ кæсы. Фыццаджыдæр, уымæн, æмæ, буфетмæ чи бацыд, уыцы лæг йæхи 'взагыл дзурджытимæ нæ ныхас кодта, стæй æппæт адам кæм рæдыдысты, уым раст уыд. Фæрæдыди, иннаетæ раст кæм уыдысты, уым. Иу дзырдæй, хæрæгсаст фесты.

Æндæр у сæ уавæр фæстаг рæдыдтæн: чи фæрæдыди, уыдон дыууæйæ дæр ныхас кодтой сæхи 'мзæххонтимæ æмæ дзургæ дæр хъуамæ иронау кодтаиккой. Кæд сæм уырыссагау дзурын хуыздæр каст, уæд та хъуамæ раст дзырдтаиккой.

«Æмбырд куы фæци, уæд уазджытæй иу сыстад, хæрзæхсæв загъта æмæ ацыд. Куыддæр федде, афтæ иууылдæр йæ фыдгой кæнынмæ фесты. Цынаæ мард гæдыйы йыл æрцауыгътой, ахæм нал баззад. Дыккаг куы ацыди, уæд ууыл дæр нæ бацауæрстой. Афтæ ныппырх сты уазджытæ иууылдæр. Æппæты фæстагмæ ма дзы чи баззад, уый загъта: «Ам мæ 'хсæвиуат кæнын бауадзут. Мæ размæ чи ацыд, уыдоны хал ахæрынаей тæрсын».

Ацы фыстытæ сты Толстой Левы чиныг «Круг чтения»-йы.

Мæхицæй ма йæм цы бафтауынмæ хъавын: «Æвæццæгæн, фæстаг уазæг фæтарст, къултæ, цал сты, уалæй йæ фыдгой кæнынмæ куы февналой, уымæй æмæ йæ хæдзар уымæн нал бацагуырдта.

Æ взæраен дæр хорз базонаен ис.

Астæуккаг скъолайы ма куы ахуыр кодтон, уæд-иу урокты фæстæ Николаевскы станицæйы дуканимæ (Бæрæгъуыны астæуккаг скъола нæма уыди æмæ æвдæм къласы фæстæ ахуыр кæнынмæ уырдаем цыдыстæм) арæх бауадыстæм. Исты балхæныны тыххæй нæ. Æлхæнын та нæ куыннаæ фæндыди, æхца нæ уыди æндæр. Фæлæ-иу нын дзы, цы уæй кодтой, уый фенын дæр æхсызгондзинады хос фæци, мæнæ донмæ хидæй куы кæсай æмæ балер кæсаг, йæ базыртæ ныппака кæнгæйæ, уылæнты ныхмæ куы лæууа, уымæй æхсызгондзинад куы исай, уый хуызæн. Афæ та-иу æцæг кастæн, уæлмæрдтæм фæхæрдгæнæны Куыройыдоны сæрты цы хид уыд, уырдыгæй.

О, æмæ уый дзырдтон: дуканимæ-иу арæх бауайаг уыдыстæм æмæ-иу дзы алы хатт дæр къулыл ауыгъдæй мæ цæст æрхæцыд ахæм нывыл: хæрзконд нæлгоймаг аив дарæсы тамако пъæртт кæны. Йæ бынмæ дынджыр дамгъæтæй фыст: «На сигареты я не сетую, я сам курю и вам советую».

Фæстæдæр куыд базыдтон, афтæмæй, дам, уыцы рæнхъыты автор уыди Маяковский Владимир. Æргом дзургæйæ, рæнхъыты мидис кæронмæ не 'мбæрстон, бæлвырд дæр зæгъгæйæ та, иу дзырд — «сетую» — цы амыдта, уый нæ зыдтон, фæлæ тамако дымынмæ кæй сидти, уый мын бæлвырд уыди. Мæ зæрдыл Есенин Сергейы рæнхъытæ æрлæууыдысты:

*Мне мил стихов российский жар.  
Есть Маяковский, есть и кроме,  
Но он, их главный штабс-маляр,  
Поет о пробках в Моссельпроме.*

Уыцы азты Маяковский базарадон рекламæимæ кæй куыста, уый Есенины зæрдæмæ нæ цыд, æмæ се 'хсæн сæвзæрд изгарддзинад. 1924 азмæ дыууæйы астæу фæзынд æндæр быцæйуаг ахастдзинаedtæ дæр. Ноджы Есенин Тифлисмæ куы 'рбацыд, уæд газет «Заря Востока»-йы Маяковский Пушкины райгуырды 125 азы юбилейы кадæн ныммыхуыр кодта æмдзæвгæ «Юбилейное». Уым Есенины тыххæй уыди, дæлджинæг æй чи кодта, ахæм рæнхъытæ:

*Ну, Есенин,  
мужиковствующих свора.  
Смех!  
Коровою  
в перчатках лаечных.  
Раз послушаешь...  
Но это ведь из хора!  
Балалаечник!*

Есенин дæр, Маяковский дæр, — цавæр поэттæ уыдысты, зæгъгæ, ныффыссынмæ хъавыдтæн, цыма поэтæй ивгъуыд афоны «уыдис» зæгъæн ис, уый хуызæн, — цавæр поэттæ сты, уый амонын никамæн хъæуы, фæлæ кæд Маяковский æцæгæй æхцайы тыххæй къæрмæджытæ парахат кодта æмæ тамако дымынмæ сидти, уæд уый Есенины зæрдæмæ куыд хъуамæ фæцыдаид!..

**К**æмдæр ма мæм Фысджыты цæдисы кой уыди. Ахæм бирæ уæнгтæ дзы ис, æмæ сыл адæймаг цин кæна æви хъыг, уый æваст нæ рахатдзынæ. Уæвгæ, йæ рахатынæн уыйас бирæ зонд нæ хъæуы. Цæуыннæ, уый дæр зæгъдзынæн.

Нымæц кæд хæрзхъæддзинадыл дзурæг нæу, уæд — ацы ран. О, азæй-азмæ æфты фысджыты нымæцыл нæ, фæлæ уæнгты нымæцыл. Æрмæст уый тыхыл дзурæг нæу. Фыццаджыдæр, уымæн, æмæ се 'хсæн курдиæтты нымæц иу къухы æнгуылдзтæй бирæ фылдæры фаг уа, уый мæ зынæй бауырндзæн. Иннæмæй та се 'хсæн æрыгæттæ нæй. Иунæг дæр. Уæд афтæмæй сæ бирæйы нымæцыл цингæнæн и?..

Раджы, æз æмæ ма мæ фæлтæры минæвæрттæ æрыгæттæ куы уыдысты, уæд Фысджыты цæдисмæ бацæуын стыр кадыл нымад уыди. Уырдаæм райсыны аккагыл-иу кæй банымадтой, уый-иу кусæрттæ кодта, куывдтæ-иу арæзта. Ныр иугæйттæ æмæ дыгæйттæй нал цæуынц: дæсгæйттæ æмæ фынддæсгæйттæй. Куы зæгъын, Фысджыты цæдисмæ бацæуын канд кадджын нæ уыдис, фæлæ ма уыдис зын дæр. Кæйдæрты-иу аккагыл дæр нæ банымадтой, уыдоны 'хсæн-иу суанг курдиат кæмæ уыди, ахæмтæ дæр бахауд.

Ныр та? Фæстаг ссæдз-фондз æмæ ссæдз азы дзы ахæм цыма нæма разынди. Иууылдæр сты стыр кады аккаг, иумæ дæр дзы ницы аипп æрхæссаен ис. Æмæ цæуынц, иуы размæ дæр дзы цæлхдур нæй, афтæмæй.

Иу хатт ма йæ зæгъын: раздæр афтæ нæ уыди. Фысджыты цæдисмæ раст-равджы зын бахауæн уыдис. Суанг йæ ном хъуыстгонд кæмæн уыди, уыдонæй дæр чидæртæ нæ зындгонд фысджыты фарсмæ æнцонæй не 'рлæууыдысты.

Хуыгаты Георы Советон Цæдисы бирæ рæтты зыдтой, канд режиссер нæ, фæлæ куыд курдиатджын драматург, афтæ дæр, фæлæ йæ ам, нæхимæ, Фысджыты цæдисмæ нæ райстой. Уымæй, кæй зæгъын æй хъæуы, фæрæдыдысты, фæлæ сын сæ рæдыд Мæскуыйы Уæрæсейы Федерацийы Фысджыты цæдисы сраст кодтой, уымæн æмæ зыдтой, йæ пьесæтæ Советон Цæдисы канд дæсгай театрты нæ цыдысты, фæлæ ма фæсарæнты дæр. Фыццаг фæлтæраенæй кæй нæ райстой, уыдонимæ уыдысты Хуыгаты Сергей, Ходы Камал... Цæй, дарддæр сæ нал нымайын. Скæндзынæн ма мæхи кой дæр. Æвзæр йæхи кой куы нæ раæна, уæд æй æвзæр ничиуал хондзæн.

Мæн дæр Ирыстоны нæ райстой. Михалков Сергейы (мæрдты дзæнаеты фæбадаед) фæндонмæ гæсгæ мæ гæххæттытæ бынæттон организацийы сæрты Уæрæсейы Федерацийы Фысджыты цæдисмæ барвыстон æмæ къамисы 24 уæнджы, сусæг хъæлæс кæнгæйæ, иууылдæр мæ фарс рахæцыдысты. Куыnnæ мын уыдаид æхсызгон уыцы хабар фехъусын!

Ныр Фысджыты цæдисы кæй дæн, уый мæ раздæрау нал æндавы. Цæмæдæр гæсгæ мæм ахæм æдылы зонд дæр фæзыны: цыма Фысджыты цæдисмæ бацæуынæй нæ бацæуын кадджындæр у.

*Ж*арты кадджытæ нæ сыхæгты зæрдæмæ кæй цæуынц, уый мын хъыг нæу, фæлæ сæ сæхи кæй хонынц, уый мæ зæрдæмæ нæ цæуы. Кæмæ раздæр фæзындысты, сæ бындур кæцы адæмы 'хсæн сæвзæрд, уый ахуыргæндтæ раджы сбæрæг кодтой, фæлæ сæ уæддæр нæ сыхæгтæй алчидæр йæхи бакæныныл архайы.

Æз адæмон сфæлдыстад иртасæг нæ дæн, фæлæ иу хъуыддаг бæлвырд зонын. Нæ адæмы стыр хæзна йæхиуыл

чи бары æмæ, кæй у, уымæн æй дæттынмæ чи нæ хъавы, уыдонмæ æрæджыйы онг мыггæгтæ дæр куы нæ уыди, сæ мыггæгтæ сæ фыды нæмттæ куы уыдысты, уæд, цымæ, уыцы хъуыддаг ницæуыл дзуры?

Куыд зонæм, афтæмæй нарты кадджыты бындур уыдысты æртæ мыггаджы: Æхсæртæггатаæ, Борæтæ æмæ Алæгатаæ. Архайд сæйрагдæр цæуы уыцы æртæ мыггаджы æхсæн, фæлæ ма дзы ис æндæр мыггæгтæ дæр. Мæнмæ гæсгæ, уыцы хъуыддаг дæр цæуылдæр дзурæг у, æмæ йæм æргом здæхт куы 'рцæуид, уæд, цыма, цыдæр хатдзæгтæ расайд, афтæ мæм кæсы.

*У* у иннæмæн афтæ:  
— Уыцы хуызæнæй дæ мады гуыбыны куыд лæууыдтæ?

— Уым дæр иннæты бæрц нæ бафæрæзтон: авд мæйы йеддæмæ дзы нæ фæдæн.

*Д*ыууæ нозтуарзаджы карз быцæуы бацыдысты. Иу дзы уыди къæдзæхы йас, иннæ йæ астæумæ дæр нæ хæццæ кодта, фæлæ уый сæ хъæбæрдзыхтæй уыд æмæ дынджыраен афтæ:

— Æз дæу бæрц баназдзынæн!

Дынджыр бынмæ æнæрвæссон каст æркодта æмæ йын былысчъилхуызæй загъта:

— Æз дæу йас дурын баназдзынæн, ахуыйæн та дын дæхицæй скæндзынæн!

*П*окаты Асæх йæ повесть «Катя» «Мах дуджы» мыхуыр кæнын райдыдта, кæронмæ йын фыст нæма фæци, афтæ. Йæ иу хай мыхуыргонд æрцыд, фæлæ журналы «уызæн ма», зæгъгæ, ныффыстой æмæ фыссæгмæ 'нхъæлмæ кастысты. Асæхмæ æнхъæлмæ кæсæн уыд, фæлæ журнал æнхъæлмæ нæ каст. Фæстаг хатт ма йæм редакцийы кусæг куы бацыд æмæ йын куы загъта, дæ повесть «Катя»-йы кæрон кæм ис, зæгъгæ, уæд, хæрдмæ не скæсгæйæ (ома ма мæ хъыгдарут), загъта: «Бадын ыл, бадын ыл, бадын ыл!»

**А**цы аз январы цыппар æмæ ссæдзæм бон мæ, æвæццæгæн, нал ферох уыдзæн. Чингуыты рауагъдады кусæг Туаты Изетæ мæм бандероль æрбахаста. Райхæлдтон æй, æмæ дзы разынд мæ чиныг. Мæ венгрияг æнæзонгæ хæлар Матуаш Какук мын мæ радзырдтæ æмæ æмдзæвгæтæ сæхи 'взагмæ ратæлмац кодта, хицæн чиныгæй сæ рауагъта æмæ мын дзы цалдæр экземпляры æрбарвыста.

Уымæй мын чысыл фæстæдæр рауагъдад «Ир»-ы директор Кодзырты Жаннæ фехъусын кодта, де 'мдзæвгæты фыццаг том, дам, Ростовæй схæццæ æмæ йæ скъладмæ равдæлон кодтой.

Куыд ис ахæм бонæн рохгæнæн?!

**Х**атгай адæймаг цы нæ сдзырддаг кæндзæн, ахæм нæй. Суанг кæсæнцæстытæм куы фæкомкоммæ уа, уæд дæр сæм фау æрхæсдзæн, цæстытæ ма кæсæн йеддæмæ цавæртæ вæййы, зæгъгæ...

**Æ**фсымæртæ Кирилл æмæ Мефодий, грекъаг дамгъуатæй пайда кæнгæйæ, кæй æрхъуыды кодтой, уыцы фыссынад стыр хæрзты бацыд милуангай адæмтæн. Славянаг адæмты историйы йæ ахадындынадаен ницæимæ абарæн ис. Мин азæй фылдæр рацыд, уыцы фыссынад куы фæзындис, уæдæй нырмæ, æмæ абоны онг дæр Уырыс, Украинæ, Белорусси, Болгари, Польшæ, Югослави æмæ иннæ паддзахæдты адæмтæ пайда кæнынц Кирилл æмæ Мефодийы дамгъуатæй. Цæйбæрц стыр лæгтæ сты, уый бæрæг у, «сыгъдæджытæ» сæ кæй рахуыдтой, сæ нæмттæ ныртæккæ дæр цытджын кæй сты æмæ сын æппæт бæстæты дæр стыр кад кæй кæнынц, уымæй. Сæдæгай азты размæ 'фсымæртæ цы рухс ссыгъдтой, уый ныр дæр фæндагамонæг у æмæ уыдзæн абоны æмæ фидæны фæлтæртæн. Ныртæккæ компьютертæ æмæ Интернет скаджын сты, фæлæ дзы фыст дамгъæйæн æмбал нæй. Кирилл æмæ Мефодий славянаг адæмтæн дины чингуытæ дæр тæлмац кодтой, стæй тынг архайдтой, адæм сæ хæдбардзинад цæмæй банкъардтаиккой, ууыл дæр.

Кириллицæйæн ирон культурæйы дæр стыр ахадындынад ис, уымæн æмæ нæ фыссынад уый бындурыл райрæзт.



Уавæртæ афтæ уыдысты, æмæ махæн, ирон адæмæн, иронау æмæ уырыссагау дзургæ æрцыд. Дыууæ 'взагыл дæр куы дзурам, уæд нын уый размæ цæуынæн, маргъæн дыууæ базыры куыд сты, афтæ æххуыс у. Ныртæккæ, хъыгагæн, тыхджындæр кæнын райдыдта нæ иу базыр, æмæ нæ уый хъыгдары. Афтæмæй размæ цæуæн нæй: базыр дæ фæдыл куы ласай, уæд дардмæ нæ ацæудзынæ. Фæлæ дыууæ 'взаджы дæр иухуызон бынат куы ахсиккой царды, уæд нын уый стыр æххуыс уайд. Бирæтæ иронау кæй нал дзурынц æмæ афтæмæй сæхи ирæттæ кæй хонынц, уымæй ныронг ничима ницы рамбылдта, стæй дзы фидæны исчи рамбула, уый æнхъæл дæр нæ дæн.

**Æ**рыдоны иу зындгонд дохтыр уыди, Андрей, зæгъгæ, йæ ном. Йæ мыггаг дæр ын зонын, фæлæ йæ барæй нæ фыссын: кæмæ цы хъыг фæкæсдзæн, уый зын зæгъæн у — йæ фæстагæттæй мæ фыст исчи куы бакæса æмæ йæ зæрдæмæ куы нæ фæцæуа, уымæй тæрсын. Уæвгæ дзы, зæрдæмæ цы нæ фæцæуа, ахæмæй дæр ницы ис.

Цыбыр ныхасæй, Андрей йæ фыртæн ус æрхаста, æмæ йæм йæ чындз йæ ном æмæ фыды номæй куы сдзырдта, уæд æй йæ сыхæгтæн рахъаст кодта: «Мæ номæй мæм сдзырдта, фæлæ ма мæ фыды ном сдзурын дæр бауæндыд!..»

**М**æ райгуырæн боныл абоны хуызæн никуыма ахъуыды кодтон. Растдæр зæгъгæйæ та йæм ныры хуызæн цæстæй никуыма акастæн. Райгуырдтæн Ног азы фæстæ (10 январы), зæронд Ног азы размæ. Уыцы зæронд ногдзинадæй зæрдæмæ цыдæр хуры тын ныккаст. Цæмæн, уымæй мæ исчи куы бафæрсид, уæд ын дзуапп нæ раттин.

**К**æмæн æмбæлы, уымæн нæ раттыны бæсты, фæлтау, кæмæн не 'мбæлы, уымæн дæр ратт.

**Х**уыцау нæ кæрæдзийы фæндиаг куы фæкæнид, уæд æз мæ гæндзæхтæ батилин, ды та адæмы хуыздæрты фæзмын райдаис.

Уæдæ афтæ: ды Хуыцаумæ кув, цæмæй дæ мæ фæнди-  
аг фæкæна, æз та мæ царды бонтæ æрвитдзынæн, цæмæй  
мæ дæ фæндиаг ма фæкæна, уымæ бæлгæйæ.

**К**уыддæр мæ ме знæгтæ æппæлын райдайой, афтæ  
мæ фыссын ныууадздзынæн. Цæмæн, уый дæр  
уын зæгъдзынæн: абоны онг мæ хорзæй хорз никуыма  
загътой.

**Р**ацарæзты «хорздзинæдтæ» мын нымад кæд фæуы-  
дзысты! Мæнæ ма уыдонæн æвдисæнтæ.

Рагацау рафысгæйæ цы чингуытæ истон (подписные  
издания), уыдон, зæгъæн ис, æмæ кæмдæр æрдæгфæндагыл  
баздадысты, æхца сын развæлгъау, цы 'мбæлди, уый бафы-  
стон, афтæмæй. Æрмæст сæ ранымад дæр зæрдæ риссыны  
фаг у. Уæддæр сæ ранымайон.

Бетъырбухы рауагъдад «Каравелла» (йæ директор  
Брындина А. Г.) сфæнд кодта «Дунеон литературæ» 200 то-  
мæй рауадзын. Райстон дзы фараст томы, иннæтæ æнæуагъ-  
дæй баздадысты. Дæлдæр кæй ранымайдзынæн, уыдонæй  
дæр кæмæй иу том райстон, кæмæй — дыууæ, кæмæй — æртæ.  
Æрдæгистæй мын баздадысты Бальзак, Дюма, Моппасан,  
Карамзин, Белл, Пастернак, Фейхтвангер, Моэм, Абрамов,  
Андреев, Фалладæ, Искандер, Гофманы æвзæрст уацмыстæ.  
Уыдонмæ-ма бафтау «Дунеон адæмты аргъæуттæ», «Уырыс-  
саг фантастика», «Раздæхт» («Возвращение»), «Фæсарæй-  
наг классикон детектив», Брокгауз æмæ Эвфроны дзырд-  
уат, «Мин æмæ иу æхсæв», «Фæзминаг адæмы цард» («ЖЗЛ»)  
æмæ æндæр бирæтомонтæ.

Мæхи фыстыты кой куы кæнон, уæд мын Мæскуыйы  
рауадзынæввонг уыдис цыппар чиныджы. Рауагъдад  
«Советская Россия», тематикон пълан кæй хуыдтой æмæ,  
фидæны цавæр чингуытæ рауадздзысты, уыдон кæм ны-  
мадтой, уым фыстой: «Дзасохов М. С. Течение жизни: пове-  
сти: пер. с осет. — М.: «Советская Россия», 1991 (II кв.). —  
20 л. — 1 р. 50 к., 50000 экз.

Сборник повестей, объединенных общими героями,  
композиционно связанных и сюжетно продолжающих друг  
друга».

Чиныгæн цæттæ уыд йæ фæлгонц дæр. Суанг ма йын гонорар дæр райстон — йæ иу тиражæн, уымæн æмæ хъуамæ рацыдаид 50 мин экзemplярæй, уый та дзыллон тираж уыд æмæ йын фылдæр гонорар фыстой. Фæлæ æз æхца сæйрагыл никуы нымæдтон. Æхцатæм ахæм миниуаг ис: цасфæнды бирæ куы уой, уæддæр сын иу афон æнæ фæуæвгæ нæ вæййы. Уыцы æхцатæ фесты, чиныг куы рацыдаид, уæд ма мын абон дæр æмæ сом дæр æхсызгондзинад хастайд. Фæлæ æхцаты дуг куы ралæууыд, уæд йæ быны ассæста адæймаджы кад æмæ намыс. Уд, зæрдæ æмæ зонды фæсдуар æрæвæрдта, намыс æмæ кады фæндæгтæ æрæхгæдта.

Фыны дæр кæй нæ федтам, ахæм, хорздзинаedtæхæс-сæг разынд, къухæмдзæгъдимæ кæуыл сæмбæлдыстæм, уыцы рацарæзт.

Мæ зæрдыл Фидараты Хъазыбеджы ныхæстæ 'рлæууыдысты. Исты фарстæн-иу æй дзуапп раттын куы нæ фæндыд, уæд-иу афтæ загъта: «Уыдон иууылдæр Хуыцауы арæзт хъуыддæгтæ сты!» Æз та афтæ зæгъин: «Уыдон иууылдæр Хуыцауы зæрдæмæ чи нæ цæуы æмæ кæддæр дзуапп дæттын кæй тыххæй бæхъæудзæн, ахæм хъуыддæгтæ сты».

«*Н*аши западники — это такой народ, что сегодня трубят во все трубы с чрезвычайным злорадством и торжеством о том, что у нас нет ни науки, ни здравого смысла, ни терпения, ни умения; что нам дано только ползти за Европой, ей подражать во всем рабски и, в видах европейской опеки, преступно даже и думать о собственной нашей самостоятельности...»

Ацы ныхæстæ Достоевский цыма абон загъта, афтæ уæм нæ кæсы?

Генийы хъуыдытæн мæлæн уымæн нæй, æмæ алы рæстæгæн дæр бæззынц, ницы сын у дугтæ æмæ заманты бон.

«*Н*æлгоймаг йæ сабийы дзоныгъы фæласы. Сывæллон æм дзуры:

— Мамæ мæ аласæд.

— Цы уæлдай у, чифæнды дæ ласæд?

Сывæллон цы дзуапп радта, уый нал фехъуыстон, фæлæ мæхинымæр афтæ ахъуыды кодтон: «У, æвæццæгæн, уæлдай. Цы уæлдай у, уый та сывæллон йеддæмæ ници зоны».

Цыфæндыйæ дæр мады къухтæ хъæбулы дæрддзæгмæ дæр тавынц. Дзоныгъы босыл куы хæца, уæддæр сын саби сæ узæлд æнкъары. Йæхи йæ мадæн уый тыххæй ласын кодта.

**М**æхицæн мæхæдæг искæй знаг скодтон, зæгъгæ, нæ хъуыды кæнын. Стæй, кæй нæ зонын, уыдонæй мын иу знаг дæр нæй. Ме знæгтæ сты, кæй зонын, уыдон, мæ цыфыддæр знæгтæ та — æппæты æнгомдæр кæимæ цардтæн, мæ хуыздæр æрдхæрдтыл кæй нымадтон, уыдон. Исты хорздзинад мыл куы 'рцæуы, уæд мæ кæддæры хæлæрттæн зын вæййы. Мæ хорздзинад маст кæмæн æрхæссы, уый ме знаг у, уæдæ цы у?! Æмæ сын сæ хъæнтæ хурмæ хæссыныл архайын. Сæ гадзрахат, сæ фыдынд митыл цал æмдзæвгæйы ныффыстон, уал хорзы мæн дæр æмæ, мæн чи уарзы æмæ мæ цин æхсызгон кæмæн вæййы, уыдоны дæр уæд.

Ам дæр та скуыста æмбисонд: «Знаг лæгтæнæг у». Фыццаджыдæр, цæмæй ме знæгты фæндиаг ма фæуон, ууыл архайын, дыккаджы та, цæуыл æмæ кæуыл фыссон, уый мын ис, ома ме сфæлдыстад сæ фæрцы хъæздыгдæр кæны.

**Х**уыцау куыдзы коммæ нæ кæсы», — ис ахæм æмбисонд. Йæ хъуыды комкоммæ æмбаргæ нæу. Æвæццæгæн, хæлæггæнаг, æдзæстуарзон, фыд-зæрдæ кæй рахонынц, ахæм адæймаг вæййы æмбæхст хъуыдыйы фæстæ, куыдз нæ фæлæ. Ахæм куыдзы зæрдæ та хорздзинад никæмæн зæгъы. Фæнды йæ, цæмæй йæ разæй мачи фæуа, стугыхтдзинад йæ цæст никæмæн уарзы. Фæнды йæ, цæмæй йæ разæй амонд макæй барæвдауа, фæуæлахизуæвæджы бынат мачи бацахса.

Хуыцау куыдзы коммæ куы кæсид, уæд дуне бабын уайд. Бонæй-бонвыддæр кæнид. Зæххыл куыдзæн йæхицæй хуыздæр нал уайд. Æмбисонд дæр ахæм куыдзы хуызæн адæймаджы фарс уымæн нæ хæцы.

Скьола-интернаты нын фембæлд уыди ахуыргæнинаг-тимæ. Нæ фæлтæр цы мæгуыр уавæрты хъомыл кодта, уыцы хабæрттæ куы мысыдтæн, уæд мæ кæуын мæ былалгъыл абадт, мæ хъæлæс фæкъуыхцы, мæ цæссыг бауromын ма тыххæй мæ бон баци. Мæхицæй фефсæрмы дæн...

Къостайæн дам-иу йе 'мдзæвгæтæ йæхи цур куы кастысты, уæд йæ цæссыгтæ зынай урæдта æмæ, дам-иу иуфарс азылд.

Къостайы хуызæн хъæбатыр лæджы зæрдæ кæм уынгæг кодта, уым мæн хуызæн адæймагæн куыnnæ хъуамæ ныббарой йæ лæмæгъдзинад, чи йæм хъуса, уыдон скьоладзаутæ куы уой, уæд дæр.

Мелевизормæ кæсаг нæ дæн, фæлæ мын уыцы бонты æнакæсгæ нæ уыд. Кастæн, мæ цæстытæ донæй дзаг, мæ зæрдæ — мастæй, афтæмæй. Нæ тæккæ æвирхъаудæр рæстæджытыл ма ноджыдæр иу бафтыд. ХХI æнусæй бирæ нæма рацыд, афтæ нæ нæ иу сыхæгтæ Хуссары ныццагътой, нæ райгуырæн зæхх нын тугхъулон фестын кодтой, нæ иннæ сыхæгтæ та Беслæны скьолайыл арт бафтыдтой. Сæ ахуыргæнджытæ æмæ сæ ныййарджытимæ басыгътой сæдæгай æнахъом сывæллæтты. Никæмæн ницы кæнæм, афтæмæй.

Нæ фыдæлтæ цы бирæ зæххытыл цардысты, денджызæй фурдмæ цы тъæпæнтæ ахстой, уыдонæй иу гæбаз дæр нæхи нæ хонæм. Уый хыгъд ма нын, цы кадавар муртæ баззад, уыдонмæ алырдыгæй лæбурынц. Сæхи чи никуы уыд (æмæ никуы уыдзæн!), уый сæхи бакæнынмæ тырнынц, архайынц хауæггаг нæ фæкæныныл. Нæ сæ уырны, сæ фæндтæй кæй ницы рауайдзæн, уый, фæлæ та уæддæр сæ ных æрбатæрынц æмæ сæ «пайдатæ» сыкъасастæй ахæссынц.

Нæй ирон лæгыл, ирон адæмыл фæуæлахиз уæвæн.

Амарæн нын ис, фæлæ ныл фæуæлахиз уæвæн нæй. Хъыгагæн, нæ фыдгулты уый нæ уырны. Нæ уырныдта Гамсахурдияйы... Фæрæдыдтæн: Саакашвили зæгъынмæ хъавыдтæн, уымæн æмæ Гуырдзыстонæн ныртæккæ Саакашвилиийы дуг у.

Ацы ран мæ зæрдыл рагон хабар æрбалæууыд. Къорд азæй йыл фылдæр цæуы. Патрис Лумумбæйы куы амардтой,

уæд Советон Цæдисы алы рæтты цыдис митингтæ. Дзырдтой лæгмарджыты тугмондаг миты ныхмæ. Ахæм митинг арæзт æрцыд Дыгурыхъæуы дæр. Ныхасы бар æрхаудта партион организацитæй кæцыдæры секретарьмæ. Уый йæ ныхас райдыдта афтæ:

— Убили нашего дорогого Хаммаршельдæ...

Партийы райкомы секретарь æм дзуры: «Патрис Лумумбаейы...»

Ныхасгæнæг, иуфарс атугæнæгау кодта æмæ ноджы маестджындæр хъæлæсыуагæй загъта:

— Йеци лæ...æ ба мæ цъухи кæцаей бахаудтæй?

Уыйау мæнæн дæр мæ дзыхы мæрдты уыцы дæлдæр ныххауинаг рæдыдæй фæци. Уæвгæ та сæ уæлдай ницы ис! Сæ иу раздæр куыд цъаммар уыд, сæ иннæ та ныртæккæ у афтæ цъаммар.

О, æмæ Саакашвилиый кой ракæнынмæ хъавыдтæн. Телевизормæ кæсгæйæ, цы диссаг федтон, уый мын мæ зæрдыл æнахуыр ныв æрлæууын кодта.

Сырхкъоппа уасæг кæрчыты астæу сæрбæрзондæй хъохъогæнгæ, уæзбын къахдзæфтæгæнгæ, куы иуæрдæм рацæйцауы, куы — иннæрдæм. Хаттæй-хатт йæ базыр фæпака кæны, зæххыл æй ахафы æмæ, цы карчы цурмæ бахæццæ вæййы, уый алыфарс æрзины, æмæ та йæ хъо-хъо райхъуысы. Æваст цъиусур сæ сæрмæ фæзынд, кæрчытæй йæ бирæтæ уынгæ дæр нæма акодтой, афтæ уасæг кæркдонмæ лидзæг фæци...

Саакашвили цавæрдæр фæсарæйнаг уазджытимæ уыди Гуры. Уалынмæ кæцайдæр топпы гæрах фæцыд, æви хæдтæхæджы уынаер райхъуыст, — телевизормæ кæсгæйæ зын раиртасæн уыд, — кæд æм иу дæр æмæ иннæ дæр кæсгæ фæкодта, уæддæр бæрæг нæй. Цыдæриддæр уыди, уæддæр лæгæн — кæд ахæм дыкъахыг сырды лæг рахонæн ис, уæд — йæ уд йæ къæхты бын бамидæг æмæ йæхи ирвæзын кæнынмæ фæцагайдта. Йæ хъахъхъæнджытæ, цы 'рцыд, уый æмбаргæ дæр нæ бакодтой, фæлæ уæддæр сæ фюреры фæстæ фæцагайдтой.

Мишакъойæ цы тæнгъæд фемæхст, æвæццæгæн, ууыл фæбырыд æмæ размæ бахауд. Йæ хъахъхъæнджытæ сæрбихъуырæйттæгæнгæ йæ уæлæ бакалдысты æмæ сæ дыкъахыгты цъына рауад. Сæ хицауæй цы хъылмайы тæф скалд, уымæй фæхуыдуг уæвынæй куы фæтарстысты, уæд

æй бронешилеттæй æмбæрзыныл фесты. Дарддæр цы байсты, уый телеоператортæ нал равдыстой, стæй дзы æвдигинагæй дæр ницыуал уыд. «Хъæбатыр» Саакашвили цы у, уый афтæмæй дæр рабæрæг.

Мæгуыр æмæ тæригъæд гуырдынаг адæм сты, сæхицæн ахæм разамонæг чи равзæрста. Уæвгæ, адæм цы аккаг сты, ахæм хицæуттæ сын вæййы, æндæр иу Гамсахурдиайы бæсты ноджы фыддæр Гамсахурдиа равзар æмæ йын йæ мыггаг... Саакашвили рахон!

Цымæ, гуырдызыйы «хуыздæр» лæджы ахæм уавæры фенгæйæ, йæ фæсарæйнаг æмдзæхдон уазджытæ цытæ ахъуыды кодтой?! Кавказ сæхирдыгæй фæкæныныл сæ зæрдæ æппæты тынгдæр кæуыл дардтой, уымæй ма сæ фыццаджы хуызæн ныфс уыдис?

Ууыл, æвæццагæн, сæхæдæг ахъуыды кæндзысты, фæлæ, куыдзæй цыдæр уынаер куы райхъуысы æмæ, уымæй фæтæрсгæйæ, хæрдмæ куы фæхауы æмæ лидзæг куыд фæвæййы, мæнмæ Саакашвили уый хуызæн фæкаст. Ахæм хъуыдытæ мæм куы фæзынд, мæнæ ацы цыппар рæнхъы дæр уæд райгуырдысты:

*Хъæлæсы дзаг худтæн,  
Куы фæцыд дæ «уауу!»  
Æвзæртæ сæ удтæн  
Фæтæрсың дæуау.*

**А**дæймагæн хъысмæтæй аирвæзæн кæй нæй, уымæн бирæ æвдисæнтæ æрхæссæн ис. Дæснытæ Эсхилæн куыд загътой, афтæмæй, дам, йæ мæлæт хæдзары цары бын не 'рцæудзæн. Фыссæг уыцы хабар зыдта æмæ йæхи хъахъхъæдта. Фæлæ уæддæр хъысмæт йæ куыст бакодта.

Фæндагыл фæцæйцыд, афтæмæй йыл æрхауд, цæргæс йæ дзæмбыты цы уæртджынхæфс фæцæйхаста, уый, æмæ лæг дзыхъмард фæци.

**Д**охтырмæ бацыдтæн, æрбадын мæ кодта æмæ мæ æппæты фыццаг бафарста, цал азы мыл цæуы, уымæй.

— 25... — æрыгон чызг куыддæр «2» афыста, афтæ йæ фыссын фæуагъта, хæрдмæ скæсгæйæ, цыдæр сцæйдзырдта, фæлæ æз фæраздæр дæн: — ...æртæ хатты. —



Чызг йæ мидбылты бахудт, «2» ахахх кодта æмæ 75 ныффыста.

Æцæгæйдæр мыл фынддæс æмæ 'рттиссæдз азы цæуы. Хæстæгдæр рæстæджы ма ма исчи ма азтæй куы бафæрса, уæд ын зæгъдзынæн: «75 азы мыл цæуы æмæ, 75 азы чи фæцард, уый 25 азы нал фæцæрдзæн?»

**Х**уадонты Зурабæн ма чиныг куы лæвар кодтон, уæд ыл ныффыстон: «Ирыстоны хъæздыджытæй йæ зæрдæ æппæты хъæздыгдæр кæмæн у, Хуадонты уыцы Зурабæн ма чысыл лæвар».

**Х**æстæг, къабаз чи зоны, йæ туг, йе стæджы чи нымайы, аргъ сын чи кæны, йæ сæр сæ бæрзæндты чи хæссы, ахæм кадджын æмæ буц хистæр уыди ма мадырвад Хосаты Сæхæм. Уый дæс æмæ цыппарыссæдз азæй фылдæр фæцард, фæлæ йæ фæстаг бонты онг уыди куыстхъом, хъаруйæ дæр æмæ зондæй дæр нæ фæцудыдта: бонсауизæрмæ æнцой нæ зыдта, зылди йæ цæхæрадонмæ, кодта æндæр куыстытæ. Æфсис нæ зыдта йæ хæстæджытыл цин кæнынай дæр. Уæлдай сæрыстырдæр уыд йæ хæрæфырттæй. Уыдоны кой кæнгæйæ-иу ыл хур ракаст, йæ нæуæдз азы уæз-иу фæцыдæр, æмæ-иу йæ хæстæджытæй кæуыл фембæлд, уыдоны кары балæууыд, семæ-иу ныхас кодта æмгары хуызæн.

Йæ хæрæфыртты кой-иу æм арæх рауад. Ахæм заман-иу ранымады фыццагтимæ уыдысты Ирыстоны адæмон фыссæг Хъайтыхъты Азæмæт, республикайы доны æмæ мелиорацийы раздæры министр Кобесты Азæмæт, Хетæгкаты Къостайы номыл Паддзахадон премийы лауреат, режиссер Бекъойты Розæ, бæрнон бынаты кусæг Дзантиаты Руслан, номдзыд богал Ходы Таймураз æмæ бирæ æндæр зындгонд адæймæгтæ.

Сæхæммæ, куыд загътон, афтæмæй, æппæты хæстæгдæр уыдысты йæ хæрæфырттæ. Хæрæфыртты тыххæй цы диссаджы фæрнджын ныхæстæ загъта, уыдон зонын та æмбæлы алы иронæн дæр: «Адæймаджы буары къахы æххæлæй сæры тенкамæ цал уæнджы ис, уыйбæрц сты йæ хæстæджытæ дæр. Уыцы бирæ хионтæ æмæ къабæзтæ та,

Сафайы рæхысы цæгтау, кæрæдзиуыл баст сты. Адæй-маджы уыцы уæнгтæй кæд зæрдæмæ æппæты дарддæр къахы кæстæр æнгуылдз у, уæддæр ын судзины бырынкъæй йæ уырз куы фæцагайай, уæд рисгæ кæны. Уымæн æмæ буарæй у.

Æнæ хион, æнæ хæстæг адæймаг хъæды халонау мæгуыр у. Æнæ уыдонæй «тæнæг» вæййынц йæ цин æмæ хъыджы бонтæ дæр. Гъе æмæ нæ не Скæнæг Иунæг Хуыцау уыцы стыр карз бæллæхæй бахизæд. Хионтæ, хæстæджытæ нын цас фылдæр уа, уыйас нын æнцондæр цæуæн уыдзæн царды стыр зиллаччы, хæрдты, уырдгуыты, тæссæртты.

Нæ рухсы бадинаг фыдæлтæ хи цотæй уæлдай зæрдæмæ æппæты хæстæгдæр цæгыл нымадтой хæрæфырты. Нымадтой йæ хæдзары уæззау цар уромæг, астæуккаг цæджындзыл. Уæдæ чи уыди хæрæфырт?

Чызг чындзы куы ацæуы, саби йын куы райгуыры, уæд мадырвадæлтæ уый фæхонынц хæрæфырт. Нæ фыдæлтæ уæлдай цин кодтой лæппу-хæрæфыртыл. Кæхцгæнæны йын ластой фыр уæззау хуынтимæ. Лæппуйыл-иу афæдз куы сæххæст, уæд-иу æй мадырвадæлтæ сæхимæ хъаны ахастой, æмæ уыдонмæ хъомыл кодта цасдæр рæстæг. Æстдæс-ссæдзаздыдæй-иу æй ног дарæсы къахæй-сæрмæ сфæлыстой, æд саргъ, æд идон бæх-иу ын балæвар кодтой, афтæмæй-иу æй йæ фыды къонайыл сæмбæлын кодтой.

Хæрæфыртæн йæ мадырвадæлтæм ахæм стыр кад, бартæ уыд, æмæ сын сæ хæдзар æд мулк, æд бинонтæ куы ракой кодтаид, уæддæр ын «ма кæ» зæгъын никæй бон уыд. Уый фæдыл уыд ахæм æмбисонд дæр: «Хæрæфырт æрбабырсыны бæсты мæм фæлтау авд бирæгъы æрбалæбу-рæнт».

Цыма куырыхоны таурæгъмæ хъусут, афтæ уæм нæ фæкаст? Мæнмæ фæкаст. Ахæм адæймагмæ хъусынай лæг никуы бафсæддзæн, уымæн æмæ фыдæлты фарн æвдисæг сты йæ ныхæстæ. Нæртон кадæгау йæ дзырдтæй алкæцыдæр йæ бынаты ис, зæрдæйыл æмбæлы.

**З**æрдæ гæххæтты хуызæн нæу. Гæххæтты фыстытæн сæфæн нæй. Цасфæнды рæстæг куы рацæуа, уæддæр сæ ахуырст не ссæуы. Кæдфæнды сæм куы фæкомкоммæ уай, уæддæр сын бакæсæн ис.

Зæрдæйы хъуыддаг æндæр у. Уым дæр цæстытæ æмæ хъусты руаджы бирæ цаутæ æмæ хабæрттæ, сурæттæ æмæ фæлгонцтæ, цинтæ æмæ хъыгтæ, рæстытæ æмæ хæрæмттæ, хæрзтæ æмæ фыдтæ фыст æрцæуы, фæлæ рæстæгимæ сæ фылдæр фæлмы ныгъуылынмæ фæвæййынц, цы бонти-мæ райгуырынц, уыдонимæ амæлынц, гуырд уыдысты æви гуыринаг, уый бæрæг нал вæййы. Фæлæ дзы иуæй-иутæ сæхицæн æнусон бынат равзарынц, зæрдæйы рæбинаг къуымтæ бацахсынц æмæ бахъуаджы сахат ирдæй разын-нынц. Бирæ дæсгай азтæ дзы кæуыл рацæуы, уый дæр йæхи бынтон æрыгонæй равдисы æмæ адæймагмæ афтæ фæкæсы, цыма иу кæнæ иннæ хабар знон æрцыди.

Афтæ мæм фæкæсы, цыма ивгъуыд, лæг йæ зæрдыл цы бадары, ферох кæнын чи нæ бакомы, уыцы цаутæ æмæ нывтæй арæст у. Уый æцæгæйдæр афтæ у, уымæн æмæ адæймагæй цы ферох вæййы, уый, хиды бынты цы дон акæлы, уый хуызæн фæстæмæ никуыуал раздæхы.

О, фæлæ зæрдæйы фыстæй цы баззайы, уыдонæн та, лæг цалынмæ æгас уа, уæдмæ мæлæт нæй. Уыдон цæрæн-бонты йемæ кæндзысты æмдзу. Цы ран сæ сæр бахъæуа, уым-иу зæрдыл æрбалæудзысты, æмæ-иу сæ иутæ сæ хи-цауæн цины хос уыдзысты, иннæтæ та йын йæ зæрдыл лæууын кæндзысты раздæры хъыгтæ æмæ сагъæстæ.

**Æ**æсмойнаг хъуыддæгтæ мæ царды дæр чысыл нæ уыди. Арæхдæр дзы мæ зæрдыл чи 'рлæууы, уы-донæй иуы кой ракæнын мæ зæрды ис.

1966 азы Мамсыраты Муратимæ нæ улæфт уагътам Цъæйы. Уырдаæм нæм байхъуыст Дæбейы зианы хабар. Мурат, кæй зæгъын æй хъæуы, йе 'рвады зианмæ æваст фæраст, фæлæ æз, цы хъуыддæгты тыххæй ныффæстиат дæн, уый нал хъуыды кæнын. Иу дзырдæй, зианмæ ра-цауын мæ къухы нæ бафтыд...

Абон дæр ма мæхи æфхæрын, мæ удмæ афтæ хæстæг кæй фыстытæ уыдысты, йæ уазæгуарзон хæдзары йæ цæхх æмæ кæрдзынæй кæмæн фæхъæстæ дæн, мæ уыцы кад-джын хистæры йæ фæстаг фæндагыл кæй нæ афæндараст кодтон, уый тыххæй. Мæхицæн уайдзæфтæ кæнын, мæ цы-фæнды хъуыддаг дæр цæуыннæ ныууагътон æмæ Дæбейы марды уæлхъус цæуыннæ 'рбалæууыдтæн, зæгъгæ...

*М*юркаг ном, ома мæхи ном, Ирыстонмæ куыд æрбафтыд, уый тыххæй ма цыбырæй. Хæсты размæ ирон адæм æхца кусынмæ канд Канадаæ æмæ Америкмæ нæ цыдысты, фæлæ Скаесæнмæ дæр. Чи — Харбинмæ (Пæсæйы уарзон Æхсарбеджы хуызæн), чи та — Бухармæ (мæ фыды хуызæн). Уым базонгæ дыууæ узбекаг лæппуимæ. Бахæлæрттæ сты, йæ зæрдæмæ дзы иуы ном фæцыд — «Музафер» (иннæ та Сæлуат хуынди) æмæ йæ мәныл сæвæрдта. Афтамæй мæ номæн йæ бындур уыди хæлардзинад.

Æрдхорды ном æвæрын нæ мыггагæн, æвæццагæн, фæтчы хуызæн сси.

Мæ фыды фыды æфсымæры лæппу Тасолтан хуынди. Бынтон æрыгонæй йын Фыдыбæсты хæсты йæ дыууæ цæсты дæр нæмыг ахаста æмæ саугырмæй сыздæхт, фæлæ йæхи бынтон æнамонд нæ хуыдта. Бинонты хъуыддаг бакодта. Беппион ын ныййардта дыууæ лæппуйы æмæ удыгагайы хуызæн чызг. Тасолтан цалдæр азы размæ цардæй ахицæн, фæлæ йæ фæд нæ фесæфт: ныууагъта, куыд загътон, афтæ цот, уыдонæй алкæмæн дæр ис кæстæртæ. Дæлдæр цы хабар ракæндзынæн, уый дæр Тасолтанæй фехъуыстон...

Мæ фыды фыды фыд (Тасолтанæн та — йæ фыды фыд) Дауыт хуынди. Нæ хæдзары хæрæфырт (Мæрзойтæй, Тасолтан ын йæ ном нал хъуыды кодта) Минводы цыдæр, æвæццагæн, бæрнон бынаты куыста æмæ уырдæм кусынмæ ахуыдта Дауыты. Иу заман уырдæм бафтыд зындгонд абырæг, — Тасолтаны ныхæстæм гæсгæ, зилгæйаг уыд, йæ ном — Адзыртт. Дауытимæ фæзонгæ сты. Адзыртт тынг ныфсджын лæг уыди: иунагæй, дам-иу, рæгъау атардта. Æвæццагæн, мæ фыды фыды фыдимæ бахæлар, æмæ йæ уый йæ райгуырæн бæстæ Бадыхъæумæ 'рбахуыдта. Дауытæн уыцы рæстæг райгуырд фырт, æмæ йыл уазæг йæхи ном сæвæрын кодта. Уыцы лæппу уыди Тасолтаны фыд.

Афтамæй, нæ хæдзарвæндаджы цы нæлгоймæгтæ уыдис, уыдонæй дыууæйы нæмтты равзæрд баст у хæлардзинæдимæ.

*А*цы азы ноябрь дæр та мæ æнафыдбылызæй нæ ныууагъта. Ахаста мын мæ хуыздæр æмбал Лолаты Хадзыбийы бинойнаг Симæйы (Беккуызароны). Скъæфæг

кæмæн уыдтæн, ме 'фсымæртæй дæ къаддæр нæ уарзын, зæгъгæ, мын чи дзырдта æмæ йæ уыцы ныхæстыл кæмæн æууæндыдтæн, уыцы Симæйы. Кæд мæнæй афæдз хистæр дæр æххæст нæ уыди, уæддæр мæм йæ кæстæры кæстæры хуызæн «мæ хур»-æй дзырдта.

Бирæ лæггад фæкодта Симæ канд Хадзыби æмæ Хадзыбийы къабæзтæн нæ, фæлæ мæнæн дæр. Йæ рæдау къух æдзухдæр уыди сойæдзаг, йæ бинонтæй цы уазæг-уарзондзинад рахаста, уый фарнимæ хæццæ кодта Лолаты хæдзары, фæлæ йæ чысыл рæстæг фæсæйыны фæстæ ноябрь ахаста, мæ мад, мæ хо æмæ мын мæ фыды хойы куыд ахаста, афтæ.

Уыцы аз Ленинграды Репин И. Е. номыл институты графикон факультеты паддзахадон къамисы раз лæууыдысты æрмæстдæр дыууæйæ. Уыдонæй иу уыд Дзанайты Азанбег. Дипломон куысты агъоммæ не 'мбæстаг ахуыры уыдис æппæты раззагдæртимæ: иста æрмæстдæр иттæг хорз бæрæггæнæнтæ. Ныр ралæууыд тæккæ ахъаззагдæр фæлварæн. Дипломон куыст хъахъхъæнын куыд зын уыдзæн, уый Азанбег æгæр дæр ма æмбæрста: æппæт бæстæйы дæр йæ ном зындгонд кæмæн у, ахæм нывгæнджытæ уыдысты къамисы уæнгтæ. Ёрыгон нывгæнæджы дзуапп дæттын бахъæудзæн Верейский Г., Иогансон Б., Куприянов М. æмæ иннæты раз.

Дзанайы-фырт чысылæй фæстæмæ дæр бирæ уарзта Нарты кадджытæ. Ирон адæмы хъæбатыр фыдæлтæ йын йæ зæрдæйы æвзæрын кодтой хъæбатырдзинадмæ тырнын, знæгтæм æнахатыр цæстæнгас дарыны хъуыды. Бирæ хæттыты-иу сфæнд кодта нарты гуыппырсарты фæлгонцтæ равдисын, фæлæ уыцы хъуыддагмæ æппæты тынгдæр сразæнгард, институт каст фæуынмæ куы хъавыд, уæд. Афæдз йеддæмæ йын рæстæг нал баззад æмæ хъуамæ уыцы цыбыр æмгъуыдмæ сæххæст кодтаид, йæ размæ цы нысанта æрæвæрдта, уыдон. Азанбег йе 'ппæт хъарутæ дæр сарæзта сфæлдыстадон куыстмæ. Ёмæ мæнæ æрхæццæ дзуапп дæттыны рæстæг. Цалдæр минуты фæстæ æрлæудзæн йæ ахуыргæнджыты раз æмæ дзуапп дæтдзæн, фондз азы дæргъы цы зонындзинæдтæ райста, уыдоны тыххæй. Фыццаг ныхасы бар лæвæрд æрцыд йæхицæн.

Уый цыбырæй радзырдта Нарты кадджыты тыххæй, стæй сæм цы нывтæ скодта, уыдоны тыххæй. Зындгонд нывгæнджытæй Азанбег цыма рох фæци, уый хуызæн иууылдæр сæ цæстæнгас сарæзтой Дзанайы-фырты куыстытæм. Бæрæг уыдис, се 'ппæты зæрдæмæ дæр кæй фæцыдысты. Фæлæ сын ахæм стыр аргъ скæндзысты, уый æнхъæл нæ уыди.

Азанбег ныхас куы фæци, уæд дзырды бар ракуырдта Советон Цæдисы Аивæдты академийы æцæг уæнг профессор Иогансон Б. В.

— Мæнмæ афтæ кæсы, — загъта уый, — æмæ мах абон æвдисæн стæм диссаджы цауæн. Æз нæ хъуыды кæнын, фæстаг азты нæм диплом хъахъхъæнынмæ Дзанайты Азанбеджы хуызæн цæттæйæ исчи рацыд, уый. Йæ иуæй-иу нывтæ афтæ дæсны арæзт сты, æмæ мын мæ зæрдыл æрлæууын кæнынц зындгонд францаг нывгæнæг Гюстав Дорейы куыстытæ.

Иогансоны ныхæстæ диссаг никæмæ фæкастысты. Уый фæстæ раныхас кодтой къамисы иннæ уæнгтæ. Уыдон дæр ахæм стыр аргъ скодтой не 'мбæстаджы нывтæн. Æрмæстдæр цалдæр ныхасы загъта зындгонд нывгæнæг Куприянов М. В.:

— Æз ныхасы бар райстон уый тыххæй, цæмæй Кукрыниксты номæй зæрдиаг арфæ рахæнон Дзанайты Азанбегæн йе стыр æнтыстдзинæдты, йæ диссаджы куыстыты тыххæй...

Ленинградæй йæ куы фæндараст кодтой, уæд профессор Иогансон Борис афтæ загъта: «Кæд Дзанайы-фырт дарддæр дæр афтæ куса, уæд уый уыдзæн стыр диссаджы цины хъуыддаг. Азанбег та тынг хæдæфсарм адæймаг у. Ахæмтæ кæддæриддæр дзургæ чысыл фæкæнынц, кусгæ — бирæ».

Тынг раст бафиппайдта номдзыд нывгæнæг. Æмæ ныр, уыцы ныхæстыл бирæ рæстæг куы рацыд, уæд нæ бон фидарæй зæгъын у: Дзанайты Азанбег æцæгдæр дзургæ чысыл кодта, кусгæ та — бирæ. Цы нывтæ сарæзта, уыдон аккаг бынат æрцахстой ирон нывгæнынады.

Азанбеджы зонгæ уыдтæн, зæгъгæ, куы зæгъон, уæд цыма фаг нæ уыдзæн, афтæ мæм кæсы, уымæн æмæ хуымæтæджы зонгæдзинадæй нæ ахастдзинæдтæ бирæ æнгомдæр уыдысты. Арæх æмбæлдыстæм, дзырдтам кæрæдзийæн



нае хабæрттæ, ныхас кодтам сфæлдыстадыл, Ирыстоны абон æмæ фидæныл, кæмæ нае цы фæндтæ æмæ нысантае уыди, уыдоныл дæр. Нае ныхас кæрæдзиуыл куы нае бадтаид, бирæ хъуыддæгтæм иухуызон цæстæй куы нае кастаиккам, уæд, æвæццагæн, нае фæмбæлдтытæ афтæ арæх æмæ дæргъвæтин нае уыдаиккой.

Дзанайы-фырт парахат зæрдæйы хицау уыд, йæ риуы тæлфыди цæстуарзон зæрдæ, стыр аргъ кодта курдиатаен, æппæты уæлдæр къæпхæны æвæрд æм уыди рæстдзинад, нае уарзта цурон, козбау æмæ цæстмæмитæ. Нае барста гадзрахатдзинад. Цы хъуыды кодта, уый дзырдта æргомæй. Цы у, уый зæгъынæй нае тарст, Ирыстоны æппæты бæрзонддæр къæлæтджыны чи бадт, уыдонæн дæр. Æргомдзырд кæй уыд, сауæй урс зæгъынмæ йе 'взаг кæй нае тасыд, уый йын йе 'наениздзинадæй бирæ фæкайдта. Нае йæ уагъта, цы царды аккаг уыд, ахæм цардæй цæрын. Фæлæ йæхи æндæрхуызон дарын йæ сæрмае нае хаста. Лæджы номы бæрзæндæй каст алцамæ дæр, уымæн æмæ йæхæдæг дæр бæрзонд уыд: æфсарм æмæ кадæй, æгъдау æмæ уагæй.

Ирон аивадæн цы бирæ хæрзты бацыд, уыдонæн аккаг аргъ скæнын раджы æмбæлди, фæлæ уыцы рæстæг кæй ралæудзæн, уый мæнæн æппындæр дызæрдыггаг нæу, уымæн æмæ Азанбеджы сфæлдыстад Къоста æмæ Тугъанты Махарбеджы фарсмæ кадджын бынат кæй ахсы, уый, ныв кæныны аивад чи зоны, аргъ ын чи кæны, уыдонæй иуæн дæр дызæрдыггаг нæу.

Уæлдæр загътон, Азанбег парахат зæрдæйы хицау кæй уыд, уый тыххæй, фæлæ йæ царды авналæнтæ парахат схонæн ницы хуызы уыди. Дзæвгар азтæ иунæгæй кæй арвыста, канд уый тыххæй нае. Кæй зæгъын æй хъæуы, йæ кусыны фадæттæн къуындæг рахонæн нае уыди. Дардмæ цæуын æй нае хъуыд: йе 'рмадз æмæ йæ фатер иу ран уыдысты, фæлæ йе 'рвылбоны цардæй раппæлæн нае уыд. Йæ цытджын куыстыты иуы аргъæй афæдзæй фылдæр фæцæрæн кæмæй уыд, уый мæйæ-мæймæ æнхъæлмæ каст йæ пенсийы капеччытæм. Ахæм уавæры кæй уыд, уый хорз зыдтой канд йæ хæстæджытæ æмæ йе 'мбæлттæ нае, фæлæ уæлдæр хицауад дæр.

Фæлæ хицауадмæ Азанбеджы хуызæн стыр курдиаты хицау æмæ æргомдзырд адæм кадджын никуы уыдысты. Кадджын нае, фæлæ сын сæ размæ æвæрынц алыхуызон



цæлхдуртæ, æххуысы бæсты сын кæнынц мастисæн митæ, архайынц, цæмæй сæ фæндтæ сæ къухы ма 'фтой, ууыл.

Дзанайы-фырт дæр адæмы хъысмæт лыггæнджытæн сæ сохъхъыр цæстырдыгæй бадт фæцис æмæ йын, куы зæгъын, хъыцъыдæттæ нуазын кодтой, фæлæ йæ гæрзтæ никуы æрæвæрдта, дзырдта сын, цы аккаг сты, уыцы ныхæстæ. Мæнмæ равдыста, йæ заманы партийы обкомы фыццаг секретарьмæ цы письмо ныффыста, уый. Æрмæст уыцы письмо дæр хорз æвдыста, Дзанайы-фырт æцæг лæг кæй уыд, адæймаджы номы сæрвæлтау, карздæр нæй, ахæм тохы бацæуынмæ иунæг уысм дæр кæй нæ бафæстиат уыдаид, уый.

Фæстаг азты нывгæнæджы æнæниздзинад тынг фæцудыдта: йæ хъæлæс æппындæр нал хъуыст, йæ ныхæстæ йын былты змæлдæй дæр бамбарæн нал уыд, цы дзырдта, уымæ хъусын та-иу адæймаджы тынг фæндыд, æмæ æрхъуыды кодта хуымæтæджы мадзал: цы зæгъынмæ-иу хъавыд, уый гæххæттыл фыссын райдыдта. Афтæ — алы хатт дæр. Нæ фембæлды кæронмæ-иу стъолыл гæххæтты гæбæзтæй æнæхъæн рагъ рауад.

Азанбег, цавæр нывгæнæг уыд, уый тыххæй, кæд фаг æмæ куыд æмбæлы, афтæ загъд нæма 'рцыд, уæддæр аивадиртасджытæй бирæтæ хорз аргъ скодтой йæ куыстытæн. Цы сарæзта, уыдон кад скæндзысты дунейы цавæрфæнды равдыстæн дæр.

Зондджын адæм афтæ фæзæгъынц: адæймаг курдиатджын куы уа, уæд йæ курдиат алы ран дæр рабæрæг вæййы. Афтæ зæгъæн ис Азанбегæй дæр, уымæн æмæ йæ арæхстдзинадтæ ирдæй разындысты канд нывгæнынады нæ, фæлæ киноаивады дæр. Уый рабæрæг, иунæгæй киноныв «Ирон кадæг» исынмæ куы бавнæлдта, уæд. Сценари йын ныффыста йæхæдæг. Уæдæ йæ режиссер-æвæрæг агурыны сæр дæр нæ бахъуыд. Иннæ ахæм оператор æмæ нывгæнæг. Цæвиттон, йæ ныфс бахаста, киноисыны аивады чи нæма 'рцыд, ахæм хъуыддагмæ. Ныфс бахæссæн бирæ цæмæдæрты ис, фæлæ сæйрагдæр у, дæ гæрзтæ цæмæ рабæттай, уыцы нысан дæ къухы бафтыд æви нæ, уый.

Азанбег йæ нысанмæ кæй фæхæццæ, уый дзурыны сæр ницæмæн хъæуы, уымæн æмæ киноныв æвæрд æрцыд. «Ирон кадæг» фæцыд сæдæмингай адæймæгты зæрдæмæ:

æвдыстой йæ канд Советон Цæдисы нæ, фæлæ фæсарæнты дæр. Кино исгæйæ, йæ размæ цы бирæ цæлхдуртæ уыд, цы бирæ зындзинæдты сæрты ахызт, уыдон мæнæн хорз зындгонд сты, фæлæ ам уыдæттыл дзурыны фадат нæй.

Азанбеджы тыххæй дзургæйæ, æнæзæгъгæ нæй, чингуытæ фæлгонц кæныныл куыд зæрдиагæй бакуыста, уый тыххæй дæр. Цæстыл уайынц, Цæгæраты Максимы «Хъуыдинæйы галуан», Санаты Уарийы «Партизанта», узбекаг адæмон эпос «Алпамыш», Гатуты Дзахойы повесть «Зелимхан» æмæ æндæр чингуытæн цы нывтæ скодта, уыдон.

Адæймаг хорз кæй зона, ууыл фыссын дæр æмæ йын йæ ныв кæнын дæр æнцондæр у. Фæлæ хатгай афтæ вæййы, æмæ сфæлдыстадон кусæджы ныв кæнын бахъæуы, æппындæр кæй никуы федта, ахæм адæймаджы фæлгонц.

Зындгонд куыд у, афтæмæй Къостайы мады къам нæ баззад. Номдзыд поэт нæ хъуыды кодта йæ ныййарæджы. Æрмæст хъуыста хæстæджытæ æмæ зонгæты ныхæстæ, дæмæд, дам, дæхи хуызæн уыди. Дзанайы-фырт сфæнд кодта цыфæндыйæ дæр Къостайы мады ныв скæнын. Æнцон хæс нæ уыди уый, фæлæ Азанбег кусын райдыдта йæ уацмысыл. Ацыди Нармæ, фембæлди, сылгоймаджы чи зыдта, уыдонимæ. Иууылдæр æмдзыхæй загътой, Къостаимæ, дам, тынг æнгæстæ уыдысты. Уый фæстæ абалц кодта Грознамæ, хæсты рæстæг ам, Хъесатæм, уазæгуаты уæвгæйæ, цы гыццыл чызджы федта, уымæ. Къостайы мады хуызæн, дам, тынг у. Æрмæг æмбырдгонд куы фæци, уæд бавнæлдта кусынмæ. Рацыд цасдæр рæстæг, æмæ Азанбеджы æрмадзы фæзынди Къостайы мады ныв.

Иугæр мады кой рацыд, уæд мæхи мады кой дæр раæнон. Æз æнæ мадæй раджы баззæдтæн, ноджы æнахъомдæрæй та баззæдысты мæ дыууæ кæстæр хойы: Азанбегимæ куы бахæлар дæн, уæд мæ бафæндыд, цæмæй мын скодтаид мæ мады ныв. Дзанайы-фыртæн мæ хъуыды куы бамбарын кодтон, уæд йæ зæрдæмæ фæцыд æмæ мын бафæдзæхста, цæмæй йын йæ къамтæ 'рбахастаин.

Уыйас бирæ дæр нæ уыдысты, фæлæ мæ къухы ссарын цы бафтыд (хæстæджытæ æмæ мын зонгæтæ дæр баххуыс кодтой), уыдон æм радтон. Рæстæгæй-рæстæгмæ-иу æй абæрæг кодтон æмæ-иу æй нывыл кусгæйæ баййæфтон. Арæх цæуын æм мæ цæсгом нал хъæцыд, афтæ куы бамбара, нывы тыххæй цæуы, зæгъгæ. Æнæнхъæлæджы йыл-иу

куы амбæлдтæн, уæд мын-иу мæ зæрдæ алхæдта, кусын ыл, зæгъгæ. Æмæ йыл куыста æцæгæйдæр. Къамтæ-иу ын иууылдæр йæ размæ бандæттыл æвæрдæй баййæфтон. Цыдæр проекторы хуызæн аппаратай-иу сæм каст. Æвæццæгæн æм цæсгомæ алы хай дæр цæмæй дзæбæхдæр разындаид, уый тыххæй. Цы бонмæ мын сæмгъуыд кодта, уыцы бон бацыдтæн æмæ ныв рæсугъд фæлгæты æвæрдæй кæронмæ куыстгондæй баййæфтон.

Уымæй мын стырдæр лæвар никуыма ничи ракодта, стæй мын ракæндзæн, уый æнхъæл дæр нæ дæн. Мæ мад йæхи хуызæн афтæ тынг у, æмæ йæм куы бакæсын (мæ кусæн уаты ис), уæд мæ цыма хъызт зымæджы хуры тынтæ барæвдауынц, афтæ мæ зæрдæ срухс вæййы.

Рахастон æй цингæнгæйæ, фæлæ дыккаг бон фехъуыстон, мæ зæрдæ хъамайы рæхуыстау кæмæй фесхъиудта, ахæм æнамонд хабар: Дзанайты Азанбег, дам, амард...

Журнал «Ногдзау»-ы сæйраг редакторæй кусын райдыдтон 1985 азы. Цалдæр мæйы акуыстаин, афтæ мыхуырмæ цæттæ кодтам радон номыр. «Раджыма-раджыма», зæгъгæ, уыцы иумæйаг сæргонды бын хъуамæ дунейы рухс федтаид аргъау «Мæгуыр лæг æмæ уæйыг». Бафæндыд мæ, Азанбег æй куы сфæлгонц кодтаид, уый.

Нывгæнджытæ нæм бирæ ис, курдиатджын нывгæнджытæ, фæлæ алчи сывæллæтты журналæн баххуыс кæнынмæ йæ ныфс нæ хæссы, кæй та ахæм «лыстæг» хъуыддæгтæм не 'вдæлы. Фæлæ Азанбег нæ фæндоныл сразы æмæ нæ журнал сфидауын кодта йæ курдиатджын нывæй. Абон дæр уыцы ныв æфснайдæй дарын мæхимæ. Йæ афон куы 'рцæуа, уæд æй, кæм нæ фесæфа, ахæм ранмæ сæмбæлын кæндзынæн...

Адæмæй æнусон ничи у. Чи райгуырд, уыдон иууылдæр амæлдзысты: чи раздæр, чи — фæстæдæр. Фæлæ ис ахæмтæ, мæлæт кæмæн нæй. Æнæмæлæт сты, йæ фæстæ арф фæд чи ныууадзы, уыдон. Йæ курдиатджын сфæлдыстадæй адæмæн цин æмæ амонд чи хæссы, рухс хъуыдытыл сæ чи 'фтауы, цардмондаг сæ чи кæны, уыцы амонджын адæм. Кæд Ирыстоны, стæй канд Ирыстоны нæ, ахæм адæм ис, уæд уыдоны номхыгъдмæ æнæмæнг хауы Дзанайты Азанбег дæр.

**У**ы ис, уый дын куы исой, уæд зын у. Цы уыдис, уый дын куы исой, уæд цыма æнцондæр нæу, афтæ мæм кæсы... Уыдис мын райгуырæн бæстæ — Советон Цæдис, фæлæ йæ ныкъкъаппа-къуппа кодтой. Æмæ йæ ууыл дæр куы ныууагътаиккой: цъыф ыл калынц, алы хъылматæ йыл мысынц, хорзæй дзы цы уыд, уый æвзæрæй æвдисынц, рафауинагæй дзы цы уыд, уый сраст кæнын сæ зæрды кæрон дæр нæй. Нæ абоны царды æппæрццæгæй цы ис, уый кæнынц ивгъуыды аххос. Сталиныл цы нæ гæдыйы мард æрцауыгътой, ахæм нал баззад. Йæ царды алы къахдзæф дæр ын галиу рахуыдтой. Паддзахады сæргъы цы бонтæ æмæ азтæ лæууыд, уыдонæй иуыл дæр хур никуы ракаст: кæцыйыл дзы их æмæ къæвда уарыд, кæцыйыл — мит æмæ зæгъ. Советон Цæдис, дам, дæсгай азты цыди рæдыд фæндагыл. Уæлдай тынгдæр азымджын кæнынц, дунейы æхсæзæм хайæн разамынд Сталин куы лæвæрдта, уыцы дуг. Рæдыд дзы хæцыд рæдыды къухыл. Афтæмæй Бесойы фырт куы нал ис, уæдæй нырма æртиссæдз азæй фылдæр рацыд. Уæд цымæ уыцы рæдыдтытæн сраст кæнын афон нæма у? Æви цы сраст кæной, уый нæй?! Æвæццæгæн...

Уыдис ахæм поэт Чичибабин Борис. Йæ рæстæджы æфхæрд баййæфта: фæбадт ахæстоны, фæлæ йæ уд сыгъдæгæй баззад. Цы уыд æмæ цæмæ 'рцыдыстæм, уый æргомæй загъта: «Вот и опять мы все разрушили, в том числе и эту огромную страну, которую я хотел видеть не разрушенной, а реформированной. Страну режут по живому. Я всегда жил в Харькове, и теперь я — человек без Родины, потому что моя Родина — это все те, кто говорит и пишет по-русски. Ей я посвящал свои стихи. Я был свободным и в Гулаге. Теперь в свободном мире я лишен свободы».

Зын у ахæм хабæрттæ хъусын. Ноджы зындæр та — иу бæстæйы райгуыр æмæ иннæйы амæл...

**А**цы писмо мæ гæххæттыты æхсæнмæ кæцæй æмæ куыдæй бахауд, ууыл бирæ фæхъуыды кодтон. Æппынæрæджиау мæ зæрдыл æрлæууыд...

Уæд ма радиойы куыстон. Ме 'рдхорд мæм йæ кæддæры уарзоны писмотæ 'рбахаста, мæ бинойнаг, дам, мын сæ

куы фена, уымæй тæрсын, фесафын та сæ мæ цæст нæ уарзы, æмæ, дам, уал сæ дæхимæ бафснай. Иуцалдæр азы мæм фæлæууыдысты, стæй сæ ахаста. Ацы писмо куыд-дæртæй мæ гæххæттывимæ фæци æмæ хæрзæрæджы се 'хсæнæй рахауд. Цы у, уый цæмæй зыдтон æмæ йæ бакастæн. Ме 'мбал уæдмæ æндæр бæстæйы æрцард æмæ йæ кæмæ раттаин, уый нал уыд. Йæ уарзон æм цы зæрдæ-мæхъаргæ ныхæстæ ныффыста, уыдон аскъуынын та мæм æвгъау фæкаст æмæ сæ мыхуыр кæнын, чи йæ ныффыста (уый æз мæхæдæг дæр нæ зонын), стæй сæ кæмæ ныффыста, уый кæй ничи базондзæн, ууыл зæрдæ даргæйæ.

«Æнæхъæн къуыри рацыд, куы ацыдтæ, уæдæй ныр-мæ. Хæрзбон дæр мын нæ загътай, афтæмæй. Дæуимæ цы рæстæг зонгæ уыдтæн, уый æз нымайын мæ царды хуыз-дæр хайыл. Фидарæй дын зæгъын: ды мæн афтæ амонд-джынай никуыуал фендзынæ. Кæсыс мæм (ды ууыл не 'ууæндыс фæлæ), талынджы рудзынгæй цы рухс кæлы, уарзон адæймаджы рудзынгæй, уый хуызæн. Тæрсын, уыцы уаты къæсæрæй куы никуы бахизон, уымæй. Нæ мæ уырны, ды цы арт ссыгътай, уым нæ басудздзынæн, уый дæр. Ныртæккæйæ хъизæмардæр уавæры никуыма уыд-тæн. Мæхи фæсмонæй хæрын, уыцы уалдзыгон бон сыл-гоймаг кæй нæ разындтæн, уый тыххæй. Ме 'дылы ныхæ-стæм цæмæн байхъуыстай? Куыд тынг мæ фæндыд, алцы-дæр куы ферох кодтаис, куы ницæуылуал ахъуыды кодта-ис, куы сæрра уыдаис...

Мæ зæрдиаг, мæ дунейы рухс, ме 'дылы къоппа!.. Мæ ницæйаг сæры хаттæй-хатт ахæм хъуыдытæ сæвзæры: цыма зымæгон уазал бон хъарм уаты дыууæйæ бадæм. Æдде мит тъыфылæй уары. Миты гæлæбутæ сæрбихъуы-рæйттæгæнгæ зæхмæ хауынц. Пецы бæрз сугтæ къæрццы-тæ кæнынц. Ды къæлæтджыны бадыс. Дæ хæдоны цæп-пæртæ æрдæгмæ уагъд. Дæ армытæпæнтæ мын мæ дзык-кутæ лæгъз кæнынц. Дзурыс, кæй никуыма фехъуыстон, ахæм аргъау.

Мæ зынаргъ, зонын æй, уымæн уæвæн кæй нæй, уый. Зонын, мæ царды ахæмæй кæй ницы уыдзæн, уый дæр. Мæнæн хъысмæт æндæр нывтæ скарста, фæлæ мæм диссаг кæсы, ныртæккæ дæуыл цæмæн хъуыды кæнын, уый. Хорз æй куы зонын, ды цы стыр горæты дæ, уым дæ мæ мæт нæй. Ныртæккæ мын æнæ дæу тынг зын у. Фæнды,

мæ æз куынæуал уон, уæд ды дæр иучысыл рæстæг мæ уавæры куы бахауис. Æз мæхи куыд иунæг хонын, ды дæр дæхимæ афтæ иунæг куы кæсис.

Нæ зонын, цы кæнын, уый. Иуæй-иу хатт мæ фæфæнды рæстæг æрлæууын кæнын. Фæлæ ныртæккæ, ацы уысм, æз бамбæрстон: уарзын дæ. Чи зоны, ме 'дылы ныхæстыл мын худгæ дæр фæкæнай. Уæвæн ис, æмæ райсом худæг мæхимæ дæр фæкæсой. Фæлæ абон (æнусы къæсæрыл) бамбæрстон: куыдфæнды куы фæкæнон, уæддæр мæхицæй нæ алидздзынæн. Зонын æй, зон æй ды дæр: уарзын дæ... Уый кæддæр уыдтæн зындзырд æмæ 'нæсæттон, фæлæ мыл абон мæ зæрдæ фæуæлахиз, æмæ кæд Хуыцауы бафæнда, уæд...»

**К**олхозы сæрдар æмæ райæххæсткомы бæрнон кусæг (уполномоченный) быдыртыл зилгæ ацыдысты. Комбайнеры, мæнæу кæрдгæйæ, йæ тæккæ тыхстæй баййæфтой. Комбайн асаст, æмæ тракторист ивæн хай агурæг хъæумæ ацыд, фæлæ никæцæйма зынд. Афтæ тыхстæй йæ баййæфтой хицæуттæ. Бидаркæйæ дæр нæ рахызтысты. «Уæлбæхæй» йæм æххæсткомæй æрвыст лæг дзуры:

— Куыд у цард?

— Куыд у, куыд? Афæдзæй афæдзмæ нæ л...х фæкалæм, æмæ нын æй сымах хуызæн хицæуттæ бахæрынц!..

**С**къоладзауы ахуыргæнæг фæйнагмæ рахуыдта æмæ йæ фæрсы:

— Итали Европæйы и æви Азийы?

Лæппу хъуыдыты аныгъуылд, фæлæ дзуапп раттын йæ бон нæ баци.

Ахуыргæнæг ыл фæхъæр кодта:

— Ацу, хуырым, дæ бынаты сбад, никуы дæ ницы рауайдзæн!..

Лæппу йæ бынатмæ фæцæйцыд. Æваст фæстæмæ фæзылд æмæ фæуæлахизуæвæджы хъæлæсæй загъта:

— Европæйы!

— Æмæ дæм, цалынмæ дæ номæй сдзырдтон, уæдмæ йæ цæуыннæ загътай?



Мыртазты Барис заманхъуйлаг кәй уыд, уый бәл-  
вырд-бәрәг дардта йә дзырдарәхстдзинадыл.  
Гениты тыххәй-иу ныхас куы рауад, уәд-иу афтә фә-  
кодта:

— Генитә бирә не сты: раз-два и обчелся, — әмә-иу  
раздәр йәхимә ацамыдта, уый фәстә та, кәимә ләууыд,  
уымә.

Самбегаты Гәвдиимә Терчы былты ныхәстәгәнгә  
фәцәуәм. Иу заман әндәр әвзагәй әрбайсгә  
дзырдтәй пайда кәнынмә рахызтыстәм. Гәвдийы хъуы-  
дымә гәсгә, ацы дзырдән әндәрәй баивән нәй әмә,  
дам, дзы пайда кәнын хъәуы. Ныхас та цыд уырыссаг  
ныхас «уже»-йыл.

Мә зәрдыл, радиойы ма куы куыстон, уәд Газайты  
Зойә цы хабар радзырдта, уый әрләууыд...

Уәд ма телеуынынадәй равдыстытә комкоммә лә-  
вәрдтой. Иу сылгоймаджы әрбахуыдтой, әмә йын ре-  
жиссер бамбарын кодта, йәхи куыд дарын хъәуы, уый.  
Загъта йын, цәмәй иронау дзурыныл архайдтаид.  
Сылгоймаг, мәгуыр, цы йын амыдтой, уый бәргә хъуыды  
кодта, фәлә дзургә-дзурын йә ныхасы спайда кодта,  
Гәвди цы «уже»-йы кой ракодта, уымәй. Кәй фәрәдыд,  
уый фембәрста әмә уыцы тыхстхуызәй афтә куы бакә-  
нид: «Уже» дәр мын дзы фәци...»

Кәй зәгъын әй хъәуы, адәм әм хъуыстой, афтәмәй.

Хәсты хәдфәстә уыдис уый. Адәмән сә туг сә цә-  
стытәй каст, фәлә фашистон Герман йә зонгуы-  
тыл кәй ләууыд, уый зәрдәты ныфс уагъта, адәммә  
пырх горәттә әмә хъәуты сәрты зынд хуыздәр фидән.  
Уәвгә, хәст йә тәккә цыренәй куы уыд, уәд дәр әу-  
уәнк нә сәфти, цард мәләты коммә нә каст, рәстәг  
йәхиуәттә домдта. Афтә кәй уыд, уымән хорз әвди-  
сән — Ирыстоны куырыхондәр ләгтә: Абайты Васо,  
Багаты Никъала, Дзанайты Иван, Боциты Барон әмә  
Епхиты Тәтәри уәхскуәзәй куыстой ирон адәмы цыт-  
джындәр хәзна — Нарты кадджытә әмбырд кәнын әмә  
мыхуыры рауадзыныл. Сә арфәйаг фәллой сцәттә әмә



боны рухс федта 1946 азы. Фæстæдæр фæзындысты 2-аг æмæ 3-аг рауагъдтæ дæр. Куы зæгъын, хæсты фæудыл афæдз йеддæмæ нæма рацыд, афтæ.

Чиныйджы рацыд ирон адæмæн уыд бæрæгбоны хуызæн, алы ирон хæдзары къæсæрæй дæр чи бахызт, алы ирон зæрдæйы дуар дæр чи байгом кодта. Адæм кæрæдзимæ хæрзæггураггаг уадысты, цин кодтой стырæй, чысылæй.

Мæныл уæд дæс азы дæр æххæст нæма цыди, фæлæмæ цин иннæты цинай къаддæр нæ уыд. Чиный куы федтон, йæ фæлгонцимæ йын куы базонгæ дæн, уæд зæххыл нал хæцыдтæн. Цæмæдæр гæсгæ мæм афтæ каст, цыма нæртон хъæбатыртæм мæхæдæг дæр цыдæр бар дардтон, стæй мын сæхæдæг дæр æцагæлон нæ уыдысты. Уæвгæ, «цæмæдæр гæсгæ» дзæгъæлы зæгъын, уымæн æмæ нæ таурæгъон фыдæлтæ — нæртон адæм алы ирон адæймагимæ дæр тугдадзинтау баст сты, сæ цард æмæ архайды не 'гъдæуттæ ирдæй зынынц, нæ фарн æмæ дзы уæздандзинад æрттывдтытæ калы.

Цæмæй мæ цин йæ гаччы сбадтаид, уый тыххæй мæ æнхъæлмæ кæсын бахъуыд, цалынмæ мæ мад быдырæй æрбаздæхтаид, уæдмæ. Æртæ туманы — уый аргъ уыди чиныг — сидзæргæсы хæдзары æвдæлонæй кæм хъуамæ лæууыдаиккой! Æнæмæнг сæ хъуыди искаемæй æфстау ракурын. Мæ мадæн хъуыддаг куы бамбарын кодтон, уæд, кæй зæгъын æй хъæуы, сагъæсы бацыд. Нæ сыхæгтæ махæй бирæ хъæздыгдæр нæ уыдысты, стæй куы уыдаиккой, уæддæр курын зын у. Æнцондæр нæ уыд, цы ракуырдатис, уый бафидын, фæлæ мæ мады бон нæ баци мæ курдиаты ныхмæ 'рлæууын.

Æхца кæм ссардта, уый нал хъуыды кæнын, фæлæ, æмхæст æртæ сырх туманы мæ къухы куы бафтыдысты, уæд фæстæмæ дæр нал фæкастæн, афтæмæй дуканимæ фæцагайдтон. Сырхсырхидцъар дынджыр чиныгимæ фæстæмæ нæхимæ балæууыдтæн. Цалынмæ мæ къухтæ ныхсадтон, уæдмæ йæ рафæлдахын мæ цæст нæ бауарзта.

Раздæр ын фæцин кодтам йæ нывтыл. Сæ алкæцыдæриу адæймаджы æнахуыр дунейы балæууын кодта, сæвзæрд-иу æм æнæкæрон сæрыстырдзинад.

Уыцы диссаджы уысмтæ мæ никуы ферох уыдзысты. Мæ дыууæ кæстæр хойы скъоламæ нæма цыдысты, мæ

мад та æнахуыргонд уыд, фæлæ æнæхъæн бинонтæй дæр æмбæрстам, нæ хæдзары фыццагдæр цы чиныг фæзынд, уымæй кæй фæхъæздэгдæр стæм, нæ фарныл кæй бафтыд. Ноджы диссагдæр та уыди, кæсын æй куы райдыдтон, уæд. Цастæ мын æнтысти, фæлæ уæддæр мæхиуыл нæ ауæрстон. Кастæн, цас мæ бон уыд, уыйбæрц. Суанг ма-иу нæм сыхæгтæ дæр æрбацыдысты.

Абоны хуызæн мæ цæстыл уайынц, «Нарты кадджыты» цы диссаджы нывтæ уыди, уыдон. Сæ алкæцы дæр мæм дзы дзуары хуызæн каст. Чи сæ сфæлдыста — Тугъанты Махарбег — уый дæр зæххон адæймагыл нæ нымадтон. Уæларвон тыхæй хайджын æй æнхъæлдтон. Уæвгæ, уый æнæмæнг дæр афтæ уыди. Таурæгъон хъæбатырты уд чи бауагъта, зæдтæ æмæ дауджыты уырнинагæй чи равдыста, уыцы нывгæнæгмæ Хуыцауы комытаф ма фæхæццæ уыдаид, уый зын бауырнаен уыд.

**Б**ити колхозы бригаирæй куыста. Адæм дзы хъаст кодтой. Семæ дзырдта тызмæгæй, иннæ бригаирты хуызæн нæ уыд: хатыр никæмæн кодта. Йæхи-иу дзы чи куырда, уый-иу хъæры бын фæкодта. Адæймаг цы уавæры ис, уый йæм никуы бахъардта. Йуахæмы та Лезурханимæ сбыцау. Сылгоймаджы тынг смæсты кодта, æмæ йæм уый дæр нал фæлæууыд:

— Рынчын нæ кæныс, фæлæ мæлгæ дæр нæ кæндзынæ! Уæддæр дæ нæ фервæздзыстæм?!

**А**лан йæ мадимæ уыдис Цъæйы. Уыцы рæстæджы уым йæ улæфт уагъта мæ зонгæ профессор йе 'мбæлттимæ. Лæппу, æвæццæгæн, фыдуаг кодта, æмæ йæм Хъайто бавзыста, фæлæуу, æз мæнæ Музаферы фенон æмæ, ныхасмæ кæй нæ хъусыс, уыдæттæ йын радзурон. Алан дæр дзыхъхъы лæуд нæ разынд:

— Æз уæхимæ писмо ныфффысдзынæн, Хъайто Цъæйы алы бон дæр йе 'мбæлттимæ бæгæны нуазы, зæгъгæ.

Цымæ дыууæ дзырдхæссæгæй азмагдæр кæцы уыди: гыццыл æви стыр?..

*У*нæлар Ермоловмæ, дам, кадджын уазджытæ сæм-  
бæлд. Фынг сын æрæвæрдта, æмæ йын дзы раппæ-  
лыдысты. Уæлдайдæр — йæ физонаегæй.

— Уагæры ма Хъороты Агоры физонаегæй куы фæхъæ-  
стæ уыдаиккат.

— Æмæ нын уыцы Агор цæуыннæ скодта физонаег? —  
бафарста уазджытæй чидæр.

— Ирыстонмæ ацыди. Йæ райгуыраен бæстæ тынг мысы-  
ди, æмæ йын фæтæригъæд кодтон: ауагътон æй, — дзуапп  
радта инæлар.

*Ф*ыссæджы ныхас кæдæмыты хъуысы, уый диссаг у.  
Нудæсæм æнусæй Некрасов Николай йæ хъæлæсы  
дзаг ныхъхъæр кодта æмæ йæ ныхæстæ дыууын  
фыццагæм æнусмæ хæхтæ æмæ быдырты сæрты азæлгæ  
махмæ æрхæццæ сты:

*Где вы — певцы любви, свободы, мира  
И доблести?.. Век «крови и меча»!  
На трон земли ты посадил банкира,  
Провозгласил героем палача...*

Цыма йæ дзырдтæ никæмæ фехъуыстысты, уый хуы-  
зæн йæхиимæ дзурæгау дарддæр зæгъы:

*Толпа гласит: «Певцы не нужны веку!»  
И нет певцов... Замолкло божество...  
О, кто теперь напомним человеку  
Высокое призвание его?..*

Æцæгæйдæр, чи?

*У*у заман та мæ сыхаг ме 'мдзæвгæйы кой ракодта.  
Цавæр æмдзæвгæ уыд, уый дæр зæгъон:

*Рæдыдыстæм, нæй йыл ныхас дæр,  
Нæ нæм хъардта адæмы хъæр:  
Цы къухтæй æмдзæгъд кодтам раздæр,  
Ныр уыдонæй хойæм нæ сæр.*

Æз та, зæгъын, æндæрабон ног æмдзæвгæ ныффыстон,  
нæ ныртæккæйы царды нывтæ мæ цæстыл уадысты, афтæ-  
мæй, æмæ сын æй радзырдтон:

*Куыннаæ кæнон æрдиаг,  
Куыннаæ кæнон фæдис?  
Фыдзынæгты фæндиаг  
Фыдыбæстæ фæцис.*

Камал афтæ бакодта:

— Бафтауын ма йæм хъæуы иу-дыууæ куплеты уæддæр,  
науæд æй адæмы размæ куы рахæссай, уæд сæм æгæр цы-  
быр фæкæсдзæн. Блок афтæ загъта: æмдзæвгæйы дæргъ,  
дам, хъуамæ æртæ строфайæ къаддæр дæр ма уа æмæ фыл-  
дæр дæр, ома æппæты хуыздæр уыдзæн ахæм бæрцæй.

Æз ын йæхи æмдзæвгæ æрымысыдтæн. «Армукъайы  
уынаæрæй скъуыддзаг» — афтæ хуыйны æмдзæвгæ. Ис дзы  
æрмæстдæр æртæ рæнхъы:

*— Кæй ма хъæуы кæсæгтæ?!  
Сæрджынты кило — сомы 'рдæг!  
Æнæсæртæ та — сом!..*

Уымæ, зæгъын, цæуыннаæ 'фтауыс.

— Уымæ æфтауын нæ хъæуы, хъуыды дзы кæронмæ  
загъд æрцыд.

— Афтæ у, афтæ, мæ цыппаррæнхъонмæ ма æфтауын  
хъæуы, фæлæ де 'ртæрæнхъонмæ — нал.

*Д*æ хæлæртты быцæуы бацæуыны бæсты де знагты  
быцæуы бацу, уымæн æмæ дæ хæлæрттæй иуы дæ-  
хицæн знаг скæндзынæ, де знагтæй та — лымæн. Уый ног  
эрæйы агъоммæ куырыхон Биант загъта. Фæлæ мæнæ ацы  
зондджын ныхас чи загъта, уый нæ зонын: «Дæумæ дæр —  
фæткъуы, мæнмæ дæр. Куы сæ баивæм, уæд нæ иумæ дæр  
фæткъуы уыдзæн, не 'ннæмæ дæр, фæлæ, цы зонам, уый  
кæрæдзийæн куы радзурам, уæд дыууæйæ дæр фæзонд-  
джындæр уыдзыстæм».

*Æ* поэттæй иу Хуымæллæджы дон Волгæйы хуызæн  
уæрæх æмæ арф рахуыдта:

*Камбилеевка-река  
Широка и глубока.*

Уыцы дыууæ рæнхъы сæ фæдыл расайдтой цалдæр эпиграммæ æмæ пародийы. Æз дзы ракаендзынаен иуы кой.

Куыд зонæм, афтæмæй Хуымæллæджы дон уæрæх дæр нæу, арф дæр нæу. Æмæ дыууæ рæнхъы авторæн æндæр поэт йæ цæстмæ бадардта: «Хуымæллæджы дон кæд арф нæу, уæддæр дæ хъуыдытæй арфдæр у».

Иннæ эпиграммæты ноджы карздæр ныхæстæ ис æмæ уыдоны кой нæ кæнын.

**Æ**над, ома æнæ ад æмæ адджын, зæххыл цыдæриддæр ис, уыдон кæнынц дыууæ дихы: хæрзтæ æмæ æвзæртыл. Стæй, æвæццагæн, дуне «æнæ» æмæ «джын»-æй арæзт у. Цы джын дæ, зæгъгæ, дæр, чи зоны, уымæн фæзæгъынц.

**Ф**ылдæр адæм хæрзхотæ æмæ хæрзæфсымæртæ вæййынц. Фæлæ ма вæййы æндæрхуызон хотæ æмæ æфсымæртæ дæр: мадæй — иу, фыдæй — хицæн, мадæй — хицæн, фыдæй — иу. Цымæ дзы кæрæдзимæ кæцытæ хæстæгдæр сты? Зын фарст дæттын мæхимæ, ахæм хæстæджыты бафæрсынмæ та мæ ныфс нæ хæссын. Кæмæ куыд фæкæсдзæн, чи мæ куыд бамбардзæн — Хуыцау йæ зонæг.

Мæхинымæр та æрцыдтæн ахæм хатдзæгмæ: æвæццагæн, мадæй — иу хотæ æмæ æфсымæртæ хæстæгдæр сты. Чи зоны, фыдæй — иу.

Мæгъа...

**Р**ихитæ йыл ис, суанг ма боцъотæ дæр, фæлæ адæм, йæ митæм куы бакæсынц, уæд фæзæгъынц:  
— Ауыл рихи нæй. Амæн йæ рихи даст у!..

**Ф**ырхъалæй скъуыдты цæуыны бæсты фырмагуы-рæй æмпъызтыты цу.

*У*ахæмы радиойæн интервью лæвæрдтон, æмæ мæ уацхæссаг бафарста, Шекспиры, дам, ирон æвзагмæ цæмæн тæлмац кæныс. Æмæ йæ фарст фæбæлвырд-дæргæнгæйæ дарддæр йæ хъуыды райхæлдта: «Кæй фæнда, уый йæ уырыссаг æвзагмæ тæлмацгондæй нæ бакæсдзæн? Ноджы фылдæр адæм...»

Цыдæртæ загътон уацхæссагæн. Бæлвырд сæ нал хъуыды кæнын, фæлæ сæ мидис уыди ахæм: уæдæ ныр нæ иронау фыстытæ дæр уырыссагмæ раивæм, цæмæй сæ фылдæр ирæттæ кæсой, уый тыххæй?

Æнхъæлдæн, Марк Твен загъта, Шекспиры англисæгтæ дæр нæ кæсынц, зæгъгæ. Кæй зæгъын æй хъæуы, уым, адæймаг цæуыл бацин кæна, ахæмæй ницы ис, фæлæ уæддæр ныффыстон ахæм цыппаррæнхъон:

*Нæ зонын æз, кæдæм цæуы мæ Ир,  
Тæрсын, куынауал разына йæ фæд...  
Куы нæ хъæуы йæхи 'взагыл Шекспир,  
Кæй бахъæудзæн ирон æвзагыл уæд?*

*А*зты дугъæн бауromæн нæй, адæймаджы цардæн иу хатт йеддæмæ æрлæууæн куыд нæй, афтæ. Цæуынц бонтæ, къуыритæ, мæйтæ. Иу рæстæджы азты нымæц ахæм бæрзæндмæ схизы, æмæ сæ цъуппæй фæстæмæ ра-кæсын кæд фæхъæуы. Бирæ адæм уыцы цъуппæй ра-кæсынц æмæ дисы бацæуынц: уыцы гакъон-макъон фæндæг-тыл æз фæцыдтæн, уыцы хæрдтæ æмæ уырдгуыты фæсте фæуадзын мæнæн бантыст, уыцы къуыппытæ æмæ дзыхъ-хъыты сæрты æз ахызтæн? Кæд æцагæйдæр афтæ уыди, уæд ахæм уæлиаумæ куыд тагъд схæццæ дæн? Мæ зæрды ма дарддæр цæуын куы ис, фæлæ мæ хъарутæ куынауал амонынц.

О, цардæн райдайæн куыд ис, афтæ йын ис кæрон дæр. Цасфæнды бирæ куы фæцæрай, уæддæр дæм афтæ фæ-кæсдзæн, цыма рæстæг, куыд ын æнхъæл уыдтæ, уымæй тагъддæр цыди, æмæ, куыд тагъд агæпп кодта, уый дæр уымæн нæ бамбæрстай...

Уый уыд уартæ 1963 азы, «Рæстдзинад» йæ дыууиссæдз азы куы бæрæг кодта, уæд. Нæ кусджытæ иууылдæр æрæмбырд сты æмæ нæ къам систем. Уæвгæ, иууылдæр нæ уыдысты. Алы аххосæгтæм гæсгæ дзы нæ бахаудысты... Чи

дзы нæ бахауд, уыдон дæр мын зындгонд сты. Нæ хæлар-  
зæрдæ, «Рæстдзинад»-ы дæсгай азты дæргъы зæрдиаг  
фæллой чи фæкодта, уыцы Мамонтов Федор мын къам  
куы радта, уæд дзы чи нæ уыд, уыдоны мыггæгтæ йæ  
чъылдыммæ ныффыстон. Къамы чи ис, уыдон бæрæг сты,  
фæлæ иннæты дæр хъуамæ фæстагæттæ зоной æмæ, кæд  
Хуыцауы фæнда, уæд сæ иуахæмы ныммыхуыр кæндзы-  
нæн...

Уыцы къаммæ куы 'ркъæсын, уæд мæ цæстытыл ауа-  
йынц, иуæндæс азæй фылдæр кæимæ фæкуыстон, уыдоны  
рухс цæсгæмттæ. Бирæ амонджын бонтæ арвыстон семæ  
æмæ, цасфæнды куы фæцæрон, уæддæр, кæддæр цы ны-  
хæстæ загътон, уыцы азтæ æмæ уыцы азты кæимæ куы-  
стон, уыдон мæрдты дæр мемæ уæнт, зæгъгæ, — мæ къух  
никуы сисдзынæн, уымæн æмæ, уæд цы базыдтон, фæдтон  
æмæ фехъуыстон, уыдон мын разындысты æнусон фæн-  
даггаг.

Æнгомдæр адæмæн скæнаен нæ уыди. Адæмы хъæр чи  
не 'мбæрста, уыдон редакцийы бирæ нæ фæстиат кодтой.  
Йæ бон-иу чи базыдта, уый-иу йæхæдæг ацыд æмæ, дон  
йæхи сыгъдæггæнгæ куыд цæуа, афтæ редакци дæр сыгъ-  
дæгæй сыгъдæгдæр донвæдты лæгæрста. Афтæмæй ралæу-  
уыд йæ дыууиссæдз азы юбилей.

Уыцы бон цы къам систам, уымæ арæх æркаæсын æмæ  
иу хаттæй иннæ хатмæ мæ равг мæгуырдар кæны. Иуæй-  
иумæ фæцыдысты, «Рæстдзинад»-ы тырысайыл фидар  
къухтæй чи хæцыд æмæ йæ бæрзæндты чи хаста, уыдон.  
2008 азы 29 апрелы ма йæм куы æркастæн, уæд ма дзы  
фараст æмæ дыууиссæдзæй æгас уыдысты æрмæстдæр  
фондзæй: Гуыттыаты Замирæт, Дарчиты Нинæ, Цæрукъаты  
Таймураз, Мæхæмæтты Ахуырбег (куыдхистæрæй сæ ны-  
майын) æмæ æз. Уыцы хъуыдытæгæнгæйæ равзæрдысты  
ацы рæнхъытæ:

*Нæ уыд нæхицæй хъалдар...  
Ныр ма нæ баззад цалдар —  
Кæныны ныл азтæ уæз.*

*Замирæт æмæ Нинæ,  
Таймураз æмæ Зинæ,  
Ахуырбег æмæ æз.*



*«Рæстдзинад»-ы тырыса  
Хæссæм, уадз дардмæ хъуыса  
«Рæстдзинад»-æн йæ кад.*

*Цы дуг уыди, цы рæстæг —  
Уыд зæрдæмæ куыд хæстæг,  
Цæйбæрц уыди нæ цин!*

*Цы газет уагътам раздæр! —  
Нæ уыд йæхицæй уаздæр,  
Нæ куыст хуыдтам нæ дин.*

*Ныр атахтысты азтæ,  
Нæ фылдæры нын байста  
Æнæхатыр мæлæт.*

*Кæдмæ цæуæм нæ къæхтыл,  
Лæгъз быдыртыл уа, рæгътыл —  
Зындзæн зæххыл нæ фæд.*

Ныр уыдонæй, ома 2008 азы ма æгас чи уыд, уыдоны æхсæнаей дæр фæхъуыдысты Дарчиты Нинæ æмæ Цæрукъаты Таймураз. Фараст æмæ дыууиссæдзæй ма фараст æмæ дыууиссæдз азмæ кæддæры бæзджын «Рæстдзинад»-æй æгас стæм æрмæстдæр цыппарæй.

Рухсаг уæнт, йе 'нусон фæндагыл чи ацыд, уыдон иууылдæр! Зинæ, Замирæт æмæ Ахуырбег та, сæ разæй чи фæци, уыдоны арфæтæй хайджын уæнт! Марды арфæ æмæ, дам, дзуары арфæйæн иухуызон тых ис.

*М*урат, дзæнæты фæбад! Дæ мæлæтмæ чи 'нхъæлмæ каст, уыдонæй иуæн йæ сæр схъил кæныны фадат фæци. Комкоммæ дзургæйæ та — «схъæбатыр». Цы аккаг у, ахæм «кад» кæмæн скодтай, уымæн, дæ цæсты фæцъындмæ кæсгæйæ, йæ цæстытæ урс кæнынмæ фесты. Де 'цæг дунемæ куы ацыдтæ, уæд ыл хур скаст, фæлæ йæ рухсмæ ницуал ауыдта. Ахæм стыр хорздзинад ыл æрцыд, уый йæ нæма уырныдта. Тарсти, бынтон куы нæ амæлай, ома фæстæмæ куы райгас уай, уымæй æмæ уал æнхъæлмæ каст. Бонтæ æмæ къуыритæ цыдысты.

Мæйты нымæцыл æфтыди. Куы нæ æмæ куы нæ зындтæ, уæд æй сабыргай уырнын райдыдта, фæстæмæ кæй нал раздæхдзынæ, уый, æмæ, дæ амардыл дзæвгар рæстæг рацæуыны фæстæ, «цалдæр азы размæ» газеты «æгæр» кæй скритикæ кодтай, уый йæ хъаст редакцимæ бахаста æмæ дзы йæхицæй хатыр ракурын кодта.

Ахæм «хъæбатырдзинад» равдыста (йæ ном æмæ йын йæ мыггаг барæй нæ фыссын, газет дæу дæр дæ ном æмæ дæ мыггагæй нæ бацамыдта, рахуыдтой дæ æхсæнадон уацхæссæг), «æгæр» кæй скритикæ кодтай, уыцы лæг.

Дисы мæ бафтыдта, газет цы зондыл хæст разынд, уый дæр. Цытæ фыссы, уыдоныл лыстæг ахъуыды кæн, уæд йæ хатырты дæлдæр-уæлдæр ныхæстæн рæстмæ бамбарæн нæй. Искуы ма «æгæр» скритикæ кæныны тыххæй искæй азымы бадарæн ис? Ноджы диссагдæр та у, «æгæр» æй кæй скритикæ кодтай, уымæй хатыртæ курын. Дыккаг æмæ æртыккаг бон нæ, фæлæ «цалдæр азы размæ» мыхуыргонд чи 'рцыд, уыцы æрмæджы тыххæй.

Дæсгай азты мыхуыры кусын, æмæ, цы нæ федтон æмæ фехъуыстон, ахæм, æвæццæгæн, бирæ нал баззад, фæлæ искуы искæцы газет кæйдæр «æгæр» кæй скритикæ кодта, уый тыххæй хатыртæ куырдыдта, зæгъгæ, никуыма фехъуыстон. Æгæр бирæ аиппытæ æнаиппæй куы ранымайай, ома цыдæриддæр уыди, уый комкоммæ куы зæгъай, уæд æгæр никуы уыдзысты. Газет та уый тыххæй йæ уæрджытæ хойынмæ фæци æмæ, цалдæр азы размæ раст кæй критикæ кодтой, уый тыххæй йын лæгъстæ кæнынц, ныронг нæм цы диссаджы æрмæджытæ æрвыстай, ахæмтæ та нæм æрвит, зæгъгæ.

Мурат, ацы æрмæг газеты куы фæзынд, уæдæй нырмæ дзæвгар рæстæг рацыд. Дæхæдæг æгас куы уаис, уæд дæ ныхмæ ныфффыссын кæй нæ бауæндыдаиккой, уый мæ уырны, стæй куы бауæндыдаиккой, уæд дзы сойтæ кæй не смарзтаиккой, ууыл дæр дызæрдыг нæ кæнын. Æнхъæлмæ кастæн, кæд дæ фарс, ома рæстдзинады фарс, исчи радзурид, зæгъгæ, фæлæ уый йæ зæрды куы никамæн уыд, уæд уыцы хæс æз мæхимæ райстон. Дæхæдæг сын цы дзуапп раттаис, уымæ дæрддзæф лæууы, фæлæ æппыннæйы бæсты кæд бабæззид.

**Æ**фсымæры лæппу, дам, æфсымæр нæ комы. Цæуыннæ, цымæ? Хойы лæппуйæн, ома хæрæфыртæн диссаджы бартæ куы ис, йæ мадырвадæлтæ йæ сæ кæцыфæнды бинойнагæй дæр дæлдæр куы нæ 'вæрынц, кадджыныл æй куы нымайынц, уæд æфсымæры лæппуйæн хойы лæппуйæ къаддæр кад цæмæн ис? Йæ фыды хойыл йæ зæрдæ цæуыннæ дары?

Ис ма æндæрхуызон æмбисæндтæ дæр: «Минас кæнын дæ куы фæнда, уæд дæ мады хомæ бауай, смæстджын уæвын дæ куы фæнда, уæд та дæ фыды хомæ». «Мады хойæ мады ад цæуы».

Кæд æфсымæры лæппу дæр æфсымæр уымæн нæ комы?

**Æ** хъæуккæгтæ иу номæн бирæ хуызтæ кæй раттынц, уый тыххæй ма фыстон. Уæд мæм Михайлы кой уыди. Фæнды ма мæ Владимиры тыххæй дæр зæгъын.

Ахæм ном Бæрæгъуыны кæуыл сæвæрдтой, уыдонæй иумæ дæр уыцы номæй нæ дзырдтой. Иуты дзы хуыдтой Валодя (Чехойты, Дзасохты, Хъантеты, Цогойты, Хлойты, Цомайты, Беккуызарты, Мзокты, Хуыдæлты æмæ афтæ дарддæр. «Афтæ дарддæр» уымæн зæгъын, æмæ, уæлдæр цы Валодяты кой скодтон, уыдон мæ рæстæджы цардысты, ома æз хъæуы куы цардтæн, уæд. Зыдтон дзы алкæй дæр лæгæй-лæгмæ. Ныр, кæй зæгъын æй хъæуы, сæ нымæц фæфылдæр уыдаид, уымæн æмæ хъæуы куынауал цæрын, уæдæй нырма æнусы æмбисæй фылдæр рацыд), иннæйы Лади (Дзасохты, Хъуппеты), аннæтæй кæй Ладе (Кобесты) хуыдтой, кæй — Ладемыр (Беккуызарты, Дзасохты, Цогойты), кæй — Валоккæ (Беккуызарты).

Афтæмæй дзы, куы зæгъын, мæ хъæуккæгтæ, йе 'цæг ном — Владимирæй иумæ дæр нæ дзырдтой.

**А**лы хъуыддаджы тыххæй дæр æм ис йæхи... галиу хъуыды.

**С**уворин Алексей Сергейы фырт йæ рæстæджы зындгонд уыди. Зындгонд уыди, канд йæ хъæздыгдзинадæй

нæ, фæлæ йе сфæлдыстадæй дæр: фыста драмон уацмыс-тæ, уагъта алыхуызон чингуытæ, къæлиндартæ... Кæд Чеховæй æхсæз æмæ ссæдз азы хистæр уыд, мæлгæ та зынгонд фыссæгæй аст азы фæстæдæр акодта, уæддæр хæларæй цардысты. Цыма æмгæрттæ уыдысты, уыдис сын ахæм ахастдзинаедтæ.

Алексей уагъта газет «Новое время». Цы фæндагыл æрлæууыд, уый нæ цыди Ленины зæрдæмæ. Уайдзæф ын кодта, хъæздыджыты фарс кæй хæцыд, уый тыххæй. Разы дзы нæ уыди Салтыков-Щедрин дæр. Йæ газет та йын схуыдта «Чего изволите?» Цымæ уæды официалон газеттæй æмæ ныры рæстæджы ахæм газетты æхсæн бирæ хъауджыдæрдзинаедтæ ис? Ныртæккæйы газетты æндæр номæй куы схониккам, уæд цымæ бирæ фæрæдиикам? «Чего не изволите?» Цæмæй æвзæрдæр ном у? «Чего не изволите?» дæр къаддæр хæрзты нæ бацæуид, сæ хъысмæт кæмæй аразгæ у, уыдонæн.

Цыфæндыйæ дæр Суворинмæ мæ зæрдæ нæ хъæбæр кæны, Чеховæн бирæ лæггæдтæ кæй фæкодта, уый тыххæй. Антон йæ цыбыр царды дæргъы цы диссаджы уацмыстæ сфæлдыста, уыдон дунейы рухсмæ уадзыныл æнувыдæй кæй архайдта, уый тыххæй дзы бузныг уæвын хъæуы, уымæн æмæ, адæймаг хорздзинадæй цы сарæзта, аргъ ын уый тыххæй фæкæнынц.

*М*æ мадырвад мын ахæм хабар радзырдта: «Мæ сыхагæй уæздандæр лæгæн скæнæн нæй. Æгъдауылхæст, уазæгуарзон, фырнымд. Æрæджыйы онг-иу æй нæ сыхбæстæ æдзухдæр хистæрæн агуырджытæ æмæ-иу алы хатт дæр фынг сфидæуын кодта.

Мæ хæдзары — æз ныр æндæр сыхы цæрын — циндзиннад уыди, æмæ йæм мæхæдæг хонæг фæцыдтæн, Хæмыц, мæ уарзон адæмимæ æртæ чъирийы скувынмæ хъавын æмæ дæ уырдаг хонгæ дæр кæнын æмæ дзы хистæрæн куы сбадис, уый дæр мæ фæнды, зæгъгæ. Дæ фарсмæ, дам, балæудзынæн, фæлæ мæм хистæрæй сбадыны ныфс нæй.

Æмæ мын йæ царды хабæрттæ ракодта. Цæвиттон, Хæмыцæн ис иунаг лæппу æмæ галиу фæндагыл ацыд. Ахæм фæндаг чи равзары, уымæн та йæ царды бонтæ

æрцыбыр вæййынц. Мæ сыхаджы лæппу дæр, куыд мын радзырдта, афтæмæй уырдаæм фæхæстæг. Уæддæр ма йæм ноджыдæр иу хатт æрхатыдтæн, адæмы 'хсæнмæ куынæ-уал цæуай, дæхимæ хъусыныл куы фæуай, уæд бирæйы фаг не суыдзынæ, зæгъгæ. Фæлæ, марадз-зæгъай, кæд мын сразы. Хистæры бынаты, дам, куы сбадон, уæд, дам, мын исчи афтæ куы зæгъа, дæ хæдзары уынаффæ кæнын куы нæ зоныс, уæд махæн зонд цы амоныс.

Куыnnæ йын хъуамæ фæтæригъæд кодтаин? Хæмыц йæ-хæдæг — æцæг ирон, æгъдауджын, фæрнджын лæг. Дæ сæ-рæн мацы зон, дæ иунæг хъæбулæн фу-фу фæкæн æмæ ахæм бæллæхы бахау! Стæй рæстæджы ныхмæ дæр куыnnæ дзура адæймаг, фæсивæды ахæм уавæрты чи баппæрста?

Галиу фæндагыл уыйбæрц цæуджытæ кæд уыдис раз-дæр? Кæд мардис уыйбæрц адæм æрыгонæй?

*Æ*г йæ хæрæджы йе 'ккой скодта æмæ уынгты фæ-цæуы. Йæ сыхаг æй ауыдта æмæ йæм, дисы бацæ-угæйæ, дзуры:


— Де 'ккойы йæ цæмæн хæссыс, сбад ыл, æмæ дæ йæ-хæдæг хæсдзæн.

— Æмæ цæмæй зоны, кæдæм мæ цæуын хъæуы, уый?


*Æ* фыдæлты уæлахизты кой æнусты сæрты махмæ дæр æрхæццæ. Кæм сæхи сæрибардзинадыл тох кодтой, кæм та æхцайыл кæрæдзийы дæр цагътой. Плиты Грис хуымæтæджы фыста:

*Цæй, цы ма йыл дзурæм бирæ,  
Ахæм диссаг рауад хæст:  
Кард бæрзонд фæхæссы ирон  
Æмæ ирон сæрæн — дзæхст!*

Куы зæгъын, нæ рагфыдæлты хæстхъомдзинад æнæ-хъæн дунейыл айхъуыст, фæлæ сæ фæстæ цы баззад? Нæ зонын, уыцы фарстæн цы дзуапп раттын æмбæлы, уый, фæлæ мæнæн æппæт уыцы уæлахизтæй мæ зæрдæмæ хæ-стæгдæр сты, Зеленчуки цыртыл иронау фыстæй цы цал-дæр ныхасы баззад, уыдон.

 айтæ, зæгъгæ, Ирыстоны иу ахæм цæрæн бынат ис. Иу хатт уырдаæм иу лæг уазæгуаты бафтыд æмæ йæ донимæ æмхæццæ спъиртæй буц кодтой. Фысым йæ уазæгмæ сыхæгты дæр æрхуыдта æмæ уыдонимæ гаджидæуттæ уагътой. Иу гаджидауы фæстæ уазæг фысыммæ дзуры:

— Ам дон кадавар у, æмæ мын æй сыгъдæгæй дæттут...

 ирæ чи зоны, уый йæхинымæр дæр никуы ахъуыды кæндзæн, бирæ зонын, зæгъгæ. Бирæ чи нæ зоны, уый хъуыды дæр акæндзæн æмæ зæгъгæ дæр кæндзæн, алцы зонæгæй дæр йæхи равдисдзæн. Кæддæр Абайты Васойы бафарстон, цал æвзаджы зоны, уымæй, æмæ мын ахæм дзуапп радта: «Куыд æмбæлы, афтæ иу дæр нæ». Цæрæнбонты цы 'взаг иртасыныл фæкуыста, ома ирон æвзаг, уым æрмæстдæр иу ныхас — «уырыхсны»-йы нысаниуæг кæй нæ зыдта, уый тыххæй.

Иронау чи фыссы, уыдонæй, æвæццæгæн, бирæты бафæрсынц, иу кæнæ иннæ дзырд цы амоны, кæнæ йæ уырыссагæй иронмæ куыд ратæлмац кæнын хъæуы, уымæй.

Айфыццаг мæм Мæздæгæй Медойты Барис сдзырдта, «дракон», дам, иронау цы хуыйны. Æваст ын цы дзуапп раттаин, уый нæ зыдтон æмæ хъуыдытыл фæдæн. Кæфхъуындарæй хуыздæр мæ бон æрымысын ницы баци æмæ йын афтæ загътон. Куы зæгъын, кæд бынтон раст нæ дæн, уæддæр нæ зонын, фæлæ бæлвырддæр дзуапп раттын мæ бон нæ баци.

Уымæй чысыл фæстæдæр та мæ къуырцдзæвæнмæ мæ хорз хæлар æрыдойнаг Баскаты Сослан батардта, куысыфтæг, дам, уырыссагау цы хуыйны. Телефонæй дзургæйæ, кæд хъуыды кæнынаен бирæ фадæттæ нæ уыди, уæддæр иудзæвгар фæхъуыды кодтон, фæлæ йын ницы дзуапп радтон.

Дыккаг бон, мæ зæрдæ кæуыл дардтон, уыдонæй кæй нæ бафарстон, ахæм нал баззад, фæлæ се 'хсæн, куысыфтæджы хабæрттæ мæнæй хуыздæр чи зоны, ахæм нæ разынд. Басгæрстон дзырдуæттæ дæр. «Уырыссаг-ирон дзырдуаты» фыстой: «Куысыфтæг / особый сорт тыквы с бородавчатой коркой». Нæ фæцыд мæ зæрдæмæ. Ахæм заман мæ фæстаг ныфс вæййы Миллер Всеволоды «Ирон-уырыссаг-немыцаг

дзырдуат». Ёркастæн уымæ дæр: «Куысыфтæг: полая тыква, употребляемая, как сосуд». Нæ мæм фæкаст уый дæр æххæст дзуапп.

Чысыл уæлдæр цы ныхæстæ загътон, ома мæ зæрдæ кæуыл дардтон, уыдон иууылдæр бафарстон, зæгъгæ, уымæй бынтон раст нæ уыдтæн, уымæн æмæ мæ фæрох мæ хъæуккаг Приты Дзибул. Фæлæ уал уый размæ, ирон æвзаг, стæй бирæ цыдæртæ мæнæй хуыздæр кæй зоны, уый тыххæй.

Чи уыди, уый нал хъуыды кæнын, фæлæ та мæм цалдæр азы размæ чидæр æрбадзырдта, кусарт, дам, куы акæнынц, уæд ын, йæ риуыгуыдырæй цы тымбыл æргъиу ралыг кæнынц æмæ къулыл кæй батъæпп ласынц, уый иронау цы хуыйны. Нæ йæ зыдтон æмæ йын цы дзуапп раттаин? Бирæты куы фæфæрстытæ кодтон æмæ мын куы ничи баххуыс кодта, уæд Дзибулмæ ныдздзырдтон æмæ мын æй загъта: кæразимаг...

Уыцы хабар мæ зæрдыл æрбалæууыд æмæ та æххуысмæ Дзибулмæ фæдзырдтон, æмæ та мæ мæ уавæрæй фæрвæзын кодта: горлянкæ.

Дзибул ирон æвзагмæ, ирон кæй у, уымæй дарддæр ницы бар дары. Каст фæци Хетæгкаты Къостайы номыл паддзахадон пединституты физикон-математикон факультет. Цæрæнбонты фæкуыста ахуыргæнæг, фылдæр та ахуыргæнæг-директорæй Красногоры, Ёрыдоны, Дзæуджыхъæуы, æмæ у, бирæ чи федта æмæ зоны, ахæм адæймаг.

Ныхæстæ иууылдæр куысыфтæг расайдта, æмæ йæ куысыфтæгæй фæуон. Миллеры дзырдуаты куысыфтæджы тыххæй ахæм хъуыдыйад æрхастæуыд: «Уымæн йæ куысыфтæджы ницы ис».

Æвæццагæн, мæн цæмæйты фæфæрсынц, уымæй, Дзибулы хуызæн, йæ куысыфтæджы исты кæмæн ис, ахæмты фæрсын фæхъæуы.

*М*æ гуыраен бон мæ хæлæрттимæ нæхимæ фынгыл бадаем. Иу заман нæм чидæр телефонай æрбадзырдта, уæ телевизор, дам-ма бакæнут, уæ хæдзары хизауы тыххæй, дам, дзы равдыст цæуы. Кæстæртæй йæ чидæр сифтыгъта, æмæ дзы æцæгæйдæр — æз интервью кæм лæвæрдтон, ахæм равдыст. Уымæй размæ ма йæ кæддæр



æвдыстой æмæ йæ ныр, æвæццагæн, мæ гуыраен бон æрымысыдысты. Программæйы дæр нæ уыди, хъусын дæр нын ницы фæкодтой, афтæмæй йæ равдыстой. Мæ уазджыты йæм бакæсын фæндыд, фæлæ, марадз-зæгъай, кæд уыцы канал æвдыста. Æвдисгæ кодта, фæлæ кадртæ ратæх-батæх систой, æмæ дзы бамбарæн ницы уыд.

Камал, цардæй куыд фæсте баззастæм, уымæ æндæргæйæ кæсын бирæ нæ бафæрæзта æмæ йæ хъуыдытæ нæ басусæг кодта:

— Ахæм телевизортæ дыууиссæдз азы куынауал уадзынц, уæд ма йæ сымах кæм ссардтат?

**С**угъаты чындзæхсæвмæ бирæ адæм æрæмбырд. Уæвгæ, бирæ адæм та нæ кæцы чындзæхсæвы нæ вæййы! Фæлæ ардæм уæлдай фылдæр æрцыд. Хистæрæн дзы бадтæн æз. Æртыккаг хистæр уыдис, — куыд вæййы, афтæ — мыггаджы минавар Израил. Андиаты Сослан чысыл айрæджы кодта. Æмбæлæггаг ын авæрдтам. Израил æй куы ауыдта, уæд ын арфæ ракодта, стæй, фынгмæ раздæхгæйæ, сдзырдта: «Кæдæй-уæдæй ма мæхиас лæг фæдтон!»

Израиль уыцы ныхæстæ хъазгæйæ загъта, æндæр Сослан цæй йæхиас уыди, йæ уæхсчытæм дæр æй йæхи ивазын куы хъуыд, уæд?!

**М**е 'вдай фондз азы бонты уыйбæрц арфæтæ фæистон, æмæ сын кæрон нæ уыди. Дзырдтой мæм, кæй зонын æмæ кæй нæ зонын, уыдон дæр. Куы зæгъын: бирæ уыдысты, фæлæ мæ дзы иуы хъæлæс дисы бафтыдта. Дисы та мæ бафтыдта, фысджытæй мæм иуы хъæлæсы хуызæн кæй фæкаст, уымæй. Уый нæ дæ, зæгъгæ, йæ куы бафарстон, уæд мын афтæ: «Мæ хъæлæс, чи зоны, уый хъæлæсы хуызæн у, фæлæ æз Дзбойты Мишæ дæн».

Арфæтæ мын ракодта, кæй зæгъын æй хъæуы, йе 'рхъуыды бирæ уæд. Йæ уæздандзинад та кæдфæндыйы хуызæн равдыста. Фæлæ ахæм уæздандзинад, йæ циныл кæмæн фæцин кæнын, хорздзинад йеддæмæ æвзæрдзинад кæмæн никуы фæдæн, ме 'мсис уыцы адæмæй никамæ разынд. Мæ сыхаг чи у, мемæ чи кусы, мæн тыххæй йæ

хъуыдытæ газеттæ, радио æмæ телеуынадæй чи загъта, уыцы фысджыты кой нæ кæнын.

Чысыл фæстæдæр мæ равг фæхуыздæр. Телефонæй мæм æрбадзырдта, йæ зæрдыл кæмæн не 'рлæууыдтæн, уыдонимæ нымад чи 'рцыдаид, уыдонæй иу — мæ рагон хæлар, мæ тæлмацгæнæг Дзантиаты Анатоли.

Мæ телефон ныдздзæнгæрæг кодта: Кучиты Эльбрус. Арфæ ракæныны фæстæ афтæ: «Де 'мдзæвгæ дын «Рæстдзинад»-ы бакастæн æмæ дзы иу рæнхъ адарддæр кодтон. Ды фыссыс: «Нæ акодтон æз иу-нæджы дæр уæй». Æз ма йæм бафтыдтон: «Кæй ауæй кæнæм, ахæмтæ нæм бæргæ ис, фæлæ сын æлхæнджытæ кæм ссарæм?» Ахæм хъуыды ма раздæр кæмæйдæрты кæд фехъуыстон, уæддæр мæм ног фæкаст, дарддæр мын цытæ радзырдта, уыдоны фарсмæ йæ куы 'рæвæрдта, уæд...

«Фæллой кæнын куы райдыдтон, уæдæй нырмæ æртиссæдз азæй фылдæр цæуы. Куыnnæ мыл фыстайккой хорз дæр æмæ æвзæр дæр! Æстдæс азæй фылдæр æнæниздзинад хъахъхъæныны министрæй фæкуыстон. Уæд мыл фылдæр хахуыртæ кодтой. Уырдыгæй куы рацыдтæн, уæд мыл хорзæрдæм дæр фыссын райдыдтой. Бирæ уыдысты уыдон дæр, фæлæ мыл журнал «Ногдзау»-ы куыд ныффыстой, уымæй дзы зæрдиагдæр нæма уыд».

Æцæгæйдæр, нæ журналы дыууæ азы размæ Уæлахизы 65 азы бонмæ ныммыхуыр кодтам æрмæг ахæм сæргондимæ «Æцæг адæймаг». Эльбрус канд сгуыхт дохтыр, разамонæг, æппæты фыццаг та — лæг нæу, фæлæ ма у сгуыхт хæстон дæр. Йæ хæстон сгуыхтытæ æмæ фæллойадон уæлахизты тыххæй йын лæвæрд æрцыд Фыдыбæстæйы хæсты I æмæ II къæпхæны ордентæ, Фæллойадон Сырх Тырысайы дыууæ ордены, «Адæмты хæлардзинады» æмæ «Кады Нысаны» ордентæ. Гъе æмæ уыдæтты тыххæй ныффыстам нæ журналы. Эльбрусы зæрдæмæ дæр уыцы æрмæг фæцыд.

Камал мæ фыды мадырвадæлтæй иуы фыдгой кодта. Людвигмæ уый диссагау фæкаст, æмæ, ау, Муза-ферæн ахæм хиуæттæ дæр ис, зæгъгæ, фæкодта.

— Уæдæ Музаферы хæстæджытæй искай адæмы мыггаг хоныс?

— Æвæццагæн, дæхицæй дæр зæгъыс. Сиахс мын æй-йафыс, уый дæ фæрох? Сиахсы хæдзайраг куы фæхонынц, хорз сиахсы та — æфсымæр.

Людвиг йæ мидбылты бахудт:

— Музафер, куыд тагъд ын æй афыстай?

— Уæдæ фыды мадæрвадæлты фыдгойгæнæгмæ хъусæй бирæ лæууæн ис? — дзуапп ын радтон æз.

Газет «Советская Россия», цы уыди, ахæмæй баззад, йæ номæй зæгъын. Уæдæ йæ мидис дæр, бирæтæ куыд бакодтой, афтæ нæ аивта. Куыд уыди, афтæмæй баззади, ома рæстдзинадыл йæ зæрдæ не сивта, фæлæ, стыр хъыгагæн, йæ «советон» рæстæгмæ фесæфти. Рæстæгмæ уымæн зæгъын, æмæ мæ уырны, чубайстæ æмæ абрамовичты дугæн йæ кæрон кæй ралæудзæн æмæ та мæгуыр лæджы цард йæ гаччы кæй сбаддзæн. Уый тыххæй та райхъал уæвын хъæуы. Чи цы аккаг у, уый дзурынай фæллайгæ дæр ма бакодтам.

Афон у хъуыддагмæ рахизынаен!

Белоруссийы Президент Лукашенко саг лæг у. Йæ ныхæстæ, уæлдайдæр та — йæ хъуыддагтæ, адæмы зæрдæмæ цæуынц, разы сты йæ митæй, фæлæ йæ ныхæстæй иуы хъуыды мæ зæрдæмæ нæ фæцыд. Сæ фысджытæ хъаст кодтой, нæ уацмыстæ, дам, мыхуырмæ зынай хауынц. Президент сын афтæ, мæнæ, дам... æмæ цалдæр генион фыссæджы мыггæгтæ ранымадта, ахæм уацмыстæ рахæссут, æмæ сæ уадздзыстæм.

Ахæм хъуыдыйы ныхмæ бирæ æвдисæнтæ æрхæссæн ис. Фыццаджыдæр, политикон архайджытæ дæр се 'ппæт Петр I æмæ Ленинтæ не сты, фысджытæ та Пушкинтæ æмæ Толстойтæ. Алчи дæр дзы йæхи бынаты фидауы. Хæхтæ иууылдæр Хъазыбегтæ æмæ Эльбрустæ куы уайккой, уæд хуыздæр уайд æви, ныртæккæ куыд сты, афтæмæй фидауцджындæр сты?

**М**æ к̆ах рысти, æмæ мын мæ хæлар Габанты Солтан «золотой ус» дидинаегæй конд хос радта. Фатимæ мын дзы мæ уæраг байсæрста. Иуцасдæры фæстæ мæ мæ чындз фæрсы:

— Фенцондæр дын?

— Золотой ус мын баххуыс кодта.

Нæ ныхæстæм Фатимæ хъуыста æмæ афтæ бакодта:

— Уый йын йæ сызгъæрин ус баххуыс кодта, дидинаег æнхъæл ын ма у.

**К**остайы «Ирон фæндыр» уырыссаг æвзагмæ бирæ хуыздæр тæлмацгæнинаг кæй у, ууыл рагæй дзурæм, фæлæ абоны онг ницыма сарæзтам. Цыма йæ Маршак Самуилæй хуыздæр ничи стæлмац кодтаид, афтæ мæм каст. Афтæ та мæм кæсын райдыдта, Роберт Бернсы куы стæлмац кодта, уæд.

Абайты Васо фыста: «Народы с гордостью произносят имена людей, в которых с наибольшей полнотой и блеском раскрылся их национальный гений. Англичанин говорит — Шекспир. Шотландец говорит — Бернс. Немец говорит — Гёте. Италиянец говорит — Данте. Русский говорит — Пушкин.

Мы, осетины, говорим — Коста, и душа наша наполняется гордостью и трепетной любовью».

Маршак диссadjы аив сдзурын кодта шотландиаг поэты уырыссагау. Уырныдта мæ, цыма Къостайы дæр афтæ хорз ратæлмац кодтаид æмæ иу хатт мæ хъуыды Мæрзойты Сергейæн загътон. Сергей мын афтæ: уый тыххæй, дам, нæм Маршакимæ ныхас уыди æмæ мын афтæ зæгъы, æгæр, дам, фæзæронд дæн æмæ уыцы бæрнон хъуыддагмæ мæ ныфс нал хæссын.

**Ж**арты кадджыты дыууæ ахæм æнгæс хабары ис. Сослан мæрдты бæстæй фæстæмæ куы здæхт, уæд ын Бедуха афтæ: «Кæд мæрдтæм цæугæ 'рбакодтай, уæд уый — дæ хъаруйы фæрцы, æндæр Хуыцауы 'вастæй мæрдтæм фæндаг никамæн ис, нæдæр фæстæмæ мæрдты бæстæй уæлæуыл дунемæ ис цæуæн. Ды дæр иугæр мæрдтæм æрбацыдтæ, уæд дын фæстæмæ фæндаг нал ис. Фæлæ

æз мæ цæстытæ куы 'рныкъулон, уæд дæ бæхы цæфхæдтæ фæстæрдæм сагъд фестдзысты, æмæ-иу уæд цæугæ. Мæрдты адам дæ фæсте сурдзысты, чидæр фæлидзы æмæ мах дæр лидзæм, зæгъгæ, фæлæ фæдмæ 'ркæсдзысты, æмæ мидæмæ разындзæн; мæрдтæ раздæхдзысты фæстæмæ, алчи йæ бынатмæ».

Иннæ хабар та кадæг «Уырызмæджы æнæном лæппу»-йы ис. Уым кæсæм: «Лæппуйæн йæ буар Донбеттыртæ йæ сыджытыл сæмбæлын кодтой, йæ уд та атахт мæрдты бæстæм, æмæ уыцы ран Барастыры уæрагыл уыди йæ бадæн. Хъуыдыгæнæг æй куы нæ уыди, уæд лæппу тыхсын æмæ 'нкъард кæнын байдыдта.

Уæд æй иуахæмы Барастыр фæрсы:

— Цæмæн æнкъард дæ, лæппу?

Æмæ йын лæппу зæгъы:

— Ацал-ауал азы рацыди, мæрдты бæстæм куы 'рбацыдтæн, уæдæй ардæм. Мæ фыд Уырызмæг ма æцæгæлон адæмы кой дæр кæны, фæлæ мæ кой — нæ, марды кæнд мын нæй, иннæ мæрдтæй уæлдай дзæгъæл дæн æз ацы ран. Барастыр, курын дæ — мæрдты бæстæй мæ ауадз: æз мæхæдæг куы нæ бакæнон мæхи кой, уæд мæ фыдæй рохуаты баззадтæн. Дзырд дын дæттын: афæдзы кæндæн мæ цы хъæуы, уый куыддæр ссарон мæхи фæллойæ, афтæ фæстæмæ ам æмбæлдзынæн.

— Дæ зæрдæхудт райсын мæ нæ фæнды, фæлæ уымæн фæрæз не 'рцæудзæн, — загъта Барастыр. — Куыддæр мæрдтæ уый базоной, афтæ дзы иу дæр ам нал фæлæудзæн. (Ам æппæты ахсджиагдæр у фæстаг хъуыдыйад: «...афтæ дзы иу дæр ам нал фæлæудзæн», ома суанг, дæнæты чи ис, уыдон дæр! — Дз. М.)

— Уымæн дын æз амал ссардзынæн: мæ Аласайæн йæ цæфхæдтæ фæстæмæ асадздзынæн; мæрдтæ мæ фæдыл мæрдты дуармæ куы фæуой, уæд сын-иу зæгъ: «Æркæсут, æмæ кæд мæрдтæй æддæрдæм уа фæд, уæд уæ нал уромын, фæлæ, æвæдза, фæд мидæмæ у, уæд уын дзæгъæлы змæнтын, коммæ нæ кæсын аив нæу».

Барастыр сразы ис.

Лæппу Аласайæн йæ цæфхæдтæ фæстæрдæм асагъта æмæ мæрдты бæстæй рафардæг. Йæ фæдыл иннæ мæрдтæ базмæлыдысты æмæ дуармæ сарæзтой сæ ных.

— Кæдæм? — дзуры сæм дуаргæс.

— Мах дæр нал лæууæм ацы ран, кæд æмæ искаемæн ардыгæй фæндаг ис, уæд, — загътой мæрдтæ.

— Хъуыддаг уал бамбарут, стæй равзардзыстут, цы уыл æмбæлдзæн бакæнын, уый, æркæсут уал фæдмæ.

Мæрдтæ æркастысты, æмæ фæд мидæджы 'рдæм куы уыди, уæд та сæ алчидæр æрæнцад йæ бынаты».

Ацы дыууæ хабары цæуыл дзурæг сты? Æвæццагæн, мæрдты бæсты дзæнæты дæр уæлæуон цардæй æвзæрдæр у, ома цыфæнды æвзæр цард дæр дзæнæтæй хуыздæр у. Уымæн фæзæгъынц: «Цард цæфхадæй сæфтæджы 'хсæн дæр мæлæтæй хуыздæр у».

**З**ыгъуытаты Русланы карикатурæтæй иуы хъуыды ахæм уыди. Лæг фæрынчын. Иуцасдæр сынтагæй нал сыстад. Дзæбæх кæнынмæ куы хъавыди, уæд ма йæ йæ хæлæрттæй иу абæрæг кодта. Йæ фарсмæ æрбадт æмæ ныхæстæ кæнынц. Фæстагмæ йæ йе 'мбал фæрсы:

— Цал боны фæхуыссыдтæ?

Уый рабадт æмæ сынтаджы бынæй водкæйы афтид æвгтæ исынмæ фæци. Фæстаг авг куы райста, уæд афтæ:

— Аст...

Ацы хабар хуымæтæджы не 'рымысыдтæн. Æз та куы фæрынчын вæййын, уæд, цал æмдзæвгæйы ныффыстон, уый фæнымайын.

**С**тудентæй рынчындонмæ бахаудтæн. Фыццаг курсы уыдтæн. Кæимæ ахуыр кодтон, уыдоны дæр дзæбæх нæма зыдтон, æмæ мæ цас бæрæггæнджытæ хъуамæ уыдаид?! Стæй мæм исчи цыдаид, уый дæр мæ нæ фæндыд. Фæлæ иугæр ахæм уавæры бахаудтæ, уæд дæм, рынчын-фæрсджытæ цæуа, нæ цæуа, уый дæуæй аразгæ нал у. Чи дæ бабæрæг кæна, уымæн та, цæмæн мæ бабæрæг кодтай, зæгъгæ, нæ зæгъдзынæ...

Цыбыр дзырдæй, цалдæр боны фæхуыссыдтæн, афтæ мæм æрбацыд, институты, фæстаг курсы чи ахуыр кодта, ахæм уырыссаг лæппу. Дзæбæх æй зонгæ дæр нæ кодтон. Раст зæгъын хъæуы, фембæлгæйæ-иу кæрæдзийæн салам радтам, фæлæ мæ рынчыны хабар йæ зæрдæмæ афтæ арф айсдзæн, уый æнхъæл нæ уыдтæн. Куы зæгъын, дзæбæх

æй зонгæ дæр нæ кодтон. Зыдтон ма уый дæр: тынг хорз кæй ахуыр кодта, уый тыххæй иста Сталины стипенди.

Хъыгагæн ын йæ ном æмæ йæ мыггаг дæр нал хъуыды кæнын. Уæвгæ, чи зоны, ном æмæ мыггаг сæйраг не сты. Сæйраг у, стыр дамгъæтæй фыссын кæй хъæуы, уый — Хорздзинад! Уымæн та рохгæнæн нæй.

**Э** ырус (Эльбрус) фыдуаг лæппуйыл нымад уыди. Скъолайы-иу дзы ахуыргæнджытæ арæх хъаст кодтой. Се 'хсæн-иу, ницы дæ рауайдзæн, зæгъгæ, чи дзырдта, ахæмтæ дæр уыди. Фæлæ, йæ куыст хуыздæр чи зыдта, сывæллоны зæрдæ тынгдæр чи 'нкъардта, йæ фидæныл чи 'ууæндыди, уыдон сæрæн лæппумæ кастысты æмæ сæ уырныдта, хорз фидæн æм кæй æнхъæлмæ кæсы, уый æмæ нæ фæрæдыдысты. Эльбрус скъолайы фæстæ æнтыстджынай каст фæци медицинон институт, рауади дзы, бирæ адæмæн чи баххуыс кодта, ахæм зындгонд дохтыр, сси рынчындонны сæйраг дохтыр дæр. Ныр, дам, цы скъолайы ахуыр кодта, уым лæппутæй исчи фыдуаг куы фæкæны, уæд æм, Эльбрусыл чи æууæндыди, уыцы ахуыргæнджытæй иу афтæ бартхъирæн кæны: «Фыдуаг митæ ма кæн, науæд дæ сæйраг дохтыр рауайдзæн!»

Ам, æвæццагæн Жан Жак Руссойы æрымысын дæр æмбæлы: «Вам никогда не удастся создать мудрецов, если будете убивать в детях шалунов».

**Х** айтыхъты Геор нæ поэттæй иумæ Къостаимæ дæс хицæндзинады ссардта æмæ-иу сæ, йæ зонгæтæй кæуыл амбæлд, уыдонæн нымайынмæ фæци. Кæддæр сæ иууылдæр зыдтон, фæлæ дзы æртæ йеддæмæ ма бон æрымысын нал баци...

Къоста, дам, хохæй тохмæ фæцыд, Гобол та тохæй хохмæ фæлыгъд. Къоста къахæй къуылых уыд, Гобол — сæрæй! Къостамæ иу лæмæгъ æмдзæвгæ дæр нæй, Гобол та иу хорз æмдзæвгæ дæр нæма ныффыста...

**А** цы фæззæг сентябры кæрон горæты уынгты фæцæуын æмæ ма цæст æрхæцыд, фæндаджы был цы



цалдæр фæткъуы бæласы уыд, уыдоныл. Æрæджы сагъд кæй æрцыдысты, уый бæрæг уыди сæ асæй дæр, сæ быны цы фæлмæн зæхх уыди, уымæй дæр.

Фæткъуыйы талатæ уыдысты цыппар. Кæройнаджы цурмæ куы бахæццæ дæн, уæд мæ дисæн кæрон нал уыд: дыууæ къалиуыл дзы фæзынди дидинджытæ. Уæвгæ дзы уадиссагæй дæр ницы уыд. Фæззæджы фыццаг мæй хур сæрды хуызæн тавта.

Æртæ боны фæстæ та уыцы бæлæстæ бабæрæг кодтон, фæндыди мæ, цъæхæй рæгъæд талайы дидинджытæ цы баисты, уый базонын. Æрызгъæлын æнхъæл кæмæн уыдтæн, уыдон цыппар баисты. Уæллæгтæ, ома фыццагтæ, бынтон райхæлдысты, иннæтæ, бинаг къалиутыл чи фæзынд, уыдон та райхæлынæввонг уыдысты. Сæ цуры æрлæууыдтæн æмæ сæм кæсыныл фæдæн. Хæдзары дуармæ цы сылгоймаг лæууыд, уый мæ куы ауыдта, уæд мæм дзуры: «Мах дæр сыл фæдис кодтам, афтæмæй сæ ауалдзæг ныссагътам».

Диссаг у, æвæдза, фæлмæн цæстæнгас алкæмæ дæр куыд хъары! Стæй канд хъаргæ нæ кæны, фæлæ ма хъарм цæстæнгасы руаджы, бæласы хуызæн, дидинаг æфтауынмæ дæр фæвæййы. Уæвгæ, хъарм цæстæнгастæ кæмæн ис, уыцы адæм дæр алыхуызæттæ сты, йæ роны дзы уазал дуртæ чи дары, ахæмтæ дæр ис...

Цал боны ма рацæудзæн, Хуыцау йæ зонæг, фæлæ хъарм бонты фæстæ фæззыгон уазал куы ныффуттытæ кæна, уæд бæласæн хуры рæвдыд йæ фарсæй фæуыдзæн.

*М*ах рæстæджы диссаг цы у: диссæгтæн дзы ныккæнæн нæй, афтæмæй дзы иуыл дæр дисгæнæг нæй.

*Р*æдигæ чи нæ фæкодта, ахæм нæй, стæй нæй, чи нæ фæрæдидзæн, ахæм дæр. Уыдис дыууæ стыр ахуыргонды. Сæ иу дæр æмæ иннæ дæр бирæ хæрзты бацыдысты ирон адæмæн, фæлæ ныртæккæ ныхас ууыл нæ цæуы. Ныхас цæуы, дыууæйæ дæр кæй рæдыдысты, ууыл.

Иуы тыххæй иннæйы куы фарстой, уæд дзы афтæ загъта: «Цæрæнбонты дзæгъæлы æхца фæиста!»

Исты быцæйуаг фарст-иу мæм куы сæвзæрд, уæд-иу дзы дыккаджы куы фарстон, фыццагмæ та куыд у, зæгъгæ, уæд мын-иу æваст афтæ фæкодта: «Æвзæр!»

Хуыцау хорз, æмæ дыууæйæ дæр рæдигæ кодтой. Æвзæрдæр уыдаид, сæ ныхæстæ раст куы уыдаиккой, уæд.

«*М*ах дуг» кæцы 'взагыл цæуы, уый чи нæ зыдта, культурайы ахæм министрæ дæр нæм уыдис.

*З*æрондбæтæхъойыхъæуккæгтæ Хаджийæн хъаст кодтой, нæ кой газеттæ, радио æмæ телеуынынадæй арæх нæ вæййы, зæгъгæ. Цы сын загътаид районы разамонæг! «Зонам æй, сгуйхт адæм стут, сымах хуызæн гыццыл хъæуæй Советон Цæдисы Хъæбатыртæ æртæ ничи радта. Хъаст кæнут, нæ кой газеттæ æмæ радиойæ никуы вæййы, зæгъгæ, æмæ цæмæй уæ кой кæнын райдайой, уый тыххæй хæст рахъахæм? Цалынмæ тохы лæгдзинад æвдисын бахъæуа, уæдмæ та уал хуыздæр кусут æмæ уæ кой дæр уыдзæни».

*Т*акк-гукк кæйдæр ахстонмæ кæй батахт, уый диссаг нæу, диссаг уайд, йæхицæн ахстон куы скæнид, уæд...

Бынтæ дæм кæй ис, уый диссаг нæу, диссаг уыдаид, бынтæ дæхи фæллойæ куы скодтаис, уæд.

*З*онгæтæ зианæй арæхдæр кæрæдзиуыл кæм фембæлынц! Къоста хуымæтæджы нæ фыста: «Мах хуызæн мардмæ нæ цæуынц æндæр рæтты...»

Лæууæм зианы Малиты Хаджумаримæ. Ныхæстæ кæнæм. Рауади нæм, хæсты чи фæмард, уыдоны кой. Сæ ном сын никуы ницæмæй æрхъуыды кодтой. Сæрæгасæй чи баззад, уыдон бынтон рохуаты нæ баззадысты: алы бæрæгбон дæр сæ хорзæхтыл бафты, кæмæн машинæ раттынц, кæмæн — фатер. Кæй зæгъын æй хъæуы, се 'ппæтмæ фаг хъусдард нæй, зын уавæрты дзы чи цæры, ахæмтæ дæр ма ис, фæлæ уæддæр...

Бынтон æндæр цæстæнгас ис, Райгуырæн бæсты сæрвæлтау йæ цард нывондæн чи 'рхаста, уыдонмæ. Стæй ма уый уæлæмхасæн, сывæллонай æндарæгæй, сидзæрæй чи баззад, сæ уыцы цотмæ дæр. Сæ бинойнæгтæн ма цыдæр зæрдæлхæнæнтæ акæнынц, фæлæ, куы зæгъын, фыды рæвдыд чи нæ бавзæрста, бæгънæг æмæ æххормаг дуджы фыдбонтæ чи арвыста, уыдоны уавæрмæ ацал-ауал азы хъусдарæг нæма фæци, афтæмæй бонæй-бонмæ сæ нымæц къаддæргæнгæ цæуы. Рацæудзæн ма цасдæр рæстæг, æмæ, кæй кой кæнæм, уыдонæй æххуыс кæнын никамæнуал хъæудзæн...

Мæхи тыххæй куы дзурон, уæд мæ фыд хæсты æбæрæгæй фесæфт, уый зонын, æндæр æвдисæндар, милуангай хæдзæртты куыд нæй, афтæ нæ хæдзары дæр нæй. Ау, æппæты зынаргъдæр сæм цы уыди, — сæ цард, — уый чи нæ бавгъау кодта, уыдоны номыл иу æвдисæндар рауадзын уæддæр не 'мбæлы, сæ фæдонтæ сæрыстыр цæмæй уой, фæлтæрæй-фæлтæрмæ йæ цæмæй дæттой...

О, æмæ нæм Хаджумаримæ дæр уыдæтты тыххæй ныхас куы рауади, уæд мын ахæм хабар радзырдта.

Малийы-фырт адæмы уарзон лæг у. Бирæ бæрнон бынæтты фæкуыста æмæ алы ран дæр ныууагъта фæрнæйдзаг фæд. Аргъ ын кодтой, хуымæтæг адæймаг йæ цæсты кадджын кæй уыд, лæджы уавæр бамбарыныл кæй архайдта, йæ бон æмæ йæ фадæттæ цас амыдтой, уыйбæрц хорздинад кæнынмæ кæй тырныдта, уый тыххæй.

Иу рæстæджы куыста завод «Электроцинчы» парткомы секретарæй. Фатерхъуаг адæм уæд дæр уыдис, фæлæ тыхст адæммæ ныртæккæйы хуызæн æцæгæлон цæстæй нæ кастысты. Алы аз дæр-иу заводы кусджытæй фатертæ лæвæрд æрцыд дæсгай бинонтæй фылдæрæн. Иуахæмы фатертæ дæттыны рæстæг номхыгъд Хаджумармæ 'рбахастой. Æркаст æм æмæ дзы иу мыггаг — хахгонд. Нæлгоймаджы мыггаг уыди Гæздæнтæй. Парткомы секретарь уый æнæбафиппайгæ нæ фæци. Сбæлвырд кодта, уыцы лæппу, Гæздæнтæй хæсты цы авд æфсымæры фæмард, уыдонæй иуы фырт кæй у. Профкомы сæрдары фæрсы: «Цæмæн æй ахахх кодтат?» — «Цалдæр мæйы йеддæмæ нæма кусы». — «Æмæ кæй лæппу у, уый зоныс?» Куы йын æй загъта, уæд хорзау нал фæци.

Ныр номхыгъды бын канд профцæдисы сæрдары къухæвæрд нæ уыди, фæлæ ма директоры къухæвæрд дæр.

Уый та далæ Сыбырæй кæцæйдæр ссыд æмæ ахæм хъуыд-дæгтæм хъусдарæг нæ уыд, фæлæ Хаджумар йæхи фæнд атардта. Цыбыр дзырдæй, номхыгъд ногæй мыхуыр кæнын бахъуыд. Кæй зæгъын æй хъæуы, цæмæй лæппу фатер райстайд, уый тыххæй.

Æвæдза, æдзух закъоныл хæст куы уай, уæд æнæзакъон митæ бакæнæн дæр ис. Публий Теренций дыууæ мин азæй фылдæры размæ хуымæтæджы нæ загъта: «Крайнее соблюдение законности может оказаться крайним беззаконием».

**Х**улаты Хъуыбадыйы фырт Сосланæй хъæздыгдæр — зæрдæйæ — Ирыстоны, чи зоны, фондз дæр нæй. Афтæ куы нæ уайд, уæд алы аз дæр сæ мыггаджы хистæртæн санаторимæ путевкæтæ не 'лхæнид æмæ дзы, йæ фæллад чи куыд уадзы, уый бæрæггæнæг хуынтимæ нæ цæуид.

**Æ**нæиздзинад иу у, низтæн та нымæц дæр нæй. Иуы дæр дзы хорз нæ рахондзынæ. Адæймаджы дзы йе 'нусон фæндагыл чи нæ арвитдзæн, ахæм бирæ нæй. Фæлæ дзы уæддæр иутæ карздæр сты, иннæтæ — рогдæр. Лæджы уд дзы тынгдæр чи хæры, уыдоны фыццагтимæ æз ранымаин ностальгия — райгуырæн бæстæ мысыны низ.

Райгуырæн бæстæ алкæмæн æмæ алцæмæн дæр ис. Кæрдæджы халæй райдай æмæ адæймагыл фæу. Кæрдæджы хал уымæн зæгъын, æмæ кæрдæджытæй алкæмæн дæр райгуырæн бæстæ ис. Кæрдæг, кæм нæ зайы, ома маеры хъæд ын кæм нæ бæззы, уым æй куы байтауай, уæд бахус уыдзæн. Ирон æмбисæндтæ дæр ууыл дзурæг сты: «Йæ райгуырæн бæсты чи нæ цæры, уый царды ад нæ зоны». «Лæг хъуамæ йæхи уæзæгыл райгуыра 'мæ йæ йæ фæстаджы бон йæхи уæзæгыл бавæрой». «Нарт-иу, сæхи уæзæгыл чи нæ райгуырды, уый сæхицæй нæ хуыдтой». «Лæгæн йæ цæрæн Мысыры сыджыты ад кæны».

Чехойты Сæрæбийы æмдзæвгæтæй ма зæрдыл бирæ рæнхъытæ бадардтон. Мæ зæрдæйæн дзы адджындæр чи у, уыдонимæ сты ацы дыууæ рæнхъы дæр:

*Нæй зынаргъдæр ницы  
Райгуырæн бæстæй.*

Зæрдæйы æнкъарагдæр уидæгтæ базмæлын кæнынц  
Есенин Сергейы фыст ныхæстæ:

*Если крикнет рать святая:  
«Кинь ты Русь, живи в раю!»  
Я скажу: «Не надо рая,  
Дайте Родину мою!»*

Æвæццагæн, фыссæн сис йæ къухмæ чи райста, уыдонæй Райгуырæн бæстæйы тыххæй йæ тæккæ зæрдиагдæр ныхæстæ зæгъыныл чи нæ бацархайдта, ахæм нæ разындзæн, уымæн æмæ райгуырæн бæстæйæн кæд абарæн ис, уæд æрмæстдæр ныййарæг мадимæ. «Райгуырæн бæстæ» æмæ «мад» кæрæдзийы фарсмæ куыд фидауынц, афтæ никæцы æндæр дзырдтæ фидауынц.

Горæты æртиссæдз азмæ 'ввахс цæрын, фæлæ, мæ райгуырæн хъæуы цы æвддæс азы фæцардтæн, уыдон горæты азтæй миныл дæр нæ байвин, уымæн æмæ уыдонæй мæ зæрдæ дзаг у, ахæм бынат дзы æрцахстой, æмæ йæ никæмæн ратдзысты.

Йæ райгуырæн бæстæйæ чи фæхауæггаг вæййы, уыдон, цалынмæ сæ цæст фертивы, уæдмæ сæхи фæсмонæй хæрынай нæ банцайынц. Кæм схъомыл сты, уыцы бынæттæ фенынмæ, сæ былыцъæрттæ хæргæйæ, сæ царды бонтæ арвитынц.

Ахæм адæм дæр ис, йæ Райгуырæн бæстæйыл чи сыстырзæрдæ вæййы, чи йæ нæ фæмысы, фыццаг къахдзæфтæ кæм акодта, уыцы зæхх фенынмæ чи нæ фæбæллы. Уыдон кæд адæм рахуыдтон, уæддæр мæм æххæст адæймæгтæ нæ кæсынц, уымæн æмæ, æмбисонды загъдау, царды ад нæ зонынц. Цард цы ад кæны, уый чи нæ зоны, уыдон та дзæгъæлы райгуырдысты.


Тæригъæддаг сты, йæ райгуырæн бæстæ мысгæйæ, мæлæт кæй уæлхъус æрбалæууы. Æлгъыстдæр æмæ æнамонддæр адæмæн скæнаен нæй, уымæн æмæ сæм хъысмæт фыдыусы цæстæй ракасы, царды зынаргъдæр цы ис, уымæй сæ æнахай фæкæны.

Зындгонд уырыссаг фыссæг Куприн Александр фæсарæнты дзæвгар азтæ фæци, фæлæ æппынфæстаг йæ

бæллиц сæххæст. Бантыст ын йæ райгуырæн бæстæмæ 'рбаздæхын. Мæнæ куыд фыста, йæ бæстæйæ дæрд куы уыди, уыцы бонты: «...Так скучаю по России... что и сказать не могу. Хотелось бы всем сердцем опять жить на своем огороде... Никогда еще, бывая за границей, я не чувствовал такого голода по родине... Я бы отдал сейчас все остающиеся мне жить часы, дни, годы и всю мою посмертную память, черт бы ее побрал, за наслаждение хоть несколько минут послушать прежний непринужденный разговор великой язычницы Марьи, жены лесника Егора на Троицком кордоне».

Ацы ныхæстæ фыссын, æмæ мæ цæстытыл уайынц мæ райгуырæн хъæуы нывтæ, нæ сыхæгтæ, нæ хæдзар, нæ кæрт, нæ цæхæрадон, Куыройыдонмæ кæсаг ахсынмæ кæуылты тахтæн, уыцы къахвæндаг... Стæй канд уыдон нæ — бирæ æндæр, зæрдæйæн адджын æмæ удаен хион нывтæ, цаутæ, хабæрттæ...

Райгуырæн бæстæ куыд зынаргъ у, уый алчидæр зоны. Бирæтæ, куыд зынаргъ у, уый зæгъгæ дæр кодтой. Йæ риуы æнкъараг зæрдæ кæмæн ис, уыдонæй алкæмæ дæр бахъардзысты зындгонд музыкалон æмæ аивадон критик Стасов Владимиры ныхæстæ. Уымæн йæ чызджы чызг Медведева Софьяйы, пъæлицæ йæ фæдыл кæй зылди, уый аххосæй Швейцаримæ алидзын бахъуыд. Стасов æм фыста: «Все мною виденные примеры доказывали мне всегда; что нельзя безнаказанно покидать навсегда Россию. Через несколько времени всегда следовало раскаяние, горькие сожаления и напрасные, запоздалые самоугрызнения, невзирая ни на какие успехи общественные, художественные, научные, а тем более — ограниченные и эгоистические семейные. Я видел, что даже великие люди (или, по крайней мере, значительные люди), например, Герцен, А. А. Иванов, кн. Кропоткин, Гоголь, Тургенев и десятки других, никогда не были довольны (после некоторого времени) долго жить за границей и жадно стремились назад в Россию, ко всему своему и всем своим. Кому из них это не удавалось, завядали, страдали и мучились долго, неизлечимо».

 уыттыаты Хъазыбег бирæ фæцард. Йæ дæс æмæ цыппарыссæдзæм азы бацыд, афтæ йæ йæ уарзон адæм афæндараст кодтой йе 'цæг дунемæ. Бирæ фæцæрын



хорз куыд нæ у, фæлæ уымæй хуыздæр та у сыгъдæгзæрдæ æмæ адæмæн уарзонæй фæцæрын. Уæвгæ, хуыздæрæй ноджы хуыздæр фæцæрæн дæр ис. Ахæм цард та батоны, йæ уарзон дзыллæйы зæрдæйы арф фæд чи ныууадзы, йæ фыды зæхх чи скадджын кæны, уыцы адæймаг. Гъе æмæ уыцы цытджын адæмы номхыгъдмæ Гуыттыаты Хъазыбеджы куы бахæссæм, уæд нæ фæрæдидзыстæм, уымæн æмæ, Хъазыбег цы удæлдай фыдæбон фæкодта, уый адæмæй никуы ферох уыдзæн, сæ зæрдыл æй дардзысты, æххуыс сын кæндзæн, сæ фидæнмæ фæндагыл цæугæйæ.

Хъазыбег цыт æмæ кадмæ никуы бæллыд. Ницавæр ном æмæ хæрзиуæгмæ тырныдта. Кæд истæмæ бæллыди æмæ тырныдта, уæд — ирон адæмæн исты хорзы бацæуынмæ, цæмæй хъæрзынц, уымæй сæ фервæзын кæнынмæ, сæ размæ цы цæлхдуртæ лæууы, уыдон аиуфарс кæнынмæ.

Æвæццагæн, фыдæлты туг нæ сæфы. Хъазыбеджы хæдзарвæндаг Иры историйы бæрæг дары. Цæмæй мæ хъуыдыйыл æнцондæрæй баууæндат, уый тыххæй скæндзынæн æрмæстдæр йæ фыды фыд Мысырбийы кой. Уæвгæ, ацы ном æмæ мыггаг фехъусгæйæ, бирæтæн сæ цæстытыл ауайдзæн Хетæгкаты Къостайы хуыздæр нывтæй иу — «Гуыттыаты Мысырбийы сурæт». О, уый уыди Хъазыбеджы фыды фыд. Фæлæ дзы цымæ искуы исчи йæ кой фехъуыста?! Нæ фехъуыста, уымæн æмæ Гуыттийы-фырт йæ фыдæлтæн «рухсаг» дзырдта, фæлæ йæхæдæг «бæззыди».

Бирæ фæллæйттæ ныууагъта ахуыргонд йæ фæстæ. Уыдон дунейы рухс куы фениккой — кæй фендзысты, ууыл та зæрдæ дарæн ис — уæд Хъазыбеджы цард цæсты тынгдæр сахадид, ноджы зæрдиагдæрæй бацин кæниккам, ахæм стыр лæгимæ иу дуджы кæй цардыстæм, йемæ нын ныхас кæныны фадат кæй уыдис æмæ дзы бирæ ногдзинæдтæ кæй базыдтам, ууыл.

Адæймаг бирæ куы фæцæры, уæд æй бирæ фæндæгтыл ауайын бахъæуы. Уыдонæй та иу дæр лæгъз нæ вæййы, къуыппытæ æмæ дзы дзыхъхъытæ разыны, хæрдтæ æмæ дзы уырдгуытæ вæййы, уыдоны сæрты ахизынæн та лæгдзинад равдисын фæхъæуы. Хъазыбегæн сæрыстырæй йæ бон зæгъын уыд: мæхи никуы ницæмæй фæкъæмдзæстыг кодтон, мæ размæ цы хæстæ лæууыд, уыдон æххæст кæнгæйæ, мæхиуыл никуы бацауæрстон. Йæ бон зæгъын уыд,



фæлæ йын йе 'фсарм æмæ йæ уæздандзинад уый зæгъын никуы бауагътой, æмæ йын сæ мах, йæ курдиат æмæ йæ лæгдзинадæн аргъгæнджытæ, йæ бæсты зæгъæм.

Хъазыбег йæ лæгдзинадыл комдзогæй нæ рацыд, нæ райгуырæн бæстæйыл уæззау рæстæг куы скодта æмæ йæ немыцаг тыхгæнджытæй хъахъхъæнын куы хъуыд, уыцы ныфс æмæ хъару æвдисæн рæстæг дæр. Тохы быдырæй сыздæхт хъæбатырдзинадыл дзурæг хæрзиуджытимæ. Хæрзиуджытæй къаддæр кады аккаг нæ уыд, Хетæгкаты Къостайы уацмыстæ фондз томæй мыхуыры рауадзынмæ кæй бацæттæ кодта, бирæ рæдыдтæ дзы кæй сраст кодта æмæ сын бæлвырд фиппаинагтæ кæй ныффыста, уыцы удуæлдай фæллой дæр. Стæй канд Къостайы бынтæ бабæстон кодта! Адæммæ хуыны хуызæнæй рахаста Гæдиаты Цомахъы, Хетæгкаты Дауыты, Дзанайты Иваны, Хъамбердиаты Мысосты уацмыстæ.

Уæлдай стырдæр сгуыхтыл банымаинаг у, Нарты кадджытæм цы цæстуарзон æмæ хæдзардзин цæстæй акаст, уыцы хъуыддаг. Йæ бирæ азты фæллойæ рауад фондз томы. Стыр хъыгагæн дзы дунейы рухс фыццаг том йеддæмæ никæцы федта. Уый мыхуыры рацыд къорд азы размæ. Адæм цин кодтой, цы хорздзинад сæм æнхъæлмæ кæсы, ууыл. Суанг ма йæ рагагъоммæ сæдæгай рафысджытæ дæр фæцис, фæлæ сæ цин фæдзæгъæл. Фыццаг том, зæрдæ куыд æвæрдтой, афтæ афоныл рацыд, иннæтæн сæ кой, сæ хъæр дæр никæцæйуал райхъуыст... чингуыты хуызы. Хуыцау хорз, æмæ «Мах дуг» фæцарæхст, æмæ Хъазыбеджы сразы кодта йæхи орфографиимæ иннæ томтæ журналы уæддæр рауадзыныл. Фæстаг томæй фæстæмæ, иннæтимæ, ома дыккаг, æртыккаг æмæ цыппæрæм чингуытимæ адæм базонгæ сты журналы фæрцы.

Хъазыбег бærкадкъух æфсинау фембырд кодта нæ адæмы хæзнатæ — ирон æмбисæндтæ æмæ сæ бæстонгондæй рауагъта хицæн чиныгæй. Уый бирæ хæрзты бацыд, ирон дзырд йæ зæрдæмæ хæстæг кæмæн у, сфæлдыстадон куыст чидæриддæр кæны, уыдонæн се 'ппæтæн дæр. Ирон дзырд Хъазыбегæн йæхи зæрдæмæ æнæкæрон хæстæг уыд. Бирæ хъуыддæгтæ йæ тыхсын кодтой нæ растфыссынады. Йæхи фыстытæ-иу ын чи мыхуыр кодта, уыдонмæ-иу æрхатыди, цæмæй йын йæ растфыссынадмæ ма 'вналой. Ам уæлдай арфæйы аккаг у «Мах дуджы» редакци.

Йæ фæндоныл дыууæ никуы загъта, тарсти йæ зæрдæхудты бацæуынæй æмæ раст кодта.

Цæмæй, Хъазыбег цы 'гъдæуттыл хæст уыд, уый цæстыл иучысыл уæддæр ауайа æмæ йæ рæстдзинад бамбæрстæуа, уый тыххæй æрхæссын æмбæлы цалдæр чысыл, фæлæ бирæ цæуылдæрты дзурæг æвдисæны. Зæгъæм, Хъазыбеджы хъуыдымæ гæсгæ, фыссын хъæуы «фындз-дзаг», «фыццаг» нæ фæлæ, уымæн æмæ, дам, дзырды бындур «фындз» у. Иннæ ахæм «амæттаг». Фыссын æй кодта «амæддаг», йæ бындур «амонд» кæй ис, уый тыххæй. Æмæ ма ноджыдæр иу æвдисæн: «дыккаг». Раст, дам, æй фыссын хъæуы афтæ: «дыггаг». Уæвгæ, Хъазыбег кæй нæ рæдыд, ууыл баууæндынæн бирæ нæ хъæуы. «Дыгай», зæгъгæ, куы зæгъай, уæд сбæрæг вæййы, дывæр цавæр дамгъæ кæны, уый.

Хъазыбег йæ улы бæрц уарзта литературæ. Нæ фысджытæ йæ иу рæстæджы сæхицæн сæрдарæй хуымæтæджы нæ равзæрстой. Стæй йæхæдæг дæр фыста, кæд сæ адæмы рæгъмæ нæ хаста, уæддæр. Йæ тыхтæ фæлвæрдта тæлмац кæныныл дæр. Уæвгæ, «фæлвæрдта» зæгъын, æвæццагæн, раст нæ уыдзæн, уымæн æмæ йæ тæлмацтæ фæлварæнтыл банымайын тæригъæд хъуыддаг уайд, алцæмæй дæр æххæст кæй сты, уымæ гæсгæ.

*М*æ рæстæджы институты чи ахуыр кодта, иу ахæм чызг бирæ азты фæкуыста техникумы. Цалдæр хатты мæ йе 'ххуыс бахъуыд — мæхи нæ, фæлæ мæ зонгæты — æмæ-иу мын алы хатт дæр мæ курдиат сæххæст кодта. Иу хатт ыл чингуыты дуканийы фембæлдтæн æмæ йын ме 'мдзæвгæты æмбырдгонд балæвар кодтон. Ууыл цасдæр рæстæг рацыд, афтæ мын мæ ныв фæлгæты æвæрдæй æндæхтæй хуыдæй æрбахаста. Куы мын æй лæвæрдта, уæд йæ цæсгом фæсырх, йæ цæстытæ æруагъта...

Бирæ цæуылдæрты ахъуыды кодтон уыцы уысм. Кæд æм мæнмæ исты æнкъарæнтæ уыд, уæд æртæ азы (уый мæнæй дыууæ курсы дæлдæр уыд) иу ран куы фæцахуыр кодтам, бон цалдæр хатты куы 'мбæлдыстæм, иу æмдзæрæны куы цардыстæм, уæд йæхиуыл комдзог иу хатт уæддæр куыд никуы рацыд?! Йæ зæрдæйы цы уыд, уыдон æмбæхсын куыд бафæрæзта?!

Ноджы ма цæуыл ахъуыды кодтон... Мæ ныв мын, мæ чиныджы цы къам уыд, уый æндæхтæй куы кодта, уæд йæ бинонтæ кæм уыдысты? Йæ цот, йæ сæрыхицау? Йæ цуры кæй нæ уыдаиккой, уый бæлвырд у, уымæн æмæ...

Цæуыннæ, уый æнæзæгъгæйæ дæр бæрæг у.

**М**æ зонгæ къуылых у. Æрæгæй нырмæ нæ. Куы райгуырди, уæдæй нырмæ. Æрæджы мæ йæ ны-хæстæ дисы бафтыдтой. Ныронг, дам, къуылых кæй дæн, уымæ хъус никуы 'рдардтон. Цыма иннæты хуызæн æз дæр æнæцудгæйæ цæуын, афтæ мæм каст. Ныр, мæ синтæ риссын куы байдыдтой, уæд мæм бахъардта, мæ иу къах иннæмæй бирæ цыбырдæр кæй у, уый...

Цæмæндæр гæсгæ мæм мæ зонгæ амондджын фæкаст: цыппарыссæдз азмæ æввахс къуылыхæй фæцу æмæ йæ ацал-ауал азы ма бафиппай, дæхицæн æнæсахъат æн-хъæл у!

...Фысджыты иу æмбырды поэты лæмæгъ æмдзæвгæйы кой рауад. Чи йæ фаудта, уый ма йæ хъæрæй дæр бакаст, цæмæй йын йæ ныхæсты æцæгдзинадыл иннæтæ дæр бау-уæндой. Каст куы фæци, уæд йæ ныффыссæг фæгæпп ла-ста, йæ армытæпæнтæ кæрæдзиуыл æрцæвгæйæ, фæ-хъæр кодта: «Тынг хорз æмдзæвгæ у! Цы фау æм æрхæс-дзынæ?!»

Ахъуыдыгæнгæйæ, йæ сахъат, йæ аипп чи не 'мбары, уыдонæй алчи тæхудиаг нæу... Ис дзы, рынчын рахонæн кæмæн ис, ахæмтæ дæр!

**К**амалимæ алы райсом дæр Терчы был вæййæм. Хуытиты Таймураз æмæ Цыбырты Людвиг дæр. Камалæн йæ уæнгтæивазæн змæлдтытæ æрдæгконд дæр нæма вæййынц, афтæ Таймураз æмæ Людвиг уайтагъд сæхи цæуынмæ рарæвдз кæнынц. Иу райсом сæм Камал нал фæлæууыд æмæ сын уыцы хъуыддаг сæ цæстмæ ба-дардта:

— Сымах уæ къухтæ цалдæр тылды акæнут, уæхи тур-никыл ацауындзут æмæ цæуынмæ фæвæййут. Æз фæфсæр-мы вæййын, мæ упражненитæ æрдæгкондæй фæуадзын æмæ сымахимæ мæхи цæуæг акæнын.

Æфсармы кой айхъусгæйæ, Камал бæтæхъойыхъæуккаг кæй у, уый мæ зæрдыл æрбалæууыд æмæ йын афтæ бакодтон:

— Мæнмæ гæсгæ, бæтæхъойыхъæуккаг æмæ æфсарм, уартæ бирæгъимæ хидыл куы фембæлдысты, уæдæй нырмæ хыл сты.

Афтæ мæм кæсы, цыма, Чехойты Сæрæбийы иунæг хатт дæр чи федта, уый йæ никуыуал ферох кæндзæн. Йæ зæрдыл дæрдзæн, канд йæ фæлгонц нæ, фæлæ йæ ныхæстæ, йæ зæрдæхæлардзинад, йæ уæздан æмæ рухс цæстæнгас. Æцæгæйдæр, Сæрæби адæмæн уарзон адæймаг уыд, уымæн æмæ адæмы йæхæдæг дæр бирæ уарзта. Искуы искай зæрдæхудты бацыд, уый æнхъæл нæ дæн. Кæимæ-иу базонгæ, уыдонæн-иу сæ фылдæр систы йæ хæлæрттæ, кæрæдзимæ-иу хионы цæстæй кæсын райдыдтой. Ноджы ма-иу йе сфæлдыстадимæ куы базонгæ сты, уæд та-иу се 'хсæн уæлдай хæлардæр ахастдзинæдтæ сæвзæрд.

Сæрæбийы бирæтæ зыдтой, уымæн æмæ йын æнæ адæмæй цард ад нæ кодта. Кæд истæмæй хъæздыг уыди, уæд — уарзондзинадæй: йæ райгуырæн зæхмæ, йæ уарзон дзыллæмæ, йæ кæсджытæм:

*Ис амонд адæмы æхсæн,  
Уый мах нæ иудзинадæй хатæм.  
Æз уымæй амондджын куы дæн,  
Кæй ысты амондджын нæ адæм.*

*Лæг цардæй хæс фæдары, хæс,  
Æмæ æз бузныг дæн гъе уымæй,  
Кæй цæрын адæмимæ æз,  
Кæй цæрындæм адæм дæр мæнимæ.*

Поэт-иу цыфæнды æнæзонгæ ранмæ куы бахауд, уæддæр ын-иу уайтæккæ ныхасгæнæг æмбал фæзынд. Цыбыр рæстæгмæ-иу кæрæдзийы афтæ хорз бамбæрстой, æмæ-иу дыккаг хатт куынауал фембæлдысты, уæддæр-иу æй йæ ног зонгæ йæ зæрдыл бадардта, Сæрæбийы сурæт-иу цæрæнбонты йæ цæстыты нывгондæй баззад. Мæ ныхæсты рæстдзинадæн æвдисæнтæ абон дæр, ома Чехойы-фырт йе

'нусон фæндагыл куы ацыд, ууыл дыууиссæдз азæй фылдæр куы рацыд, уæд дæр æнцон ссарæн у...

Æнамонд хъуыддаджы фæдыл Бæрæгъуыны ма хуыздæр хæлар Лолаты Хадзыбийы хæдзары сæмбæлдтæн. Йæ хистæр хо Райæ дæр — мустыздæхаг Хъæдохты Ильяйы бинойнаг — уым хъуамæ куыnnæ уыдаид! Нæхимæ цæуынмæ куы хъавыдтæн, уæд ма Райæ фæурæдта. Чысыл мæм фæгæдзæ кæн, зæгъгæ, мын загъта æмæ, цалынмæ хæдзармæ цыд æмæ фæстæмæ здæхт, уæдмæ йæм кæрты банхъæлмæ кастæн.

— Мæнæ ацы фыстытæ ма ходыгъды фæстæ баззадысты, — загъта Райæ æмæ мæм радта, рæстæг йæ бур фæд кæуыл ныууагъта, къорд ахæм сыфы. — Бæрæгъуыны ног скъолайы кой дæр дзы ис, æмæ уый дæу йеддæмæ чи хъуамæ ныффыстаид?!

Куыддæр фыццаг сыфмæ 'ркастæн, афтæ Сæрæбийы къухфыст базыдтон. Уымæй размæ йыл иу æмæ дыууæ хатты, мыййаг, нæ сæмбæлдтæн. Хорз зыдтон, канд Сæрæбийы къухвæд нæ, фæлæ, зæгъæн ис, æмæ, газетмæ арæх чи фыста, уыдонæй алкæй къухфыст дæр, уымæн æмæ «Рæстдзинад»-ы иуæндæс азæй фылдæр бакуыстон. Уæдæ уый фæстæ дæр ма фæллойдон архайд фылдæр мыхуыры оргæнты уыд.

Сæрæбийы кой кæнгæйæ, ма зæрдыл æндæр хабар æрбалæууыд. Цæвиттон, «Рæстдзинад»-æй æндæр куыстмæ цæуынмæ куы хъавыдтæн (1971 азы ма снысан кодтой газет «Молодой коммунист»-ы редакторæй), уæд ма гæххæттыты æхсæнæй рахауд иу æмдзæвгæйы къухфыст. Йæ авторы ном дзы нæ уыд, фæлæ йæ æз уайтæккæ дæр базыдтон — Дзугаты Хаджумар. Уæд Дзугайы-фырт æгас нал уыд, æмæ æмдзæвгæйæн фесæфынæй фæтарстæн. Цы йын бакæнон, зæгъгæ, бирæ рахъуыды-бахъуыды фæкодтон æмæ æппынфæстаг æрцыдтæн ахæм уынаффæмæ: йæ хистæр æфсымæр, зындгонд фыссæг Георги цæры Чъребайы, æмæ йæ уымæ арвитон.

Ныффыстон æм фыстæг, æмдзæвгæйы къухфыст дæр йемæ, афтæмæй. Бирæ рæстæг нæ рацыд, афтæ Георгийæ дзуапп райстон. Уый куыд фыста, афтæмæй æмдзæвгæ æцæгæйдæр уыди йе 'фсымæр Хаджумары фыст (Хаджумар, кæд ма исты зонын, уæд Мæздæджы районы кæцыдæр хъæуы цард, æнхъæлдæн, Винограднæйы). Раст ын

уыцы рæстæг Хуссар Ирыстоны чингуыты рауагъдад мыхуырмаæ цæттæ кодта йæ чиныг, æмæ йæм Георги уыцы æмдзæвгæ дæр бахаста. Чиныг куы рацыд, уæд мын æй рарвыста ахæм фыстимæ: «Мæнæ дын уыцы мæгуыр лæппуы чиныг».

Куы зæгъын, Ирыстоны дыууæ-æртæ хатты газет «Рæст-дзинад»-мæ чи ныффыста, уыдоны къухфыстытæй мын амонын никæцийы хъуыд, уæлдайдæр та Сæрæбийы къухфыст. Æгас ма куы уыди, уæд дæр мыл цæмæдæр гæсгæ йæ зæрдæ дардта. Мæлæты кой-иу æм куы рауад, уæд-иу æдзухдæр йæ фыстыты сагъæс кодта. Ды, дам, мын сæ куы нæ бабæстон кæнай, уæд фесæфдзысты — æнæмыхуыргонд æмдзæвгæтæ йæм дзæвгар уыди, уыдонимæ йе 'мдзæвгæтæй фыст роман «Цæр!» (хъыгагæн, уымæн абон дæр йе 'ртыццаг хай йеддæмæ поэтиуарзджытæн зындгонд нæу). Йæ уыцы ныхæстæ мæ рох никуы уыдысты æмæ йын йæ чиныг разыхасимæ мыхуырмаæ бацæттæ кодтон: 1993 азы рауагъдад «Ир»-ы дунейы рухс федта...

Уайтагъд сыфтæ фæлдахынмæ фæдæн. Иууылдæр уыдысты иу къухæй фыст. Сæрæбийы почерк никæцы æндæр почеркимæ фемхæццæгæнæн ис. Æз æппындæр нæ фæдызæрдыг дæн, æмдзæвгæтæ Сæрæбийы къухæй фыст кæй сты, ууыл. Тагъд-тагъд сæ куы акастæн, уæд мæ бауырныдта, канд йæ къухæй фыст кæй не сты, фæлæ ма сæ хъуыды дæр йæхæдæг кæй æркодта. Ууыл мæ баууæндын кодта йæ хъуыдыйæдты арæзт, йæ рифмæты азæлд, йæ дæсныдзинад. Æз уыцы-иу рæстæг кодтон цин дæр æмæ дис дæр. Цин кодтон, Сæрæбиимæ ма ноджыдæр иу хатт кæй фембæлдтæн, ууыл. Дис та кодтон дыууæ хъуыддагыл: куыд бахаудысты Хъæдохты Мариямæ поэты æмдзæвгæтæ, стæй уыцы уацмыстæй иу дæр йæ чингуытæй куыд никæцийы разынд?

Сæрæбийы æмдзæвгæты тæккæ æххæстдæр æмбырдгонд мыхуырмаæ куы цæттæ кодтон, уæд, кæй зæгъын æй хъæуы, йе 'ппæт фыстытæ дæр бакастæн, фæлæ мæм Лолаты Райæ цы дæс æмдзæвгæйы радта, уыдонæй дзы иуыл дæр нæ сæмбæлдтæн. Æвæдза, адæм алыхуызæттæ сты. Ацы хабæрттæ фысгæйæ ма мæ зæрдыл ноджыдæр иу цау æрлæууыд...

Мæ хъæуккаг Хъаммæрзаты Алиханы ном йæ заманы зындгонд уыди. Йе 'мдзæвгæтæ мыхуыр кодта газеттæ



æмæ журналты. Куыд дзурынц, афтæмæй йæ иуæй-иу уацмыстæ хаст æрцыдысты ахуыргæнæн чингуытæм дæр. Алихан куы амард — цæргæ та бирæ нæ фæкодта — уæд, дам, ын сыхæгты устытæй æви йæ хæстæджытæй чидæр йæ фыстытыл арт бандзæрста, адоны тыххæй, дам, йæ уд бахордта...

Бынтон æндæр зондыл хæст разынд Райæ. Йæ ходыгъ-ды дзаумæттимæ æфснайдæй цы къухфыст ссардта, уый бырæттæм æппарыныл нæ фæци, фæлæ, цæмæй ма фесæфа, ууыл бацархайдта, æмæ йын адæймаг бузныг куыnnæ хъуамæ зæгъа?! Райæ, ды тынг æрхъуыдыджын разындтæ. Сæфын нæ бауагътай нæ хъæуккаджы фæллæйттæ, æмæ дыл цардаудæн кæнæд! Сæрæби Ирыстонаен бирæ хорздзинæдты бацыд, ды та Сæрæбийæн балæггад кодтай, дæ фæрцы поэтиуарзджытæм фæхæццæ сты йæ хъуыдытæ, æмæ дæ ардыгæй фæстæмæ дæр æрхъуыдыйы фæрцы мацы аирвæзæд!

Сæрæби адæмимæ куыд цард, уымæн ма ноджыдæр иу æвдисæн.

Зындгонд куыд у, афтæмæй поэт йе 'ртæ 'фсымæры хуызæн (иу дæр дзы фæстæмæ нал раздæхт) хъæбатырæй хæцыди немыцаг тыхгæнджытимæ. Тохы быдырæй цæфтæ æмæ æрдæгарыдæй куы сыздæхт, уæд æй дамдумгæнджыты ардыдæй Сыбыры бинаг къæй балæууын кодтой. Авд азы æнаххосæй фæбадыны фæстæ йæ райгуырæн бæстæмæ куы ссыд, уæд иу заман царди уæды Хетæгкаты Къостайы районы Мамысоны хъæуы. Уым йæ бинойнаг Ленæ куыста астæуккаг скъолайы ахуыргæнæгæй. Уым базонгæ фидæны режиссер, Цæгат Ирыстоны аивæдты сгуыхт архайæг Гайты Михалимæ дæр.

Уæд Гайы-фырт ахуыр кодта астæуккаг скъолайы. Æмдзæвгæтæ фыссы, уый поэты хъусыл куы 'рцыд, уæд æй бацагуырдта. Базонгæ сты æмæ уæдæй йæ амæлæты бонмæ хæларæй фæцардысты. Кæд дзы Михал бирæ кæстæр уыд æмæ кæд Михалæн, йæхи загъдау, фыдæн бæззыд, уæддæр æфсымæрты хуызæн лымæнæй цардысты. Михал куыд дзырдта, афтæмæй-иу Сæрæби ног æмдзæвгæ куы ныффыста, уæд-иу фылдæр хæттыты йемæ йæ кæстæр хæлары дæр базонгæ кодта, хаттæй-хатт та-иу ын йæ къухфыст дæр лæвары хуызы радта. Иу æмдзæвгæ ма дзы Михалы архивы разынд, æмæ мæм æй æрбахаста. Æмдзæвгæйы кæрон ис



ахæм фыст: «Красногор. 31/X-54». Уый бынмæ та: «Ме 'рдхорд Мишæйæн Сæрæбийæ. 24/X-1956 аз». Ацы æмдзæвгæ дæр мыхуыры никуыма уыдис.

Лолаты Райæ мæм цы дæс æмдзæвгæйы радта, стæй, Сæрæби йæхæдæг Гайты Михалæн, «Дæ райсом хорз!», зæгъгæ, цы 'мдзæвгæйы къухфыст балæвар кодта, уыдон иууылдæр мыхуыргонд æрцыдысты «Рæстдзинад»-ы.

**К**ух бакæнæн кæмæ ис, ахæм æмбисæндтыл дæр адæймаг сæмбæлы. Уырыссагтæ арæх афтæ фæзæгъынц: «Спасение утопающих дело рук самих утопающих». Дæлдон куы кæнат, уæд, дам, дæ ирвæзынгæнджытæ дæхи къухтæ сты.

Бирæ азты размæ улæфыдтæн Сау денджызы был. Уыди асæст бон. Знæт уылæнтæ лæбурдтой былгæрæттæм. Фысджыты сфæлдыстадон хæдзар тæккæ былгæрон уыд, æмæ дыккаг уæладзыгæй кастæн, урсбарц уылæнтæ кæрæдзийы фæдыл дугъы куыд уадысты, уымæ. Знон дæр ма, къах æрæвæрæн дæр кæм нæ уыд, уыцы былгæрон сидзæрæй лæууыд. Æрмæст цалдæр лæппуйæ, кæд хур нæ касти, уæддæр æрдæгбæгънæгæй бакъорд сты æмæ къамæй хъазыдысты. Рæстæгæй-рæстæгмæ-иу дзы иу кæнæ дыууæйæ — æвæццагæн-иу чи фембылд, уыдон, — фестæдысты, знæт уылæнтæм-иу сæхи баппæрстой, аленчытæ-иу кодтой æмæ та-иу фæстæмæ се 'мбæлтты раз æрбадтысты.

Мæхицæй бæгуылæг ацарæзтон æмæ сæ бафæзмыдтон. Бафæзмыдтон сæ иуæрдæм: уыдон-иу донмæ сæхи баппæрстой æмæ-иу фæстæмæ æрбаленк кодтой. Æз дæр мидæмæ, ома денджызмæ, бахызтæн, фæлаæ мæ уылæнтæ фæстæмæ нал æмæ нал уагътой. Цыфæнды худинаг кæд уыди, уæддæр хъæр кæнын райдыдтон, фервæзын мæ кæнут, зæгъгæ. Лæппутæ дыууæйæ мæ фæйнæфарс февзæрдысты æмæ мæ уайтагъд былгæрон балæууын кодтой...

Дæлдонгæнæджы къухтæ фервæзын кæнынц. Æрмæст алы хатт йæхи къухтæ нæ. Мæнæн уыцы Хуыцауы сконд дыууæ арзамасаг лæппуйы къухтæ куы нæ уыдаиккой, уæд мæхиуæтты бон ницуал бауыдаид.

Уæвгæ мæ бын дæр арзамасæгтæ фæцæйкодтой: уыцы асæст бон сæ найгæ куы нæ федтаин, уæд мæхи зæрды абухгæ денджызы баленк кæнын не 'рæфтыдаид.

Зæрондæй былысчылтæ чи кæны, уый æрыгонæй дæр æнæрвæссон кæй уыдаид, уый дызæрдыггаг никæмæ фæкæсдзæн... Лæппутæ ма куы уыдыстæм, уæд-иу иу ме 'мгары куы бафарстон, — æрыгон уыдаид, æви хистæр, — куыд фыссы, зæгъгæ: никуы никæмæй-иу раппæлыд. Æнæмæнг-иу æм исты аипп ссардта. Фæстæдæр куыд базыдтон, афтæмæй, йæхицæй стырдæр аргъ чи никæмæн кодта, уый канд зынаервæссон нæ уыд, фæлæ ма æдзæстуарзон æмæ хæлæггæнаг дæр.

Не 'мбæлттæй чидæр ног чиныг рауагъта, æмæ йæ хæлæггæнагæн аппæлыдтæн. Уый æваст афтæ куы фæкæнид: — Ног æмдзæвгæты чиныг?

О, зæгъгæ, йын куы загътон, уæд йæ цæсгом фæтар...

Цы бамбарын ма мын хъуыд, æхсызгон ын кæй нæ уыд.

Мæ хъæуккаг поэт Тохты Иван дыууæ 'мæ ссæдзæдзыдæй уæззау низы ахæсты бахауд æмæ сынтæгæй арæх нал хызт. Кæд æй йæ астæуæй стасæн нал уыд, йæ къæхтæ йæ коммæ хорз нал кастысты, уæддæр-иу æй хъуыддæгты фæдыл горæтмæ цæуын бахъуыд. Арæхдæр Фысджыты цæдисмæ.

Иуахæмы та горæтмæ сæфтыди. Схызтыстæм дыккаг уæладзыгмæ (уæд Фысджыты цæдис, ныртæккæ профцæдистæ кæм сты, уыцы хæдзары уыд). Фæцæуæм æртæйæ: Фысджыты цæдисы уæды сæрдар Г. (тыргъы хæрхæмбæлд фестæм), Иван æмæ æз. Иу заман Иван, Г.-мæ скæсгæйæ, афтæ куы бакæнид:

— Дæ къæхтæ 'мæ мæ мæхи сæр куы уайд...

Г. йæ кæнæ хъусгæ нæ фæкодта, кæнæ та йæ ныхас дарддæр ахæццæ кæнын нæ бафæндыд...

Мæ хистæр æмбал Хъазыбег хæларзæрдæ адæймаг уыд. Институты иу рæстæджы ахуыр кодтам. Уый фæуынмæ куы хъавыд, æз та уæд бацыдтæн ахуырмæ. Кæд афæдз йеддæмæ зонгæ нæ уыдыстæм, стæй кæд мæнæй дзæвгар хистæр уыд, уæддæр бахæлар стæм. Нæ хæлардзинад фæстæдæр ноджы фæтыхджындæр. Рухсаг уæд, цалдæр азы размæ цардæй ахицæн.

Куы йæ æрымысын, уæд, фыццаджыдæр, йæ мидбылты худт ауайы мæ цæстыл. Хъуызгæ мидбылты худт кæй фæхонынц, уый хуызæн-иу мæм каст, исты худæджы хабар-иу куы дзырдта, уæд.

Иу хатт ын не 'мбæлттæй хъазгæйæ иу афтæ: «Куы амæлон, уæд мын цы фæуыдзынæ?» — «Цы дын фæуыдзынæн? Чырыны уæлгоммæ дæ къухтæ дæ риуыл æвæрдæй хуысдзынæ, æмæ дын туман дæ армытæпæны атысдзынæн».

*Л*юдвиджы куы базыдтон, уæдæй нырмæ цæуы æртиссæдз азмæ æввахс. Алы бон дæр æмбæлын куы райдыдтам æмæ бынтон куы бахæлар стæм, уæдæй нырмæ дæр чысыл рæстæг нæ рацыд. Исчи мæ куы бафæрсид, йæ миниуджытæн сæ тæккæ сæйрагдæр цы у, зæгъгæ, уæд зæгъин: хæдæфсармдзинад. Хæдæфсармдзинадимæ та бирæ æндæр хорз миниуджытæ баст сты, æмæ уыдонæй се 'ппæтæй дæр Дунескæнæг дзаджджын хай бакодта Цыбыры-фыртæн.

Цыппарыссæдз азы кæуыл рацæуы, уый æрыгон ничиуал фæхоны, фæлæ цыма Людвиг йæ азты уæз не 'нкъары, афтæ мæм кæсы. Æппæты фыццаг та, йæ куыстхъомдзинадыл æппындæр кæй никæцырдыгæй фæзынд, уымæн. Æрыгонæй куыд æнæзивæг уыд, афтæ æнæзивæг у абон дæр. Кусы, фæллад нæ зонгæйæ. Афтæ куы зæгъон, йæ бонтæй иу дæр æвдæлон никæцыма уыд, зæгъгæ, уæд нæ фæрæдидзынæн, уымæн æмæ уый æцæгдзинад у.

Людвиг адæмимæ цæрæг лæг у. Йæ зонгæтæ æмæ хæлæрттæн нымæц дæр нæй. Уыдон канд Ирыстоны цæрджытæ не сты. Йемæ хæларæй кæй цæрынц, уымæй сæрыстыр сты Цæгат Кавказы, — Цæгат Кавказы цæмæн? — æппæт Кавказы бирæ ахуыргæндтæ æмæ æхсæнадон кусджытæ.

Фыдæлтæй ахæм ныхас баззад: лæг адæмæй хæс дары. Уыцы зонды ныхæстæ Людвигæй рох никуы уыдысты. Рох нæ, фæлæ ахæм хæс æххæст кæнын нымайы йæ царды сæйрагдæр нысантай иуыл. Цал æмæ цал адæймаджы бахъуыд йе 'ххуыс! Цымæ искуы искæй æнæ дзуаппæй рарвыста? Йæ бон цы уыди, уымæй йын нæ баххуыс код-

та? Ахæм адæймаг разына, уый мæ нæ уырны, уымæн æмæ зонын, искæмæ йе уæхск бадарын йæ удæн цас æхсызгондзинад æрхæссы, уый.

Людвиг мын йæ хæдæфсармдзинад æмæ фæллоуарзондзинадæй мæ зæрдыл лæууын кæны дзæнæты бадинаг Абайты Васойы. Хæларæй хуымæтæджы нæ цардысты. Афтæ мæм кæсы, цыма цытджын ахуыргондимæ дзæвгар азты зонгæ кæй уыдис, уый йыл хорзæрдæм бирæ цæмæйдæрты фæзынди.

Цыбыры-фырт хæлардзинадæн стыр аргъ кæй кæны, уый бирæ хæттыты равдыста. Кæд стыр æмæ бæрнон бынæтты куыста, уæддæр уыцы хуымæтæгæй баззад. Йæ зæрдæйыуаг никæмæ фендæрхуызон, йæ къæлæтджын цыфæнды бæрзонд куы уыди, уæд дæр. Зондджын адæмæй чидæр афтæ загъта: «Друг, достигший власти, — потерянный друг». Ацы ныхæстæ кæд цыфæнды раст сты, уæддæр Людвигмæ нæ хауынц, уымæн æмæ, стыр бынаты уæвгæйæ дæр, йæ хæлæрттæй æндæрхуызон цæстæй никуы никæмæ ракаст, йæ зæрдæйыуаг дзы никуы никæмæ аивта. Цæмæй мæ ныхæсты рæстдзинадыл баууæндат, уый тыххæй æрхæсдзынæн æрмæстдæр иу дæнцæг.

Людвигимæ педагогон институты ахуыр кодта зындгонд ирон фыссæг Боциты Бароны фырт Юрий. Уымæ хуымæтæджы æмкурсонтæ нæ уыдысты, фæлæ уыдысты æнгом хæлæрттæ. Юрий йæ фыды фарн мæрдтæм цæуын нæ бауагъта: фыста æмдзæвгæтæ, радзырдтæ, повесттæ. Уагъта чингуытæ, фæлæ йæ хъысмæт зæрдæзæгъгæ нæ рауад: афоныл ын хъуыддаг кæнын нæ бантыст æмæ иунæгæй баззад. Йæ фæстаг бонтæ зæрæдты хæдзары æрвитгæ 'рцыдысты. Уыцы уавæры йæ Людвиг рохуаты никуы ныууагъта. Бæрæг æй кодта рæстæгæй-рæстæгмæ, æххуыс ын кодта, йæ бон цæмæй уыд, уымæй.

Йæ пенси чысыл кæй у, уый куы базыдта, уæд хицауадмæ писмо ныфффыста, цæмæй йын æй фæфылдæр кæной, уый тыххæй. Йæ курдиат ын æнæ дзуаппæй нæ ныууагъта уæды хицауады сæрдары фыццаг хæдивæг Хацъæты Олег, æмæ йын йæ пенсийыл бафтыдтой.

2009 азы июлы мæй Боциты Юрий цардæй ахицæн. Мæгуыр лæджы зианы бирæ адæм нæ вæййы, фæлæ, Юрийæн фæстаг фæндараст зæгъынмæ чи 'рцыд æмæ йын

фæндараст чи загъта, уыдонимæ уыди йæ хуыздæр хæлар, институт сырх дипломимæ каст кæимæ фæци, Цыбырты уыцы Людвиг дæр.

Афтæ мæм кæсы, цыма æндæрхуызон Людвигæй Цыбыры-фырты никуы ничи базондзæн. Стæй мæм хуымæтæджы афтæ нæ кæсы.

*М*æ зонгæ мын хъаст кодта, горæты хæдзар саразын мæ бон у, фæлæ йæ кæм саразон, ахæм зæхх, цасын æмбæлы, ахæм аргъæй, кæм мæ фæнды, уым балхæнын мæ бон нæу. Раздæр та кæм сарæзтаид, уый уыди, фæлæ йæ къух нæ амыдта. Фæрсы мæ, уыцы уавæртæй, дам, хуыздæр кæцы у. Мæнмæ гæсгæ, фыццаг, уымæн æмæ, цæмæй саразай, уый куы уа, фæлæ йын бындур кæм æрæвæрай, уый куы нæ уа, уæд, цæмæй саразай, уыцы æхцайæ хæдзар балхæнæн ис.

*М*е 'мдзæвгæ «Мæт» (ис ма йын дыккаг ном дæр — «Куы мын бахизай кæйдæр къæсæрæй...») куы ныффыстон, уæдæй нырмæ дыууиссæдз азæй фылдæр цæуы, Мыстулаты Ирæ дзы зарæг куы сарæзта æмæ йæ Баллаты Валодя куы азарыд, ууыл дæр — уымæ æввахс. Уæдæй нырмæ йæ зарынц. Ахæм концерт, чындзæхсæв, чындзхаст æмæ куывд стæм вæййы, кæм нæ райхъуысы. Зарынц æй алыхуызон ансамблтæ, профессионалон æмæ хæдахуыр артисттæ.

Куыд бамбæрстон, афтæмæй адæмы зæрдæмæ цæуы. Цæуы мæ хорз æрдхорд, зындгонд дохтыр, уыцы-иу рæстæг сæйраг дохтыр Уарзиаты Аркадийы зæрдæмæ дæр. Уый базыдтой, чи йæ фæзары, уыдоны хуызæн, чи йæм фæхъусы, уыдонæй дæр чидæртæ. Суанг ма радиойы кусджытæ дæр. Сæрмагондæй дзы Аркадийы ном куы ссарынц, ахæм бонтæ дæр, дам, скæны. Фæлæ ацы зарæг алкæмæн æдзух цины хос нæ фæвæййы.

Аркади мын ахæм хабар радзырдта. Иу хатт иу чындзæхсæвы фæйнаæ рæтты бадтысты дыууæ сылгоймаджы. Сæ дыууæ дæр — йæ зонгæтæ. Аркади дæр, чындзæхсæвы кæй ис, уый фæдтой. Циндзинад йæ тæмæны куы бацыд æмæ оркестр куы 'рцагъта, уæд Уарзийы-фырты зонгæтæй

иу заказ скодта дохтыры уарзон зарæг. Концерт чи амыдта, уый адæмæн фехъусын кодта, ахæм æмæ ахæм зарæгæй арфæ кæны Уарзиаты Аркадийæн, зæгъгæ. Уыцы ныхæстæ фехъуыста иннæ сылгоймаг, бацыд æмæ заказгæнæджы уайдзæфты бын фæкодта: «Уыцы зарæг ма, æз æмæ Аркади кæм уæм, уым куы азарын кæнай, уæд дæ мастæй дæ дыууæ хъусмæ скæндзынæн!..»

Арæх мæ бафæрсынц, ахæм æнкъарæнтæ дæм чи райгуырын кодта, уый цавæр чызг уыди, зæгъгæ. Фыццаджыдæр, автор йæ уацмысты цы фæфыссы, — суанг йæхи номæй куы фæдзуры, уæд дæр — уый афтæ нæ амоны, æмæ, цыдæриддæр февдисы, уыдон æнаæмæнг йæхи царды æрцыдысты. Кæй зæгъын æй хъæуы, спайда кæны, йæхæдæг цы федта, цы фехъуыста, цы бавзæрста, ахæм цаутæ, хабæрттæ æмæ нывтæй дæр. Уый гæнæн нæй, æмæ, кæйдæр цард æвдисгæйæ, йæхи фæлтæрддзинады иуфæрсты ахиза, йæ уацмысы архайджытæн йæхи зæрдæйыуаг, бæллицтæ æмæ тырнындзинаedtæй ма фæхай кæна...

Уæдæ афтæ. Уыдис цыппæрдæс æмæ ссæдзæздзыд усгур лæппу. Уый æнаæнхъæлæджы проспекты фембæлд, фыццаг бакастæй йæ уацары кæмæн бахауд, ахæм нудæсæздзыд чызгыл. Куыд бамбæрстат, афтæмæй лæппу чызгæй уыди фынддæс азы хистæр. Фæстæдæр, куы базонгæсты, уæд уыцы фынддæс азы сæ разы æрлæууыдысты, йæ сæрты ахизын кæмæн нæ бафæрæзтой, ахæм цæлхдур. Уæвгæ, сæ дыууæйæн нæ — цæлхдур бахъыгдардта æрмæстдæр лæппуйы. Цыбыр дзырдæй, дыууæ уды кæд кæрæдзийы бамбæрстой, уæддæр хъысмæты афтæ бафæндыд, æмæ зарæджы куыд у, афтæ, лæппу цæмæй тарст, уый æрцыд: чызг... кæйдæр къæсæрæй бахызт. Æркуывта, фыццаг лæппуйы карæн чи уыд, ахæмы хæдзармæ. Иуæн амонд цы 'рхаста, уый иннæмæн фæци сагъæс æмæ мæты хос. Фæлæ цардæн йæ кæнонтæн æнæ кæнгæ кæм уыди! Бинонты хъуыддаг бакодта иннæ дæр. Сæ дыууæйæн дæр фæзынди кæстæртæ, суанг ма кæстæры кæстæртæ дæр.

Куыд загътон, афтæмæй зарæджы райгуырдыл дыууисæдз азæй фылдæр рацыд, ома, куы фæзынд, уæд, кæй фæрцы равзæрд, ууыл цас цыд, уымæй дыууæ хатты фæхистæр.

Стыр хъыгагæн, цалдæр мæйы размæ йæ зæххон фæндагыл цыд фæци, кæддæр йæ рæсугъддзинадæй йæхимæ



адæмы чи кæсын кодта, базырджын чи сси, зæрдæты рæсугъд æнкъарæнтæ чи гуырын кæны, ахæм зарæг йæ фæстæ чи ныууагъта, уыцы сылгоймаг...

**Д**охтыр рынчыны фервæзын кодта. Зæронд уыди, йæ къæхтыл слæууын æнхъæлмæ йæм ничиуал каст, фæлæ Хуыцау дохтырæн æххуыс кодта, дохтыр та — зæронд лæгæн, æмæ фервæзт. Йæ низæй фервæзт, уый йæ куы бауырныдта, уæд æй бафæндыд уыцы хъуыддаг сбæрæг кæнын. Йæ дохтырмæ фæдзырдта, кæй мæ фервæзын кодтай, уый тыххæй куывд кæнын æмæ дæ, кæимæ фæнды, уыдонимæ хуыцаубоны мæ хæдзармæ хоннын, зæгъгæ.

Дохтыр дæрдтыл нæ авнæлдта, йæ дыууæ 'мбалимæ, кæдæм ын загътой, уырдаæм æрбацыд. Сæ уынгмæ куы ныххæццæ сты, уæд сæ дуармæ адæмы æмызмæлд кæнгæ ныййæфтой. Йе 'мбæлттимæ кæртмæ бахызт. Уым та уыди ноджы фылдæр адæм. Æрбадтысты, уæдæ цы уыдаид. Кæсынц æмæ хистæры цур — уæрыччы сæр. Фынгыл, фыццаг сидты фæстæ, адæм фæйнæ комдзджы куы скодтой, уæд фыдызгъæл фæцыдæр. Фынджы бæркадыл уый фæстæ дæр нал бафтыд. Адæм, зæгъæн ис, æмæ æххормæгæй сыстадысты.

Дохтырæн йе 'мбæлттæй иу бауайдзæф кодта:

— Адон иууылдæр дæу аххостæ сты.

— Цæмæн? — бадис кодта дохтыр.

— Зæронд лæджы куы нæ фервæзын кодтаис, уæд, бирæ адæмы уæле чи бадт, уыдоны раз галы сæр уыдаид, фынгыл бадджыты цур та — фаг фыдызгъæл.

**М**е 'рдхорд мæм æрбадзырдта æмæ мын афтæ:

— Цæйдæр тыххæй дæ раппæлынмæ хъавыдтæн, фæлæ мæхиуыл фæхæцыдтæн.

— Кæдæй-уæдæй кæмæдæр мæнæй раппæлыны зонд æрцыд æмæ йыл уый дæр фæфæсмон кодта.

— Цæмæн фæфæсмон кодтон, уый зоныс?

— Цæмæн?

— Райсом мæ дæ ныхмæ дзурын куы бахъæуа, уæд дæ цы цæсгомæй дæлджинаг кæндзынæн?



**Д**ыдзæсгом адæймагæн æнцон цæрæн у. Йæ иу цæсгом цæсты куы бафтауы, уæд иннаемæй пайда кæнын райдайы. Уæздан адæмæн та иугай цæсгæмттæ йеддæмæ нæй æмæ йын счъизийæ алчидæр тæрсы...

Ацы хабар æрцыд хæсты размæ. Уæд ма быдырон куыстытæ фылдæр бæхтæй кодтой. Хæдзарадон кæрт кæй хуыдтой, уым æхсæвгæсæй куыста Куыцыкк. Хæдзарадон кærты фарсмæ та уыди бæхдон. Изæрыгæтты-иу лæппутæ куыст куы фесты, уæд-иу сæ бæхтæ, æхсæв кæм уыдысты, уырдаæм æрбатардтой æмæ-иу сын ныхас бацайдагъ. Куыцыкк дæр-иу сæм йæхи баласта æмæ-иу йæ рæстæг цыбыр кодта.

Иу изæр та лæппутæ æмбырдæй бадтысты. Куыцыкк дæр цыдæр маестыхуызæй сæ цурмæ бацыд.

— Æз уын зæгъын, лæппутæ, — райдыдта лæг, — Гæрæмты Гæбæт колхозы фæллой бахордта.

Уыцы рæстæг кулдуарæй æрбахызт хæдзарады хицау Гæбæт. Куыцыкк æй куы ауыдта, уæд фыццагæй хъæрдæрæй загъта:

— Æмæ уын уый дзырдтон, лæппутæ: Гæрæмты Гæбæт колхозы сæрыл йæхи бахордта.

**Æ**сизæр хъæугæронæй æрбайхъуыст:  
— Кæйдæр рæуæды бирæгъ хæры!

Æппæты разæй фæфæдис сты кæройнаг сыхы цæрджытæ. Уыдонимæ Куыцыкк æмæ йæ ус дæр. Сæ фæстæ тахти сæ сыхаг Дзыгыда. Йæ лæг сæхимæ нæ уыди æмæ фæдисы цæуын йæхи бахъуыд.

Талынджы къуырдтытæгæнгæ тæхынц. Иу рæстæджы кæйдæр ныхас æрбайхъуыст, бирæгъ, дам, Дзыгыдаты рæуæды хæры. Куыцыкк йæ тæхынæй фенцад æмæ, талынджы йæ фæстæ чи тахт, уымæ дзуры:

— Мауал тагъд кæн, нæхион, Дзыгыдаты рæуæд у.

**М**ымбылкъухтæ кæрæдзийы ныхмæ куы фæуой, уæд сæ дыууæйы туг дæр акæлдзæн. Кæрæдзийы куы 'рбахъæбыс кæной, уæд та дзы иу иннаейы барæвдаудзæн.

Æнгуылдзтæ армытæпæны куы 'рбамбырд вæййынц, уæд дзы цыппарæй æмиæстæ авæййынц. Куы сæ радаргъ

кæнай, уæд та дзы дыууæ æмхуызоны нал разыны: иу дзы иннаемæй кæнæ къаддæр вæййы, кæнæ — стырдæр.

Иумæ — æмхуызæттæ, хицæнтæй — стыртæ æмæ гыц-цылтæ.

**С**канворд арæзтон, афтæмæй бахæццæ дæн ахæм фарстмæ: «Æрхъуыды кодта Чиполлино». Хъæрæй йæ бакастæн æмæ, цыма раст дæн æви нæ, уымæй Фатимæйы фæрсын, уый хуызæн загътон: «Ротару». Фатимæ, хин каст æрбакæнгæйæ, загъта: «Родари».

Æз, цыма ницы 'мбарын, уый хуызæн дарддæр дзурын: «Æмæ дзы Ротару дæр цæуы. Дамгъæты нымæц дæр иухуызон у, сæ райдайæн дæр — афтæ». «Родгæс» дæр дзы цæуы, æмæ дзы уæд «родгæс» фыссинаг дæ?» — бауайдзæф мын кодта Фатимæ.

**Б**æрæгъуыны чи 'рцард, уыдон иууылдæр Уæлладжыры комæй ралыгъдысты, Ос-Бæгъатыры дыууæ фырты Цæрадзон æмæ Сидæмоны байзæддæгтæ. Цæрадзонтæ куывтой Сидæнмæ, сидæмонтæ та — Ичъынамæ. Сидæмонтæн нæ зонын, фæлæ цæрадзонтæ, кæддæр хохæй куы ралыгъдысты, уæд Сидæны кувæндонны номыл ныссагътой бæлас, фæлæ базæронд æмæ йæ бынат афтидæй баззад.

Иу-дыууæ азы размæ, горæты чи цæры, уыцы бæрæгъуыйнæгты Хъайттаты Аслæнджери нæ райгуырæн хъæуы кæрон æрæмбырд кодта. Æрбамбал нын сты Бæрæгъуыны фæсивæд дæр, фæсивæд, зæгъгæ, дзы æртиссæдз азæй къаддæр никæуыл цыди, сæ фылдæрыл та 70-80-гай азтæй уæлæмæ.

Фæбадтыстæм, фæуынаффæтæ кодтам. Бирæ цæуылдæрты баныхас кодтам. Æз дæр иу фæндон бахастон. Нæ фыдæлтæ æрвылаз куывдтæ кæмæн кодтой, сæхи кæуыл фæдзæхстой, уыцы дзуæртты номыл кувæндæттæ саразмæ, зæгъгæ. Мæ хъуыды алкæй зæрдæмæ дæр фæцыд, фæлæ...

**М**æ хæлармæ уазæгуаты уыдтæн æмæ мын йæ сыхагæй хъæстытæ кодта... «Бафсис ын ницæмæй ис.

Æмпъухы æмæ æмпъухы. Мæ фарсмæ цыппаруаладзыгон хæдзар сыскъæрдта, фаллаг уынджы та йын дыууæуæладзыгон дукани ис, йæ фарсмæ та йын фондзуæладзыгон хæдзарæн бындур æрæвæрдта...

Мæ сæры æрра хъуыдытæ дæр фæзыны. Тæхуды, йæ хæдзæрттæ æмæ йын йæ дуканийы бын исчи динамит куы бавæрид, æмæ, йæ давæггаг æхцатæй цы бынтæ скодта, уыдонæй æнæхай куы фæуид».

Мæ хæлар мæсты кæй у, стæй хуымæтæджы кæй нæ мæсты кæны, уый æмбарын, фæлæ йæ хъуыдытæ мæ зæрдæмæ нæ цæуынц, уымæн æмæ хæдзæрттæ ницы аххосджын сты. Уыдон, горæт фидауцджындæр цы кæнынц, æндæр ын зиан ницы хæссынц. Кæддæр, нæ проспекты цы диссаджы бæстыхæйттæ сырæзт, уыдон исчи куы фехæлдтаид, уæд абон фæсмон нæ кæниккам?! Уæдæ мæ хæлары сыхаджы хæдзæрттæ халын дæр ницæмæн хъæуы. Æрцæудзæн та ахæм рæстæг, хæрамы бындурыл чи æнцайы, уыдоны бындур хæлардзинад кæд раивдзæн æмæ, кæй хидвæллойæ арæзт сты, уыдонæн лæггад кæнын кæд райдайдзысты.

**А**ргентинæйаг кардиохирург Рэне Каваларойы ном айхъуыст æппæт дунейы дæр. Уый 1980 азы æрхъуыды кодта зæрдæ дзæбæх кæныны ног мадзал. Ахуыргæндтæ йæ хонынц аорто-коронарон шунтировани. Уый фæрцы мæлæтæй фæрвæзт сæдæмингай адæймæгтæ, канд Аргентинæйы нæ, фæлæ æппæт дунейы дæр. Рэне сарæзта йæхи сæрмагонд фонд æмæ йæ схуыдта йæхи мыггагæй — «Каваларойы фонд».

Фонды сарæзтыл ссæдз азы куы сæххæст, уæд бахауд финансон зын уавæры, æмæ йæ саразæг Рэне Каваларо (райгуырд 1923 азы) 2000 азы 30 июны йæхи амардта. Цытджын хирурджы ахуыргæнинагтæй иу йæ мæлæты азымджын кæны Аргентинæйы æхсæнады, бæстæйы ардыгæй дæумæйы футболист Каваларойы фонды кæцыфæнды кусæгæй дæр дыууæ-æртæ хатты фылдæр æхца кæй исы, уыцы уавæрмæ фидауцы цæстæй кæй кæсы, уый тыххæй.

Ацы хабар фехъусгæйæ, мæ цæстытыл ирон фыссагджы уавæр ауад. Футболистæн иу ирон фыссагæй нæ, фæлæ цалдæр фыссагæй дæр фылдæр кад кæй ис, уый

ницы зæгъынаей уæлдай нæ уыдзæн, уымæн æмæ махмæ, ома Ирыстоны, иу футболист афæдзмæ райсы, нæ фысджытæ уыйбæрц рæстæгмæ гонорар цас райсынц, уымæй цалдæр хатты фылдæр.

...Хи марынæй ницы пайда ис. Стæй фысджытæ сæхи иууылдæр куы амарой, уæддæр уавæрыл искацырдыгæй фæзына, уый æнхъæл нæ дæн. Иннæмæй та, æхца куы фæзына, уæд сæ кæй чингуытыл бахардз кæндзысты, уый нал уыдзæн, уымæн æмæ ныртæккæ чи фыссы, уыдон куынал уой, уæд сæ, чи райва, уый цыма зын агурæн фæуыдзæн, афтæ мæм кæсы. Цæмæн, уый тыххæй та мæ хъуыдытæ бирæ хæттыты загътон æмæ мæм сæ фæлхат кæнын нæ цæуы.

**О**мар Хайямы мыггаг куыд фысгæ у, уый чи нæ зоны, уый дæр æм тæлмац кæнынмæ йæ гæрзтæ рабæтты. Æмæ ма ноджыдæр тæлмацы тыххæй.

Кæддæр иу фыссæг ирон æвзагмæ ратæлмац кодта уырыссаг поэты гуырахстджын поэмæ. Чи йæ бакаст, уыдон æрцыдысты иумæйаг хъуыдымæ: «Лæмæгъдæр ратæлмацгæнæн нæ уыд!» Уæвгæ, уый æппæт адæмы хъуыды нæ уыд. Фысджытæ æмæ поэтиуарзджыты æхсæн ахæм разынд, æмæ адæмы хъуыдыимæ чи не сразы. «Ис уымæй лæмæгъдæр ратæлмацгæнæн», — загъта фысджытæй иу. Бавдæлд æмæ уацмыс тæлмац кæныныл йæхæдæг æрбадт.

Фæстæдæр куыд рабæрæг, афтæмæй йæ куыст нæ фæдзæгъæл: йæ къухы бафтыд уацмыс дзæвгар лæмæгъдæр ратæлмац кæнын.

**А**зтæ мыл куыд фылдæр цæуы, афтæ мæ райгуырæн хæдзар, мæ райгуырæн сых, мæ райгуырæн хъæу, кæй зыдтон, чи мæ зыдта, кæимæ хъазыдтæн, рæзтæн, хъомыл кодтон, уыдон мæ зæрдыл арæхæй-арæхдæр лæууынц. Мæ ивгъуыд бонты алы мысинаг дæр мæ удмæ хæстæг у, ныфс æмæ мын тых дæтты. Ивгъуыд мæ йæ хурæй зымæгон дæр уалдзæгау тавы.

Мæ хъуыдыты æгæр арф куы ацæуын, уæд нæ хæдзарæн йæ тæккæ рæбинаг къуымы балæууын. Уырдыгæй мæ цæуын нал фæфæнды. Кæддæр йæ къæйыл картофы

чъиритæ кæмæн физонæг кодтон, уыцы пец мæ йæ цурæй цæуын нал фæуадзы. Афтæ мæм фæкæсы, цыма сдзурдзæн: «Æдде-иу уазал къæрццытæ куы кодта, уæд-иу дæ куыд тавтон, афтæ дæ ныр дæр батавдзынæн. Насы æппытæ къæйгондæй куы уарзтай. Бирæ 'нхъæлмæ кæсын дæ нæ бахъæудзæн. Кæддæры хуызæн та сæ уайтагъд акъæй кæндзынæн. Мæ фарсмæ бадгæйæ, миты гæлæбутæ ставд тбыфылтæй куыд хауынц, уымæ рудзынгæй кæсдзынæ».

Уайы мæ цæстыл нæ хæдзары, нæ кæрты, нæ цæхæрадоны алы къуым дæр. Мæ мидхъуыдыты æрзилын, цы фæндæгтыл ауадтæн, уыдоныл. Уынын нæ сыхæгтæй алкæйы цæсгом дæр, хъусын сын сæ ныхас, сæ худын, хаттæй-хатт та сæ кæуын дæр. Хаттæй-хатт цæмæн? Бирæ хæттыты. Уымæн æмæ, æз кæимæ цардтæн, уыдонæй æгас чи нал у, æрмæст уыдон ранымайын дæр зæрдæ риссыны фаг у, фæлæ сæ уæддæр ранымайдзынæн.

Раздæр куыд загътон, афтæмæй Бæрæгъуыны алы сыхы дæр дæс хæдзары ис: фондз — иуæрдыгæй, фондз — иннæрдыгæй. Нæ бакомкоммæ цардысты Аксотæ, не 'рвадæлтæ. Аксойы нæ хъуыды кæнын: уый хæсты баззад. Нæ йæ зыдтон, фæлæ, уыцы хæдзары, æз кæй зыдтон æмæ дзы чи нал ис, уыдонæн сæ хистæр уыд Аксойы мад Хæмысиат (чи дзы кæмæн цы бавæййы, уый куы амонон, уæд æгæр бирæ бынат бацахсдзæн, амондзынæн æрмæст сæ мыггæгтæ æмæ нæмттæ), Чабæхан, Агуыбе, Венерæ, Хадзыби. Сæ уæле цардысты Реуазтæ. Æз кæй зыдтон, уыдонæй нал ис Марина, Сафонка, Бади, Венерæ, Таймураз, Жанна. Сæ сыхæгтæ — Дзасохты Алихантæй ничиуал ис: Лубæ, Бибо, Налди, Амырхан, Агуыбе, Аслæмбег, Зойæ; сæ уæле дыууæ хæдзары, стæй уыдон бакомкоммæ дæр не 'рвадæлтæ цардысты. Уыдонæй та нал ис Гуассæ, Лади, Уæлгæ, Цæрадзон, Ленæ, Нина, Хъазыбег, Баса, Сæли, Тамарæ (уыдысты дыууæ: чындз æмæ ходыгъд), Габоци, Валя, Касиан, Бутушкæ, Гагуыдз. Сæ дæле — Дзустæ: Елена, Бате, Дунашйа, Дзæнæтхан, Амырхан: дæлдæр — Дзустæ: Якæф, Елмысхан, Юрик; уыдоны дæле нæ хæрзсыхæгтæ — Хъантетæ: Хадзумар, Дзæлиго, Геуæр, Лазигка, Елетхан, Боци, Дзекка, Сослан, Зоря; Валодя, Федыр æмæ, æппынфæстаг, нæхи бинонтæй, æз кæй зыдтон, уыдонæй йе 'нусон фæндагыл ацыдысты мæ фыд Сосыгко (гыццыл цыдæртæ дзы хъуыды

кæнын æмæ йæ нæ зыдтон зæгъын мæ цæст нæ уарзы, мæ хистæр æфсымæртæ Зауырбег, Солтанбег æмæ Хъазыбег мæ райгуырды размæ амардысты), Веринкæ, Оля, Дибæхан.

Мæ рæстæджы чи цард æмæ йе 'нусон фæндагыл чи ацыд, уыдон номæй номмæ цæмæн ранымадтон? Æвæццагæн, кæддæр нæ сых куыд бæзджын уыди æмæ сæ фарнæй æз дæр куыд хъæздыг уыдтæн, уый цæстытыл ирддæрæй ауайын кæныны тыххæй.

Ныр уыцы сых афтæ стæнæг — мæнæн, кæй зæгъын æй хъæуы — æмæ мæ бæллиццагдæр фæндтæй иу мæ царды кæрон куы сæххæст уайд æмæ фæстæмæ мæ хæдзары куы 'рцæрин, уæд цымæ уыцы æрдæгзонгæ адæмы 'хсæн мæхи æцæгæлоныл нæ банымаин? Есенины загъдау, мæхи «в своей стране я словно иностранец» нæ рахонин?..

*М*æ фыстытæй иуы ахæм бынат уыд: «Дуне иннаердæм фæлдæхын райдыдта: Советон Цæдис фехæлд. Чи йæ фехæлдта, уыдоны къонатæй фæздæг макуыуал скæла!» Мæ уацмыс журналы редакцимæ куы радтон, уæд æй йæ кусæг кæсын райдыдта. Уæлдæр цы хъуыды-йад æрхастон, уый куы бакаст, уæд ын йæ тъæнгтæ ацагъта. Куыд бамбæрстон, афтæмæй йæ зæрдæмæ нæ фæцыд, мæ райгуырæн бæстæйы фехæлд мын хъыг кæй уыд, уый æмæ къухфысты уæгъд бынаты цæхгæрмæ бафыста: «Ма 'лгъит. Æлгъыст хиуыл æрцæуын дæр зоны...»

Æз ын йе 'ннæ фиппайнагты хуызæн йæ ацы фиппайнаг дæр, кæй зæгъын æй хъæуы, ницæмæ 'рдардтон, фæлæ мæ хъуыдытыл кæй бафтыдта, уымæй мын, мæхимæ гæсгæ, пайда фæци.

Цавæр хъуыдытыл мæ бафтыдта, уый дæр зæгъдзынæн: мæ зæрдыл мын æрлæууын кодта Къостайы бирæ рæнхъытæ, Иры сæрхъуызой маестыйæ кæй фыста, йæ уыцы рæнхъытæ: «Додой фæкæнат, мæ райгуырæн хæхтæ, Сау фæныкæй уæ куы фенин фæлтау! Зæй уæ фæласа, нæ тæрхоны лæгтæ, — Иу-ма фезмæлæд искуы лæгау!...», «Фесæф, фесæф, цард, сау лæппуимæ, Тагъд дæлзæхх фæу Ме 'намондимæ!», «Удæнцой ма фена, махæн нæ цардывæнд Чи халы барынвæндæй!», «...куы бамбæхсай барæй, Уæд усы кæрдæны мыггагмæ фæхæт!...»,

«Хъуырма схæццæ хъараг: «Дудгæ фæбада Зæйы бын нæ дарæг, Мах чи фæсайдта!...», «Бын бауай, иунæг, Дзыл-лæтæй иу лæг Кæй нæ рæвдыдта! Фæсмон фæкæна, Мæрдты дзыназа, Дæу чи ныййардта!...», «Фесæфай, фесæфай, уастæн, нæ фæсивæд, — Иу бахъахъхъæнæг дæ нæй!» æмæ бирæ æндæр рæнхъытæ. Зæрдæйы рæбинаг-дæр тæгтæ чи базмæлын кæны, уыдон æлгъыстытæ куы хонæм, уæд цыма фæрæдидзыстæм, афтæ мæм кæсы, уымæн æмæ Къоста, цы рæстæджы цард, уыцы рæстæджы æвзагæй дзырдта йæ уарзон адæмимæ. Уымæн ын афтæ арф айстой сæ зæрдæмæ йæ алы рæнхъ дæр. Куы зæгъын: Къостайы дуг æлгъыст дуг уыд æмæ цытджын поэт ахæм æвзагæй уымæн дзырдта.

*М*ин фарагст сæдæ æртын æвдæм азы январы райгуырдтæн. Уыцы аз чи райгуырд, ахæмимæ куы базонгæ вæййын, уæд мæхинымæр ахъуыды кæнын: «Мæнæй хистæр нæ уыдзæн». Фæлæ, куы фæрæдийын, ахæм рæстæджытæ дæр мыл скæны. Зæгъæм, æрæджы базонгæ дæн Дзахоты Муратимæ. Иу азы гуырдтæ разындыстæм. Кæд райгуырдтæн, уый куы базыдта, уæд мын афтæ:

— Фæлæ мæнæй хистæр нæ уыдзынæ.

— Цæуыннæ?

— Æз январы райгуырдтæн.

— Æз дæр.

— Кæцы январы?

— Дæсæм.

— Æз та — дыккæгæм. Фæлæ мыл иу хатт сайд æрцыд. Сайд, зæгъгæ, мæхиуыл фервæссыдтæн, январы чи райгуырд, уыдонæй мæхицæй хистæрыл нæ сæмбæлдзынæн, зæгъгæ, фæлæ сæмбæлдтæн. Куы базонгæ стæм æмæ 1937 азы январы райгуырдтæн, зæгъгæ, куы загъта, уæд ныфсджынæй сдзырдтон:

— Фæлæ æз дæуæй хистæр дæн.

— Нæ дæ.

— Цæуыннæ?

— Уымæн æмæ, 1937 азы январы гуырдтæй мæнæй хистæр нæй: æз ацы мæнг дунемæ фыццагæм январы фæзындтæн.



*Н*ыр та мыггæгтæ ивын дæр райдыдтой. Куыд бамбæрстон, афтæмæй, мыггаджы минавæрттæ сæхæдæг нæ — мыхуыры кусджытæ.

Мæ зæрдыл кæддæры хабар æрлæууыд. Дзырдуатаразджытæ дзырд «мыггаг» куыд фысгæ у, уый зыдтой, фæлæ, дам, йæ бындуры æфсæрмыйаг ныхас ис æмæ йæ дыууæ «к»-имæ ныффыстой. Афтæ йæ фыссын кодтой бирæ азты дæргъы. Фæстæдæр æвзаджы дæснытæ хъуыдагмæ, куыд æмбæлы, ахæм цæстæй æркастысты æмæ рæдыд сраст кодтой.

О, æмæ мыггæгты тыххæй рауад ныхас. Ис кадджын æмæ дзыррдзæугæ мыггаг — Бلياتæ. Фæстаг хатт ма йæ раст фыстæй федтон «Рæстдзинад»-ы 2012 азы тъæнджы мæйы 12 номыры фыццаг фарсыл. Пенсиисæг Ирæ йæ уацхъуыды бын йæ мыггаг ныффыста, куыд æмбæлы афтæ — Бلياتæй, Блитæй нæ фæлæ. Редакцийы кусджытæ мын куыд загътой, афтæмæй, цæмæй Ирæйы мыггаг раст фыст æрцыдаид, ууыл, дам, йæхæдæг бацархайдта. Æмæ раст бакодта.

Мæнмæ гæсгæ, адæймагæн йæ мыггаг аивын йæхи йеддæмæ никæй бон у, æмæ мыхуыры иуæй-иу кусджытæ уыцы бæрнондзинад, растдæр зæгъгæйæ та — æбæрнондзинад, сæхимæ куы нæ исиккой, уæд цыма хуыздæр уайд, афтæ мæм кæсы, кæннод ирон мыггæгтæй бирæты ивынмæ дæр бавналдзысты.

*М*ах дуджы» дæ «Мæйты дæргъæн азтæ» зæрдигæй кæсын райдыдтон. Кæронмæ куы фæцæйхæцца кодтон, уæд рагацау тыхстæн, тагъд каст сæ куы фæуон, ууыл. Кæройнаг фарс куы рафæлдæхтон, уæд мæ зæрдæ барухс фæстаг рæнхъæй: «Уыдзæн ма».

Ацы ныхæстæ мын телефонæй загъта Дзбойты Мишæ. Кæцы «уыдзæн ма»-йæ загъта, уымæй йæ нæ бафарстон, фæлæ журналы «уыдзæн ма»-тæ дыууæ хатты уыди, уымæн æмæ уацмыс цыппар номыры мыхуыргонд æрцыд. Мæ фыстыты фыццаг хай дунейы рухс федта «Мах дуджы» 2010-æм азы 8-9-æм номырты. 2011 азы 11-æм номыры редакци фыццаг хайы дыккаг æрдæджы райдайæны фиппаинаджы фыста: «Кæрон. Райдайæн кæс журналы ацы азы 8-9-æм номырты». Æз та, æппæты райдайæны

иучысыл æндæрхуызон фыстон: «Фæнды мæ, мæхæдæг цы бавзæрстон, цы фæдтон æмæ цы фехъуыстон, уыдоны иу хаймæ сымах дæр базонгæ кæнын. Иу хай уымæн зæгъын, æмæ се 'ппæтыл аххæссын мæ бон нæма баци. Кæд Хуыцауы бафæнда, уæд ма ивгъуыды арфдæр къуымтæм нывналын дæр мæ бон бауыдзæн æмæ та уæд фембæлдзыстæм».

Хуыцауы æцæгæйдæр бафæндыд, æмæ та мæ ивгъуыд бонтæм раздæхтæн. Мæ зæрдæйы фыстæй цы баззад, уыцы цаутыл афæлгæсыдтæн æмæ сæ гæххæттыл баууæндыдтæн. «Мах дуг» сæ ныммыхуыр кодта 2011-æм азы 10-11 номырты. Æрмæст «кæрон»-ы бæсты фыссын бахъуыд: «Дарддæр. Райдайæн кæс журналы 2010-æм азы 8-9-æм номырты», уымæн æмæ редакцийы кусджытæ нæ зыдтой, дарддæр ма мæ фыстытыл бафтдзæн, уый. Дыккаг хайы дыккаг æрдæг куы мыхуыр кодтой, уæд «кæрон»-ы бæсты ныффыстой «дарддæр», фæстаг фарсыл «кæрон» дæр нал уыд æмæ «уыдзæн ма» дæр æмæ, мæнмæ гæсгæ, раст бакодтой.

Хуыцауæн табу: бафæндыди йæ, цæмæй мæ мысинæгтæ ууыл ма аскъуыдаиккой, æмæ ма сыл ноджыдæр бафтыд. Кæд мæ Дунескæнæджы хорзæх уа, уæд та уыдонимæ дæр кæсæг базонгæ уыдзæн.

Уæрæсейы цытæ цæуы, ууыл тыхсынц, нæ хорздзинад кæй нæ фæнды, цыфыддæр уæвын нын кæй цæст уарзы, нæ кад æмæ намыс асламдæр цæмæй кæной, ууыл чи нæ ауæрдзы, уыцы бæстæты цы рæстзæрдæ адæм цæры, уыдон дæр...

«Уæрæсейæгтæн, мæнмæ гæсгæ, сæ хуыцау сси искæцæй исты пайда ратонин... Телевизор куы сифтындзай, уæд дзы алыхуызон уæлæнгай, удæн ницыдæттæг хъæзтытæ æмæ призмæ рамбулыны, гейм-шоутæ йеддæмæ ницы ис. Уырыссаг кино уæ ферох, нал уæ хъæуы Пушкин, Гоголь, Лермонтов... Режиссертæ Гамлеты сбадын кодтой мотоциклым. Офелийæ сарæзтой лесбиянкæ, Софья (Грибоедовы «Горе от ума») сценæйы кæны, адæймагæн кæсын йæ бон цы митæм нæу, фырафсæрмæй йæ зæххы скъуыды ныххауыныл чи разы кæны, ахæм æнæуаг митæ. Уæрæсейы телевизормæ дæс минутæй фылдæр кæсæн

на́й: ни́цы дзы ис, æргом йæхима́ цы аздаха, ахама́й. Уыма́й, ома телевизорæй, тынгдæр адæмы хъæлæс ни́чи æмыр кæны. Уæ телевизорæй адæймаджы æвзага́й ни́чи-уал дзуры, загъд-замана, æртхъира́нтæ, æнæуаг дзых. Экра́на́й хъарм нæ кæлы, нæ дзы хъуысы кæра́дзийы æм-барындзина́д. Уый хыгъд архайы хъуыдыйæн фæндаг нæ раттыныл, хъæры бын æй фæка́еныныл... Æз Уæра́сейы уыдтæн Советон дуджы дæр. Эконо́мика́, кæй зæгъын æй хъæуы, йæ раззагдæртæй нæ уыди, фæла́ бирæ адæм сæ царда́й разы уыдысты. Цы дисса́джы фысджытæ уæм ис! Инна́ æхæм — кино! Сымах та уæхи́цæн тырыса са-ра́зтат, хуыма́тæджы америкаг былысчъылтæ кæуыл æмæ ца́уыл кæны, ахæм ни́цытæ 'мæ ма́цытæй... Уæ ба́ста́йы бирæ ивддзина́дтæ æрцыди. Стыр хъыга́гæн, цы-дæри́ддæр уæм хорзди́нада́й уыди, уыдоныл цъыфкъа-хæй ка́фут, æвза́рдзи́нада́й уæм цы уыди, ууыл та дыгай къухта́й фидар ныхха́цыдыстут æмæ йæ тырысайау ба́р-зонд систат»...

Дарддæр ма нæ хъǽнтæ ныма́йæн ис, фæла́ уыдон дæр æгъгъæд сты, цы дуджы ца́рæм, нæ ба́стæ цы фæндагы́л æрла́ууыд, уыма́й фæста́мæ куы нæ раздæха, уæд, йæ ма́гуыр адæммæ цы фидæн æнхъæлмæ кæсы, уый ра́вди-сынæн. Æвди́сгæ та нын æй чи кæны, уый зонут? Бира́тæ ахъуыды кæндзысты, Коммуни́стон партийы уæнгта́й исчи уыдзæн, зæгъгæ. Йæ хъуыдытæ йын мыхуыр та ныккодта, æвǽццагæн, газет «Советская Россия»...

Нæ уыдзæн, афтæ чи ахъуыды кæна, уыдо́на́й иу дæр раст, уыма́н æмæ, уæлдæр уæ разма́ кæй хъуыдытæ раха-стон, уыдоны автор у америкаг поэт Джулиан Лоуэ́нфельд. Уый интервью радта газеты уа́цхæссæг Яковлева Еленæйæн. Интервью мыхуыр та ныккодта хи́цауады хъуыдытæ адæм-мæ хǽццагæнаг «Российская газета».

Кæна́ Уæра́сейы хи́цауиуæггæнджытæ газеттæ нæ кæ-сынц, суанг сæхима́ цы фарстытæ хауы, цы аиппы́тæ сæм ис, уыдон хурма́ кæм фæхǽссынц, се сраст кæныны ма-дза́лттыл ца́стуарзона́й кæм дзурынц, уыцы æрма́джытæ дæр, кæна́ та сæ кæсынц, фæла́ сæ ни́ца́мæ дарынц, «ва-зыгджындæр» хъуы́ддагта́й сæ не 'вда́лы.

Куыд ис, ахæм интервьюйы иуфа́рсты аца́уæн? Уæра́сейы фидæныл тыхсджытæ куы уайд, уæд Джулиана́н арфа́ кæнынмæ фæуиккой, бузныг ын зæгъиккой, Уæра́сейы

хъысмæт йæ зæрдæмæ афтæ арф кæй исы, цы къуырцдзæвæны бахауд, уымæй фервæзыны фæндагтæ кæй амонь, уый тыххæй.

**З**ымæгон графикмæ куы раивтой, уæд Терчы былмæ сахат раздæр цыд фæдæн. Цафон фæцæуын, уый чизыдта, уыдонæй-иу мыл чи амбæлд, уый-иу дис кæнынмæ фæци, афтæ раджы кæй рацыдтæн, ууыл. Цыбыр дзырдæй, Сарæйы ми мыл æрцыд. Уымæн афтæ куы загътой, уазджытæ нæм æрбацæудзæн æмæ дæ сæр ныхс, зæгъгæ, уæд сын ахæм дзуапп радта: «Æмæ куы нæ 'рбацæуой, уæд та? Æдылыйы хуызæн æхсад сæримæ баддзынæн?»

Уыйау мæн дæр уыцы бон æдылыйы хуызæн сыгъдæг уæлдæфмæ Терчы был сахат фылдæр тезгъо кæнын бахъуыд...

**А**лантæ та бирæ кæнын райдыдтой. Рæхджы ахæм хæдзар бирæ нал уыдзæн, йæ бинонтæй иу кæнæ дыууæ Алан кæнæ Аланæ кæмæн нæ хуыйндзæн. Уæвгæ, уым диссагæй ницы ис. Нæ хæстæгдæр фыдæлтæ алантæ уыдысты. Ирон адæм та кæстæрыл фыдæлты нæмттæ æвæраг сты. Фыд йæ фыртыл йæ фыды ном куы сæвæры, уый нæм, — уæлдайдæр фæстаг рæстæджы — æгъдауы хуызæн сси.

Æмæ, куы зæгъын, уым диссагæй ницы ис. Диссаг, уыцы аланты æхсæн сæ фыдæлты æвзагхæсджытæ къаддæрæй-къаддæр кæй кæнынц, уый у.

Фæлтау нæм «Алан», «Аланæ», «Олланæ» нæмттæ къаддæр куы уайд, аланты æвзагыл дзурджытæ та — фылдæр.

**К**æмдæр, кæнæ кæсгæ бакодтон, кæнæ та хъусгæ фæкодтон, адæймагæн, дам, йæ фындз, цалынмæ цæра, уæдмæ рæзы. Фæлаæ, æвæццагæн, уый раст нæу, уымæн æмæ Хъуылаты Чермен, «Рæстдзинад»-ы ма куы куыстон, уæд нæ уацхæсджытæй афтæ кæмæн загъта, æз адæймагыл фындз æрзайгæ фæдтон, фæлаæ фындзыл адæймаг æрзайгæ

фыццаг хатт уынын, зæгъгæ, уымæн йæ фындз йæ уæрагæй фæдæлдæр уыдаид, уымæн æмæ йыл ныр цыппарыс-сæдз азæй фылдæр цæуы.

**У**рон æмбисæндты æхсæн ахæм дæр ис: «Ирон лæгæн — дзырд, ногъайагæн — дамгъæ». Цыма ацы æмбисондмæ къух бакæнæн ис, афтæ мæм кæсы. Цæмæн куы зæгъат, уæд ыл иу хъуыддаджы фæдызæрдыг дæн...

Нæ ирон хицæуттæй кæмæдæр бацыдтæн курдиатимæ. Мæхи удæн дзы ницы агуырдон. Æхсæнадæн пайдаимæ баст уыд мæ курдиат. Ахæм дзæбæх цæстæй мæм ракаст, æмæ зæрдæрухсæй раздæхтæн. Æнхъæлдтон, цалынмæ нæхимæ цæуон, уæдмæ хъуыддаг æрдæгконд уыдзæн, зæгъгæ, фæлæ фæрæдыдтæн. Хицау, зæрдæ цæмæй бавæры, уый тагъд кæмæй айрох вæййы, ахæм адæймаг разынд, комкоммæ зæгъгæйæ та — йæ ныхасæн хицау чи нæу, ахæм хицау.

Цыппæрæймаг аз рацыд уæдæй нырма, фæлæ, хъуыддаг кæм лæууыд, уым ма бадгæ дæр æркодта. Æмæ, дам, ирон лæгæн — дзырд...

Æмбисондыл кæй фæдызæрдыг дæн, уый тыххæй та афтæ зæгъынмæ хъавын: «Кæнæ æмбисонд раст нæу, кæнæ мын зæрдæ чи бавæрдта, уый ирон нæу!»

**А**хæм зæгъджытæ дæр мын вæййы: «Бæрæгбоны дæр, къаты бон дæр дæ кусæн уаты цырагъ æнафонмæ фæсудзы! Улæфгæ дæр-иу акæн!» Йæ зæрдæ дыл кæмæн риссы, уый йеддæмæ дын афтæ чи хъуамæ зæгъа?

Зонын æй, тыхсджытæ мыл кæй ис, уый. Фыстытæ баззайдзысты, ды нал уыдзынæ, зæгъгæ, мын чи фæзæгъы, уый ныхæстæ фехъусын мын æхсызгон вæййы, уымæн æмæ мæхæдæг, æппындæр куы ницы кусон, уæддæр искуы æнæмæнг нал уыдзынæн: чи райгуырд, уыдонæй уæлæуыл ничима баззад. Фæлæ мæ фыстытæ мемæ, кæнæ мæ фæстæ куы нæ амæликкой, уæд мæ, чи зоны, бынтон мардыл нæ банымаиккой, уымæн æмæ алы адæймаг дæр, цæмæй йæ фæстæ исты баззайа, уымæ тырны: кæмæн — кад, кæмæн — намыс, кæмæн — чиныг, кæмæн — зарæг, кæмæн — зондджын ныхас, кæмæн — цы, кæмæн — цы....

Уæй-иу хатт мæ кæйдæрты нæмттæ дзурын нæ фæ-  
фæнды. Уый æнæфсонæй нæ вæййы. Цы хабар ра-  
кæнынмæ хъавын, уыдонæй дæр комкоммæ никæй ном  
бацамондзынæн, уымæн æмæ мæм сæйрагдæр хабар йæ-  
хæдæг кæсы...

Ме 'рдхорд бæрнон бынаты куыста. Иу хъæуы скъо-  
лайы директорыл хъаст æрбацыд, скъола цалцæг кæны-  
нæн цы 'хцатæ радих кодтой, уыдон ныппапылой кодта,  
зæгъгæ. Хъаст равзарын ме 'рдхордæн бабар кодтой. Уый  
нæ фæзиваг кодта æмæ хъуыддагыл æрзылд. Куыд рабæ-  
рæг, афтæмæй директор, скъола цалцæг кодтой, зæгъгæ,  
йæ зонгæтыл æхцатæ рафыста, уыдонæн ницы загъта, аф-  
тæмæй. Ме 'рдхорд уыцы адæмыл æрзылди — иууылдæр  
горæты цардысты — иу мыггаг дæр дзы мæнг нæ уыди,  
фæлæ дзы æхцаты койæн дæр ничи ницы зыдта.

Æппынфæстаг фæдзырдта, хъаст кæуыл æрбацыд,  
уымæ дæр, базонгæ йæ кодта хабæрттимæ æмæ, дам, йæ  
къухтыл зыр-зыр бахæцыд, фыртарстæй, дам, ма йæ кæ-  
сæнцæстытæ мæ кусæн уаты рох дæр фæкодта.

Цыбыр дзырдæй, ме 'рдхорд хъуыддаг бамынæг кодта,  
хицауадæй, дам, мæм дзурджытæ фæцис, æмæ, мæ зæрдæ-  
мæ чи нæ цыд, ахæм хъуыддаг мын бакæнынчынди...

Зыдтон уыцы директоры æз дæр. Нымадтон æй сыгъ-  
дæгзæрдæ, æгъдауджын, кад æмæ намысыл тохгæнæгыл.  
Стæй, æргом куы дзурон, уæд ахæм митæ йæ сæрмæ 'рха-  
ста, уый мæ абон дæр нæ уырны. Фæлæ, кæйдæр загъдау,  
«слаб человек».

Мæ зонгæ æнæхицау гæдыйы лæппыны сæхимæ  
æрбахаста. Иуцалдæр азы сæм фæци. Бинонтæ  
йыл сахуыр сты. Сахуыр сыл гæды йæхæдæг дæр. Уæлдай  
æнувыддæр уыди йæ 'рхæссæгыл. Йæ кусынæй æрцæуын  
афон-иу уынгмæ йæ размæ рацыд. Лæг-иу куы фæзынд,  
уæд-иу æм батахт, йæхи-иу ыл рахаф-бахаф систа.  
Цалынмæ-иу æй йæ хъæбысмæ систа, уæдмæ-иу æй нæ  
ныууагъта. Мидæмæ-иу æй бахаста æмæ-иу ын хæринаг  
радта. Изæрæй æмæ райсомæй æрмæстдæр уый къухæй  
хордта.

Рæстæг цыди. Сæ хæлардзинадыл дис кодтой бинонтæ.  
Иннæтæй дæр æм æвзæр цæстæй ничи каст, фæлæ йæ



уынджы къæйыл чи нæ ныууагъта, уый хорздзинад йæ зæрдыл дардта æмæ йыл уæлдай æнувыддæр уымæн уыди.

Фæлæ æрцыд æнамонд хабар. Лæг æрбарынчын æмæ цалдæр боны фæстæ йæ цардæй ахицæн. Гæды æнкъардæй йæ цуры бадт, дыууæ боны хæргæ дæр нал бакодта. Æртыккаг бон зиан кæрты куы 'рæвæрдтой, уæд уый дæр йæ фæдыл рацыди. Чырыны бын сбадт, æмæ, цалынмæ марды ахастой, уæдмæ нал ракуымдта.

Мæ зæрдыл Есенин Сергейы радзырд «Бобыль и Дружок» æрлæууыд. Уым та куыдз йæ хицауы амардыл афтæ йæхи мардта. Раздæр йæ цурæй нал цыди, куы йæ баныгæдтой, уæд та — йæ ингæны цурæй. Хæринаг йæ дзыхмæ нал си-ста, афтæмæй йæ иу бон мардæй баййæфтой.

**Х**орз фырт, йæ фыд цыфæнды æгуыдзæг æмæ æнæ-рæгъыдзыд куы уа, уæддæр цыма йæ фыдгой кæ-нын нæ бауадздзæн, афтæ мæм кæсы. Фыдгойгæнæджы ныхмæ куы ницы сдзура, уæддæр ын хъыг кæй уыдзæн, уый мæ уырны. Фæлæ цыма æцæг лæг, йæ сæр сæрмæ чи хæссы, адæмы 'хсæн кад кæмæн ис, уый йæ цауд фырты сæрыл рахæцдзæн? Йе 'взæр ын æвзæр хонын бауадздзæн æви, цы у, уый æргомæй зæгъдзæн?

**У**æй цытæ кæнынц, уыдон æлхæнджытæй фылдæр кæй сты, уый, æвæццæгæн, хорз у, уымæн æмæ, адæймаджы цы хъæуы, уый йын фагæй фылдæр куы нæ уа, ома, цы йæ хъæуы, уый равзарын йæ бон куы нæ уа, уæд йæ цард къуындæг уавæрты æрвитдзæн.

Æндæрхуызон цæстæй кæсын хъæуы адæммæ. Уæйгæ-нæн æмæ балхæнæн цы адæмæн ис, уыдон, чи сæ æлхæны, уыдонæй фылдæр куы уой, уæд дуне сæфтмæ цæуы.

**М**аксист уынгты фæцæйтахт. Кировы уынджы про-спекты кæронмæ куы 'рбахæццæ, уæд фæураедта æмæ рудзынгæй рахъæр кодта:

— Кæдæм цæуыс, Хасанбег?.. Сбад æмæ дæ аласон.

Хасанбег йæ ном куы айхъуыста, уæд машинæмæ йе 'ргом раздæхта. Шофырмæ кæсы, фæлæ йæм йæ зонгæтæй



никай хуызæн фæкаст. Сбадти, уæдæ цы уыдаид. Йæ зæрдæ дардта, цалынмæ мæ нæхимæ ласа, уæдмæ, чи у, уый базондзынæн, зæгъгæ.

— Кæдæм цæуыс, уый мын нæма загътай, Хасанбег, — загъта таксист, къæдзæхы йас лæгæн тыххæй-фыдæй машинайы сбадын куы бантыст, уæд.

— Олгинскæмæ, — дзуапп радта Хасанбег.

Шофыр йæхинымæр хъуыдытыл фæци, зындгонд уæзæгтæисæг æндæр хъæуы куы цæры, уæд Олгинскæмæ цæмæн цæуы, зæгъгæ. «Æвæццагæн, æй хъуыддæгтæ ис», — скарста йæхинымæр, æмæ машинæ йæ бынатæй фесхуыста.

Горæтæй Олгинскæмæ цас цæуын хъуыд! Цыбыр рæстæгмæ æрдæгфæндагыл уыдысты. Шофыры аныхæстæ кæнын фæндыд, фæлæ, цæмæй райдыдтаид, уый нæ зыдта, бафæрсын та йæ бирæ цæмæйдæрты фæндыд, уымæн æмæ зыдта, Хасанбег фыццаг бынæттæ кæм нæ бацахста, дунейы ахæм ерыстæ кæй нал баззад. Хъæумæ куы фæцæйхæцца кодтой, уæдмæ йæ сæйрагдæр фарст сцæттæ, стæй йæм йæ зæгъыны ныфс дæр разынд æмæ йæм дзуры:

— Дæ фæстаг рекорд цас уыди?

— Цыппæрдæс цайцымæны иу хъæдындзимæ, — дзуапп радта бæлццон...

Хъуыддæгтæ фæстæдæр рабæрæг сты. Шофыр, машинæйæ кæмæ фæдзырдта, уымæн йæ ном æцæгæйдæр Хасанбег хуынди, æрмæст дунейы чемпион Хасанбег нæ, фæлæ уый хуызæн тынг чи уыд, ахæм Хасанбег.

Хуызæнæй хуызæнмæ кæддæр чидæр лæг куы амардта, уæд мах рæстæджы хуызæнæй хуызæнмæ горæтæй Олгинскæмæ лæг куы аластæуа, уæд цас диссаг у?!

*Д*æйыхъæу Уæлладжыры комы зæронддæр æмæ зындгонддæр хъæутæй иу у. Уартæ Мызурыбынмæ куы фæцæйхæцца кæнай, уæд хидыл галиуæрдæм фæзил, хæххон фæндагыл фæхæрдмæ кæн.

Фыццаг цы хъæумæ схæцца уай, уый уыдзæн Æрхон. Уырдыгæй дарддæр фæндагыл куы ацæуай, — уæвгæ, «куы фæхæрдмæ кæнай» зæгъын растдæр уыдзæн, уымæн æмæ фæндаг афтæ æмхæрд у, æмæ дзы хуымæтæджы машинæ зынæй ссæудзæн, — уæд дæ схондзæн Дæйыхъæумæ.

Уæлдæр ацы хъæу рагон æмæ зындгонд рахуыдтон. Рагон уымæн, æмæ комы æппæты раздæр чи 'рцард, уыдонимæ нымæд у. Фæлæ зындгонд цæмæй у, уый уе 'ппæт нæ зондзыстут.

Сæ сæйрагдæртæ сты æртæ. Æгъдæнцæйттæ уыдон æрхъуыды кодтой. Раст зæгъгæйæ, раздæр æндæр мадзалæй архайдтой. Цæмæй бæхмæ схизой, уый тыххæй йын йæ фарсы къæбæлтæ къуырдтой, фæлæ сæ фæстæдæр æгъдæнцæйттæй аивтой.

Уæдæ уадгуырой саразыны хъуыды дæр фыццаг уыдонмæ фæзынди. Хохы цъуппыл, дон æввахс кæм нæ уыди, уым куырой æрдæгарæзт куы фесты, уæд сын чындз хæринаг схаста æмæ сæ кæстæры æххуысæй (йæхæдæг хистæртæм уайсадгæ кодта) бафарста, дон кæм нæй, уым куыройы фыдтæ цы разилын кæндзæн, зæгъгæ, уæд ахъуыды кодтой æмæ доныл зилгæ куыройы бæсты уадгуырой сарæзтой.

Дæйыхъæу ма зындгонд у ноджыдæр иу хъуыддагæй. Мæ хуыздæр хæлар Лолаты Хадзыби (йæ фыдæлтæ Дæйыхъæуæй рацæугæ сты) куыд зæгъы, афтæмæй парашют дæр дæйыхъæуккæгтæ æрхъуыды кодтой. Дæйыхъæукаг фыййау, дам, йæхи мигъмæ куы нæ раппæрстаид, уæд, дам, абон дæр, парашют цы у, уый ничи зыдтаид.

Уыцы фыййауы тыххæй мæ цалдæр ныхасы бæлвырддæр зæгъын фæнды, уымæн æмæ йæ куыд æрра хонынц, бынтон ахæм æрра нæ уыди. Ирон адæм афтæ фæзæгъынц: зондджын ныхас æдыллойæ дæр схæуы. Æдыллойæ зондджын ныхас дæр схæуы, стæй зондджын ми дæр бакæны.

Ахъуыды-ма кæнут, цал æмæ цал фыййауы уыди Дæйыхъæуы! Бирæ нæ, фæлæ тынг бирæ. Адæм та дзы кæй зонынц? Иунæгæй фæстæмæ иуы дæр нæ! Уыцы иунæг та у, йæхи мигъмæ чи раппæрста æмæ, æррайы ном кæуыл сбадт, уыцы фыййау. Цæмæй дæ кой ма фесæфа, уый тыххæй дæ цард снывонд кæн, уым æррадзинадæй цы ис?! Йæ зæрдæйы дзæбæхæн кæм фæхуыссынмæ хъавыд, уырдæм йæхи кæй раппæрста, уый адæмæй нæ ферох, стæй искуы ферох уа, уый æнхъæл дæр нæ дæн, уымæн æмæ уыцы хъуыддагмæ йæ арфæйы хай бахаста Къоста дæр, «Æрра фыййау» кæй ныффыста, уымæй.

**А**хæм адæм ис, æмæ сæ зæрдæмæ рис хæстæг нæ уадзынц. Йæ хæстæгдæр къабазæй бавдæлон уыдзæн æмæ йæ уый хæдфæстæ чындзæхсæвы заргæ фендзынæ, чындзхасты хъæлдзæгæй баддзæн, йæ хæдзарæй радиойæ хъæрæй хъуысдзæн фæндырдзагъд.

Мæхæдæг æвдисæн уыдтæн ахæм цауæн. Мæнæй чысыл хистæр чи уыд, ахæм лæппуйæн йæ мад амард, æмæ цалдæр боны фæстæ сæ радиоприемник афтæ хъæрæй сифтыгътой, æмæ йæ зарджытæ хъустæ къуырма кодтой, сыхæгтæ та — дис, сæ зиан куы нæма æруазал, уæд адæмæй æфсæрмы та куыннæ кæнынц, зæгъгæ.

Ахæм лæджы дæр зыдтон, йæ фыды амардыл хъыг нæ, фæлæ цин чи кодта. Куыд дзырдта, афтæмæй йæ фыд фæндырæй хорз цагъта. Хъæуы ахæм чызгæрвыст æмæ чындзæхсæв нæ уыд, уый-иу кæдæм нæ бацагуырды. Мах æртæ 'фсымæры уыдыстæм æмæ æртæйæ дæр фæндырæй цæгъдын уарзтам æмæ, нæ фыд куы амард, уæд, дам, цин кодтам, фæндыр махæн кæй баззайдзæн, ууыл.

Мæ уыцы зонгæ цыппарыссæдз азæй фылдæр фæцард, фæлæ искуы искай хъыгыл фæрыст, уый нæ хъуыды кæнын. Уæвгæ, æрыгонæй йæ фыды зианыл чи нæ фæрыст, уый зæрондæй кæйдæр мардыл йæ уæрджытæ куыд хъуамæ хойа?! Уый тыххæй уырысмæ ис хорз æмбисонд: «Каков в колыбельку, таков и в могилку». Ома авдæны цавæр вæййы, ахæм вæййы ингæны дæр.

**У**ыттыаты Хъазыбеджы «Ирон æмбисæндты» чиныгмæ бахаудысты иуæй-иу адæймæгты нæмттæ æмæ мыггæгтæ. Зæгъæм, Пухонтæ бирæ уыдысты, фæлæ дзы æмбисондæн æрмæстдæр иу баззад. Калачы йæ аккаг къаба кæмæн нæ разынд, æмбисæндты чиныгмæ æрмæстдæр уый бахауд.

Фæлæ цыма Хæдарцонты æгæр бафхæрдæуыд, афтæ мæм кæсы. Æмбисонд куыд хъуысы, уый уал уын уæ зæрдыл æрлæууын кæнон: «Хæдарцонтæ — хъамаджынтæ». Се 'ппæт хъамаджынтæ уой, уымæн уæвæн нæй. Æрмæст дзы æз кæй зонын, уый дæр мын дæтты афтæ зæгъыны бар, уымæн æмæ дзы иуы фарсыл дæр хъама нæ федтон, æгъдауджын æмæ сæ уæздан сылгоймæгтæй зонын.

Уæдæй нырмæ æртиссæдз азмæ æввахс цæуы. Дæс къласы каст фæуыны агъоммæ ме 'мкъласонты хуызæн æз дæр иу æмæ дыууæ боны нæ фæхъуыды кодтон, дарддæр ахуыр кæнынмæ кæдæм бацæуон, ууыл. Æппынфæстаг скарстон: мæ гæххæттытæ ратдзынæн педтехникуммæ. Иуæй, ацы ахуыргæнæндон хорзы кой рагæй хъуыстон, иннæмæй, каст æй чи фæци, уыдонæй цалдæр нæхи хъæуккагтæ уыдысты æмæ сæ ном хъуыстгонд уыд Бæрæгъуыны нæ, фæлæ æндæр рæтты дæр. Уыдонæй иу уыд Тохты Иван. Хъæуы йæм уыцы номæй ничи дзырдта, иууылдæр æй хуыдтой Ванæ. Гъе æмæ Дрисы фырт дæр каст фæци уыцы хъуыстгонд техникум. Зæрдиагæй архайдта литературон къорды. Йе 'мдзæвгæтæ мыхуыры цыдысты канд газеттæ æмæ журналты нæ, фæлæ ахуыргæнæн чингуыты дæр.

Педтехникумы хуыздæр ахуыргæнинæгтæй иуыл нымæд уыд ме 'мхъæуккаг иннæ поэт Чехойты Сæрæбийы хистæр æфсымæр Федыр дæр. Уый хæсты райдайæнæй цалдæр азы размæ райста ахуыргæнæджы дæсныйад æмæ фыццаг куыста ахуыргæнæгæй, уый фæстæ та сси Красногоры авдазон скъолайы директор. Фыдыбæстæйы Стыр хæст куы райдыдта, уæд йе 'ртæ 'фсымæримæ ацыд тохы быдырмæ æмæ йæ цард нывондæн æрхаста нæ сæрибардзинады сæраппонд. Нал раздæхтысты фæстæмæ сæ райгуырæн уæзæгмæ йæ дыууæ 'фсымæры Алыбег æмæ Серги дæр.

Дæсæм къласы ахуыр кодтон, афтæмæй æвирхъау хуызы аст æмæ дыууиссæдзæдзыдæй фæмард мæ мад, æмæ мах мæ дыууæ кæстæр хоимæ сидзæртæй (нæ фыд хæстæй нал сыздæхт) баззæдтæм. Техникуммæ бацæуын ма мæ ноджыдæр цæй тыххæй фæндыди: институтæй дзы къаддæр рæстæг ахуыр кæнын хъуыд, уырдам куы бацыдаин, уæд мæ хотæм раздæр æрыздæхтаин æмæ нын иумæ æнцондæр цæрæн уыдаид.

Цæттæдзинады аттестат куы райстон, уæд горæтмæ ссыдтæн. Тыххæйты мæ мады мадырвадæлты ссардтон æмæ дыккаг бон мæ мады мады æфсымæры лæппу отставкайы хистæр офицер Хлойты Инæрыхъоимæ педтехникуммæ мæ гæххæттытимæ бацыдыстæм, фæлæ нæ балц нæ фæрæстмæ. Куыд рабæрæг, афтæмæй ам бацæуæн фæлварæнтæ институтæй дыууæ къуырийы раздæр райдыдтой.

Цæвиттон, байрæджы кодтам. Иннæ азмæ 'нхъæлмæ кæсын мæ нæ бафæндыд æмæ мæ гæххæттытæ уыцы бон педагогон институтмæ бахастон.

Раст зæгъын хъæуы, нæ сыхбæстæ, хæстæджытæ æмæ зонгæтæй æфсæрмы дæр кодтон, æнæхъæн цыппар азы ахуыр кæнын кæм хъæуы, уырдаæм дæ ныфс куыд бахастай, дæ фæндзæмкъласон æмæ æвдæмкъласон хоты иунагæй кæмæн уадзыс, зæгъгæ, дзы исчи куы ахъуыды кæна, фæлæ мæ мæ кæстæртæй фидар ныфс уыд.

Ахуыр кæнынмæ та куыnnæ бæллыдтæн, фæлæ мын хотыл сагъæс мæ уæнгтæ сбаста. Горæтмæ цæуыны фадат мын нæй, зæгъгæ, сын куы бамбарын кодтон, уæд дыууæйæ дæр æмдзыхæй сдзырдтой, махæн ницы уыдзæн, мах мæт ма кæн, дæ ахуыры кой кæн, зæгъгæ. Педтехникумæ дæр уыцы ныфсæй цыдтæн. Æмæ мæ фæндтæй куы ницы рауад, уæд, иудзæвгар фæсагъæс кæныны фæстæ, адæм цы зæгъдзысты, уый дæр ницæмæуал æрдардтон æмæ фæлварæнтæм цæттæ кæнын райдыдтон. Æргом дзургæйæ, фæстæмæ фæкæс-фæкæсгæнгæйæ. Мæ мидзæрдæйы ма иу хъуыддагыл мæ зæрдæ дардтон — кæд уый зæрдæдарыныл нымад уыд, уæд — куы нæ бахауон, уæд мæ сагъæстæй дæр фервæздзынæн, адæмы цæсты дæр нæ бафтдзынæн, мæ дарддæры фæндагæй дæр мæхи æназым скæндзынæн. Фæлæ мæ уыцы фæндтæй иу дæр фаг «зæрдæдаргæ» нæ разынд. Хуыцау ныддæлæ-уæлæ кодта, æмæ, горæты уымæй размæ иу хатт йеддæмæ чи нæ уыд, горæты та иунаг зонгæ йеддæмæ кæмæн нæ уыд, пединститутмæ фæндаг дæр чи нæ зыдта, уыцы хъæуккаг лæппу, мæй дæр нæма рацыд, афтæ студентæй агæпп ласта...

Пединституты студент сдæн, фæлæ мæ педтехникум никуы фæрох, уымæн æмæ уый уыд Ирыстоны Сорбоннæ æмæ Кембридж. Æрмæст йæ ном фехъусгæйæ дæр-иу адæймаджы зæрдæ рухсы тынтæй байдзаг. Æз мæ хъæукæгтæй æрмæст Тохты Ванæ æмæ Чехойты Федыры кой ракодтон, фæлæ не скъолайы ахуыргæнджытæ, зæгъæн ис, æмæ иууылдæр каст фесты ирон педтехникум. Стæй канд мах хъæуы ахуыргæнджытæ нæ. Уæдæ нæ аивад æмæ литературæйæн цы хæрзты бацыд, уый та абарæн æппындæр ницæимæ ис.

Кæд педтехникумы нæ ахуыр кодтон, уæддæр ын йæ ахуыргæнджытæй бирæты зыдтон. Абоны хуызæн ма мæ

цæстытыл уайы йæ раздæры дзырддзæугæдæр директор-тæй иу Арцутанты Николайы фæлгонц. Лæгæй-лæгмæ йемæ зонгæ нæ уыдтæн, фæлæ мын æй куы бацамыдтой, уæдæй фæстæмæ йæм кастæн дзуары лæгмæ кæсæгау. Терчы был-иу арæх тезгъо кодта æмæ-иу хатгай, куыннæ мыл фæгуырысхо уа, афтæ йæ фæдыл фæцыдтæн. Диссаг уыд, цæйбæрц адæм æй зыдта, уый. Чи йын дардæй салам лæвæрдта, чи та-иу йемæ ныхасмæ æрлæууыд.

Хорз зыдтон ахуыры хайады сæргълæууæг Дзабайты Арсенийы. Иу хатт, Мæскуыйæ ардæм цæугæйæ, иу купейы баиу стæм, æмæ мын бирæ диссаджы хабæрттæ фæкодта. Тынг лымæнæй цардыстæм Моргуаты Уырысбиимæ. Уый йæ фæллойадон фæндаг райдыдта ахуыргæнæгæй æмæ йæ къухы цы æнтыстдзинæдтæ бафтыд, уымæн хорз æвдисæн у, хæсты размæ хæрзæрыгонæй фæлтæрдджын ахуыргæнджытимæ орденхæссæг кæй ссис, уый. Кæддæр ыл æз «Рæстдзинад»-ы фысгæ дæр кодтон. Бæлвырддзинæдтæ нал хъуыды кæнын, фæлæ æрмæджы сæргонд мæ зæрдыл бадардтон — «Ахуыргæнджытыл ахуыргæнæг».

Ахуыргæнджытыл ахуыргæнæг фæстæдæр сси, фæлæ уый размæ бирæ азты уыди партион куысты. Разамынд лæвæрдта партийы Алагыры райкомæн. 1960 азы педтехникумы директор куы сси, уæд-иу арæх æмбæлдыстæм, уæлдайдæр æвзæрстыты рæстæг. Æз уæд газет «Рæстдзинад»-ы куыстон æмæ къорд азы агитатор уыдтæн. Не 'вза-рæн участок та-иу педтехникумы уыд. Куыд æмбæлд, афтæ-иу куыннæ хъуамæ бакуыстайкам! Ахæм æвзæр-стытæ нæ хъуыды кæнын, æмæ нын Уырысби зæрдиаг ар-фæтæ кæд нæ ракодта, буц ныхæстæй нæ кæд нæ барæв-дыдта. Стæй канд ныхæстæй нæ. Ахæм бæркады уæлхъус-иу нæ æрбадын кодта, æмæ нарти куывдæй цы кæныс!..

Фæстæдæр училищейæн разамынд лæвæрдта Уртаты Валентинæ. Уæздандæр йæхицæй сылгоймаг зын ссарæн уыд. Уый йе 'ппæт хъарутæ дæр цæстуарзонæй лæвæрдта адæмон ахуырадæн, рæзгæ фæлтæры хъомыладæн. Учили-щейы дыууæ азы бакусыны фæстæ æвæрд æрцыд рухсады министри хæдивæгæй æмæ ам дæр йæхи равдыста хъæп-пæрисджын æмæ арæхстджын разамонæгæй.

Валентинæйы тыххæй мæ бон бирæ хорз ныхæстæ зæ-гъын у, уымæн æмæ къорд азы иу хæдзары фæцардыстæм. Уыдис йæ хъæбултæн уарзон мад, йæ сæрыхицауæн —



иузæрдйон æмбæлцон. Йæ диссæджы миннуджытæ ма ноджыдæр иу хатт рабæрæг сты, йæ цардæмбал Диамбегты Аслæнбеджы æмдзæвгæтæ мыхуырма куы цæттæ кодта, уæд. Аслæнбег дæр Валентинайы хуызæн йæ цард снывонд кодта фæсивæды хъомыладæн. Йæ зæрдæмæ хæстæг уыд литературæ. Иронау æмæ уырыссагау фыста æмдзæвгæтæ. Цалынмæ æгас уыд, уæдмæ сæ адæмы рæгъмæ никуы рахаста, фæлæ йын сæ йæ амæлæты фæстæ Валентинæ æрæмбырд кодта æмæ сæ мæнмæ æрбахаста. Мах рауагъдад «Ир»-ы редактор Дзуццаты Зæлинæимæ, нæ бон цы уыд, уымæй бацархайдтам сæ рауадзыныл. Разныхас ныффиссынмæ куы 'рхæццæ стæм, уæд редакторимæ бауынаффæ кодтам, цæмæй уыцы хæс йæхимæ райса Валентинæ йæхæдæг. Раздæр йæ ныфс нæ хаста, фæлæ йæ мах сразæнгард кодтам æмæ нæ фæрæдыдыстæм. Йæ цардæмбалы миддуне раргом кæнынаен ахæм ныхæстæ ссардта, æмæ дзы алкæцыдæр зæрдæйыл æмбæлы. Кæд сæ фысгæ Аслæнбеджы тыххæй кæны, уæддæр дзурæг сты сæ авторы зæрдæйыуагыл дæр. «Уый уыд хъомылгæнæг. Хуымæтæджы ахуыргæнæг, ахуыры хайады сæргълæууæг, директор, стыр хицау, фæлæ уыдæттæ сæйраг не сты. Сæйрагдæр у, куысты куыд æцæг адæймаг уыд, царды дæр ахæм кæй уыд». Мæнмæ афтæ кæсы, цыма ацы ныхæстæ Валентинайæн йæхимæ дæр хауынц.

Чиныг («Царды хур», Дзæуджыхъæу, «Ирыстон», 2002 аз) мыхуырæй куы рацыд, уæд йæ фыццаг фарсыл бакастæн ахæм фыст «Диамбегты Аслæнбеджы бинонтæ зæрдиаг арфæ кæнынц поэт Дзасохты Музаферæн, ацы чиныг рауадзынаен зæрдиаг æххуыс кæй бакодта, уый тыххæй». Æз ахæм æххуыстæ цæрæнбонты бирæтæн бакодтон, фæлæмæ дзы афтæ бузныгæй никуы ничи баззад. Уый дæр Валентинæ æмæ йæ бинонты уæздандзинадыл дзурæг у...

Уæдæ Валентинайы фæстæ чи куыста, уыдоны дæр зыдтон æмæ зонын. Иуцалдæр ныхасы мæ зæгъын фæнды Тлатты Æмзоры тыххæй. Æнусы æмбисæй фылдæры размæ базонгæ стæм. Хæрзæрыгон лæппуйæ райдыдта Дрисы фырт æхсæнадон куыст кæнын. Цыппар æмæ йыл ссæдз азы цыд, афтæ йæ сæвæрдтой Æрыдоны районы газет «Ленинон»-ы редакторæй. Уым 1954 азы фыццаг хатт мыхуыры фæзынд ме 'мдзæвгæ «Фæззæг». Чысыл фæстæдæр дунейы рухс фæдтой ме 'ннæ фыстытæ дæр. Уæд



райдыдта нæ хæлардзинад Æмзоримæ. Афтæ мæм кæсы, цыма уыцы хæлардзинад никуы фехæлдзæн. Зыдтон Хъыргъаты Владимиры, хæларæй цæрын Хозиты Феликс æмæ Кучиты Людмилаимæ.

Уæлдæр куыд загътон, афтæмæй педтехникум уыд ирон аивад æмæ литературæйы авдæн. Ам ахуыр кодтой, фæстæдæр Ирыстоны кад æмæ намысы тырыса бæрзæндты чи ахаста, бирæ ахæм нывгæнджытæ æмæ фысджытæ. Нæ райгуырæн бæстæйæн бирæ хорздзинæдты чи бацыд, уыдон нымайынаен бирæ рæстæг хъæуы, фæлæ дзы цалдæры нæмттæ зæгъдзынаен. Алы рæстæджыты ирон педтехникум каст фесты Дзанайты Сергей, Бесаты Тазе, Мамсыраты Дæбе, Хъайтыхъты Геор, Плиты Грис, Мыртазты Барис, Хъайттаты Сергей, Тохты Иван, Мæрзойты Сергей, Чеджемты Геор, Кокайты Тотрадз... Уыдонæй алчидæр аккаг бавæрæн бахаста ирон дзырды хæзнадонмæ. Кæй ранымадтон, уыдонæн сæ фылдæр æгас нал сты, фæлæ мæрдтæм арфæгондæй ацыдысты сæ уарзон ахуыргæнаendonæй. Æгас дзы чи у, уыдон та æхсызгонæн мысынц, Терчы галиу былгæрон Карл Марксы уынджы 36 хæдзары цы амондджын азтæ арвыстой, уыдон...

*П*оэзимæ ницы бар дарыс, зæгъгæ, дын зæгъин, фæлæ, дæ хуызæтты тыххæй йæ хъуыды Белинский цал азы размæ загъта, уый дæхæдæг банымай, æз та дын, дæ хуызæн æмдзæвгæтæ фыссæгæн цы аргъ скодта, уый дæ зæрдыл æрлæууын кæндзынаен: «Признак настоящей поэзии — когда ум работает без участия чувства».

Де 'мдзæвгæтæ адæмы зæрдæмæ фæндаг уый тыххæй нæ арынц.

*А*мерикаг журналист æмæ эссеист Генри Луис Менкенмæ ахæм ныхæстæ ис: «Больше всего ненавидят то, чему больше всего завидуют».

Æвæццагæн, раст зæгъы, æндæр премитæ æмæ кадджын нæмтты ныхмæ уыйбæрц дзурджытæ нæ уайд. Сæ ныхмæ та æппæты тынгдæр дзурынц, преми кæнæ кадджын ном кæмæн нæ радтой, кæнæ кæмæн нæ ратдзысты, уыдон.

**Ф**ысджытæ кæрæдзийы кæй нæ уарзынц, уый уартæ кæд æмæ кæд загъдæуыд! Иу поэт иннæ поэты йæ-хицæй уæлдæр кæй никуы æрæвæрдзæн, уый æппæты фыццаг Цицероны фыссæн сисы бынæй рацыд. Махмæ дæр чиныджы фæрцы æрхæццæ. Ууыл дыууæ мин азæй фылдæр цæуы, фæлæ уæдæй нырма фысджыты зондахаст кæй нæ аивта, уымæн æвдисæнтæ агурын нæ хъæуы: алчи йæ йе 'рвылбоны цардæй бафидар кæндзæн.

Мæ хорзdziнад кæй нæ фæнды, «нæ фæнды» нæ, фæлæ зын кæмæн вæййы, уыдон мæ фæсаууон мæ фыдгой кæныныл кæй нæ ауæрдзынц, уый мæм, иуæй, диссаг нæ кæсы, иннæмæй та йыл ахуыр дæн.

Къостайы преми мын куы радтой, уæд ме 'мсис «хæлæрттæй» æппæты хъыгдæр кæмæн уыди, уый къамисы уæнгтæй иуыл куы амбæлд, уæд ын бауайдзæф кодта:

— Кæмæнты дæттут премитæ, кæмæнты, адæм уыл худгæ кæнынц, уый нæ зоныс?!

Æз къамисы уæнджы бынаты куы уыдаин, уæд ын афтæ загътаин:

— Дæуæн æй куы раттаиккам, уæд та ныл кæугæ кодтаиккой.

**Ф**утбол чи уарзы, æз дæр мæхи уыдоныл нымайын. Нæ командæйы сгухтдзинæдтыл цин кæнын дæсгай азты дæргъы. Куы фембылды вæййы, уæд мæ равг фехæлы æмæ цасдæр рæстæг мæ чемы нал вæййын, фæлæ йæ афтæ нæ уарзын, æмæ, мæ фæстаг къæбæрæнцы 'хца ныууагътон, уымæй стадионмæ зынаргъæй билет балхæнон æмæ, мæ гуыбыны хъуыр-хъуырма хъусгæйæ, футболмæ кæсон. Ноджы ма иу хаттæй иннæмæ æвзæрдæр куы хъазой æмæ турнирон таблицæйы, дæле ранымæйгæйæ фыццагдæр бынæттæ куы ахсой, уæд. Махæн та нæ футболы хабæрттæ ахæм уавæрма хæстæг нæ, фæлæ тынг хæстæг сты. Афтæмæй йæ дарыныл та хæрдзтæ бирæ кæнæм. Уый, ныхæстæй дзургæйæ, цæстыл афтæ тынг нæ уайы. Нымæцтæ йæ бæлвырддæрæй æвдисынц. Æмæ уыдоны æвзагмæ рахизæм, уыдоны фæрцы кæрæдзийы хуыздæр бамбардзыстæм...

Фарон нæ футболисты командæ «Алан»-ыл республикæйы бюджетæй бахардзчындæуыд 472 милуан сомы.

Дæлæмæдæр-уæлæмæдæр! Хицауады минæвары хъуы-  
дымæ гæсгæ, уыдон, йæ бюджет ссæдз миллиард сомы кæ-  
мæн у, уыцы республикæйæн зын радихгæнæн не сты. Ацы  
аз, дам, уыцы æхцатæ 115 милуанмæ æрæппæрстам. Дыу-  
уæ азы хæрдзтæ кæрæдзимæ куы бафтауæм, уæд миллиар-  
ды æмбисæй дзæвгар фæфылдæр уыдзысты, ома схæццæ  
уыдзысты 597 милуан соммæ. Уый та у Ирыстоны бюдже-  
ты дыууиссæдзæм хай. Æнæхъæн Ирыстон йæ 710 мин  
300 цæрæгимæ — иуæрдывгæй, иннæрдывгæй — «Алан»-ы иу-  
æндæс хъазæджы се 'мбæлттæ, сæ разамонджытæ æмæ се  
'мкусджытимæ. Цымæ, æнæ сæдæгай милуантæ бафид-  
гæйæ, фæстаг бынат бацахсын афтæ зын уайд?

Бæрнон кусæгмæ 472 милуан сомы бирæ нæ кæсынц  
æмæ йæм раст нæ кæсынц, уымæн æмæ уыдон сты тынг  
бирæ!..

Куыд бирæ сты, уый та ам дæр цæстытыл ауайын кæн-  
дзынæн нымæцты æххуысæй. Зæгъæм, фароны æхцатæм  
ма ацы азы 115 милуаны куы бафтауæм, уæд Цæгат  
Ирыстоны паддзахадон чингуыты рауагъдадæн суайккой  
119 азæй фылдæры фаг. Хицауад ирон чиныг уадзынæн  
уыцы æхцатæ куы радих кæнид, уæд сæ фылдæр хай фæ-  
стæмæ сæхимæ бахауиккой, уымæн æмæ, мадæлон æвзагыл  
фыст чиныгмæ ныртæккæ цы цæстæй кæсæм, афтæ куы  
кæсæм, уæд тæссаг у, 119 азы фæстæ, иронау кæсджытæ  
нæ, фæлæ рæстмæ дзурджытæ дæр куынауал уа, уымæй.


**Х**æды рагæй нал уыдтæн, фæлæ апрелы кæрон æмæ  
майы фыццаг бонты хур зæххыл куы атылд, уæд ме  
'рыгон дуджы æнкъарæнтæ сæ базыртæ батылдтой æмæ  
мæ мæ рагон фæндæгтæм ахастой. Кæд-иу хъæды бон-  
сауизæрмæ фæрацу-бацу кодтон, уæддæр мемæ хæринаг  
никуы ахастон, уымæн æмæ-иу мæ кæцыфæнды заман дæр  
æрдз йæ бæркæдтæй барæвдыдта. Уалдзæг æмæ-иу сæрд  
мæхи бафсæстон алыхуызон халсартæй, фæззæг æмæ зы-  
мæг та хъæды къæбицтæ дзаг вæййынц алыхуызон гага-  
дыргътæй, æхсær, дурвæткъуы, цым æмæ мугæйæ райдай,  
æмæ закон, уагъæлы æмæ мыртгæйæ фæу. Ныр цæмæдæр  
гæсгæ мæ зæрды мемæ, ме 'ххормаг цæмæй ферох уа,  
ахæм рог фæндаггаг райсын уыд, фæлæ фæстагмæ мæ  
фæнд аивтон...

Хъæды арфмæ куы бахæцца дæн, уæд æхсæр къутæрты бын фæкомкоммæ дæн гæнгæлыйы «хуыммæ». Æхсызгон мын куыnnæ уыд йæ фенд! Æвиппайды мæ райгуыраен хъæуы февзæрдтæн. Уайтагъд нæ цæхæрадоны чъылдым балæууыдтæн (мах хъæугæрон цардыстæм). Уым гæнгæлытæ зади. Стæй гакъуынделатæ. Рагуалдзæг-иу дзы нæ сыхы сывæлæттимæ не 'ххормаг гуыбынтæ бирæ хæттыты бафсæстам...

Схæцыдтæн фыццаг бæласыл, æмæ фæлмæн зæххæй æнцонæй фæхицæн. Астыгътон æй, æмæ зонгæ тæнгъæдæй мæ ком айдзаг. Астыгътон дыккаг, æртыккаг бæлас дæр. Цыбыр дзырдæй, ме 'ххормагæн йæ кой дæр нал уыд. Куы рацæйцыдтæн, уæд ма фæстæмæ иу каст фæкодтон æмæ гæнгæлыйы хуымæн «бузныг» загътон. Уыцы рæстæг кæцæйдæр дымгæ фæзынд, æмæ зайæгойты пыхцыл сæртæ базмæлыдысты, æрмæст сæрæй бынмæ нæ, фæлæ — рахизæрдыгæй галиуæрдæм, цыма, мах ам куы стæм, уæд демæ фæндаггаг хæссынмæ цæмæн хъавыдтæ, зæгъгæ, мын уайдзæф кодтой, уый хуызæн...

Дарддæр ацыдтæн. Иу кæрдæгæйæмбæрзт æрдузмæ бахæцца дæн. Нарæг къахвæндагыл иуцасдæр куы бауадтæн, уæд мæ цæст æрхæцыд æрыскъæфы дидинджытыл. Цыма мæм иууылдæр сæ фондзсыфон цæстытæй ныккастысты, афтæ мæм фæкаст. Сæ цуры æрлæууыдтæн æмæ сæм кæсынтыл фæдæн. Æхсызгон мын уыд уыдоны уынд дæр. Кæддæр Куыройыдоны былгæрæтты сæ фæдыл бирæ фæразил-базил кодтон. Бирæ хæттыты дзы канд мæхæдæг нæ бафсæстæн, фæлæ ма-иу дзы мемæ дæр æрбахастон æмæ-иу изæрæй, мæ мад быдырæй кусынай куы 'рбацыд, уæд ын-иу æрыскъæфтæ дидинджыты бастау балæвар кодтон...

Иуафон та дымгæ æрбаулæфыд æмæ æрыскъæфты бæлæстæ базмæлыдысты, æрмæст дыууæрдæм нæ, фæлæ — арфæгæнæгау — сæрæй бынмæ, цыма афтæ зæгъынмæ хъавыдысты: «Бузныг, кæй нæм æрлæууыдтæ æмæ нæ хорзæй кæй æрымысыдтæ, уый тыххæй. Мах дæр гæнгæлытæй æнæуазæгуарзондæр не стæм. Фæстæдæр нæ куы абæрæг кæнай, уæд та дын дæ сабийы бонтæ дæ зæрдыл æрлæууын кæндзыстæм...»

 рхы былмæ бахæцца дæн. Мæлæты цæхгæр ныххизæн æм уыд. Æхсæры къудзитæ æмæ мæ

лæдзæджы æххуысæй куыддæртæй ныххызтæн. Къада доны сæрты бахизын та мын дурты фæрцы бантыст, фæлæ мæ размæ уыд ноджы зындæр фæлварæн: фаллаг къул ныххизæнæй æмхæрддæр разынд. Чидæр йæ хæрагæн куыд загъта, дæлæ кæнай, уæлæ кæнай, уæддæр дын ацы хæрды æнæ схизгæ нæй, зæгъгæ, уыйау мæнæн дæр фæстæмæ здæхæн нал уыд æмæ, мæ лæдзæгыл æнцой кæнгæйæ, цалдæр къахдзæфы акæнын сфæрæзтон. Фæуæле уæвынмæ мæ бирæ нал хъуыд, афтæ мæ размæ фæци бæласы ставд хус къалиу. Æнхъæлдтон, ставд у æмæ мын иу къахдзæф фæуæлдæр уæвынæн уæддæр баххуыс кæндзæн, зæгъгæ, фæлæ фæрæдыдтæн: къалиу фæсаст æмæ, мæ лæдзæг куы нæ уыдаид, уæд мын уæлгоммæ æнæахаугæ нæ уыд. Мæ къæхтыл лæугæйæ аздадтæн, къалиуы фарсмæ цы бæзджын кæрдæг зад, уымæ фæлæбурдтон æмæ мын уый фæрцы «æгас» бæласы къалиуыл фæхæцын бантыст...

«Мард» бæласы ставд къалиуæй «æгас» кæрдæджы гуцъула тыхджындæр разынд. Уымæн фæзæгъынц, сæдæ мардæй иу æгас хуыздæр у, зæгъгæ.

**Х**æды амæй стырдæр бæлас уа, уый æнхъæл нæ дæн, уымæн æмæ абондæргъы кæцы къуымæй нæ ракастæн, ахæм нал баззад, æмæ дзы ацы дæргъæй-дæргъмæ къабазджын бæласы сæрты чи акастайд, ахæмыл нæ сæмбæлдтæн. Фæлæ йæ, стыр хъыгагæн, йæ фарсыл хуысгæйæ баййæфтон: чидæр æй электрон тыхæй кусгæ хырхæй йæ тæккæ бындзарæй афæлдæхта. Истæмæн æй хъуыдаид, уый мæ нæ уырны, уымæн æмæ йæм æрбацæуæн никацырдыгæй ис.

Кæддæр-иу чидæртæ бæлас гуыппы тыххæй дæр калдта, фæлæ ацы бæлас гуыпп дæр кæй нæ фæкодтаид, ууыл æнцон баууæндаен у, уымæн æмæ йæ йæ къалиутæ зæххыл æрхуыссын ныр дæр нæма бауагътой. Стæй цыфæнды тыхджын гуыпп куы фæкодтаид, уæддæр никамæ фехъуыстаид: йæ алыфарс цъиуызмæлджытæ кæд фæзыны, уæддæр дзы адæймаг змæлæг афæдз иу хатт дæр зынæй вæййы.

Цыфæндыйæ дæр мæм йæ акалæг тæригъæдджын кæсы... Хуыцау ын тæрхонгæнæг уæд...

**А**дæймаджы цæст, дам, сыджыт йеддæмæ ницæмæй æфсæды. Æмбисæндтæм джигул кæнын мæхицæн хæсыл нæ нымайын, фæлæ цыма ацы ныхæстæм къух бакæнæн ис, афтæ мæм кæсы...

Ацы хъæды рагæй нал уыдтæн. Дзæвгар азты размæ йæ мæй иу кæнæ дыууæ хатты бæрæг кодтон. Бон-сауизæрмæ-иу фæзылдтæн æмæ дзы хъæддаг æрдз йеддæмæ ницæуыл æмбæлдтæн. Иу хатт та мæ размæ хъæддаг хуытæ фесты. Пыхсбынæй сæ хъох-хъох куы ссыд, уæд мæ удæй мæ мидæг ницуал аздад, фæлæ уыдон мæнæй тынгдæр кæй фæтарстысты, уый куы федтон — лидзæг фесты — уæд мæ уд фæстæмæ йæ бынат бацагуырдта.

Уый раджы уыди. Ныр хъæдмæ йæ фыццаг хуызæй бирæ нал баззад. Æрдузы гæппæл дзы кæцырандæриддæр уыд, уым, цæст цæуыл не 'рхæцдзæн, ахæм нæй: кауын æмæ æфсæн бырутæ, æфсæн-бетон быцæутæ æмæ къæйтæ, блочы сæстытæ, хæррæгъ саратæ æмæ ма ноджыдæр бирæ ницытæ 'мæ мацытæ.

Цыбыр дзырдæй, фæзы гæппæлтæ иууылдæр хæлæй-фаг фесты. Æрдузтыл арм æрæвæрдæуыд, фæлæ дзы пайда иу гæбазæй дæр нæма кæнынц. Уый хыгъд зæххытæ сæхи бакодтой, фæлæ дзы цыма иуы цæст дæр нæ бафсæст, афтæ мæм кæсы.

Мæнмæ гæсгæ, адæймаджы цæст сыджытæй дæр не 'фсæды, уымæн æмæ зæхх дæр сыджытæй конд у.

**Х**æлгоймæгтæ диссаг сты: æппæты æгуыдзæгдæр дзы чи у, уый дæр йæхи сылгоймагæй зондджындæр хоны, афтæмæй та, амæй зондджындæр лæг ма уæд, уæддæр йæ усыл зондæй нæ фæуæлахиз уыдзæн.

Æргом дзургæйæ, æз дæр мæхи æдылытæй нæ хонын. Ахæмтæй куы уыдаин, уæд мæхицæн цардæмбал æвзарыныл æртын авд азы нæ фæхъуыды кодтаин. Зонгæ чызджытæ та мын куыnnæ уыди! Уæдæ дзы мæ зæрдæмæ чи цыди, ахæмтæ дæр дзæвгар разындаид, фæлæ уæддæр агуырдон, уымæн æмæ æууæндыдтæн, рæсугъдæй рæсугъддæртæ куыд ис, афтæ хуыздæрæй хуыздæртæ дæр кæй ис.


Цыди рæстæг, ивгъуыдтой бонтæ, мæйтæ æмæ афæдзтæ. Фылдæрæй-фылдæр кодтой мæ чызг-зонгæтæ, æфтыди, мæ зæрдæмæ чи цыди, уыдоны нымæцыл дæр.



Мæ хæстæджытæ, мæ хорздзинадмæ чи бæллыд, мæ уыцы зонгæтæй мын бирæтæ фæдзæхстой, сылгоймаг нæлгоймагæй зондджындæр у, æмæ йæм алы хъуыддаджы дæр хъусын хъæуы, зæгъгæ. Æз, кæй зæгъын æй хъæуы, уыцы ныхæстæ мæ зæрдыл даргæйæ, мæ амондыл фембæлынмæ æнхъæлмæ кастæн.

Рацæй-рабон, æмæ уыцы амонджын рæстæг ралæуыд. Мемæ институты чи ахуыр кодта, уыцы сылгоймаг мын йæ зонгæ чызджы бацамыдта. Куыддæр æй федтон, афтæ, куыд фæзæгъынц: «Мæ зæрдæйы ныххаудта». Мæхинымæр фидарæй скарстон: «Ацы чызгмæ æппындæр ницы аипп уынын æмæ йын æнæракуртæ нæй!» Фæлæ хъуыддаг, æз куыд æнцон рауайын æнхъæл уыдтæн, ахæм нæ разынд. Чызгæн мæ фæндон куы бамбарын кодтон, уæд, марадз-зæгъай, кæд разы кодта. Мæнæй, мæ хæстæджытæ æмæ мæ хæлæрттæ цы фæдзæхстой, уый дæр ферох æмæ йæм нæ байхъуыстон. Цыбыр дзырдæй, сразы йæ кодтон æмæ... фæрæдыдтæн.

Уæдæй нырмæ дыууиссæдз азы рацыд, фæлæ мæхи фæнд никуыуал атардтон: мæ бинойнаг цы фæзæгъы, ууыл сразы вæййын, уымæн æмæ мæ дыккаг хатт рæдийын нал фæнды.

ыма ирæттæ сæ райгуырæн бæстæйыл нырæй стыр-зæрдæдæр никуыма уыдысты, афтæ мæм кæсы. Афтæ куы нæ уайд, уæд мæ зонгæтæй арæхæй-арæхдæр нæ хъусин ахæм ныхæстæ: «Мæ чызг испайнаг мой скодта», «Æндæрæбон мæ лæппуйæ Америкай писмо райстон», «Мæ хæрæфырт Италийæ отпуск æрбацыд», «Мæ фаззон лæппутæй иу Австралийы англисаг чызджы ракуырда» æ.а.д.

Æргом дзургæйæ, уыцы ныхæстæ хъусын мын æхсызгон нæ вæййы. Афтæ дарддæр куы ахæсса, уæд дзы цыма хорзæй ницы уыдзæн, афтæ мæм кæсы.

Дæ чызг кæнæ лæппуйы æндæр бæстæмæ цæмæн ауагътай, зæгъгæ, кæй бафæрсай, уый дын фылдæр хатт ратдзæн ахæм дзуапп: «Ам ын куыст нæ уыди...»

Ахæм дзуаппыл никуы сразы вæййын, уымæн æмæ 700 мин адæймагæй фылдæр кæм цæры, уым адæм иууылдæр æгуыст сты?! Не сты, фæлæ уæддæр, æндæр бæстæтæм



чи цæуы, уыдоны нымæц къаддæр нæ, фæлæ фылдæр кæны...

Мæхи цардæй ахæм хабар ракаенын мæ зæрды ис. Дыууæ азы ахуыр кодтон Мæскуыйы, Уæлдæр партион скъолайы. Уыцы иу рæстæг хистæр ахуыргæнæгæй куыстон А. М. Горькийы номыл Литературон институты. Ахуыр фæуынмæ куы хъавыдтæн æмæ куыстæй цæуыны кой куы скодтон, уæд мæм ректор æрхатыд, ам баззай, зæгъгæ. Фатер райсынæй мын зæрдæ æвæрдтой, уæдмæ та, дам, дæ бинонтимæ æмдзæрæны ацæрдзынæ, фæлæ æз не сразы дæн, уымæн æмæ дыууæ азы дæргъы æз мæ фыны дæр мæ райгуырæн бæстæйы уыдтæн. Хъалæй та-иу мæм афтæ каст, цыма æнæ мæн Ирыстоны бирæ диссаджы цаутæ æрцыди, æмæ дзы æз æнæхайæ баззадтæн.

Нæхимæ куы ссыдтæн, уæд мыл хур ракаст. Цæуын мæ кæй никæдæмуал хъæуы, уый-иу мæ зæрдыл куы 'рбалæууыд, уæд-иу мæ цинаен кæрон нал уыд. Мæскуыйы цæргæйæ-иу арæх поэты рæнхъытæ æрымысыдтæн:

*Цæй-ма, кæмæн кæнон зарджытæ?  
Чи мын æмбары мæ мæт?!  
Уынджы нæ фендзынæ барджытæ,  
Иу дзы нæ дары нымæт.*

А фæстаг рæстæджы та мæ хъустыл арæхæй-арæхдæр азæлынц уыцы поэты ахæм ныхæстæ:

*Уæ парижтæ, уæ Лондоны  
Нæ баивин æз Нарыл.  
Уым Хетæгæн Рæмонбоны  
Къоста райгуырд сæнарыл!*

Адæймаг кæм райгуырд, фыццаг къахдзæфтæ кæм акодта, уыцы хæдзар, уыцы зæххæй йын адджындæр æмæ зынаргъдæр ницы ис.

Ирыстонмæ кæй сыздаехтæн, уый æз нымайын фыццаг къахдзæфыл. Мæ дыккаг къахдзæф мæм уымæй ноджы зынаргъдæр кæсы. Уый та баст у мæ райгуырæн хъæуимæ. Тæхуды кæнын, дыккаг къахдзæф кæд акæндзынæн, уыцы бонмæ. Уый та уыдзæн, Бæрæгъуыны куы 'рцæрон æмæ мыл мæ райгуырæн хæдзары куы сбон уа, уæд...

*Ф*ондз азæй фылдæры размæ «Рæстдзинад»-ы иу æрмæг бакастæн æмæ мæ абоны онг нæ рох кæны. Цæвиттон, иу пенсиисæг, уæгъд рæстæг бирæ кæмæн ис (йæхи ныхæстæм гæсгæ), ирон æвзаджы сыгъдæгдзинад куыд хъахъхъæнæм, уый тыххæй фыссы йæ хъуыдытæ. Дыууæ хъуыддаджы мæ дзы дисы бафтыдтой.

Фыццаг. Авторæн уал йæхимæ байхъусæм: «Иуæй-иутæ, цæмæй ирон æвзаг хуыздæр ахуыр кæной скъолаты, уый тыххæй хæссынц фæндон, цæмæй æппæт предметтæ дæр ахуыр кæной иронау, зæгъгæ, суанг фарæстæм къласы онг. Æз ахæмтимæ разы нæ дæн, уымæн æмæ мæхæдæг бавзæрстон ахæм «фæлварæн». Хæсты фæстæ азты авд къласы онг æппæт предметтæ дæр раивтой иронау æмæ, уый цæлхдуртæ цы æвæрдта, æндæр ахуырады мидæг ницы пайда уыди».

Тынг зын сразы уæвæн у ахæм хъуыдыимæ. Рæдыддæр зондыл ныххæцæн нæй, уымæн æмæ уыцы фæтк куы фехæлдтой, ома æппæт предметтæ дæр иронау кæй ахуыр кодтой, ууыл куы сыстырзæрдæ сты, уæд райдыдтой нæ бæллæхтæ дæр. Уæдæй фæстæмæ скадавар сты, иронау чи фыссы, уыдон. Уæдæй фæстæмæ азæй-азмæ къаддæр кодта университеты ирон æвзаг æмæ литературæйы хайадмæ цæуджыты нымæц. Уæдæй фæстæмæ дæлæмæ-дæлæмæ цыд ирон чиныгкæсджыты нымæц дæр. Ирон фысджыты хистæр æмæ астæуккаг фæлтæр æппæт предметтæ дæр ахуыр кодтой иронау, æмæ ма дзы исчи зæгъæд, кæмæн дзы фæци къуылымпыйы хос, æппæт предметтæ дæр иронау кæй цыдысты, уыцы хъуыддаг. Мæнмæ гæсгæ, иу ахæм дæр нæ разындзæн.

Дисы мæ цы хъуыддагтæ бафтыдтой, уыдонæй дыккаг та у ахæм. Уæвгæ та уал ам дæр авторæн йæхимæ байхъусæм: «Кæй хъæуынц дарддæр ахуыры фæндагыл мæнæ ахæм дзырдтæ: «джынасу, цæнгæт, туагад, туаггуыр, сондон, æвзалытуаггуыр æмæ бирæ æндæр дзырдтæ? Фæстæдæр, техникон предметтæ ахуыр кæнгæйæ, уыдон уыдысты æрмæст къуылымпыйы хос».

Æргом дзургæйæ, ацы ран, цы зæгъон, уый мæ сæр нæ ахсы.

«Джынасу»-йæ райдыдта, æмæ æз дæр уымæй райдайон. Цæмæй нæ цæуы цымæ ацы дзырд йæ зæрдæмæ? Тæнгъæд згъæр иунæг уый куы у, уæд æй йæ номæй хонын

цæуыннæ уадзы? Æви ртутъ ирон æвзаджы рæсугъддæр сфидаудзæн? Уæд иннæ згъæртæм та цы номæй бадзу-  
рæм? Сызгъæринмæ — золотойæ, æвзистмæ — серебрянойæ,  
цæнгæтмæ — чугунай? Стæй иннæ ирон дзырдтæн та цы  
йæ зæрды ис? Цæуыннæ сæ уадзы æвзагмæ хæстæг?

Уæлдæр, дисы мæ дыууæ хъуыддаджы бафтыдтой,  
зæгъгæ, загътон, фæлæ æртыккаг хъуыддаг къаддæр дис-  
саг нæу. Уæвгæ та ам дæр ныхасы бар авторæн раттæм:  
«Æз ирон æвзаг æмæ литературæмæ ницы бар дарын, дæн  
хуымæтæг газеткæсæг æмæ чиныгкæсæг».

Цымæ авторæн афтæ куы зæгъин, æз дохтырдзинадмæ  
ницы бар дарын, фæлæ операци куыд кæнын хъæуы, уый  
дын бацамондзынæн, зæгъгæ, уæд æм куыд фæкæсид?!

**К**расноярскы цæуы литературон журнал «День и  
ночь». Кæй зæгъын æй хъæуы, ныртæккæ газетæ  
æмæ журналтæй, суанг ма чингуытæй дæр, дисы никай  
бафтаудзынæ, уымæн æмæ, кæд сæ нымæц æнæгъдау бирæ  
у, уæддæр уый сæ мидисы хъæздэгдзинадыл нæ дзуры.  
Фæлæ «День и ночь», йæ мидисæй раппæлæн кæмæн нæй,  
уыдоны номхыгъдмæ нæ хауы. Зæгъынаен æгъгæд у, йæ  
бындурæвæрджытæй иу Астафьев Виктор кæй уыди, уый  
дæр. Кæд зындгонд фыссæг æгас нал у, уæддæр, журнал  
рауадзыныл чи архайдта, уыдон ын дарддæр хæццæ кæ-  
нынц йæ хъуыдытæ. Ууыл æппæты зæрдиагдæрæй чи  
кусы, уыдонæй иу у йæ редактор — зындгонд красноярскаг  
поэт, прозаик æмæ драматург Саввиных Маринæ. Уый  
уазæгуаты уыд Ирыстоны, базонгæ нæ адæмы цардимæ,  
фембæлд канд фысджытимæ нæ, фæлæ ма æхсæнадон ар-  
хайджытæ æмæ ахуыргæндтимæ дæр. Ныхас кодта мемæ  
дæр. Мæнæ куыд фыста 2012 азы 31 августы газет «Север-  
ная Осетия»-йы: «Была встреча с Музафером Дзасохо-  
вым... — делающим совершенно изумительный детский  
журнал «Ногдзау». Положите рядом с этим журналом тот  
же сегодняшний московский «Пионер»: разница — огром-  
ная. Один, издающийся в Москве, — откровенно пошлый,  
гламурный, детям точно не нужный. А другой, выходящий  
во Владикавказе, настолько художественно и эстетически  
значим и интересен, такая энергия от него идет добрая, что  
хочется его листать и листать...»

Марина, сæхимæ куы ацыд, уæд, разамынд цы журнален дæтты, уым Ирыстонмæ йæ балцы тыххæй 2012 азы 6 номыры нымыхуыр кодта стыр æрмæг ахæм сæргондимæ «Быть может за стеной Кавказа...» Уым бæлвырд æмæ уарзонæй радзырдта нæ бæстæ æмæ нæ адæмы тыххæй. Нымыхуыр кодта, кæимæ фембæлд, уыдоны интервьютæ. Фæстæдæр дзы газет «Северная Осетия» рамыхуыр кодта цалдæр, уыдонимæ, мемæ цы интервью сарæзта, уый дæр. Уым ис ахæм бынат: «Валентин Распутин правильно сказал: «Интернет — это гибель человечества». Что творится в Интернете? Что хочешь пиши — и о ком хочешь, стравливать можно людей, государства, народы... А книга умирает, нет читателя. Тем более на таком языке, как осетинский — на языке немногочисленного народа. Вот я перевел Хайяма на осетинский язык (показывает книгу). Здесь сто рубай, на одной странице — на осетинском языке, на другой — на русском. В 1991 году книга вышла, тираж — двадцать тысяч экземпляров. И она тогда, вся без остатка, разошлась. А сейчас мой двухтомник вышел к юбилею, и посмотрите, тираж какой... пятьсот экземпляров. И будет лежать годами. Так же, как книги других современных осетинских писателей. Да что современных — «Ирон фæндыр» Коста Хетагурова лежит в книжных магазинах невостребованным! Нартские сказания также лежат, величайший эпос, который стоит наравне со всеми выдающимися эпосами мира, ничьим не уступает... не читают».

Ныр утæппæт хабæрттæ цæмæн ракодтон, уый дæр зæгъон.

Цæвиттон ацы интервью газеты 2013 азы 1 мартыйы куы рацыд, уыцы бон мæм телефонæй æрбадзырдта завод «Электроконтактор»-ы генералон директор Таболты Георг æмæ мын афтæ:

— Кæм сты дæ чингуытæ?

Цыбыр дзырдæй, мæ дыууæтомоны дзæвгар хай заводы директор æмæ йæ кусджытæ балхæдтой.

Æвæццагæн, афтæ куы фæзæгъæм, литературæ адæмæн æцæгæлон сси, иронау ничиуал кæсы, зæгъгæ, уæд бынтон раст нæ вæййæм. Зæгъдзынæн ма уый дæр, æмæ Георг ахæм хъæппæрис фыццаг хатт кæй нæ равдыста. Куыnnæ йын зæгъа адæймаг арфæйы ныхас, кæд æмæ арфæйаг у. Стæй канд арфæйаг нæ, фæлæ бафæзминаг дæр.

Георы хуызæн ирæттæ сæхи иунæг куынæуал хониккой, бирæ æхцатæ кæмæ ис, уыдон сæ тбыссæнтæ кæныны бæсты сæ иу хай адæмы хорздзинадыл куы хардз кæниккой, уæд уды сыгъдæгдзинадмæ стыр æвæрæн бахæссиккой. Фæлæ... фæлæ...

О, хæдæгай, куыд мæ фæцæйрох кодта... Къорд азы размæ иу хъæздыг лæг, уæвгæ ам æхцаджын лæг зæгъын растдæр уыдзæн, уымæн æмæ, мæнмæ гæсгæ, хъæздыг æмæ æхцаджын лæг иу не сты. Гъе æмæ уыцы лæгмæ баулæфыдтæн, мин адæймаджы бæрц кæм ис, ахæм æхцаджын адæмæн разамынд дæттыс æмæ-ма мын мæ чингуытæй балхæнут, зæгъгæ. Уый иуцасдæр хъусæй алæууыд, стæй афтæ: «Ахъуыды кæндзынæн...» Æмæ ма абон дæр хъуыды кæны. Афтæмæй та мын мæ кæстæртæй ахæм хорздзинæдтæ зоны, цæрæнбонты рохгæнæн кæмæн нæй, æнусы бонмæ зæрдыл даринаг чи у.

Гъер уыцы æхцаджын лæг æмæ Таболты Георы кæрæдзиуыл абарут æмæ хатдзæгтæ скæнут.

**Æ**ртиссæдз азы рацыд, мæ фыццаг æмдзæвгæ мыхуыры куы фæзынд, уæдæй нырмæ. Уыйбæрц рæстæгмæ æввахс цæуы, ирон фысджытимæ зонгæ кæнын куы райдыдтон, уæдæй нырмæ дæр. Хъысмæты куы бафæндыдаид, уæд «æгас» ирон фысджытæй æппæты фыццаг федтаин Мамсыраты Дæбейы...

Цæвиттон, мæ фыдыхо Оля æрыдойнаг чындз уыд. Кæцы аз уыд, уый нал хъуыды кæнын — æвæццæгæн, фæндзайæм азты тæккæ райдайæны — фæлæ сæм иу хатт уазæгуаты уыдтæн. Фæстæмæ куы 'рбацæйыздæхтæн, уæд районы библиотекæйы къулыл бакастæн хъусынгæнинаг, уыцы изæр, дам, Дæбейы роман «Хъæбатырты кадæг»-мæ гæсгæ уыдзæн чиныгкæсджыты конференци, автор дзы йæхæдæг дæр архайдзæн, афтæмæй. Æз уымæй размæ уыцы уацмысимæ хорз зонгæ уыдтæн: бакастæн æй журнал «Мах дуджы» æмæ мæ зæрдæмæ тынг фæцыд. Уæвгæ, «фæцыд», зæгъгæ, дзурын раст нæ уыдзæн, уымæн æмæ абон дæр цæуы. Кæддæр мын цы æхсызгондзинад æрхаста, уыцы æхсызгондзинад дзы райсын кæддæриддæр. Йæ кæцыфæнды фарс дæр ын куы рафæлдахын æмæ дзы цалдæр рæнхъы куы бакæсын, уæддæр мæ цæстытыл ауайынц

зонгæ нывтæ æмæ фæлгонцтæ. Цæмæдæр гæсгæ мæм афтæ фæкæсы, цыма Дæбе, Борзаты Ботасы бинонты цард æвдисгæйæ, нæхи бинонты кой фæкæны, уыдоны хъысмæтыл фæдзуры, сæ зæрдæйыуаг сын фенкъары. Уæлдай адджындæр мын у уацмысы фыццаг рауагъд. Зындгонд куыд у, афтæмæй «Хъæбатырты кадæг» хицæн чиныгæй рацыд 1948 азы. Уыцы рауагъд мæ библиотекайы лæууы, æппæты зынаргъдæр мын чи у, уыцы чингуыты тæрхæгыл. Уый фæстæ дæр ма роман мыхуыры рацыд, уымæ фыссæджы æхсæзтомон уацмысты æмбырдгонды дæр, фæлæ дзы цы ивддзинæдтыл (куыд бамбæрстон, афтæмæй сæ редактортæ бахастой) сæмбæлдтæн, уыдон мæ зæрдæмæ нæ фæцыдысты. Мæнмæ гæсгæ, Дæбейы куыд фæндыд æмæ йæхимæ хуыздæр куыд каст, уыцы хуызы «Хъæбатырты кадæг» мыхуырæй рацыд, æппæты фыццаг хатт дунейы рухс куы федта, уæд. Æрымысын мæ фæнды йæ бæрнон редакторы ном дæр. Уый уыди йæ рæстæджы зындгонд партион кусæг æмæ курдиатджын журналист Хъайтыхъты Михал.

Дæбейы роман æз чиныгæй 1955 азы, институтмæ ахуыр кæнымæ куы бацыдтæн, æрмæстдæр уæд федтон. Уæлдæр куыд загътон, афтæмæй йæ кæсгæ та бакодтон журнал «Мах дуджы». Гъе æмæ уыцы конференцийы тыххæй хъусынгæнинаг куы бакастæн, уæд мæ цымыдисдинадæн кæрон нал уыд. Мæ уарзон уацмысы тыххæй ныхас кæй цæудзæн, ууыл дæр куыnnæ цин кодтон, фæлæ йын йе сфæлдисæджы кæй фендзынæн, зæды хуызæн æнхъæл кæмæн уыдтæн, уымæ мын мæхи цæстытæй бакæсыны фадат кæй фæуыдзæн, уыцы хъуыды мæ Чырыстийы цъуппæй ракасын кодта æмæ, дыууæизæрастæу кæй райдыдта, нæхимæ, Бæрæгъуынмæ та мæ фистæгæй авд километры цæуын кæй хъуыд, уый дæр ницæмæуал æрдардтон æмæ конференцимæ байхъусынвæнд скодтон.

Хъусынгæнинаджы амынд рæстæг æрхæцца, рацыд сахаты æрдæг, сахат, уæддæр уазæг зынаг нæма уыд. Цыбыр ныхасæй, мæнæн дарддæр æнхъæлмæ кæсын мæ фадат нал амыдта æмæ изæрмилты нæхимæ зæрдæсаст æмæ фыдæнхъæлæй араст дæн...

Фæстæдæр, горæты ахуыр кæнын куы райдыдтон, уæд Дæбейы, кæй зæгъын æй хъæуы, базыдтон. Куыд æмæ цы уавæрты, уый æрымысын мæ бон нæу, фæлæ тынг бахæлар стæм, уæлдайдæр, «Рæстдзинад»-ы культурæйы хайады



сæргълæууæгæй кусын куы райдыдтон, уæд. Литературон æрмæг иууылдæр ацы хайадыл цыдис æмæ, куыд культу-  
рæ æмæ аивады кусджытæ, афтæ нын фысджытимæ дæр  
уыдис хорз ахастдзинæдтæ. Мах Хъуылаты Черменимæ  
(иу хайады куыстам) архайдтам, цы амал ис, уымæй хуыз-  
дæр æмæ фылдæр литературон уацмыстæ мыхуыр кæны-  
ныл. Редакцийы кусджытæй уыдис ахæмтæ дæр — уæл-  
дайдæр хъæууон хæдзарады хайадæй — нæ ныхмæ чи  
дзырдта, радзырдтæ, повесттæ æмæ романтæй скъуыд-  
дзæгтæ, æмдзæвгæтæ æмæ критикон статьятæ æгæр арæх  
дæттынц, зæгъгæ, ныл редактормæ дзырдтæ чи хаста.  
Хатгай-иу сæ хъуыдытæ летучкæты æргомæй дæр загътой:  
«Литературон газет» нæу, аивадон уацмыстæ дзы æгæр  
арæх мыхуыр кæнæм!» Ахæмтæн-иу нæ дзуапп цæттæ  
уыд: «Литературон газет» нæм кæй нæй, литературон уац-  
мыстæ афтæ бирæ дæр уымæн мыхуыр кæнæм!» Раст  
зæгъын хъæуы, редактор Хъаныхъуаты Валодя-иу æдзух-  
дæр нæ фарс уыд, æмæ-иу, æрмæстдæр йæхи дзыппы мæт  
чи кодта (уыдоны нымæц та дыууæ-æртæ йеддæмæ нæ  
уыд), фылдæр гонорар бакусыныл чи архайдта, уыдон се  
'ргом ныхас фæскъуымтæм ахастой.

Культурæйы хайады кусгæйæ, Дæбеимæ дзæвгар хæ-  
стæгдæр базонгæ дæн. Цалдæр хатты мæ хъæппæрисæй  
йæ радзырдтæ мах газеты рацыдысты.

Дæбейы кой кæнгæйæ, æнæзæгъгæ нæй, цавæр адæймаг  
уыд, уый тыххæй, уымæн æмæ адæймаг æмæ фыссæгæн  
кæрæдзийæ хицæнгæнæн нæй. Мæ хистæртæй куыд хъуы-  
стон æмæ ма абон дæр куыд хъусын, афтæмæй Дæбе уыди  
тынг кæрдзындæттон æмæ уазæгуарзон адæймаг. Мæскуыйæ  
кæнæ, дам-иу æндæр искуыцæй фысджытæм уазæг куы  
ссыд, уæд-иу æй тынгдæр сбуц кæныны тыххæй Мамсы-  
ратам хуыдтой. Æрмæст иу хъуыддаг бамбарын мæ бон  
нæу: алчи-иу æй сæхимæ цæуыннæ хуыдта æмæ, уазæг  
сбуц кæнынмæ йæхæдæг куыд арæхст, уый цæуыннæ æв-  
дыста? Мæ размæ æмæ æнæ мæн цы уыди, уымæн мæхи  
дæсны схонынмæ мæ ныфс нæ хæссын, фæлæ мæхæдæг  
цы фæдтон, уый тыххæй иуцалдæр ныхасы зæгъдзынæн.

Дæбе æцæгæйдæр уыди уазæгуарзон, стæй канд йæхæ-  
дæг нæ, фæлæ йæ бинойнаг Пуцыр дæр. Иуцалдæр хатты  
сæ хæдзары сæмбæлдтæн, æмæ-иу мæ куыддæр ауыдта,  
афтæ-иу фынг æвæрынмæ фæци, æрмæст-иу Дæбеимæ



æрбадынмæ мæ ныфс никуы бахастон. Иуахæмы та сæм цæйдæр тыххæй бацыдтæн, æмæ мæ фынгыл æнæрбадгæ нал ныууагътой. Хæдзары хицауимæ фæйнае сыкъайы дæр банызтам. Цæйбæрц къæйныхдзинад равдыстон, уымæй ма абон дæр æфсæрмы кæнын. Дæбе канд стыр фыссæг нæ уыди, фæлæ ма мæнæй уыди дæс æмæ ссæдз азы хистæр, æмæ ахæм адæймагимæ æмвынг æруæвынæн чысыл «ныфс» нæ хъуыди.

Диссаг цы уыди: æппындæр мæ æфсæрмы бынаты уæвын нæ бауагъта. Цыма ме 'мгар уыди, мæхи афтæ 'нкъардтон. Цас фылдæр рæстæг бадтыстæм, уыйбæрц кæрдзийы тынгдæр æмбæрстам. Дзырдтам алы фарстатыл. Иу заман сфæлдыстадмæ дæр рахызтыстæм. Кæуылдæрты йæ зæрдæ худти, фæлæ комкоммæ никæй ном загъта. Кæй сæм нæ фæхæрам, уый йæ фæлмæн цæстæнгас æмæ хъæлæсыуагыл дæр бæрæг уыд, фæлæ, куы зæгъын, йæхицæн зын уыд, йæ кой раæнын кæм хъуыд, уым æй кæй не 'рхъуыды кодтой, æрымысын æй кæм æмбæлд, уым номхыгъдæй кæй ахауд, уый. Йе 'нæразыдзинад мын куы бамбарын кодта, уæд иуцасдæр хъусæй алæууыд, стæй йæ цæстытæ æнахуыр æрттывд фæкодтой æмæ уыцы ныфсджынæй загъта: «А Дæбе-то не зачеркнешь!..»

Æмæ уый æцæгæйдæр афтæ у: Дæбейы иу номхыгъды дæр куы нæ ранымайай, уæддæр ын адæмы зæрдæты арæзт номхыгъдæй ацухгæнæн нæй. Уым рæсугъд дамгъæтæй фыст æрцыд йæ ном дæр æмæ йæ мыггаг дæр...

Нæ иннæ фембæлды та, чиныгкæсджытæй цы писмотæ фæиста, уыдон кæсыныл фæдæн. Уыдон, æвæдза, ныммыхуыр кæн — кæд ма æгас сты, уæд — уæд нæ цæстыты раз ирдæй сыстид адæмы уарзон фыссæджы фæлгонц, хæстæгдæр базонгæ уаиккам, чиныгкæсджытæ стыр курдиатæн цы аргъ кодтой æмæ йын цы хорздзинæдтæм бæллыдысты, уыдæттимæ.

Писмотæ бирæ уыдысты, фæлæ дзы иуы цы фыстытæ уыдис, уыдон мæ зæрдыл бадардтон, никуыуал мæ ферох уыдзысты. Чи зоны, Дæбе хæрзæрыгон лæппуйæ цы фыдбылызы бахауд, уый алчи нæ фехъуыста, уæлдайдæр æрыгон фæлтæры минæвæрттæ. Дæс æви йыл дыууадæс азы куы цыди, афтæ йын хорæфснайæнты рæстæджы найгæнæн машинæйы цалх йæ дыс ацахста. Йæ удæн ницы уыди, фæлæ æнæ цонгæй баззад. Хуыцау хорз, æмæ йæ

рахиз цонг нæ уыд, æндæр фидæны фыссæг ноджы фылдæр хъизæмæрттæ бавзæрстайд. Цы писмойы кой ракодтон, уый ныффыссæг Дæбейæн бирæ арфæйы ныхæстæ зæгъыны фæстæ йæ бæллиц афтæ бамбарын кодта: «Тæхуды, галиу цонг дын куы фестин, уæд дын-иу фысгæйæ дæ гæххæтты сыфыл, цæмæй ма змæла, уый æххуыс уæддæр фæуин...»

Ахæм цæстæй кастысты Дæбемæ мингай чиныгкæсджытæ. Ахæм цæстæй йæм кæсынц, чи йæ зыдта, уыдон иууылдæр. Кæддæр мæм, фыссæджы райгуырды дæс æмæ цыппарыссæдз азы юбилейы агъоммæ, телеуынынады кусæг Беккуызарты Ларисæ (рухсаг уæд!) æрхатыди, Дæбейы тыххæй, дам, иу-дыууæ ныхасы зæгъ. Уыцы хъуыддаг зæрдиагæй кæй бакæндзынæн, уый куы бамбæрста, уæд мын дисхуызæй афтæ:

— Дæбейы, æвæццагæн, иууылдæр бирæ уарзтой: кæмæдæриддæр æххуысмæ фæдзырдтон, иу дæр мын дзы «нæгъ!» нæ загъта.

«Æвæццагæн» нæ, фæлæ йæ æцæгæй бирæ уарзтой, æмæ кæд йæ амардыл дзæвгар азтæ рацыд, уæддæр йæ хорздзинæдтæ рох не сты, адæм ын йæ ном мысынц, цы аккаг уыд, ахæм ныхæстæ зæгъын ын æвгъау нæ кæнынц. Цыбыр дзырдæй, йæ фæстæ знæгтæ нæ ныууагъта, адæмы зæрдæты цы цæрæццаг нæмгуытæ ныппæрста, уыдон суагътой æвæджиауы æвзартæ æмæ сæ цъæх фæлыст никуы сивдзæн, ныры æмæ суинаг фæлтæртæн хæсдзысты цин æмæ амонд. Куыд фыссæг, афтæ цы фæд ныууагъта, ахæм фæд ныууагъта, куыд адæймаг, афтæ дæр. Йæ хорзы кой кæнынмæ дæр уымæн ничи зивæг кæны. Ларисæ Дæбейы куы 'рæййæфтаид æмæ йæ иннæты хуызæн куы зыдтаид, уæд æм диссаг нæ кастайд, иууылдæр æм æмхуызон хорз цæстæй кæй кæсынц æмæ, йæ райгуырды бон кадджындæрæй цæмæй ацæуа, ууыл афтæ зæрдиагæй кæй архайынц.

Дæбейы ныхæстæм хъусынæй адæймаг не 'фсæсти. Лæг цæмæй хæйрæг уыд, æндæр дзы цы хъуыстай, уыдон сæ хæдцæфыл фысс æмæ сæ уый фæстæ адæмы рæгъмæ рахæсс, æмæ фыссæджы фæлгонц фæстагæтты цæстыл ахадгæдæрæй уайа, æвдисæн цæмæн уыдтæ, уыдонæй адæм хайджын уой. Фæлæ, иуæй, зивæггæнаг стæм, иннæмæй та нæм афтæ фæкæсы, цыма адæймаг æнусон у,

кад нæм æнусон нæ фæкæсы, уæддæр ын тагъд амæлын æнхъæл нæ вæййæм, æмæ уый аххосæй нæхи дæр æмæ иннæты дæр бирæ цæмæйдæрты фæмæгуырдæр кæнæм.

Нæ фембæлдтыты рæстæг нæм-иу йæ уацмысты тыххæй ныхас куы рауади, уæд-иу Дæбе йæ радзырдтæ, повесттæ, пьесæтæ æмæ романы архайджыты тыххæй дзырдта, цыма цардæгас сты, цыма йæ дзы кæимæ бафæнда, уымæ кæцыфæнды рæстæг дæр йæ бон фембæлын у, уый хуызæн. Фæстагмæ-иу адæймагмæ афтæ кæсын дæр райдыдта, кад сæ 'рхъуыдыгонд сурæттæ æз рæдыдæй хонын, зæгъгæ. Афтæ хæстæг уыдысты уацмысты архайджытæ се сфæлдисæджы зæрдæмæ...

Дæбейы амарды фæстæ дæр йæ бинонтимæ нæ ахаст-дзинадтæ нæ фендæрхуызон сты. Пуцыримæ фембæлд мын-иу кæддæриддæр æрхаста стыр циндзинад, æхсызгон-иу уыд йæхицæн дæр мæ фенд. Зæгъын хъæуы уый, æмæ Пуцыр Дæбейы сфæлдыстадон бынтæ бабæстон кæныныл зæрдиагæй кæй куыста. Йæхæдæг фæлтæрдджын машинисткæ уыди æмæ, фыссæджы фæстæ цы æнæмыхуыргонд уацмыстæ баззад, уыдон бабæстон кодта æмæ сын сæ иу хай махмæ, «Ногдзау»-ы редакцимæ, 'рбахаста. Зæгъæн ис, æмæ сæ иууылдæр мыхуыры рауагътам. Æппæты гуырахстджындæр уацмыс повесть «Æрдхорд» канд мыхуыр нæ ныккодтам, фæлæ мах фæндонмæ гæсгæ хаст æрцыд 6-æм къласы «Ирон литературæйы хрестомати»-мæ...

Мæ царды дæргъы бирæ ирон фысджытимæ базонгæ дæн. Иутимæ лымæнæй цардтæн, иннæтимæ лымæндæрæй. Иу дзы иннæйы хуызæн нæ уыд, куыд сфæлдыстæдæй, афтæ удыхъæдæй дæр. Хъыгагæн дзы бирæтæ абон не 'хсæн нал и, фæлæ сæ фæстæ ныууагътой, сæ цард нывондæн цæй сæрвæлтау æрхастой, уый — сфæлдыстад. Кæй бынтæн дзы цас цæрæнбон ис, уый Хуыцау йеддæмæ ничи зоны, фæлæ сæ хуыздæр уацмыстæ се сфæлдисджытæй бирæ фылдæр кæй фæцæрдзысты, уый дызæрдыггаг нæу. Гъе æмæ мæ исчи куы бафæрсид, ирон фысджытæй чи нал ис, уыдонæй æхсызгондæрæй кæй æрымысыс, зæгъгæ, уæд æппæты фыццаг цы дыууæ адæймаджы ном зæгъин, уыдонæй иу уайд Мамсыраты Дæбе... Чи зоны, иу нæ, фæлæ — фыццаг.

*У* аталов Михайлы ном историйы баззайдзæн, бирæ хорздзинæдтæ бакæнын ын кæй бантыст, уый тыххæй. Горæты хицау куы уыди, уæд зæрдиагæй архайдта Дзæуджыхъæу фæрæсугъддæр кæныныл, йæ сæйрагдæр хæсыл та нымадта адæмæн исты хорз фæуыныл. Чи-иу æм бацыд, уый æнæдзуаппæй никуы раздæхта. Хæларæй царди фысджытимæ, йæ бон цы уыди, уымæй сын æххуыс кодта. Адæм æй бирæ кæй уарзтой, йæ уыцы миниуджытæм хауди, иронау кæй дзырдта æмæ дзуры, уый дæр. Михаил хайджын у юморæй дæр...

Дыгурон театр куы гом кодтой, уæд, дам, афтæ загъта, сымахæн дыгурон театр абон байгом, фæлæ мæнæн ахæм театр мæ хæдзары алы бон дæр вæййы (йæ бинойнаг дыгурон у).

*Ц* æмæй адæймаджы базонай, уый тыххæй, дам, йемæ цæххы пут бахæрын хъæуы. Чи зоны, фыдæл афтæ кæй загъта, уымæй нæ рæдыди. Фæлæ, цæмæй адæймаджы базонай, уымæ æндæрæрдыгæй куы бацауай, уæд цыма æндæрхуызон хъуыдымæ дæр æрцауæн ис, афтæ мæм кæсы. Зæгъæм, цæмæй хъæдындрæ судзаг у, уый базоныны тыххæй æнæхъæн хал хæрын хъæуы? Уæдæ сæкæр адджын кæй у, уый тыххæй дзы иу къæрттæй куы фæхъæстæ уай, уæд фаг нæу йæ ад бамбарынæн? Ноджыдæр ма иу фарст. Цæмæй адæймаджы фæлитой рахонай, уый тыххæй дæ хъуамæ фондзыссæдз хатты асайа?..

Иу бæрæгбон фынгыл бадтæн, бæрзонд бынæттæ чи ахсы, ахæм адæмимæ. Иууылдæр уыдысты хъæлдзæг: бæркадджын фынджы уæлхъус хъуыст арфæтæ, цæрæнбоны тыххæй сидтытæ. Ахæм заман зарæгæн дæр æнæрайхъуысгæ кæм вæййы, æмæ уымæй дæр æнæхай нæ уыди нæ фембæлд.

Бæрæгбоны архайджыты æхсæн уыд фыд Владимир дæр. Бадт кæронмæ куы 'рхæццæ, уæд сыстадыстæм æмæ, нæ хæдзæрттæм цæуынмæ куы рахъавыдыстæм, афтæ нæ фыд Владимир иу ранмæ рамбырд кодта, замманай фембæлд, дам, у æмæ йæ цæмæй уæ зæрдыл бадарат, уый тыххæй уын уæ хуыз сисон. Æрлæууыдыстæм, уæдæ цы уыдаид. Цалдæр къæппы æркаеныны фæстæ нын зæрдæ бавæрдта, алкæуыл дæр нæ зæрдылдарæн къам кæй сæмбæлдзæн, уымæй....

Рацыд дзæвгар рæстæг, афтæ сæмбæлдтæн хуызисæгыл. Бафарстон æй, къамтæй нын зæрдæ куы бавæрдтай, уæд цы фесты, зæгъгæ. Кæронмæ дзурын дæр мæ тыххæй бауагъта, фидарæй мын ныфс бавæрдта, тагъд, дам, уе 'ппæтыл дæр æмбæлдзысты.

Иннæтæн нæ зонын, фæлæ æз тагъд дæр æмæ цалдæр мæйы фæстæ дæр къам нæ федтон. Уыцы хабæрттæ ма мæнæй рох дæр фесты, фæлæ та мын æй мæ зæрдыл æрлæууын кодта фыдимæ нæ ног фембæлд.

Цæвиттон, Хетæгкаты Къостайы номыл Паддзахадон университеты цыдæр æмбырд уыди, æмæ та уым баиу стæм. Æз къамты кой кæнынвæнд нал кодтон. Дисы мæ бафтыдта, адæмæн зонд чи амоны, раст уæвыныл сæ чи ахуыр кæны, мæнг ныхас дзурын тæригъæдыл чи нымайы, уый йæ дзырдæн хицау куыд нæ у, уый.

Куы зæгъын, къамтæ ма мæ рох дæр фесты, фæлæ сын уæддæр, ацы хатт та цы зæгъдзæн, зæгъгæ, сæ кой скодтон. Цыма йæм æндæр æвзагыл сдзырдтон, уыйау хъусæй мæ разæй дуарыл бахызт. Æз дæр ын, мемæ чи цыди, уыдон дæр мæ хъуыстой, афтæмæй, библийы иу хъуыдыйадæй «фæндараст!» загътон: «Единожды солгавши, кто тебе поверит?»

Æмæ, дам, цæмæй лæджы базонай, уый тыххæй йемæ цæххы пут хæрын хъæуы...

О, хæдæгай, фæцæй мæ рох кодта: чысыл фæстæдæр фыды æндæр кæдæмдæр кусынмæ аивтой...

**В**еринкæйы æлгъыстытæ мæ зæрдыл арæх æрлæууынц. Æлгъитгæ арæх нæ кодта, фæлæ-иу йæ маст йæ хъуырма куы схæццæ, уæд-иу йæхиуыл нал бацауæрста...

Иу хатт тыхстхуызæй (цæуыл тыхст уыдаид, ахæм хъуыддæгтæ йын иу æмæ дыууæ, мыййаг, куы нæ уыд) уынгмæ рахызт æмæ, нæ дуармæ цы бал бæлас уыди, уый бынты тагъд-тагъд фæцæйуад. Йæ сæрбæттæн къалиуыл фæхæцыд æмæ ауыгъдæй аздад. Веринкæ йæ маст бауромын нал бафæрæзта: «Дзæгъæл баззай!». Кауы рæбын лæууыдтæн æмæ йын йæ ныхæстæ дзæбæх фехъуыстон. Махмæ, ома мæнмæ æмæ мæ дыууæ хомæ-иу истæуыл куы смæсты, уæд та-иу йæ дзыхæй ахæм ныхæстæ схæуд: «Æнæ мæн узæгъæгæй баззайут!» «Мæн мысгæйæ фæцæрут!»

Стыр хъыгагæн, уыцы æлгъыстытæ иууылдæр æрцыдысты, фæлæ, сæ азар мæ ныййарæджы тынгдæр басыгъта æви мах, уый æнцон равзарæн нæу. Æвæццагæн, нæ дыууæты дæр æмхуызон. Уымæй ноджы стырдæр хъыгаг та у, æлгъыстытæ афтæ тагъд кæй æрцыдысты...

**М**æ къух бафыстон, фæсмон мæм кæуыл æрцыд, ахæм гæххæттыл. Æхсæвæй-бонæй мæхицæн бынат нал ардтон. Мæ бинойнаджы дæр ма сагъæсы бафтыдтон. Суанг ма мын тæрсгæ дæр фæкодта, исты мыл куы 'рцæуа, уымæй. Æмæ мын цæмæй зæрдæтæ не 'вæрдта! Сабыр мæ кодта. Чи никуыма 'рцыд, ахæм хъуыддаг нæу, иннæтæ кæм лæууынц (фысгæ йæ цалдæрæй бакодтам), уым дæу æппæты 'фсæрм цы бацыди, зæгъгæ. Фæлæ мæм йæ ныхæстæй ницы хъардта. Никацы мæ дзы æндæвта. Хъуыды кодтон, мæ къухфыст куыд ахахх кæнон, ууыл. Ноджы гæххæтт хицауадмæ æрвыст æрцыд æмæ мын афтæ куы загътаиккой, раздæр кæм уыдтæ, зæгъгæ, уымæй дæр стъæлфыдтæн. Цыбыр дзырдæй, мæхи мæт æмæ фæсмонæй хордтон...

Иу райсом раджы райхъал дæн æмæ, цы фыны ахæстæй фервæзтæн, уый мысыныл фæдæн.

Цыма, «Рæстдзинад»-ы ма куы куыстон, уæды рæстæджы кусджытæй иу амард. Цы бирæ адæм æм цыд, уыдонимæ уыдтæн æз дæр. Мах бынты фæцæйцыдыстæм, иннæтæ та — бæрзонддæр рæтты, къуыбырыл. Уæлæты чи цыд, уыдонимæ ауыдтон Цæгæраты Максим æмæ Токаты Асæхы. Уыдонæй чысыл раздæр цыди Хуыбецты Райæ. Хуыбецон иу афон фæстæмæ фæзылд. Цыма Максим æмæ Асæхæн цыдæр загъта, афтæ мæм фæкаст, уымæн æмæ дыууæйæ дæр мæнырдæм ракастысты.

Зиан та, æз кæуылты фæцæйцыдтæн, дæлбылты, уым уыдис. Йæ цурмæ куы фæцæйхæццæ кодтон, уæд кæсын, æмæ мард базмæлыд. Йæ иу фарсыл æрзицынмæ куыд хъавыд, уый дæр мæн йеддæмæ ничи уыдта. Адæмы 'хсæнты алæгæрстон æмæ йæ цуры балæууыдтæн. Адæмæй куы ничи ницы уыдта, уæд, мæ бон цас уыд, уыйбæрц хъæрæй загътон:

— Æгас куы у, уæд цæуыл кæут?

Уæдмæ мард рабадт, йæ къæхтыл слæууыд æмæ, йе уæнгтæ айвазгæйæ, сдзырдта:



— Иуæндаæсæмæй нырмаæ ам хуыссын æмæ суазал дæн...

Уыцы ныхæсты фæстæ фехъал дæн...

Мæ фыныл куы ахъуыды кодтон, уæд ын цыма мæ уавæримæ цыдæр бастдзинад ис, афтæ мæм фæкаст. Цыма мæхи фæсмонæй дзæгъæлы хордтон. Ноджы ма мæм афтæ дæр фæкаст, цыма, цы пъæззыйы ахæсты бахаудтæн, уымæй фервæзтæн, мæ хъæдгом байгас, йæ бынаты ма æрмæстдæр нос аздад.

Чи зоны, кæмдæр цыдæр ис, уыцы цыдæр мын мæ уавæр бамбæрста æмæ мын æххуыс кæнынмæ фæци. Кæд афтæ нæу, уæддæр мæ зæрдæ фыццагау нал рыст, цыдæр ныфс дзы фæзынди.

*М*æ кары адæймагæн мæлæтыл æнæхъуыдыгæнгæ нæй. Кæддæр мæ кæцыдæр æмдзæвгæйы фыстон, кæм райгуырдтæн, уыцы хъæуы уæлмæрдты-иу мæ баныгæнут, зæгъгæ. Мæ мады фарсмæ мæхицæн бынат кæй нæ ныууадзын кодтон, ууыл æдзухдæр фæсмон кæндзынæн. Æвддæсаздзыд лæппуйы сæр-иу уыдæттæ æрцахсынхъом куы уайд, уæд мæ абон ме 'нусон бынаты сагъæс нæ уайд. Кæддæр, мæ ингæныл цы ныффыссин, ахæм цыппар рæнхъы дæр æрхъуыды кодтон:

*Мæхи мæ райгуырдаей фæстæмæ  
Хуыдтон æз ацы зæххæй мур,  
Ныр мыл куы аныгуылд мæ хур,  
Уæд та йыл бафтыдтæн фæстæмæ.*

Нæхи хъæуы уæвгæйæ йæ цæмæдæр гæсгæ æрымысыдтæн æмæ йæ Сопойты Алыбегæн радзырдтон. Искуы-иу хатт куы амбæлæм, уæд мын æй æнæрадзурынгæнгæ нæ фæвæййы.

Мæ мады цур бынат нал и, фæлæ мæ сæр бæрзæндты кæмæй хастон, — «хастон» цæмæн? — хæссын, мæ уыцы мадызæнæг хо Дибæханы фарсмæ мæ куы баныгæниккой, уый дæр мæ фæнды, фæлæ дзы, хъыгагæн, къуындæг бынат йеддæмæ нал и æмæ нæ зонын...

*А*дæймаджы буар иу у, йæ низтæн та нымæц дæр нæй. Уый хыгъд сæ фылдæрæн ис хостæ. Хуымаетаеджы



нæ равзæрд æмбисонд: «Алы фыдæн (ома алы низæн) — алы хос». Фæлæ ахæм низтæ ис, хос кæмæн нæй. Уыдоны нымæцмæ, мæнмæ гæстæ, хауы хæлæг. Хос ын куыд нæй, афтæ йын нæй мæлæт дæр. Хæлæггæнæг амæлы, хæлæг баззайы.

Хæлæг кæнынаен бирæ æфсæнттæ ис, фæлæ сæ сæйрагдæртæй иу у искæй хорздзинад уынын. Афтæ куы нæ уайд, уæд алыхуызон нæмттæ æмæ премиты ныхмæ уыйбæрц дзурджытæ нæ уайд. Уыцы хæлæггæнджытæ та вæййынц, сæ райсынмæ æппæты тынгдæр чи фæбæллы, уыдон. Фæлæ, сæ фæндтæй куы ницы рауайы, уæд сæ тыхтæ саразынц, ном дæр кæмæн радтой æмæ премийы аккагыл дæр кæй банымадтой, уыдоны цæсты æфтауынмæ. Сæ сæйрагдæр хæцæнгарз та вæййы ахæм: Пушкин, Тургенев, Толстой æмæ, дам, иннæ номдзыд фысджытæй ахæм нæмттæ никæмæн радтой, нæ, дам, сæм уыдис премитæ дæр. Мæнæ куыд фыстæуы журнал «Знание — сила»-йы: «670 азы размæ, 1341 азы 8 апрелы, Куадзæны Ромы сæйраг къуылдым Капитолийы Франческо Петраркæ нымад æрцыд ромайнаг номдзыд поэтыл, стæй антикон литературæ æмæ истори æппæты хуыздæр зонæгыл: радтой йын лавры сыфтæй быд зиллакк. Афтæ мин азы фæстæ сног рагон бердзейнаг-ромаг æгъдау. Уæд ацы бæстæйы тыхджындæр богæлттæ, аивады дæснытæ æмæ хæсты хъæбатыртæн лæвæрдтой лауреаты нæмттæ. Латинагау laureatus амоны «лаврæй хорзæхджынгонд».

Фæстæдæр уыцы 'гъдау адарддæр кодтой Нобелы, Ленины, Сталины æмæ æндæр премитæ».

Арвы бын ногæй ницы ис, зæгъгæ, чи загъта, уый, æвæццæгæн, нæ рæдыди. Рæдигæ, нæмттæ, æмæ премиты ныхмæ чи дзуры, уыдон кæнынц.

**К**остайы номыл преми поэты 150 азы юбилейы хæдразмæ саккаг кодтой Къибирты Тимурæн, æппындæр ирон литературæмæ чи ницы бар дары, уымæн. Уæвгæ, уый йæхæдæг дæр загъта. Уымæй раздæр кæмæн æмбæлы, ахæмтæ кæй ис, уый кой дæр скодта. Æмæ уымæй раст загъта. Къостайы преми раттын æмбæлд Малиты Васойæн дæр æмæ Хуыгаты Сергейæн дæр, фæлæ къамисы уæнгтæ уыдоны сæрты ахызтысты æмæ йæ радтой, кæмæн не 'мбæлд, уымæн.

Мæ зæрдыл рагон хабар æрлæууыд. 1900 азы Короленко Владимиры равзæрстой кадджын академикæй. 1902 азы уый æмæ Чехов академичы номыл хъоды бакодтой, паддзахы хицауад Горькийы кадджын академикæй равзарыны ныхмæ куы радзырдта, уæд. Тимур кæд йæхи Къостайы номыл премийы аккагыл нæ нымадта, уæд йæ бон уыд, æмæ, кæмæн æмбæлы, уый разæй йæ ма райстаид.

Зындгонд куыд у, афтæмæй ацы кадджын преми фысджытæй хъуамæ лæвæрд цæуа, ирон литературæмæ стыр æвæрæн чи бахаста, уыдонæн. Тимур ирон литературæмæ цы 'вæрæн бахаста, ирон фысджытæй йæм алчидæр уыйбæрц куы бахастайд, уæд ирон литературæ уæвгæ дæр нæ уайд.

*Д*ысон дæ мæ фыны федтон. Цыма мæм телефонæй æрбадзырдтай æмæ мын афтæ: «Демæ фембæлынмæ тагъд кодтон. Цалдæр машинаемæ мæ къух фæтылдтон, фæлæ мæм дзы иу дæр не 'рлæууыд. Æрæджы кодтон æмæ, мæ рæзты цыдæриддæр хæдтулгæтæ тахт, уыдонмæ æнæсцухæй мæ къух хъилæй дардтон. Фæстагмæ мæм иу зæронд лæг фæурæдта. Дуар байгом кодта, æмæ дæ фыдгул уырæм куы бакастаид: фæстаг бадæны дыууæ асыччы — бызгъуыртæй дзаг. Раззаг бадæны цыма карк ныттындæуыд — бумбулийæ нæ зынд, бынæй та дзы — машинæйы цавæрдæр ивæн хæйттæ. Æнæхсад зæронд лæг мæм дзуры:

— Сбад!

Æз дзы, кæй зæгъын æй хъæуы, не сбадтæн.

Лæг дарддæр ацæуынмæ хъавыд, фæлæ йæ машина нал æмæ нал куыста. Æндæр машинаемæ мæ къух сдарын нал уæндыдтæн æмæ иудзæвгар мæ бынаты лæугæйæ баззадтæн. Уалынмæ кæцæйдæр цалдæр лæппуйы фæзынд, зæронды машинæйыл ахæцыдысты æмæ, мæ амондæн, скуыста.

Куы ацыд, уæд æндæр машина æрурæдтон æмæ, кæд бирæ рæстæг фесæфтон, уæддæр нæ фембæлдмæ нæ байрæджы кодтон. Мæ хабæрттæ дын конд куы фæдæн, уæд ма мæ ныхæстæм бафтыдтон:

— Цыма йæ чи уромæг кодта?

— Куыд «чи уромæг кодта»? — бафарстай мæ ды. — Ахæм рæсугъд чызджы къухы фæтылдмæ чи нæ баурома, уый кæнæ мард у, кæнæ — куырм.

Ноджы мын мæ зæрдыл æрлæууын кодтай иу поэты æмдзæвгæ. Уым дæр, дам, иу дæу хуызæн рæсугъд чызджы фæлгонц æвдыстæуы. Лæппуйы цурты дон æрцæйхаста æмæ йæм дзуры, дæ донæй-ма мын авæр, зæгъгæ. Лæппу, нуазын æм нæ цыд, фæлæ, цæмæй чызг æрлæууа æмæ йын æм дзæбæхдæр бакæсыны фадат фæуа, уый тыххæй банызта.

Чызг куы ацыд, уæд йæхинымæр загъта:

*Ахæм сау рæсугъды къухæй  
Емынæ дæр баназ.*

**К**æд ахуыргæнæджы дæсныйад райстон, уæддæр скъолайы иу бон дæр нæ бакуыстон, фæлæ мын уроктæ дæтгæ æрцыди — практикайы рæстæджы. Кæд мын мæ ахуыргæнæг Хатъаты Ерыстау мæ педагогон арæхст-дзинаedtæн бæрзонд аргъ кодта, уæддæр сæ мæхæдæг разы нæ уыдтæн. Скъолайы никуы бакуыстон, зæгъгæ, загътон, фæлæ уый хыгъд уæлдæр ахуыргæнæндоны бакуыстон: дыууæ азы хистæр ахуыргæнæджы ном фæхастон Мæскуыйы М. Горькийы номыл Литературон институты, фæлæ дзы лекци никуы бакастæн, уымæн æмæ практикон ахуыртæн разамынд лæвæрдтон.

Æппæт уыдæттæ цæмæн æрымысыдтæн?

Хæрзæрæджы фæдтон æнахуыр фын. Цыма, бирæ адæм кæм уыд, ахæм стыр залы кастæн лекци. Иууылдæр мæм хъуыстой зæрдиагæй, æмæ мæхицæй ныббузныг дæн, фæлæ иуафон сабырдзинад фехæлд. Æмæ йæ фехæлдтон кæд мæхæдæг. Цæвиттон, «Уæрæсейы Федераци» зæгъын кæм хъуыд, уым загътон «Советон Цæдис». Адæм раздæр ныххуыдтысты, стæй ахæм тыхджын къухæмдзæгъд сарæзтой, æмæ фехъал дæн...

Ахъуыды кæнут, фыны дæр адæмæн нæ цытджын райгуыраен бæстæ Советон Цæдисæн æрмæст йæ ном фехъусын дæр цас æхсызгон у, ууыл.

Тæхуды, адæмæн циндзинад чи хæссы, æдзухдæр ахæм хабæрттæ дзур, æмæ алы хатт дæр сæ къухæмдзæгъдмæ хъал кæн...

Сонет, кәй зæгъын æй хъæуы, хорз жанр у, фæлæ мæнæн мæ зæрдæмæ нæ цæуы. Цыма адæймаджы авналæнтæ къуындæг кæны, афтæ мæм кæсы. Уæвгæ, уый æрмæст мæ хъуыды нæу. Пушкин ын йæ бæрцбарст «стес-ненный» кæд æмæ кæд рахуыдта! Фæлæ йæ ахадындзинад уымæй дæлдæр нæ кæны.

Петраркæ æмæ Камоэнс цы сонеттæ сфæлдыстой, æрмæст уыдон дæр фаг сты, цæмæй сонет поэзийы аккагдæр бынæттæй иу æрцахса, уымæн.

Науæд Шекспир та! Йæ 154 сонеты кой æнæхъæн дунейыл куы айхъуыст. Фæлæ, куы зæгъын, мæнæн сонет мæ зæрдæмæ нæ цæуы. Поэты цыма, фæнда да, ма фæнда, уæддæр 14 рæнхъы фыссын кæны, афтæ мæм кæсы. Поэзийы та бардзырдтæ æххæст кæнын зын у. Хъуамæ фыссæг йæхи сæрибар хона.

Хæдæгай, Камоэнс Шекспирæй фылдæр сонеттæ ныффыста, фæлæ уыдонæн, æвæццæгæн, Маршакы хуызæн тæлмацгæнæг нæма фæци, æндæр сын уырыссаг поэзийы ныртæккæйæ стырдæр бынат уайд.

*Дж*ызæлы зианы уыдыстæм. Ахæм заман куыд ваййы, афтæ ныхæстæ кæнæм. Кæимæ базонгæ дæн, уый мын йæ мыггаг куы загъта, уæд æй дæ зæрдæ-мæ зæрдæ куы афæрсин, хæхбæсты, зæгъын, уæ мыггаг кæцæй рацæугæ у. Уый мын уыцы мæстыхуызæй афтæ куы фæкæнид:

— Нæ мыггаг æппындæр куы никуыцæй рацыдаид, уæд бирæ хуыздæр уыдаид!

Цæмæн афтæ загъта, уый нæ бамбæрстон, фæрсын та йæ ницæмæйуал бауæндыдтæн...

Мыггаг иу адæймагæй дæр скадджын уыдзæн, иу адæймаг æй худинаг дæр фæкæндзæн. Æвæццæгæн, сæ мыггаг сын цæсты чи бафтыдта, ахæм, кæнæ ахæмтæ уыдис, æндæр æнæхъæн мыггагмæ афтæ тынг цæй тыххæй хъуамæ смæсты уыдаид?!

*Л*уис де Камоэнсы сонеттæй иуы ахæм рæнхъ бакастæн: «Уже надежды на надежды мало» («Мæн нал и ныр ныфсæй дæр ныфс, хъыгагæн»).

Ацы рæнхъыл хъуыды кæнгæйæ, райгуырд цыппар-  
рæнхъон:

*Æрхæцца дæн мæ фæндаджы кæронмæ,  
Мæ рухс бæллицтæй бавдæлон мæ риу.  
Хъуыдыты бæрны дæн æхсæвæй-бонмæ,  
Мæт æмæ сагъæс зæрдæйы ысиу.*

**А**цы аз 4 мартыйы хъæлæс кæныны бон уыд. Æвзарæн  
участокмæ бацыдтæн, схъæлæс кодтон. Куы рацæй-  
цыдтæн, уæд иу чызг мæ размæ рауад. Æвæццагæн, мæ чи  
зыдта, ахæм, æмæ мæм æрхатыд:

— Æвзæрстыты тыххæй-ма исты зæгъ.

Цы сын загътаин хъуамæ æдзæттæйæ! Уæлдайдæр æв-  
зæрстыты тыххæй. Мæ зæрдыл лæууыдысты Марк Твены  
ныхæстæ: «Демократия — это подсчет голосов», фæлæ мæ  
сæ равг халын нæ фæндыд æмæ, мæ дзыхы æваст цы ны-  
хæстæ абадт, уыдон загътон:

— Хъæздыджытæ мæгуырты бæрц куыд суой, мæгуыртæ  
та хъæздыджыты бæрц, ахæм арфæ æвзæрстытыл аудæг  
зæдтæ раæнæнт!

Чи мæ фехъуыста, уыдон иууылдæр ныххудтысты,  
æмдзæгъд дæр ма мын ныккодтой.

**М**æ сабибонтæ, мæгуырдæр уæвæн нæ уыд, ахæм  
рæстæджытæм æрæййæфтой, фæлæ сæ уæддæр  
æхсызгонæн æрымысын...

Мах хъæугæрон цардыстæм. Нæ цæхæрадоны кæрон  
суадæттæн ныккæнæн нæ уыди. Кæцыфæндымæ-иу дзы  
куы бахæцца уыдаис, уæддæр йæ цуры æнæрлæугæ нæ  
фæуыдаис. Йæ бынæй æрттивдтытæкалгæ цæппузыртæ  
уæлцъармæ кæрæдзийы фæдыл куыд згъордтой, уыдонмæ-  
иу кæсынтыл фæуыдаис. Хаттæй-хатт-иу семæ сленк код-  
той уыттырнытæ змисы муртимæ. Ахæм нывтæн-иу æвди-  
сæн уыдаис донгуыраены, фæлæ, суадоны уылæнтимæ фæ-  
цæуæг дæ, зæгъгæ, уæд дæ иуцасдæры фæстæ Куыройыдон-  
мæ æнæ бахæцца кæнгæ нæ фæуыдаиккой. Уым та уы-  
ттырныты бæсты дæ цæст æрхæцыдаид балер кæсæгтыл.  
Кæцыфæнды байбын дæр лæдзæгæй барæхой, æмæ-иу дзы  
иу кæнæ цалдæр кæсаджы æнæратахгæ нæ фæуыдаид.

Уыцы рæстæджы æнгуыртæ æмæ хызтæ арæх нæ уыдысты, æмæ-иу нæ кæсаг ахсын бахъуыд къухæй. Байбыны сæрма фæдæлгоммæ у æмæ доны дæ цонг ауадз. Æгæр арф куы уа, уæд дын де 'мбæлттæй исчи дæ къæхтыл хæцдзæн, æмæ афтæмæй рæбындæр баххæссыныл архай. Уый дæр та фаг куы нæ уа, уæд сæрбынмæ аныгъуыл æмæ, кæсаг кæм бамбæхст, уырдæм баххæсдзынæ. Афтæмæй-иу æнæхъæн хæлттæ æрцахстам. Кæрдзынæй дæр йæ гуыбын чи не 'фсæста, уыдонæн балер физонæггондæй цас минасыл нымад уыдаид, ууыл дзурын дæр нæ хъæуы.

Сыхы лæппутæй, кæсаг ахсын чи нæ зыдта, ахæмтæ бирæ нæ уыди. Раст зæгъын хъæуы, æз дæр фæсте никамæй задтæн, фæлæ мын мæ арæхстдзинæдтæ кæронмæ равдисыны фадат нæ фæци. Цæмæн, уый дæр радзурдзынæн...

Скодта диссаджы сæрдыгон бон. Нæ цæхæрадоны чъылдыммæ нæ уæрыччытæ хызтон. Сæ ривæд кæнын афон куы 'рцыд, уæд сæ, дон кæцæй хастам, уыцы суадоны дæллаг фарс акаци бæлæсты бынмæ баздæхтон, мæхæдæг Куыройыдонмæ мæ ных сарæзтон. Фыццаг байбыны куыддæр мæ къух фæцавтон, афтæ дзы æваст рацъыввытт ласта цонджы æмбисмæйы дæргъæн балер. Æнхъæлдтон, фыццагдæр цы байбынмæ схæццæ уа, уым фæмидаг уыдзæн, зæгъгæ, фæлæ уый æрлæууынмæ нæ хъавыди. Цалынмæ йæ цæст уыдта, уæдмæ йæм фæкастæн, стæй дондон араст дæн. Уымæй размæ-иу, æдзухдæр кæсаг кæцæй раластон, уыцы байбыны сæрма хъавгæ бацыдтæн, дæлгоммæ æрхуыссыдтæн æмæ мæ рахиз цонг доны ауагътон. Кæсаг куыннæ фæтæрса, афтæ йæ сабыргай байбыны арфæй-арфдæр тъыстон. Иуахæмы мæ армæй бамбæлдтæн кæсагыл. Иннæ хæттыты куыд кодтон, афтæ сабыргай ме 'нгуылдзтæй йæ буарыл бандзæвыдтæн. Нал ацъыввытт ласдзæн, ууыл куы баууæндыдтæн, уæд æй фидар нылхъывтон æмæ йæ уæлбылмæ сæппæрстон... Дæргъæйдæргъмæ калм кæрдæджы куы базмæлыд, уæд донмæ мæхи фехстон. Мæ уд мæ къухы хæсгæ фаллаг фарс балæууыдтæн æмæ — лидзгæ...

Уæдæй фæстæмæ мæ къух байбыны кæсаг ахсыны номыл никуыуал бакодтон.

Ныр та уын мæ цуаны хабæрттæ раæнон...

Нæ сыхы цалдæр цуаноны уыд. Изæрæй-иу мæм уыдонмæ кæсынæй хуыздæр ницы каст. Кæмæн-иу дзы йæ

астæуыл уæрццытæй хъатара уыд, кæмæн йæ уæхсчытыл-хæсгæ хызынæй тæрхъусы сæр зынд, кæмæн — рувасы.

Нæ хæдфарсмæ Цæрадзонтæ цардысты. Чермен сыхы нæ, фæлæ æнæхъæн хъæуы дæр хуыздæр цуаноныл нымæд уыд. Тынг мæ фæндыд, искуы мæ йемæ куы ахуыдтаид, уый. Иу хатт ын мæ фæндон куы бамбарын кодтон, уæд мын афтæ: «Раздæр уал топпæй æхсын базонын хъæуы». Æмæ мæ, æцæгæйдæр, цалдæр хатты хъæугæронмæ акодта æмæ мын амыдта, тæрхъустæ æмæ рувæстыл цуан кæнын куыд хъæуы, уый. Стæй канд уыдоныл нæ, фæлæ хъæддаг бабызтыл цуан кæнын дæр. Мæ арæхстдзинæдтæм куы бакаст, уæд йæ зæрдæ барухс æмæ мæ иу бон йемæ цуаны ахуыдта. Йæ хæцæнгарз мæм куы радта, ды йæ хæсс, зæгъгæ, уæд ма мæнæй хъалдæр кæм уыд! Куыройыдоны сæрты хидмæ куы ныххæццæ стæм, уæд ныл фалæсыхаг дыууæ лæппуйы амбæлди, æмæ сæ рæзты хуымæтæджы сæрыстырæй ацыдтæн!

Къобосты хъæды цадмæ куы фæцæйхæццæ кодтам, афтæ мæм Чермен дзуры:

— Дæ хæцæнгарз цæттæ дар, ардæм хъæддаг бабызтæ тæхаг сты.

Æз топп ме рагъæй æристон æмæ, цæмæй мæ къæхдæффтæ къаддæр уынæр кодтаиккой, ууыл архайгæйæ, хъавгæ цыд кæнын райдыдтон. Цадмæ куы баввахс стæм æмæ нæм йæ уæлцъар куы разынд, уæд ахæм цыдæй цæуын райдыдта Чермен дæр. Уалынмæ кæсæм, æмæ иу бабыз Бехъаны 'рдыгæй æрбатахт æмæ цады бæрæгастæу йæ базырты пæр-пæр ссыд. Æвæццæгæн нæ нæ федта, кæнæ та нæ ницæмæ 'рдардта. Мах, хæмпæлтæй куыnnæ зындаиккам, афтæ гуыбыр-гуыбыр цады былгæронмæ бахъуызыдыстæм. Уæдмæ бабыз цады астæуæй, мах кæдæм бацыдыстæм, уыцы былгæронмæ хæстæг æрбаленк кодта.

Хъæддаг бабыз хæстæгмæ никуы федтон æмæ йæм кæсынтыл фæдæн. Ахæм рæсугъд уыди, æмæ йæ хъулонмулон базыртæ хуры тынтæм æрттывдтытæ калдтой. Чермен мын йæ сæры фæтылдæй ацамыдта, æхсгæ, зæгъгæ. Цы мæ домдта, уый бамбæрстон, фæлæ топп мæ къухы ифтыгъдæй кæй ис, уый мæ 'рбайрох: бабыз махырдæм куыд ленк кодта, уымæ кæсыныл фæдæн. Бынтон хæстæг нæм куы 'рбаввахс, уæд къардиуæй хæфс йæхи донмæ



фехста, бабыз йæ базыртæ стылдта æмæ нæ сæрты хъæ-  
дырдæм асыффытт ласта.

Чермен мыл фæтгæлланг ласта:

— Цæуыnnæ йæ фехстай?

— Тынг рæсугъд уыди æмæ йын фæтæригъæд кодтон...

— Топп ардæм æри — æмæ уæхимæ цæугæ! Ацырдыгæй  
фыдынд бабызтæ нæй!..

Уæдæй фæстæмæ мæ къухмæ цуаны номыл хæцæнгарз  
никуууал райстон...

**Б**ирæты хуызæн æз дæр сфæлдыстадон куыст æм-  
дзæвгæтæй райдыдтон. Искуы прозæмæ рахиздзы-  
нæн, уый æнхъæл нæ уыдтæн. Уацхъуыдтæ, статьятæ,  
очерктæ æмæ ма суанг фельетонтæ дæр фыстон. Афæл-  
вæрдтон радзырдтæ фыссыныл дæр. Мыхуыры дæр-иу  
фæзындысты, æрмæст повесттæ фыссынмæ мæ ныфс ба-  
хæсдзынæн, уый æнхъæл, куы зæгъын, никуы уыдтæн,  
фæлæ, фæстæдæр куыд рабæрæг, афтæмæй бахастон, стæй  
фысгæ дæр ныккодтон. Кæм кусын, уый чи зыдта,  
уыдонæй-иу мæ чидæртæ амбæлгæйæ афарста: «Дæ кусæн  
уаты цырагъ судзгæйæ цæмæн ныууадзыс? Проспекты  
куы вæййын, уæд фондз æмæ ссæдзæм хæдзары цыппæ-  
рæм уæладзыджы æнафоны дæ цырагъ йеддæмæ никæй  
цырагъ фæсудзы».

Афтæ-иу мæ чи фарста, уыдон рæдигæ кодтой, уымæн  
æмæ мæ цырагъ судзгæйæ никуыма ныууагътон. Алы бон  
дæр-иу фæскуыст, æхсæвæр бахæрыны фæстæ, 'рбаздæх-  
тæн æмæ фыстон повесть. Уæвгæ, повесть уыдзæн, уый  
зонгæ дæр нæма кодтон, фæлæ зæрдæйы цы хъуыдытæ  
æмæ фæндтæ срагъæд, уыдон æддæмæ фæндаг агуыр-  
той, æмæ сæ æз дæр архайдтон гæххæтты бар бакæны-  
ныл.

Цыдысты бонтæ. Алы изæр дæр-иу мæ фыстытыл баф-  
тыди. Кæд фыстытыл æфтыди, уæддæр, цыма хъуыдытæ  
къаддæр нæ кодтой, афтæ мæм каст, æмæ æз дæр мæхи-  
уыл нæ ауæрстон. Кæд-иу газеты куыстæй бафæлладтæн,  
уæддæр-иу мæ цыдæр тых размæ схуыста. Ноджы-иу, цы  
ныффыстон, уый куы бакастæн, уæд-иу зæрдæйы цыдæр  
æхсызгондзинад райгуырд. Уый мæ разæнгард кодта дард-  
дæры цаутæ æвдисынмæ.

Цалдæр мæйы фæстæ, цы зæгъинаг уыдтæн, уымæн цыма йæ иу хай фыст фæци, афтæ мæм фæкаст æмæ уал рæстæгмæ мæ фысты кæрон, æрмæстдæр мæхимæ чи зынд, ахæм стъæлф сæвæрдтон. Ногæй йæ цалдæр хатты бакастæн æмæ-иу æм алы хатт дæр цыдæр ивддзинæдтæ бахастон. Машинкæйыл æй ныммыхуыр кæныны размæ сагъæсы бахаудтæн. Уæды рæстæджы, стæй, æвæццагæн, ныр дæр, уацмысæн йæ фыццаг тæрхонгæнæг уыд æмæ вæййы, чи йæ мыхуыр кæна, уый. Æз дæр сагъæсы уымæн бахаудтæн: тарстæн, мыхуыргæнæджы зæрдæмæ куы нæ фæцæуа, уымæй. Уый та цæстмæхъус ныхæстæ нæ уарзта, йæ дур бæмбæджы чи тыхта, уыдонæй нæ уыди: цы хъуыды кодта, уый комкоммæ дзырдта. Гуыттиаты Замирæтæй куы аирвæзтæн — мæ фыст йæ зæрдæмæ фæцыд, — уæд мын чысыл фенцондæр, ме уæхсчылтæ чысыл фæуæлдæр сты, фæлæ сын, кæм уæвын æмбæлд, уыцы бынат нæма бацахстой, æмæ уал мæ фыст стъоллагъзы сæвæрдтон.

Иуцалдæр мæйы йæм нал бавнæлдтон. Æппынфæстаг мæм хардзау æркаст. Чидæр, дам, хъомгæс цæуын йæ сæрмæ хаста, фæлæ йæ мызд исынæй æфсæрмы кодта. Æз дæр фыссынмæ мæ гæрзтæ рабастон, цы зæгъынмæ хъавыдтæн, уый гæххæтмæ рахастон, фæлæ йæ адæммæ равдисынмæ мæ ныфс нæ хастон. Бирæ рахъуыды-бахъуыдыйы фæстæ, нæ фысджытæй тынгдæр кæуыл æууæндыдтæн, уымæ йæ равдыстон. Уый та уыди Дзаттиаты Тотырбег. Кæй зæгъын æй хъæуы, ацы хатт мæ тасыл кæд нæ бафтыд, уæддæр къаддæр нæ фæци. Æнхъæлмæ кастæн, Тотырбег цы зæгъдзæн, уымæ. Цы зæгъдзæн, уый та æцæг кæй уыдаид, уый мæ уырныдта, уымæн æмæ Тотырбег — фæлтæрджын, курдиатджын фыссæг — уацмысæн аккаг аргъ кæй скодтаид, ууыл æууæндыдтæн.

Цалдæр боны фæстæ куы фембæлдыстæм, уæд мæ сагъæстæ дзæвгар фæкъаддæр сты, уымæн æмæ мæ Дзаттиайы-фырты ныхæстæ ныфс бауагътой. Тотырбег мын мæ «Уалдзыгон стъалытæй» канд æппæлгæ нæ ракодта, фæлæ ма мын уайдзæфы хуызы бафиппайдта, нырмæ йæ дæхимæ цæмæн фæдардтай, мыхуырмæ йæ цæуыннæ раттай, зæгъгæ. Тынг бузныгæй баззадтæн мæ хистæрæй, мæ повесть бакæсынмæ кæй нæ фæзивæг кодта æмæ мын йæ цæстуарзон хъуыды æргомæй кæй загъта, уый тыххæй.

Ацы хабæрттæ хуымæтæджы не 'рымысыдтæн. Адæймаг зæрдæйæ конд у. Уыцы зæрдæ ис барæвдауæн дæр æмæ фæрæхойæн дæр. Фæлмæн ныхас адæймагæн ныфс дæтты, разæнгард æй кæны, цы у, уымæй йæм хуыздæр уæвынмæ сиды.

Фæстæдæр мæ повесть «Мах дуджы» дыууæ номыры куы рацыд, уæд, чиныгкæсджытæй цы фехъуыстон, уыдон хорз æвдисæн уыдысты Тотырбеджы ныхæстæн. Уыдон мæ сразæнгард кодтой уацмыс уырыссаг æвзагмæ дæлрæнхъон тæлмац ракæнын æмæ йæ журнал «Юность»-мæ арвитынмæ дæр. Раппæлыдысты дзы редакцийы кусджытæ дæр. Ууыл дзурæг уыд, цы рецензи йыл ныффыстой, уый дæр. Раст зæгъын хъæуы, мыхуыр æй нæ ныккодтой, мах журналкæсджытæ, дам, повесты архайджытæй хистæр сты, фæлæ мын бацамыдтой, кæдæм æй раттын хъæуы, уый — рауагъдад «Детская литература»-мæ. Уырдаæм æй куы бахастон æмæ йæ куы бакастысты, уæд ыл бацин кодтой æмæ йæ цыбыр рæстæджы фæстæ хицæн чиныгæй рауагътой. Æппæт уыцы хабæрттæ мын ныфсы хос фесты, æмæ, «Уалдзыгон стъалыты» хъæбатыртæ кæм архайынц, уыцы повесттæ дæсæй фæфылдæр сты.

Ахæм тых ис разæнгардгæнæг ныхасæн. Къаддæр нæ ахады, — æрмæст галиуæрдæм, — ныхкъуырдгæнæг ныхас дæр.

Стыр хъыгагæн, хистæр фæлтæры фысджытæ кæрæдзийы фæдыл ацыдысты се 'цæг дунемæ. Абон нæ уæллаг фарс кæй нал сты, уымæй мæ хуызæн ме 'мбæлттæй дæр чидæртæ йæхи рахоны магуырдаер. Хуымæтæджы нæ загътой фыдæлтæ: «Хистæр кæмæн нæй, уый магуыр у, кæстæр кæмæн нæй, уый — æнамонд». Хистæртæ æнусон не сты, фæлæ нæ æнæ кæстæрæй Хуыцау бахизæд.

О, æмæ мын-иу хистæртæй, лæппу ма уыдтæн, афтæмæй, йæ чиныг чи балæвар кодта, уый-иу мæ æнаæмæнг рахуыдта курдиатджын æрыгон поэт. Йæ чиныгыл-иу фысгæ дæр афтæ ныккодта.

Уыцы ныхæсты цас рæстдзинад уыд, уый, кæй зæгъын æй хъæуы, æмбæрстон, фæлæ мын-иу уæддæр æхсызгон уыдысты, уымæн æмæ æууæндыдтæн, мæ хистæры, æцæгæйдæр цæмæй ахæм уон, уый кæй фæнды. Уыцы фæндон та мæ бæрнджын кодта, хуыдта мæ размæ, тых мын лæвæрдта.

Æвæццæгæн, америкаг нывгæнæг нæ рæдыд, афтæ куы фыста, уæд: «Человеку нужна похвала, иначе он не станет тем, чем призван стать даже в собственных глазах». Уыцы нывгæнæг уыд Лагерквист Пер Фабиан.

«*Н*арты кадджытæ» кæсын куы райдыдтон, уæдæй нырма æртиссæдз азæй фылдæр цæуы æмæ дзы уыцы рæстæджы дæргъы иу хъуыддагыл дызæрдыг кæнын. Бирæ рæтты дзы сæмбæлдтæн ацы ныхасыл: «иннабонæй-иннабонмæ». Æрхæсдзынæн дзы иу дæнцæг. Кадæг «Нарты симд кæнæ Батрадз ус куыд куырда»-йы ис ахæм хъуыдыйад: «Гуыппчындрæхсæв куыннæ ныккодтаиккой Нарт — къахыл цæуынхъом чи уыд, уыдон иууылдæр æрæмбырд сты æмæ иннабонæй-иннабонмæ фæхордтой, фæнызтой, фæхъазыдысты». «Бедзенæджы фырт чысыл Арæхдзау»-ы кадæджы та ацы дзырдбаст, мæнмæ растдæр куыд кæсы, афтæмæй бакастæн: «Иу абонæй иннæ абонмæ фæминас кодтой дзыллæтæ Бедзенæг-æлдары хæдзары». Куы зæгъын, мæнмæ афтæ растдæр кæсы, фылдæр рæтты «иннабонæй-иннабонмæ» фыст цæмæн у, уый мæхæдæг дæр нæ зонын, стæй нæ зонын, кæй дзы бафæрсон, уый дæр.

*Л*æппу сæхимæ фæзынд фæсæмбисæхсæв. Кæд дзæбæх нозтджын уыди (кæд нозтджынтæй дзæбæх вæййы, уæд), уæддæр ма йæ сæр ахста, фыд æй афтæмæй куы фена, уæд йæ хабар сæ хæрзтæй кæй нæ уыдзæн, уый. Йæ зæрдæ ма дардта, æнафон кæй уыд, ууыл. Цæмæдæр гæсгæ йæм афтæ каст, фыд куыстæй фæлладæй æрцыдаид æмæ схуыссыди, зæгъгæ.

Кулдуар арæхстгай байгом кæнынмæ хъавыд, фæлæ йын нæ рауад. Куыдз ын йæ уынæр куы айхъуыста, уæд рæйгæ йæ размæ ратахт. Чи уыд, уый базыдта, фæлæ, хæрæджы цин — дæндагæй, куыдзы цин — рæйынæй. Йе рагъын куы 'рсæрфтытæ кодта, уæд цыппæркъахыджы цин хъырнынмæ рахызт.

Лæппу цудтытæгæнгæ асинтыл схызт, æмæ тыргъты йæ тæккæ размæ фæци... йæ фыд. Лæппу йæ талынджы нæ базыдта æмæ йæ афарста: «Баба схуыссыди?..»

Ацæргæ сылгоймаджы азтæ куыд фылдæр кодтой, афтæ мæлæтæй тынгæй-тынгдæр тæрсын райдыдта. Къаддæр нæ тарсти, зæронды нысæнттæ йыл бæрæгæй-бæрæгдæр кæй дардтой, уымæй. Йæхицæй бирæ хистæр чи уыд, иу ахæм сылгоймаг ын бацамыдта: «Æртæ чырийы скæн, Хуыцаумæ скув, æмæ дын дæ цард фæдаргъдæр кæна. Мæн дæр-иу, дæу сæ быны цы хъуыдытæ скæнынц, ахæм хъуыдытæ батардтой къуыммæ. Куынауал сæ фæрæзтон, уæд Уæллагмæ скуывтон. Мæ ныхæстæ йæм фехъуыстысты. Уæдæй нырмæ дæс азæй фылдæр цæуы æмæ кæсыс, дæуæй бирæ хистæр уæвгæйæ ма абон дæр мæхимæ зилынхъом дæн».

Куыннаæ байхъуыстаид йæ зонджын хистæрмæ сылгоймаг. Дзаджджындæр уæлибæхтæ нæй, ахæмтæ скодта æмæ Хуыцаумæ скуывта: «Табу дæхицæн, Бæрзондылбадæг. Кæд мыл азтæ дзæвгар рацыд, уæддæр цардæй нæма бафсæстæн. Курын дæ, æмæ мын мæ царды бонтæ фæдаргъдæр кæн!»

Куывд куы фæци, уæд йæ хъустыл ауадысты ахæм ныхæстæ: «Сыгъдæгзæрдæйæ кувис, æмæ мæм дæ ныхæстæ фехъуыстысты. Дæ царды кой кæн, мæлæт дæм рæхджы нæ фæзындзæн...»

Сылгоймаг йæ алыфарс акæстытæ кодта, йæ цæстæнгас цары къуымты æрзылд, фæлæ дзы ныхæстæзæгъæгыл йæ цæст куы не 'рхæцыд, уæд, йæхиуыл дзуæрттæ бафтаугæйæ, сдзырдта: «Стыр Хуыцау, уый дæу йеддæмæ никæй хъæлæс уыдаид æмæ дæм сызгъæрин тæбæгъты фæкуывдæуæд. Бузныг, мæ ныхæстæ дæм кæй фехъуыстысты æмæ сын аргъ кæй скодтай, уый тыххæй...»

Уæдæй фæстæмæ сылгоймагыл базыртæ базад. Йæ цæсгомæй хуртæ æмæ мæйтæ каст. Сабыргай цæуын нал зыдта. Иунагæй-иу куы аzzад, уæд-иу зарджытæ кæнынмæ фæци.

Æмæ йæхимæ куыд зилын райдыдта, уый та!.. Йæ былтæ, сырхдæр нæй, ахæм помадæйæ ахорын райдыдта, маникюры кой ма чи кæны: педикюр кæнынмæ дæр бавнæлдта. Рустæм пудрæйæ фæкаст. Цæстыхаутæ, уæлтъыфæлттæ, æрфгуытæ: кæцымæ дзы æфтаугæ кодта, кæцийы — ахоргæ, кæцийы — дасгæ. Æфтаугæ канд йæ цæстыхаутæм нæ бакодта, фæлæ ма къухы ныхтæм дæр. Нал бацауæрста дзаумайы хуыздæрыл. Йæ дарæс æрттивдтытæ калдта.

Афтæмæй адæмы 'хсæнмæ арæхæй-арæхдæр цæуын райдыдта. Иу чындзæхсæв, иу чызгæрвыст цух нæ уагъта. Кæцы авдæнбæттæн æмæ йæ гуырæн бон нæ федтаид адæймаг!

Иуахæмы та номæвæрдæй æрбацæйцыд. Йæхинымæр хъуыдыты аныгъуылд, æмæ йæ машинæ скъуырда. Шофырма йæ рынчындонмæ бæргæ баскъæфта, фæлæ йæ дохтыртæ куы федтой, уæд дзы сæ зæрдæ нæ барухс. Сылгоймаг йæхæдæг дæр бамбæрста, йæ царды кæрон кæй æрхæццæ, уый, фæлæ ма уæддæр Хуыцаумæ сдзырдта: «О Стыр Хуыцау, мæлæт дæм тагъд нæ фæзындзæн, зæгъгæ, мын ныфс куы бавæрдтай, æмæ мæнæ мæлæты къахыл куы ныллæууыдтæн».

Сылгоймаг иучысыл æдзæмæй куы алæууыд, уæд йæ хъустыл ауад ахæм ныхæстæ: «Мæн аххос нæ уыди: нал дæ базыдтон...»

**Æ**ппæлдтытæ алыхуызæттæ вæййынц. Иутæ феппæлынц сæ хъæздыгдзинæдтæй. Чи феппæлы йæ чындзæй, чи — йе 'фсинæй, чи — йæ лæгæй, чи — йæ усæй æ.а.д. Ис ахæмтæ, йе 'взæрдзинæдтæй æппæлын чи уарзы. Æз мæхæдæг ахæм лæппуйы зыдтон, ахæстоны цалдæр хатты кæй бадти, уымæй сæрыстыр чи уыд, йæ сины сæртыл дзы чи хæцыд. Иу кæимæдæр куы фæбыцæу, уæд æм бартхъирæн кодта, æз ахæстоны уал æмæ уал хатты куы бадтæн, уæд мæм куыд уæндыс, зæгъгæ.

Мæ иннæ зонгæ та йæхицæй æппæлыд, æвронггæнæнмæ канд нæхи горæты нæ, фæлæ ма Мæскуыйы, Ленинграды æмæ Ростовы дæр кæй бахауд, уымæй.

Æз æм бирæ фехъуыстон æмæ, лæг йæхицæй æппæлынæй тагъд нæ банцайдзæн, уый куы бамбæрстон, уæд æй, йæ ныхас ын æрдæгыл фескъуынгæйæ, бафарстон: «Уыдæттæ иууылдæр æппæлыны аккаг сты, фæлæ-ма зæгъ, ды цы æвронггæнæнты уыдтæ, уыдонæй уавæртæ хуыздæр кæцыйы уыдысты?»

**А**лы бон дæр Терчы былæй ног хабаримæ 'рбаздахын, фæлæ мын абон дыууæ баисты. Уæлæрдæм

цаугæйæ мыл амбæлд мæ рагон зонгæ Сергей. Æдзухдæр куыд вæййы, афтæ та мыл ныр дæр мидбылхудтимæ сæмбæлд. Кæрæдзийæн салам раттыны фæстæ мæ афарста:

— Бæрæгбон æрбахæццæ кæны, уый зоныс?

Куыннаема йæ зыдтон, сылгоймæгты бæрæгбонмæ къуыри дæр куынауал баззад, уæд, æмæ йын дзуапп радтон:

— Зонын. Сылгоймæгты бæрæгбон.

— Æмæ цæимæ у, уый зоныс?

Нæ зонын, зæгъгæ йын куы загътон, уæд мын, йæ мидбылты бахудгæйæ, афтæ:

— «Со слезами на глазах».

Æз дæр, кæй зæгъын æй хъæуы, бахудтæн æмæ кæрæдзийæн «хæрзрайсом» загътам.

Цугын хиды цурæй фæстæмæ раздæхтæн. Мæзджыты цурмæ куы фæцæйхæццæ кодтон, уæд мæ комкоммæ сцæйцаугæ ауыдтон мæ иннæ рагон зонгæ æмæ хæлар Иваны. Мæхинымæр ахъуыды кодтон, исты худæджы хабар та мын æнæрадзургæ нæ фæуыдзæн, зæгъгæ, æмæ нæ фæрæдыдтæн.

Иван мын салам дæр нæма ратта, афтæ мæ, йæ худын тыххæй уромгæйæ, бафарста:

— Зæронд усы хабар дын нæма радзырдтон?

— Цавæр зæронд усы?

— Мæнæ базары джитъритæ чи уæй кодта, уыцы зæронд усы?

— Базары иу æмæ дыууæ зæронд усы уæй кодтой джитъритæ?

— Нæ, нæ, ахæм зæронд ус дзы нæма уыдис.

Æмæ мын хабар дзурынмæ фæци.

Цæвиттон, иу зæронд ус базары джитъритæ уæй кодта. Йæ базайрæгты сæрмæ лозунджы хуызæн ныффыста ахæм ныхæстæ: «Чернобылæй ласт джитъритæ».

Фыстмæ фыццагдæр чи фæкомкоммæ, уыцы нæлгоймаг зæронд усмæ баздæхт æмæ йын афтæ:

— Уыцы фыст райс, дæ джитъритæ дын ничи балхæндзæни.

Зæронд ус ын дзуапп радта:

— Æлхæнынц сæ, æлхæнынц, дæ фæхъхъау фæуон! Чи — йæ усы мадæн, чи — йæ сиахсæн...



Зымæджы-иу хъарм бонтæ куы скодта, уæд-иу мæ мад афтæ зæгъаг уыди: «Мæгуырты зымæг у!»  
Сывæллонæй уыцы ныхæсты мидис кæцæй æмбæр-  
стон, фæлæ мыл азтæ куы рацыд, уæд ма сæ мæхæдæг дæр  
пайда кæнын райдыдтон.

Зондаби:  
— Стыр фындзмæ дæр иу хорздзинад ис.  
Æрраби:  
— Цавæр?  
— Кæсæнцæстытæ дæлæмæ хауын нæ уадзы.  
Æрраби:  
— Æз та сæрмæ зонын иу хорздзинад.  
Зондаби:  
— Цавæр?  
— Уый та æфцæггот хæрдмæ хауын нæ уадзы.

Æирæ зонынæн дзы æмбал нæй. Æз та бирæ нæ, фæлæ  
зонын, цас æмбæлы, уымæй дзæвгар къаддæр. Уый  
та мæ хæрзæрæджы ноджы тынгдæр бауырныдта.

Цæвиттон, цæргæ-цæрæнбонты редакторы куыст фæ-  
кодтон. Редакци кодтон «Рæстдзинад»-ы дæр, «Молодой  
коммунист»-ы дæр, радиойы дæр, «Ногдзау»-ы дæр.  
Редакци кæнын афтæ сахуыр дæн, æмæ газет, журнал  
кæнæ чиныг кæсон, æнæредакци кæнгæ мæ къух нæ лæу-  
уы. Рæдыд бафиппайдтон, уæд æй, цалынмæ сраст кæнон,  
уæдмæ йæ иуфæрсты ахизын мæ бон нæу. Фæзонын, уын-  
гæ дæр æй кæй ничи фæкæндзæн, уый, уæддæр мæ ручкæ  
фелвасын æмæ йæ сраст кæнын.

Редакци канд фыстытæ нæ фæкæнын. Дзурæджы раст  
кæнынмæ дæр фæвæййын. Кæм æргомæй, фылдæр хатт та  
— мæхинымæр. Зæгъæм, ахæм дзырдбæстытыл куы сæм-  
бæлын: «удæгас цæрæгой», «хъæддаг сырд», «дзæгъæл  
дзæнгæда», «æппæты фыццаг», «тæккæ тыхджындæр»,  
«тынг бирæ», «чысыл сывæллон», «æрыгон фæсивæд»,  
«йæ байзæддаг кæстæртæ» æ.а.д., уæд сæ раст кæнын мæ  
зæрды вæййы. Афтæ мæм фæкæсы, цыма фыццаг дзырд-  
тæ уæлдай вæййынц. Ахæм зондыл хæст уыдтæн хæрзæ-  
рæджыйы онг, фæлæ иу æмбарынадимæ куы базонгæ дæн,

уæд мæ хъуыды иуцасдæр аивтон. Уыцы æмбарынад та хуыйны «плеоназм». Дзырдуæттæ йæ амонынц афтæ: у, дам, бердзейнаг дзырд, амоны: (pleonasmus) — излишество, речевое излишество, вкрапление слов, ненужных с чисто смысловой точки зрения: «самый лучший», «толпа людей», «сжатый кулак»; часто используется как стилистический прием, напр.: «За льдиной льдина вслед плывет» (Тютчев).

Иннæ дзырдуат дæр ахæм зондыл хæст у: «Термин стилистики, означающий сочетание слов, близких друг к другу по значению, из которых одно или несколько являются логически лишними (например: «черная сажа», «видеть своими собственными глазами», «воротиться назад» и др. Крайним выражением плеоназма является тавтология — повторение однородных по звуковому строению и значению слов («старый старик»). Зачастую П. употребляется как средство усиления выразительности речи (например, знать не знаю, «ведать не ведаю», «темным-темно» и др.)».

*У*ыццыл ма куы уыдтæн, уæд-иу нæм нæ сыхæгтæй чи 'рбауад, уыдонæй-иу арæх ахæм ныхæстæ фехъуыстон:

— Мæнæ йын цы цъæх цæстытæ и! Кураггаг цæхдоны хуызæн!

Иуахæмы та мын афтæ куы загъдæуыд, уæд нæ иннæ сыхаг мæ фарс рахæцыд æмæ мын мæ зæрдæ алхæдта:

— Æгонгæй, ма йæм хъус: цъæх цæстытæ уынагдæр сты!

Уыцы ныхæстæ, чи зоны, нал æрымысыдаин, фæлæ дыууиссæдзæдзыдæй кæсæнцæстытæ дарын куы райдыдтон æмæ, сау цæстытæ кæмæн уыд, мæ уыцы æмгæрттæй бираетæ уынгты æнæ кæсæнцæстытæй куы цыдысты, уæд та сæ ногæй æрымысыдтæн. Кæй зæгъын æй хъæуы, нæ сыхæгты усы ныхæстæ кæй фæмæнг сты, уый мын хъыг уыди. Суанг ма мæ сæры ахæм цыппаррæнхъон дæр райгуырди:

*Куы-иу лæууыдтæн фынгаен дзагдар —  
Хæрзиуæгау-иу мæм уый каст...  
Цъæх цæстытæ хуыдтой уынагдæр,  
Фæлæ нæ дзырдтой уымæй раст.*

«*Н*арты кадджыты» иу хабармæ мæ зæрдæ фехсайдта.

«Хицæн кадджытæ», зæгъгæ, уыцы иумæйаг сæргонды фыццаг кадæг у «Нарты рувасдзарм». Нарты æртæ гуыппырсары: Уырызмæг, Хæмыц æмæ Сослан сæ хæрæфырт Ацæимæ цуаны ацыдысты æмæ рувас амардтой. Æртæ 'фсымæры йæ æмæхст фæкодтой, æмæ дзы алчидæр афтæ 'нхъæлдта, æз æй амардтон, зæгъгæ. Цыбыр дзырдæй, сæ амæттаг хъаугъайаг фæци. Уæд сын сæ хæрæфырт Ацæ бауынаффæ кодта: «Æмбисæндтæ уæ алчидæр йæ цардæй æрхæссæд æмæ, кæй æмбисонд хуыздæр уа, рувасдзарм уый фæуæд». Æмбисæндтæм куы байхъуыстой, уæд хуыздæрыл нымад æрцыд Уырызмæджы æмбисонд. Кадæг фæвæййы афтæ: «Диссаг куыnnæ у Хæмыцы таурæгъ дæр æмæ Сосланы таурæгъ дæр, фæлæ уыдонæй æмбисонддæр сты Уырызмæджы хъуыддæгтæ. Хæрæгæй, куыдзæй, бæхæй чи фæцарди. Ацы рувасдзарм æмбæлы Уырызмæгæн. Уырызмæг рувасдзармæй йæхицæн кæрц бахуыйын кодта».

Мæ зæрдæ ацы фæстаг хъуыдыйадмæ фехсайдта: ау Уырызмæг ахæм къаннаг уыди, ныр дæр ма йæ кой кæмæн кæнынц, уыцы кæрц рувасдзармæй куыд бахуыйын кодта, æви нарты заман рувæстæ ахæм стыртæ уыдысты?..

*Х*айтыхъты Геормæ иу æмдзæвгæ ис. Дзырдæй-дзырдмæ йæ нал хъуыды кæнын, фæлæ йын йæ хъуыды мæхи фыст дыууæ рæнхъæй афтæ зæгъин:

*Геор йæ заманы фыста:*

*Хъуыддæгтæ аразынц фыстæ.*

Цæвиттон, Мæскуыйæ ссыдысты ревизортæ æмæ бæрæг кодтой иу стыр куыстуаты финансон уавæр. Уазджыты, «куыд æмбæлы», афтæ сбуц кодтой. Хæхты хъæбысы сын фыс акусарт кодтой, афтæмæй хъуыддæгтæ арæзтой. Æмдзæвгæ тæлмацгонд æрцыд уырыссаг æвзагмæ дæр. Мæ зæрдыл дзы бадардтон æрмæстдæр иу рæнхъ: «Бараны делают дела!»

Мæнмæ гæсгæ, ныры дуджы галтæ æмæ къамбецтæ куы нæ уа, уæд фыстæ æмæ рæуæдты бон ницуал бауыдзæн.

Алы бæстæтæ æмæ алы адæмтæм алы 'гъдæуттæ ис. Куыд дзурынц, афтæмæй Китайы сау дарынц урс дарæсы. Финляндийы, зæгъæн ис, æмæ нуазæнтæ къуырцц нæ кæнынц. Диссаг уæм фæкæсдзæн, уый зонын, фæлæ финнагтæ сæ агуывзæтæ бакъуырцц кæнынц, хисты бадгæйæ.

Чребамæ фæцæйцыдыстæм. Цæгат æмæ Хуссар Ирыстоны фысджытæй иу Цæдис саразыны фæдыл съездмæ. Арæнхъахъхъæнджыты пункты цур куы 'рлæууыдыстæм, уæд рабæрæг, мæ паспорт рахæссын мæ кæй ферох. Цы нæ фæкодтам, кæдæмдæрты сæхæдæг дæр, ома арæнхъахъхъæнджытæ, адзырдтой, фæлæ дзы ницы рауад: арæныл ахизын мæ нæ бауагътой. Фæстæмæ здæхын мæ бахъуыд.

Арæнхъахъхъæнджытæ бынтон дурзæрдæйæ сæхи нæ равдыстой: ацырдæм чи цыд, иу ахæм машинæйы хицаумæ æрхатыдысты, цæмæй мæ горæтмæ аластайд. Мæ ног æмбæлццæттæ диссаджы хæларзæрдæ адæм разындысты. Цъæхилты Коля æмæ мæм Инал сæ рагон зонгæйы цæстæй ракастысты. Ноджы ма нын иумæйаг зонгæтæ дæр куы разынд, уæд мæ уавæр иуцасдæр фæрогдæр. Суанг мæ нæ хæдзары дуармæ æрбаластой. Фысым бакæнут, зæгъгæ, сæм æрхатыдтæн, фæлæ не сразы сты, нæ, дам, нæ 'вдæлы. Цыбыр дзырдæй, хæлæрттæй фæхицæн стæм.

Нæхимæ та мыл мæ балцы хабæрттæ æртæфстысты. Мæ зæрдыл æрбалæууыд, фалæрдæм цæугæйæ ныл цы фысты дзуг амбæлд, уый. Арæнхъахъхъæнджытæ дзы иу фысæй дæр паспорт нæ бацагуырдтой, афтæмæй сæ дæсгæйттæй ацырдæм арæныл уагътой, фæлæ, фалæмæ цæугæйæ, дыууиссæдз фысæй æрмæстдæр иу фысмæ нæ уыди паспорт æмæ йæ фæстæмæ раздæхтой...

Ацы ран мæ мæ ныхас чысыл фæбæлвырддæр кæнын бахъæудзæн...

Агънаты Гæстæн иуæй-иу ныхæстæ тагъд куы сдзуры, уæд ын дзы бынтон æндæр ныхас рауайы. Кæддæр ыл йæ зонгæтæй чидæр амбæлд æмæ йæ, кæдæм цæуыс, зæгъгæ, куы бафарста, уæд ын афтæ: «Фысджыты цæдисмæ»,

фæлæ уыцы ныхæстæ афтæ тагъд загъта æмæ йын дзы «фысты цæдис» рауад.

Мæнæн дæр уыцы хабар æрлæууыд мæ зæрдыл...

*Æ* е 'рвадæлты лæппу таксистæй куыста. Иу заман Мызурæй Алагирмæ иу бæлццоны ласта. Æвæццæгæн, æгæр тагъд цыд, æмæ бæлццон йæ уд йæ къухы хæсгæ Ныхасы Уастырджийы онг фæбадт, фæлæ кувæндоны цурмæ куы 'рхæццæ, уæд машинæ фæуromын кодта. Ме 'рвад æнхъæлдта, лæг кувæндоны йæ мысайнаг æвæрыны тыххæй хизы, фæлæ фæрæдыди. Бæлццон машинæйæ рагæпп кодта æмæ шофырмæ цæугæ-цæуын дзуры: «Знон чи ацыд, уыдон дæр баййаф, æз дæ машинæйы нал сбаддзынæн».

Цы нæ йын фæкодта, сбад, сабырдæр скъæрдзынæн, зæгъгæ, фæлæ, марадз-зæгъай, кæд бакоммæ каст.

*Б* айца немыцаг фашисты ныхмæ хъæбатырæй хæцыд. Иу карз хæсты йе 'мбæлттæй бирæтæ фæмардсты. Æгас ма дзы чи баззад, уыдонæй Байца фæхицæн. Йæ улы быцъынæг тыдта, искæуыл ма дзы куы сæмбæлин, зæгъгæ. Иуахæмы бахæццæ соса фæндагмæ. Фанеры цыппæрдигъон гæбазыл хъилыл сагъдæй ауыдта ахæм тохмæсидаг фыст:

*Долг бойца  
Бить врага!*

Байца йæ куы ауыдта, уæд уыцы мæстыйæ фæхъæр кодта: «Омæ йын Байца дæр иунæгæй цы бакæндзæн?!»

*У* рон прозæйы бындурæвæрæгыл чидæртæ нымайы Гæдиаты Секъайы, драматургийы бындурæвæрæгыл та — Брытъиаты Елбыздыхъойы. Чи зоны, Мамсыраты Темырболаты та исчи схондзæн ирон поэзийы бындурæвæрæг, уымæн æмæ нæм уымæй раздæр æмдзæвгæтæ фыссæг нæ уыд. Ахæм зæгъæг куы фæуа, уæд ма дзы Къостайæн цы баззайдзæн?

Мæнмæ гæсгæ, афтæ баныхас кæнын хъæуы: ирон литературæйæн, фидардæр нæй, ахæм бындур æрæвæрдта Хетæгкаты Къоста. Уый гуырысхойаг кæй никамæн у, ууыл æз æппындæр гуырысхо нæ кæнын. Секъа, Елбыздыхъо æмæ Темырболатæн нæ литературæйы ахæм бынæттæ ис, æмæ сын, дæлдæр абад, зæгъгæ, ничи зæгъдзæн. Дæлдæр абад зæгъæг кæмæн нæй, уый та уæлдæр бынаты æвæрын ницæмæн хъæуы, уымæн æмæ ис, цы аккаг у, ахæм бынаты.

Нæ алыфарс чи цæры, уыцы адæмтæм куы акæсæм, уæд дзы цыма хицæн жанртæн хицæн бындурæвæрджытæ нæй, афтæ мæм кæсы. Уырыссаг литературæйæн, ома йæ литературон æвзагæн, бындур æрæвæрдта Пушкин Александр Сергейы фырт. Уый та афтæ амоны, æмæ, йæ хæцæнгарз æвзаг кæмæн у, уыцы аивадæн бындур æрæвæрдта Пушкин, æмæ дзы хъуамæ æндæр ныхас мауал уа, уымæн æмæ литературæйы æппæт жанртæн дæр сæ бындур æвзаг у. Уæдæ афтæ: Хетæгкаты Къоста у ирон литературон æвзаджы бындурæвæрæг, ома литературæйы бындурæвæрæг, æмæ уыцы æцæгдзинад дзырддаг кæнынаен бындур нæй.

*А* байты Васойы «Уырыссаг-ирон дзырдуат»-ы зындгонд ахуыргонд дзырд «шомпол» тæлмац кæны — «топпы фат», афтæмæй та, бирæты хъуыдымæ гæсгæ, «шомпол» у топпы хæтæл сыгъдæггæнæн. Ацы хъуыддагмæ йæ хъус æрдардта дзæнæты бадинаг Мамсыраты Мурат. Уый куыд нымадта, афтæмæй шомпол топпы фат нæу, фæлæ у йæ дзых сыгъдæггæнæн. Муратимæ æз дæр разы уыдтæн, фæлæ чысыл фæстæдæр мæ хъуыды аивтон. Мæ хъуыды та аивтон, Гуытйаты Хъазыбеджы чиныджы ахæм æмбисонд куы бакастæн, уæд: «Сампал — къæпп, фæлæ топп не схæцыд». Куыд зонам, афтæмæй сампалæй къæпп нæ фæкæнынц. Æвæццæгæн, ирон адæммæ сампалæн æндæр нысаниуæг уыдис, æндæр адæм дæр æмæ сæ зондджындæртæй иу — Весо дæр куыд фæрæдыдаиккой?

Стæй ма нæм фыдæлтæй ахæм ныхас дæр баззад: «Топпæн — сампал, лæгæн — дзых». Уый дæр хуымæтæджы фæзындаид, уый мæ нæ уырны. Æнæ дзыхæй адæймаг не сдзурдзæни. Цæмæй топп сдзура, уый тыххæй та йын ирон адæммæ, æвæццæгæн, сампал хъуыди.

**Ф**атимæ алы ранмæ дæр æрæджы кæны: чындзæхсæв уа, чызгæрвыст уа, авдæнбæттæн уа, гуырæн бон уа. Мæскуыйы куы цардыстæм, уæд-иу кино æмæ суанг Стыр театрмæ дæр æппæты фæстæгтимæ бацыдыстæм.

Фæстаг хатт ма нæ сыхæгты сызгъæрин чындзæхсæвмæ æрæджы куы кодтам, уæд та йын уайдзæфтæ кæнынмæ фæдæн:

— Дæ райгуырдæй фæстæмæ кæдæм нæ байрæджы кодтай, ахæм уыдис?

— Уыдис.

— Кæдæм?

— Чындзы цæуынмæ.

Дзуапп раттынмæ, растдæр зæгъгæйæ та — йæхи сраст кæныны тыххæй йæ æфсон агурынмæ кæй ничи амбулдзæн, уый та ма мæ ноджыдæр иу хатт бауырныдта.

**Б**адыхъæуы картоф йæ рæстæджы Бæрæгъуыны пъæмидорæй къаддæр хъуыстгонд нæ уыди.

Иуахæмы бадон Бечмырзæ бабæрæг кодта йæ быдираг æрдхорды. Уазæгыл тынг бацин кодтой фысымтæ: йæ разы йын æрæвæрдтой алы минас. Уыдонимæ — духовкæйы æдцъар фых картæфтæ. Цыма афтæ зæгъынмæ хъавыдысты: махуæттæ дæр бадыхъæуккæгтæй ницæмæй цауддæр сты.

Адæймаг мыдæй дæр куы сфæлмæцы. Бадыхъæуы кæд цыфæнды лæхурæг æмæ хæрзад картоф зади, уæддæр, сæ сыхæгтæм куыд кадджын уыди, сæхæдæг ын ахæм стыр аргъ нæ кодтой, уымæн æмæ алы бон цы хæрай, уый, адæмы загъдау, мыд куы уа, уæддæр дзы сфæлмæцдзынæ. Æмæ уазæг картæфтæ куы ауыдта, уæд сыл сбустæ кодта:

— Ам дæр та мæ размæ куы фестут!

**М**æрзойты Сергей сæ дзурагтæй нæ уыди, фæлæ-иу, цы загъта, уый нысаныл æмбæлди. Нысаныл цы ныхас æмбæла, уый та адæм сæ зæрдыл бадарынц, дзæвгар рæстæг сæ нал фæрох вæййы...

Чындзæхсæвы уыдаид æви авдæнбæттæны, уый ма абон чи сбæрæг кæндзæн, фæлæ йæ хицæуттæй кæйдæртимæ



Сергей дæр уым сæмбæлди. Кафынмæ рахуыдтой, æнæ обкомы бафæрсгæйæ къахдзæф дæр чи нæ кодта, йæ уыцы хицауы. Лæг кафæн фæзмæ куы рахызт æмæ йæ къабæзтæ куы айвæзта, уæд Сергей, йæ фарсмæ чи лæууыд, уыцы фыссæджы хъусы бадзырдта: «Танец, согласованный с обкомом!»

*У* у сæрдыгон бон мæ райгуыраен хъæу Бæрæгъуынмæ абалц кодтам. Мемæ уыди ме 'мсис æмбæлттæй цалдæр.

Æвæдза, куыд æхсызгон вæййы, дæ сабидуг кæм арвыстай, уыцы уынгты æруайын, бæгъæввадæй цы къахвæндæгтыл тахтæ, уыдоныл афæлгæсын, къухæй балертæ кæм ахстай, уыцы суадæтты зарынмæ байхъусын, дзоныгъылиу дæхи цы къуыбырæй рауагътай, уый сæрæй ракæсын! Цас æхсызгондзинад æрхæссы уыдонæй алкæцийы уынд дæр адæймагæн!..

*Мæ сабидуг æрцард  
Мæ зæрдæйы рæбын.  
Куыд мæ тавы йæ арт!  
Куыд мын суры мæ зын!*

*Кæнын йæ фæзы дугъ  
Мæ хъуыдыты æдзух.  
Дæн базырджын, цæргæс  
Йæ фæрцы алкæм æз.*

*Нæ Хъæууаты къуыбыр,  
Йæ алыфарс — быдыр,  
Куыройыдон, Бехъан —  
Æнусмæ дæн уæ хъан.*

*Мæ сабидугæн нæй  
Дзæнæтимæ дæр барæн.  
Мæ хур у уый, мæ мæй,  
Дыккаг ахæм нæй ссарæн.*

Тæхы нæ машинæ хъæуы уынгты. Зонгæ мын дзы у сæ алкæцы хæдзар дæр. Уæвгæ, «алкæцы хæдзар» кæй зæгъын, уымæй бынтон раст нæ дæн. Кæцыдæрты бæсты дзы

сæхи бæрзонддæр систой ног бæстыхæйттæ, фæлæ мæ цæстытæ куы бацъынд кæнин, уæд, кæй бæсты фæзындысты, уыцы хæдзæрттæ мæм нывгондау разыниккой, уымæн æмæ уыдон рæстæг мæ зæрдæйы ахæм ахорæнтæй сахуырста, æмæ сын бонтæ æмæ азты бон ницы у. Уыдон дæр сабидуджы хуызæн зæронд кæнын дæр нæ комынц æмæ халын дæр...

Хъæуæй куыд ахызтыстæм, уый зонгæ дæр нæ бакодтон. Куыройыдоны галиу фæрсты фæтæхæм. Доныл куыройы ном бæргæ баззад, фæлæ йыл цы диссаджы цалдæр куыройы уыд, уыдонæн сæ фæд дæр нал и. Иууылдæр зæххы хай баисты. Петкæйы куырой дæр, Сырх куырой дæр, мæнæуыссаен куырой дæр.

Фаллаг фарсмæ бахызтыстæм æмæ фæрв бæлæсты бын сатæджы æрфистæг стæм. Хъæлдзæгæй нæ рæстæг арвыстам. Фæлæ фæстæмæ куы раздæхтыстæм, уæд мæ равг иучысыл фæцудыдта. Доны сæрты æрбахизынмæ куы хъавыдыстæм, уæд нæ размæ рацыд, фæлладуадзæн бынатмæ йæ цæст чи дардта, фæлæ æз кæй нæ зыдтон, уыцы сылгоймаг. Хъæуы æртиссæдз азы бæрц нал цæрын æмæ, мæ фæстæ чи райгуырд, уыдонæй бирæты зонгæ нæ, фæлæ уынгæ дæр никуы фæкодтон æмæ мæ бафæндыд сылгоймаджы базонын.

Мæ зонгæдзинад мæхицæй райдыдтон æмæ йæ бафарстон:

— Мæн нæ зоныс?

Нæ зонын, зæгъгæ, йæ сæр куы батылдта, уæд мын мæхи фæрсынмæ фæци:

— Уартæ уый Ходы Камал нæу? — æмæ аивæй, Камал, шофыры фарсмæ цы машинæйы бадт, уырдаем ацамыдта.

— Уый Ходы Камал у, фæлæ æз дæ хъæуккаг куы дæн, уæд мæн куыnnæ зоныс? — Цыма мæ кæй нæ зоны, уым исты аххосджын у, уый хуызæн ыл сбустæгæнæгау кодтон.

Нæ ныхæстæ нын Камал куы айхъуыста, уæд ын цыма æнæнхъæлæджы милуан доллæры йæ къухы фæсагъдæуыд, уыйау машинæйæ радзырдта:

— Уыныс, дæхи хъæуы дæр мæн дæуæй хуыздæр зонынц!...

Мæ бон йæ ныхмæ сдзурын нæ баци, фæлæ уæддæр сылгоймаджы æрфæрстытæ кодтон. Куыд рабæрæг, афтæмæй

нæ хъæумæ æрæджы æрлыгъдысты æмæ, мæн нæ, фæлæ хъæуы дæр сæ 'ппæты нæма зоны. Фæлæ мæ уый, цы уавæры бахаудтæн, уымæй нæ фервæзын кодта. Уый хыгъд ма Камалыл иу хорздзинад æрцыд. Мæ руаджы. Сылгоймаджы базонын мæ куы нæ бафæндыдаид, уæд кæрæдзийы рафæрс-бафæрстыл не схæцыдаиккам.

Камалыл ма иу хорздзинад æрцыд, зæгъгæ, хуымæтæджы нæ загътон...

Уый къорд азы размæ уыд. Уæд дæр æрдзы хъæбысмæ фæцæйцыдыстæм. Æрмæст Æрджынарагмæ. Нæ фæндаг Беслаеныхъæуыл уыди æмæ ма базармæ баздæхтыстæм. Хъуыддæгтæгæнæг кæстæртæ уыдысты. Мах æртæйæ — Камал æмæ Хъодзаты Æхсаримæ иуфарс ацыдыстæм æмæ не 'мбæлттæм æнхъæлмæ кастыстæм. Уалынмæ кæсæм, æмæ нæм комкоммæ цырджыхæфтæгæнгæ æрбацæуы ныллæггомау, фыдцъылыс, бурдзалыг нæлгоймаг. Нæ астæу фæмидаг, Камалы къух райста æмæ йын арфæтæ кæнын-мæ фæцис:

— Ирыстонæн бирæ хорздзинадтæ сарæзтай, æмæ дын адæмы номæй арфæ кæнын! Æгайтма дæ къухы ахæм æнтыстдзинадтæ æфты. Ды мæ нæ зоныс, фæлæ дæ æз тынг хорз зонын...

Æгæр бирæ куы фæдзура, уымæй фæтарстæн æмæ йæ æнæнхъæлæджы афарстон:

— Æмæ уæд мæнæ ацы лæджы нæ зоныс? — æмæ йын Æхсармæ ацамыдтон.

Куыд бамбæрстон, афтæмæй йын мæ ныхæстæ йæ тæнгтæ ацагътой. Æвæццæгæн, ма йæм дзуринæгтæ бирæ уыд, æмæ йын йæ ныхас æрдæгыл кæй аскъуыдтон, уый тыххæй.

— Æмæ æз та кæй зонын, мæхи дæр куы нæ зонын, уæд?! — схæлбурцъ кодта йæ маст æмæ, куыд тагъд æрбауад, афтæ тагъд фæстæмæ дæр фæцæуæг.

Камалæн дын ахæм авæрай: куыддæр лæг фæаууон, афтæ фæуæлахизуæвæгау сдзырдта:

— Фехъуыстат? Лæг йæхи дæр нæ зоны, фæлæ мæн зоны!..

Чысыл раздæр Камалы хорздзинæдтыл ма мæ руаджы иу бафтыди, зæгъгæ, дæр уый тыххæй загътон.

О, хæдæгай, фæцæй мæ рох кодта. Мæ хъæуы цæраг мæ кæй нæ зыдта, уым дæр диссагæй ницы ис. Ахæм

уавæры канд æз нæ бахаудтæн. Есенин Сергей хуымæтæджы нæ фыста: «В своей стране я словно иностранец».

**К**уыдз курæг, дам, куыдз у, чи нæ йын дæтты, уый та — дыууæ куыдзы. Æххуыс кæй нæ бахъæудзæн, ахæм нæй. Мæн дæр бахъуыди æмæ мæ уавæр, хъуыддаг кæмæй аразгæ уыд, уымæн бамбарын кодтон. Нæдæр мын «о» загъта, нæдæр — «нæ», фæлæ йæ куыд бамбæрстон, афтæмæй мын йæ зæрды баххуыс кæнын уыд.

Рæстæг цыди, фæлæ хицауæй ницы хабар хъуыстон. Мæ сæры æвзæрди алыхуызон хъуыдытæ. Кæнæ мын баххуыс кæнын йæ зæрды уыд, фæлæ йæ бон нæу, кæнæ йæ бон у, фæлæ йæ нæ фæнды. Цыбыр дзырдæй, хъуыддагæй ницы рауад. Цæуыннæ, уый дыккаг фарст у. Цыфæнды бындур ын куы уа, уæддæр дзы мæнæн ницы пайда ис. Цæмæй мæ зæрдæхудты ма бацыдаид, уый тыххæй йæ нæ фембæлды рæстæг комкоммæ бæлвырд дзуапп раттын хъуыд. «О»-йы хуызæн «нæ» дæр дзуапп у, кæд се 'хсæн быдыртæ æмæ хæхтæ ис, уæддæр.

**А**дæмы 'хсæнмæ цас арæхдæр цæуай, уыйас дæ хабæртты хызын дзагдæр кæндзæн.

Ацы хабар мын, дыууадæс азы размæ Тæмисчъы санаторийы уыдтæн, афтæмæй радзырдæуыд. Кæд нæ рæдийын, уæд æй Туатæй иу лæгæй фехъуыстон.

Цæвиттон, хойраджы комбинаты æхсæвгæс цалдæр голладжы мæнæуы ссад радавта. Йæ хæрæгуæрдоны. Уынджытæ йæ фæци. Милицæмæ кæй фæдзырдæуыд, уый йын фæндаггæттæй иу бамбарын кодта æмæ æхсæвгæс йæ уæрдон æд голджытæ фæндагыл фæуагъта æмæ сæхимæ лыгъд радта. Уалынмæ милицæйы кусджытæ хæрæджы уæлхъус алæууыдысты, фæлæ ма йын йæ хицауы уым кæцæй баййæфтаиккой! Бавдæлдысты, æмæ хæрæгыл ахъæр кодтой, кæцæй рацыд, уырдæм цæудзæн, зæгъгæ. Йæ хицауы хæдзары дуармæ куы 'рлæууыд, уæд милицæ кулдуар ныххостой. Иуцасдæры фæстæ æхсæвгæс йæ мидаггаг дарæсы йæ цæстытæ æууæрдгæ тыргъы фæзынд. Хæрæджы куы ауыдта, уæд ныддис кодта:

— Ацы хæрæг дыууæ азы размæ куы ауæй кодтон, уæд ма кæцæй фæзынд?!

**С**æр, кæй зæгъын æй хъæуы, сæйрагдæр у, фæлæ цыма алы ран нæ, афтæ мæм кæсы. Зæгъæм, цæрæгойтæй кæцыфæндыйæн дæр йæ сæр куы акъуырай, уæд йæ цард фæуыдзæн. Æндæрхуызон уавæры сты фылдæр зайæгойтæ. Уыдонæн сæйрагдæр сæ сæртæ не сты, кæд сын сæ хъæдтæ, къалиутæ, сыфтæ æмæ дидинджытæ сæртæ рахонæн ис, уæд. Уыдонæн сæйрагдæр сты сæ уидæгтæ. Уæлæмæ сæ цы хæйттæ зыны, уыдон куы акъуырай, уæд суадздзысты ног талатæ, чи зоны, фыццагтæй пæлæхсардæр æмæ цæстыахадгæдæр.

Æндæр уавæры сты цæрæгойтæ.

**У**с æмæ лæг «а» æмæ «о»-йæ фæцардысты. Цардæй ницæмæй хъаст кодтаиккой, фæлæ сын цот нæ рацыд, афтæмæй, адæммæ хæлæг кæнгæйæ, сæ цард арвыстой. Дыууæ азы размæ лæг амард, æмæ зæронд ус иунагæй баззад. Йæ зæххы гæппæл ма тыххæйты бакусы æмæ, уырдыгæй цы фæллой æрбахæссы, уымæй цæры. А уалдзæг ма фынддæс карчы цъиуы дæр балхæдта æмæ йын дзы иу дæр нæ фæхъуыд, афтæмæй скæрчытæ сты, фæлæ йын дзы фæстаг цалдæр боны æртæ фæцыдæр. Ноджы — сæ тæккæ стырдæртæ. Ус йæ хъаст сыхагæн куы ракодта, уæд ын уый афтæ:

— Уый сыгъдæгæй дæр рувас уыдзæн...

— Æз авд путы чи ласы æмæ дыууæ къахы йеддæмæ кæмæн нæй, ахæм рувас никуыма федтон.

Сыхаг усæн ма цы бамбарын хъуыд, кæрчыты хицау, йæ дæллаг фарс чи цæры, уыдоны лæгæй кæй загъта.

**Д**ыууæ мины дæсæм азы æхсæрдæсæм декабры фыстон: «Ис мæм, æрдæгтæлмацгондæй чи баззад, ахæм æмдзæвгæтæ дæр. Кæцийы дзы кæд райдыдтон, уый нал хъуыды кæнын. Нæ зонын, кæд сæ фæуыдзынæн, уый дæр. Уæвæн ис, æмæ дзы иу дæр кæронмæ мауал ахæццæ

кæнон...» Зондджын адæмæй чидæр афтæ загъта, лæг, дам, куы амæлы, уæд ма йæ фæстæ кусинагтæ цыппар боны фаг баззайы:

*Цытджын лæджы ном айхъуысы фæстæдæр,  
Куы раргом вæййынц йе 'нусон фыстытæ...  
Лæгæн, дам, ма йæ мæлæты фæстæ дæр  
Цыппар боны фаг баззайы куыстытæ.*

Æрдæгтæлмацай мын цы 'мдзæвгæтæ баззад, уыдонимæ уыд Пушкины «Я помню чудное мгновенье...» дæр. Раивтон ын æрмæстдæр йæ фыццаг цыппар рæнхъы.

Иу бон мæм республикайы Культурæйы æмæ дзыллон фæрæзты министрадæй Керчелаты Владимир сдзырдта, Архангельскы горæты, дам, Пушкины «Я помню...» дунейы адæмты æвзæгтæм тæлмацгондæй хицæн чиныгæй рауадзынмæ хъавынц æмæ йæ иронау дæр агурынц. Интернетæй базыдтам, ды йæ кæй стæлмац кодтай, уый, æмæ, дам, нын æй куы раттис, уæд нæ архангельскаг хæлæртты курдиат сæххæст кæниккам.

Æз ын, кæй зæгъын æй хъæуы, хъуыддаг бамбарын кодтон, фæлæ йын зæрдæ бавæрдтон, кæд мын бантыса, уæд бацархайдзынæн кæронмæ йæ ратæлмац кæныныл. Æмæ, æцæгæйдæр, мæ къухы бафтыд куыст кæронмæ ахæццæ кæнын.

Ныр, куы амæлон, уæд ма мын кусинаг цы цыппар боны баззад, уыдон иу къаддæр фæуыдзысты.

**З**æххы мæ цыфæнды арф куы баныгæной, уæддæр нæ амæлдзынæн. Бынай мын уæлдæф нæ фаг кæндзæн, ууыл-иу уæ мачи баууæндæд. Искуы ма сывæллон йæ мады гуыбыны уæлдæф хъуаг вæййы?! Сабийæн йæ мады гуыбыны мæлынай тас нæ вæййы. Тас ын вæййы райгуырынай æмæ райгуыры. Чи зоны, мæ мæлæты фæстæ та æз дæр искуы райгуырон...

**Р**ынчын мæгуыр у, уæдæ цы у! Мæгуыр æмæ тæригъæддаг. Тæригъæдгæнджытæй йæ цуры исчи куы 'рбалæууы, уæд ын канд æхсызгон нæ вæййы, фæлæ цыма

йæ рыст фæкъаддæр вæййы, афтæ йæм фæкæсы. Уыдæттæ хъуыдыгæнгæйæ, рынчындоны бабæрæг кодтон, уæлæнгай зонгæ кæимæ уыдтæн, иу ахæм лæджы. Мæ бацыд ын æхсызгон кæй уыдзæн, уый зыдтон, фæлæ мыл афтæ бацин кæндзæн, уый æнхъæл нæ уыдтæн. Куыд бамбæрстон, афтæмæй йæм бацæудзынæн, уымæ 'нхъæлмæ нæ каст, æмæ йын мæ фенд уæлдай æхсызгон уымæн уыд.

Дзæвгар фæныхæстæ кæныны фæстæ мæм æрхатыд, мæхи цæуыл аирхæфсон, ахæм чиныг, дам-ма мын искæимæ æрбарвит. Æрвитгæ нæ, фæлæ йын мæхæдæг Зоценко Михайлы чиныг бахастон. Мæ хъуыдымæ гæсгæ, уым уыд, йæхи цæуыл аирхæфстаид, ахæм уацмыстæ. Уырныдта мæ, уыдоны фæрцы йæ йæ низ иуцасдæр кæй æрбайрох уыдзæн, уый...

Лæг сдзæбæх. Кусын райдыдта. Рæстæг цыд, фæлæ йæм чиныг фæстæмæ здахыны зонд нæ уыд. Иуахæмы та чингуыты тыххæй ныхас рауад, æмæ мын раппæлыд «Францаг классикон эпиграммæ»-ты æмбырдгондæй. Радта мын æй кæсынмæ. Мæхинымæр скарстон, цалынмæ мын мæ чиныг æрбахæсса, уæдмæ йыл æй нал сæмбæлын кæндзынæн, зæгъгæ.

Эпиграммæты чиныгимæ базонгæ дæн. Мæ зæрдæмæ дзы бирæтæ фæцыд æмæ сæ тæлмац кæнын райдыдтон. Дзæвгар дзы иронау сдзурын кодтон. Мæ чингуытæм дзы сæ иу хай дæр бахастон. Мæ зæрдыл та уырыссаг æмбисонд æрлæууыд: «Все что не делается, делается к лучшему».

Зоценкойы чиныг мын афоныл куы раздæхтаид, уæд ын æз йæ чиныг не 'рбахæссын кодтаин æмæ йæ тæлмац кæнынмæ нæ бавнæлдтаин.

*М*æ зонгæ мæ разæй фæцæйцыд. Иунæг уыд, афтæмæй ныхæстæ кодта. Æнхъæлдтон, дзыппыдаргæ телефонай искæимæ дзуры, фæлæ йæм куы баввахс дæн, уæд æм ахæмæй ницы разынд æмæ ноджы тынгдæр дисы бацыдтæн. Баййæфтон æй æмæ йæ фæрсын:

— Кæимæ ныхæстæ кæныс?

— Мæхиимæ: искуы-иу хатт зондджын адæймагимæ аныхæстæ кæнын æвзæр нæ вæййы.



Дыууæ лæджы кæдæмдæр хуынд уыдысты. Фæндагыл съл сæ зонгæ амбæлд. Кæдæм цæуынц, уый куы базыдта, уæд семæ фæцæуæг. Иуцасдæр куы рауадысты, уæд æй хуынд лæгтæй иу фæрсы:

— Ды та кæдæм цæуыс?

— Æз дæр сымахимæ.

— Æмæ дæм хонæг уыди?

— Мæн хонæг никуы фæхъæуы. Мæнæн сæйрагдæр фехъусын у...

Даль Владимир уырыссаг литературæйæн бирæ хæрзты бацыд. Æрæмбырд кодта уырыссаг æмбисæндтæ æмæ сæ рауагъта цалдæр томæй. Фыста литературон уацмыстæ. Фæлæ уæддæр йæ тæккæ ахсджиагдæр фæллой у «Уырыссаг æвзаджы æмбарынгæнæн дзырд-уат»-ы цыппартомон. Уыдон иууылдæр, кæй зæгъын æй хъæуы, ныффыста уырыссаг æвзагыл, афтæмæй йæ мад немыцаг уыд, йæ фыд — даниаг. Даль йæ царды кæрон фыста: «Кто на каком языке думает, тот тому народу принадлежит. Я думаю по-русски».

Æвæдза, кæд æцæг афтæ у, æцæг афтæ кæй у, уый та мæм дызæрдыггаг нæ кæсы, уæд, æвæццагæн, ныртæккæ ирон адæм кæй хонæм (сæ мыггæгтæм гæсгæ), уыдонæн, чи зоны, сæ æртæцыппæрæм хайы ирæттыл банымайæн нал ис.

Тæрсын, ирæтты нымæц къаддæрæй-къаддæргæнгæ куы цæуа, уымæй. Уæвгæ, «куы цæуа» цæмæн, куы цæуы, уæд? Стæй дарддæр дæр цæудзæн. Бæллæх æмæ мардæрцыд цы у — ууыл æрсагъæс кæныны зонд иуæй-иуты йеддæмæ кæй нæй.

Урон чингуытæ уæйгæнæг Азæйы рæзты фæцæйцыдтæн, æмæ мын æхсызгондзинад фехъусынгæнæгау афтæ:

— Ног азы кадæн уагъд диссаджы лотерейон билеттæ! — æмæ дзы иу цъæпæра батылдта. — Дыууæ фатеры æмæ дзы машина дæр ис.

Æз ын, фыццагдæр мæ дзыхы цы ныхæстæ абадт, уыдон загътон:

— Афтамæй дыууæ фатеры куы рамбулон, уæд сæ цы фæкæндзынæн?

Йæ мидбылты бахудын йеддæмæ мын ницуал дзуапп радта.

**Ц**æрадзонты Сосланы размæ, дам, гуырдзымæ Шота ном нæ уыди. Фæзынди, Сослан Тamaræйы куы ракуырдта, уæд. Арæзт та у Сослан æмæ Тamaræйæн сæ нæмтты фыццаг уæнгтæй «со» («шо») æмæ «та»-йæ — Шота (Cota).

Ацы хабæрттæ Камалæй фехъуыстон, уымæн та сæ æндæр чидæр дзырдта. Чи йын сæ дзырдта, уый ныхæстæм гæсгæ сæ цавæрдæр чиныджы бакасти. Чиныг йæхи уыди, фæлæ йын æй чидæр ракуырдта æмæ йын æй фæстæмæ нал æрбахаста.

**Д**иссаг та куыnnæ у, æвæдза: цæргæ-цæрæнбон Уастырджы — табу йæхицæн! — стыр дамгъæйæ фыссæм, стæй канд Уастырджы нæ, фæлæ, Хуыцау цы зæдтæ сфæлдыста, уыдонæн се 'ппæты нæмттæ дæр, йæхи та йын гыццылæй фыссæм. Уымæн раст схонæн ницы хуызы ис. Ацы хъуыддаджы азым мæхицæй дæр нæ исын, уымæн æмæ æз дæр иннæты хуызæн рæдыдтæн. Ныр мæ рæдыд раст кæнын райдыдтон: Дунесфæлдисæджы ном гыццылæй никуыуал ныффыстон, стæй йæ фидæны дæр никуыуал ныффысдзынæн.

**П**ахъазты Харум Абайты Васойы фæзмыдта, афтæ, дам, загъта: «Цæрынæй сфæлмæцыдтæн, кусынæй — нæма».

**Х**арум йæхи тыххæй та афтæ дзырдта: «Иу заман Къостайы номыл университеты ме 'рæджыты кой йеддæмæ æндæр кой нал уыд. Иу лекци, иу æмбырдмæ, дам, æнæбайрæджыгæнгæ никуыма 'рбацыди. Уыцы ныхæстæм хъусынæй куы сфæлмæцыдтæн, уæд иу бон бавдæлдтæн, æмæ æнæхъæн фынддæс минуты раздæр æрбацыдтæн.

Университеты дуармæ мыл ректор куы амбæлд, уæд хуы-мæтæджы цин бакодтон, фæлæ чысыл фæстæдæр мæ ци-наёй ницуал аздад: куыд рабæрæг, афтæмæй мæм уыцы бон лекцитæ нæ уыд...

**М**е 'рдхæрдты ныхæстæм гæсгæ, ме стырдæр аип-пытæ сты æртæ: чингуытæ кæй уадзын, премитæ кæй исын æмæ мæ кадджын нæмтты аккаг кæй скодтой.

Æмбарын сæ, тынг мыл кæй тыхсынц, æмæ уыцы «аип-пытæй» цæмæй фервæзон, уый сæ кæй фæнды. Фæлæ æз æндæрхуызон хъуыды кæнын. Уадз æмæ ме стырдæр аип-пытæ фылдæрæй-фылдæр кæной, цы гыццыл аиппытæ мæм ис, уыдон та — къаддæрæй-къаддæр.

**Æ** мад кæмæн нæ амард, уый, дам, кæуын нæ зоны. Кæуын та куыnnæ зоны, фæлæ, уымæй размæ цы цæссыгтæ æруагъта, уыдон цæстытæй калдысты, ма-дыл цы цæссыгтæ æрхауы, уыдон та зæрдæйæ фæкæлынц.

**Г**еоры хабæрттæ мын конд кæд фæуыдзысты! Куы дзы иу мæ зæрдыл æрбалæууы, куы — иннæ. Кæцы та адæмæй фехъусын.

Кæйфæнды цур куы раканай йæ кой, уæддæр дзы исты ма 'рымыса, уымæн фылдæр хатт уæвæн нæ вæййы. Хæрзæрæджы та мын ахæм хабар ракодтой. Иу æмбырды профессор ныхас кодта æмæ кæцыдæр рæстæг загъта ахæм ныхæстæ: «После долгих раздумий, я пришел к выводу, что я...» Куыддæр фæстаг ныхас сдзырдта, афтæ йæ Геор дарддæр ахæцца кодта: «...дурак». Докладгæнæг æй фехъуыста, фæлæ дарддæр йæ ныхасы кой кодта. Дзырд куы фæци, уæд Геормæ раздæхт æмæ йын афтæ: «А шу-тки, Георгий Харитонович, здесь неуместны!» — «А я не шучу!» — дзуапп ын авæрдта Геор.

**С**æбæтхъуаты Рамазанæн йæхи нæма зыдтон, уæд-дæр ын йе сфæлдыстадимæ зонгæ уыдтæн. 1968 азы мыхуыры рацыд йæ повесть «Мæ зырзыраг дидинаг».

Куы йæ бакастæн, уæд мæ зæрдæмæ фæцыд æмæ мæ бафæндыд мæ хъуыдытæ зæгъын æмæ йыл рецензи ныффыстон. Рацыди «Рæстдзинад»-ы уыцы аз 22 августа.

Бирæ азты фæстæ Рамазанимæ зонгæ дæр бадæн. Нæ иу фембæлды рæстæг ын мæ чиныг «Дæллаг Ир» балæвар кодтон. Телефонæй мын фехъусын кодта, æхсызгонæй, дам, æй бакастæн. Мæ чиныджы иу ран фыстон: «Чингуытæ, æргом дзургæйæ, зæгъæн ис, æмæ нæ иннæ сыхæгтæй дæр никамæ уыд. Кæд уыди — уæддæр моллойы чингуытæ. Хæсты фæстæ нæ хъæуы фæзынди иу дæсны. Валодя йæ хуыдтой. Æнхъæлдæн, елхотаг уыди. Адæм æм бирæгæйттæй цыдысты. Фылдæр æй фарстой, хæстæй чи нæма ссыди, уыдоны бинонтæ. Фæлæ иннæтæн дæр фарста. Бирæты хъуыртыл фæзынди, сау сæракæй агъуд кæмæн уыд, ахæм æртæтигъон чингуытæ...»

Рамазан, чиныг куы бакаст, уæд мæм сдзырдта æмæ мын уыцы дæсныйы кой ракодта. Мах хъæумæ, Заманхъулмæ дæр, дам-иу æрбацыд æмæ адæмæн фарста. Мæ мад дæр æй бафарста. Уæд нæ фыд ногмард уыди. Мах æртæ лæппуйæ æнахъомтæй сидзæрæй баззастæм, æмæ мæ мады фæндыди нæ дарддæры хъысмæт базонын, æмæ нын дæсны алкæмæн дæр йæ сомбоны хабæрттæ радзырдта. Иу, дам, дзы суыдзæн стыр ахуыргонд æмæ кусдзæн дард ран. Иннæ дæр каст фæуыдзæн уæлдæр скъола. Æртыккаг ахуырмæ йæ хъус тынг нæ дардзæн, фæлæ йын адæмы 'хсæн кад уыдзæн.

Мæ зонгæтæ уыцы хабæрттæ куы фехъуыстой, уæд æртæ хъысмæтæй мæнæн бахай кодтой æртыккаг, уымæн æмæ лæмæгъ сывæллон уыдтæн. Арæх кæй рынчынтæ кодтон, уыцы бынат дæр мын уый тыххæй радтой. Цыдæриддæр уыди, уæддæр Валодяйы ныхæстæ нæ фæмæнг сты. Ме 'фсымæртæй иу каст фæци хæххон-металлургон институт, æз дæр райстон уæлдæр ахуыргонд-дзинад, æртыккаг æфсымæр та дæс къласы дæр каст нæ фæци. Фæлæ, молло куыд загъта, афтæ адæмы 'хсæн уыд нымæд: уарзта сæ йæхæдæг, уарзтой йæ уыдон дæр...

Рамазаны ныхæстæм ма мæ зæрды бафтауын ис. Йе 'фсымæрты царды хабæрттæ нæ зонын, фæлæ йæхи тыххæй цалдæр ныхасы зæгъдзынæн.

Молло куыд загъта, афтæ сси стыр ахуыргонд æмæ кусы дард Мæскуыйы. Уæлдæр скъола, йæхи загъдау каст

фæци, фæлæ уый фæстæ йæ къухы цы сгуыхтдзинаедтæ бафтыд, уыдонæй сæрыстыр уæвын йæ бон у канд Заманхъул, Ирыстон нæ, фæлæ æгас Уæрæсейæн дæр. Рамазан сси профессор, педагогон наукæты доктор, социалон наукæты академийы æцæг уæнг. Æстæм-иуæндæсæм кълæстæн уырыссаг æвзаджы ахуыргæнæн чингуыты комплект кæй бацæттæ кодта, уый тыххæй йын лæвæрд æрцыд Уæрæсейы Федерацийы хицауады преми. Кæстæр наукон кусæгæй райдыдта æмæ сси Национ скъолаты наукон-иртасæг институты директор. Скъолатæн цы чингуытæ бацæттæ кодта, уыдон уагъд æрцыдысты æртиссæдз хаттæй фылдæр.

**А**слæнбег Терчы был царди. Йæхицæй уæздандæр æмæ хæларзæрдæдæр адæймагæн скæнæн нæ уыд. Уыди уæззау зондыл хæст. Цæугæ дæр уæззау цыд кодта. Цыма йыл царды цы хæстæ æвæрд уыди, уыдон иууылдæр конд фæци æмæ уыцы æнаæмæтæй уымæн цæуы, уый хуызæн. Иу хатт, дам, æй чидæр чысыл базмæлынвæнд скодта. Йæ куыстмæ фæндагыл «æнæнхъæлæджы» йæ размæ фæцис æмæ йын тарст хъæлæсæй фехъусын кодта: «Уæ хæдзар ссыгъди!» Аслæнбеджы цæсгом уæлдайхуызон дæр нæ фæци. Йæ цæуынæй дæр нæ банцад, афтæмæй фæдисонæн дзуапп радта: «Æмæ æз сыгъдхуыссынгæнæг дæн?..»

Уæлдæр, Терчы был царди, зæгъгæ, загътон. Гъе æмæ йын иу хатт, райсомæй доны был тезгъо чи фæкæны, йæ уыцы зонгæтæй иу афтæ куы бакæнид: «Терк уæ рæзты куы кæлы, уæд йæ былгæрæтты тезгъо кæнынмæ цæуыннæ фæцæуыс?» — «Уым тезгъогæнджытæй æз цалы нал уынын, уый зоныс?!» — дзуапп ын радта Аслæнбег.

Уыцы дзуапп бынтон растыл банымайæн нæй, уымæн æмæ Терчы был тезгъогæнджытæй æгас чи нал у, уыдон, цæйбæрц фæцардысты, уый дæр кæд Терчы фæрцы фæцардысты, уæддæр бæрæг нæй. Мæлгæ иууылдæр кæй акæндзыстæм, уый та ногдзинад никæмæн у.

**Д**охтыр рынчынаен операци скодта. Лæг сдзæбæх. Йæ бинонтæ, йæ хæстæджытæ йын куывд скодтой.

Æрфæндыд сæ дохтырæн дæр исты уæздандзинад ра­кæ­нын. Æрбацыдысты йæм æмæ йæ фæрсынц:

— Æхца дын раттæм æви дын æлхæнгæ исты бакæнæм?

Хирурд­жы хъазæн ныхас кæнынмæ ничи амбылдтаид æмæ сын афтæ:

— Кæйдæр æхцатæн уæхи уынаффæгæнæг цы скодтат?..

**Х**айтыхъты Георыл-иу куы амбæлдтæн, уæд ын-иу алы хатт дæр алыхуызон салам радтон. Уæвгæ, ал­кæмæн дæр, цафон ыл амбæлай, уыцы афоныл дзурæджы салам хъуамæ дæттай. Райсомæй — «Дæ райсом хорз!», сихорæй — «Дæ бон хорз!», изæрæй — «Де 'зæр хорз!» Фæлæ ис, алы афонæн дæр чи бæззы æмæ алы афоныл дæр чи фидауы, ахæм арфæ дæр — «Салам!» Кæнæ — «Салам-алейкум!»

Иу хатт Георæн «Салам-алейкум!», зæгъгæ, куы раар­фæ кодтон, уæд мын дзуапп авæрдта: «А ну налей, кум!»

**Ч**ехов Антон 1888 азы йæ иу писмойы фыста: «Мое пророческое чувство меня не обманывало никогда, ни в жизни, ни в моей медицинской практике». Йæ иннæ писмойы кæсæм: «Вы будете жить еще 26 лет и 7 месяцев». Уый та уыди 1891 азы. Фысгæ та кодта Суворин Алексеймæ (1834—1912).

Чи зоны, Чехов бирæ хæттыты раст уыди, ома развæлгъау-иу цы загъта, уый-иу æрцыди, фæлæ, Хуыцауæй аразгæ цы хъуыддæгтæ сты, уыдонмæ йæ ны­хæстæ ницы бар дæрдтой æмæ фæрæдыд. Фæрæдыд иу бон æмæ иу мæй нæ, фæлæ цалдæр азы.

**К**оста цыма «хъалтæн» рифмæйæн «галтæ» канд рифмæйы тыххæй нæ равзæрста, афтæ мæм кæсы. Стæй ма мæм афтæ дæр кæсы, цыма мæм афтæ кæй кæсы, уый дæр хуымæтæджы нæу.

**У**ырыссагау дзырд «месяц»-æн дыууæ нысаниуæджы ис: месяц — луна æмæ месяц — четыре недели. Диссаг цы у: иронау дæр афтæ у — мæй — планетæ, стъалы

æмæ мæй — цыппар къуырийы. Ацы æмхуызондзинад хуы-  
мæтæджы уа, уый мæ нæ уырны. Хорз уайд, ахуыргæндтæ  
цы зæгъынц, уый базонын.

**А**цы хабар æрцыди Ирыстоны хъæутæй иуы. Гæлойты  
усæн йæ рæуæд фесæфт. Цалдæр боны йæм фен-  
хъæлмæ каст, кæд фæзынид, зæгъгæ, фæлæ, кæд йæ кой  
бынтон нæ фесæфт, уæддæр йæ хъæр никæцæйуал рай-  
хъуыст. Сæфтыл æй банымадта мæгуыр ус, уæдæ цы!

Рæуæды фесæфтыл цас рæстæг рацыд, Хуыцау йæ зо-  
нæг, фæлæ уæллаг сыхы чындзæхсæв уыди, æмæ уырдаæм  
Гæлойты ус йæ сыхагимæ фæцæйцыд. Дыууæ сылгойма-  
джы ныхæстæгæнгæ цыдысты. Дыккаг сыхы рахизæрды-  
гæй æртыккаг хæдзары цурмæ куы схæццæ сты, уæд сæ  
хъустыл рæуæды уасын ауад. Гæлойты ус хъæрæй ныхас-  
гæнаг уыди, æмæ йын рæуæд йæ хъæлæс куы айхъуыста,  
уæд æм бауасыди. Ус йæ рæуæды хъæлæс базыдта æмæ  
кæйдæр кæртмæ фæцæуæг. Рæуæд хæрæгуæрдоны цалх-  
мæ бастæй ногкарст кæрдæг хордта, фæлæ, йæ хицауы  
хъæлæс айхъусгæйæ, йæ хæрын фæуагъта æмæ йæм æх-  
хуысмæсидæг хъæлæсæй бауасыд.

Гæлойты ус кулдуар байгом кæнынмæ хъавыд, фæлæ  
йæ размæ хæдзары æфсин фæци æмæ йæ, марадз-зæгъай,  
мидæмæ уадза. Сылгоймæгтæн хыл бацайдагъ. Гæлойты  
ус фæуæлахиз. Къæрныхы афтæ асхуыста, æмæ йе 'мбуд-  
тæ размæ бахаста. Уæдмæ сæ цурмæ дæлæсыхаг Дзамболат  
схæццæ, Гæлойты усы цонгыл рахæцыд, æмæ тагъд-тагъд  
уынджы фæуæлæмæ кодтой. Къæрных ус дæр зæххыл  
хуыссынмæ нæ хъавыд. Уайтагъд фестад, кæрты къуымты  
дурагурæг æрзылди, фæлæ куы ницæуыл фæхæст, уæд  
цæхæрадонмæ атахт, йæ размæ цы дур фæци, уый фелвæ-  
ста æмæ Гæлойты усы фæдыл адугъ кодта. Куы йæм бав-  
вахс, уæд ыл æй нывзылдта. Дур усы бæсты Дзамболаты  
синтыл суад...

Дзамболаты лæппу горæты цард, фæлæ йæ хистæрты  
рохуаты нæ уагъта. Иу улæфæн бон та сæхимæ куы ныц-  
цыди æмæ йæ фыды йæ цырыхъхъытæ кæнгæ куы ный-  
йæфта, уæд æй уыцы дисхуызæй афарста:

— Папæ, дæ цырыхъхъытæ дæхæдæг куы кæныс, лæп-  
путæй ам ничи ис?



Дзамболаты цалдæр азы йæ астæу æргуыбыр кæнын никуы бауагъта. Хуыцау хорз, æмæ йын фæзминаг кæстæртæ ис æмæ йæм сæ цæст дарынц, æндæр, куыдтæ æмæ цытæ кæнид, уый йæхæдæг дæр нæ зоны. Ныр æй йæ лæппу йæ къахыдарæс кæнгæ куы федта, уæд ын хъыг куыnnæ уыдаид, иунæгæй йæ кæй ныууагътой, уый.

— Нал мæ хъæуы уыдоны 'ххуыс, — дзуапп радта фыд.

— Цæуылнæ? Истæмæй сыл дæ зæрдæ фæхудт?

— Нал мæ, зæгъын, хъæуы уыдоны 'ххуыс, сдзæбæх дæн.

Æмæ йын хабæрттæ радзырдта. Гæлойты усы рæуæды давæг ыл дур куыд фехста, йæ синты тæккæ рессагдæр бынатыл куыд сæмбæлд æмæ уæдæй фæстæмæ йæ низ кæй фесæфт.

Уыцы хабар æнæхъæн хъæуыл айхъуыст. Йæ синтæ кæмæн рыстысты, уыдон Дзамболаттæм æрвитын райдыдтой, уый, дам, йæ синтæ дзæбæх кæнынаен диссаджы хос ссардта æмæ йæ сымахæн дæр бацамондзæн, зæгъгæ. Цæуын æм райдыдтой суанг хæстæгдæр хъæутæй дæр. Чи-иу æм æрбацыд, уый-иу хабар куы базыдта, уæд-иу зæрдиагæй фæхудт, фæлæ-иу хъуыддаг худыныл нæ ахицæн: Дзамболат-иу йæ рынчын уазджытæн фынг æрæвæрдта æмæ-иу дæлæмæ гаджидæуттæ, уæлæмæ рæгъытæ фæуагътой. Ахæм фынгыл бадджытæй та-иу сæ низтæ дæр куыnnæ хъуамæ ферох уыдаиккой!..

**А** рæх фехъусæн вæййы ахæм ныхас: «Фæстаг дæ нуазын нал хъуыди...» Цыма фæстаг куынауал баныздаид, уæд, йæ фæстæ чи баззадаид, уый фæстаг нæ уыдаид, уый хуызæн.

Æвæццагæн, цæмæй фæстаг мауал баназай, уый тыххæй фыццаг нуазын дæр нæ фæхъæуы.

**Т** еатры директормæ актер бацыд æмæ йын йæ хæстытæ кæны:

— Æхсæз бинойнаджы стæм æмæ дыууæуатон фатеры тыхцæрдтытæ кæнæм...

— Æмæ ды чи дæ? Мæнмæ цæмæ 'рбацыдтæ?

— Нæ мæ зоныс, ам дыууадæс азы куы кусын.

— Уæхи схъулаæттæ кæнут, æмæ уæ чи кæцы у, уый хæйрæг дæр нæ равзардзæн!..

Спортивон ерысты рæстæг ахæм уавæртæ сæвзæры, æмæ, фыццаг бынаты уæвæг куы фæхæрд вæййы, уæддæр фыццаг бынаты баззайы, фæстаг бынаты уæвæг, куы рамбулы, уæддæр уыцы бынаты куыд баззайы, афтæ. Мæнмæ гæсгæ, афтæ канд спорты нæ вæййы...

Уы нæ уыди, уый зæгъын куыд нæ у мæ бон, афтæ мæ бон нæу, цы уыди, уый нæ зæгъын дæр.

Дæ анайты Ирæ мын æй дзырдта: чиныгуадзæн «Ир»-ы дæргъæй-дæргъмæ тыргъы Хъайтыхъты Геор фæцæйцыд. Директоры секретарь Туаты Изетæйы (рухсаг уæд!) æрбацæйцæугæ куы ауыдта, уæд дардæй дзурын райдыдта:

*Изетæ,  
Тебе три привета  
От одного поэта.  
Буду ждать ответа.*

Æртам исын раджы райдыдта. Раздæр-иу ын цы-фæнды куы 'рбахастой, уæддæр-иу æй райста, фæлæ нозтыл куы фæцалх, уæлдайдæр коньякыл, уæд æй студенттæ уайтæккæ дæр базыдтой æмæ йын уыцы нозт хæссын райдыдтой. Коньякыл цал стъалыйы ис, ахæм бæрæггæнæн кæй æвæры, уый дæр æрæджиау рахатыдтой, æмæ йын раздæр æртæстъалыджын коньяк чи хаста, уыдон фондзыстъалыджынмæ рахызтысты. Афтæмæй фæлварæнты рæстæг нозтыл никуыуал стыхст. Фæлæ йæ нæл гæдыйы цард бирæ нæ ахаста. Иу Хуыцауы 'лгъыст бавдæлд æмæ йын фондзыстъалыджын коньячы авджы ныккодта цайы дон. Чи уыд, уый афоныл нæ базыдта, фæлæ йыл цæмæй ахæм сайд мауал æрцæуа, уый тыххæй гæртам æвгты нал иста, фæлæ, кæуыл æууæндыди, уыдонæн бамбарын кодта, цæмæй йын æвгты бæсты хæссой чектæ

(коньяк кæм уæй кодтой, уыцы дукани университеты фарсмæ уыди).

Афтæ кæй бакодта, уый фæрцы йыл сайд никуыуал æрцыд.

**Х**амбердиаты Мысосты фыццаг чиныг «Цин» хуын-ди. Уымæ кæсгæйæ, зæрдыл æрбалæууынц, Фет Афанасий Тютчев Федоры чиныджы тыххæй цы ныхæстæ загъта, уыдон: «Вот эта книга небольшая Томов премногих тяжелей».

Мысост цы цыбыр бонтæ рацард, уыдон дзаг уыдысты сфæлдыстадон тæмæнæй. Æдæппæт фондз азы фæкодта сфæлдыстадон куыст, фæлæ, уыцы рæстæгмæ цы уацмыстæ ныффыста, уыдон сæ хæрзхъæддзинадмæ гæсгæ бирæ дæсгай азты бærкад хæсдзысты ирон советон литературæйæн. Мысост уыдис ныфсджын зæрдæйы хицау. Йæ размæ стыр хæстæ æвæрын йæ бон кæмæн уыд æмæ йæхи-мæ сæ сæххæст кæныны фаг хъарутæ чи æнкъардта, ахæм адæймаг. Уæззау низы ахæсты бахаугæйæ дæр уыди уд-фидар, йæ базыртæ дардта стæхынæввонг цæттæйæ. Йæ фыстыты не ссардзыстæм иунæг зæрдæсаст хъуыды, иу-нæг æнкъард мыр дæр. Уый нæ, фæлæ ма-иу ахæм хъуы-дыты ахæсты чи бахауд, уыдонæй никуы никæимæ сразы, сæ фарсмæ-иу æрбалæууыд. Уайдзæфы сæр-иу куы ба-хъуыд, уæд-иу уымæй дæр нæ бафсæрмы кодта, уымæн æмæ йæхи нымадта æмæ æцæгæйдæр уыдис ног цардаразджы-ты фыццагдæр рæнхъыты. Уымæн дзырдта сæрыстырæй: «Мæ фæндаг куы 'вдисон, — У барвæндæй ист. «Кæмæй дæ?» — «Цæдисон!» — «Дæ ном?» — «Коммунист!»

Мысост, æвæццæгæн æмбæрста, йæ царды кæрон кæй æрхæстæг, уый. Алы бон дæр æм каст фæстаджы хуызæн æмæ, зæрдæйы цы сагъæстæ æрæмбырд, уыдон архайдта тагъддæр гæххæтмæ рахæссыныл. Алы бон дæр — уæх-скуæзæй куыст, алы бон дæр — уæлтæмæнады уацары — ахæмæй сысты нæ разы Мысосты фæлгонц. Поэт зыдта, фæллой, удуæлдай фыдæбон курдиаты æнæфæхицæнгæн-гæ хай кæй сты, уый æмæ, йæхиуыл нæ ауæрдгæйæ, ар-хайдта йæ зарджыты аивдзинадыл, ахадгæ ныхасæй адæй-маджы фæндтæ æмæ сагъæстæ, бæллицтæ æмæ хъуыдытæ раргом кæныныл.

Поэты арæзт фæлгонцтæ цæстыл уайынц. Йæ уацмыстæ схызтысты ирон поэзийы хуыздæр æмдзæвгæтæ æмæ кадджыты æмвæзадмæ. Йæ тыхтæ фæлвæрдта канд æмдзæвгæтæ фыссыныл нæ. Йæхи равдыста кадджытæ арæхстджын фыссæгæй дæр. Йæ зæрды уыди прозæмæ рахизын. Бантыст ын цалдæр радзырды ныффыссын дæр. Уый уыдис уырыссаг æвзаджы дæсны. Уымæн хорз æвдисæн сты, уырыссагау кæй ныффыста, уыцы уацмыстæ.

Стыр ныфс дзы æвæрдта йæхицæн ирон литературæ. Стыр нысанта æвæрдта йæхæдæг дæр йæ размæ. Йæ иу æмдзæвгæйы куыд фыста, афтæмæй йæ зæрды уыд, Къостайæн цы нæ бантыст, уый дарддæр ахæцца кæнын («Не спетое тобою, Быть может, я спою»). Уыцы егъау хæс сæххæст кæнын йæ къухы кæй бафтыдаид, уый дызæрдыггаг нæ уыд, фæлæ, цыбыр рæстæгмæ цы уацмыстæ сфæлдыста, уыдон дæр æй скодтой æнæмæлæт, æмæ ирон литературæйы æрттивдзæн ирд стъалыйау.

Мысостимæ мах сыхаг хъæуты цардыстæм! Уый — Кæрдзыны, æз — Бæрæгъуыны, æмæ мын уый тыххæй йе сфæлдыстад уæлдай зынаргъдæр у, йæ фыстытæ мæ зæрдæмæ уæлдай хæстæгдæр сты, уымæн æмæ Бæрæгъуынмæ Кæрдзыны рæгътæ армытæпæныл æвæрдау зынынц:

*Хъæу...*  
*Йæ зæххы хайыл*  
*Даргъ обæутты таг,*  
*Се 'хсæнты ысуайы*  
*Быдырмæ фæндаг.*

Уыцы нывтæ бæрæгъуыйнагæн йæ цæстытыл уайын кæнын нæ хъæуы, уымæн æмæ сæ йæ хæдзары цурæй дæр уыны, быдыры куы уа, уæд та — ноджы хæстæгдæрмæ...

Къорд хатты уыдтæн Мысосты хæдзары, куы йæ гуырæн бонты, куы — сæ хъæуы уынгтæй иуæн йæ ном куы радтой, уæд. Фæстаг хатт ын йæ гуырæн боны фæдыл стыр кад куы скодтой, уæд Мæскуыйæ ссыди йæ хо Джульеттæ. Тынг ыл фæцин кодтой йе 'мзæххонтæ, фæцин сыл кодта йæхæдæг дæр. Нæхимæ цæуынмæ куы хъавыдыстæм, уæд мæ бафæндыд Мысосты мадызæнæгимæ нæ хуыз сисын æмæ æцæгæйдæр систам. Джульеттæ, Ходы Камал æмæ æз.

Куы йæм æркасын, уæд фыццаг мæ цæстыл ауайы, къамы чи ис, уыдон нæ, фæлæ Мысосты фæлгонц.

*У*офыр цæхгæрмæ фæзилæны нæ сарæхст æмæ автобус йæхи дынджыр бæласыл сцафта. Бæлццæттæй иу змæлгæ дæр нал кодта, цалдæрæй та цæфтæ фесты. Шофыримæ загъд-замана самадтой, адæмы бабын кодтай, зæгъгæ. Уый сæм бирæ фæхъуыста, стæй, банцайынхъус куы нæ уыдысты, уæд, æнæзмæлгæйæ чи хуыссыд, уымæ амонгæйæ, загъта:

— Дæлæ чи амард, уый куы ницы дзуры, уæд сымах бæстæ уæ сæрыл цы систат?!

Уыцы ныхæстæ айхъусгæйæ, «мард» базмæлыд, йæ сæрыл схæцыд æмæ йæм дзуры:

— «Мард» куы сдзура, уæд, æнхъæлыс, æмæ дæ фарс рахæцдзæн?!

*М*арæгæй мæ иу хорздзинад хъæуы: æвзæрæй мæм цы ис, уыдон мын иууылдæр куы амарид, уæд æй марæг нал схонин.

*Æ* хъæуы ахæм æгъдау уыди, стæй, æвæццæгæн, æппæт ирон адæммæ дæр. Ног азы фыццаг бон-иу бинонтæй хæдзарæй чи ахызт, уый фæстæмæ афтидармæй нæ цыди: хоры нæмгуытæ, хъæздыгдæр чи уыд, уыдон та иу къафеттæ кæнæ сæкæры къæрттытæ агъуысты къуымты байтыдтой, уал азы хъæлдзæг æмæ амондджынай цæрут, зæгъгæ, арфæтæ кæнгæйæ. Веринкæ-иу, кæй зæгъын æй хъæуы, æдзухдæр махæй раздæр сыстад æмæ-иу царæй (нæ нартхоры къорыпп цары хъайвантыл æвæрд уыди) цалдæр æфсиры æриста, базгъæлдта-иу сæ æмæ-иу сæ къæсæрæй арфæтагæнгæ таугæ рацыд. Афæтæ алы Ног аз дæр. Фæлæ ныл иу хатт ахæм аз дæр скодта, нæ къорыппы иу æфсир дæр кæд нæ разынд. Мæ мад ахæм къуырцдзæвæнай дæр рацæуæн фæндаг ссардта: йæ раздараен салд лыстытæй байдзаг кодта æмæ уыдон пырхгæнгæ 'рбацыд.

Æвæццæгæн, сæйрагдæр, цæмæй арфæтæ кæныс, уый нæ уыд, фæлæ сæ нымæц.

**К**олхозтæ куы арæзтой, уæд унайлæгтæ сæ иумæйаг хæдзарад дæр сæ хъæуы номæй схуыдтой. Стыр фæндагыл, хъæумæ фæзилæны, хиды был быцæу ныссагътой. Ныкъкъуырдытой йыл фанеры гæбаз ахæм фыстимæ: «Колхоз «УНАЛ».

Ног цард аразын кæй нæ фæндыд, ахæм адæм алы хъæуы дæр уыди. Разынди ахæмтæ хæхбæсты дæр. Уыдон бавдæлдысты, æмæ «Колхоз «УНАЛ» фыст цы фæйнагыл уыд, уым «УНАЛ»-æн йæ «у» фæстæмæ рахастой æмæ дзы рауад «Колхоз НАЛУ».

**У**æболты Ханджери — Ирыстоны кадджындæр хистæртæй иу — цыргъзонд æмæ хъæлдзæгныхасгæнаг у. Дæсгай азты зондамонæгæй фæкуыста кæстæртæн. У æгъдауылхæст, кад æмæ намыс бæрзонд æвæрд кæмæ у, ахæм адæймаг. Къорд хатты фембæлдыстæм зианы дæр, цины дæр. Иумæ нæ минæвæрттæн дæр бацагуырдауыд æмæ дзы алы хатт дæр бузныгæй баззайын.

Уæлдæр куыд загътон, афтæмæй хъæлдзæг ныхас уарзы. Уымæн æвдисæнæн æрхæсдзынæн æрмæстдæр иу цау. Æрæджы та, арæхдæр куыд вæййы, афтæ иу зианы иумæ лæуд фестæм. Уалынмæ нæ цурмæ 'рбацыд, Ханджеримæ карæй хæстæг чи уыд, фæлæ йе уæхсчылтæм дæр чи нæ хæццæ кодта, нæ уыцы иумæйаг зонгæ Мурат æмæ йын, салам раттыны фæстæ, ахæм арфæ ракодта:

— Мурат, цалынмæ мәныйас суай, уæдмæ фæцæр!

**М**ашинисткæтæ алыхуызæттæ вæййынц. Иутæ сыгъдæгдæр фæмыхуыр кæнынц, иннæтæ — цауддæр. «Рæстдзинад»-ы дæсны машинисткæтæ уыд. Уыдонæй дæр иутæ æнæрæдыддæрæй мыхуыр кодтой, иннæтæ та — рæдыдтытимæ. Рæдигæ та чи нæ кæны, фæлæ дзы иутæ сæ рæдыд æмбæхсыныл архайдтой: рæдыд дамгъæ-иу айхæлдтой, фæлæ дзы иуæн уæлдай нæ уыд. Рæдыдыл-иу раст дамгъæ нытътæпп кодта...

Æз ма абон дæр хуымæтæджы мыхуыргæнæн машинкæйæ архайын. Куы фæрæдийын, уæд рæдыд дамгъæ раст дамгъæйы бын фæкæнынмæ рахъавын, фæлæ, уæлдæр цы

машинисткайы кой кодтон, уый мæ зæрдыл æрбалæууы æмæ та рæдыд дамгъæ лезвийæ халынмæ фæвæййын.

Æвæццагæн, искæй рæдыдтытыл ахуыр кæнынмæ хуымæтæджы нæ фæсидынц.

Уæлдæр партион скъолайы куы ахуыр кодтон, уæд иу уаты цардыстæм Мызиков Валодяимæ. Уый дæр фæсивæды газеты редакторæй куыста, Волгограды. Тынг хорз адæймаг уыд. Хæларзæрдæ, æмгаруарзон. Ахуыр дæр хорз кодта. Скъола каст фæци сырх дипломи-мæ. Сырх дипломимæ каст æз дæр фæдæн, фæлæ уый мæнæй бирæ цæттæдæр уыд. О, æмæ-иу æй исчи куы фарста, цал азы дыл цæуы, зæгъгæ, уæд-иу ахæм дзуапп радта: «Стрелять пора». Афтамæй мæнæй афæдз кæстæр уыд.

Мæ зæрдыл-иу мын нæ фыдæлтæ — скифты цардæй иу хабар æрлæууын кодта. Зæронд лæг, дам, сæм æгад уыди. Æцæг лæгтæ, дам, хæсты æрыгонæй фæмард вæййынц.

Валодяйæн, æвæццагæн, уыцы хабæрттæ йæ хъусыл æрцыдысты, æндæр ын цæй мæлыны афон уыди! Мæскуыйы куы ахуыр кодтам, уæд ныл дæс æмæ ссæдзгай азтæй чысыл фылдæр йеддæмæ куы нæ цыд, уæд?!

Æтæгаты Израил хистæрæн бадт æмæ иу заман фынгыл бадджытæн нуазæнтæ авæрдта. Иууылдæр, сыстадысты. Кæй зæгъын æй хъæуы, Туаты Эльбрус дæр. Асæй иннæтæй ныллæгдæр кæй уыд, уый Израил куыннæ зыдта, фæлæ адæмы бахудын кæныны тыххæй афтæ куы фæкæнид:


— Æфсымæр, дæуæн дæр нуазæн у, дæхиуыл схæц!

Кæддæр, цыппаррæнхъонтæ фыссын куы райдыдтон, уæд сын радтон иумæйаг сæргонд: «Куыристæ». Уыдис дзы ахæм сæргондимæ цыппаррæнхъон дæр:

*Мæ хъуыды — фат, мæ риу та — фатдон,  
Мæ зæрдæ — даргъ ивæзт æрдын...  
Мæ хуымгæнд фестæди бæркаддон —  
Куыристæ райдыдтон кæрдын...*



Уыцы рæнхъытæм, растдæр зæгъгæйæ та дзы иу рæнхъ-мæ, мæ критик ахæм фау æрхаста, куыристæ, дам, кæрдгæ нæ фæкæнынц. Раст зæгъгæйæ мæм кæмдæр йæ ныхæстæ бахъардтой, цыма йæ фиппаинаг æнæбындур нæу, афтæ мæм фæкаст. Фæлæ иуцасдæры фæстæ Гуыттыаты Хъазыбеджы æмбисæндты чиныджы ахæм æмбисонд куы бакастæн: «Æвзонджы хосдзау дæр ма дыууæ мæкъуылы ныккæрдды», уæд мæм мæхи хъуыдыйы дызæрдыггагæй ницуал фæкаст, уымæн æмæ æндæрхуызон дæнцæгтæ дæр æрхæссæн ис. Зæгъæм, афтæ куы фæзæгъынц, хос кæрдынмæ ацыди, зæгъгæ, уæд уый афтæ нæ амоны, æмæ хос фæкæрдды, уымæн æмæ кæрдгæ хос нæ фæкæнынц, фæлæ кæрдæг. Кæрдæг, карст кæрдæг, куы бахус вæййы, уæд æй бассивынц. Мæкъуылтæ дзы куы самайынц, хос хонын æй æрмæстдæр уый фæстæ райдайынц. Кæнæ афтæ куы фæзæгъынц, дыууæ къусы (хъæрмхуыпп, кæнæ бас, кæнæ мисын, кæнæ æндæр исты) бацымдта, уæд уый афтæ нæ амоны, æмæ къустæ бацымдта. Цымгæ бакæнынц, куыд зонæм, афтæмæй, къусы цы вæййы, уый. Иннæ ахæм: «Фынгыл бадтыстæм фынддæсæй». Уый дæр афтæ нæ амоны, æмæ фынджы уæлæ бадтысты. Фæамоны: бадтысты фынджы уæлхъус.

 æдиаты Секъа тызмæг рæстæджы царди. Ноджы тызмæгдæр уыди, цы дуг æвдыста, уый. Кæй зæгъын æй хъæуы, тызмæг уавæрты чи цард, уыцы адæмæн сæ хъысмæттæ дæр тызмæг уыдысты. Йæ радзырдтæ нымæцæй бирæ не сты, фæлæ дзы йæ бон баци бирæ цардæгас, уырнинаг æмæ цæстыахадгæ фæлгонцтæ, сурæттæ сныв кæнын. Йæ сæйрагдæр радзырдтæ (уæвгæ, йæ фыстытæй та сæйраг кæцы нæу!) дæсæй фылдæр не сты, зæгъгæ, куы зæгъæм, уæд, æвæццæгæн, нæ фæрæдидзыстæм. Уыцы цыбыр, фæлæ арфхъуыдыджын радзырдты царды æцæгдзинад афтæ уырнинагæй æвдыст æрцыд, æмæ адæймаджы цæстыты раз ирдæй сыстынц, кад æмæ намысы сæраппонд тохмæ цæттæ чи у, лæгдзинадæй йæхицæн мæсыг чи амайы, йæ цæсгомæн чъизийæ чи тæрсы, цыты сæрвæлтау мæлæтмæ цæттæ чи у, ахæм хъæбатыр æмæ ныфсджын хохæгты фæлгонцтæ. Уыдон сæрибарыл тохмæ канд цæттæ не сты, фæлæ уый

сæрвæлтау мæлæтдзаг тохы бацæуынц æмæ сæ цард ны-  
вондæн æрхæссынц.

Куы зæгъын, Секъа цы дуг æвдисы, уый тугхъулæттæ  
уыд. Мæлæты кой дзы афтæ бирæ уымæн ис. Стæй канд  
йæ кой нæ. Ахæм радзырд æм зынай ссардзынæ, йæ хъæ-  
батыртæй иу кæнæ цалдæр кæцийы нæ фæмард. Зæгъæм,  
«Садуллæ æмæ Манидзæ»-йы архайджытæй фæмард цып-  
пар æмæ ссæдз, «Арагуийы Ерыстау æлдар»-ы — æстдæс,  
«Азау»-ы — æртындæс, «Саударæг ус»-ы — иуæндæс æ.а.д.  
Æдæппæт дæс радзырды, чи фæмард, уыдоны нымæц  
хæццæ кæны сæдæмæ.

Афтæ нæ зæгъын, æмæ Секъа барæй мары йæ уацмы-  
сты архайджыты. Фыссæджы тугмондаг рахонæн ницы  
хуызы ис. Тугмондаг, йæ рæстæг, йæ уацмысты цы дуг  
æвдыст цæуы, уыдон уыдысты. Уыцы æцæгдзинадæн та  
курдиатджын фыссæгæн æнаæравдисгæ нæ уыд.

**К**æд нæ рæдийын, уæд Хуссар Ирыстонмæ фыццаг  
хатт ацыдтæн 1967 азы. Уæд журнал «Фидиуæг»  
бæрæг кодта йæ дыууиссæдз азы юбилей. Уыцы бæрæг-  
бонмæ «Рæстдзинад»-æй ацыдыстæм Гуыбаты Черменимæ.  
Уæд базонгæ дæн дзæнæтыбадинаг, курдиатджын поэт,  
Шота Руставелийы «Стайыцармдарæг» ирон æвзагмæ ит-  
тæг дæсны ратæлмацгæнæг Бестауты Гиуæргиимæ дæр.  
«Фидиуæг»-æн йе 'ртиссæдз азы юбилей та бæрæг кодтой  
1987 азы. Уæд дæр æз, ныры хуызæн, куыстон «Ногдзау»-ы.  
1986 азы 17 декабры мæм журнал «Фидиуæг»-æй æрбацыд  
ахæм писмо: «Зынаргъ Музафер! 1987 азы январы журнал  
«Фидиуæг»-ыл æххæст кæны 60 азы. Тынг æхсызгон нын  
уыдзæн уыцы бонмæ дæ арфæйы ныхас райсын. Арфæйы  
ныхæстæ мыхуыр кæндзыстæм журналæн йæ февралы но-  
мыры 1987 азы.

Кæд нæ курдиатыл сразы уай, уæд дæ арфæйы ныхас  
рарвит 1987 азы 15-æм январмæ.

Ног аз æрбалæууы æмæ дын йемæ æрхæссæд амонд,  
фидар æнаениздзинад, ног сфæлдыстадон æнтыстытæ!

Журнал «Фидиуæджы» юбилейон комитет».

Куыннаæ хъуамæ раарфæ кодтаин нæ уарзон журналæн  
йæ кадджын бæрæгбон! Писмо цы бон райстон, уыцы бон  
ныффыстон æмæ арвыстон мæ арфæтæ.

Рæстæг цыди. Ног аз ралæууыд. «Фидиуæджы» февралы номыр нæ, фæлæ иннæ номыртæ дæр рацыдысты, æрмæст дзы мæ арфæтæ нæ, фæлæ иннæтæй дæр никæй арфæтыл сæмбæлдтæн. Цæуыннæ, уымæй та абоны онг никæйма бафарстон. Æрæджы, мæ гæххæттытæ æвзаргæйæ, мæ размæ фесты, 1986 азы 31 декабры журналмæ цы арфæтæ арвыстон, уыдон. Уæд сæ цы зæрдæйыуагæй фыстон, уый нæ аивта æмæ мæ фæндиæгтæ абон, бирæ азты фæстæ, æрвитын нæ уарзон журналæн: «Нæ зынаргъ, нæ иузæрдион «Фидиуæг». Фарн дæм бадзурæд дæ хъæлдзæг, амонджын æмæ цинæфсæст бæрæгбоны. Æртиссæдз азы дæргъы (æз ма йæм æфтауын авд æмæ ссæдз азы. — Дз. М.) цы фæндæгтыл фæцыдтæ, уыдон, тугдадзинтау, тæлфынц ирон уды, ирон зæрдæйы, ирон зонды. Дæ базыртæ куы базмæлыдысты æмæ дæ дæ бæллицтæ Ирыстоны хæхтæ æмæ быдырты сæрмæ куы систой, уæдæй нырмæ мыдыбындзау зылыс æмæ иу ранмæ æмбырд кæныс ирон дзырды тых æмæ фарн æмæ дзы амайыс нæ адæмы иумæйаг мæсыг.

Дæ намысджын нысанмæ тырнгæйæ дын мæ зæрдæ зæгъы ноджы стырдæр æнтыстдзинæдтæ. Дæ цæрæццаг хъæлæс азæй-азмæ кæнæд зæрдæисгæдæр, Иры дзыллæтæн цин æмæ амонд куыд хæсса. Ныронг дыл цы æртиссæдз азы рацыд (ам дæр ма сыл авд æмæ ссæдз азы æфтауын. — Дз. М.), уыдоны цал боны ис, уал азы нæ хæхтæ æмæ быдырты фарны фидиуæгæй фæкус, стæй дын уый фæстæ дзæвгар æнцондæр уыдзæн.

Ноджыдæр ма дын иу хатт зæрдиаг арфæтæ нæ бирæнымæц æвзонг журналкæсджыты номæй! Цæр æмæ нын цæр! Дзасохты Музафер, 1986 азы 31 декабрь».

**С**аби йæ зæрдыл дараг у. Хатгай адæймагæй, райсомæй цы бахордта, уый сихормæ ферох вæййы, фæлæ гыццылæй цы федта, йæ цæстыты раз нывгондау цы хабæрттæ æмæ цаутæ баззадысты, уыдон адзалы бонмæ дæр йæ зæрдыл фæдары, фæуыны сæ йæ фыны, уазæгуаты сæм æрбацауы йæ хъуыдытæ æмæ йæ сæнтты.

Сабидуг у царды райсом, йæ цъæхдзыкку уалдзæг, йæ зæлдагтынвæлыст хурыскаст. Афæтæ куы нæ уайд, уæд нæ зæрдæйы рæбинагдæр къуымы нæ цæрид, нæ мысинæгты

адджындæр æй нæ хониккам, йе 'ргъæу дуар-иу ын афтæ  
арæх нæ бахоиккам æмæ-иу ныл базыртæ нæ базайд...

*А*хæм фæндаг нæй, кæдæмдæр чи нæ хоны.

*Т*ыццылæй цы фехъусай, уый дæ зæрдыл куы бада-  
рай, уæд æй никуыуал фæрох кæндзынæ, дæ зæр-  
дыл æй дардзынæ адзалы бонмæ дæр. Мæнæ ацы рæнхъы-  
тæ дæр хæрзсабийæ нырма хъуыды кæнын. Чи сæ æры-  
мысыд, уый нæ, фæлæ сæ кæмæй фехъуыстон, уый дæр  
нал хъуыды кæнын, æрмæст цыппар рæнхъы мæ зæрдæйы  
фыстæй базадысты:

*Иу райсом раджы  
Горæты парчы  
Мæ тыхы руаджы  
Амардтон карчы.*

Нæ мæ фæрох сты, мæ сабибонты кæй фехъуыстон,  
уыцы æндæр æртæ рæнхъы дæр. Уыдонæн дæр сæ ха-  
бæрттæ горæты æрцыдысты:

*Горæты мæ уарзон фæцæйцыди,  
Хæрæг ын йæ къахыл фæлæууыди,  
Хæрæг нæ уыди, къæлæу уыди...*

Ацы рæнхъытæ зарæджы ныхæстæ кæй уыдаиккой, уый  
мæ уырны. Афтæ уымæн зæгъын, æмæ сæ хуымæтæджы  
ничи дзырдта: заргæ-иу сæ кодтой. Стæй йæ мелодийæн  
хуымæтæджы рахонæн нæ уыди: аив, зæрдæмæдзæугæ.

Диссаг цы у: хæрзæрæджы уыцы мелодийыл чидæр  
дæлдæр-уæлдæр ныхæстæ афыста, æмæ сæ зарæггæнæг  
афтæ зæрдиагæй фæзары, æмæ йын адæймаг кæд тæри-  
гъæды нæ бацæуы, ахæм хорз мелоди ахæм хорз хъæлæ-  
сæй ахæм æнæзæрдæмæдзæугæ ныхæстимæ зарын дæ сæр-  
мæ куыд хæссыс, зæгъгæ.

Уæлдæр цы рæнхъытæ æрхастон, уыдонæн ма сæ ра-  
зæй дæр æмæ сæ фæстæ дæр ныхæстæ ма уыдаид, уый мæ  
нæ уырны. Стæй мæм афтæ дæр кæсы, цыма сæ ныффыс-  
сæг æнæкурдиат нæ уыди. Ууыл мæ æууæндын кæны æр-  
мæст йæ рифмæ дæр: фæлæууыди — къæлæу уыди.

Æрæджы кæй ацъапчындæуыд, уыцы зарæджы ныхæстæ та адæмы æхсæнмæ рахæссынмæ нæ, фæлæ хъæдбыны азарынмæ дæр нæ бæззынц.

*Æ* хæдзары фыццагдæр цы чингуытæ фæзынд, уыдонæй иу уыди Мыртазты Барисы æмдзæвгæты æмбырдгонд «Уад». Уыцы рæстæг, дуканийы исты куы æлхæдтаис, уæд дын хъуамæ чиныг дæр райсын кодтаиккой. Æмæ иу бон Веринкæ цæхх, сапон æмæ спичкæтимæ схаста, уæлдæр цы чиныджы кой скодтон, уый æмæ Хъайтыхъты Георы «Æмдзæвгæтæ æмæ кадджытæ». Æхсызгон нын уыд, кæй зæгъын æй хъæуы, «Нарты кадджыты» фæстæ ма нæ чингуыты нымæцыл дыууæ кæй бафтыди, уый. Ныр нæ «библиотека» иу къахыл нал лæууыд, фæлæ дзы фынды хуызæн æртæкъахыг рауади. Кастыстæм сæ мæ кæстæр хо Райæимæ, Дибæ уæд скъоламæ нæма цыди. Райæ Барисы чиныгæй, ничи йын загъта, афтæмæй цалдæр æмдзæвгæйы æнæ чиныгмæ кæсгæйæ дзурын дæр базыдта. Абоны хуызæн ма мæ хъустыл азæлы Барисы æмдзæвгæйы иу рæнхъ «Макуы дæ баййафæд сонт нæмыг, макуы...» Æз та мæ зæрдыл бадардтон Хъайтыхъты Георы хæстон æмдзæвгæтæй къордæй фылдæры рæнхъытæ. Уæлдай тынгдæр мæ зæрдæмæ цыд, йæ мады кой кæм кæны, уыцы æмдзæвгæ. Кæд нæ рæдийын, уæд дзы уыд ахæм рæнхъытæ:

*Ацы бонты кадимæ  
Бад, тæхуды, мадимæ,  
Фæлæ нæй гæнæн.  
Мады бæсты ме 'мбæлттæ,  
Ме 'фсымæртæ, ме 'мгæрттæ  
Барæвдауыны маен.*

Æппæт уыцы хæбæрттæ мын мæ зæрдыл æрлæууын кодтой, цы дыууæ 'мдзæвгæйы тыххæй радзурынмæ хъавын, уыдон. Уæлдæр кодтон Мыртазты Барисы хæстон æмдзæвгæты кой. Уыдонæй иу хуынди «Цырыхъхъытæ»:

*Мæ салдатаг цырыхъхъытæ,  
Куы ссыгъд ыстыр хæст, уæд  
Цы къуыппытыл, цы дзыхъхъытыл  
Нæ баззади уæ фæд!*

*Æхситт уыл кодта сау нæмыг, —  
Уæддæр фыстат уæ хæс.  
Ныр уын уæ дард æфсæддон рыг  
Бæстон ныссæрфтон æз.*

*Сымах мæ цæст нæ фæсдуар  
Куы ацахсы, уæд та  
Æрбаймысын нæ хæдзары  
Нæ рухс тохы фæндаг!*

Ахæм хъуыдытæ æвдыст цæуы туркменаг поэт Томма Нурбердыевы æмдзæвгæ «Путь моих сапог»-ы дæр. Æрхæсдзынæн дзы æртæ цыппаррæнхъоны:

*Стоит только на подметки мне взглянуть,  
Я припомню каждый шаг и каждый день.  
Сапоги мои прошли немалый путь  
Через сотни городов и деревень.*

*На Кавказе добрый мастер вас подбил —  
Вы до Киева дошли через Донбасс.  
Вас ни холод, ни мороз не устранил,  
Ни ненастья, ни дожди не брали вас...*

*Возвратился я с победой в дом родной,  
Пыль походную стряхнул с моих сапог,  
Сняв, почистил их заботливой рукой  
И поставил осторожно в уголок.*

Бæлвырд у, дыууæ поэты дæр тугкалæн хæсты иухуызон зын фæндæгтыл кæй фæцыдысты, уый. Сæ хъуыдытæ дæр æввахс кæй рауадысты, уый дæр хуымæтæджы нæу. Зондджын адæмæй чидæр афтæ загъта: «Мысли великих сходятся». Абайты Васо та ацы хъуыды иуцасдæр æндæрхуызон фæзмыдта: «Мысли великих встречаются». Куыд федтам, афтæмæй фембæлынц поэтты хъуыдытæ дæр.

Стæй иу хатт æмæ дыууæ хатты нæ, фæлæ дзæвгар арæхдæр. Мæ хъуыды бафидар кæныны тыххæй æрхæсдзынæн цалдæр æвдисæны.

Пушкин Александрмæ йæ трагеди «Моцарт и Сальери»-йы ис ахæм рæнхъытæ:

*Коль мысли черные к тебе придут,  
Откупори шампанского бутылку  
Иль перечти «Женитьбу Фигаро».*

Фæстæдæр Минаев Дмитри фыста:

*— Цыдæр кæныс, дæ хуыз мæ зæрдæмæ нæ цæуы.  
— Æмгæрон мæм хуыссæг æхсæвыгон нæ цæуы.  
— Мæнмæ дæ низæн ис дыууæ хосы, хæлар:  
Кæнæ дын морфи грамм, кæнæ журнал «Маляр!»\**

(Мæхи тæлмац).

Плиты Грис дæр сæ фæсте нæ баззад:

*Федыр\*\*, хуыссæгыл ма кæн сагъæс, —  
Мыййаг, æнæхуыссæг куы уай,  
Уæд-иу Темболы\*\*\* стихтæ бакæс  
Æмæ хуыррытт фынæй кæнай!*

Мæнмæ та ис ахæм цыппаррæнхъон:

*Æрæлхъива дæ кæд уæззау хæс  
Æмæ кæнай кæд уый тыххæй æнкъард,  
Уæд-иу Мураты Мамсыраты бакæс,  
Æмæ дæ сагъæс алидздзæни дард.*

Эпиграфæн ын æрхастон Пушкины рæнхъ: «Коль мысли черные к тебе придут...»

*Н*арты Сырдон загъта: «Мæрдтæ æгæстæй фылдæр сты, уымæн æмæ, сæрд нымæт кæмæн нæй, зымæг — кæрц, уыдон дæр мæрдтыл нымад сты».

Нæ амонд уыд, æмæ мах нарти заман не 'рæййæфта, æндæр, зæгъæн ис, æмæ не 'ппæт дæр мæрдтыл нымад æрцыдаиккам.

---

\* Цыди Бетъырбухы 1871—1878 азты.

\*\* Гаглойты Федыр (Гафез) — фыссæг.

\*\*\* Балаты Тембол — фыссæг.



Æ нусы æмбисы размæ Ирыстон бæрæг кодта йæ автономийы дыууиссæдз азы юбилей. Нæ бæрæгбонмæ ссыд Хрущев дæр. Уæд ма газетæ «Рæстдзинад» æмæ «Социалистическая Осетия»-йæн иу редакци уыд. Уый дæр, Хрущев цы æнæсæрфат митæ бакодта, уыдонæй иу уыди. О, æмæ юбилейы кой кодтон. Бæрæгбоны номырмæ ныффыстон статья «Æвддæс æфсымæры». Ныхас дзы цыди Дзебойты Хъасболат æмæ Хъалæгаты Тæтæрийы фæндзгай фырттæ æмæ Гæздæнты Асæхмæты авд хъæбатыр фырты сгуйхтдзинадтыл. Уыдон иууылдæр сæ цард нывондæн æрхастой Фыдыбæсты сæраппонд. Æрмæг мыхуыргонд æрцыд дыууæ газеты дæр. «Социалистическая Осетия»-йæн æй уырыссаг æвзагмæ ратæлмац кодта Дзампаты Мæирбег.

Бæрæгбон ахицæн. Куыддæр Хрущев аздæхт, афтæ йæ цыбыр рæстæджы фæстæ йæ куыстæй систой æмæ йæ æппындæр нæ фæндыди, афтæмæй æгады пенсийы арвыстой. Ууыл дæр бирæ рæстæг нæма рацыд, афтæ мæм республикæйы Сæйраг Советы Президиумы уæды сæрдар Хетæгкаты Тамарæ фæдзырдта æмæ мæ бæлвырд фæрстытæ фæкодта, кæй тыххæй фыстон, уыдоны бинонты царды хабæртæй. Кæй зæгъын æй хъæуы, цы зыдтон, уыдон ын фæдзырдтон. Загътон ма йын, хъахъхъæдуйраг Дыгуры Дадзойы фондз фырты дæр немыцаг фашисттимæ тохы хъæбатырæй кæй фæмард сты, уый дæр.

...Фæстæдæр куыд базыдтон, афтæмæй мæм хуымæтæджы нæ фæдзырдта: се 'ппæты бинонтæн дæр снысан кодтой сæрмагонд пенситæ.

К окайты Тотрадзы, машина скъæргæйæ, кæмдæр милицæ фæурадта. Милицæ дæ куы баурома, уæд фылдæр хæттыты хуымæтæджы нæ вæййы. Æвæццагæн, Тотрадзмæ дæр исты къухбакæнæн ссардтой æмæ йын, цæмæй ныххатыр кæной, уый тыххæй афтæ:

— Ирыстоны иунæг ведущий поэт ис, æмæ йын ахæм гыццыл рæдыд ныббарæн нæй?

Автоинспектор, уый айхъусгæйæ, фæхъæр кодта:

— Æмæ Дзасохты Музафер нымад нал у?

— Уый ведущий нæу, машина не скъæры, æз та скъæрын...

Милиционер йæ мидбылты бахудт æмæ Кокайы-фырты йæ фæндагыл ауагъта.

**Д**аздæр æрыгæттæ сæ уарзондзинад æмбæхстæй дардтой, се 'нкъарæнтæн нымд кодтой. Тарстысты адæмы дзыхы бахауынæй. Уый ирдæй зыны адæмон зарджытæй бирæты. Байхъусут-ма дзы иумæ:

*Сусхъæдæй бандон сарæзтон,  
Æмæ мын уый дæр басыгътой.  
Сусæгæй уарзон равзæрстон,  
Æмæ мын уый дæр базыдтой.*

Ныр рæстæджытæ аивтой: чызгæй-лæппуйæ се 'нкъарæнтæ æмбæхсыны бæсты сæ зæрдæты дуæрттæ байгом кодтой æмæ, фаззæттæ фаззæтты куыд уарзынц, ууыл æргомæй дзурын æмæ зарын райдыдтой.

**Д**æхаты Темырхъаны йæ рæстæджы бирæтæ зыдтой. Райгуырди Тменыхъæуы. Фæстæдæр йæ бинонтæ ралыгъдысты Джызæлмæ. 1926—1930 азты ахуыр кодта педтехникумы. Уыцы рæстæджы уым ахуыр кодтой Мамсыраты Дæбе, Бесаты Тазе æмæ Хъайтыхъты Геордæр. Темырхъан техникум каст куы фæци, уæд ахуыргæнæгæй куыста Джызæлы, Фарныхъæуы, Санибайы. Хорзæй зыдта, «Рæстдзинад»-æн бирæ азты дæргъы арæхстджын разамынд чи фæлæвæрдта, Хъаныхъуаты уыцы Валодя — йæ ахуыргæнæг уыди.

Темырхъан фыста æмдзæвгæтæ, радзырдтæ, зарджытæ. Мыхуыр сæ кодта республикон газетты. Йæ фыд Гадзæгойы хуызæн дæсны уыд зарынмæ. Мамсыраты Дæбе мын куыд дзырдта, афтæмæй Темырхъаны хуызæн аив хъæлæс ирон адæмæй никæмæн уыдис. Фæндырæй цагъта, афтæмæй зарыдис йæхиконд зарджытæ. Адæмы зæрдæмæ æппæты тынгдæр фæцыдысты «Муссæйы хъарджытæ». Ныхæстæ æмæ йын музыка ныффыста йæхæдæг.

Хъыгагæн, Темырхъанæн хъысмæт бирæ цæрæнбон нæ радта: 1943 азы фæмард Фыдыбæстæйы Стыр хæсты. Йæ фыстытæ йын бабиноныгæнæг нæ фæци æмæ, кæм сты, уый бæрæг нæй.

Фарон зындгонд актрисæ Доронина Татьянаейæн уыдис йæ юбилей. «Российская газета» уыцы бæрæгбонæн радих кодта дæлæмæдæр-уæлæмæдæр 102 рæнхъы. Мæнæ уыцы рæнхъытæй цалдæр: «За всю жизнь она снялась лишь в 12 фильмах. 5 раз была замужем...» «Первая свадьба актрисы (всего у нее их было 5) была совсем скромной...» «Первого мужа — Олега Басиладжидзе — поразила даже не красота Дорониной, а что-то другое, более глубокое...» «Могла ли Доронина в пылу семейного скандала чем-то в вас бросить?» — спросили 3-го мужа актера Бориса Химичева».

Дæ бæрæгбоны дын ахæм хабæрттæ дæ зæрдыл æрлæууын кæнæнт! Хуымæтæджы нæ фæзæгъынц: «Кæй нæ уарзай, уымæн йæ хæрын — цъæм-цъæм, йæ цæуын — сæпп-сæпп!»

Хæсты фæстæ цæйбæрц уæнгхъуæгтæ уыдта адæймаг! Кæмæн къах нæ уыд, кæмæн — къух. Мæ хъустыл-иу ахæм ныхас арæх æрцыд: «Мæ хъæбул ма æнæкъах, æнæкъухæй дæр куы раздæхтаид!..» Куыд дзырдтой, афтæмæй, тохы быдырæй уæнгцухæй чи ссыд, уæлдайдæр йæ къах кæмæн ахауд, уыдон, дам, уыдысты нæ хъæуы кафагдæр лæппутæ.

Зын у æрыгонæй фæстæмæ царды бонтæ æнæкъах, æнæкъухæй æрвитын, фæлæ мæ хъæуккæгтæй, сахъатæй чи баззад, уыдонæй зæрдæсæттæн ныхас никуы ничи фехъуыста, хъысмæтæй дзы иу дæр никуы рахъаст кодта, уымæн æмæ зыдтой, тохы быдыры цы бирæ 'мбæлттæй бавдæлон сты, уыдон сæ цард æнæхъæнæй дæр кæй ныуагътой.

Йæ цард Фыдыбæсты сæраппонд чи ратты, уыдон та вæййынц тæккæ стырдæр хъæбатырдзинад равдисджытæ.

Зондджын адæм куыд зæгъынц, афтæмæй алы мидбылхудт дæр адæймаджы цардмæ бафтауы фондз минуты. Уыцы хъуыды тынг раджы фехъуыстон æмæ мæ зæрдæмæ фæцыд. Ноджы ма афтæ дæр фехъуыстон, æви кæмдæр кæсгæ бакодтон, уæддæр нæ зонын,

Америчы, дам, ахæм дуканитæ ис, æмæ дзы уæйгæнæджы æнæхудгæйæ куы фенай, уæд дын цалдæр доллæры преми ратдзысты. Цыбыр дзырдæй, худын у, удыхос кæй фæхонынц, ахæм æнкъарæн. Фæлæ, цымæ, æдзух афтæ у? Мæнмæ гæсгæ, нæу. Афтæ куы уайд, уæд ирон адæммæ, дон худгæйæ ласы, зæгъгæ, æмбисонд нæ фæзындаид. Ис æндæр æмбисæндтæ дæр: «Цы 'рцæуы, уый дæр хъазгæ 'мæ худгæйæ 'рцæуы». «Хъазгæйæ-худгæйæ ис фыдбылызы бахауæн дæр».

Нæ бæстæ нын пырх кæнын куы райдыдтой, уæд дæр сæм фидауцы цæстæй кастыстæм, горбачевтæ æмæ ельцинтæ маргарет тетчертæ æмæ буштимæ фембæлдтытæ куы арæзтой, уæд нæм худæгау каст, фæлæ цæмæй ахицæн, уый федтам.

Бакасут-ма телевизормæ, байхъусут-ма радиомæ, хихитæ æмæ дзы ха-хатæ нырæй фылдæр искуы уыди? Кæуыл æмæ цæуыл худæм? Нæхиуыл? Æвæццæгæн. Стæй хуымæтæджы худт нæ, фæлæ, цæссыгтæ фырзæрдæрыстæй кæлынц, афтæмæй.

Æмæ ма раджы кæддæр цы кастæн, ахæм хабары тыххæй. Америкаг скъоладзаутæн, дам, сæ фылдæры бон, картæйы сæ бæстæ кæм ис, уый бацамонын нæу. Раст зæгъын хъæуы, уыцы ныхæстыл уæд нæ баууæндыдтæн. Ныр ыл дызæрддыг нал кæнын, уымæн æмæ ахæм уавæры бахаудтой нæхи скъоладзаутæ дæр. Нæхæдæг дæр ыл сæттын райдыдтам. Æрмæст æй дзурæм хъазгæ æмæ худгæйæ.

*Д*æс æмæ дыл æртиссæдз азы цæуæд æмæ дын иу æрдхорд ма уæд! Дæ сусæгдзинад кæмæн зæгъай, зæрдæйæ-зæрдæмæ кæимæ аныхас кæнай, дæ сагъæстæ кæмæн радзурай, ахæм æрдхорд. Афтæмæй хъæуы дæр куыста, районы дæр куыста. Ноджы стырдæр бынæтты та горæты фæкуыста, фæлæ дзы йæ удмæ хæстæгæн никæй равзæрста; ничи йын рахуыдта йæхи дæр йæ иузæрдион хæлар.

Аслам хъазæн ныхæстæгæнгæйæ æрвиты йæ цард. Уайдзæф ныхас æм нæ хъары. Цыдæриддæр ын зæгъай — аныхъуырдызæн æй. Худынмæ йæ аздахдызæн. Иу хатт æй чидæр афтæ бафарста: «Дæ хæдзары къæсæрæй искуы уазæг

бакаст?» — «Алы бон дәр! — дзуапп ын радта, йæ мидбыл-ты бахудгæйæ, лæг. — Мæхæдæг. Нæлгоймаг хæдзары уазæг у, зæгъгæ, никуы фехъуыстай?!»

Ахæм хъазæн ныхæстæй дзуапп ратты алы уайдзæфæн дәр. Афтæмæй йæ царды кæронмæ фæхæцца кæны. Кæд ахæм цард «цард» схонæн ис, уæд.

*М*ах цæрæм, диссæгтыл дис кæм нæуал кæнынц, ахæм бæстæйы, уымæн æмæ лæг алы бон кæй уыны, уый йæм диссаг нал фæкасы...

Мæн дәр æмæ Цыбырты Людвиджы дәр хорз чи зоны, стæй нæхæдæг дәр хорз кæй зонам, нæ иу ахæм зонгæ нæ йæ кусæн уатмæ бахуыдта æмæ нæ диссаджы æппæлдтытæ фæкодта. Мах, зæгъгæ, кæмæй загъта, уымæй йæ нæ бафарстам, фæлæ, дам, мах, уæ дыууæйы сгуйхтдзинæдтæ нымайгæйæ, сфæнд кодтам, ныртæккæ Уæрæсейы кадджын чи у, уыцы орденæй схорзæхджын кæнын æмæ нæм равдыста дынджыр фолиант, уыцы орденæй кæй ном ссардтой, уыдоны къамтæ æмæ сгуйхтдзинæдтимæ. Æмæ дзы чи нæ уыди! Паддзахады разамонджытæй райдай, æмæ ахуыргæндтæ, фысджытæ æмæ аивады кусджытæй фæу.


Нæ зонгæ орден æмæ йæ райсджыты хорздзинæдтæ нымад куы фæци, уæд æрхæцца «фæлæ»-мæ. Фæлæ, дам, дзы иу хъуыддаг ис: «Ордены тыххæй бафидын хъæуы иуæндæс мины æмæ æрдæг...»

Дыууæйæ дәр сагъдауæй аздадыстæм. Æз ахæм диссаг фехъусын æнхъæлмæ нæ кастæн. Ахæм диссаг фехъусын æнхъæл Людвиг дәр кæй нæ уыд, уый мæ бауырныдта, уый дәр орден райсыныл куы не сразы, уæд.

Кæй зæгъын æй хъæуы, орденты аккагыл нæ чи банымадта, уымæй мах бузныг уыдыстæм, иннæты астау нæ хуыздæрæн кæй равзæрста, уый тыххæй, фæлæ нæ цыма уый бынтон разыйæ нæ баззад, афтæ мæм фæкаст...

Цалынмæ нæхимæ цыдтæн, уæдмæ райгуырдысты ацы рæнхъытæ:

*Мæ хъызæн нал уыди æнцайæн,  
Зæрдæйы мастæй рауад цад:  
Æлхæдтой мын мæхи æхцайæ  
Мæхи, мæ намыс æмæ кад!*

 æгæраты Максим уæд, ома 1964 азы, Фысджыты цæдисы сæрдар уыд. Иу бон мæм фæдзырдта, хъæуыс мæ, зæгъгæ. Кæд дæ æвдæлы, уæд, дам, куы фембæликам, уый мæ фæнды. Фембæлдыстæм.

Уыцы фæззæг Ирыстон бæрæг кодта йæ автономийы дыууиссæдз азы юбилей. Бæрæгбон æрбацæйхæццæ кодта. Максим мын куыд радзырдта, афтæмæй Ирыстонмæ ссæуинаг у газет «Литературная Россия»-йы уацхæссæг Либединская Лидия («Нарты кадджытæ» уырыссаг æвзагмæ тæлмацгæнæг Либединский Юрийы бинойнаг). Цæдисмæ телефонæй сдзырдта, фысджыты къам, дам, нæ бахъæудзæн, æмæ уæ хуыз сисут. Æз Максимы кусæн уаты нæ фысджыты хуыздæрты куы ауыдтон, уæд хорзау нал фæдæн, се 'хсæн куыд сфидAUDзынæн, зæгъгæ.

Цыбыр дзырдæй, машинæты бабадтыстæм æмæ нæ хуызисæг Мозгов Евгени Арвы коммæ аласта. Цалдæр раны машинæйæ рахызт, алырдæмыты-иу акæстытæ кодта, фæлæ-иу йæ зæрдæмæ нæ фæцыд æмæ та-иу машинæйы сбадт. Æппынфæстаг æрфистæг стæм, йæ зæрдæ кæмæй барухс, ахæм ран. Фысджытæ уыдысты (хистæрæй райдайон): Токаты Асæх, Дзаттиаты Тотырбег, Мамсыраты Дæбе, Ардасенты Хадзыбатыр, Хъайтыхъты Геор, Цæгæраты Максим æмæ Цырыхаты Михал.

Мозгов нæ иу дзæбæх ранмæ бахуыдта, хæхтæ хуыздæр кæцæй зындысты, уым нæ кæрдæгыл æрбадын кодта. Лæугæйæ ма баззад æрмæстдæр Геор. Нæ къам исынав-вонг уыдыстæм, афтæ нæм Мозгов дзуры:

— Иууылдæр Геормæ кæсут.

Уыцы ныхæстæ айхъусгæйæ, Грис афтæ фæкодта:

— Дæумæ гæсгæ, уый æнцон у?

Иууылдæр ныххудтыстæм.

Æцæгæйдæр, къамы, Геормæ нæ, фæлæ иннæрдæм кæсгæйæ рауадыстæм.

Цæрæнбонты къамтæ куыннæ фæистон! Иутæ мын дзызынаргъ сты, иннæтæ — ноджы зынаргъдæр. Сæ тæккæ зынаргъдæрыл кæй нымайын, уыдонимæ ис ацы къам дæр.

Куы йæм æркæсын, уæд, нæ литературæйæн кад æмæ ном чи скодта, уыдоны фæлгонцтæ цардæгасау мæ цæстыл ауайынц. Æхсызгон мын вæййы сæ алкæйы уынд дæр, уымæн æмæ дзы ныхкъуырд ныхас никуы никæмæй фехъуыстон, хæрам ми мын дзы никуы ничи бакодта,

æдзæстуарзонæй дзы никуы никæуыл фæгуырысхо дæн. Мæ зæрдæ сриссы, абон не 'хсæн кæй нал сты, æрмæст-дæр ууыл.

Уый фарон уыди. Мæ кусæн уатæй рауадтæн. Мæ сыхæгтæм бирæ нæ афæстиат дæн. Фæстæмæ куы 'рбаздæхтæн, уæд мæ дуарыл гæххæтт ныхæстæй æрбай-йæфтон. Æристон æй æмæ дзы разынд ахæм фыст:

*Дæ гуыраен боны хорзæх дæ уæд,  
Зæрдæрухсæй дыл алкæддæр цæуæд!  
Дæ улы хъарм æрдзон уазал куыд сиса,  
Æмæ куыд сура зæрдæтæн сæ риссаг!  
Сæдæ азы зæрдæхъæлдзæгæй цæр,  
Кæнæ фæцæр Агорæй дæр фылдæр!..*

Чи уыдаид, зæгъгæ, ууыл куы ахъуыды кодтон, уæд мæ зæрдыл æрбалæууыд иу хабар. Кæмдæр æй цыма кæцыдæр журналы бакастæн, фысгæ та йæ цыма Мамсыраты Дæбе ныккодта, афтæ мæм кæсы.

Цæвиттон, скъоладзау сæхимæ хъуыдджынæй æрбацыд. Йæ мад æй фæрсы, цы кæныс, зæгъгæ. Литературæйæ, дам, мын ахуыргæнæг «дыууæ» сæвæрдта, «Евгений Онегин» чи ныффыста, уый кæй нæ загътон, уый тыххæй.

Мад скъоламæ ныццыд, æмæ йын ахуыргæнæг дæр йæ лæппуйы ныхæстæ рафæзмыдта, «Евгений Онегин» чи ныффыста, уымæй йæ фарстон æмæ мын æй нæ загъта, зæгъгæ. Мад йæ фырты раст кæныныл схæцыд: «Дзæгъæлы фæриссын кодтай лæппуйы зæрдæ, кæд цыфæнды фыдуаг у, уæддæр ахæм митæ нæ кæны...»

Уыйау æз дæр хъуыдыты аныгъуылдтæн, ахæм ми чи хъуамæ бакодтаид, зæгъгæ, æмæ æрцыдтæн ахæм хъуыдымæ: уый Кокайты Тотрадз йеддæмæ ничи уыдаид. Йæ кусæн уаты дуарæй бакастæн. Куы мæ ауыдта, уæд йæ мидбылты бахудт, æмæ ма уый фæстæ арфæтæ ныффыссæджы цы базонын хъуыд?! Мæ куыстмæ, дам, машинайы куы сцæйцыдтæн, уæд радиойæ фехъуыстон, дæ гуыраен боны фæдыл дын куыд арфæтæ кодтой, уый æмæ æз дæр, фæсте ма баззайон, зæгъгæ, ацы рæнхъытæ тагъд-тагъд афыстон.



Уæлдæр куыд загътон, афтæмæй уый фарон уыд. Ацы аз дæр мæ 'нæрхъуыдыйæ нæ ныууагъта. Арфæтæ та мын ракодта æмдзæвгæйы рæнхъытæй:

### 77 – Музаферæн

*Фыссæг цæмæй вæййы фыссæг? —  
Куы йæм вæййы гæххæтт, къырандас,  
Куынал æй ф'ахсы 'хсæв хуыссæг,  
Куы вæййы рухсзæрдæйæ цардуарз,  
Олимпы бæрзондæй ныззары,  
Йæ цинтæ хорз адæмыл уары.  
Музафер, кад æмæ дын рад!  
Сæдæйæ ахизæд дæ цард!  
Цæр нын, цæр нын, цæр нын æрвылаз!  
Зæгъы дын уый нæхи Тотыраз.*

Æмдзæвгæимæ æрбахаста хуын дæр: гæххæтты цъæппæ-  
ра æмæ ручкæ.

*Т*еор мын йæ зонгæтæй кæйдæр кой кодта. Хицау куы сси, уæд, дам, мын салам нал лæвæрдта. Йæ куыстæй йæ куы систой, уæд та, дам, ын æз нал лæвæрдтон салам.

*У*нституты иу рæстæджы ахуыр кодтам. Кæд æмгæрттæ уыдыстæм, уæддæр уый мæнæй иу курс дæлдæр уыди, уымæн æмæ фыццаг аз нæ бахауд. Цыппар азы дæр æфсымæртау цардыстæм. Кæрæдзийæ ницы су-  
сæг кодтам. Сæ къорды чызджытæй иуы кæй бауарзта, уый зæгъын дæр мæн йеддæмæ никæуыл баууæндыд. Фæлæ йæм чызг йе 'ргом не здæхта. Лæппу йæ уый тых-  
хæй къаддæр нæ уарзта. Къаддæр нæ, фæлæ йæ уарзон-  
дзинады арт тынгæй-тынгдæр æндæвта. Ме 'рдхорды ны-  
хæстæм гæсгæ, чызджы та нæ тавта. Æз ын-иу зæрдæтæ  
æвæрынмæ фæдæн, тыхсгæ ма кæн, ахæм бон æрцæу-  
дзæн, йе 'ргом дæм кæд раздахдзæн, зæгъгæ. Æмæ мæ  
ныхæстæн бындур уыди. Чызг зыдта, мах хæлæрттæ кæй  
стæм, уый æмæ мæм иннæ чызджытæй уæлдай хъармдæр

цæстæй каст, куы-иу мыл амбæлд, уæд-иу мыл иннаетæй тынгдæр баузæлыд. Институт каст куы фæдæн, уæд дæр мæ хæларимæ нæ ахастдзинаедтæ нæ фендæрхуызон сты, уымæн æмæ æз горæты кусгæйæ баззадтæн.

Рацыд ма афæдз. Мæнæй дæлдæр цы курс уыд, уыдон дæр институт каст фæуынаæввонг уыдысты. Æз ме 'мбалы дæр нæ бафарстон, афтæмæй чызгимæ фембæлдтæн, æмæ йæ комкоммæ куы бафарстон, лæппуйы сыгъдæгзæрдæ æнкъарæнтæн дзуапп цæуылнæ дæттыс, зæгъгæ, уæд мын, ныфсæрмытæ ис, афтæмæй загъта: «Йæхæдæг куы ницы дзуры, уæд...»

Æцæгæйдæр, ме 'рдхордимæ куы фембæлдтæн, уæд æм раздæры ныфсæй ницуал рахатыдтон. Бирæ фæныхæстæ кæныны фæстæ мын басаст, чызджы раздæры хуызæн кæй уарзы, фæлæ йæм ус курыны ныфс кæй нæй. Тæрсын, дам, бирæ цæмæйдæрты, æппæты фыццаг та — мæ сæрибардзинадæн.

Цыбыр ныхасæй, куы йæм байхъуыстон, уæд фидарæй баууæндыдтæн, Печоринтæ нæ рæстæджы дæр кæй ис, ууыл.

**Р**æстæгæй-рæстæгмæ мæ зæронд гæххæттытæ кæсыныл фæвæййын. Кæцыдæрты дзы, нал мæ хъæуы, зæгъгæ, аппарын, фæлæ мæм дзы кæцыдæртæн ахæм хъысмæт равзарын мæ цæст нæ бауарзы æмæ та сæ фæсвæд æрæвæрын. Фæтæрсын, куы сæ аппарон, уæд фæсмон куы фæкæнон, уымæй. Ахæм хабæрттæ та мыл иу æмæ дыууæ хатты не 'рцыд. Мæнæ ацы фыстытæ дæр мæ зæронд гæххæттытимæ разындысты. Бакастæн сæ æмæ, мæ кæддæры хъуыдытыл мæ зæрдæ кæй нæ сивтон, уымæ гæсгæ æрцыдтæн ахæм хатдзæгмæ: кæйдæр загъдау, æппарын ницы хъæуы. Кæддæр сæкæры килæ кæнæ картофы голлаг цасæй балхæдтай, ууыл дзурæг гæххæтты гæбаз дæр цыдæр хабæрттæ зæрдыл æрлæууын кæны, рæстæджытæ кæрæдзиуыл абарынæн фадат ратты, ивгъуыд æмæ абон кæрæдзиуыл бабæтты. Иугæр гæххæтты гæбазмæ ахæм тых ис, уæд, æвæццæгæн, хъуыдытæн дæр къаддæр ахадындынад нæй, æмæ уæ размæ хæссын, кæцы аз уыд, уый нал хъуыды кæнын, фæлæ мæм, уæлдæр хицауады

митæй разы куы нæ уыдтæн, уæд, мæ мæстытæ цы гæххæттæн фæдзырдтон, уыцы фыстытæ.

«Ныр та нын, чи стæм, уый фыссыны бар дæр нал ис. Уæд уый арвы гæрах нæу! Цæфæй нæ мæлæм, уый уынынц æмæ нæ рæхойыныл нал ауæрдынц. Уый æмæ ма рæхуыст рæхуысты хуызæн куы уайд: иуæй иннæ рессагдæр, иуæй иннæ судзагдæр. Дудынц нæ хъæдгæмттæ, арауынц сæ тæппæлттæ. Нæ фæздæг нæ сæрмæ сбадт, фæлæ уый никæй хуыдуг кæны. Хуыдуг загътон? Куыnnæ стæй! Улæфынц æй, сыгъдæг хæххон уæлдæфау, нуазынц æй æвдадзы хосау.

Цымæ кæй бахъуыд, паспорты, чи кæцы адæмыхаттæй у, уый ивыны сæр? Кæй зæрды æрæфтыд уыцы «диссиджы» хъуыды? Стæй хъыгдаргæ та кæй кодта, йæ аивын нæ размæцыды цæлхдуртæй сæрсæфæны амætтаг кæцийы бакодта?


Хъыгдардта, æвæццагæн, æндæр æм фæстæты нæ бахъуызыдаиккой, сусæгæй йæ нæ фæтар кодтаиккой. Фæлæ цыфæнды сусæгдзинадæн дæр æнæраргомгæнгæ нæ вæййы, мæсыг амайгæйæ йын иуафон æнæсзынгæ куыд нæ вæййы, афтæ.

Раргом ацы сусæгдзинад дæр, æмæ адæм æддæг-мидæг ауадысты. Дзыллæйы хуыздæр минавæрттæ йæ сæхицæн æфхæрдыл банымадтой. Галиу мийы ныхмæ сыстадысты, адæмы сæргъы чи лæууы, дзыллæйы бæрны чи бацыд, уыдоны лæгдæртæ. Номæй номмæ сæ нæ фæнымайдзынæн — бирæ сты, фæлæ дзы уæддæр æртæ мыггаджы зæгъдзынæн: Коков Валерий, Шаймиев Минтимир, Абдулатипов Рамазан. Кæд фыццаг кæсгон у, дыккаг — тæтæйраг, æртыккаг — авайраг, уæддæр сæ хъуыды иу у. Уыцы хъуыды та дзурæг у, цæмæй алы адæмыхæттытæй арæзт стыр паддзахады алы æвзæгтыл дзурæг адæмæн сæ бон уа, кæцон сты, уый зæгъын æмæ фыссыны бар».

Гъе ахæм фыстытæ разынд мæ зæронд гæххæттыты 'хсæн. Йæ рæстæджы йæ кæй нæ аппæрстон, уымæй нæ фæрæдыдтæн. Куы йæ аппæрстайн, уæд цыма абон фæсмон кæнин, афтæ мæм кæсы.

Адæймаг мæсты дæр куыnnæ кæна, æрвылбон зæрдæ-риссынгæнæн хабæрттæ куы хъуса, уæд?! Хицауы бынатмæ чи баирвæзы, уыдонæй ахæмтæ ис, æмæ йæ фæстæ

ныууадзы, Геростраты митæн æрвадиуæг чи кæны, ахæм хабæрттæ. Чи дзы йе 'мкусджыты фæсарæйнаг машинаеты бадын нал фæуадзы, чи — йæ руль рахизæрдыгæй кæмæн ис, уыцы машинаетæ æлхæныны ныхмæ сысты, чи — паддзахадон автоинспекцийæн дыууæ хатты даргъдæр ном æрхъуыды кæны, чи — милицæйæ пъæлицæ саразы æ.а.д. Стæй ма иу ахæм хъуыддаг: стырдæр нæй, ахæм бынæтты фæбадынц, иу хорз хъуыддаг нæ саразынц, сæ къæлæтджынтæй фæхауынц, стæй уæд зонд амонынмæ фæвæййынц алыхуызон чубайстæ, немцовтæ, ясинтæ, кудринтæ æмæ бирæ æндæртæ.

 алдæр азы размæ уыд ацы хабар, фæлæ ма абон дæр нæ рох кæны. Уæд Къостайы номыл Паддзахадон премимæ бавдыстой Къибирты Тимуры. Æргом дзургæйæ дзы æз кæддæр иу æви дыууæ 'мдзæвгæйы йеддæмæ никуы ницы бакастæн, фæлæ йæ Уæрæсейы нымайынц, курдиатджын поэт æй хонынц. Уый ныхмæ ницы зæгъинаг дæн. Æз уыдтæн, Къостайы номыл преми йын раттой, уый ныхмæ, уымæн æмæ ацы преми уымæй размæ лæвæрдтой, ирон аивад æмæ литературæмæ стыр æвæрæн чи бахаста, уыдонæн. Ахæмыл банымайæн та Къибирты-фыртæн ницавæр бæрæггæнæнтæм гæсгæ ис. Уымæ гæсгæ, æз куыд премитæ дæттæг къамисы уæнг, афтæ схъæлæс кодтон йæ ныхмæ. Иунагæй, иннæтæ иууылдæр, Джыккайты Шамилæй фæстæмæ (Шамил иуæрдæм дæр нæ хъæлæс кодта) йæ фарс рахæцыдысты.

Мæнмæ уыцы иумæйаг уынаффæ раст нæ фæкаст, уымæн æмæ Тимур ирон литературæмæ цы 'вæрæн бахаста, уымæй размæ премитæ чи райста, уыдон дæр æм æндæр æвæрæн куы нæ бахастаиккой, уæд ахæм æмбарынад, куыд ирон литературæ, уæвгæ дæр нæ уайд.

Йæ фарс чи радзырдта, уыдон ын æппæлыдысты йе сфæлдыстадæй, курдиатджын поэт, дам, у. Æмæ курдиатджын поэттæ иу æмæ дыууæ ис?! Уæрæсейы нæ, фæлæ æнæхъæн дунейы дæр. Чи зоны, Тимурæй курдиатджын дæртæ. Уыдонæн се 'ппæтæн Къостайы премитæ куы дæттæм, уæд нæ раны куы стæм.

Мæ зæрды ма ис, къамисы уынаффæ мыхуыргонд куы 'рцыд, уæд не сфæлдыстадон интеллигенцийы хуыздæр


минаэвэрттæй дыууæ Джыккайты Шамил æмæ Плиты Мæдинаæ цы загътой, уый æрымысын.

Джыккайты Шамил: «Это просто катастрофа. Нет слов, которыми можно было охарактеризовать все произошедшее. На мой взгляд, Васо Малиев больше заслуживает Госпремию им. К. Хетагурова, чем Тимур Кибиров, который не имеет отношения к осетинской литературе... Мы все удручены случившимся».

Плиты Мæдинаæ: «Что касается... претендентов на премию имени Коста Васо Малиева и Сергея Хугаева, то полагаю, что и тот, и другой были ее достойны. Ведь премия дается за вклад в развитие национальной литературы. А они оба — ее плоть и кровь на протяжении многих лет.

В. Малиев и С. Хугаев — очень разные. Первый — трибун, многогранный литератор, интересный и яркий. Второй — великий труженик, чье творчество глубоко связано с корнями народа, его традициями... Мне очень жаль, что эти люди, преданные нашей литературе, остались за бортом премии. Лучше было бы не выдвигать вообще никого на премию в номинации «Литература», чем подвергать писателей несправедливому унижению».

Ацы фарстайы фæдыл йæ хъуыды загъта Цгъойты Хазби дæр: «...уырыссаг поэт Кибировы та, Мæскуыйы иу телеравдысты куы бафарстой йæ чысыл райгуырæн бæстæйы тыххæй, уæд срæцыгъта: «У меня нет малой родины». Мах та йæ Къостайы номыл премийæ схорзæхджын кодтам! Хъæугæ дæр æй нæ кодта, стæй йын æй цæй тыххæй радтой, ууыл йæхæдæг дæр дис кодта».

 ард дыууæ боны йеддæмæ нæу, зæгъгæ, цæмæн фæзæгъынц, уымæн бæлвырд дзуапп раттын мæ бон нæу, фæлæ мæм цæмæдæр гæсгæ афтæ кæсы, цыма уыцы дыууæ бонæй иу у, цы бон райгуыры, уыцы бон, иннæ та — йæ мæлæты бон. Куы райгуыры, уæд йæ номыл зарджытæ фæкæнынц, куы амæлы, уæд та — хъарджытæ. Цард та у, зарæгæй хъарæджы æхсæн цы рæстæг рацæуы, уый.

Алы хъæуы дæр ис, зарын чи зоны æмæ хъарæг кæнын йæ бон кæмæн у, ахæм адæм. Уыдоны 'хсæн та рабæрæг

вæййынц дæсныдæртæ. Хъыгагæн, æз нæ хъæуы, зарын-мæ дæсныдæр чи уыд — ныртæккæйы циндзинæдты та ма, адæм кæрæдзийы хъæр кæй фæрцы нал фембарынц, уыдоны йеддæмæ заргæ кæй фехъусдзынæ! — уый æрымысын мæ бон нæу. Хъарæггæнджытæ дæр дзы куыnnæ уыди, фæлæ уыдонæй дæр никæй ном мæ зæрдыл бадардтон.

Мах ахæм ран цардыстæм, æмæ хъæуæн йæ уæллаг æмбис сæ мæрдтæ уæлмæрдтæм нæ рæзты хастой. Иу хатт иу усæй хъарæггæнгæйæ ахæм ныхæстæ фехъуыстон, æмæ мæ цæрæнбонты дæр нал фæрох уыдзысты. Æрмæст сæ кæм æмæ цы уавæрты фехъуыстон, уый нал хъуыды кæнын, мæ зæрдыл та мын сæ æрлæууын кодта Рождественский Роберты æмдзæвгæйы иу рæнхъ. Зындгонд нывгæнæг Красаускас Стасис куы амарди, уæд ын йæ ном цы æмдзæвгæйæ ссардта, уым уыдис ахæм рæнхъ: «Стасик, не умирай...»

Гъе æмæ мын уыцы æртæ дзырды æрлæууын кодтой мæ зæрдыл бæрæгъуыйнаг хъарæггæнæг усы зæрдæскъуыйæг ныхæстæ: «Ма амæл, ма амæл...» Цæмæндæр мæм афтæ фæкаст, цыма уырыссаг поэт æмæ æнахуыргонд ирон хъарæггæнæг усы ныхæсты хъуыды кæй баиу, уый хуымæтæджы нæу.

**Х**алмыхъхъы адæмон фыссæг, Городовиков Окайы номыл Паддзахадон премийы лауреат Балакаев Алексеимæ тынг кæй бахæлар стæм, уый тыххæй ма фыстон. Стыр хъыгагæн, фынддæс азы размæ, дæс æмæ йыл æртиссæдз азы цыд, афтæмæй цардæй ахицæн. Нæ фембæлдтыты тыххæй ныффыстон мæ мысинæгтæ, чиныджы дæр рацыдысты, фæлæ уырыссаг æвзагмæ тæлмацгонд нæма уыдысты. Дзуццаты Зæлинайæ бузныг: ратæлмац сæ кодта. Алексейы хæдзары телефон мæм уыдис, фæлæ, цы нæ фæкодтон: дзуапдæттæг мын нæ фæци. Кæд сæ адрис дæр аивтой, зæгъгæ, писмо ныффыстон æмæ йæ мæ мысинæгтимæ Хъалмыхъхъы Фысджыты цæдисмæ арвыстон. Куырдатон, цæмæй йæ сæмбæлын кæной Балакаев Алексейы бинонтыл. Рацыд цалдæр боны, æмæ мæ писмо фæстæмæ раздæхт, æппындæр ын ницы æфсон счындæуыд, афтæмæй. Ацы рæнхъытæ кæм фыссын, уым, Кисловодскы,

санатори «Кавказ»-ы, базонгæ дæн хъалмыхъхъаг фыссæг Ганджгаева Розæимæ. Алексеимæ нын цы ахастдзинæдтæ уыд, уыдон ын радзырдтон, мæ писмойы кой дæр скодтон. Уыцы хабæрттæ кæнгæйæ, Розæйы цæсгом æваст фæрухсдæр æмæ дзы фехъуыстон, фехъусын æнхъæл кæй нæ уыдтæн, фæлæ мын тынг æхсызгон чи уыд, ахæм ныхæстæ:

— Æз Алексейы бинойнаг Цагансаримæ хорз зонгæ дæн.

Цалдæр боны рацыд, афтæ, сихор хæргæйæ, мæ фынды уæлхъус алæууыд Розæ æмæ, стъолыл чиныг æмæ писмо æрæвæргæйæ, загъта:

— Элистайы уыдтæн. Ацы писмо æмæ дын чиныг Цагансар æрæрвыста.

Куыnnæ раарфæ кодтаин Розæйæн, ахæм хорзы мын чи бацыд æмæ мæн тыххæй дæрд балцы ацæуынай чи нæ фæтарст. Писмо куы бакастæн, уæд бирæ ног хабæрттимæ базонгæ дæн. Фæнды мæ, сымах дæр сæ куы базониккат, уый. Цагансар фыста:

«27/I-2014 г.

Дорогой Музафер, здравствуй!

Я была тронута тем, что ты вспомнил обо мне и еще послал весточку о себе.

Мне было очень радостно, что хороший друг Алексея, ты, Музафер, по-прежнему в активной творческой среде, занимаешь должность, которая тебе по душе, как много лет назад, это значит, ты, Музафер, еще не расслабил вожжи своего Пегаса. Так держать!

Уже идет шестнадцатый год без Алеши, живу в Элисте одна, дочь и сын по воле обстоятельств очутились за границей еще в 90-е годы. Дочь давно имеет там гражданство, она человек самостоятельный (ты ее видел у вас).

А я получила там (это Голландия) «вид на жительство», дали до апреля 2016 года, что дает мне право ездить туда без приглашения и визы в удобное для меня время, но есть одно условие: я должна находиться в России не более 6 месяцев, что я старюсь выдерживать.

В 2013 году Алеше исполнилось бы 85 лет (он родился 10/II-1928 г.), дата в республике широко отмечалась, как каждые 5 лет, Калмгосдрамтеатр провел «Фестиваль драматургии по пьесам А. Балакаева». Это впервые у нас



произошло. Прошел фестиваль удачно, зрители хорошо посещали и одобрили мероприятие. В одном районе присвоили имя Алексея райбиблиотеке.

Так что республика чтит его память. До этого, сразу после его кончины, его имя было присвоено лучшей в городе, единственной в республике типовой библиотеке, одной из центральных улиц в Элисте.

За это время издано 4 книги, 2 из них Алеша сам подготовил, одну даже сдал в типографию, а 2 мы с дочерью переиздали. Да, я забываю. Кроме них, к его 80-летию был издан на госсредства еще не изданный при жизни роман «Дикие собаки» на родном языке. Сейчас с каждым годом, месяцем все труднее становится издание книг. А издавать, переиздавать есть еще много.

Вот так и живем, стараясь хранить память о нем. Он ведь очень много работал и много оставил. Жалко, что не можем издавать.

Посылаю с Розой (спасибо ей) книгу «Моя жизнь, моя правда». Мне она сказала, что написал об Алеше, это очень дорогая для меня весть. Надеюсь, что ты, Музафер, написанное напечатал у себя, пришлешь мне.

Так же поступили и другие друзья: Магомед-Расул и Николай Егоров (ты, наверное, его знаешь, он из Ростова, переводчик первого романа А. «Бессмертие», который в начале 60-х годов запрещен цензурой. Он одновременно на 2-х языках был заслан в типографию. Это было к Неделе калм. литературы в Москве. Верстки 2-х книг были рассыпаны).

Так Н. Егоров издал трехтомник под названием «Мастера», в одном из них наряду с А. Твардовским поместил очерк «А. Балакаев».

А Магомед-Расул написал об Алеше очерк «Человек добра и солнечного света» и поместил в своей книге «Нечистая сила», которая издана в Махачкале в 2001 году.

Музафер! Извини, пожалуйста, за очень длинное письмо, да еще от руки.

Я же всю жизнь печатала на электромашинке. Когда появился компьютер, она вышла из обихода, а сейчас компьютер не работает, а налаживать нет смысла, надо новый покупать.

Музафер! Жду письма или телефонного звонка от тебя.

Пусть наступивший Новый год будет для тебя и всей твоей семьи благоприятным во всех отношениях. Здоровья, благополучия, успехов в творчестве и во всех начинаниях!

С глубоким уважением — Цагансар».

Стыр зæрдиагæй бакастæн Алексейы чиныг «Моя жизнь, моя правда». Алексей стыр фыссæг уыд. Бирæ хъизæмæрттæ бавзæрста йæхæдæг дæр, йе сфæлдыстад дæр. Æппæт уыдæтты тыххæй фыссы, йæ мæлæты хæд-размæ стъæлф кæй кæрон сæвæрдта, йæ уыцы фæстаг чиныджы. Чи йæ бакæса, уый канд фыссæджы цард æмæ сфæлдыстадимæ нæ базонгæ уыдзæн, фæлæ ма базонгæ уыдзæн, хъалмыхъхъаг адæм цы гуыргъахъ, къуыппытæ æмæ дзыхъхъытæ фæндæгтыл фæцыдысты, уыдонимæ дæр. Дæс æмæ ссæдз мыхуырон сыфы кæм ис, уыцы чиныджы, кæй зæгъын æй хъæуы, фадæттæ уыдис, дæ адæм æмæ дæ бæстæйы тыххæй цы радзурынмæ хъавыдтæ, уыдонæн. Æмæ уыцы фадæттæй Алексей спайда кодта, зæгъæн куыд нæй, афтæ арæхстджынай.

Чиныджы тыххæй дзурын зын у, бакæсын æй хъæуы. Мæн дзы фæнды æрмæстдæр иу цауы тыххæй радзурын.

Хæрзсаби ма уыдтæн, афтæмæй фехъуыстон, хъуг дыууæ рæуæды иумæ куы ныззайы, уæд, дам, уый æнамонды нысан у. Фыццаг хатт æй хъусгæ та фæкодтон, хъæуы ма куы цардыстæм, æмæ нæ фаллаг сыхæгтæй кæйдæр хъуг дыууæ рæуæды куы ныззад, уæд. Кæд сыл уый фæстæ æппындæр ницы фыдбылыз æрцыд, уый куыд нæ зонын, афтæ нæ зонын, цы фыдбылыз сыл æрцыд, уый дæр, фæлæ, Алексей йæ чиныджы куыд фыссы, уымæ уæ базонгæ кæндзынæн. Уый размæ та зæгъдзынæн, хъалмыхъхъаг адæммæ дæр хъуг иу задæн дыууæ рæуæды куы ныккæны, уæд уый æнамондзинады нысан кæй у. Алексеймæ ма байхъусæм: «У нас была рябая молочная корова. Мать не могла нарадоваться изобилию ее молока, а соседки с завистью смотрели на нашу чудесную корову. Но однажды случилась беда — наша корова принесла двух телят, а двойня от скота — плохая примета у калмыков. Боясь

беды, люди стали обходить наш дом. Отец не выдержал, угнал молочную корову и взамен пригнал верблюда, чем удивил односельчан.

Мать сильно переживала потерю коровы, а я радовался вовсю: с чем можно сравнить скачки на верблюде по вольной и просторной степи? И тут случилось непредвиденное.

Однажды из улусного центра Калмыцкий Базар приехал милиционер. Долго допрашивал отца и мать и после этого увел нашего верблюда.

Оказывается, отец гнал корову в село Бергин и по пути увидел в степи одинокую кибитку. Ее хозяин пригласил отца на чай. Узнав, что вынудило отца отправиться в путь, тот предложил пасшегося в степи верблюда в обмен на корову. Отец обрадовался удаче: шутка ли — получить за грешную корову породистого, по словам хозяина, верблюда!

Верблюд, как рассказал милиционер, был ворованным. Вора поймали, посадили, а мы остались без коровы и без верблюда».

Ацы хабæртæ бакæсыны фæстæ мын сног сты, кæддæр цы фехъуыстон, уыцы ныхæстæ. Куы зæгъын, мæ сыхæгтæн, сæ хъуг дыууæ куы ныззад, уый фæстæ, цы баисты, уымæн ницуал базыдтон, фæлæ Алексейы чиныг бакæсыны фæстæ, æвыдæй баззадаиккой, уый мæ нал уырны.

**Х**орз зарджытæ бирæ ис, фæлæ сæ нымæц цыма къаддæрæй-къаддæргæнгæ цæуы, афтæ мæм кæсы, уымæн æмæ сæ радиойæ дæр, телеуынынадæй дæр æгæр арæх зарынц æмæ сæ уымæй æнад кæнынц. Æнад чи свæййы, уымæй та зæрдæ цъæх кæны. Цъæх дæндаг дæр кæны, фæлæ дæндаджы цъæх æмæ зæрдæйы цъæх иу не сты. Фыццагæн хос и — цæхх дæ дæндæгты æхсæн ацъæлтæ кæн, æмæ дын кæд цыбыр рæстæг цыфæнды зын уыдзæн, уæддæр бабыхс æмæ дæ дæндæгтæ сæ цъæхæй фервæздзысты, дæхæдæг та — æнæзæрдæмæдзæугæ æнкъарæнæй. Фæлæ дæ зæрдæ куы фæцъæх уа, уæд æй ницæмæйуал сцæуын кæндзынæ.

**А**дæм алыхуызæттæ сты: чи цы нæ уарзы, чи — цы. Зæгъæм, нæ хъæуы иу афтæ дзураг уыд, зæххыл, дам, мын Хъомайты Агуыбечыр æмæ зымæгæй æнаддæр нæй. Венгрияг поэт Шандор Петефийæн та йе 'нæуынон уыдысты хрен æхсырысæртимæ æмæ критиктæ. Зæххыл, дам, хрен æхсырысæртимæ куы нæ уайд, уæд, дам, мын æппæты æнæуынондæр уайккой критиктæ.

**Ф**ыдыбæстæ! Фыдыбæстæ кæмæн нæй, уый адæймаг нæу. Уый цæрæгой дæр нæу æмæ зайæгой дæр. Фыдыбæстæ канд адæймагæн зынаргъ нæу. Уый зынаргъ у алы цæрæгой æмæ алы зайæгойæн дæр. Уалæ цæгаты цы урс æрсытæ цæры, их æмæ дон йеддæмæ кæм ницы уынынц, уыдон сæ райгуырæн бæстæ нæ баивиккой Африкæ, Хуссар Америк æмæ Австралийы хурæфсæст быдыртыл дæр, уымæн æмæ Цæгат Ихджын океан у сæ райгуырæн бæстæ. Уым райгуырдысты сæ фыдæлты бирæ фæлтæртæ æмæ сын уымæй зынаргъдæр зæххыл иунæг къуым дæр нæу.

Дуры хуылфы йæ уидæгтæ чи ауагъта æмæ айнæг къæдзæхы фахсыл арвы цъæхмæ чи сфардæг, уыцы заз бæлас цыфæнды фæлмæн æмæ бæзнаг мæрмæ дæр нæ бабæлдзæн. Уымæн дурæй зынаргъдæр ницы ис, уымæн æмæ йын цард уый радта, уый фæрцы æнæивдæй лæууы сæрдæй-зымæгæй йæ цъæх фæлыст.

Зынаргъ у алы кæрдæджы халæн дæр йæ райгуырæн бæстæ. Афтæ куы нæ уайд, уæд алы кæрдæджы мыггаг, алы дидинæг, алы къудзи алы мæры дæр зайд, фæлæ дзы алкæмæн дæр ис фыдыбæстæ, райгуырæн зæхх æмæ йыл æнувыд у, æндæр зæхмæ никуы атæхдзæн, йæ мыггæгтæ цыфæнды базырджын куы уой, уæддæр.

Райгуырæн къуымæн аргъ кæй нæй, уый ма уызын дæр куы зоны. Йæ хæлæрттæй кæмæдæр уазæгуаты хъаны цард кæнынаен дæр куы нæ бафæрæзта æмæ цалдæр боны фæстæ цæуыныл куы ныллæууыди. Фысымты ма фæндыди, куы ма сæм афæстиат уыдаид, уый, фæлæ сæм нæ байхъуыста, цæуыны къахыл ныллæууыд. Рафæндараст æй кодтой, уæдæ цы уыдаид. Фысымтæ дисы бацыдысты, алы минас ын йæ разы куы 'вæрдтам, сыгъдæг æмæ йын

фæлмæн хуыссаенты куы уат кодтам, уæд йæ хæдзар куыд тагъд æрымысыди, стæй афтæ тагъд кæй æрымысыди, уый цавæр хæдзар у, зæгъгæ, йæ фæдыл хъуызгæ цыдысты. Сæ зæрды уыд йæ цæрæнуат ын фенын.

Уызын кæд цыбыр къахдзæфтæй цыд, уæддæр нарæг фæндагыл уайтæккæдæр йæ хæдзармæ бахæццæ. Йæ хæдзар та уыд сындз къутæры бын. Куыддæр æй ауыдта, афтæ йæ риуы дзаг æхсызгонæн сулæфыд æмæ сдзырдта: «Уæддæр дзы хи хæдзарæн æмбал нæй!» Сындз къутæры бынмæ батахт æмæ йæхи уæлгоммæ аппæрста...

Райгуырæн бæстæ кæмæн нæй, уый адæймаг нæу. Уый нæу цæрæгой дæр, зайæгой дæр...


**Æ**мдзæвгæты дуг кæд уыди, уæд уыди. Ныр æм мыхуыры оргæнтæ сæ хъус нал дарынц. Цыма йæ хъодыгондыл банымадтой, афтæ мæм кæсы. Стæй канд æмдзæвгæтæ нæ. Газеттæ фыдыусы цæстæй акастысты литературон æрмæгмæ. Романтæ æмæ повесттæй скъуыд-дзæгтыл нал дзурын, фæлæ ма фæстаг ссæдз азæй фылдæры дæргъы газетты уæ цæст радзырдыл кæд æрхæцыд? Фельетоны кой та кæнгæ дæр нал кæнын, уымæн æмæ, мæ мады мад Дзыццайы загъдау, сауджыны бæхы сæфт фæкодта. Уæвгæ, фельетон, хъæндзинæдтæ хурмæ чи калы, ахæм жанр у. Мах рæстæджы та уыдонæн нæ царды, фельетонæн йæхийау сæ кой дæр нæй?

Фæлæ литературон æрмæгмæ æппæт редацитæ æмхуызон цæстæй нæ кæсынц. Чи нæ йыл сыстырзæрдæ, уыдоны нымæцмæ æппæты фыццаг бахæссин газет «Советская Россия»-йы. Уым, зæгъæн ис, æмæ алы номыры дæр фембæлæн вæййы литературон æрмæгыл, уæлдай арæхдæр та — æмдзæвгæтыл. Ацы азы æртыккæм номыры мыхуыргонд æрцыд Елизаров А. æмдзæвгæ «Зæронд Ног аз». Мæ зæрдæмæ фæцыд. Уæлдай тынгдæр та мæнæ ацы рæнхъытæ:

*На нас дивится целый свет:  
Им не понять нас никогда —  
Для усиления слова «нет»  
Сначала ставим слово «да»!*

Ахæм æнахуыр хабæрттыл ирон-дыгурон æвзаджы дæр фембæлæн ис. Зæгъæм, «тынг фæлмæн»-ы бæсты дыгурæттæ фæзæгъынц «хъæбæр фæлмæн». «Нет» æмæ уæм «да»-йы хуызæн нæ кæсынц? Мæнмæ кæсынц. Суанг ма мын ахæм цыппаррæнхъон дæр ныффыссын кодтой:

*Хойрагау цæххæн  
Нæй æмбæлттæ æрдзы...  
«Тынг фæлмæн» зæгъæн  
Ис, «хъæбæр», дæ фæрцы.*

рибоедовы Фамусовы хуызæн хицæуттæ, æвæццæгæн, алы рæстæджы дæр вæййы. Мах заманы дæр дзы дуг нæ фæхъулон кодта. Фамусовимæ сын иумæйагæй цы ис, уый дæр зæгъдзынæн: кæм кусынц, уым хъармдæр æмæ пайдаджындæр бынæттæ байуарынц хæстæджытыл. Фамусов куыд загъта, уый ма хъуыды кæнут? «При мне служащие чужие очень редки...» Гъе æмæ иу ахæм хицау дæр Грибоедовы хъæбатыры фæдыл цæуын сфæнд кодта æмæ æрхъавыди йæ хæдивæгæй йæ хæрæфырты сæвæрын. Адæмы, ома йе 'мкусджыты нæ фæндыди, уымæй размæ кæм куыста, уым йæхи хорзæй чи ницæмæй равдыста, уымæ кусын. Уыцы хабæрттæ хицаумæ куы байхъуыстысты, уæд йæ дæлдæртæм радыгай дзурын райдыдта æмæ сæм лæвæрдта иу фарст: «Цæуыннæ дæ фæнды, мæ хæдивæг Сæпсыхъо уа, уый?» Фыццаг кæмæ фæсидт, уый йын загъта: «Мæнæн та цы уæлдай у, кæйфæнды дзы сæвæрæнт».


Ахæм кæнæ уымæ хæстæг дзуæппытæ йын фæлæвæрдтой иннæтæ дæр.

Фæстагмæ ныууагъта, тынгдæр кæй дзуапп фехъусынæй тарст, уый — хайады хицауы. Ды та цы цæстæй кæсыс, мæ хæдивæг Сæпсыхъо куы суайд, уымæ, зæгъгæ, йæ куы бафарста, уæд уый иннæты нæ бафæзмыдта, фæлæ йын комкоммæ загъта, цы хъуыды кодта, уый: «Адæмæй худинаг у, анекдоттæ дыл мысынц». — «Цавæр анекдоттæ?» — «Йæ хæрæфырт, дам, хæдивæджы бынаты куы сбада, уæд, дам, йæ дыккаг хæдивæджы сисынмæ хъавы æмæ дзы йæ кæстæр æфсымæры æвæры». — «Уый чи загъта?» — цæхæртæ акалдта хицау. — «Сергей!» Кæй Сергей,


уымæй дæр æй нал бафарста, афтæмæй сæ ныхас ууыл ахицæн.

Кусгæ бон фæуынмæ хъавыд, афтæ хицау, фæстагмæ кæимæ ныхас кодта, уымæ телефонæй æрбадзырдта æмæ йæ бафарста: «Уæдæ, зæгъыс, уыцы анекдот Сергейы дзы-хæй рацыд?» — «О», — дзуапп ын радта хайады хицау. «Кæй Сергейы?» Хайады хицауы зæрдæ фæкъæпп кодта, æцæгæй йын чи загъта, уый кусæн уатæй дзуры, зæгъгæ, æмæ йын сæ иумæйаг æндæр зонгæ Сергейы мыггаг загъта. Уыцы Сергей та цалдæр мæйы æмгъуыдмæ Мæскуымæ ацыд æмæ, æнхъæлдта, цалынмæ фæстæмæ здæха, уæдмæ дам-думтæ бамынаг уыдзысты, зæгъгæ...

Мæ зонгæ мын ацы хабæрттæ куы дзырдта, уыцы рæстæг мæм дардæй фæзынди æхсызгон уазджытæ, æмæ нæ ныхас æрдæгыл аскъуыд. Дарддæры хабæрттæ цы байсты, уый нал базыдтон, фæлæ хицау йæ хæрæфырты йæ хæдивæгæй куынауал сæвæрын кодта, уæд мæ бауырныдта, дам-думтæй дæр иуæй-иутæ кæй фæрæстмæ вæййынц.

оголь Николай йæ роман «Мертвые души» рахуыдта поэмæ, Лермонтов Михаил та йæ поэмæ «Демон» — повесть:

*Мæ хæлары ныхæстæй иуыл дæр дис  
Нæ фæкодтон, афтæ куы загъта:  
«Поэмæйæн повесть ысхонаен куыд ис,  
Романæн поэмæ ысхонаен ис афтæ».*

амгъæимæ, зæгъæн ис, æмæ æрæджиау базонгæ дæн. Цæмæн? Цæвиттон, мæ рæстæджы, ома хæсты хæдфæстæ, скъоламæ истой астаздзыдæй. Æз та зымæгæн йæ астæу райгуырдтæн: тъæнджы мæйы дæсæм бон — Ног аз æмæ зæронд Ног азы 'хсæн, æмæ мын фыццаг къласмæ цæугæ 'рцыд, мæ азтæ фаразмæ куы фæхæстæгдæр сты, уæд. Фæлæ мыхуыргонд дамгъæимæ куы базонгæ дæн, уæд мæ дис æмæ цинаен кæрон нал уыд. Дис кодтон, уд кæмæн нæй, ахæм нысанти фæрцы дзураен куыд ис, ууыл, цин та — дамгъæты фæрцы æз дæр ныхас кæнын кæй базыдтон, ууыл.



Иу къласæй иннæмæ хизгæ куыд цыдтæн, афтæ мæ дис æмæ мæ цин къаддæр нæ, фæлæ кодтой фылдæр, уымæн æмæ дамгъæйы фæрцы æфтыд мæ зонындзинæдтыл, уæ- рæхдæр кодта мæ дунембарынад.

Мæ мыггаг мыхуыргондæй æппæты фыццаг цавæр чи- ныджы федтон, уый ма кæй зæрдыл лæууы, фæлæ, цы дзырдтимæ баст уыд, уый мæ никуы фæрох уыдзæн: «Издание Гиги Дзасохова...» Куыд хъуыды кæнын, афтæ- мæй уыцы чиныджы, æвæццагæн, ныхас цыд Хетæгкаты Къостайы уацмыстыл. Уыдон ме 'рвад Гиги фембырд кодта, разныхас сын ныффыста æмæ сæ йæ писмотæ æмæ йæ чи зыдта, уыдоны мысинæгтимæ 1909 азы Ростовы рауагъта.

Ацы хабæрттæ ракодтон, мæ мыггаг мыхуыргонд дам- гъæтæй фыццаг хатт куы федтон, уæд дзы цы æхсызгон- дзинад райстон, уый равдисыны тыххæй. Уымæй мын къаддæр æхсызгондзинад не 'рхаста, фыццаг хатт мыхуыр- гондæй мæ мыггаг æмæ мæ ном фæрсæй-фæрстæм куы федтон, уыцы цау дæр. Уый уыдис æртиссæдз азæй фыл- дæры размæ. Уæд мæ уацхъуыд нæ хъæуы абанайы æвзæр куысты тыххæй мыхуыргонд æрцыд Æрыдоны районы га- зет «Ленинон»-ы.

Куы зæгъын, уæдæй нырмæ æртиссæдз азы рацыд, фæлæ мыхуыргонд дамгъæ афтæ кадджын у мæ цæсты ныр дæр. Уæвгæ, ноджы кадджындæр фæци, зæгъгæ, куы зæгъон, уæд растдæр уыдзæн, уымæн æмæ мæ фæллойдæн фæндаг йæ райдайæнæй абонмæ баст у мыхуыримæ.

Газеттæ «Рæстдзинад» æмæ «Молодой коммунист», ра- диохъусынад æмæ телеуынынад, журнал «Ногдзау»-ы кус- гæйæ, æрвылбон дæр архайын дамгъæимæ.

Дамгъæтæй цы дзырдтæ арæст цæуы, уыдон æвзæгтæй алкæцийы дæр хъæуынц, фæлæ дзы мæнæн æппæты зы- наргъдæр сты ирон дзырдтæ. Уыдон сты, нæ адæмы бирæ фæлтæртæ бирæ æнусты сæрты абонмæ кæй æрхастой, уыцы æвзаджы бындуртæ æмæ сæ, аргъ кæмæн нæй, ахæм хæзнайæу хъахъхъæнын хъæуы. Ирон æвзаг у нæ адæмы иугæнæг, сæ фарн, сæ кад, сæ намыс. Æвзаг куы амæла, уæд ын райгасгæнæн нал ис, фæлæ йыл аудæг куы уа, цæсты гагуыйæу æй куы хъахъхъæдæуа, йæ фæ- хъæздыгдæр кæныныл кусджытæ куы уа, уæд ын мæлæт нæй, æнустæ æмæ сæдæгай æнустæ цæрдзæн. Цæрдзысты, цы адæм ыл дзурынц, канд уыдон нæ, фæлæ се 'гъдæуттæ,

сæ кадджытæ, сæ зарджытæ, сæ таурæгътæ. Цыбыр дзырдæй, цард цард цæй фæрцы у, уыдон иууылдæр йе 'мдзу кæндзысты æмæ фидæнмæ сæ арфæйаг балцы никуы бафæллайдзысты.

**Х**æст йæ тæккæ тынгыл куы вæййы, уæддæр фæсчылдым цард йæ куыст фæкæны. Кæй зæгъын æй хъæуы, ивддзинаedtæ йæм хаст æрцæуы, афтæмæй. Бирæты иумæйаг хъыг æмæ фыд фæхæстæгдæр кæнынц. Суанг, уый размæ кæрæдзимæ зул цæстæй чи фæкæсы, уыдон дæр бафидауынц. Фæлæ, æнгомæй цæрджытæ куы фæзулдзых вæййынц, ахæм хабæрттæ дæр æрцæуы. Афтæ рауад сæ хъуыддаг дыууæ сыхаг усæн. Цæуылдæр нæ бафидыдтой, æмæ дзы иу иннæмæн йæ дзыхы фыдгой ракодта, нæ, дам, дын бæззы, бирæ кæйдæрты, дам, банымыгътай, хæст куы райдыдта, уæдæй фæстæмæ. Кæимæ хыл кодта, уый ахæм ныхæстæ куыд хъуамæ аныхъуырдтаид æмæ йæхи раст кæнынмæ фæци:

— Æз нымудзæг куы уаин, уæд далæ Дадиты Дагыдойы уæрмы Къадаты Мырзабег Дагыдойы лæгимæ бадынц æмæ уыдон банымудзин!..

Дыууæ лæджы дæр, дам, дыккаг бон æрцахстой æмæ сæ Сыбыры балæууын кодтой.

**Х**остайæн йæхи загъдау, «лæгдзарм тæнæг у», фæлæ афтæ тæнæг нæу, æмæ фыдлæг æлдары ныхмæ ма стох кæна. Стох кодта Хетæджы нæртон фырт иу æлдар нæ, фæлæ йын йæ мæгуыр æмæ уарзон адæмы чидæриддæр хъыгдардта, уыдонæн се 'ппæтимæ дæр. Иуæй дæр дзы нæ фæтарст, йæ лæгдзинад, йæ фыссæн сисы рæстдзинад æмæ æнæкæрон ныфс уыдысты йæ хотыхтæ, йæ иуæрдион хæцæнгæрзтæ. Кæд ын «царды хицæуттæ» галиу æмæ хæрам миты фæрцы цыфæнды хъизæмæрттæ 'взарын кодтой, уæддæр йæ ныфс никуы асаст, цы фæндагыл æрлæууыд, уымæй, фæстæмæ здæхгæ нæ, фæлæ иуæрдæм дæр никуы фæзылд, цыдис ыл ныфсджын æмæ æнæфæцудгæйæ. Уыцы фæндагыл цæугæйæ, бирæ хъыцъыдæттæ банызта, йæ размæ лæууыди бирæ цæлхдуртæ, фæлæ йæ ныфс никуы асаст, йæ риуæмбæрц цыди размæ, хъæбатырæй тох

кодта æнæрастдзинадимæ, фидар æнцой уыд æфхæрд адæ-мæн. Къоста нын цы литературон бынтæ ныууагъта, уыдо-нæй йæ бон сæрыстыр уæвын у дунейы кæцыфæнды адæ-мæн дæр. Хетæджы-фырт нын канд литературон бынтæ нæ ныууагъта, фæлæ нын ныууагъта бирæ хæлæрттæ, æмæ кæд æгас нал сты, уæддæр, цы адæмты минæвæрттæ уы-дысты, уыдонимæ хæлардзинад мæрдтæм нæ ацыд.

Зындгонд куыд у, афтæмæй Къостайы хуыздæр æрд-хæрдтæй иу уыд хъæрæсейаг аивад æмæ культурæйы зындгонд архайæг Крымшамхалов Ислам. Уыдонæн æм-хуызон канд сæ зæрдæйыуаг нæ уыд, фæлæ бирæ цæмæй-дæрты æмхуызон уыд сæ хъысмæт дæр. Мæнæ сын цы иу-хуызондзинæдтæ ссардта сæ царды Исламы æмзæххон Хъæрæсе-Черкесты культурæйы сгуыхт кусæг Алиев К. М.: «...Дыууæйæ дæр нæ зыдтой мады рæвдыд, дыууæйæ дæр ахуыр кодтой Стъараполы гимназы, дыууæйæ дæр царды-сты Хъæрæсейы, дыууæйæ дæр уыдысты сæ адæмты фыц-цаг профессион поэттæ æмæ нывгæнджытæ, дыууæйæ дæр хæларæй цардысты цытджын уырыссаг нывгæнджытæ æмæ æхсæнадон архайджытимæ, дыууæйæ дæр ахуыр кодтой Бетырбухы, дыууæйæ дæр рынчын уыдысты ту-беркулезæй, дыууæйæ дæр амардысты кæйдæр бæстæйы, дыууæйы дæр баныгæдтой дыгай хæттытæ».

*М*æ азты сæрæй куы ракасын, уæд мæм дзы бирæ кæйдæрты фæлгонцтæ разыны. Уыдонæн сæ дзæвгар хай ацыд йе 'нусон фæндагыл, Есенины загъдау, «на перекличке дружбы многих нет». Иннæтæ сты сæрæ-гас, æмæ ма дзæвгар азты сæхи зæрдæйы фæндиаг цард куыд фæканой, ахæм амонд сын Хуыцау саккаг кæнæд. О, æмæ мæ дæргъвæтин царды рæстæджы — йæ азтæ цып-парыссæдзмæ бахæстæг уæвынмæ кæмæн фæтырнынц, уый цард цыбыр рахонынаен цæсгом дæр хъæуы — кæуыл сæмбæлдтæн, уыдоны 'хсæн Бериты Алыбеджы нымайын сæ тæккæ сыгъдæгдæрзæрдæ æмæ цæстуарзондæртæй иуыл. Цæстуарзон æмæ сыгъдæгзæрдæмæ ма курдиат куы уа, уæд ноджы кадджындæр æмæ цæстыахадгæдæр вæй-йы. Бериты Алыбеджы уыцы æртæ миниуæгæй дæр дзадж-джын хай фæци Дунесфæлдисæгæй. Æз мæхи амонджы-ныл нымайын, стыр адæймаг æмæ стыр курдиаты хицау

Бериты Алыбегимæ зонгæ кæй уыдтæн, канд уый тыххæй нæ, фæлæ ма хæларæй кæй цардыстæм, уымæй дæр. Куы зæгъын, Алыбег æцæг адæймаг æмæ æцæг сфæлдыстадон кусæг уыд. Фæлæ йæ хъысмæт ахæм уавæрты баппæрста, æмæ, йæ сæрæн куы ницыуал хос зыдта, уæд йæхимæ йæ къух систа. Зын у, Хуыцау дын цы радта, уымæн дæхи хицау скæнын, фæлæ...

Алыбеджы-иу ахæм уавæрты федтон, æмæ уый фæстæ ма бон зæгъын нæу, цæмæн афтæ бакодтай, зæгъгæ. Уæззау низимæ цæрыны бæсты йæхицæн тæрхон рахаста. Ахæм ми ма йæхицæн бакодта Есенин Сергей дæр. Йæ хуыздæр æрдхæрдтæй иу — Орешин Петр ыл цы 'мдзæвгæ ныффыста, уым ис ахæм рæнхъытæ:

*Есть ужас: бездорожье,  
И там — конец коню.  
И я тебя, Сережа,  
Ни капли не виню.*

Алыбеджы арæх æрымысын. Фæстаг хатт ма мын йæ фæлгонц ма цæстыл ауайын кодта, кæддæр иумæ цы зарæг ныффыссынмæ хъавыдыстæм, уый ныхæстæ ма зæронд гæххæттытимæ куы разындысты, уæд. Зæгъын хъæуы уый, æмæ, цы зарджытæ ныффыстон, — уыдон та дæс æмæ ссæдзы бæрц сты, — уыдонæн сæрæвæрæн уыди «Майы зарæг» (1967 аз). Музыка йын ныффыста Берийы-фырт. Уæдæй фæстæмæ райдыдта не сфæлдыстадон хæлардзинад. Бантыст нын къорд зарæджы ныффыссын. Хъавыдыстæм ма ноджыдæр ныффыссынмæ. Алыбег мæм æрхатыд, Фыдыбæстæйы Стыр хæсты чи фесгуыхт, уыдоны тыххæй, дам, мæм мелоди ис æмæ йын ныхæстæ куы ныффыссис, уый ма фæнды.

Раст зæгъын хъæуы, цæттæ музыкæйæн ныхæстæ фыссын зындæр вæййы, уымæн æмæ поэт мелодийы дæлбар вæййы, фæлæ уæддæр бафæлвæрдтон, ма райгуырæн хъæу Бæрæгъуынай Фыдыбæсты сæраппонд йæ цард нывондæн чи 'рхаста, уыдон ном ссарын. Райдыдта ахæм рæнхъытæй:

*Дымгæйы фыдникуын æрбайхъуыст Æрджынаргæй,  
Нызмæлыди бæстæ.*

*Бæрæгъуыны фæсивæд амæй ай æвзыгъддæр барæгæй  
Ысрæвдз ысты хæстмæ.*

Цыбыр дзырдæй, текст кæронмæ фыст куы фæдæн, уый дыккаг бон, стыр хъыгагæн, Алыбег йæ цардæй ахицæн æмæ мелоди æмæ ныхæстæ иугæнæг нал фæци...

**А**дæймаджы цард куыд цыбыр у, ууыл æппæты арæхдæр ахъуыды кæнæм, карæй нæм хæстæгдæр чи вæййы, уый не 'хсæнæй куы фæхъæуы, уæд. Уæлдай тынгдæр нæм уæд бахъары, нæ рад кæд ралæудзæн, уыцы рæстæг дæр афтæ дард кæй нал у. Уæд ахъуыды кæнæм, кæнинаг ма нын цы хъуыддæгтæ баззад, уыдонæн æмгъуыдтæ кæнын кæй нал хъæуы, фæлæ сæ сæ æххæст кæнынмæ бавналын афон кæй у. Æрмæст, ахæм хъуыдыты ахæсты куы вæййæм, уыцы рæстæг бирæ нæ ахæссы æмæ та нæ раздæры уавæрæн быхсын байдайæм, ома цы кæнынмæ фæхъавæм, ууыл зивæг фæуæлахиз вæййы.

Къорд азы размæ мæм «Рæстдзинад»-ы кусæг Æлборты Хетæг æрхатыд, цалдæр фарстæн мын дзуæппытæ куы раттис, уæд сæ газеткæсджыты размæ рахæссиккам, зæгъгæ. Радта мæм йæ фæрстытæ, бакастæн сæ. Зæрдæ йын бавæрдтон, рæстæг мын куы фæуа, уæд ын йæ курдиат сæххæст кæнынæй.

Рæстæг цыди, фæлæ мæ, иуæй, æвдæлгæ нæ кодта, стæй зивæг дæр æнцад нæ бадт, æмæ фæрстытæн дзуапп дæттын бонæй-бонмæ æргъæвгæ цыдтæн. Мæн æрбадын æмæ фыссынмæ не 'вдæлд, Хетæджы ма, стыр хъыгагæн, мæлынмæ дæр равдæлд. Рынчын дæр бирæ нæ фæци, афтæмæй йе 'нусон фæндагыл ацæуыныл батагъд кодта.

Цалдæр ныхасы зæгъын мæ фæнды Æлборы-фырты тыххæй. Хорз адæймаг кæд искаемæй зæгъын æмбæлы, уæд æнæдызæрдыгæй уыдоны номхыгъдмæ хауди Хетæг дæр. Цыфæнды джигул æм куы фæкодтаис, уæддæр æм аипп не ссардтаис. Афтæ мæм кæсы, ацы ныхæстæ йын искуы йæхи цур куы загътаин, уæд цыма мемæ не сразы уыдаид. Загътаид: «Ау, къуылых кæй цæуын, уый дæр мæ хорздзинæдтæм хауы?» Афтæ куы загътаид, уæд ын зæрдæтæ æвæрынмæ фæуыдаин: «Сæрæй къуылых чи у, уыдон куы нæ тыхсынц, уæд къахæй къуылых кæй дæ, уый дæ зæрдæмæ афтæ тынг цæмæн хæссыс?»

Цыргъзонд уыди Хетæг. Уарзта хъазæн ныхас, стæй йæ хъазæн ныхæстæ канд худæг нæ уыдысты, фæлæ —

хъуыдыджын, цы ран фидыдтой, уым-иу сæ бынаты абад-тысты. Куы 'ррынчын, уæддæр йæ хъæлдзæг ныхæстыл йæ къух нæ систа. Уымæй размæ «Рæстдзинад»-ы кусджытæй иуæн йæ мад амард. Цалдæр боны фæстæ лæппу Хетæгмæ рынчынфæрсæг куы бацыд, уæд ын афтæ: «Фалæмæ сфæнд кодтон æмæ, кæд дæ мадмæ исты фæдзæхсыс, уæд мын æй зæгъ, æз æм æй фæхæццæ кæндзынæн»...

Афтæ зæгъдзæн ныфсджын адæймаг. Мæлæтмæ кæсгæйæ дæр ма хъазæн ныхæстæ кæнын кæй бон у, уый æндæрхуызон номæй схонын мæ бон нæу. Зындгонд уырыссаг поэт, Михаил С-вы (йæ мыггаг дæр ын ныффыссин, фæлæ куы фæрæдион, уымæй тæрсын, уымæн æмæ йæ ныхæстæ мæ цуры нæ загъта) æрымысыдтæн. Ракæй рынчын уыди, æмæ йæм йе 'мбæлттæ куы бацыдысты, уæд, дам, сын худгæйæ афтæ зæгъы: «Рак есть, пива — нет».

Куы зæгъын, цыргъныхастæнаг уыди Хетæг. Искуы-иу хатт-иу æм телефонай куы сдзырдтон æмæ-иу æй куы бафарстон, Хетæг дæ, зæгъгæ, уæд мын-иу афтæ фæкодта: «О, о, йæ хорзæх дæ уæд!»

Раджы базонгæ стæм Хетæгимæ. Бæлвырд кæд уыди, уый нал хъуыды кæнын, фæлæ йыл æппынкъаддæр цæудзæн æнусы æмбисмæ 'ввахс. Уæд ма Горæтгæрон районы газеты куыста. Йæ редактор уыди, раздæр «Рæстдзинад»-ы кæимæ куыстам, Букуылты уыцы Майрæм. Йæхицæй æнæхиндæр, уæздандæр æмæ растдæр адæймаг зын ссарæн уыд, фæлæ уый дæр, хъыгагæн, æгæр раджы ацыд æцæг дунемæ. Гъе æмæ иуахæмы Горæтгæрон районы газеты редакцимæ хъуыддаджы фæдыл бафтыдтæн. Бацин мыл кодтой иууылдæр, уæлдайдæр та, хуыздæр кæй зыдтон æмæ иумæ цæхх æмæ кæрдзын кæимæ хордтон, цалдæр азы кæимæ фæкуыстон, уыцы Майрæм. Мæ хъуыддæгтæ кондыл куы банымадтон, уæд нæхимæ рацæуынмæ хъавыдтæн, фæлæ фысымтæ ныллæууыдысты, искуы æрдзы хъæбысы абадæм, аныхæстæ кæнæм, ноджы сихорафон у, æмæ фæйнæ сыкбайæ Хуыцауы ном дæр ссарæм, зæгъгæ. Хетæгимæ дæр уыцы бон фынджы уæлхъус базонгæ дæн. Уый фæстæ мын-иу афтæ дзураг уыди, дæу йеддæмæ, дам, мæ никуы ничи фæрасыг кодта. Уый йæхиуыл



мысгæ кодта. Æндæр цæй расыг уыди. Уыцы рæстæг нæ бæстæмæ ластой польшæйаг бæгæны. Йæ ном ын нал хъуыды кæнын, фæлæ йæ авджы фарсыл уыди чызг æмæ лæппуйы ныв. Кафгæйæ. Æмæ йын уыцы бæгæныйæ цалдæр агуывзæйы баназын кодтон, уымæн æмæ карздæр нозтмæ не 'внæлдта.

Ууыл цас рæстæг рацыд, Хуыцау йæ зонæг, фæлæ Хетæг кусын райдыдта «Рæстдзинад»-ы. Мæнмæ гæсгæ — секретариаты æмæ уырдыгæй йæ амæлæты бонмæ никуыдæмуал ацыд. Бирæ кусын иу бынаты хорз у, ноджы хуыздæр та у, иу бынаты бирæ хорз куы фæкусай, уæд. Кæд иу бынаты бирæ азты исчи хорз фæкуыста, уæд уыдонæй уыди Æлборты Хетæг дæр. Газет фидауцджынай æвдисынмæ тынг кæй арæхст, уый рабæрæг уайтæккæ дæр. Районы газеты фæлтæрддзинадыл æнцой кæнгæйæ, агуырда ног мадзæлттæ, фæрæзтæ æмæ гæнæнтæ «Рæстдзинад» аивдæр фæкæнынаен. Æмæ йын æнтысгæ дæр кодта. Æрмæджытæй чи кæм хуыздæр сбаддзæн, уый йын амонын нæ хъуыд. Йæхæдæг хъуыды кодта, газеты мидисыл хорзырдæм чи зынд, ахæм иумæйаг сæргæндтæ. Хъыгагæн, Æлборыфырты хъæппæристæ дарддæр хæццæгæнæг нæ фæци. Дарддæр нæ, фæлæ ма сæ рох дæр фæкодтой. Хетæджы ацыды фæстæ газет цæмæйдæрты фæмæгуырдаер. Уый дæр адæймаг хъыгаг хъуыддагыл куыннае хъуамæ банымайа! Фæлæ æппæты хъыгагдæр та у, диссаджы хъæздыг уды хицау, цыргъзонд, хъазæн ныхæсты æвидигæ суадон, хæларзæрдæ æмæ цæстуарзон æмгар Æлборты Хетæг йæ ацыдæй нæ рæнхъытæ кæй фæмæгуырдаер кодта, уый.

Мæ ныхас, Хетæг мæм цы курдиатимæ æрбаулаæфыд, уымæй райдыдтон. Загътон, йæ фæрстытæн ын дзуапп раттынай зæрдæ кæй бавæрдтон, уый дæр. Æгæр æрæгмæ хъусæй куы лæууыдтæн, уæд та мæм иуахæмы æрдзырдта æмæ мын афтæ: «Кæд дæ мæнимæ интервью кæнын нæ фæнды, уæддæр фæрстытæн дзуапп ратт, æмæ цыма æндæр искаимæ ныхас кодтай, афтæ йæ скæндзыстæм».

Хъыг мын уыд уыцы ныхæстæ фехъусын, фæлæ мын сæ кæй загъта, уым мæхи æнæазым нæ хуыдтон æмæ йын загътон, æцæг цы уыд, уый: «Хетæг, афтæ ахъуыды кæнынæн æппындæр бындур нæй, æрæгмæ кæй кæнын, уый тыххæй та — хатыр».



Афтæмæй-афтæмæй мæ хæлары удæгасæй, зæрдæ йын цæмæй бавæрдтон, уый сæххæст кæнын мæ къухы нал бафтыд, фæлæ, Къостайы загъдау, «хъæр мæрдтæм дæр хъуысы». Хъæр сæм кæм хъуысы, уым сæм, æвæццæгæн, фæсмонгонды ныхæстæ дæр фехъуысдзысты, хъæрæй сæ куы зæгъа, уæд. Ам ма мæ зæрдыл иу æмбисонд æрлæууыд: саг, дам, æмгъуыд-æмгъуыд æнæкъæдзилæй баззад. Нæ мæ фæнды, Хетæг, саджы уавæры бахауын, æмæ дын мæнг дунейæ æцæг дунемæ бацархайдзынæн дæ фæрстытæн дзуæппытæ раттыныл. Дæ фыццаг фарст уыди ахæм:

— Куыд дæм кæсы ирон æвзаджы абоны уавæр? Æгæр æй скъолайы бар нæ бакодтам? Æвзаг хъуамæ цæугæдо-нау бинонты 'хсæн, æхсæнады абуха. Уым куы сты йæ гуырæнтæ.

— Ирон æвзаджы абоны уавæрыл куы дзурæм, уæд иу дæс æмæ ссæдз-дыууиссæдз азы размæ цы уавæры уыди, уымæй фыддæр йеддæмæ хуыздæр нæ фæци. Уый аххо-сæгтæй иу у, скъолаты ирон æвзаг фæсарæйнаг æвзаджы хуызæн кæй сси, уый. Мæхицæй æрхæсдзынæн ахæм дæнцæг: скъолайы ахуыр кодтон немыцаг æвзаг, институты та — англисаг, фæлæ дзы иу дæр нæ базыдтон. Уæвгæ, уымæй бынтон раст нæ дæн, уымæн æмæ немыцагау, «аллес ист гут» цы амоны, уый мæ зæрдыл бадардтон, англисагау та — «еври дей»...

Цы загътон æмæ цы зæгъдзынæн, уыдон æз бирæ хæттыты загътон, стæй, æз куыд хъуыды кæнын, афтæ ме 'мбæлттæй бирæтæ хъуыды кæны, фæлæ, цы дзырдтон, уыдон фæлхат кæнынæй нæ тæрсын, уымæн æмæ, рæстдзинад мин хатты куы зæгъай, уæддæр рæстдзинадæй баззайдзæн. Рæстдзинад та у, нæ мадæлон æвзагмæ фыдыусы цæстæй кæй кæсæм. Уыцы цæстæнгасыл хъоды куы нæ бакæнæм, уæд ныл æвзаг йæхæдæг бахъоды кæндзæн æмæ адæмты 'хсæн уый дæр æмæ нæхæдæг дæр æнæ мæн у зæгъæгæй баззайдзыстæм. Уый та Хуыцауы æваст хъуыддаг уайд. Хуыцауы æваст хъуыддæгтæ чи кæны, уыдон та хъысмæты азар басудзы.

Æз æмæ мæ фæлтæры минæвæрттæ æвдæм къласы онг (æвдæм кълас дæр нымайгæйæ) æппæт предметтæ дæр, уырыссаг æвзаг æмæ литературæ æмæ фæсарæйнаг æвзагæй фæстæмæ, ахуыр кодтам ирон æвзагыл. Æвдæм къласæй

фæстæмæ æз урокты иу ныхас дæр иронау нал фехъуыстон, уымæн æмæ нæ хъæуы авдазон скъола йеддæмæ нæ уыд, æмæ мæ ахуыр ахæцца кодтон Николаевскы станицæйы уырыссаг астæуккаг скъолайы. Уый та ууыл дзурæг у, æмæ, нæ хæдзары ирон ныхас кæй хъуыстон, стæй скъолайы æппæт предметтæ дæр ирон æвзагыл кæй ахуыр кодтам, уыцы дыууæ хъуыддаджы фæрцы мæ мадæлон æвзагыл дзурæгæй баззадтæн. Цыфæнды куы кæнай, уæддæр уыцы дыууæ хъуыддагæй бирæ фылдæр ахадындынад ис дыккагæн, уымæн æмæ сæйрагдæр сты бинонтæ. Дзурын куы базыдтай, уæдæй фæстæмæ дæ бинонтимæ иронау, растдæр зæгъгæйæ та — дæ бинонтæ демæ иронау куы нæ дзурой, уæд дæ цыфæнды скъола дæр нал сирон кæндзæн.

Хетæг, дæ фарстæн, дæхæдæг, мæнмæ гæсгæ, цыбыр дзуапп радтай. Сæйрагдæр сты бинонтæ, уымæн æмæ, куыд зонæм, афтæмæй Ирыстоны скъолатæ куы фæзынди, уæдæй нырмæ дыууæ æнусы дæр нæма цæуы, ирон æвзаг куы фæзынди, ууыл та, æвæццагæн, цæуы дæсгай æмæ сæдæгай æнустæй бирæ фылдæр. Уæдæ афтæ: ирон æвзаг куы фесæфа, уæд æй скъолайы аххос дæр ма кæнæм, хичауады дæр дзы мачи азымджын кæнæд, уымæн æмæ йæ бынгæнджытæ нæхæдæг уыдзыстæм, йæ сывæллæттæм иронау чи нæ дзуры, алы ахæм мад æмæ фыд дæр.

— Ирон адæм се 'взаджы раз сæ хæстæ скъолайыл сæвæрдтой, фæлæ уым дæр нæ фаг кæнынц зæрдæзæгъгæ ахуыргæнджытæ, уроктæ, ахуыргæнæн чингуытæ. Иуæй-иу ахуыргæнæн чингуытæн цауд у сæ хæрзхæддзинад. Зæгъ-ма дæ хъуыдытæ уый тыххæй.

— Скъолайы тыххæй мæ хъуыдытæ загътон. Скъолайы хæс сабиты æвзагыл дзурын ахуыр кæнын нæу. Ныхас цæуы ирон æвзагыл. Мæ хъуыдымæ гæсгæ, скъолайы хæс у, æвзаг чи зоны, уыдонæн зонындзинæдтæ раттын ирон æвзагæй дæр æмæ ирон литературæйæ дæр. Бинонты хæс та у, ахуыргæнджытæн, иронау дзурын чи зоны, ахæм сывæллæттæ скъоламæ бацæттæ кæнын.

Зæрдæзæгъгæ ахуыргæнджыты кой куы кæнæм, уæд ахæм ахуыргæнджытæ хъуаг кæцыфæнды рæстæг дæр уыди. Уый æрмæст ахуыргæнджытæм нæ хауы. Царды алы къабазы дæр, йæ куыст хорз чи зоны, уыдон кæд фылдæр вæййынц, уæддæр се 'ппæт нæ. Ис ахæм зондамонджытæ,

цардимæ æмдзу чи кæны, æрвылбон сабиты куыд ахуыр кæны, афтæ йæхæдæг дæр чи ахуыр кæны, ногæй цы фæзыны, уымæй йæхи чи схотыхджын кæны. Фæлæ ис ахæмтæ дæр, æмæ йе скъоладзаутимæ фембæлдмæ æрбахонынмæ, цалдæр азы размæ чи амард, уымæ чи фæцæйцыд. Йæ зонгæ йыл куы амбæлд æмæ, кæдæм цæуы, уый куы базыдта, уæд ыл йæхи сцагъта, макæмæнуал æй зæгъ, фæхудинаг уыдзынæ, уый, дам, цалдæр азы размæ амард.

Гъе, ахæм ахуыргæнджытæн сæ уроктæ раппæлинаг уой, уый зын бауырнæн у. Фæлæ ис ахæм ахуыргæнджытæ, æмæ сын адæймаг бахæлæг кæны сæ зонындзинæдтæм дæр, сæ арæхстдзинæдтæм дæр. Нымайгæ дæр сæ раæнин, фæлæ бирæ бынат бацахсдзысты. Искæйы дзы фæхъулон кæнон, уый та мæ нæ фæнды.

Мæ зæрдæ ма зæгъын ис ирон фысджыты чингуыты тыххæй. Кæсæг сæ нал ис. Хуымæтæг адæмы кой нал кæнын. Ирон æвзаг æмæ литературæйы ахуыргæнджытæй дæр бирæтæ æцæгæлон цæстæй кæсын райдыдтой, иронау цы чингуытæ фæзыны, уыдонмæ. Йæ тираж фондзфондзыссæдз экземплярæй къаддæр йеддæмæ фылдæр кæмæн нæу, уыдон дæсгай азты, «чингуыты тæрхæгыл» зæгъынмæ хъавыдтæн, фæлæ тæрхæджытыл лæууыны бæсты лæууынц уынджы къæйыл.

О, æмæ нæ чингуыты тиражты кой скодтон. Фондзфондзыссæдз экземплярæй цы чингуытæ ныммыхуыр кæнынц, уыдон æрмæст ирон æвзаг æмæ литературæйы ахуыргæнджытæн се 'мбис куы 'лхæнид, уæддæр-иу уæйгонд фæуаиккой, уымæн æмæ зондамонджыты нымæц чингуыты тиражæй дыууæ хатты фылдæр у.

Цæвиттон кæд ма йæ хъуыды кæныс, Сабырдзинады проспекты паддзахадон рауагъдадæн уыди дукани. Йæ ном хуынди «Ирон чиныг» (æппæлыны тыххæй йæ нæ зæгъын, фæлæ йын ном дæр мæ фæндонмæ гæсгæ радтой), фæлæ йæ чидæр йæхицæн бакъаддæртæ кодта æмæ ирон чиныг уæзæджы къæйыл баззад. Уыцы хъуыддаг бирæты зæрдæмæ нæ фæцыд, бирæ фæдзырдтой, бирæ фæфыстой — дон хиды бынты. Ныхæстæ дымгæ ахаста, фыстытæ гæххæттыл баззадысты, ирон чиныг та — арвы бын миты рагъыл.

Ахуыргæнæн чингуыты тыххæй. Уыдон дæр зондамонджыты хуызæн сты: иутæ — хорз, иннæтæ — хуыздæрхъуаг.

Бирæ цыд уыдоны тыххæй ныхас. Ахæм автортæ ис, æмæ йын цы зæгъой, уый ныхмæ ныхас дæр не скæндзæн. Ирон æвзаджы чиныг ныфффысдзæн, мыхуыры рацæуынаæввонг æй бацæттæ кæндзæн, афтæмæй дзы ирон æвзаджы кой нæ уыдзæн, уымæн æмæ йæм «иронæй» «аллон» хуыздæр кæсы. Ахæм къухфыст мæнмæ дæр радтой, æркæс æмæ, дам, дæ хъуыды зæгъ. Æркастæн æмæ мæ хъуыды фидарæй загътон: ахæм митæ кæныны бар никæмæн ис. Уый у нæ Конституцийы ныхмæ. Загътон æндæр фиппаинагтæ дæр. Хуыцауæн табу, аллоны ныхмæ кæй загътон, уымæ хъусджытæ фæци, фæлæ ме 'ннæ фиппаинагты иуфæрсты ахызтысты, æмæ чингуытæ рæдыдтимæ рацыдысты. Æргом дзургæйæ, чингуыты автортæ профессортæ æмæ наукæты доктортæ сты, фæлæ дзы иуæй-иутæ чиныг аразынмæ хæстæг уадзгæ не сты, кæнæ та сын хъæуы, сæхицæй бирæ фылдæр чи зоны, ахæм редактортæ.

— Цæмæй не 'взаг æхсæнады, скъолайы йæ гаччы сбæдæ, уымæн цы бакæнын хъæуы нæ республикæйы разамынды, нæ ахуыргæндты, нæ фысджыты? — Ахæм уыди де 'ртыккаг фарст, Хетæг.

Афтæ мæм кæсы, цыма йын уæлдæр иуцасдæр дзуапп радтон.

Æмæ æппынфæстаг дæ фæстаг фарст:

— Ирон адæм цæмæй сæхи æрæмбарой, сæ фыдæлтæй сæм æнусты сæрты цы зæлланггæнаг æмæ фæрæзджын æвзаг, æгъдæуттæ æмæ фæтк æрхæццæ, уыдон цæмæй ног фæлтæртæм адæттын базоной, уый тыххæй сæ цы бакæнын хъæуы?

— Дæ фæрстытæй иуæн дæр æнцон дзуапп дæттæн нæ уыди. Ацы фарст цыма се 'ппæтæй зындæр у, афтæ мæм кæсы. Цæмæй адæм кæрæдзийы æмбарой, уый тыххæй хъуамæ иу æвзагыл дзурой, стæй, иу цы дзуры, уый хъуамæ иннæмæ хъуыса. Ис ахæм адæймæгтæ, æмæ дæм кæсы, фæлæ дæ нæ уыны, хъусы дæм, фæлæ йæм дæ ныхас нæ хæццæ кæны, кæнæ та архайы, цæмæй йæм ма фæхæццæ уа, ууыл. Уартæ кæддæр Вавилоны мæсыгамайджыты Хуыцау куы ралгъыста, уæд сæм æртхъирæнтæ нæ кодта, фæлæ сæ фæйнæ 'взагыл сдзурын кодта, кæрæдзийы нал æмбæрстой, æмæ сæ мæсыг æрдæгамадæй баззад. Цæмæй адæм кæрæдзийы бамбарой, уый тыххæй абоныл хъуыды кæнын фаг нæу, сæйрагдæр у, райсом, иннæбон æмæ уый-иннæбон цы уыдзæн, ууыл хъуыды кæнын. Уымæй ноджы

сæйрагдæр та — уыдон кæрæдзиуыл бæттын. Фидæн кæ-  
мæн нæй, уый рæстæгмæ цæрæг у. Мах иууылдæр рæстæг-  
мæ цæрджытæ стæм, фæлæ рæстæгмæ цæрæг адæмтæ дæр  
уыдис, ис, стæй, æвæццæгæн, уыдзæн. Цæмæй уыдоны  
нымæцмæ ма бахауæм, ууыл абон куы нæ ахъуыды кæ-  
нæм, ноджы растдæр та уыдзæн афтæ зæгъын: куы нæ  
ныхъхъуыды кæнæм, уæд иннабон нæ, фæлæ райсом дæр  
байрæджы уыдзæн, уымæн æмæ истори йæ рæстæг æну-  
стæй нымайы. Уыдон та афтæ тагъд азгъордзысты, æмæ  
сæм фидæнæй куы ракастæуа, уæд абонмæ куыд бирæ кæ-  
сынц, фидæнмæ афтæ нал фæкæсдзысты.

Адæмы хъахъхъæнджытæ адæм сæхæдæг сты. Фæлдис-  
гæ сæ Хуыцау скодта, хъахъхъæнгæ та сæхæдæг хъуамæ  
кæной сæхи.

Цымæ мах нæхи хъахъхъæнæм? Нæхицæй?

Нæ мæ уырны. Йæхи чи фæхъахъхъæны, уыдон се  
'взагыл мах хуызæн суæлæхох вæййынц? Махæн Хуыцау  
цы 'гъдæуттæ радта, уыдонæн æрхауынæй тæрсæм? Нæхи  
куыд фæнды, афтæ сæ æндæрхуызæттæ нæ кæнæм?  
Фыдæлтæй нæм цы нарты кадджытæ æрхæццæ, уыдонæй  
нæхи хъæздыг хонæм? Ацы хъуыды ма кæддæр загътон:  
цæуыннæ саразæм нарты кадджыты бындурыл ахуыргæ-  
нæн чиныг æмæ йæ цæуыннæ базонын кæнæм скъолаты  
æппæт ахуыргæнинæгтæн дæр?

Мах сæрыстыр уæвын хъæуы, Хуыцау нын ахæм дис-  
сadjы æвзаг кæй радта, уымæй. Дунесфæлдисæгæй хъуа-  
мæ арфæгонд уайккам, ахæм æгъдæуттæ нын нæ бæрны  
кæй бакодта, уымæй дæр. Къоста хуымæтæджы нæ фыста:  
«Мах хуызæн мардмæ нæ цæуынц æндæр рæтты». Мардæн  
кад кæнын дæр æгъдау у. Æгас адæймаджы тыххæй нæм  
цы 'гъдæуттæ ис, уыдон дæр иннæ адæмты æгъдæуттæй  
уæлдæр йеддæмæ дæлдæр никæцы адæмты æгъдæуттæй  
лæууынц, фæлæ сæм цы цæстæй кæсæм? Хуыздæр сæ кæ-  
нæм æви сæм, цы ивддзинæдтæ хæссæм, уыдон сын сæ кад  
дæлæмæ тæрынц? Хъуамæ уыцы фæрстытæ йæхимæ дæт-  
та алчидæр æмæ сын архайа, рæстæг куыд домы, ахæм  
дзуæппытæ дæттыныл.

Æз бирæ кæмдæрты дзырдтон, не 'гъдæуттæм джигул  
кæнын ныууадзын хъæуы, зæгъгæ. Уыцы аипп ис, Хетæг,  
ды æмæ æз кæм куыстам, уыцы газетмæ дæр. «Дæр» нæ,  
фæлæ «Рæстдзинад»-ы арæх цæуы ныхас не 'гъдæуттыл.

Чи сæм цы аипп хæссы, чи — цы. Цыма мах йеддæмæ æгъдæуттæ никæмæ ис, стæй дзы, фау æрхæссæн кæмæ ис, ахæм фæзилæнтæ ничи ссарид. Кæй зæгъын æй хъæуы, æгъдæуттæ алы адæммæ дæр ис, кæцыдæртæм дзы ис аиппытæ æрхæссæн дæр, фæлæ сæ цымæ мах йеддæмæ исчи афтæ сдзырддаг кодта? Мæнмæ гæсгæ, уыцы хъуыддагыл къух сисын хъæуы. Алцыдæр рæстæджы бар бакæнын хъæуы. Цы бæззы, уый йæ хæстæ æххæст кæндзæн, цы нал бæззы, уый йæхи иуфарс айсдзæни æмæ ферох уыдзæн, ирæд, уайсадын, туг исын, ускурыны рæстæг дыууæрдæм лæвæрттæ кæнын æмæ бирæ æндæр æгъдæуттæ куыд нал кæнæм æмæ куыд ферох сты, афтæ.

Гъе ахæм дзуæппытæ раттинаг дын уыдтæн, Хетæг. Кæй байрæджы кодтон, уый тыххæй та ма дæ иу хатт хатыр курын. Æгас ма куы уаис, уæд мын, чи зоны, бузныг загътаис, æз та дын зæгъын: «Рухсаг! Цы бæсты дæ, уыцы бæсты хорзæх дæ уæд!» Дзæнæты кæй уыдзынæ, ууыл та мæ зæрдæ дарын, уымæн æмæ дзы дæу хуызæттæ куы нæ уа, уæд афтид уыдзæн.

Кæронбæттæны ма мæ зæрды ис фыдæлты ныхæстæй иу æрымысын: «Цалынмæ мардæн «рухсаг» зæгъæг уа, уæдмæ мæрдтыл нымад нæу». Афтæ мæм кæсы, цыма мæрдтыл нымад бирæ рæстæджы нæ уыдзынæ, уымæн æмæ дæ, чи зыдта, кæимæ цардтæ æмæ куыстай, уыдон никуы ферох кæндзысты, мысдзысты дæ, дæ ном дын ардзысты.

**Æ**вæдза, ахъуыды кæнгæйæ, Советон хицаудзинады къухы хæрзцыбыр рæстæгмæ дæр цы æнтыстдзинæдтæ бафтыд, уыдоныл дис нæ кæнæм, афтæмæй дис кæнынны аккаг сты. Ног цардарæзтыл фондз азы дæр æххæст нæма рацыд, афтæмæй, хæхбæсты цъассыты æнусты дæргъы хъызæмар чи кодта, уыдонæн фадат фæци зæххæфсæст уæрæх быдырты æрцæрынаен. Ивгъуыд æнусы дыууын дыккæгæм азы цы цалдæр ног хъæуы фæзынд, уыдонимæ уыди мæ хъæу Бæрæгъуын дæр. Уæлладжыры комæй йæм ралыгъдысты фынддæс хъæуæй. Ног хæдзар аразæгæй, дам, калм йæ хуынкъмæ лидзы, бæндæны 'фсон мæ куы фелваса, зæгъгæ. Урсдоны рахиз фарс та, Бæрæгъуын кæм æрбынат кодта, уым калм æмæ къогъойæ фылдæр ницы уыд æмæ сæ лидзын бахъуыд Бехъан æмæ Къобосты хъæдмæ.



Адæм бавнаелдтой цæрæнбынæттæ аразынмæ. Сæ хуыздæр, асламдæр æмæ æнцондæр аразæн æрмæг уыди самандур, фæлæ агуыридурæй чи архайдта, ахæмтæ дæр уыди. Ахæм дурæй хæдзæрттæ чи самадта, уыдоны ранымайынæн иу къухы æнгуылдзтæ æгæр дæр ма уыдысты: Цомайты Гадаэци, Хуыдæлты Цæппо æмæ Дзасохты Сосыгко — мæ фыд. Уыдон, æвæццагæн, кулактæ куынауал кодтой, уæд сарæзтой хæдзæрттæ, фæлæ Хъуппеты Темырцыйы рæстæджы азар басыгъта: йæ самандур хæдзары уынджырдыгæй фарсы æддаг цъар агуыридурæй бамбæрзта æмæ йæ кулакты номхыгъдмæ бахастой. Куыройыдоныл нартхорыссæн гыццыл куырой дæр ма сарæзта æмæ уыцы дыууæ «фыдраконддзинады» тыххæй æфхæрд баййæфта.

Афтæ кодтой ног цардарæзджыты знæгтæ. Хъуамæ хицаудзинад магуыр фæллойгæнджытæн цы хорздзинæдты бацыд, уый йын фенад кодтаиккой, æндæр, фондз азы йеддæмæ кæуыл нæма цыд, уыцы хъæуы «тугцъиртæ» кæд зæххы бынæй февзæрдаиккой, æндæр хъуамæ кæцæй æрцыдаиккой?!

*П*ютчев Федоры ныхæстæ мæ зæрдыл арæх æрлæууынц:

*Поэт, я знаю, суеверен,  
Но редко служит он властям.*

Хицауады дзыхмæ чи кæсы, уымæн йæхи дзыхæй цы схауа, уымæ ничи кæсдзæн, стæй, цы ныффысса, уый адæмы зæрдæйы уазал бынат дæр не ссардзæн.

*У*азæгуарзон æмæ, уæзджытæ чи нæ уарзы, уыдон дыууæйæ дæр æфсæнттæгæнаг сты. Фыццаг æфсон ссары, цæмæй сæхимæ искæй бахона, уымæн, дыккаг та — цæмæй ма бахона, уымæн.

*С*омихаг радиойы фæрсынц: «Раздæр карк уыди æви айк?» — «Раздæр алцыдæр уыди», — дзуапп радта радио. Ацы æмбисонды «раздæр»-ы кой ис æмæ йæ уый



тыххæй æрымысыдтæн. Æз дæр, цы зæгъинаг дæн, уый раздæримæ абарынмæ хъавын...

Алы паддзахадæн дæр ис йæхи нысанта, уырыссагау (ацы ныхас уырыссаг нæу, фæлæ уæддæр афтæ зæгъæм) символтæ кæй хонынц, уыдон. Ахæмтæ сты тырыса, герб æмæ гимн. Тырыса æмæ герб æнцондæр бахъуыдыгæнæн сты, уымæн æмæ сæ, зæгъæн ис, æмæ алы бон дæр уынаем. Æндæрхуызон уавæры ис гимн. Уый арæст у дыууæ хайæ: музыка æмæ ныхæстæй. Нæ паддзахады гимнæн йæ мелоди дæсгай азты дæргъы баззад æнæивдæй, фæлæ йæ ныхæстæ фендæрхуызон сты цалдæр хатты. Ивддзинæдтæ-иу сæм хаст куы 'рцыд, уæд-иу сæ ныммыхуыр кодтой газетты, журналты, чингуыты, уымæ ахуыргæнæн чингуыты дæр. Скъоладзаутæ йæ ахуыр кодтой, зыдтой йæ æнæ чиныгмæ кæсгæйæ, дзурын дæр, кæм-иу бахъуыд, уым та — зарын дæр.

Уый — раздæр. Ныр, ногæй гимн фидаргонд куы 'рцыд, уæд æй ахуыргæнæн чингуытæм нал бахастой æмæ, фæстаг дæсгай азты цы фæлтæртæ рахъомыл, уыдонæй, зæгъæн ис, æмæ, цы бæстæйы цæрынц, уымæн йæ сæйрагдæр зарæджы ныхæстæ ничи зоны. Раст мæм нæ кæсы уыцы хъуыддаг. Цымæ ахуырады кусджытæ та куыд хъуыды кæнынц? Стæй æрмæст ахуырады кусджытæ цæмæн? Паддзахады сæргълауджытæ дæр?

**А**ивадæн дзы æмбал нæй. Хуымæтæджы нæ загъдауыд: ныхас джебогъæй тынгдæр рæхойы, зонд хъаруйæ тыхджындæр у. Топпы цæфæн байгас уæвæн ис, ныхасы цæф хъæдгомæй баззайы. Зондджын хицау зондмæ кард никуы сласдзæн, фæлæ йæ йæхимæ 'рбахæстæг кæндзæн, гæрах æмæ рæхойгæ чи нæ кæны, туг нæ рауадзгæйæ туг чи бауromы, уымæ æххуысмæ фæдзуры, хуыздæр уынаффæ рахæссыны тыххæй йæ уынаффæйæ бафæрсы. Æрратæ, уæлдай арæхдæр та йæм бæттинаг æрратæ æхсаргард сласынц æмæ ахæм рæдыд æруадзынц, срастгæнæн кæмæн нал вæййы.

Чарли Чаплин киноны «Великий диктатор»-ы Гитлеры ролы куы ахъазыд, уæд Гитлеры æррадзинадыл дæс ахæмы бафтыд æмæ, æдзухдæр хъилæй цы къухтæ дардта, уыдон сæхи уæхсчтæй атонынаæввонг уыдысты, афтæмæй

фæхъæр кодта: «Æз Чарли Чаплины сауындздзынæн дунейы тæккæ бæрзонддæр бæласыл!»

Ахæм тых ис æцæг аивадмæ. Дуне басæттынмæ чи хъавыд æмæ, йæ сæрзилæджджын фæндтæ йæ къухы куы бафтыдаиккой, уæд бæттинаг æрра фыццагдæр цы бакодтаид, уыдонæй иу уыд, аивады фæрæзтæй йын йе 'цæг цæсгом чи равдыста, йæ цъаммар миддуне йын дунейы адæмтæн чи фенын кодта, уый æрцауындзын. Йæ сæры æрра хæйрæджытæ иумæйаг ахстон кæмæн скодтой, уымæн йæ зæрды кæрон дæр нæ уыди, йæхи æртхутæг куы нæ фестын кодтаид, уæд æй хæдмæл куыдзау, зæххыл цы ингæнтæ уыди, уыдонæй сæ тæккæ арфдæры кæй ныппæрстаиккой, уый.

*Д*ыккаг сывæллоны райгуырды тыххæй æхца фидын кæй райдыдтой, уый фæрцы, дам, Уæрæсейы адæмы нымæцыл æфтын райдыдта. Уый, кæй зæгъын æй хъæуы, фæзындзæн Ирыстоны адæмы нымæцыл дæр.

Ирон адæмы нымæц фæфылдæр кæнынаен æз зонын уымæй асламдæр æмæ ахадгæдæр мадзал. «Асламдæр» кæй загътон, уымæй фæрæдыдтæн, уымæн æмæ мæ мадзалаен иу капекк дæр фидын нæ хъæуы...

Иронау ма чи зоны æмæ абон мадæлтæ æмæ фыдæлтæ чи у, стæй райсом æмæ иннæбон чи суыдзæн, уыдонæй алчидæр йæ сабимæ иронау куы сдзурид, уæд паспорт исыны агъоммæ, ома æхсæрдæс азмæ, ирон адæмы нымæц фæуайд æртæцыппар хатты фылдæр. Иу хатт ма йæ зæгъын: иунаг капекк дæр ын фидын нæ бахъæуид, афтæмæй, уымæн æмæ, йæхи ирон чи хоны, фæлæ иронау чи нæ зоны, уый ироныл нымайын тæригъæд хъуыддаг уайд. Ахæм ирæттæ ирæттæй сæхи дæр сайынц, адæмы дæр, паддзахады дæр.

Мæ ныхасы кæрон ма зæгъдзынæн, арæх кæй фæдзурын, уыцы хъуыды: «Ирон мыггаг чи хæссы, афтæмæй иронау чи нæ зоны, ахæм ирæттæ Китайы ис 1 миллиард 339 милуан 724 мины.

*Х*æст цы аз банцад, уыцы аз чи райгуырд, уыдон ныр зæрæдтыл нымад сты, фæлæ, хæст цы бирæ фыдбылызтæ æрхаста, уыдон зæронд кæнын нæ комынц. Уыдон

дудынц æмæ тагъд рæстæджы сæ дудынæй нæ банцайдзы-  
сты. Æнæ дарæгæй чи баззад, æххормаг æмæ бæгънæгæй  
чи схъомыл, уыдон сæ царды хабæрттæ сæ цотæн куыд  
дзырдтой æмæ дзурынц, афтæ сæ уыдон та дзурдзысты сæ  
кæстæртæн. Афтæ мæм кæсы, цыма уыцы фæтк рæстæ-  
джы фæлмы нæ аныгъуылдзæн: цæудзæни фæлтæрæй-  
фæлтæрмæ, æнусæй-æнусмæ.

Цал æнусы рацыд, Мамай адæмты цæгъдгæ скæсæнæй  
ныгуылæнмæ куы рацыд, уæдæй нырмæ?! Фæлæ ма йын  
абон дæр йæ номæй сывæллæттæ тæрсын кæнынц: «Уæртæ  
мамма 'рбацæуы!» Цæмæй зоны чысыл саби, «мамма» цы  
у, уый, фæлæ дзы тæрсы.

Хæст адæмæн цы æвирхъау бæллæхтæ 'рхаста, уымæн  
æвдисæн Ирыстоны цы хъæу нæу, ахæм иу дæр нæй.  
Уæвгæ, хъæу æгæр стыр æвдисæн у. Хъæуы бæсты сых,  
суанг алы хæдзар куы райсæм, уæддæр, стыр хъыгагæн,  
уыцы хъуыддагæн æвдисæнæн бæззы, уымæн æмæ ахæм  
сых æмæ ахæм хæдзар нæй, фыдбылыз йе 'гъатыр къухæй  
кæмæ нæ бахоста...

Хæст куы фæци, уæд ма, нæ хъæуккæгтæй æгасæй чи  
баззад, уыдон радыгай здæхтысты, фæлæ, кæд цыфæнды  
тынг æнхъæлмæ кастыстæм, уæддæр фæстæмæ здæхынмæ  
мæ фыдмæ рад нал æрхаудта, уымæн æмæ рады æгæстæ  
фæлæууынц, мæ фыд та 1943 азы кæй фæмард, уый цы-  
дæр гæххæттытæй базыдтон, фæлæ цы уавæрты æмæ кæм,  
уый, æвæццагæн, никуыуал сбæрæг уыдзæн, кæд, фалæ-  
мæ куы ацæуон æмæ мын хабæрттæ йæхæдæг радзура, æн-  
дæр.

Куыд цин-иу кодтам, æгасæй чи сыздæхт, уыдоныл!  
Куыд тынг-иу æнхъæлмæ кастысты, йæ фыд кæнæ йæ  
фырт кæмæн нæма фæзынд, уыдон, сæ хæстонты тыххæй  
сын исты хабар фехъусын кæндзысты, зæгъгæ. Фæлæ-иу  
сын сæ бон куы ницы ногдзинад зæгъын уыд, уæд-иу  
фæстæмæ æнкъардæй куыд здæхтысты.

Бæрæгъуыны хуызæн чысыл хъæуæй хæсты баззад 140  
адæймаджы. Уымæ — иууылдæр æрыгæттæ. Сæ иу хай —  
усгуртæ, иннæ хай — æрыгон фыдæлтæ. Фæлæ уæддæр,  
æгасæй чи раздæхт, уыдон хъæуæн ныфс уыдысты, цард-  
мæ сæ разæнгард кодтой. Зæгъæм, æз хорзæхтимæ фыц-  
цагдæр кæй федтон, уый уыди Хапсæты Мишæ. Уынгты-  
иу куы фæцæйцыд, уæд ын йæ цæсгоммæ афтæ нæ кастæн,

йæ риумæ йын куыд кастæн. Уым та æрттывдтытæ калдта Сырх Стъалыйы орден. Уый ныртæккæ сбирæ сты хæрзиуджытæ, фæлæ уæд дзæвгар къаддæр уыдысты.

Диссаг цы у: ныртæккæ бæрæгбоны рæстæджы, стæй æнæуи дæр, хæрзиуджытæй йæ тæккæ дзаг чи вæййы, уыцы риумæ кæсыныл куы фæвæййын, уæд сын цæмæдæр гæсгæ се 'хсæн æппæты фыццаг Сырх Стъалыйы орден фæцагурын æмæ йæ куы ауынын, уæд мæ ноджы тынгдæр бауырны, йæ хицау æцæг хæстон кæй уыд, уый. Уæлдай стырдæр æхсызгондзинад та мын æрхæссы, иу риуыл ахæм ордентæ цалдæр куы вæййы, уæд.

**С**абийæ фæстæмæ дæ зæрдыл цы бадарай, уый фылдæр хатт адæймагæй йæ царды кæронмæ нал ферох вæййы. Мæ мады мад Дзыццайы ныхæстæ фæстаг рæстæг тынгæй-тынгдæр мысын райдыдтон. Арæх-иу афтæ загъта: «Абон райсомæй цы бахордтон, уый мæ ферох, фæлæ, æртиссæдз азы размæ цы фехъуыстон æмæ æвдисæн цы нывтæн уыдтæн, уыдон мæ нæ рох кæнынц...»

Ацы хабар куы фехъуыстон, ууыл цал азы рацыд, уый ма чи хъуыды кæны, фæлæ тынг раджы кæй уыд, ууыл дызæрдыг нæ кæнын, уымæн æмæ скъоламæ дæр нæма цыдтæн; скъоламæ куы нæма цыдтæн, ууыл та дæс æмæ æртиссæдз азæй фылдæр цæуы...

Цæвиттон, нæ хъæуы цы авд æмæ дыууиссæдз мыггаджы цард, уыдонæй иуы нæлгоймаг нал баззад. Цыбыр ныхасæй, мыггаг сыскъуыд. Цæмæн сыскъуыд, уый тыххæй афтæ дзырдтой. Йæ мыггаг кæмæн сыскъуыд, уыдонæй иу лæг, аххосджын йæхæдæг уыд, афтæмæй, кæмдæр чындзæхсæвы кæимæдæр фæбыцæу æмæ йын æхсаргардæй йæ сæр акъуырда. Сæр куы фæцæйтылд, уæд ма йæ бон йæ марæджы ралгъитын баци: «Уæ мыггаг иуæй-иумæ фæцæуæд!..»

Уæдæй нырмæ рацыд къорд фæлтæры. Мыггаг, кæд гыццыл нæ уыди, уæддæр æй æнаххос лæджы æлгъысты азар баййæфта: иуæй-иумæ фæцыд æмæ, фæстаг нæлгоймаг куы амард, уæд ингæнмæ йемæ ахаста мыггаджы ном дæр. Æвæццæгæн, нæ фыдæлтæ искæй тæригъæды бацæуынæй уымæн тарстысты. Къаддæр нæ тарстысты, исчи сæ куы ралгъита, уымæй дæр. Цы не 'мбæлы, ахæм хъуыддаг кæнгæ-иу кæй фæдтой, уый-иу тæрсын кодтой ахæм ныхæстæй:

«Æвзæрдзинад кæмæн кæныс, уый дæ куы ралгъита, уымæй цæуыннæ стъæлфыс?!»

Æппæт уыцы хабæрттæ мын хæрзæрæджы мæ зæрдыл æрлæууын кодта Уырымæг. Чындзæхсæвы базонгæ стæм. Бадгæ дæр фæрсæй-фæрстæм кодтам. Уый хистæр, æз — æртыккаг хистæр. Хъуыддаг зонгæйы онг куы 'рхæццæ, уæд мæ дисы бафтыдта йæ мыггаг. Цæмæдæр гæсгæ мын æй уырыссагау загъта, Камадзаев, дам. Æз та йын æй мæхимæ гæсгæ ирон æвзагмæ стæлмац кодтон æмæ йæ бафарстон: «Хъаммæрзатæй, нæ?» Нæ, зæгъгæ, йæ сæр батылдта, Кæмæдзатæй, дам.

Æз ын йæ мыггаг Хъаммæрзатæй хуымæтæджы нæ ратæлмац кодтон, уымæн æмæ зыдтон, ахæм мыггаг кæй ис. Нæ хъæуы дæр дзы цалдæр хæдзары цæры. Зыдтон, Бæргъуынмæ Æрхонæй кæй ралыгъдысты, уый дæр æмæ, уыдæттæ Уырымæгæн куы загътон, уæд мæ йæ мыггагимæ бæлвырддæр базонгæ кодта.

Фыццаджыдæр, Хъаммæрзатæ æмæ Кæмæдзатæн иумæйагæй ницы ис. Кæмæдзатæ цардысты Уæлладжыры комы рæбинагдæр хъæутæй иу — Згъилы. Уым цардысты æрмæстдæр дыууæ мыггаджы: Кæмæдзатæ æмæ Челдытæ.

Раст зæгъын хъæуы, Кæмæдзатæ мыггаг уымæй размæ никуы фехъуыстон æмæ Уырымæджы бафарстон:

— Æвæццæгæн, гыццыл мыггаг стут.

— Нымадæй — цалдæр хæдзары, — дзуапп мын радта Уырымæг, — фæлæ уыд ахæм рæстæг, нæ мыггаг сæфты къахыл куы ныллæууыд...

Æмæ мын ракодта ахæм хабæрттæ.

Уырымæджы фыд Василийы бинойнаг уыди Моурауты чызг, Надя. Цардысты хæларæй. Сæхимæ ноджы амонджындæр фæкастысты, кæстæртæ сын куы фæзынди, уæд. Хъомыл кодтой дыууæ лæппу æмæ дыууæ чызджы. Фæлæ сæ амонджын цард бирæ нæ ахаста. Дыууæ лæппуйы дæр æнафоны мæрдтæм бацыдысты. Надя, цот ын нал уыдзæн, уый куы базыдта, уæд йæ моймæ 'рхатыди, дæ мыггаджы дæу йеддæмæ нæлгоймаг нал ис æмæ æвæстаг кæныс, фæлтау дыккаг бинойнаг æрхæсс, зæгъгæ.

Надя, зондджын сылгоймаг, йæ мойæн зæрдæтæ æвæрдта, ног бинойнагимæ иумæйаг æвзаг ссарын кæй базондзæн, уымæй. Суанг ма йын, кæй ракура, уый дæр бацамыдта: Цæргæсты чызджы.

Васили йæ раздæр сдзырд дæр нæ уагъта. Аив æм нæ каст ис бинойнагæй хъуыддæгтæ кæнын, фæлæ Надямæ йæ фæнд æрдæгыл уадзыны зонд нæ уыд æмæ æппынфæстаг лæджы басæттын йæ къухы бафтыд. Цыбыр дзырдæй, Васили сразы минæвæрттæ барвитыныл. Минæвæрттæ бæргæ барвыстой, фæлæ Цæргæстæ цæхгæр ныллæууыдысты, мах нæ чызджы ахæм ранмæ нæ дæттæм, зæгъгæ.

Ныхæстæ дардыл кæнинаг сты, фæлæ Цæргæсты чызг скъæфгæ 'рцыди. Афтамæй зонджын Надяйы фæрцы Кæмæдзаты мыггаг ногæй билцъ æфтауынмæ фæци. Цæргæсонæн райгуырд цыппар лæппуйы æмæ дыууæ чызджы. Хистæр лæппу нал и (рухсаг уæд!), фæлæ иннæтæ иууылдæр цæрынц бионтæй. Хæсты размæ фесæфынæй тас кæмæн уыд, стæй сæфгæ дæр фæкодтаид, Надя куы нæ уыдаид, уæд, уыцы мыггагæй Ирыстоны ныртæккæ ис авд хæдзары æмæ Хуыцауы фæндæй сæ нымæц азæй-азмæ рæзгæ цæудзæн.

Уырымæг мын куыд радзырдта, афтамæй йæ мад æмæ Надя бирæ азты фæцардысты «а» æмæ «о»-йæ.

Æмæ ма кæронбæттæны иу ахæм хабар. Уый дæр мын Уырымæг радзырдта. Иуахæмы, дам, мæм мæ зонгæтæй иу æрбацыд æмæ мын афтæ, сымах гыццыл мыггаг стут æмæ, дам, уæхи махыл ныффыссут. Уырымæгмæ уый хъыг куыннæ фæкастаид æмæ йын радта ахæм дзуапп: «Сымах дæр Ивановты раз гыццыл стут, уыдоныл уæхи ныффыссут æмæ стыр мыггагæй агæпп ласдзыстут!...»

Лæг æнæбары йæ мидбылты бахудт æмæ, дам, афтæ: «Ахæм дзуапп мын ратдзынæ, уый æнхъæл куы уыдаин, уæд мæ дзыхæй ныхас дæр не схаудаид».

**Х**æуыхицау æнафоны сæхимæ нозтджынæй æрбацæйыздæхт. Цæуын æй хъуыд, сусæгæй чи хæцы, ахæм куыдз кæм уыд, уыцы уынгты. Куыдз кæй уыди, уыдоны хæдзары цурмæ куы бахæццæ, уæд дæрддзæфгомау æрлæууыд æмæ, сусæгæйхæцæг куыдз цы кулдуары бынæй ратахтаид, уыцырдæм дзуры:

— Гибыц, кæд, ды цы кæнынмæ хъавыс, уый æз нæ зоннын, уæд ма цæй хъæуыхицау дæн?!



**А** дæймаджы митæ зын бамбарæн сты. Зæххыл æппæ-  
ты стырдар аргъ кæмæн кæнынц, уыдонæй иу у  
сызгъæрин. Йæ фæдыл цæугæйæ, йе 'нусон фæндагыл  
цалы арвыста, уыдон зын банымайæн сты, фæлæ бирæ  
кæй уыдысты, ууыл дзурын дæр нæ хъæуы. Афтамæй та,  
сызгъæринаен йæ кой йæ хъæр дæр куы нæ уайд, уæд дæр  
цардыл никæцырдыгæй фæзынид, уымæн æмæ, кæд уæз-  
зау у, уæддæр разуæзæн дæр æмæ фæстауæзæн дæр ни-  
кæцырдыгæй æххуыс у. Дæ буар дын чи бамбæрза, иу  
ахæм дзаума дзы не скæндзынæ, уæдæ дын дæ хæринæг-  
тæй дæр никæцийы байвдзæн. Дæлæ кæнай, уæлæ кæнай,  
адæймаг та йе рагъ æмæ йæ гуыбынæн у, уымæн æмæ  
бæгънæгæй адæмы 'хсæнмæ нæ рацæудзынæ, æххормагæй  
та бирæйы фаг не суыдзынæ.

Арф куы ныхъхъуыды кæнай, уæд, адæймаджы æнæ-  
мæнг цы хъæуы, уыдоны 'хсæн сызгъæрин æппæты фæс-  
таг бынæттæй иу куы 'рцахса, уымæй æдас нæ дæн.  
Абарæн ын бирæ цæимæдæрты ис, фæлæ йæ æз абардзы-  
нæн æрмæстдæр уæлдæф æмæ донимæ. Æнæ уæлдæфæй  
цас фæцæрæн ис, уый амонын никæмæн хъæуы, фæлæ  
æнæ донæй цас фæцæрæн ис, уый йæхиуыл мачи бавза-  
рæд, фæлæ йæ æз зæгъдзынæн: фылдæр-фылдæр — æртæ  
боны. Суанг æнæ хæринагæй дæр лæджы бон фæцæрын у  
мæй — мæй æмæ 'рдæг.

Уæдæ афтæ: кæд уæлдæф æмæ дон нæ царды бындур  
сты, уæд сæм кæсын дæр хъæуы сызгъæринæй бирæ уар-  
зондæр цæстæй.

**У** æдæй нырмæ дзæвгар азтæ рацыд, фæлæ мæ абон  
дæр нæ рох кæны. Мæ зæрдыл куы 'рлæууы, уæд  
мæ мидбылты æнæбахудгæ нæ фæвæййын. Искæйты  
цур æй куы 'рымысын, уæд та сын æй æнæрадзургæ нæ  
фæвæййын, уымæн æмæ фæзонын, уыдон дæр мæ ныхæс-  
тыл кæй бахуддзысты. Иугæр, дæуыл фембæлгæйæ, мæ  
зæрдыл æрлæууыд, уæд æй дæуæн дæр радзурон. Куы  
йæм байхъусай, уæд æй, чи зоны, фысгæ дæр ныккæнай...

Уæд ма цæргæ дæр æмæ кусгæ дæр хъæуы кодтон. Æм-  
гæрттæ æмæ мын æмбæлттæ бирæ уыд, фæлæ уæлдай хæ-  
лардæрæй цардыстæм фондзæй. Хæларæй цардысты нæ би-  
нонтæ дæр. Кæрæдзиуыл арæх æмбæлдыстæм. Рæстæг-иу



нын куы фæци, уæд-иу Æрæфы былмæ дæр абалц кодтам. Уæлдайдæр — сæрдыгон.

Уыцы аз дæр сæрды хорз рæстæг скодта, æмæ-иу нæхи æрдзы хъæбысмæ айстам. Фæлæ нын къорд хатты нæ бадт фенад кодта, нæхи кæмæй хъахъхъæдтам, нæ уыцы хъæуккаг. Цыма-иу æм, доны былмæ цæуæм, уый фæхабарчын-дæуыд, уый хуызæн-иу нæ размæ фæци æмæ-иу йæхи немæ цæуæг акодта. Æфсæрмæй-иу æй немæ ахуыдтам æмæ-иу нын зæрдиаг ныхæстæ кæныны фадат нал фæци, афтæмæй фæбадтыстæм.

Фæстаг хатт ма ныл куы амбæлд, уæд дзы, нæхи куы-дæй асайæм, зæгъгæ, нæ, кæдæм цæут, уымæй куы бафарста, уæд ын не 'мбæлттæй иу афтæ фæкодта:

— Лескенмæ, мардмæ...

— Æз дæр уемæ цæуын, мæнмæ дæр кæуын цæуы!..

Ацы хабар мын радзырдта Ермак. Йæ ныффыссынæй мыл йæ зæрдæ кæй дардта, уымæй кæй нæ рæдыд, уый уæхæдæг уынут: йемæ, ома хабаримæ, сымах дæр базонгæ кодтон.

*Ж*ыртæккæ чындзæхсæвтæ хæдзары арæх нал кæнынц, уæлдайдæр горæты. Иуахæм чындзæхсæвы Камалимæ фæрсæй-фæрстæм бадт фестæм. Нæ бакомкомæ цы лæг бадт, уый, дзурыны фыдæй цъæх арт чи уагъта, ахæм разынд. Уымæ дзырдта уæлæмæ дæр, дæлæмæ дæр. Иуахæмы та хистæр гаджидау куы рауагъта, уæд, мæнæй дæлдæр бадт, афтæмæй дзырдмондаг кувынмæ фæраздæр. Æз Камалы мæ рæмбыныкъæдзæй басхуыстон æмæ йæ бафарстон:

— Ацы лæг мæ разæй цæмæн дзуры?

— Тыхсгæ ма кæн, уый дæ фæстæ дæр дзурдзæн...

*У*ыцы аз нæ ахуыргæнæг фæрынчын æмæ мæйæ фылдæр рынчындоны фæхуыссыд. Мах райдайæн скъола фæуд кодтам æмæ бæллыдыстæм, фæндзæм къласмæ нæ нæхи ахуыргæнæг куы афæндараст кодтаид, уымæ, фæлæ нæ фæндтæй ницы рауад. Нæ ахуыргæнæг сдзæбæх ахуыры азы кæрон. Цалынмæ йæхи дзæбæх кодта, уæдмæ нын урокæ лæвæрдта, фыццаг рады (мах ахуыр кодтам

дыккаг рады) къласы ахуыргæнæг. Уый нæм нæхионы хуызæн фæлмæнзæрдæ нæ фæкаст. Йæ ныхас уыди карздæр, йæ хъæлæсыуаг — йæ ныхмæ дзурæн кæмæн нæ уыд — ахæм. Цыфæнды раст куы уыдаис, уæддæр-иу дын дæ ныхас æрдæгыл аскъуыдтаид. Йæхи хъуыды-иу æм растдæр каст æмæ-иу дæ дарддæр дзурын нал бауагътаид. Уыдис æм, нæ ахуыргæнæгæй хъауджыдæр, йæхи миниуæг дæр. Рæстæгæй-рæстæгмæ-иу нын нæ армытæпæнтæ партæтыл дæлгоммæ æрæвæрын кодта æмæ-иу нын каст нæ къухты сыгъдæгдзинадмæ. Уæлдай тынгдæр йæ хъус дардта къухы ныхтæм. Искæмæн-иу сæ æнæкондæй куы федта, стæй ма уымæй уæлдай — чъизийæ, уæд-иу æй уайдзæфты бын фæкодта. Хатгай-иу уæлкъухтæ линейкæйæ ныццæвыныл дæр нæ бацауæрста.

Иу ахæм бон та нын нæ къухтæ равдисын кодта æмæ партæтыл зилгæ ацыд. Дæллагсыхаг чызджы цурмæ куы бахæццæ æмæ йын йæ къухы ныхтæ æнæконд æмæ чъизийæ куы федта, уæд æй уыцы маestyхуызæй афарста:

— Кæй чызг дæ?

Уый йæ мыггаг кæнæ йæ фыды ном зæгъыны бæсты йæхи бацамыдта йæ мадæй:

— Дудуйы...

— Уæхимæ куыддæр бацæуай, афтæ Дудуйæн зæгъ æмæ дын дæ къухы ныхтæ раæна, кæннод æй Гыхха хонын райдайдзысты, æмæ дыууæйæ дæр худинаг кæнут!..

2009 аз, тæргæйтты мæй — хуымгæнаены мæй (5—211 фæрстæ);

2010 аз, цыппурсы мæй (211—357); 2012 аз, цыппурсы мæй (357—529);

2014 аз, тъæнджы мæй (560—642).

**Кисловодск**

*Литературно-художественное издание*

**Дзасохов Музафер Созырикоевич**

**ГОДЫ, ДЛИНОЮ В МЕСЯЦЫ**

Редактор *З. У. Дзуцева*

Художник *Н. Ф. Василенко*

Корректор *Э. Дз. Баликеева*

Компьютерная верстка *Н. А. Семеновой*

Издательство «Веста»

г. Владикавказ, т. +7-918-829-78-08,

e-mail: [vesta519@mail.ru](mailto:vesta519@mail.ru)

Подписано к печати 26.05.2022. Формат бумаги 60×90<sup>1/16</sup>.

Бум. офс. № 1. Гарн. «Kudrashov». Печать офсетная.

Усл.-п. л. 40,5. Учетно-изд. л. 32,4. Тираж 300 экз.

Отпечатано в типографии г. Ростов-на-Дону

*Издательство*  
«ВЕСТА»